


NOT TO BE ISSUED OUT  
WITHOUT PERMISSION.



00049053



**THE  
ASIATIC SOCIETY OF BOMBAY  
TOWN HALL, BOMBAY-400 023.**





महाकविश्रीकालिदासविरचितं

रघुवंशम् ।

मल्लिनाथकृतसंजीविनीसमेतम् ।



काशीनाथ पाण्डुरङ्ग परब

इत्यनेन

पाठान्तरैः संयोज्य संशोधितम् ।



49053

द्वितीयं संस्करणम् ।

B 142



तच्च

शाके १८०४ वत्सरे

पम्बट्यां

54  
b 54



00049053

# ॥ रघुवंशम् ॥

## ॥ संजीविन्या समेतम् ॥

प्रथमः सर्गः ।

मातापितृभ्यां जगतो नमो वामार्धजानये ।

सद्यो दक्षिणदृक्पातसंकुचद्वामदृष्टये ॥

अन्तरायतिमिरोपशान्तये शान्तपावनमचिन्त्यवैभवम् ।

तं नरं वपुषि कुञ्जरं मुखे मन्महे किमपि तुन्दिलं महः ॥

शरणं करवाणि शर्मदं ते चरणं वाणि चराचरोपजीव्यम् ।

करुणामसृणैः कटाक्षपातैः कुरु मामम्ब कृतार्थसार्थवाहम् ॥

वाणीं काणभुजीमजीगणदवाशासीच्च वैयासिकी-

मन्तस्तन्त्रमरंस्त पन्नगगवीगुम्फेषु चाजागरीत् ।

वाचामाकलयद्रहस्यमखिलं यश्चाक्षिपादस्फुरां

लोकेऽभूद्यदुपज्ञमेव विदुषां सौजन्यजन्यं यशः ॥

मल्लिनाथकविः सोऽयं मन्दात्मानुजिघृक्षया ।

व्याचष्टे कालिदासीथं काव्यत्रयमनाकुलम् ॥

कालिदासगिरां सारं कालिदासः सरस्वती ।

चतुर्मुखोऽथवा साक्षाद्विदुर्नान्ये तु मादृशाः ॥

तथापि दक्षिणावर्तनाथाद्यैः क्षुण्णवर्त्मसु ।

वयं च कालिदासोक्तिष्ववकाशं लभेमहि ॥

भारती कालिदासस्य दुर्व्याख्याविषमूछिता ।

एषा संजीविनी टीका तामथोज्जीवयिष्यति ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्नानपेक्षितमुच्यते ॥



इह खलु सकलकविशिरोमणिः कालिदासः “ काव्यं यशसेऽर्थकृते व्यवहार-  
विदे शिवेतरक्षतये । सद्यः परानिर्दृते कान्तासंमिततयोपदेशयुजे ” इत्याद्यालंका-  
स्त्रिकवचनप्रामाण्यात्काव्यस्यानेकश्रेयःसाधनतां “ काव्यालापांश्च वर्जयेत् ” इत्य-  
स्य निषेधकालस्यासत्काव्यविषयतां च पश्यन् रघुवंशाख्यं महाकाव्यं त्रिकीर्षुश्चि-  
कीर्षितार्याविघ्नपरिसमाप्तिसंप्रदायाविच्छेदलक्षणफलसाधनभूतविशिष्टशब्दानमस्कार-  
स्य शिष्टाचारपरिप्राप्तत्वात् “ आशीर्नगस्त्रिकया वस्तुनिर्देशो वापि तन्मुखम् ”  
इत्याशीर्वादाद्यन्यतमस्य प्रबन्धमुखलक्षणत्वात्काव्यनिर्माणस्य विशिष्टशब्दार्थप्र-  
तिपत्तिमूलकत्वेन विशिष्टशब्दार्थयोश्च “ शब्दजातमशेषं तु धत्ते शर्वस्य बलभा ।  
अर्थरूपं यदखिलं धत्ते मुग्धेन्दुशेखरः ” इति वायुपुराणसंहितावचनबलेन पार्व-  
तीपरमेश्वरायत्तत्त्वदर्शनात्तत्प्रतिपत्तिसया तावेवाभिवादयते—

वागर्थविव संष्टकौ वागर्थप्रतिपत्तये ।

जगतः पितरौ वन्दे पार्वतीपरमेश्वरौ ॥ १ ॥

वागर्थविवेत्येकं पदम् । इवेन सह नित्यसमासो विभक्त्यलोपश्च पूर्वपदप्रकृति-  
स्वरत्वं चेति वक्तव्यम् । एवमन्यत्रापि दृष्टव्यम् ॥ वागर्थविव शब्दार्थविव सं-  
ष्टकौ । नित्यसंबद्धावित्यर्थः ॥ नित्यसंबद्धयोरेपमानत्वेनोपादानात् ॥ “ नि-  
शब्दार्थसंबन्धः ” इति मीमांसकाः ॥ जगतो लोकस्य पितरौ । माता च ।  
च पितरौ ॥ “ पिता मात्रा ” ( १ । २ । ७० ) इति द्वन्द्वैकशेषः ॥ “ माता  
तरौ पितरौ मातरपितरौ प्रसूजनयितारौ ” इत्यमरः ॥ एतेन शर्वशिवयोः  
जगन्जनकतया वैशिष्ट्यमिष्टार्थप्रदानशक्तिः परमकारुणिकत्वं च सूच्यते ॥ प-  
तस्यापत्यं स्त्री पार्वती ॥ “ तस्यापत्यम् ” ( ४ । १ । ९२ ) इत्यण् । “ टिड्ढाणञ्-  
( ४ । १ । १५ ) इत्यादिना ङीष् ॥ पार्वती च परमेश्वरश्च पार्वतीपरमेश्वरौ  
परमशब्दः सर्वोत्तमत्वद्योतनार्थः । मातुरभ्यर्हितत्वादल्पाक्षरत्वाच्च पार्वतीशब्द  
पूर्वनिपातः ॥ वागर्थप्रतिपत्तये शब्दार्थयोः सम्यग्ज्ञानार्थं वन्देऽभिवादये ॥  
त्रोपमालंकारः स्फुट एव । तथोक्तम्— “ स्वतःसिद्धेन भिन्नेन संपन्नेन च धर्मत-  
साम्यमन्येन वण्यस्य वाच्यं चेदेकगोपमा ” इति ॥ प्रायिकत्रोपमालंकारः कालिदास-  
क्तकाव्यादौ ॥ भूदेवताकस्य सर्वगुरोर्मगणस्य प्रयोगाच्छुभलाभः सूच्यते । तदुक्तम्—  
“ शुभदो मो भूमिमयः ” इति । वकारस्यामृतवीजत्वात्प्रचयगमनार्दासिद्धिः  
संप्रति कविः स्वाहंकारं परिहरति “ क सूर्य— ” इत्यादिश्लोकद्वयेन—

क सूर्यप्रभवो वंशः क चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥ २ ॥

प्रभवत्यस्मादिति प्रभवः कारणम् ॥ “ ऋदोरण् ” ( ३ । ३ । ५७ ) । अकर्त



च कारके संज्ञायाम् ” ( ३ । ३ । १९ ) इति साधुः ॥ सूर्यः प्रभवो यस्य स सूर्य-  
प्रभवो वंशः क । अल्पो विषयो ज्ञेयोऽर्थो यस्याः सा मे मतिः प्रज्ञा च क ॥ द्वौ  
कशब्दौ महदन्तरं सूचयतः ॥ सूर्यवंशमाकलयितुं न शक्नोमीत्यर्थः । तथा च तद्विष-  
यप्रबन्धनिरूपणं तु दूरापास्तमिति भावः ॥ तथाहि । दुस्तरं तरितुमशक्यम् ॥  
“ईषहुःसुषु-” ( ३ । ३ । १२६ ) इत्यादिना खलप्रत्ययः ॥ सागरं मोहादज्ञा-  
नादुडुपेन पुवेन ॥ “ उडुपं तु पुवः कोलः ” इत्यमरः ॥ अथवा चर्मावनद्धेन पान-  
पात्रेण ॥ “चर्मावनद्धमुडुपं पुवः काष्ठं करण्डवत्” इति सज्जनः ॥ तितीर्षुस्त-  
रीतुमिच्छुरस्मि भवामि ॥ तरतेः सन्नन्तादुप्रत्ययः ॥ अल्पसाधनैरधिकारम्भो न  
सुकर इति भावः ॥ इदं च वंशोत्कर्षकथनं स्वप्रबन्धमहत्त्वार्थमेव । तदुक्तम्—  
“ प्रतिपाद्यमहिम्ना च प्रबन्धो हि महत्तरः ” इति ॥

मन्दः कवियशःप्रार्थी गमिष्याम्युपहास्यताम् ।

प्रांशुलभ्ये फले लोभादुद्वाहुरिव वामनः ॥ ३ ॥

किं च मन्दो मूढः ॥ “मूढालपापदुर्निर्भाष्या मन्दाः स्युः” इत्यमरः ॥ तथापि  
कवियशःप्रार्थी । कवीनां यशः काव्यनिर्माणेन जातं तत्प्रार्थनाशीलोऽहं प्रांशुनो-  
न्नतपुरुषेण लभ्ये प्राप्ये फले फलविषये लोभादुद्वाहुः फलग्रहणायोच्छ्रितहस्तो  
वामनः खर्व इव ॥ “खर्वो ह्रस्वश्च वामनः” इत्यमरः ॥ उपहास्यतामुपहासविषयता-  
म् ॥ “ऋहलोर्ण्यत्” ( ३ । १ । १२४ ) इति ण्यत्प्रत्ययः ॥ गमिष्यामि प्राप्स्यामि ॥  
मन्दश्चेत्तर्हि त्यज्यतामयमुद्योग इत्यत आह—

अथवा कृतवाग्द्वारे वंशेऽस्मिन्पूर्वसूरिभिः ।

मणौ वज्रसमुत्कीर्णे सूत्रस्येवास्ति मे गतिः ॥ ४ ॥

अथवा पक्षान्तरे पूर्वैः सूरिभिः कविभिर्वालमीकादिभिः कृतवाग्द्वारे कृतं रामा-  
यणादिप्रबन्धरूपा या वाक्सैव द्वारं प्रवेशो यस्य तस्मिन् । अस्मिन्सूर्यप्रभवे वंशे कुले  
जन्मनंकलक्षणः संतानो वंशः । वज्रेण मणिवेधकसूचीविशेषेण ॥ “वज्रं त्वस्त्री  
कुलिशशस्त्रयोः । मणिवेधे रत्नभेदे” इति केशवः ॥ समुत्कीर्णे विद्धे मणौ रत्ने सू-  
त्रस्येव मे मम गतिः संचारोऽस्ति । वर्णनीये रघुवंशे मम वाक्प्रसरोऽस्तीत्यर्थः ॥  
एवं रघुवंशे लब्धप्रवेशस्तद्वर्णनां प्रतिजानानः “सोऽहम्” इत्यादिभिः पञ्चभिः  
श्लोकैः कुलकेनाह—

सोऽहमाजन्मशुद्धानामाफलोदयकर्मणाम् ।

आसमुद्रक्षितीशानामानाकरथवर्त्मनाम् ॥ ५ ॥

सोऽहम् । “रघूणामन्वयं वक्ष्ये” ( १ । ९ ) इत्युत्तरेण संबन्धः । किंविधानां रघूणामित्यत्रोत्तराणि विशेषणानि योज्यानि ॥ आ जन्मनः । जन्मारभ्येत्यर्थः ॥ “आङ्कर्यादाभिविध्योः” ( २ । १ । १३ ) इत्यव्ययीभावः ॥ शुद्धानाम् ॥ सुप्सुपेति समासः ॥ एवमुत्तरत्रापि द्रष्टव्यम् ॥ आजन्मशुद्धानाम् । निषेकादिसर्वसंस्कारसंपन्नानामित्यर्थः । आफलोदयमा फलसिद्धेः कर्म येषां ते तथोक्तास्तेषाम् । प्रारब्धान्तगाभिनामित्यर्थः । आसमुद्रं क्षितेरीशानाम् । सार्वभौमाणामित्यर्थः । आनाकं रथवर्त्म येषां तेषाम् । इन्द्रसहचारिणामित्यर्थः ॥ अत्र सर्वत्राङ्गोऽभिविध्यर्थत्वं द्रष्टव्यम् । अन्यथा मर्यादार्यत्वे जन्मादिषु शुद्ध्यभावप्रसङ्गात् ॥

यथाविधिहुताग्नीनां यथाकामार्चितार्थिनाम् ।

यथापराधदण्डानां यथाकालप्रबोधिनाम् ॥ ६ ॥

विधिमनतिक्रम्य यथाविधि ॥ “यथासादृश्ये” ( २ । १ । ७ ) इत्यव्ययीभावः । तथा हुतशब्देन सुप्सुपेति समासः ॥ एवं “यथाकामार्चित-” इत्यादीनामपि द्रष्टव्यम् ॥ यथाविधि हुता अग्रयो यैस्तेषाम् । यथाकाममभिलाषमनतिक्रम्यार्चितार्थिनाम् । यथापराधमपराधमनतिक्रम्य दण्डो येषां तेषाम् । यथाकालं कालमनतिक्रम्य प्रबोधिनां प्रबोधनशीलानाम् ॥ चतुर्भिर्विशेषणैर्देवतायजनार्थिसत्कारदण्डधरत्वप्रजापालनसमयजागरूकत्वादीनि विवक्षितानि ॥

त्यागाय संभृतार्थानां सत्याय मितभाषिणाम् ।

यशसे विजिगीषूणां प्रजायै गृहमेधिनाम् ॥ ७ ॥

त्यागाय । सत्पात्रे विनियोगस्त्यागः । तस्मै ॥ “त्यागो विहापनं दानम्” इत्यमरः ॥ संभृतार्थानां संचितधनानाम् । न तु दुर्व्यापाराय । सत्याय मितभाषिणां मितभाषणशीलानाम् । न तु पराभवाय । यशसे कीर्तये ॥ “यशः कीर्तिः समज्ञा च” इत्यमरः ॥ विजिगीषूणां विजेतुमिच्छूनाम् । न त्वर्थसंग्रहाय । प्रजायै संतानाय गृहमेधिनां दारपरिग्रहाणाम् । न तु कामोपभोगाय ॥ अत्र “त्यागाय” इत्यादिषु “चतुर्थी तदर्थ-” ( २ । १ । ३६ ) इत्यादिना तादर्थ्ये चतुर्थीसमासविधानज्ञापकाच्चतुर्थी ॥ गृहैर्दारैर्मन्थन्ते संगच्छन्त इति गृहमेधिनः ॥ “दारेष्वपि गृहाः ” इत्यमरः । “जाया च गृहिणी गृहम्” इति हलायुधः ॥ ‘मेधु संगमे’ इति धातोर्णिनिः ॥ एभिर्विशेषणैः परोपकारित्वं सत्यवचनत्वं यशःपरत्वं पितृणां शुद्धत्वं च विवक्षितानि ॥

शैशवेऽभ्यस्तविद्यानां यौवने विषयैषिणाम् ।

वार्द्धके मुनिवृत्तीनां योगेनान्ते तनुत्यजाम् ॥ ८ ॥

शिशोर्भावः शैशवं बाल्यम् ॥ “प्राणभृज्जातिवयोवचनोद्गात्र—” ( ५ । १ । १२९ )  
इत्यञ्प्रत्ययः ॥ “शिशुत्वं शैशवं बाल्यम्” इत्यमरः ॥ तस्मिन्वयस्यभ्यस्तविद्या-  
नाम् । एतेन ब्रह्मचर्याश्रमो विवक्षितः ॥ यूनो भावो यौवनं तारुण्यम् ॥ युवादि-  
त्वादण्प्रत्ययः ॥ “तारुण्यं यौवनं समम्” इत्यमरः ॥ तस्मिन्वयसि विषयैषिणां  
भोगाभिलाषिणाम् । एतेन गृहस्थाश्रमो विवक्षितः । वृद्धस्य भावो वार्द्धकं वृद्ध-  
त्वम् ॥ “द्वन्द्वमनोज्ञादिभ्यश्च” ( ५ । १ । १३३ ) इति वुञ्प्रत्ययः ॥ “वार्द्धकं  
वृद्धसंघाते वृद्धत्वे वृद्धकर्मणि” इति विश्वः ॥ संघातार्थेऽत्र “वृद्धाच्च” इति  
वक्तव्यात्सामूहिको वुञ् ॥ तस्मिन्वार्द्धके वयसि मुनीनां वृत्तिरिव वृत्तिर्येषां  
तेषाम् । एतेन वानपस्थाश्रमो विवक्षितः । अन्ते शरीरत्यागकाले योगेन पर-  
मात्मध्यानेन ॥ “योगः संनहनोपायध्यानसंगतियुक्तिषु” इत्यमरः ॥ तनुं देहं  
त्यजन्तीति तनुत्यजां देहत्यागिनाम् ॥ “कायो देहः स्त्रीवपुंसोः स्त्रियां मूर्तिस्त-  
नुस्तनूः” इत्यमरः ॥ “अन्येभ्योऽपि दृश्यते” ( ३ । २ । १७८ ) इति क्तिप् ॥  
एतेन भिक्षवाश्रमो विवक्षितः ॥

रघूणामन्वयं वक्ष्ये तनुवाग्विभवोऽपि सन् ।

तद्गुणैः कर्णमागत्य चापलाय प्रचोदितः ॥ ९ ॥

सोऽहं लब्धप्रवेशः । तनुवाग्विभवोऽपि स्वल्पवाणीप्रसारोऽपि सन् । तेषां रघू-  
णां गुणैस्तद्गुणैः । आजन्मशुद्ध्यादिभिः ॥ कर्तृभिः ॥ कर्णं मम श्रोत्रमागत्य चाप-  
लाय चापलं चपलकर्माविमृश्यकरणरूपं कर्तुम् ॥ युवादित्वात्कर्मण्यण् । “क्रिया-  
र्थोपपदस्य” ( २ । ३ । १४ ) इत्यादिना चतुर्थी ॥ प्रचोदितः प्रेरितः सन् । र-  
घूणामन्वयं तद्विषयप्रबन्धं वक्ष्ये ॥ कुलकम् ॥

संप्रति स्वप्रबन्धपरीक्षार्थं सतः प्रार्थयते—

तं सन्तः श्रोतुमर्हन्ति सदसद्व्यक्तिहेतवः ।

हेम्नः संलक्ष्यते ह्यग्नौ विशुद्धिः श्यामिकापि वा ॥ १० ॥

तं रघुवंशाख्यं प्रबन्धं सदसतोर्गुणदोषयोर्व्यक्तेर्हेतवः कर्तारः सन्तः श्रोतुमर्ह-  
न्ति ॥ तथाहि । हेम्नो विशुद्धिर्निर्दोषस्वरूपं श्यामिकापि लोहान्तरसंसर्गात्मको  
दोषोऽपि वाग्नौ संलक्ष्यते । नान्यत्र । तद्दत्रापि सन्त एव गुणदोषविवेकाधिका-  
रिणः । नान्य इति भावः ॥

९. प्रचोदितः—प्रणोदितः; प्रमोदितः; प्रतारितः । १०. अर्हन्ति—इच्छन्ति । सदसद्व्यक्तिहे-  
तवः—सदसद्व्यक्तिहेतवे ।

वर्ण्यं वस्तूपक्षिपति—

वैवस्वतो मनुर्नाम माननीयो मनीषिणाम् ।

आसीन्महीक्षितामाद्यः प्रणवश्छन्दसामिव ॥ ११ ॥

मनस ईषिणो मनीषिणो धीराः । विद्वांस इति यावत् ॥ पृषोदरादित्वात्साधुः ॥ तेषां माननीयः पूज्यः । छन्दसां वेदानाम् ॥ “छन्दः पद्ये च वेदे च” इति विश्वः ॥ प्रणव ओंकार इव । महीं क्षियन्तीशत इति महीक्षितः क्षितीश्वराः ॥ क्षिधातोरै-  
श्वर्यार्थात्किप् तुगागमश्च ॥ तेषामाद्य आदिभूतः । विवस्वतः सूर्यस्यापत्यं पुमान्वै-  
वस्वतो नाम वैवस्वत इति प्रसिद्धो मनुरासीत् ॥

तदन्वये शुद्धिमति प्रसूतः शुद्धिमत्तरः ।

दिलीप इति राजेन्दुरिन्दुः क्षीरनिधाविव ॥ १२ ॥

शुद्धिरस्यास्तीति शुद्धिमान् । तस्मिञ्छुद्धिमति तदन्वये तस्य मनोरन्वये वंशे ॥  
“अन्ववायोऽन्वयो वंशो गोत्रं चाभिजनं कुलम् ॥ इति हलायुधः ॥ अतिशयेन  
शुद्धिमाञ्छुद्धिमत्तरः ॥ “द्विवचनविभज्योप—” ( ५ । ३ । ५७ ) इत्यादिना तर-  
प् ॥ दिलीप इति प्रसिद्धो राजा इन्दुरिव राजेन्दू राजश्रेष्ठः ॥ उपमितं व्याघ्रा-  
दिना समासः ॥ क्षीरनिधाविन्दुरिव प्रसूतो जातः ॥

“व्यूढ—” इत्यादित्रिभिः श्लोकैर्दिलीपं विशिनष्टि—

व्यूढोरस्को वृषस्कन्धः शालप्रांशुर्महाभुजः ।

आत्मकर्मक्षमं देहं क्षात्रो धर्म इवाश्रितः ॥ १३ ॥

व्यूढं विपुलसुरो यस्य स व्यूढोरस्कः ॥ उरःप्रभृतिभ्यः कप् ( ५ । ४ । १५१ ) ॥  
“व्यूढं विपुलं भद्रं स्फारं समं वरिष्ठं च” इति यादवः ॥ वृषस्य स्कन्ध इव स्कन्धो  
यस्य स तथा ॥ “सप्तम्युपमान—” इत्यादिनोत्तरपदलोपी बहुव्रीहिः ॥ शालो वृक्ष  
इव प्रांशुरुन्नतः शालप्रांशुः ॥ “प्राकारवृक्षयोः शालः शालः सर्जतरुः स्मृतः” इति  
यादवः ॥ “उच्चप्रांशुन्नतोदग्रोच्छ्रितास्तुङ्गे” इत्यमरः ॥ महाभुजो महाबाहुः । आ-  
त्मकर्मक्षमं स्वव्यापारानुरूपं देहमाश्रितः प्राप्तः क्षात्रः क्षत्रसंबन्धी धर्म इव ।  
स्थितः ॥ मूर्तिमान्पराक्रम इव स्थित इत्युत्प्रेक्षा ॥

सर्वातिरिक्तसारेण सर्वतेजोभिभाविना ।

स्थितः सर्वोन्नतेनोर्वी कान्त्वा मेरुरिवात्मना ॥ १४ ॥

सर्वातिरिक्तसारेण सर्वेभ्यो भूतेभ्योऽधिकबलेन ॥ “ सारो बले स्थिरांशे च ” इत्यमरः ॥ सर्वाणि भूतानि तेजसाभिभवतीति सर्वतेजोभिभावी । तेन सर्वेभ्य उन्नतेनात्मना शरीरेण ॥ “ आत्मा देहे धृतौ जीवे स्वभावे परमात्मनि ” इति विश्वः ॥ मेरुरिव । ऊर्वा क्रान्त्वाक्रम्य स्थितः । मेरावपि विशेषणानि तुल्यानि ॥ “ अष्टाभिश्च सुरेन्द्राणां मात्राभिर्निर्मितो नृपः । तस्मादभिभवत्येष सर्वभूतानि तेजसा ” इति मनुवचनाद्राज्ञः सर्वतेजोभिभावित्वं ज्ञेयम् ॥

आकारसदृशप्रज्ञः प्रज्ञया सदृशागमः ।

आगमैः सदृशारम्भ आरम्भसदृशोदयः ॥ १५ ॥

आकारेण मूर्त्या सदृशी प्रज्ञा यस्य सः । प्रज्ञया सदृशागमः प्रज्ञानुरूपशास्त्रपरिश्रमः । आगमैः सदृश आरम्भः कर्म यस्य स तथोक्तः । आरभ्यत इत्यारम्भः कर्म । तत्सदृश उदयः फलसिद्धिर्यस्य स तथोक्तः ॥

भीमकान्तैर्नृपगुणैः स बभूवोपजीविनाम् ।

अधृष्यश्चाभिगम्यश्च यादोरत्नैरिवार्णवः ॥ १६ ॥

भीमैश्च कान्तैश्च नृपगुणै राजगुणैस्तेजःप्रतापादिभिः कुलशीलदाक्षिण्यादिभिश्च स दिलीप उपजीविनामाश्रितानाम् । यादोभिर्जलजीवैः ॥ “ यादांसि जलजन्तवः ” इत्यमरः ॥ रत्नैश्चार्णव इव । अधृष्योऽनभिभवनीयश्चाभिगम्य आश्रयणीयश्च बभूव ॥

रेखामात्रमपि क्षुण्णादा मनोर्वर्त्मनः परम् ।

न व्यतीयुः प्रजास्तस्य नियन्तुर्नेमिवृत्तयः ॥ १७ ॥

नियन्तुः शिक्षकस्य सारथेश्च तस्य दिलीपस्य संबन्धिन्यो नेमीनां चक्रधाराणां वृत्तिरिव वृत्तिर्व्यापारो यासां ताः ॥ “ चक्रधारा प्रधिर्नेमिः ” इति यादवः ॥ “ चक्रं रथाङ्गं तस्यान्ते नेमिः स्त्री स्यात्प्रधिः पुमान् ” इत्यमरः ॥ प्रजा आ मनोः ॥ मनुमारभ्येत्यभिविधिः । पदद्वयं चैतत् । समासस्य विभाषितत्वात् । क्षुण्णादभ्यस्तात्प्रहताच्च वर्त्मन आचारपद्धतेरध्वनश्च परमधिकम् । इतस्तत इत्यर्थः । रेखा प्रमाणमस्येति रेखामात्रं रेखाप्रमाणम् । ईषदपीत्यर्थः ॥ “ प्रमाणे द्वयसज्— ” ( ५ । २ । ३७ ) इत्यादिना मात्राप्रत्ययः ॥ परशब्दविशेषणं चैतत् । न व्यतीयुर्नातिक्रान्तवत्यः ॥ कुशलसारथिप्रेषिता रथनेमय इव तस्य प्रजाः पूर्वक्षुण्णमार्गं न जहुरिति भावः ॥

प्रजानामेव भृत्यर्थं स ताभ्यो बलिमग्रहीत् ।

सहस्रगुणमुत्स्रष्टुमादत्ते हि रसं रविः ॥ १८ ॥

स राजा प्रजानां भृत्या अर्थाय भृत्यर्थं वृद्धयर्थमेव ॥ अर्थेन सह नित्यसमा-  
सः सर्वलिङ्गता च वक्तव्या । ग्रहणक्रियाविशेषणं चैतत् ॥ ताभ्यः प्रजाभ्यो बलिं  
षष्ठांशरूपं करमग्रहीत् ॥ “ भागधेयः करो बलिः ” इत्यमरः ॥ तथाहि । रविः  
सहस्रं गुणा यस्मिन्कर्मणि तद्यथा तथा सहस्रगुणं सहस्रधोत्स्रष्टुं दातुम् । उत्सर्ज-  
नक्रियाविशेषणं चैतत् । रसमम्बादत्ते गृण्हाति ॥ “ रसो गन्धे रसे स्वादे ति-  
क्तादौ विषरोगयोः । शृङ्गारादौ द्रवे वीर्ये देहधात्वम्बुपारदे ” इति विश्वः ॥

संप्रति बुद्धिशौर्यसंपन्नस्य तस्यार्थसाधनेषु परानपेक्षत्वमाह—

सेना परिच्छदस्तस्य द्वयमेवार्थसाधनम् ।

शास्त्रेष्वकुण्ठिता बुद्धिमौर्वी धनुषि चातता ॥ १९ ॥

तस्य राज्ञः सेना चतुरङ्गबलम् । परिच्छायतेऽनेनेति परिच्छद उपकरणं बभूव ।  
छत्रचामरादितुल्यमभूदित्यर्थः ॥ “ पुंसि संज्ञायां घः प्रायेण ” ( ३ । ३ । ११८ )  
इति घप्रत्ययः ॥ “ छादेर्घेऽद्वयुपसर्गस्य ” ( ६ । ४ । ९६ ) इत्युपधाह्रस्वः ॥ अर्थस्य  
प्रयोजनस्य तु साधनं द्वयमेव । शास्त्रेष्वकुण्ठिताव्याहता बुद्धिः ॥ धनुष्याततारो-  
पिता मौर्वी ज्या च ॥ “ मौर्वी ज्या सिञ्जिनी गुणः ” इत्यमरः ॥ नीतिपुरःसरमे-  
व तस्य शौर्यमभूदित्यर्थः ॥

राज्यमूलं मन्त्रसंरक्षणं तस्यासीदित्याह—

तस्य संवृतमन्त्रस्य गूढाकारेङ्गितस्य च ।

फलानुमेयाः प्रारम्भाः संस्काराः प्राक्तना इव ॥ २० ॥

संवृतमन्त्रस्य गुप्तविचारस्य ॥ “ वेदभेदे गुप्तवादे मन्त्रः ” इत्यमरः ॥ शोक-  
हर्षादिसूचको भृकुटीमुखरागादिराकारः । इङ्गितं चेष्टितं हृदयगतविकारो वा ॥  
“ इङ्गितं हृद्गतो भावो बहिराकार आकृतिः ” इति सज्जनः ॥ गूढे आकारेङ्गिते  
यस्य । स्वभावचापलाद्धमपरंपरया मुखरागादिलिङ्गैर्वातृतीयगामिमन्त्रस्य तस्य ।  
प्रारभ्यन्त इति प्रारम्भाः सामाद्युपायप्रयोगाः ॥ प्रागित्यव्ययेन पूर्वजन्मोच्यते ।  
तत्र भवाः प्राक्तना ॥ “ सायंचिर- ” ( ४ । ३ । २३ ) इत्यादिना ट्युल्प्रत्ययः ॥  
संस्काराः पूर्वकर्मवासना इव । फलेन कार्येणानुमेया अनुमातुं योग्या आसन् ॥

१८. रसम्-रसान् । १९. सेना परिच्छदः-सेनापरिच्छदः । द्वयम्-स्वयम् । शास्त्रेषु-शास्त्रे च ।  
अकुण्ठिता-‘ व्यापृता ’ इत्यपि पाठः ( म० ) ; व्यावृता; व्याहता; अव्याहता ।

अत्र याज्ञवल्क्यः—“ मन्त्रमूलं यतो राज्यमतो मन्त्रं सुरक्षितम् । कुर्याद्यथा तन्न विदुः कर्मणामा फलोदयात् ” इति ॥

संप्रति सामाद्युपायान्विनैवात्मरक्षादिकं कृतवानित्याह—

जुगोपात्मानमत्रस्तो भेजे धर्ममनातुरः ।

अगृधुराददे सोऽर्थमसक्तः सुखमन्वभूत् ॥ २१ ॥

अत्रस्तोऽभीतः सन् ॥ “ त्रस्तो भीरुभीरुकभीलुकाः ” इत्यमरः ॥ त्रासोपाधि-  
मन्तरेणैव त्रिवर्गसिद्धेः प्रथमसाधनत्वादेवात्मानं शरीरं जुगोप रक्षितवान् । अनातु-  
रोऽहण एव धर्मं सुकृतं भेजे । अर्जितवानित्यर्थः । अगृधुरगर्धनशील एवार्थमा-  
ददे स्वीकृतवान् ॥ “ गृधुस्तु गर्धनः । लुब्धोऽभिलाषुकस्तृष्णक्समौ लोलुपलोलु-  
भौ ” इत्यमरः ॥ “ त्रिसिगृधिधृषिक्षिपेः क्तुः ” ( ३ । २ । १४० ) इति कुप्रत्य-  
यः ॥ असक्त आसक्तिरहित एव सुखमन्वभूत् ॥

परस्परविरुद्धानामपि गुणानां तत्र साहचर्यमासीदित्याह—

ज्ञाने मौनं क्षमा शक्तौ त्यागे श्लाघाविपर्ययः ।

गुणा गुणानुबन्धित्वात्तस्य सप्रसवा इव ॥ २२ ॥

ज्ञाने परवृत्तान्तज्ञाने सत्यपि मौनं वाङ्मयमनम् ॥ यथाह कामन्दकः—  
“ नान्योपतापि वचनं मौनं व्रतचरिष्णुता ” इति ॥ शक्तौ प्रतीकारसामर्थ्येऽपि  
क्षमापकारसहनम् ॥ अत्र चाणक्यः—“ शक्तानां भूषणं क्षमा ” इति ॥ त्यागे  
वितरणे सत्यपि श्लाघाया विकत्थनस्य विपर्ययोऽभावः ॥ अत्राह मनुः—“ न दत्त्वा  
परिकीर्तयेत् ” इति ॥ इत्थं तस्य गुणा ज्ञानादयो गुणैर्विरुद्धैर्मौनादिभिरनुबन्धि-  
त्वात्सहचारित्वात् । सह प्रसवो जन्म येषां ते सप्रसवाः । सोदरा इवाभूवन् ॥  
विरुद्धा अपि गुणास्तस्मिन्नविरोधेनैव स्थिता इत्यर्थः ॥

द्विविधं वृद्धत्वं ज्ञानेन वयसा च । तत्र तस्य ज्ञानेन वृद्धत्वमाह—

अनाकृष्टस्य विषयैर्विद्यानां पारदृश्वनः ।

तस्य धर्मरतेरासीद्वृद्धत्वं जरसा विना ॥ २३ ॥

विषयैः शब्दादिभिः ॥ “ रूपं शब्दो गन्धरसस्पर्शाश्च विषया अमी ” इत्यमरः ॥  
अनाकृष्टस्यावशीकृतस्य विद्यानां वेदवेदाङ्गादीनां पारदृश्वनः पारमन्तं दृष्टवतः ॥  
दृशेः कनिष् ॥ धर्मं रतिर्यस्य तस्य राज्ञो जरसा जरया विना ॥ “ विस्त्रसा जरा ”  
इत्यमरः ॥ “ षिद्धिदादिभ्योऽङ् ” ( ३ । ३ । १०४ ) इत्यङ्प्रत्ययः । “ जराया  
जरसन्यतरस्याम् ” ( ७ । २ । १०१ ) इति जरसादेशः ॥ वृद्धत्वं वार्द्धकमासीत् ॥

तस्य यूनोऽपि विषयवैराग्यादिज्ञानगुणसंपत्त्या ज्ञानतो वृद्धत्वमासीदित्यर्थः ॥  
नाथस्तु चतुर्विधं वृद्धत्वमिति ज्ञात्वा 'अनाकृष्टस्य' इत्यादिना विशेषणत्रयेण  
वैराग्यज्ञानशीलवृद्धत्वान्युक्तानीत्यवोचत् ॥

प्रजानां विनयाधानाद्रक्षणाद्भ्ररणादपि ।

स पिता पितरस्तासां केवलं जन्महेतवः ॥ २४ ॥

प्रजायन्त इति प्रजा जनाः ॥ "उपसर्गे च संज्ञायाम्" (३ । २ । ९९) इति  
उप्रत्ययः ॥ "प्रजा स्यात्संततौ जने" इत्यमरः ॥ तासां विनयस्य शिक्षाया आधा-  
नात्करणात् । सन्मार्गप्रवर्तनादिति यावत् । रक्षणाद्भ्रयहेतुभ्यस्त्राणात् । आपन्निवार-  
णादिति यावत् । भरणादन्नपानादिभिः पोषणादपि ॥ अपिः समुच्चये ॥ स राजा  
पिताभूत् ॥ तासां पितरस्तु जन्महेतवो जन्ममात्रकर्तारः केवलमुत्पादका एवाभू-  
वन् ॥ जननमात्र एव पितृणां व्यापारः । सदा शिक्षारक्षणादिकं तु स एव करो-  
तीति तस्मिन्पितृत्वव्यपदेशः ॥ आहुश्च— "स पिता यस्तु पोषकः" इति ॥

स्थित्यै दण्डयतो दण्डचान्परिणेतुः प्रसूतये ।

अप्यर्थकामौ तस्यास्तां धर्म एव मनीषिणः ॥ २५ ॥

दण्डमर्हन्तीति दण्ड्याः ॥ "दण्डादिभ्यो यः" (५ । १ । ६६) इति यप्रत्ययः ॥  
"अदण्ड्यान्दण्डयन् राजा दण्ड्यांश्चैवाप्यदण्डयन् । अयशो महदाप्नोति नरकं चैव  
गच्छति" इति शास्त्रवचनात् ॥ तान्दण्ड्यानेव स्थित्यै लोकप्रतिष्ठायै दण्डयतः  
शिक्षयतः । प्रसूतये संतानायैव परिणेतुर्दारान्परिगृह्यतः । मनीषिणो विदुषः ।  
दोषज्ञस्येति यावत् ॥ "विद्वान्विपश्चिद्दोषज्ञः सन्मुधीः कोविदो बुधः । धीरो मनी-  
षी" इत्यमरः ॥ तस्य दिलीपस्यार्थकामावपि धर्म एवास्तां जातौ ॥ अस्तेर्लङ् ॥  
अर्थकामसाधनयोर्दण्डविवाहयोर्लोकस्थापनप्रजोत्पादनरूपधर्मार्थत्वेनानुष्ठानादर्थ-  
कामावपि धर्मशेषतामापादयन्स राजा धर्मोत्तरोऽभूदित्यर्थः ॥ आह च गौतमः—  
"न पूर्वाह्नमध्यदिनापराह्णानफलान्कुर्यात् । यथाशक्ति धर्मार्थकामेभ्यस्तेषु धर्मोत्तरः  
स्यात्" इति ॥

दुदोह गां स यज्ञाय सस्याय मघवा दिवम् ।

संपद्दिनिमयेनोभौ दधतुर्भुवनद्वयम् ॥ २६ ॥

स राजा यज्ञाय यज्ञं कर्तुं गां भुवं दुदोह । करग्रहणेन रिक्तां चकारेत्यर्थः ।  
मघवा देवेन्द्रः सस्याय सस्यं वर्धयितुं दिवं स्वर्गं दुदोह । बुलोकान्महीलोके वृष्टि-  
मुत्पादयामासेत्यर्थः ॥ "क्रियार्थोपपदस्य—" (२ । ३ । १४) इत्यादिना यज्ञस-



स्याभ्यां चतुर्थी ॥ एवमुभौ संपदो विनिमयेन परस्परमादानप्रतिदानाभ्यां भुवन-  
द्वयं दधतुः पुपुपतुः ॥ राजा यज्ञैरिन्द्रलोकमिन्द्रश्चोदकेन भूलोकं पुपोषेत्यर्थः ॥  
उक्तं च दण्डनीतौ—“राजा त्वर्थान्समाहृत्य कुर्यादिन्द्रमहोत्सवम् । प्रीणितो मे-  
घवाहस्तु महतीं वृष्टिमावहेत्” इति ॥

न किलानुययुस्तस्य राजानो रक्षितुर्यशः ।

व्यावृत्ता यत्परस्वेभ्यः श्रुतौ तस्करता स्थिता ॥ २७ ॥

राजानोऽन्ये नृपा रक्षितुर्भ्येभ्यस्त्रातुस्तस्य राज्ञो यशो नानुययुः किल नानुच-  
क्रुः खलु ॥ कुतः । यद्यस्मात्कारणात्तस्करता चौर्यं परस्वेभ्यः परधनेभ्यः स्ववि-  
षयभूतेभ्यो व्यावृत्ता सती श्रुतौ वाचकशब्दे स्थिता प्रवृत्ता । अपहार्यान्तराभावा-  
त्तस्करशब्द एवापहृत इत्यर्थः ॥ अथवा । “अत्यन्तासत्यपि ह्यर्थे ज्ञानं शब्दः क-  
रोति हि” इति न्यायेन शब्दे स्थिता स्फुरिता न तु स्वरूपतोऽस्तीत्यर्थः ॥

द्वेष्योऽपि संमतः शिष्टस्तस्यार्त्तस्य यथौषधम् ।

त्याज्यो दुष्टः प्रियोऽप्यासीद्दुःखीवोरगक्षता ॥ २८ ॥

शिष्टो जनो द्वेष्यः शत्रुरपि । आर्त्तस्य रोगिण औषधं यथौषधमिव । तस्य संम-  
तोऽनुमत आसीत् । दुष्टो जनः प्रियोऽपि प्रेमास्पदीभूतोऽपि । उरगक्षता सर्पदष्टा-  
ङ्गुलीव । “छिन्द्याद्वाहुमपि दुष्टात्मनः” इति न्यायात् । त्याज्य आसीत् ॥ तस्य  
शिष्ट एव बन्धुर्दुष्ट एव शत्रुरित्यर्थः ॥

तस्य परोपकारित्तमाह—

तं वेधा विदधे नूनं महाभूतसमाधिना ।

तथाहि सर्वे तस्यासन्परार्थैकफला गुणाः ॥ २९ ॥

वेधाः स्रष्टा ॥ “स्रष्टा प्रजापतिर्वेधाः” इत्यमरः । तं दिलीपम् । समाधीय-  
तेऽनेनेति समाधिः कारणसामग्री । महाभूतानां यः समाधिस्तेन महाभूतसमाधिना  
विदधे ससर्ज नूनं ध्रुवम् । इत्युत्प्रेक्षा ॥ तथाहि । तस्य राज्ञः सर्वे गुणा रूपरसादि-  
महाभूतगुणवदेव परार्थः परप्रयोजनमेवैकं मुख्यं फलं येषां ते तथोक्ता आसन् ॥  
महाभूतगुणोपमानेन कारणगुणाः कार्ये संक्रामन्तीति न्यायः सूचितः ॥

स वेलावप्रवलयाम् परिखीकृतसागराम् ।

अनन्यशासनामुर्वी शशासैकपुरीमिव ॥ ३० ॥

स दिलीपः । वेलाः समुद्रकूलानि ॥ “वेला कूलेऽपि वारिधेः” इति विश्वः ॥  
ता एव वप्रवल्याः प्राकारवेष्टनानि यस्यास्ताम् ॥ “स्याच्चयो वप्रमस्त्रियाम् । प्रा-  
कारो वरणः शालः प्राचीनं प्रान्ततो वृतिः” इत्यमरः ॥ परितः खातं परिखा दु-  
र्गवेष्टनम् ॥ “खातं खेयं तु परिखा” इत्यमरः ॥ “अन्येष्वपि दृश्यते” (३।२।१०१)  
इत्यत्रापिशब्दात्खनेर्डेप्रत्ययः ॥ अपरिखाः परिखाः संपद्यमानाः कृताः परिखी-  
कृताः सागरा यस्यास्ताम् ॥ अभूततद्भावे च्विः ॥ अविद्यमानमन्यस्य राज्ञः शासनं  
यस्यास्तामन्यशासनामुर्वीमेकपुरीमिव शशास । अनायासेन शासितवानित्यर्थः ॥

तस्य दाक्षिण्यरूढेन नाम्ना मगधवंशजा ।

पत्नी सुदक्षिणेत्यासीदध्वरस्येव दक्षिणा ॥ ३१ ॥

तस्य राज्ञो मगधवंशे जाता मगधवंशजा ॥ “सप्तम्यां जनेर्डः” (३।२।९७)  
इति डप्रत्ययः ॥ एतेनाभिजात्यमुक्तम् । दाक्षिण्यं परच्छन्दानुवर्तनम् ॥ “दक्षि-  
णः सरलोदारपरच्छन्दानुवर्तिषु” इति शाश्वतः ॥ तेन रूढं प्रसिद्धम् । तेन  
नाम्ना । अध्वरस्य यज्ञस्य दक्षिणा दक्षिणाख्या पत्नीव । सुदक्षिणेति प्रसिद्धा प-  
त्न्यासीत् ॥ अत्र श्रुतिः—“यज्ञो गन्धर्वस्तस्य दक्षिणाप्सरसः” इति ॥ “दक्षिणा-  
या दाक्षिण्यं नामर्त्विजोदक्षिणत्वप्रापकत्वम् । ते दक्षन्ते दक्षिणां प्रतिगृह्य” इति च ॥

कलत्रवन्तमात्मानमवरोधे महत्यपि ।

तया मेने मनस्विन्या लक्ष्म्या च वसुधाधिपः ॥ ३२ ॥

वसुधाधिपः । अवरोधेऽन्तःपुरवर्गे महति सत्यपि । मनस्विन्या दृढचित्तया ।  
पतिचित्तानुवृत्त्यादिनिर्वन्धक्षमयेत्यर्थः । तया सुदक्षिणया लक्ष्म्या चात्मानं कल-  
त्रवन्तं भार्यावन्तं मेने ॥ “कलत्रं श्रोणिभार्ययोः” इत्यमरः ॥ वसुधाधिप इत्य-  
नेन वसुधया चेति गम्यते ॥

तस्यामात्मानुरूपायामात्मजन्मसमुत्सुकः ।

विलम्बितफलैः कालं स निनाय मनोरथैः ॥ ३३ ॥

स राजा । आत्मानुरूपायां तस्याम् । आत्मनो जन्म यस्यासावात्मजन्मा पुत्रः  
तस्मिन्समुत्सुकः । यद्वा । आत्मनो जन्मनि पुत्ररूपेणोत्पत्तौ समुत्सुकः सन् ॥  
“आत्मा वै पुत्रनामासि” इति श्रुतेः ॥ विलम्बितं फलं पुत्रप्राप्तिरूपं येषां तैर्ष-  
नोरथैः कदा मे पुत्रो भवेदित्याशाभिः कालं निनाय यापयामास ॥

संतानार्थाय विधये स्वभुजादवतारिता ।

तेन धूर्जगतो गुर्वी सचिवेषु निचिक्षिपे ॥ ३४ ॥

तेन दिलीपेन । संतानोऽर्थः प्रयोजनं यस्य तस्मै संतानार्थाय विधयेऽनुष्ठानाय । स्वभुजादवतारितावरोपिता जगतो लोकस्य गुर्वी धूर्मारः सचिवेषु निचिक्षिपे निहिता ॥

अथाभ्यर्च्य विधातारं प्रयतौ पुत्रकाम्यया ।

तौ दंपती वसिष्ठस्य गुरोर्जग्मतुराश्रमम् ॥ ३५ ॥

अथ धुरोऽवतारानन्तरं पुत्रकाम्ययात्मनः पुत्रेच्छया ॥ “काम्यञ्च” (३।१।९) इति पुत्रशब्दात्काम्यचप्रत्ययः । “अ प्रत्ययात्” (३।३।१०२) इति पुत्रकाम्यधातोरकारप्रत्ययः । ततष्ठाप् ॥ तथा तौ दंपती जायापती ॥ राजदन्तादिषु जायाशब्दस्य दामिति निपातनात्साधुः ॥ प्रयतौ पूतौ विधातारं ब्रह्माणमभ्यर्च्य ॥ “स खलु पुत्रार्थिभिरुपास्यते” इति मान्त्रिकाः ॥ गुरोः कुलगुरोर्वसिष्ठस्याश्रमं जग्मतुः । पुत्रप्राप्त्युपायापेक्षयेति शेषः ॥

स्निग्धगम्भीरनिर्घोषमेकं स्यन्दनमास्थितौ ।

प्रावृषेण्यं पयोवाहं विद्युदैरावताविव ॥ ३६ ॥

स्निग्धो मधुरो गम्भीरो निर्घोषो यस्य तमेकं स्यन्दनं रथम् । प्रावृषि भवः प्रावृषेण्यः ॥ “प्रावृष एण्यः” (४।३।१७) इत्येण्यप्रत्ययः ॥ तं प्रावृषेण्यं पयोवाहं मेघं विद्युदैरावताविव । आस्थितावारूढौ । जग्मतुरिति पूर्वेण संबन्धः ॥ इरा आपः ॥ “इरा भूवाक्सुराप्सु स्यात्” इत्यमरः ॥ इरावान्समुद्रः । तत्र भव ऐरावतोऽभ्रमातङ्गः ॥ “ऐरावतोऽभ्रमातङ्गैरावणाभ्रमुवल्लभाः” इत्यमरः । “अभ्रमातङ्गत्वाच्चाभ्रस्थत्वाद्भ्ररूपत्वात्” इति क्षीरस्वामी ॥ अत एव मेघारोहणं विद्युत्साहचर्यं च घटते । किञ्च विद्युत् ऐरावतसाहचर्यादेवैरावती संज्ञा । ऐरावतस्य स्यैरावतीति क्षीरस्वामी । तस्मात्सुप्लूक्तं विद्युदैरावताविवेति ॥ एकरथारोहणोक्त्या कार्यसिद्धिवीजं दंपत्योरत्यन्तसौमनस्यं सूचयति ॥

३४-३५ श्लोकयोर्मध्ये क्षेपकोऽयं दृश्यते—

गङ्गां भगीरथेनैव पूर्वेषां पावनक्षमाम् ।

ईप्सिता संततिं न्यस्ता तेन मन्त्रिषु कौशला ॥

( ईप्सिता—इच्छता । कौशला—कोसला । )

३६. एकं स्यन्दनम्—एकस्यन्दनम् । आस्थितौ—आश्रितौ ।

मा भूदाश्रमपीडेति परिमेयपुरःसरौ ।

अनुभावविशेषात्तु सेनापरिवृताविव ॥ ३७ ॥

पुनः किंभूतौ दंपती । आश्रमपीडा मा भून्मास्त्विति हेतोः ॥ “माङ्गि लुङ्” ( ३ । ३ । १७५ ) इत्याशीरर्थे लुङ् । “ न माङ्गयोगे ” ( ६ । ४ । ७४ ) इत्यङागमनिषेधः ॥ परिमेयपुरःसरौ परिमितपरिचरौ । अनुभावविशेषात्तु तेजो-विशेषात्सेनापरिवृताविव स्थितौ ॥

सेव्यमानौ सुखस्पर्शैः शालनिर्यासगन्धिभिः ।

पुष्परेणूत्किरैर्वातैराधूतवनराजिभिः ॥ ३८ ॥

पुनः कथंभूतौ । सुखः शीतलत्वात्प्रियः स्पर्शो येषां तैः शालनिर्यासगन्धिभिः सर्जतरुनिस्यन्दगन्धवद्भिः ॥ “ शालः सर्जतरुः स्मृतः ” इति शाश्वतः ॥ उत्किरन्ति विक्षिपन्तीत्युत्किराः ॥ “ इगुपध-” ( ३ । १ । १३५ ) इत्यादिना किरतेः कप्रत्ययः ॥ पुष्परेणूनामुत्किरास्तैराधूता मान्द्यादीषत्कम्पिता वनराजयो यैस्तैर्वातैः सेव्यमानौ ॥

मनोभिरामाः शृण्वन्तौ रथनेमिस्वनोन्मुखैः ।

षड्गसंवादिनीः केका द्विधा भिन्नाः शिखण्डिभिः ॥ ३९ ॥

रथनेमिस्वनोन्मुखैः । मेघध्वनिशङ्कयोन्ममितमुखैरित्यर्थः । शिखण्डिभिर्मयूरैर्द्विधा भिन्नाः । शुद्धविकृतभेदेनाविष्कृतावस्थायां च्युताच्युतभेदेन वा षड्गो द्विविधः । तत्सादृश्यात्केका अपि द्विधा भिन्ना इत्युच्यते । अत एवाह षड्गसंवादिनीरिति । षड्ग्यः स्थानेभ्यो जातः षड्गः ॥ तदुक्तम्— “ नासाकण्ठमुरस्तालु जिह्वादन्तांश्च संस्पृशन् । षड्ग्यः संजायते यस्मात्तस्मात्षड्ग इति स्मृतः ” ॥ स च तन्त्रीकण्ठजन्मा स्वरविशेषः ॥ “ निषादर्वभगान्धारषड्गमध्यमधैवताः । पञ्चमश्वेत्यमी सप्त तन्त्रीकण्ठोत्थिताः स्वराः ” इत्यमरः ॥ षड्गेन संवादिनीः सदृशीः । तदुक्तं मातङ्गेन— “ षड्गं मयूरो वदति ” इति ॥ मनोभिरामा मनसः प्रियाः । के मूर्ध्नि कायन्ति ध्वनन्तीति केका मयूरवाण्यः ॥ “ केका वाणी मयूरस्य ” इत्यमरः ॥ ताः केकाः शृण्वन्तौ । इति श्लोकार्थः ॥

परस्पराक्षिसादृश्यमदूरोज्झितवर्त्मसु ।

मृगद्वन्द्वेषु पश्यन्तौ स्यन्दनावद्धदृष्टिषु ॥ ४० ॥

विश्रम्भाददूरं समीपं यथा भवति तथोज्झितं वर्त्म यैस्तेषु । स्यन्दनावद्ध-

दृष्टिषु स्यन्दने रथ आवद्धासंजिता दृष्टिर्नेत्रं यैस्तेषु ॥ “दृग्दृष्टिनेत्रलोचनचक्षुर्न-  
यनाम्बकेक्षणाक्षीणि” इति हलायुधः ॥ कौतुकवशाद्रथासक्तदृष्टिष्वित्यर्थः ॥  
मृग्यश्च मृगाश्च मृगाः ॥ “पुमान्छ्रिया” ( १ । २ । ६७ ) इत्येकशेषः ॥ तेषां  
द्वन्द्वेषु मिथुनेषु ॥ “स्त्रीपुंसौ मिथुनं द्वन्द्वम्” इत्यमरः ॥ परस्पराक्षणां सादृश्यं प-  
श्यन्तौ ॥ द्वन्द्वशब्दसामर्थ्यान्मृगीषु सुदक्षिणाक्षिसादृश्यं दिलीपो दिलीपाक्षिसा-  
दृश्यं च मृगेषु सुदक्षिणेत्येवं विवेक्तव्यम् ॥

श्रेणीबन्धाद्वितन्वद्भिरस्तम्भां तोरणस्रजम् ।

सारसैः कलनिर्ह्रादैः क्वचिदुन्नमिताननौ ॥ ४१ ॥

श्रेणीबन्धात्पङ्क्तिबन्धनाद्धेतोरस्तम्भामाधारस्तम्भरहिताम् । तोरणं बहिर्द्वारम् ॥  
“तोरणोऽस्त्री बहिर्द्वारम्” इत्यमरः ॥ तत्र या स्रग्विरच्यते तां तोरणस्रजं वि-  
तन्वद्भिः । कुर्वद्भिरिवेत्यर्थः । उत्प्रेक्षाव्यञ्जकेवशब्दप्रयोगाभावेऽपि गम्योत्प्रेक्षेयम् ।  
कलनिर्ह्रादैरव्यक्तमधुरध्वनिभिः सारसैः पक्षिविशेषैः । करणैः । क्वचिदुन्नमिता-  
ननौ ॥ “सारसो मैथुनी कामी गोनर्दः पुष्कराह्वयः” इति यादवः ॥

पवनस्यानुकूलत्वात्प्रार्थनासिद्धिशंसिनः ।

रजोभिस्तुरगोत्कीर्णैरस्पृष्टालकवेष्टनौ ॥ ४२ ॥

प्रार्थनासिद्धिशंसिनोऽनुकूलत्वादेव मनोरथसिद्धिसूचकस्य पवनस्यानुकूलत्वाद्-  
न्तव्यदिगभिमुखत्वात् । तुरगोत्कीर्णै रजोभिरस्पृष्टा अलका देव्या वेष्टनमुष्णीषं  
च राज्ञो ययोस्तौ तथोक्तौ ॥ “शिरसा वेष्टनशोभिना सुतः” ( ८ । १२ ) इति  
वक्ष्यति ॥

सरसीष्वरविन्दानां वीचिविक्षोभशीतलम् ।

आमोदमुपजिघ्रन्तौ स्वनिःश्वासानुकारिणम् ॥ ४३ ॥

सरसीषु वीचिविक्षोभशीतलमूर्मिसंघटनेन शीतलं स्वनिःश्वासमनुकर्तुं शीलम-  
स्येति स्वनिःश्वासानुकारिणम् । एतेन तयोरुत्कृष्टस्त्रीपुंसजातीयत्वमुक्तम् । अरवि-  
न्दानामामोदमुपजिघ्रन्तौ घ्राणेन गृह्णन्तौ ॥

ग्रामेष्वात्मविसृष्टेषु यूपचिह्नेषु यज्वनाम् ।

अमोघाः प्रतिगृह्णन्तावर्घ्यानुपदमाशिषः ॥ ४४ ॥

आत्मविसृष्टेषु स्वदत्तेषु । यूपो नाम संस्कृतः पशुबन्धाय दारुविशेषः । यूपा  
एव चिह्नानि येषां तेषु ग्रामेष्वमोघाः सफला यज्वनां विधिनेष्टवताम् ॥ “यज्वा

तु विधिनेष्टवान्” इत्यमरः ॥ “सुयजोर्ङ्निप्” ( ३ । २ । १०३ । इति ङ्नि-  
प्रत्ययः ॥ आशिष आशीर्वादान् । अर्थः पूजाविधिः । तदर्थं द्रव्यमर्घ्यम् ॥ “पा-  
दार्याभ्यां च ” ( ५ । ४ । २५ ) इति यत्प्रत्ययः ॥ ‘षट् तु त्रिष्वर्घ्यमर्घार्थे पाद्यं  
पादाय वारिणि” इत्यमरः ॥ अर्घ्यस्यानुपदमन्वक् । अर्घ्यस्वीकारानन्तरमित्यर्थः ।  
प्रतिगृह्णन्तौ स्वीकुर्वन्तौ पदस्य पश्चादनुपदम् ॥ पश्चादर्थेऽव्ययीभावः ॥ “अन्व-  
गन्वक्षमनुगेऽनुपदं क्लीबमव्ययम्” इत्यमरः ॥

हैयंगवीनमादाय घोषवृद्धानुपस्थितान् ।

नामधेयानि पृच्छन्तौ वन्यानां मार्गशाखिनाम् ॥ ४५ ॥

ह्यस्तनगोदोहोद्भवं घृतं हैयंगवीनम् ॥ ह्यः पूर्वेषुर्भवम् ॥ “तत्तु हैयंगवीनं य-  
द्ध्योगोदोहोद्भवं घृतम्” इत्यमरः ॥ “हैयंगवीनं संज्ञायाम्” ( ५ । २ । २३ ) इति  
निपातः । तत्सद्योघृतमादायोपस्थितान्घोषवृद्धान् ॥ “घोष आभीरपल्ली स्यात्”  
इत्यमरः ॥ वन्यानां मार्गशाखिनां नामधेयानि पृच्छन्तौ ॥ ‘दुह्याच्’ इत्यादिना  
पृच्छतोर्द्विकर्मकत्वम् ॥ कुलकम् ॥

काप्यभिख्या तयोरासीद्व्रजतोः शुद्धवेषयोः ।

हिमनिर्मुक्तयोर्योगे चित्राचन्द्रमसोरिव ॥ ४६ ॥

व्रजतोर्गच्छतोः शुद्धवेषयोरुज्ज्वलनेपथ्ययोस्तयोः सुदक्षिणादिलीपयोः । हिमनि-  
र्मुक्तयोश्चित्राचन्द्रमसोरिव । योगे सति काप्यनिर्वाच्याभिख्या शोभासीत् ॥ “अ-  
भिख्या नामशोभयोः” इत्यमरः ॥ “आतश्चोपसर्गे” ( ३ । ३ । १०६ ) इत्यङ्प्र-  
त्ययः ॥ चित्रा नक्षत्रविशेषः । शिशिरापगमे चैत्र्यां चित्रापूर्णचन्द्रमसोरिवेत्यर्थः ॥

तत्तद्भूमिपतिः पत्न्यै दर्शयन्प्रियदर्शनः ।

अपि लङ्कितमध्वानं बुबुधे न बुधोपमः ॥ ४७ ॥

प्रियं दर्शनं स्वकर्मकं यस्यासौ प्रियदर्शनः । योग्यदर्शनीय इत्यर्थः । भूमिपतिः  
पत्न्यै तत्तद्भुतं वस्तु दर्शयल्लङ्कितमतिवाहितमप्यध्वानं न बुबुधे न ज्ञातवान् ।  
बुधः सौम्य उपमोपमानं यस्येति विग्रहः ॥ इदं विशेषणं तत्तद्दर्शयन्नित्युपयोगित-  
यैवास्य ज्ञातृत्वसूचनार्थम् ॥

स दुष्प्रापयशाः प्रापदाश्रमं श्रान्तवाहनः ।

सायं संयमिनस्तस्य महर्षेर्महिषीसखः ॥ ४८ ॥

दुष्प्रापयशा दुष्प्रापमन्यदुर्लभं यशो यस्य स तथोक्तः । श्रान्तवाहनो दूरोपग-  
मनात्कान्तयुग्यः । महिष्याः सखा महिषीसखः ॥ “ राजाहःसखिभ्यष्ट्च ”  
( ५ । ४ । ९१ ) इति ट्चप्रत्ययः ॥ सहायान्तरनिरपेक्ष इति भावः ॥ स राजा  
सायं सायंकाले संयमिनो नियमवतस्तस्य महर्षेर्वसिष्ठस्याश्रमं प्रापत्प्राप ॥ पुषा-  
दित्वादङ् ॥

तमाश्रमं विशिनष्टि—

वनान्तरादुपावृत्तैः समित्कुशफलाहरैः ।

पूर्यमाणमृदश्याग्निप्रत्युद्यातैस्तपस्विभिः ॥ ४९ ॥

वनान्तरादन्यस्माद्द्वानादुपावृत्तैः प्रत्यावृत्तैः । समिधश्च कुशांश्च फलानि चाहर्तुं  
शीलं येषामिति समित्कुशफलाहराः । तैः ॥ “आङि ताञ्छील्ये” ( ३ । २ । ११ )  
इति हरतेराङ्पूर्वाद्चप्रत्ययः ॥ अदृश्यैर्दर्शनायोग्यैरग्निभिर्वैतानिकैः प्रत्युद्याताः प्र-  
त्युद्गताः । तैस्तपस्विभिः पूर्यमाणम् ॥ “प्रोष्यागच्छतामाहिताग्नीनामग्नयः प्रत्यु-  
द्यान्ति” इति श्रुतेः । यथाह—“कामं पितरं प्रोषितवन्तं पुत्राः प्रत्याधावन्ति ।  
एवमेतमग्नयः प्रत्याधावन्ति सशकलान्दारुनिवाहरन्” इति ॥

आकीर्णमृषिपत्नीनामुटजद्वाररोधिभिः ।

अपत्यैरिव नीवारभागधेयोचितैर्मृगैः ॥ ५० ॥

नीवाराणां भाग एव भागधेयोऽशः ॥ “रूपनामभागेभ्यो धेयः” इति वक्त-  
व्यसूत्रात्स्वाभिधेये धेयप्रत्ययः ॥ तस्योचितैः । अत एवोटजानां पर्णशालानां  
द्वाररोधिभिर्द्वाररोधकैर्मृगैः । ऋषिपत्नीनामपत्यैरिव । आकीर्णं व्याप्तम् ॥

सेकान्ते मुनिकन्याभिस्तत्क्षणोज्झितवृक्षकम् ।

विश्वासाय विहंगानामालवालाम्बुपायिनाम् ॥ ५१ ॥

सेकान्ते वृक्षमूलसेचनावसाने मुनिकन्याभिः । सेकत्रीभिः । आलवालेषु जला-  
वापप्रदेशेषु यदम्बु तत्पायिनाम् ॥ “स्यादालवालमावालमावापः” इत्यमरः ॥  
विहंगानां पक्षिणां विश्वासाय विश्रम्भाय ॥ “समौ विश्वासविश्रम्भौ” इत्यमरः ॥  
तत्क्षणे सेकक्षण उज्झिता वृक्षका ह्रस्ववृक्षा यस्मिस्तम् ॥ ह्रस्वार्थे कप्रत्ययः ॥

आतपात्ययसंक्षिप्तनीवारासु निषादिभिः ।

मृगैर्वर्तितरोमन्थमुटजाङ्गनभूमिषु ॥ ५२ ॥

४९. समित्कुशफलाहरैः—स्कन्धासक्तसमित्कुशैः । ‘पूर्यमाणम्’ इ०—अग्निप्रत्युद्गमात्पूतैः पूर्यमाणं  
तपस्विभिः । ५१. तत्क्षणोज्झितवृक्षकम्—विविक्तीकृतवृक्षकम् । ५२. आतपात्ययसंक्षिप्तनीवारासू-  
आतपापायसंक्षिप्तनीवारासु ।

आतपस्यात्ययेऽपगमे सति संक्षिप्ता राशीकृता नीवारास्तृणधान्यानि यासु ता-  
सु ॥ “नीवारास्तृणधान्यानि” इत्यमरः ॥ उटजानां पर्णशालानामङ्गनमूमिषु  
चत्वरभागेषु ॥ “पर्णशालोटजोऽस्त्रियाम्” इति । “अङ्गनं चत्तराजिरे” इति  
चामरः ॥ निषादिभिरुपविष्टैर्मृगैर्वर्तितो निष्पादितो रोमन्थश्चर्वितचर्वणं यस्मि-  
न्नाश्रमे तम् ॥

अभ्युत्थिताग्निपिशुनैरतिथीनाश्रमोन्मुखान् ।

पुनानं पवनोद्धूतैर्धूमैराहुतिगन्धिभिः ॥ ५३ ॥

अभ्युत्थिताः प्रज्वलिताः । होमयोग्या इत्यर्थः ॥ “समिद्धेऽग्नावाहुतीर्जुहोति”  
इति वचनात् ॥ तेषामग्नीनां पिशुनैः सूचकैः पवनोद्धूतैः । आहुतिगन्धो येषाम-  
स्तीत्याहुतिगन्धिनः । तैर्धूमैराश्रमोन्मुखानतिथीन्पुनानं पवित्रीकुर्वाणम् ॥ कुलकम् ॥

अथ यन्तारमादिश्य धुर्यान्विश्रामयेति सः ।

तामवारोहयत्पत्नीं रथादवततार च ॥ ५४ ॥

अथाश्रमप्राप्त्यनन्तरं स राजा यन्तारं सारथिम् । धुरं वहन्तीति धुर्या युग्याः ॥  
“धुरो यङ्कौ” ( ४ । ४ । ७७ ) इति यत्प्रत्ययः ॥ “धूर्वहे धुर्यधौरेयधुरीणाः  
सधुरंधराः” इत्यमरः ॥ धुर्यान्रथाश्वान्विश्रामय विनीतश्रमान्कुर्वित्यादिश्याज्ञाप्य  
तां पत्नीं रथादवारोहयदवतारितवान्स्वयं चावततार ॥

तस्मै सभ्याः सभार्याय गोप्त्रे गुप्ततमेन्द्रियाः ।

अर्हणामर्हते चक्रुर्मुनयो नयचक्षुषे ॥ ५५ ॥

सभार्यां साधवः सभ्याः ॥ “सभाया यः” ( ४ । ४ । १०५ ) इति यत्प्रत्ययः ॥  
गुप्ततमेन्द्रिया अत्यन्तनियमितेन्द्रिया मुनयः सभार्याय गोप्त्रे रक्षकाय । नयः शा-  
स्त्रमेव चक्षुस्तत्त्वावेदकं प्रमाणं यस्य तस्मै नयचक्षुषे । अत एवार्हते प्रशस्ताय । पू-  
ज्यायेत्यर्थः ॥ “अर्हः प्रशंसायाम्” ( ३ । २ । १३३ ) इति शतृप्रत्ययः ॥ तस्मै  
राज्ञेऽर्हणां पूजां चक्रुः ॥ “पूजा नमस्यापचितिः सपर्यार्चाहर्णाः समाः” इत्यमरः ॥

विधेः सार्यतनस्यान्ते स ददर्श तपोनिधिम् ।

अन्वासितमरुंधत्या स्वाहयेव हविर्भुजम् ॥ ५६ ॥

५४. विश्रामय-‘विश्रमय’ इति ह्रस्वपाठे जनीजृषितिमित्वे “मितां ह्रस्वः” ( ६ । ४ । ९२ )  
इति ह्रस्वः । दीर्घपाठे “मितां ह्रस्वः” ( ६ । ४ । ९२ ) इति सूत्रे “वा चित्तविरागे”  
( ६ । ४ । ९१ ) इत्यतो ‘वा’ इत्यनुवर्त्य व्यवसितविभाषाश्रयणत्वाद्भ्रुवाभाव इति वृत्तिकारः ( म० ) ।  
अवारोहयत्-अवारोपयत् । अवततार-अवरुरोह । ५६. अन्वासितम्-अन्वासिनम् ।



स राजा सायंतनस्य सायंभवस्य ॥ “सायंचिरम्-” ( ४ । ३ । २३ ) इत्यादिना  
द्युलप्रत्ययः ॥ विधेर्जपहोमाद्यनुष्ठानस्यान्तेऽवसानेऽरुंधत्यान्वासितं पश्चादुपवे-  
शनेनोपसेवितम् । कर्मणि क्तः । उपसर्गवशात्सकर्मकत्वम् । अन्वास्यैनामित्यादिव-  
दुपपद्यते ॥ तपोनिधिं वसिष्ठम् । स्वाहया स्वाहादेव्या ॥ “अथाग्रायी स्वाहा च  
हुतभृत्प्रिया” इत्यमरः ॥ अन्वासितं हविर्भुजमिव ! ददर्श ॥ “समित्पुष्पकुशा-  
भ्यम्बुमृदन्नाक्षतपाणिकः । जपं होमं च कुर्वाणो नाभिवाद्यो द्विजो भवेत्” इत्य-  
नुष्ठानस्य मध्येऽभिवादननिषेधाद्विधेरन्ते ददर्शेत्युक्तम् ॥ अन्वासनं चात्र पतिव्रता-  
धर्मत्वेनोक्तं न तु कर्माङ्गत्वेन । विधेरन्त इति कर्मणः समाप्त्यभिधानात् ॥

तयोर्जगृहतुः पादान् राजा राज्ञी च मागधी ।

तौ गुरुर्गुरुपत्नी च प्रीत्या प्रतिननन्दतुः ॥ ५७ ॥

मागधी मगधराजपुत्री राज्ञी सुदक्षिणा राजा च तयोररुंधतीवसिष्ठयोः पादा-  
ञ्जगृहतुः ॥ “पादः पदङ्घ्रिश्चरणोऽस्त्रियाम्” इत्यमरः ॥ पादग्रहणमभिवादनम् ।  
गुरुपत्नी गुरुश्च । कर्तारौ । सा च स च तौ सुदक्षिणादिलीपौ कर्मभूतौ प्रीत्या  
हर्षेण प्रतिननन्दतुः । आशीर्वादादिभिः संभावयांचक्रतुरित्यर्थः ॥

तमातिथ्यक्रियाशान्तरथक्षोभपरिश्रमम् ।

पप्रच्छ कुशलं राज्ये राज्याश्रममुनिं मुनिः ॥ ५८ ॥

मुनिः । अतिथ्यर्थमातिथ्यम् ॥ “अतिथेर्ज्यः” ( ५ । ४ । २६ ) इति ज्य-  
प्रत्ययः ॥ आतिथ्यस्य क्रिया । तथा शान्तो रथक्षोभेण यः परिश्रमः स यस्य स  
तं तथोक्तम् । राज्यमेवाश्रमस्तत्र मुनिम् । मुनितुल्यमित्यर्थः । तं दिलीपं राज्ये कु-  
शलं पप्रच्छ ॥ पृच्छतेस्तु द्विकर्मकत्वमित्युक्तम् ॥ यद्यपि राज्यशब्दः पुरोहिता-  
दिष्वन्तर्गतत्वाद्वाजकर्मवचनः । तथाप्यत्र सप्ताङ्गवचनः । “उपपन्नं ननु शिवं  
सप्तसङ्गेषु” ( १ । ६० ) इत्युत्तरविरोधात् ॥ तथाह मनुः—“स्वाम्यमात्यपुरं  
राष्ट्रं कोषदण्डौ तथा सुहृत् । समैतानि समस्तानि लोकेऽस्मिन् राज्यामुच्यते” इति ।  
तत्र “ ब्राह्मणं कुशलं पृच्छेत्क्षत्रवन्धुमनामयम् । वैश्यं क्षेमं समागम्य शूद्रमारोग्य-  
मेव च ॥ इति मनुवचने सत्यपि तस्य राज्ञो महानुभावत्वाद्ब्राह्मणोचितः कुशल-  
प्रश्न एव कृत इत्यनुसंधेयम् । अत एवोक्तं ‘राज्याश्रममुनिम्’ इति ॥

अथार्थर्वनिधेस्तस्य विजितारिपुरः पुरः ।

अथर्यामर्थपतिर्वाचमाददे वदतां वरः ॥ ५९ ॥

५७. पादान्-पादौ । ५८. ‘तम्’ इ०-आतिथेयस्तमातिथ्यं विनीताध्वपरिश्रमम् ; आतिथे-  
यस्तमातिथ्यविनीताङ्गपरिश्रमम् । ५९. अथर्वनिधेः-अथर्वविदः । विजितारिपुरः पुरः-विजितारि-  
पुरःसरः ।

अथ प्रश्नानन्तरं विजितारिपुरो विजितशत्रुनगरो वदतां वक्तृणां वरः श्रेष्ठः ॥  
 “यतश्च निर्धारणम्” ( २ । ३ । ४१ ) इति षष्ठी ॥ अर्थपती राजार्थर्वणोऽथर्व-  
 वेदस्य निधेस्तस्य मुनेः पुरोऽग्रेऽर्थामर्थादनपेताम् ॥ “धर्मपथ्यर्थन्यायादनपेते”  
 ( ४ । ४ । ९२ ) इति यत्प्रत्ययः ॥ वाचमाददे । वक्तुमुपक्रान्तवानित्यर्थः ॥ अ-  
 र्थर्वनिधेरित्यनेन पुरोहितकृत्याभिज्ञत्वात्तत्कर्मनिर्वाहकत्वं मुनेरस्तीति सूच्यते ।  
 यथाह कामन्दकः— “त्रय्यां च दण्डनीत्यां च कुशलः स्यात्पुरोहितः । अथर्ववि-  
 हितं कुर्यान्नित्यं शान्तिकपौष्टिकम्” इति ॥

उपपन्नं ननु शिवं सप्तस्वङ्गेषु यस्य मे ।

दैवीनां मानुषीणां च प्रतिहर्ता त्वमापदाम् ॥ ६० ॥

हे गुरो । सप्तस्वङ्गेषु स्वाम्यमात्यादिषु ॥ “स्वाम्यमात्यसुहृत्कोषराष्ट्रदुर्गबलानि  
 च । सप्ताङ्गानि” इत्यमरः ॥ शिवं कुशलमुपपन्नं ननु युक्तमेव ॥ नन्ववधारणे ॥  
 “प्रश्नावधारणानुज्ञानुनयामन्त्रणे ननु” इत्यमरः ॥ कथमित्यत्राह—यस्य मे  
 दैवीनां देवेभ्य आगतानां दुर्भिक्षादीनां मानुषीणां मनुष्येभ्य आगतानां चौरभ-  
 यादीनाम् ॥ उभयत्रापि “तत आगतः” ( ४ । ३ । ७४ ) इत्यण् । “टिड्ढाण-  
 व्—” ( ४ । १ । १५ ) इत्यादिना ङीप् ॥ आपदां व्यसनानां त्वं प्रतिहर्ता वार-  
 यितासि ॥ अत्राह कामन्दकः—“हुताशनो जलं व्याधिर्दुर्भिक्षं मरणं तथा ।  
 इति पञ्चविधं दैवं मानुषं व्यसनं ततः ॥ आयुक्तकेभ्यश्चौरेभ्यः परेभ्योः राजवल्ल-  
 भात् । पृथिवीपतिलोभाच्च नराणां पञ्चधा मतम्” इति ॥

तत्र मानुषापत्प्रतीकारमाह—

तव मन्त्रकृतो मन्त्रैर्दूरात्प्रशमितारिभिः ।

प्रत्यादिश्यन्त इव मे दृष्टलक्ष्यभिदः शराः ॥ ६१ ॥

दूरात्परोक्ष एव प्रशमितारिभिः । मन्त्रान्कृतवान्मन्त्रकृत् ॥ “सुकर्मपापम-  
 न्त्रपुण्येषु कृजः” ( ३ । २ । ८९ ) इति क्तिप् ॥ तस्य मन्त्रकृतः मन्त्राणां स्रष्टुः  
 प्रयोक्तुर्वा तव मन्त्रैः । कर्तृभिः । दृष्टं प्रत्यक्षं यल्लक्ष्यं तन्मात्रं भिन्दन्तीति दृष्टल-  
 क्ष्यभिदो मे शराः प्रत्यादिश्यन्त इव । वयमेव समर्थाः किमेभिः पिष्टपेषकैरिति  
 निराक्रियन्त इव । इत्युत्प्रेक्षा ॥ “प्रत्यादेशो निराकृतिः” इत्यमरः ॥ त्वन्मन्त्रसा-  
 मर्थ्यादेव नः पौरुषं फलतीति भावः ॥

संप्रति दैविकापत्प्रतीकारमाह—

हविरावर्जितं होतस्त्वया विधिवदग्निषु ।

वृष्टिर्भवति सस्यानामदग्रहविशोषिणाम् ॥ ६२ ॥

हे होतस्त्वया विधिवदग्निष्वार्वर्जितं प्रक्षिप्तं हविराज्यादिकम् । कर्तुं । अवग्रहो वर्षप्रतिबन्धः ॥ “अवे ग्रहो वर्षप्रतिबन्धे” ( ३ । ३ । ५१ ) इत्यञ्प्रत्ययः ॥ “वृष्टिर्वर्षं तद्विघातेऽवग्राहावग्रहौ समौ” इत्यमरः ॥ तेन विशोषिणां विशुष्यतां सस्यानां वृष्टिर्भवति । वृष्टिरूपेण सस्यान्युपजीवयतीति भावः ॥ अत्र मनुः—“अग्नौ दत्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः” इति ॥

पुरुषायुषजीविन्यो निरातङ्का निरीतयः ।

यन्मदीयाः प्रजास्तस्य हेतुस्त्वद्ब्रह्मवर्चसम् ॥ ६३ ॥

आयुर्जीवितकालः । पुरुषस्यायुः पुरुषायुषम् । वर्षशतमित्थः ॥ “शतायुर्वै पुरुषः” इति श्रुतेः ॥ “अचतुर—” ( ५ । ४ । ७७ ) आदिसूत्रेणाचप्रत्ययान्तो निपातः ॥ मदीयाः प्रजाः । पुरुषायुषं जीवन्तीति पुरुषायुषजीविन्यः । निरातङ्का निर्भयाः ॥ “आतङ्को भयमाशङ्का” इति हलायुधः ॥ निरीतयोऽतिवृष्ट्यादिरहिता इति यत्तस्य सर्वस्य तद्ब्रह्मवर्चसं तव व्रताध्ययनसंपत्तिरेव हेतुः ॥ “व्रताध्ययनसंपत्तिरित्येतद्ब्रह्मवर्चसम्” इति हलायुधः ॥ ब्रह्मणो वर्चो ब्रह्मवर्चसम् ॥ “ब्रह्महस्तिभ्यां वर्चसः” ( ५ । ४ । ७८ ) इत्यचप्रत्ययः ॥ “अतिवृष्टिरनावृष्टिर्मूषिकाः शलभाः शुकाः । अस्यासन्नाश्च राजानः षडेता ईतयः स्मृताः” इति कामन्दकः ॥

त्वयव चिन्त्यमानस्य गुरुणा ब्रह्मयोनिना ।

सानुबन्धाः कथं न स्युः संपदो मे निरापदः ॥ ६४ ॥

ब्रह्मा योनिः कारणं यस्य तेन ब्रह्मपुत्रेण गुरुणा त्वयैवमुक्तप्रकारेण चिन्त्यमानस्यानुध्यायमानस्य । अत एव निरापदो व्यसनहीनस्य मे संपदः सानुबन्धाः सानुस्यूतयः । अविच्छिन्ना इति यावत् । कथं न स्युः । स्युरेवेत्यर्थः ॥

संप्रत्यागमनप्रयोजनमाह—

किंतु वध्वां तवैतस्यामदृष्टसदृशप्रजम् ।

न मामवति सद्दीपा रत्नसूरपि मेदिनी ॥ ६५ ॥

किंतु तवैतस्यां वध्वां स्नुषायाम् ॥ “वधूर्जाया स्नुषा चैव” इत्यमरः ॥ अदृष्टा सदृश्यनुरूपा प्रजा येन तं मां सद्दीपापि । रत्नानि सूयत इति रत्नसूरपि ॥

“सत्सूद्विष—” (३ । २ । ६१) इत्यादिना क्विप् ॥ मेदिनी नावति न प्रीणाति ॥ अवधातू रक्षणगतिप्रतियाद्यर्थेषूपदेशादत्र प्रीणने ॥ रत्नसूरपीत्यनेन सर्वरत्नेभ्यः पुत्ररत्नमेव श्लाघ्यमिति सूचितम् ॥

तदेव प्रतिपादयति—

नूनं मत्तः परं वंश्याः पिण्डविच्छेददर्शिनः ।

न प्रकामभुजः श्राद्धे स्वधासंग्रहतत्पराः ॥ ६६ ॥

मत्तः परं मदनन्तरम् ॥ “पञ्चम्यास्तसिल्” (५ । ३ । ७) ॥ पिण्डविच्छेददर्शिनः पिण्डदानविच्छेदमुत्प्रेक्षमाणाः । वंशोद्भवा वंश्याः पितरः । स्वधेत्यव्यय पितृभोज्ये वर्तते । तस्याः संग्रहे तत्परा आसक्ताः सन्तः श्राद्धे पितृकर्मणि ॥ “पितृदानं निवापः स्याच्छ्राद्धं तत्कर्म शास्त्रतः” इत्यमरः ॥ प्रकामभुजः पर्याप्तभोजिनो न भवन्ति नूनं सत्यम् ॥ “कामं प्रकामं पर्याप्तम्” इत्यमरः ॥ निर्धना ह्यापद्धनं कियदपि संगृह्णन्तीति भावः ॥

मत्परं दुर्लभं मत्वा नूनमावर्जितं मया ।

पयः पूर्वैः स्वनिःश्वासैः कवोष्णमुपभुज्यते ॥ ६७ ॥

मत्परं मदनन्तरम् ॥ “अन्यारात्—” (२ । ३ । २९) इत्यादिना पञ्चमी ॥ दुर्लभं दुर्लभ्यं मत्वा मयावर्जितं दत्तं पयः पूर्वैः पितृभिः स्वनिःश्वासैर्दुःखजैः कवोष्णमीषदुष्णं यथा तथोपभुज्यते । नूनमिति तर्कं । कवोष्णमिति कुशब्दस्य कवादेशः ॥ “कोष्णं कवोष्णं मन्दोष्णं कदुष्णं त्रिषु तद्वति” इत्यमरः ॥

सोऽहमिज्याविशुद्धात्मा प्रजालोपनिमीलितः ।

प्रकाशश्चाप्रकाशश्च लोकालोक इवाचलः ॥ ६८ ॥

इज्या यागः ॥ “व्रजयजोर्भावे क्यप्” (३ । ३ । ९८) इति क्यप्प्रत्ययः ॥ तथा विशुद्धात्मा विशुद्धचेतनः प्रजालोपेन संतत्यभावेन निमीलितः कृतनिमीलनः सोऽहम् । लोकयत इति लोकः । न लोकयत इत्यलोकः । लोकश्चालोकश्चात्र स्त इति लोकश्चासावलोकश्चेति वा लोकालोकश्चक्रवालोऽचल इव ॥ “लोकालोकश्चक्रवालः” इत्यमरः ॥ प्रकाशत इति प्रकाशश्च देवर्णविमोचनात् । न प्रकाशत इत्यप्रकाशश्च पितृणाविमोचनात् ॥ पचाद्यच् ॥ अस्मीति शेषः । लोकालोकोऽप्यन्तः सूर्यसंपर्काद्द्विहस्तमोव्याप्त्या च प्रकाशश्चाप्रकाशश्चेति मन्तव्यम् ॥

६७. ‘पयः’ इ०—पयः पूर्वैः स्वनिःश्वासकवोष्णमुपभुज्यते; पयः पूर्वैः स्वनिःश्वासं कवोष्णमुपभुज्यते; पयः पूर्वैः स्वनिःश्वासैः कवोष्णमुपभुज्यते । ६८. अप्रकाशः—अन्धकारः ।

ननु तपोदानादिसंपन्नस्य किमपत्यैरित्यत्राह—

लोकान्तरसुखं पुण्यं तपोदानसमुद्भवम् ।

संततिः शुद्धवंश्या हि परत्रेह च शर्मणे ॥ ६९ ॥

समुद्भवत्यस्मादिति समुद्भवः कारणम् । तपोदाने समुद्भवो यस्य तत्तपोदानस-  
मुद्भवं यत्पुण्यं तल्लोकान्तरे परलोके सुखं सुखकरम् ॥ शुद्धवंशो भवा शुद्धवंश्या  
संततिर्हि परत्र परलोक इह च लोके शर्मणे सुखाय ॥ “ शर्मशातसुखानि च”  
इत्यमरः ॥ भवतीति शेषः ॥

तया हीनं विधातर्मा कथं पश्यन्न दूयसे ।

सिक्तं स्वयमिव स्नेहाद्वन्ध्यमाश्रमवृक्षकम् ॥ ७० ॥

हे विधातः । स्रष्टया संतत्या हीनमनपत्यं माम् । स्नेहात्प्रेम्णा स्वयमेव सिक्तं  
जलसेकेन वर्धितं वन्ध्यमफलम् ॥ “ वन्ध्योऽफलोऽवकेशी च” इत्यमरः ॥ आ-  
श्रमस्य वृक्षकं वृक्षपोतमिव । पश्यन्कथं न दूयसे न परितप्यसे ॥ विधातरित्यनेन  
समर्थोऽप्युपेक्षस इति गम्यते ॥

असह्यपीडं भगवन्नृणमन्त्यमवेहि मे ।

अरुंतुदमिवालानमनिर्वाणस्य दन्तिनः ॥ ७१ ॥

हे भगवन् मे ममान्त्यमृणं पैतृकमृणम् । अनिर्वाणस्य मज्जनरहितस्य ॥ “ नि-  
र्वाणं निर्वृत्तौ मोक्षे विनाशे गजमज्जने” इति यादवः ॥ दन्तिनो गजस्य । अरु-  
र्मर्म तुदतीत्यरुंतुदं मर्मस्पृक् ॥ “त्रणोऽस्त्रियामीर्ममरुः” इति । “अरुंतुदस्तु मर्म-  
स्पृक्” इति चामरः ॥ “विध्वरुषोस्तुदः” ( ३ । २ । ३५ ) इति खड्गप्रत्ययः ।  
“अरुद्विषत्—” ( ६ । ३ । ६७ ) इत्यादिना मुमागमः ॥ आलानं बन्धनस्तम्भमि-  
व ॥ “आलानं बन्धनस्तम्भे” इत्यमरः ॥ असह्या सोढुमशक्या पीडा दुःखं य-  
स्मिंस्तदवेहि । दुःसहदुःखजनकं विद्धीत्यर्थः ॥ “निर्वाणोत्थानशयनानि त्रीणि ग-  
जकर्माणि” इति पालकाव्ये ॥ “ऋणं देवस्य यागेन ऋषीणां दानकर्मणा । संतत्या  
पितृलोकानां शोधयित्वा परिव्रजेत्” ॥

तस्मान्मुच्ये यथा तात संविधातुं तथार्हसि ।

इक्ष्वाकूणां दुरापेऽर्थे त्वदधीना हि सिद्धयः ॥ ७२ ॥

हे तात । तस्मात्पैतृकादृणाद्यथा मुच्ये मुक्तो भवामि ॥ कर्मणि लट् ॥ तथा संवि-  
धातुं कर्तुमर्हसि । हि यस्मात्कारणादिक्ष्वाकूणामिक्ष्वाकुवंश्यानाम् ॥ तद्राजत्वा-

६९. शुद्धवंश्या—शुद्धवंशा । हि—तु । ७०. विधातर्—विनेतर् ; वितानम् । आश्रमवृक्षकम्—  
आश्रमपादपम् । ७१. ऋणमन्त्यम्—ऋणबन्धम् । अनिर्वाणस्य—नवबद्धस्य । ७२. मुच्ये यथा तात—  
यथा विमुच्येऽहम् । तथा—यथा ।

द्रुहृष्वणो लुक् ॥ दुरापे दुष्प्राप्येऽर्थे । सिद्धयस्त्वदधीनास्त्वदायत्ताः ॥ इक्ष्वा-  
कूणामिति शेषे षष्ठी । “न लोक—” ( २ । ३ । ६९ ) इत्यादिना कृद्योगे  
षष्ठीनिषेधात् ॥

इति विज्ञापितो राज्ञा ध्यानस्तिमितलोचनः ।

क्षणमात्रमृषिस्तस्थौ सुप्तमीन इव ह्रदः ॥ ७३ ॥

इति राज्ञा विज्ञापित ऋषिध्यानेन स्तिमिते लोचने यस्य ध्यानस्तिमितलोचनो  
निश्चलाक्षः सन्क्षणमात्रम् । सुप्तमीनो ह्रद इव । तस्थौ ॥

सोऽपश्यत्प्रणिधानेन संततेः स्तम्भकारणम् ।

भावितात्मा भुवो भर्तुरथैनं प्रत्यबोधयत् ॥ ७४ ॥

स मुनिः प्रणिधानेन चित्तैकाग्र्येण भावितात्मा शुद्धान्तःकरणो भुवो भर्तुर्नृप-  
स्य संततेः स्तम्भकारणं संतानप्रतिबन्धकारणमपश्यत् ॥ अथानन्तरमेनं नृपं प्रत्य-  
बोधयत् । स्वदृष्टं ज्ञापितवानित्यर्थः ॥ एनमिति “गतिबुद्धि—” ( १ । ४ । ५२ )  
इत्यादिनाणिकर्तुः कर्मत्वम् ॥

पुरा शक्रमुपस्थाय तवोर्वीं प्रति यास्यतः ।

आसीत्कल्पतरुच्छायामाश्रिता सुरभिः पथि ॥ ७५ ॥

पुरा पूर्वं शक्रमिन्द्रमुपस्थाय संसेव्योर्वीं प्रति भुवमुद्दिश्य यास्यतो गमिष्यतस्त-  
व पथि कल्पतरुच्छायामाश्रिता सुरभिः कामधेनुरासीत् । तत्र स्थितेत्यर्थः ॥

ततः किमित्याह—

धर्मलोपभयाद्राज्ञीमृतुस्नातामिमां स्मरन् ।

प्रदक्षिणक्रियार्हायां तस्यां त्वं साधु नाचरः ॥ ७६ ॥

ऋतुः पुष्पम् । रज इति यावत् ॥ “ऋतुः स्त्रीकुसुमेऽपि च” इत्यमरः ॥ ऋतुना  
निमित्तेन स्नातामिमां राज्ञीं सुदक्षिणां धर्मस्यर्त्विभिगमनलक्षणस्य लोपाद्भ्रंशाद्यो-  
द्भयस्तस्मात्स्मरन्ध्यायन् ॥ “मृदङ्गं दैवतं विप्रं घृतं मधु चतुष्पथम् । प्रदक्षिणानि  
कुर्वीत विज्ञातांश्च वनस्पतीन्” इति शास्त्रात्प्रदक्षिणक्रियार्हायां प्रदक्षिणकरण-  
योग्यायां तस्यां धेन्वां त्वं साधु प्रदक्षिणादिसत्कारं नाचरो नाचरितवानसि ।  
व्यासक्ता हि प्रिस्मरन्तीति भावः ॥ ऋतुकालाभिगमने मनुः—“ऋतुकालाभिगामी  
स्यात्स्वदारनिरतः सदा” इति ॥ अकरणे दोषमाह पराशरः—“ऋतुस्नातां तु यो  
भार्या स्वस्थः सन्नोपगच्छति । बालगोघ्नापराधेन विध्यते नात्र संशयः” इति ॥

अवजानासि मां यस्मादतस्ते न भविष्यति ।

मत्प्रसूतिमनाराध्य प्रजेति त्वां शशाप सा ॥ ७७ ॥

यस्मात्कारणान्मामवजानासि तिरस्करोषि । अतः कारणान्मत्प्रसूतिं मम संत-  
तिमनाराध्यासेवयित्वा ते तव प्रजा न भविष्यतीति सा सुरभिस्तां शशाप ॥  
शप आक्रोशे ॥

कथं तदस्माभिर्न श्रुतमित्साह—

स शापो न त्वया राजन्न च सारथिना श्रुतः ।

नदस्याकाशगङ्गायाः स्रोतस्युद्दामदिग्गजे ॥ ७८ ॥

हे राजन् स शापस्त्वया न श्रुतः । सारथिना च न श्रुतः ॥ अश्रवणे हेतुमाह—  
क्रीडार्थमागता उद्दामानो दान्न उद्गता दिग्गजा यस्मिंस्तथोक्त आकाशगङ्गाया  
मन्दाकिन्याः स्रोतसि प्रवाहे नदति सति ॥

अस्तु प्रस्तुते किमायातमित्यत्राह—

ईप्सितं तदवज्ञानाद्विद्धि सार्गलमात्मनः ।

प्रतिबध्नाति हि श्रेयः पूज्यपूजाव्यतिक्रमः ॥ ७९ ॥

तदवज्ञानात्तस्या धेनोरवज्ञानादपमानादात्मनः स्वस्याप्तुमिष्टमीप्सितं मनोरथम् ॥  
आप्नोतेः सन्नन्तात्कः । ईकारश्च ॥ सार्गलं सप्रतिबन्धं विद्धि जानीहि ॥ तथाहि ।  
पूज्यपूजाया व्यतिक्रमोऽतिक्रमणं श्रेयः प्रतिबध्नाति ॥

तर्हि गत्वा तामाराधयामि । सा वा कथंचिदागमिष्यतीत्याशा न कर्तव्येत्याह—

हविषे दीर्घसत्रस्य सा चेदानीं प्रचेतसः ।

भुजंगपिहितद्वारं पातालमधितिष्ठति ॥ ८० ॥

सा च सुरभिरिदानीं दीर्घसत्रं चिरकालसाध्यो यागविशेषो यस्य तस्य प्रचेतसं  
हविषे दध्याज्यादिहविरर्थं भुजंगपिहितद्वारं भुजंगवरुद्धद्वारं ततो दुष्प्रवेशं पाता-  
लमधितिष्ठति । पाताले तिष्ठतीत्यर्थः ॥ “अधिशीङ्स्थासां कर्म” ( १ । ४ )  
इति कर्मत्वम् ॥

तर्हि का गतिरित्यत आह—

सुतां तदीयां सुरभेः कृत्वा प्रतिनिधिं शुचिः ।

आराधय सपत्नीकः प्रीता कामदुघा हि सा ॥

७९. 'ईप्सितम्' इ०—अवेदि तदवज्ञानाद्यत्नापेक्षं मनोरथम् । ( यत्न )

८०. सुतां तदीयाम्—स गां मदीयाम् । 'सुताम्' इ०—स त्वमेकान्तम्

मातरम् । प्रीता कामदुघा हि सा—सा वां कामं निधास्यति ।

तस्याः सुरभेरियं तदीया । तां सुतां सुरभेः प्रतिनिधिं कृत्वा शुचिः शुद्धः ।  
सह पत्न्या वर्तत इति सपत्नीकः सन् ॥ “नद्युतश्च” ( ५ । ४ । १५३ ) इति  
कप्प्रत्ययः ॥ आराधय । हि यस्मात्कारणात्सा प्रीता तुष्टा सती । कामान्दोग्धीति  
कामदुष्टा भवति ॥ “दुहः कब्धश्च” ( ३ । २ । ७० ) इति कप्प्रत्ययः । घादेशश्च ॥

इति वादिन एवास्य होतुराहुतिसाधनम् ।

अनिन्द्या नन्दिनी नाम धेनुराववृते वनात् ॥ ८२ ॥

इति वादिनो वदत एव होतुर्हवनशीलस्य ॥ “तृन्” ( ३ । २ । १३५ ) इति  
तृन्प्रत्ययः ॥ अस्य मुनेराहुतीनां साधनं कारणं नन्दयतीति व्युत्पत्त्या नन्दिनी  
नामानिन्द्यागर्ह्या प्रशस्ता धेनुर्वनादाववृते प्रत्यागता । “अव्याक्षेपो भविष्यन्त्याः  
कार्यसिद्धेर्हि लक्षणम्” इति भावः ॥

संप्रति धेनुं विशिनष्टि—

ललाटोदयमाभुग्रं पल्लवस्त्रिग्धपाटला ।

विभ्रती श्वेतरोमाङ्कं संध्येव शशिनं नवम् ॥ ८३ ॥

पल्लववस्त्रिग्धा चासौ पाटला च । संध्यायामप्येतद्विशेषणं योज्यम् । ललाट  
उदयो यस्य स ललाटोदयः । तमाभुग्रमीषद्वक्रम् ॥ “आविद्धं कुटिलं भुग्रं वेद्धितं  
वक्रमित्यपि” इत्यमरः ॥ “उदितश्च” इति निष्ठातस्य नत्वम् ॥ श्वेतरोमाण्येवा-  
ङ्कस्तं विभ्रती । नवं शशिनं विभ्रती संध्येव । स्थिता ॥

भुवं कोष्णेन कुण्डोधी मेध्येनावभृथादपि ।

प्रस्रवेनाभिवर्षन्ती वत्सालोकप्रवर्तिना ॥ ८४ ॥

कोष्णेन किञ्चिदुष्णेन ॥ “कवं चोष्णे” ( ६ । ३ । १०७ ) इति चकारा-  
त्कादेशः ॥ अवभृथादप्यवभृथस्तानादपि मेध्येन पवित्रेण ॥ “पूतं पवित्रं मेध्यं  
व” इत्यमरः ॥ वत्सस्यालोकेन प्रदर्शनेन प्रवर्तिना प्रवहता प्रस्रवेन क्षीराभिस्य-  
भुवमभिवर्षन्ती सिञ्चन्ती । कुण्डमिवोध आपीनं यस्याः सा कुण्डोधी ॥  
क्षीवमापीनम्” इत्यमरः ॥ “ऊधसोऽनङ्” ( ५ । ४ । १३१ ) इत्य-  
धो बहुव्रीहेरूधसो ङीष्” ( ४ । १ । २९ ) इति ङीष् ॥

ऋणैः खुरोद्धूतैः स्पृशद्भिर्गात्रिमन्तिकात् ।

तीर्थाभिषेकजां शुद्धिमादधाना महीक्षितः ॥ ८५ ॥

इति ३०—ताम्रललाटजां रेखां विभ्रती सासितेतराम् । संध्या प्रातिपदेनेव प्रति-  
पत्तिभिन्ना—द्युतिभिन्ना ) । ८४. प्रस्रवेन—प्रस्रवेण । ८५. तीर्थाभिषेकजां  
महीक्षितः । महीक्षितः—महीभूतः; महीपतेः ।



स्वरोद्धृतैरन्तिकात्समीपे गात्रं स्पृशद्भिः ॥ “दूरान्तिकार्थेभ्यो द्वितीया च”  
( २ । ३ । ३५ ) इति चकारात्पञ्चमी ॥ रजसां कणैः । महीं क्षियत ईष्ट इति  
महीक्षित् । तस्य । तीर्थाभिषेकेण जातां तीर्थाभिषेकजाम् । शुद्धिमादधाना कु-  
र्वाणा ॥ एतेन वायव्यं स्नानमुक्तम् । उक्तं च मनुना— “आग्नेयं भस्मना स्नान-  
स्यवगाह्यं तु वारुणम् । आपोहिष्टेति च ब्राह्मं वायव्यं गोरजः स्मृतम् ” इति ॥

तां पुण्यदर्शनां दृष्ट्वा निमित्तज्ञस्तपोनिधिः ।

याज्यमाशंसितावन्ध्यप्रार्थनं पुनरब्रवीत् ॥ ८६ ॥

निमित्तज्ञः शकुन्तज्ञस्तपोनिधिर्वसिष्ठः । पुण्यं दर्शनं यस्यास्तां तां धेनुं दृष्ट्वा ।  
आशंसितं मनोरथः ॥ नपुंसके भावे क्तः ॥ तत्रावन्ध्यं सफलं प्रार्थनं यस्य स तम् ।  
अवन्ध्यमनोरथमित्यर्थः । याजयितुं योग्यं याज्यं पार्थिवं पुनरब्रवीत् ॥

अदूरवर्तिनीं सिद्धिं राजन्विगणयात्मनः ।

उपस्थितेयं कल्याणी नाम्नि कीर्तित एव यत् ॥ ८७ ॥

हे राजन्नात्मनः कार्यस्य सिद्धिमदूरवर्तिनीं शीघ्रभाविनीं विगणय विद्धि ।  
यद्यत्कारणात्कल्याणी मङ्गलमूर्तिः ॥ “बह्वादिभ्यश्च” ( ४ । १ । ४५ )  
इति ङीप् ॥ इयं धेनुर्नाम्नि कीर्तिते कथिते सत्येवोपस्थिता ॥

वन्यवृत्तिरिमां शश्वदात्मानुगमनेन गाम् ।

विद्यामभ्यसनेनेव प्रसादयितुमर्हसि ॥ ८८ ॥

— भवं वन्यं कन्दमूलादिकं वृत्तिराहारो यस्य तथाभूतः सन् । इमां गां श-  
श्वत्सदा । आ प्रसादादविच्छेदेनेत्यर्थः । आत्मनस्तव । कर्तुः । अनुगमनेनानुसर-  
णम् । अभ्यसनेनानुष्ठानुरभ्यासेन विद्यामिव । प्रसादयितुं प्रसन्नां कर्तुमर्हसि ॥

गवानुसरणप्रकारमाह—

प्रस्थितायां प्रतिष्ठेथाः स्थितायां स्थितिमाचरेः ।

निषण्णायां निषीदास्यां पीताम्भसि पिबेरपः ॥ ८९ ॥

अस्यां नन्दिन्यां प्रस्थितायां प्रतिष्ठेथाः प्रयाहि ॥ “समवप्रविभ्यः स्थः”  
( १ । ३ । २२ ) इत्वात्मनेपदम् ॥ स्थितायां निवृत्तगतिकायां स्थितिमाचरेः  
स्थितिं कुरु । तिष्ठेत्यर्थः । निषण्णायामुपविष्टायां निषीदोपविश ॥ विध्यर्थे लोट् ॥  
पीतमम्भो यया तस्यां पीताम्भसि सत्यामपः पिबेः पिब ॥

८६. तपोनिधिः—तपोधनः । आशंसितावन्ध्यप्रार्थनम्—आशंसितावन्ध्यं पार्थिवम् । ८८. वन्यवृ-  
त्तिः—वन्यवृत्तिम् । आत्मानुगमनेन—सम्यगाराधनेन । ८९. स्थितिमाचरेः—स्थानमाचरेः ।

वधूर्भक्तिमती चैनामर्चितामा तपोवनात् ।

प्रयता प्रातरन्वेतु सायं प्रत्युद्भजेदपि ॥ ९० ॥

वधूर्जाया च भक्तिमती प्रयता सती गन्धादिभिरर्चितामेनां गां प्रातरा तपो-  
वनात् ॥ आङ् मर्यादायाञ्च । पदद्वयं चैतत् ॥ अन्वेतुनुगच्छतु । सायमपि प्रत्युद्भजे-  
त्प्रत्युद्भजेत् ॥ विध्यर्थे लिङ् ॥

इत्या प्रसादादस्यास्त्वं परिचर्यापरो भव ।

अविघ्नमस्तु ते स्थेयाः पितेव धुरि पुत्रिणाम् ॥ ९१ ॥

इत्यनेन प्रकारेण त्वमा प्रसादात्प्रसादपर्यन्तम् ॥ “आङ् मर्यादाभिविध्योः”  
( २ । १ । १३ ) इत्यस्य वैभाषिकत्वादसमासत्वम् ॥ अस्या धेनोः परिचर्यापरः  
शुश्रूषापरो भव । ते तवाविघ्नं विघ्नस्याभावोऽस्तु ॥ “अव्ययं विभक्ति-”  
( २ । १ । ६ । ) इत्यादिनार्थाभावेऽव्ययीभावः ॥ पितेव पुत्रिणां सत्पुत्रवताम् ।  
प्रशंसायामिनिप्रत्ययः ॥ धुर्यग्रे स्थेयास्तिष्ठेः ॥ आशीरर्थे लिङ् । “एलिङि”  
( ६ । ४ । ६७ ) इत्याकारस्यैकारादेशः ॥ त्वत्सदृशो भवत्पुत्रोऽस्त्विति भावः ॥

तथेति प्रतिजग्राह प्रीतिमान्सपरिग्रहः ।

आदेशं देशकालज्ञः शिष्यः शासितुरानतः ॥ ९२ ॥

देशकालज्ञः । देशोऽग्निसंनिधिः । कालोऽग्निहोत्रावसानसमयः । विशिष्टदेश-  
कालोत्पन्नमार्थं ज्ञानमव्याहृतमिति जानन् । अत एव प्रीतिमाञ्छिष्योऽन्तेवासी  
राजा सपरिग्रहः सपत्नीकः ॥ “पत्नीपरिजनादानमूलशापाः परिग्रहाः” इत्यमरः ॥  
आनतो विनयनम्रः सन् । शासितुर्गुरोरादेशमाज्ञां तथेति प्रतिजग्राह स्वीचकार ॥

अथ प्रदोषे दोषज्ञः संवेशाय विशांपतिम् ।

सूनुः सूनुतवाक्स्त्रष्टुर्विससर्जोदितश्रियम् ॥ ९३ ॥

अथ प्रदोषे रात्रौ दोषज्ञो विद्वान् ॥ “विद्वान्विपश्चिदोषज्ञः” इत्यमरः ॥ सूनुत-  
वाक्सत्यप्रियवाक् ॥ “प्रियं सत्यं च सूनुतम्” इति हलायुधः ॥ सूनुः सूनुर्ब्रह्मपुत्रो  
मुनिः । अनेन प्रकृतकार्यनिर्वाहकत्वं सूचयति । उदितश्रियं विशांपतिं मनुजेश्वरम् ॥  
“द्वौ विशौ वैश्यमनुजौ” इत्यमरः ॥ संवेशाय निद्रायै ॥ “स्यान्निद्रा शयनं स्वापः  
स्वप्नः संवेश इत्यपि” इत्यमरः ॥ विससर्जाज्ञापयामास ॥

सत्यामपि तपःसिद्धौ नियमापेक्षया मुनिः ।

कल्पवित्कल्पयामास वन्यामेवास्य संविधाम् ॥ ९४ ॥

कल्पविद्वत्प्रयोगाभिज्ञो मुनिः । तपःसिद्धौ सत्यामपि । तपसैव राजयोग्या-  
हारसंपादनसामर्थ्ये सत्यपीत्यर्थः । नियमापेक्षया तदाप्रभृत्येव व्रतचर्यापेक्षया ।  
अस्य राज्ञो वन्यामेव । संविधीयतेऽनयेति संविधाम् । कुशादिशयनसामग्रीम् ॥  
“आतश्चोपसर्गे” ( ३ । १ । १३६ ) इति कप्रत्ययः । “अकर्तरि च कारके  
संज्ञायाम्” ( ३ । ३ । १९ ) इति कर्माद्यर्थत्वम् ॥ कल्पयामास संपादयामास ॥

निर्दिष्टां कुलपतिना स पर्णशाला-

मध्यास्य प्रयतपरिग्रहद्वितीयः ।

तच्छिष्याध्ययननिवेदितावसानां

संविष्टः कुशशयने निशां निनाय ॥ ९५ ॥

स राजा कुलपतिना मुनिकुलेश्वरेण वसिष्ठेन निर्दिष्टां पर्णशालामध्यास्याधि-  
ष्टाय । तस्यामधिष्ठानं कृत्वेत्यर्थः ॥ “अधिशीङ्-” ( १ । ४ । ४६ ) इत्यादि-  
नाधारस्य कर्मत्वम् । कर्मणि द्वितीया ॥ प्रयतो नियतः परिग्रहः पत्नी द्वितीयो  
यस्येति स तथोक्तः । कुशानां शयने संविष्टः सुप्तः सन् । तस्य वसिष्ठस्य शिष्याणा-  
मध्ययनेनापररात्रे वेदपाठेन निवेदितमवसानं यस्यास्तां निशां निनाय गमया-  
मास ॥ अपररात्रेऽध्ययने मनुः—“निशान्ते न परिश्रान्तो ब्रह्माधीत्य पुनः स्वपे-  
त्” । “न चापररात्रमधीत्य पुनः स्वपेत्” इति गौतमश्च ॥ प्रहर्षणीवृत्तमेतत् ।  
तदुक्तम्—“त्रौ त्रौ गस्त्रिदशयतिः प्रहर्षणीयम्” ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
व्याख्यया समेतो महाकविश्रीकालिदासकृतौ रघुवंशे महाकाव्ये  
वसिष्ठाश्रमाभिगमनो नाम प्रथमः सर्गः ।

द्वितीयः सर्गः ।

आशासु राशीभवदङ्गवल्लीभासैव दासीकृतदुग्धसिन्धुम् ।

मन्दस्मितैर्निन्दितशारदेन्दुं वन्देऽरविन्दासनमुन्दरि त्वाम् ॥

अथ प्रजानामधिपः प्रभाते जायाप्रतिग्राहितगन्धमाल्याम् ।

वनाय पीतप्रतिबद्धवत्सां यशोधनो धेनुमृषेर्मुमोच ॥ १ ॥

अथ निशानयनानन्तरं यशोधनः प्रजानामधिपः प्रजेश्वरः प्रभाते प्रातःकाले  
जायया सुदक्षिणया । प्रतिग्राहयिष्या । प्रतिग्राहिते स्वीकारिते गन्धमाल्ये यया

सा जायाप्रतिग्राहितगन्धमाल्या । तां तथोक्ताम् । पीतं पानमस्यास्तीति पीतः । पीतवानित्यर्थः ॥ “ अर्शआदिभ्योऽच् ” ( ५ । २ । १२७ ) इत्यच्प्रत्ययः ॥ “ पीता गावो भुक्ता ब्राह्मणाः ” इति महाभाष्ये दर्शनात् ॥ पीतः प्रतिबद्धो वत्सो यस्यास्तामृषेर्धेनुं वनाय वनं गन्तुम् ॥ “ क्रियार्थोपपद- ” ( २ । ३ । १४ ) इत्यादिना चतुर्थी ॥ मुमोच मुक्तवान् ॥ जायापदसामर्थ्यात्सुदक्षिणायाः पुत्रजननयोग्यत्वमनुसंधेयम् । तथाहि श्रुतिः—“ पातर्जायां प्रविशति गर्भो भूत्वेह मातरम् । तस्यां पुनर्नवो भूत्वा दशमे मासि जायते । तज्जाया जाया भवति यदस्यां जायते पुनः ” इति ॥ यशोधन इत्यनेन पुत्रवत्ताकीर्तिलोभाद्राजानर्हे गोरक्षणे प्रवृत्त इति गम्यते ॥ अस्मिन्सुर्गे वृत्तमुपजातिः—“ अनन्तरोदीरितलक्ष्मभाजौ पादौ यदीयावुपजातयस्ताः ” इति ॥

तस्याः खुरन्यासपवित्रपांसुमपासुलाना धुरि कीर्तनीया ।

मार्गं मनुष्येश्वरधर्मपत्नी श्रुतेरिवार्थं स्मृतिरन्वगच्छत् ॥ २ ॥

पांसवो दोषा आसां सन्तीति पांसुलाः स्वैरिण्यः ॥ “ स्वैरिणी पांसुला ” इत्यमरः ॥ “ सिध्मादिभ्यश्च ” ( ५ । २ । १२७ ) इति लच्प्रत्ययः ॥ अपांसुलानां पतिव्रतानां धुर्यग्रे कीर्तनीया परिगणनीया मनुष्येश्वरधर्मपत्नी । खुरन्यासैः पवित्राः पांसवो यस्य तम् ॥ “ रेणुद्वयोः स्त्रियां धूलिः पांसुर्ना न द्वयो रजः ” इत्यमरः ॥ तस्या धेनोर्मार्गम् । स्मृतिर्मन्वादिवाक्यं श्रुतेर्वेदवाक्यस्यार्थमभिधेयमिव । अन्वगच्छदनुसृतवती च । यथा स्मृतिः श्रुतिक्षुण्णमेवार्थमनुसरति तथा सापि गोखुरक्षुण्णमेव मार्गमनुससारेत्यर्थः ॥ धर्मपत्नीत्यत्राश्वघासादिवत्तादर्थ्ये षष्ठीसमासः प्रकृतिविकाराभावात् ॥ पांसुलपथप्रवृत्तावप्यपांसुलानामिति विरोधालंकारो ध्वन्यते ॥

निवर्त्य राजा दयितां दयालुस्तां सौरभेयीं सुरभिर्यशोभिः ।

पयोधरीभूतचतुःसमुद्रां जुगोप गोरूपधरामिवोर्वीम् ॥ ३ ॥

दयालुः कारुणिकः ॥ “ स्याद्दयालुः कारुणिकः ” इत्यमरः ॥ “ स्पृहिगृहि- ” ( ३ । २ । १५८ ) इत्यादिनालुच्प्रत्ययः ॥ यशोभिः सुरभिर्मनोज्ञः ॥ “ सुरभिः स्यान्मनोज्ञेऽपि ” इति विश्वः ॥ राजा तां दयितां निवर्त्य सौरभेयीं कामधेनुसुतां नन्दिनीम् । धरन्तीति धराः ॥ पचाद्यच् ॥ पयसां धराः पयोधराः स्तनाः ॥ “ स्त्रीस्तनाब्दौ पयोधरौ ” इत्यमरः ॥ अपयोधराः पयोधराः संपद्यमानाः पयोधरीभूताः ॥ अभूततद्भावे च्विः ॥ “ कुगतिप्रादयः ” ( २ । २ । १८ ) इति समासः ॥ पयोधरीभूताश्चत्वारः समुद्रा यस्यास्ताम् ॥ “ अनेकमन्यपदार्थे ” ( २ । २ । २४ ) इत्यनेकपदार्थग्रहणसामर्थ्यात्त्रिपदो बहुव्रीहिः ॥ गोरूपधरामुर्वीमिव । जुगोप ररक्ष ॥ भूरक्षणप्रयत्नेनेव ररक्षेति भावः ॥ धेनुपक्षे पयसा दुग्धेनाधरीभूताश्चत्वारः समुद्रा यस्याः सा तथोक्ताम् । दुग्धतिरस्कृतसागरामित्यर्थः ॥

व्रताय तेनानुचरेण धेनोर्न्यपेधि शेषोऽप्यनुयायिवर्गः ।

न चान्यतस्तस्य शरीररक्षा स्ववीर्यगुप्ता हि मनोः प्रसूतिः ॥ ४ ॥

व्रताय धेनोरनुचरेण । न तु जीवनायेति भावः । तेन दिलीपेन शेषोऽवशिष्टोऽप्यनुयायिवर्गोऽनुचरवर्गो न्यपेधि निर्वातितः ॥ शेषत्वं सुदक्षिणापेक्षया ॥ कथं तर्ह्यात्मरक्षणमत आह—न चेति ॥ तस्य दिलीपस्य शरीररक्षा चान्यतः पुरुषान्तरान्न । कुतः । हि यस्मात्कारणान्मनोः । प्रसूयत इति प्रसूतिः संततिः स्ववीर्यगुप्ता स्ववीर्येणैव रक्षिता ॥ न हि स्वनिर्वाहकस्य परापेक्षेति भावः ॥

आस्वादवद्भिः कवलैस्तृणानां कण्डूयनैर्दशनिवारणैश्च ।

अव्याहृतैः स्वैरगतैः स तस्याः सम्राट्पुमाराधनतत्परोऽभूत् ॥ ५ ॥

सम्राण्मण्डलेश्वरः ॥ “येनेष्टं राजसूयेन मण्डलस्येश्वरश्च यः । शास्ति यश्चाङ्गया राज्ञः स सम्राट् ” इत्यमरः ॥ स राजा । आस्वादवद्भिः । स्वादयुक्तैरित्यर्थः । तृणानां कवलैर्ग्रासैः ॥ “ ग्रासस्तु कवलार्थकः ” इत्यमरः ॥ कण्डूयनैः खर्जनैः । दंशानां वनमक्षिकाणां निवारणैः ॥ “ दंशस्तु वनमक्षिका ” इत्यमरः ॥ अव्याहृतैरप्रतिहतैः स्वैरगतैः स्वच्छन्दगमनैश्च । तस्या धेन्वाः समाराधनतत्परः शुश्रूषासक्तोऽभूत् ॥ तदेव परं प्रधानं यस्येति तत्परः ॥ “ तत्परौ प्रसितासक्तौ ” इत्यमरः ॥

स्थितः स्थितामुच्चलितः प्रयातां निषेदुषीमासनबन्धधीरः ।

जलाभिलाषी जलमाददानां छायेव तां भूपतिरन्वगच्छत् ॥ ६ ॥

भूपतिस्तां गां स्थितां सतीं स्थितः सन् । स्थितिरूर्ध्वावस्थानम् । प्रयातां प्रस्थितामुच्चलितः प्रस्थितः । निषेदुषीं निषण्णाम् । उपविष्टामित्यर्थः ॥ “भाषायां सदवसश्रुवः” ( ३ । २ । १०८ ) इति कसुप्रत्ययः । “उगितश्च” ( ४ । १ । ६ ) इति ङीप् ॥ आसनबन्ध उपवेशने धीरः स्थितः । उपविष्टः सन्नित्यर्थः । जलमाददानपिवन्तीं जलाभिलाषी । पिवन्नित्यर्थः । इत्थं छायेवान्वगच्छदनुसृतवान् ॥

स न्यस्तचिह्नमपि राजलक्ष्मीं तेजोविशेषानुमितां दधानः ।

आसीदनाविष्कृतदानराजिरन्तर्मदावस्थ इव द्विपेन्द्रः ॥ ७ ॥

न्यस्तानि परिहतानि चिह्नानि छत्रचामरादीनि यस्यास्तां तथाभूतामपि तेजोविशेषेण प्रभावातिशयेनानुमिताम् । सर्वथा राजैवायं भवेदित्यूहितां राजल-

५. अव्याहृतैः स्वैरगतैः—अव्याहतस्वैरगतैः; अव्याहतस्वैरगतेः । ७. स न्यस्तचिह्नम्—संन्यस्तचिह्नम् । राजलक्ष्मीम्—राज्यलक्ष्मीम् ।

क्ष्मीं दधानः स राजा । अनाविष्कृतदानराजिर्वहिरप्रकटितमदरेखः । अन्तर्गता  
मदावस्था यस्य सोऽन्तर्मदावस्थः । तथाभूतो द्विपेन्द्र इव । आसीत् ॥

लताप्रतानोद्ग्रथितैः स केशैरधिज्यधन्वा विचचार दावम् ।

रक्षापदेशान्मुनिहोमधेनोर्वन्यान्विनेष्यन्निव दुष्टसत्त्वान् ॥ ८ ॥

लतानां वल्लीनां प्रतानैः कुटिलतन्तुभिरुद्ग्रथिता उन्नमय्य ग्रथिता ये केशास्तै-  
रुपलक्षितः ॥ “ इत्थंभूतलक्षणे ” ( २ । ३ । २१ ) इति तृतीया ॥ स राजा ।  
अधिज्यमारोपितमौर्वीकं धनुर्यस्य सोऽधिज्यधन्वा सन् ॥ “ धनुषश्च ” ( ५ । ४ ।  
१३२ ) इत्यनङ्गादेशः ॥ मुनिहोमधेनो रक्षापदेशाद्रक्षणव्याजात् । वन्यान्वने भ-  
वान्दुष्टसत्त्वान्दुष्टजन्तून् ॥ “ द्रव्यासुव्यवसायेषु सत्त्वमस्त्री तु जन्तुषु ” इत्यमरः ॥  
विनेष्यञ्छिक्षयिष्यन्निव । दावं वनम् ॥ “ वने च वनवह्नी च दवो दाव इहेष्यते ”  
इति यादवः ॥ विचचार । वने चचारेत्यर्थः ॥ “ देशकालाध्वगन्तव्यः कर्मसंज्ञा  
ह्यकर्मणाम् ” इति दावस्य कर्मत्वम् ॥

विसृष्टेस्त्रादिभिः षड्भिः श्लोकैस्तस्य महामहिमतया द्रुमादयोऽपि राजोपचारं  
चक्रुरित्याह—

विसृष्टपार्श्वानुचरस्य तस्य पार्श्वद्रुमाः पाशभृता समस्य ।

उदीरयामासुरिवोन्मदानामालोकशब्दं वयसां विरावैः ॥ ९ ॥

विसृष्टाः पार्श्वानुचराः पार्श्ववर्तिनो जना येन तस्य । पाशभृता वरुणेन  
समस्य तुल्यस्य ॥ “ प्रचेता वरुणः पाशी ” इत्यमरः ॥ अनुभावोऽनेन सू-  
चितः ॥ तस्य राज्ञः पार्श्वयोर्द्रुमाः । उन्मदानामुत्कटमदानां वयसां खगानाम् ॥  
“ खगवाल्यादिनोर्वयः ” इत्यमरः ॥ विरावैः शब्दैः । आलोकस्य शब्दं वाचकमा-  
लोकयेति शब्दम् । जयशब्दमित्यर्थः ॥ “ आलोको जयशब्दः स्यात् ” इति विश्वः ॥  
उदीरयामासुरिवावदन्निव । इत्युत्प्रेक्षा ॥

मरुत्प्रयुक्ताश्च मरुत्सखाभं तमर्च्यमारादभिवर्तमानम् ।

अवाकिरन्बाललताः प्रसूनैराचारलाजैरिव पौरकन्याः ॥ १० ॥

मरुत्प्रयुक्ता वायुना प्रेरिता बाललता आरात्समीपेऽभिवर्तमानम् ॥ “ आ-  
राहूरसमीपयोः ” इत्यमरः ॥ मरुतो वायोः सखा मरुत्सखोऽग्निः । स इवाभाती-  
ति मरुत्सखाभम् ॥ “ आतश्चोपसर्गे ” ( ३ । १ । १३६ ) इति कप्रत्ययः ॥ अर्च्यं  
पूज्यं तं दिलीपं प्रसूनैः पुष्पैः । पौरकन्याः पौराश्च ताः कन्या आचारार्थैर्लाजै-

राचारलाजैरिव । अवाकिरन् । तस्योपरि निक्षिप्तवत्य इत्यर्थः ॥ सखा हि सखाय-  
मागतमुपचरतीति भावः ॥

धनुर्भृतोऽप्यस्य दयार्द्रभाक्माख्यातमन्तःकरणैर्विशद्वैः ।

विलोकयन्त्यो वपुरापुरक्षणां प्रकामविस्तारफलं हरिण्यः ॥ ११ ॥

धनुर्भृतोऽप्यस्य राज्ञः । एतेन भयसंभावना दर्शिता । तथापि विशद्वैर्निर्भीकैरन्तः-  
करणैः । कर्तृभिः । दयया कृपारसेनाद्रो भावोऽभिप्रायो यस्य तद्वयार्द्रभावं तदाख्या-  
तम् । दयार्द्रभावमेतदित्याख्यातमित्यर्थः ॥ “ भावः सत्त्वस्वभावाभिप्रायचेष्टात्मज-  
न्मसु ” इत्यमरः ॥ तथाविधं वपुर्विलोकयन्त्यो हरिण्योऽक्षणां प्रकामविस्तारस्यात्य-  
न्तविशालतायाः फलमापुः । “ विमलं कलुषाभवच्च चेतः कथयत्येव हितैषिणं  
रिपुं च ” इति न्यायेन स्वान्तःकरणवृत्तिप्रामाण्यादेव विश्रब्धं ददृशुरित्यर्थः ॥

स कीचकैर्मारुतपूर्णरन्ध्रैः कूजद्भिरापादितवंशकृत्यम् ।

शुश्राव कुञ्जेषु यशः स्वमुच्चैरुद्गीयमानं वनदेवताभिः ॥ १२ ॥

स दिलीपो मारुतपूर्णरन्ध्रैः । अतएव कूजद्भिः स्वनद्भिः । कीचकैर्वेणुविशेषैः ॥  
“ शिणवः कीचकास्ते स्युर्ये स्वनन्त्यनिलोद्धताः ” इत्यमरः ॥ वंशः सुपिरवाद्यविशेषः ॥  
“ वंशादिकं तु सुपिरम् ” इत्यमरः ॥ आपादितं संपादितं वंशस्य कृत्यं कार्यं यस्मिन्क-  
र्मणि तत्तथा कुञ्जेषु लतागृहेषु ॥ “ निकुञ्जकुञ्जौ वा क्लीवे लतादिपिहितोदरे ”  
इत्यमरः ॥ वनदेवताभिरुद्गीयमानमुच्चैर्गीयमानं स्वं यशः शुश्राव श्रुतवान् ॥

पृक्तस्तुषारैर्गिरिनिर्झरणामनोकहाकम्पितपुष्पगन्धी ।

तमातपक्लान्तमनातपत्रमाचारपूतं पवनः सिषेवे ॥ १३ ॥

गिरिषु निर्झराणां वारिप्रवाहाणाम् ॥ “ वारिप्रवाहो निर्झरो झरः ” इत्यमरः ॥  
तुषारैः सीकरैः ॥ “ तुषारौ हिमसीकरौ ” इति शाश्वतः ॥ पृक्तः संपृक्तोऽनोकहानां  
वृक्षाणामाकम्पितानीषत्कम्पितानि पुष्पाणि तेषां यो गन्धः सोऽस्यास्तीत्याक-  
म्पितपुष्पगन्धी । ईषत्कम्पितपुष्पगन्धवान् । एवं शीतो मन्दः सुरभिः पवनो वायु-  
रनातपत्रं व्रतार्थं परिहृतच्छत्रम् । अतएवातपक्लान्तमाचारेण पूतं शुद्धं तं नृपं  
सिषेवे ॥ आचारपूतत्वात्स राजा जगत्पावनस्यापि सेव्य आसीदिति भावः ॥

शशाम वृष्ट्यापि विना द्वाग्निरासीद्विशेषा फलपुष्पवृद्धिः ।

ऊनं न सत्त्वेष्वधिको बबाधे तस्मिन्वनं गोप्तरि गाहमाने ॥ १४ ॥

गोप्तरि तस्मिन्राज्ञि वनं गाहमाने प्रविशति सति वृष्ट्या विनापि । द्वाग्नि-

१३. अनोकहाकम्पितपुष्पगन्धी—अनोकहाकम्पितपुष्पगन्धिः; अनोकहाकम्पनपुष्पगन्धी । १४.

विशेषा—विशेषात् । वनम्—वने ।

र्वनायिः ॥ “दवदावौ वनानले” इति हैमः ॥ शशाम । फलानां पुष्पाणां च वृद्धिः । विशेष्यत इति विशेषा । अतिशयितासीत् ॥ कर्मार्थे घञप्रत्ययः ॥ सत्त्वेषु जन्तुषु मध्ये ॥ “यतश्च निर्धारणम्” ( २ । ३ । ४१ ) इति सप्तमी ॥ अधिकः प्रबलो व्याघ्रादिरूनं दुर्बलं हरिणादिकं न ववाधे ॥

संचारपूतानि दिगन्तराणि कृत्वा दिनान्ते निलयाय गन्तुम् ।

प्रचक्रमे पल्लवरागताम्रा प्रभा पतंगस्य मुनेश्च धेनुः ॥ १५ ॥

पल्लवस्य रागो वर्णः पल्लवरागः ॥ “रागोऽनुरक्तौ मात्सर्ये क्लेशादौ लोहितादिषु” इति शाश्वतः ॥ स इव ताम्रा पल्लवरागताम्रा पतंगस्य सूर्यस्य प्रभा कान्तिः ॥ “पतंगः पक्षिसूर्ययोः” इति शाश्वतः ॥ मुनेर्धेनुश्च । दिगन्तराणि दिशामवकाशान् ॥ “अन्तरमवकाशावधिपरिधानान्तर्धिभेदतादर्थ्ये” इत्यमरः ॥ संचारेण पूतानि शुद्धानि कृत्वा दिनान्ते सायंकाले निलयायास्तमयाय । धेनुपक्ष आलयाय च । गन्तुं प्रचक्रमे ॥

तां देवतापित्रतिथिक्रियार्थामन्वग्ययौ मध्यमलोकपालः ।

बभौ च सा तेन सता मतेन श्रद्धेव साक्षाद्विधिनोपपन्ना ॥ १६ ॥

मध्यमलोकपालो भूपालः । देवतापित्रतिथीनां क्रिया यागश्राद्धदानानि । एवार्थः प्रयोजनं यस्यास्तां धेनुमन्वगनुपदं ययौ ॥ “अन्वगन्वक्षमनुगेऽनुपः क्लीबमव्ययम्” इत्यमरः ॥ सतां मतेन सद्भिर्मन्येन ॥ “गतिबुद्धि-” ( १ । ४ । ५२ ) इत्यादिना वर्तमाने क्तः । “क्तस्य च वर्तमाने” ( २ । ३ । ६७ ) इति षष्ठी ॥ तेन राज्ञोपपन्ना युक्ता सा धेनुः । सतां मतेन विधिनानुष्ठानेनोपपन्ना यु साक्षात्प्रत्यक्षा श्रद्धास्तिक्यबुद्धिरिव । बभौ च ॥

स पल्वलोत्तीर्णवराहयूथान्यावासवृक्षोन्मुखवर्हिणानि ।

ययौ मृगाध्यासितशाद्वलानि श्यामायमानानि वनानि पश्यन् १७

स राजा । पल्वलेभ्योऽल्पजलाशयेभ्य उत्तीर्णानि निर्गतानि वराहाणां यूथानि कुलानि येषु तानि । वर्हाण्येषां सन्तीति वर्हिणा मयूराः ॥ “मयूरो वर्हिणो वर्ही” इत्यमरः ॥ फलवर्हाभ्यामिनचप्रत्ययो वक्तव्यः ॥ आवासवृक्षाणामुन्मुखा वर्हिणा येषु तानि श्यामायमानानि वराहवर्हिणादिमलिनिस्यामानि श्यामानि भवन्तीति श्यामायमानानि ॥ “लोहितादिडाङ्भ्यः क्यप्” ( ३ । २ । १३ ) इति क्यप्प्रत्ययः । “वा क्यपः” ( १ । ३ । २० ) इत्यात्मनेपदे शानच् ॥ मृगरध्यासिता अधिष्ठिताः शाद्वला येषु तानि ॥ शादाः शष्पाण्येषु देशेषु सन्तीति शाद्वलाः शष्पश्यामदेशाः ॥ “शाद्वलः शादहरिते” इत्यमरः ॥ “शादः कर्दमशष्पयोः” इति विश्वः ॥ “नडशादाड्ड्वलच्” ( ४ । २ । ८८ ) इति ड्वलचप्रत्ययः ॥ वनानि पश्यन् ययौ ॥



आवृत्तयो येषां तानि त्रिगुणानि त्रिरावृत्तानि सप्त दिनान्येकविंशतिदिनानि  
व्यतीयुः ॥

अन्येद्युरात्मानुचरस्य भावं जिज्ञासमाना मुनिहोमधेनुः ।

गङ्गाप्रपातान्तविरूढशष्पं गौरीयुरोर्गह्वरमाविवेश ॥ २६ ॥

विंशे दिने ॥ “सद्यः परुत्परारि-” ( ५ । ३ । २२ )  
॥ “अद्यात्राहाय पूर्वेन्हीत्यादौ पूर्वोत्तरापरात् । त-  
दयः” इत्यमरः ॥ मुनिहोमधेनुः । आत्मानुचरस्य भाव-  
भावोऽभिप्राय आशयः” इति यादवः ॥ जिज्ञास-  
शश्रुस्मृदशां सनः” ( १ । ३ । ५७ ) इत्यात्मनेपदे  
प्रपातः पतनप्रदेशः । गङ्गायाः प्रपातस्तस्यान्ते समीपे  
बालतृणानि यस्मिस्तत् ॥ “शष्पं बालतृणं घासः”  
पितुर्गह्वरं गुहामाविवेश ॥

नसापि हिंस्रैरित्यद्रिशोभाप्रहितेक्षणेन ।

नो नृपेण प्रसह्य सिंहः किल तां चकर्ष ॥ २७ ॥

नर्मनसापि दुष्प्रधर्षा दुर्धर्षेति हेतोरद्रिशोभायां प्रहिते-  
क्षितमभ्युत्पतनमाभिमुख्येनोत्पतनं यस्य स सिंहस्तां  
तु हठार्थकम्” इत्यमरः ॥ चकर्ष ॥ किलेत्यलीके ॥

साधोर्गुहानिबद्धप्रतिशब्ददीर्घम् ।

रमाष्ववादाय नगेन्द्रसक्तां निवर्तयामास नृपस्य दृष्टिम् ॥ २८ ॥

हानिबद्धेन प्रतिशब्देन प्रतिध्वनिना दीर्घम् । तस्या इदं तदीयम् । आक्रन्दि-  
घोषणम् । आर्तेष्वापन्नेषु साधोर्हितकारिणो नृपस्य नगेन्द्रसक्तां दृष्टिम् । र-  
प्रग्रहेषु ॥ “किरणप्रग्रहौ रश्मी” इत्यमरः ॥ आदायेव गृहीत्वेव । निव-  
मास ॥

स पाटलायां गवि तस्थिवांसं धनुर्धरः केसरिणं ददर्श ।

अधित्यकायामिव धातुमय्यां लोध्रद्रुमं सानुमतः प्रफुल्लम् ॥ २९ ॥

धनुर्धरः स नृपः पाटलायां रक्तवर्णायां गवि तस्थिवांसं स्थितम् ॥ “कसुश्च”

२६. गङ्गाप्रपातान्तविरूढशष्पम्-गङ्गाप्रपातान्तविरूढशष्पम् । २८. नगेन्द्रसक्ताम्-नगेन्द्रदत्ताम् ।

२९. प्रफुल्लम्-‘प्रफुल्लम्’ इति तकारपाठे ‘त्रिफला विशरणे’ इति धातोः कर्तरि क्तः । उत्तरस्थान्त  
इत्युकारादेशः ( म० ) ।

( ३ । २ । १०७ ) इति कसुप्रत्ययः ॥ केसरिणं सिंहम् । सानुमतोऽद्रेः । धातोर्गै-  
रिक्स्य विकारो धातुमयी । तस्यामधित्यकायामूर्ध्वभूमौ ॥ “उपत्यकाद्रेरासन्ना भू-  
मिर्ध्वमधित्यका” इत्यमरः ॥ “उपाधिभ्यां त्यकन्नासन्नारूढयोः” ( ५ । २ ।  
३४ ) इति त्यकन्प्रत्ययः ॥ प्रफुल्लो विकसितस्तम् ॥ ‘फुल्ल विकसने’ इति धातोः  
पचाद्यच् ॥ लोघ्राख्यं द्रुममिव । ददर्श ॥

ततो मृगेन्द्रस्य मृगेन्द्रगामी वधाय वध्यस्य  
जाताभिषङ्गो नृपतिर्निषङ्गादुद्धर्तुमैच्छत्प्र

ततः सिंहदर्शनानन्तरं मृगेन्द्रगामी सिंहगामी । श  
रक्षित्रोः” इत्यमरः । “शरणं रक्षणे गृहे” इति य  
रण्यः ॥ “तत्र साधुः” ( ४ । ४ । ९८ ) इति यत्  
णोद्धृता अरयो येन स नृपती राजा जाताभिषङ्गो ज  
षङ्गः पराभवः” इत्यमरः ॥ वध्यस्य वधार्हस्य ॥ ‘  
६६) इति यप्रत्ययः ॥ मृगेन्द्रस्य वधाय निषङ्गात्तूणीरात् ॥  
षङ्गा इधुधिर्द्वयोः” इत्यमरः ॥ शरमुद्धर्तुमैच्छत् ॥

वामेतरस्तस्य करः प्रहर्तुर्नखप्रभाभूषितकङ्कु  
सक्ताङ्गुलिः सायकपुङ्ख एव चित्रार्पितारम्भ

प्रहर्तुस्तस्य वामेतरो दक्षिणः करः । नखप्रभाभिर्भूषि  
पक्षिविशेषस्य पत्राणि यस्य तस्मिन् ॥ “कङ्कः पक्षि  
ष्ठिरे” इति विश्वः । “कङ्कस्तु कर्कटः” इति यादवः ॥ “कङ्कस्तु कर्कटः” इति यादवः ॥  
कर्तर्याख्ये मूलप्रदेशे ॥ “कर्तरी पुङ्खे” इति यादवः ॥ सक्ताङ्गुलिः सन् । वि  
र्पितारम्भश्चित्रलिखितशरोद्धरणोद्योग इव । अवतस्थे ॥

बाहुप्रतिष्टम्भविवृद्धमन्युरभ्यर्णमागस्कृतमस्पृशद्भिः ।

राजा स्वतेजोभिरदह्यतान्तर्भोगीव मन्त्रौषधिरुद्धवीर्यः ॥ ३२

बाह्वोः प्रतिष्टम्भेन प्रतिबन्धेन ॥ “प्रतिबन्धः प्रतिष्टम्भः” इत्यमरः ॥ विवृद्धमन्  
प्रवृद्धरोषो राजा । मन्त्रौषधिभ्यां रुद्धवीर्यः प्रतिबद्धशक्तिर्भोगी सर्प इव ॥ “भो  
राजमुजंगयोः” इति शाश्वतः ॥ अभ्यर्णमन्तिकम् ॥ “उपकण्ठान्तिकाभ्यर्ण  
भ्यग्रा अप्यभितोऽव्ययम्” इत्यमरः ॥ आगस्कृतमपराधकारिणमस्पृशद्भिः  
तेजोभिरन्तरदह्यत ॥ अधिक्षेपाद्यसहनं तेजः प्राणात्ययेष्वपि” इति यादवः ॥

आपीनभारोद्वहनप्रयत्नाद्गृष्टिगुरुत्वाद्बुधो नरेन्द्रः ।

उभावलंचक्रतुरञ्चिताभ्यां तपोवनावृत्तिपथं गताभ्याम् ॥ १८ ॥

गृष्टिः सकृत्प्रसूता गौः ॥ “गृष्टिः सकृत्प्रसूता गौः” इति हलायुधः ॥ न-  
रेन्द्रश्च । उभौ यथाक्रमम् । आपीनमूधः ॥ “ऊधस्तु क्लीवमापीनम्” इत्यमरः ॥  
आपीनस्य भारोद्वहने प्रयत्नात्प्रयासात् । बुधो गुरुत्वादाधिक्याच्च । अञ्चिताभ्यां  
चारुभ्यां गताभ्यां गमनाभ्यां तपोवनादावृत्तेः पन्थास्तं तपोवनावृत्तिपथम् ॥ “ऋ-  
क्पूः—” (५ । ४ । ७४) इत्यादिना समासान्तोऽप्रत्ययः ॥ अलंचक्रतुर्भूषितवन्तौ ॥

वसिष्ठधेनोरनुयायिनं तमावर्तमानं वनिता वनान्तात् ।

पपौ निमेषालसपक्ष्मपङ्क्तिरूपोपिताभ्यामिव लोचनाभ्याम् ॥१९॥

वसिष्ठधेनोरनुयायिनमनुचरं वनान्तादावर्तमानं प्रत्यागतं तं दिलीपं वनिता सु-  
दक्षिणा निमेषेष्वालसा मन्दा पक्ष्मणां पङ्क्तिर्यस्याः सा । निनिमेषा सतीत्यर्थः । लो-  
चनाभ्याम् । करणाभ्याम् । उपोपिताभ्यामिव । उपन्नासो भोजननिवृत्तिः । तद्व-  
द्भ्यामिव ॥ वसतेः कर्तरि क्तः ॥ पपौ ॥ यथोपोषितोऽतितृष्णया जलमधिकं  
पिपासति तद्वदतितृष्णयाधिकं व्यलोकयदित्यर्थः ॥

पुरस्कृता वर्त्मनि पार्थिवेन प्रत्युद्गता पार्थिवधर्मपत्न्या ।

तदन्तरे सा विरराज धेनुर्दिनक्षपामध्यगतेव संध्या ॥ २० ॥

वर्त्मनि पार्थिवेन पृथिव्या ईश्वरेण ॥ “तस्येश्वरः” (५ । १ । ४२) इत्य-  
ञ्प्रत्ययः ॥ पुरस्कृताग्रतः कृता । धर्मस्य पत्नी धर्मपत्नी । धर्मार्थपत्नीत्यर्थः ॥ अश्व-  
घासादिवत्तादर्थ्ये षष्ठीसमासः ॥ पार्थिवस्य धर्मपत्न्या प्रत्युद्गता सा धेनुस्तदन्तरे त-  
योर्दपत्योर्मध्ये । दिनक्षपयोर्दिनरात्रयोर्मध्यगता संध्येव । रराज ॥

प्रदक्षिणीकृत्य पयस्विनीं तां सुदक्षिणा साक्षतपात्रहस्ता ।

प्रणम्य चानर्च विशालमस्याः शृङ्गान्तरं द्वारमिवार्थसिद्धेः ॥२१॥

अक्षतानां पात्रेण सह वर्तेते इति साक्षतपात्रौ हस्तौ यस्याः सा सुदक्षिणा प-  
यस्विनीं प्रशस्तक्षीरां तां धेनुं प्रदक्षिणीकृत्य प्रणम्य च । तस्या धेन्वा विशालं  
शृङ्गान्तरं शृङ्गमध्यम् । अर्थसिद्धेः कार्यसिद्धेर्द्वारं प्रवेशमार्गमिव । आनर्चार्चयामास ।  
अर्चतेर्भौवादिकाल्लिट् ॥

वत्सोत्सुकापि स्तिमिता सपर्या प्रत्यग्रहीत्सेति ननन्दतुस्तौ ।

भक्तयोपपन्नेषु हि तद्विधानां प्रसादचिन्हानि पुरःफलानि ॥२२॥

सा धेनुर्वत्सोत्सुकापि वत्स उत्कण्ठितापि स्तिमिता निश्चला सती सपर्या पूजां प्रत्यग्रहीदिति हेतोस्तौ दंपती ननन्दतुः ॥ पूजास्वीकारस्यानन्दहेतुत्वमाह— भक्तयेति ॥ पूज्येष्वनुरागो भक्तिः । तयोपपन्नेषु युक्तेषु विषये तद्विधानाम् । तस्या धेन्वा विधेव विधा प्रकारो येषां तेषाम् । महतामित्यर्थः । प्रसादस्य चिन्हानि लिङ्गानि पूजास्वीकारादीनि पुरःफलानि । पुरोगतानि प्रत्यासन्ना- नि फलानि येषां तानि हि ॥ अविलम्बितफलसूचकलिङ्गदर्शनादानन्दो युज्यत इत्यर्थः ॥

गुरोः सदारस्य निपीडय पादौ समाप्य सांध्यं च विधिं दिलीपः ।

दोहावसाने पुनरेव दोग्ध्रीं भेजे भुजोच्छन्नरिपुर्निषण्णाम् ॥२३॥

भुजोच्छन्नरिपुर्दिलीपः सदारस्य दारैररुंधत्या सह वर्तमानस्य गुरोः । उभयो- रपीत्यर्थः ॥ “भार्या जायाथ पुं भूञ्चि दाराः” इत्यमरः ॥ पादौ निपीड्याभिव- न्द्य । सांध्यं संध्यायां विहितं विधिमनुष्ठानं च समाप्य । दोहावसाने निषण्णामासीनां दोग्ध्रीं दोहनशीलाम् ॥ “तृन् ” (३ । २ । १३५) इति तृन्प्रत्ययः ॥ धेनुमेव पु- नर्भेजे सेवितवान् ॥ दोग्ध्रीमिति निरुपपदप्रयोगात्कामधेनुत्वं गम्यते ॥

तामन्तिकन्यस्तबलिप्रदीषामन्वास्य गोप्ता गृहिणीसहायः ।

क्रमेण सुप्तामनु संविवेश सुप्तोत्थितां प्रातरनूदतिष्ठत् ॥ २४ ॥

गोप्ता रक्षको गृहिणीसहायः पत्नीद्वितीयः सन् । उभावपीत्यर्थः । अन्तिके न्यस्ता बलयः प्रदीपाश्च यस्यास्तां तथोक्तां तां पूर्वोक्तां निषण्णां धेनुमन्वास्यानू- पविश्य क्रमेण सुप्तामन्वन्तरं संविवेश सुष्वाप ॥ प्रातः सुप्तोत्थितामनूदतिष्ठदुत्थि- तवान् ॥ अत्राद्भुशब्देन धेनुराजव्यापारयोः पौर्वापर्यमुच्यते । क्रमशब्देन धेनुव्या- पाराणामेव । इत्यपौनरुक्त्यम् ॥ “कर्मप्रवचनीययुक्ते—” (२ । ३ । ८) इति द्वितीया ॥

इत्थं व्रतं धारयतः प्रजार्थं समं महिष्या महनीयकीर्तेः ।

सप्त व्यतीयुस्त्रिगुणानि तस्य दिनानि दीनोद्धरणोचितस्य ॥ २५ ॥

इत्थमनेन प्रकारेण प्रजार्थं संतानाय महिष्या सममभिषिक्तपत्न्या सह ॥ “कृताभिषेका महिषी” इत्यमरः ॥ व्रतं धारयतः । महनीया पूज्या कीर्तिर्यस्य तस्य । दीनानामुद्धरणं दैन्यविमोचनम् । तत्रोचितस्य परिचितस्य तस्य नृपस्य । त्रयो गुणा

तमार्यगृह्यं निगृहीतधेनुर्मनुष्यवाचा मनुवंशकेतुम् ।

विस्माययन्विस्मितमात्मवृत्तौ सिंहोरुसत्त्वं निजगाद सिंहः ॥३३॥

निगृहीता पीडिता धेनुयेन स सिंहः । आर्याणां सतां गृह्यं पक्ष्यम् ॥ “पदा-  
स्वैरिवाद्यापक्ष्येषु च” ( ३ । १ । ११९ ) इति वयम् ॥ मनुवंशस्य केतुं चिह्नं  
केतुवद्व्यावर्तकम् । सिंह इवोरुसत्त्वो महाबलस्तम् । आत्मनो वृत्तौ बाहुस्तम्भरूपे  
पापारेऽभूतपूर्वत्वाद्विस्मितम् । कर्तरि क्तः । तं दिलीपं मनुष्यवाचा । करणेन ।  
विस्माययन्विस्मयमाश्चर्यं प्रापयन्नजगाद ॥ ‘स्मिङ्गीषद्भसने’ इति धातोर्णिचि  
वावायादेशे शतृप्रत्यये च सति विस्माययन्निति रूपं सिद्धम् ॥

अलं महीपाल तव श्रमेण प्रयुक्तमप्यस्त्रमितो वृथा स्यात् ।

न पादपोन्मूलनशक्ति रंहः शिलोच्चये मूर्च्छति मारुतस्य ॥ ३४ ॥

हे महीपाल तव श्रमेणालम् । साध्याभावाच्छ्रमो न कर्तव्य इत्यर्थः ॥ अत्र  
मानसाधनक्रियापेक्षया श्रमस्य करणत्वात्तृतीया । उक्तं च न्यासोद्योते—“ न  
श्रूयमाणैव क्रिया निमित्तं करणभावस्य । अपि तर्हि गम्यमानापि” इति ॥  
भूषणपर्याप्तिशक्तिवारणवाचकम् ” इत्यमरः ॥ इतोऽस्मिन्मयि ॥ सार्ववि-  
कस्तसिः ॥ प्रयुक्तमप्यस्त्रं वृथा स्यात् ॥ तथाहि । पादपोन्मूलने शक्तिर्यस्य  
मारुतस्य रंहो वेगः शिलोच्चये पर्वते न मूर्च्छति न प्रसरति ॥

कैलासगौरं वृषमारुरुक्षोः पादारपणानुग्रहपूतपृष्ठम् ।

अवेहि मां किंकरमष्टमूर्तेः कुम्भोदरं नाम निकुम्भमित्रम् ॥३५॥

कैलास इव गौरः शुभ्रस्तम् ॥ “ चामीकरं च शुभ्रं च गौरमाहुर्मनीषिणः” इति  
शाश्वतः ॥ वृषं वृषभमारुरुक्षोरारोढुमिच्छोः । स्वस्योपरि पदं निक्षिप्य वृषमारो-  
हतीत्यर्थः । अष्टौ मूर्तयो यस्य स तस्याष्टमूर्तेः शिवस्य पादारपणं पादन्यासस्तदे-  
वानुग्रहः प्रसादस्तेन पूतं पृष्ठं यस्य तं तथोक्तं निकुम्भमित्रं कुम्भोदरं नाम किंकरं  
मामवेहि विद्धि ॥ “पृथिवी सलिलं तेजो वायुराकाशमेव च । सूर्याचन्द्रमसौ सो-  
मयाजी चेत्यष्ट मूर्तयः” इति यादवः ॥

३३. विस्माययन्—‘विस्मापयन्’ इति पाठे पुगागममात्रं वक्तव्यम् । तच्च “ नित्यं स्मयतेः ”  
( ६ । १ । ५७ ) इति हेतुभयविवक्षायामेवेति “भीस्म्योहेतुभये” ( १ । ३ । ६८ ) इत्यात्मनेपदे  
विस्मापयमान इति स्यात् । तस्मान्मनुष्यवाचा विस्माययन्निति रूपं सिद्धम् । करणविवक्षायां न  
कश्चिदोषः ( म० ) । सिंहोरुसत्त्वम्—भूपालसिंहम् । ३५. अवेहि—अवैहि । निकुम्भमित्रम्—निकुम्भतु-  
ल्यम् ।

अमुं पुरः पश्यसि देवदारुं पुत्रीकृतोऽसौ वृषभध्वजेन ।

यो हेमकुम्भस्तननिःसृतानां स्कन्दस्य मातुः पयसां रसज्ञः ॥ ३६ ॥

पुरोऽग्रतोऽमुं देवदारुं पश्यसि । इति काकुं ॥ असौ देवदारुः । वृषभो ध्वजे यस्य स तेन शिवेन पुत्रीकृतः पुत्रत्वेन स्वीकृतः ॥ अभूततद्भावे च्चिः ॥ यो देवदारुः स्कन्दस्य मातुर्गौर्या हेम्नः कुम्भ एव स्तनः । तस्मान्निःसृतानां पयसामम्बूनां रसज्ञः स्वादज्ञः ॥ स्कन्दपक्षे हेमकुम्भ इव स्तन इति विग्रहः । पयसां क्षीराणाम् “पयः क्षीरं पयोऽम्बु च” इत्यमरः ॥ स्कन्दसमानप्रेमास्पदमिति भावः ॥

कण्डूयमानेन कटं कदाचिद्वन्यद्विपेनोन्मथिता ल्वगस्य ।

अथैनमद्रेस्तनया शुशोच सेनान्यमालीढमिवासुरास्त्रैः ॥ ३७ ॥

कदाचित्कटं कपोलं कण्डूयमानेन कर्षता ॥ “कण्डूदिभ्यो यक्” ( ३ । १ । २ ) इति यक् । ततः शानच् ॥ वन्यद्विपेनास्य देवदारोस्त्वगुन्मथिता ॥ अथाद्रेस्तनया गौरी । असुरास्त्रैरालीढं क्षतम् । सेनां नयतीति सेनानीः स्कन्दः ॥ “पार्वतीनां स्कन्दः सेनानीः” इत्यमरः ॥ “सत्सूद्विष-” ( ३ । २ । ६१ ) इत्यादिना विभक्तिमिव । एनं देवदारुं शुशोच ॥

तदाप्रभृत्येव वनद्विपानां त्रासार्थमस्मिन्नहमद्रिकुक्षौ ।

व्यापारितः शूलभृता विधाय सिंहत्वमङ्गागतसत्ववृत्ति ॥

तदा तत्कालः प्रभृतिरादिर्यस्मिन्कर्मणि तत्तथा तदाप्रभृत्येव वनद्विपानां त्रासार्थं भयार्थं शूलभृता शिवेन । अङ्गं समीपमागताः प्राप्ताः सत्त्वाः प्राणिनो वृत्तिर्यस्मिस्तत् ॥ “अङ्गः समीप उत्सङ्गे चिह्ने स्थानापराधयोः” इति केशवः ॥ सिंहत्वं विधाय । अस्मिन्नद्रिकुक्षौ गुहायामहं व्यापारितो नियुक्तः ॥

तस्यालमेषा क्षुधितस्य तृप्त्यै प्रदिष्टकाला परमेश्वरेण ।

उपस्थिता शोणितपारणा मे सुरद्विषश्चान्द्रमसी सुधेव ॥ ३९ ॥

परमेश्वरेण प्रदिष्टो निर्दिष्टः कालो भोजनवेला यस्याः सोपस्थिता प्राप्तिपा गोरूपा शोणितपारणा रुधिरस्य व्रतान्तभोजनम् । सुरद्विषो राहोः । चन्द्रमस इयं चान्द्रमसी सुधेव । क्षुधितस्य बुभुक्षितस्य तस्याङ्गागतसत्ववृत्तेर्मे मम सिंहस्य तृप्त्या अलं पर्याप्ता ॥ “नमःस्वस्ति-” ( २ । ३ । १६ ) इत्यादिना चतुर्थी ॥

स त्वं निवर्तस्व विहाय लज्जां गुरोर्भवान्दर्शितशिष्यभक्तिः ।

शस्त्रेण रक्ष्यं यदशक्यरक्षं न तद्यशः शस्त्रभृतां क्षिणोति ॥४०॥

स एवमुपायशून्यस्त्वं लज्जां विहाय निवर्तस्व । भवांस्त्वं गुरोर्दर्शिता प्रकाशिता शिष्यस्य कर्तव्या भक्तिर्येन स तथोक्तोऽस्ति ॥ ननु गुरुधनं विनाश्य कथं तत्समीपं च्छेयमत आह—शस्त्रेणेति ॥ यद्रक्ष्यं धनं शस्त्रेणायुधेन ॥ “शस्त्रमायुधलोहयोः” इत्यमरः ॥ अशक्या रक्षा यस्य तदशक्यरक्षम् । रक्षितुमशक्यमित्यर्थः । तद्रक्ष्यं यद्यपि शस्त्रभृतां यशो न क्षिणोति न हिनस्ति ॥ अशक्यार्थेष्वप्रतिविधानं न दोषायेति भावः ॥ .

इति प्रगल्भं पुरुषाधिराजो मृगाधिराजस्य वचो निशम्य ।

प्रत्याहतास्त्रो गिरिशप्रभावादात्मन्यवज्ञां शिथिलीचकार ॥४१॥

पुरुषाणामधिराजो नृप इति प्रगल्भं मृगाधिराजस्य वचो निशम्य श्रुत्वा गिरिशस्येश्वरस्य प्रभावात्प्रत्याहतास्त्रः कुण्ठितास्त्रः सन्नात्मनि विषयेऽवज्ञामपमानं शिथिलीचकार । तत्याजेत्यर्थः । अवज्ञातोऽहमिति निर्वेदं न प्रापेत्यर्थः ॥ समाप्तं हि क्षत्रियाणामभिमानः । न सर्वेश्वरं प्रतीति भावः ॥

प्रत्यब्रवीच्चैनमिषुप्रयोगे तत्पूर्वभङ्गे वितथप्रयत्नः ।

जडीकृतस्त्र्यम्बकवीक्षणेन वज्रं मुमुक्षन्निव वज्रपाणिः ॥ ४२ ॥

एव पूर्वः प्रथमः भङ्गः प्रतिबन्धो यस्य तस्मिन्स्तत्पूर्वभङ्ग इषुप्रयोगे वितथप्रयत्नो विफलप्रयासः । अत एव वज्रं कलिशं मुमुक्षन्मोक्तमिच्छन् । अम्बकं लोचनेन चक्षुर्नयति इति हलायुधः ॥ त्रीन्कृतो निष्पन्दीकृतः । निष्ठासप्तम्यौ भवत इव स्थितो नृप एनं प्रभुः” इति महाभारते ॥

हं विवक्षुः ।

इति मृगेन्द्रसंरुद्धचेष्टस्य प्रतिबद्धव्यापारस्य मम तद्वचो वाक्यं कामं हास्यं परिहर्षयाम् । यद्वचः “स त्वं मदीयेन” (२ । ४५) इत्यादिकमहं विवक्षुर्वक्तुमिच्छुरस्मि ॥

४०. गुरोः—गुरौ । क्षिणोति—क्षणोति । ४२. तत्पूर्वभङ्गे—तत्पूर्वभङ्गे । त्र्यम्बकवीक्षणेन—त्र्यम्बकवीक्षणेन । ४३. संरुद्धचेष्टस्य—संरुद्धचेष्टस्तु । हि—तु ।

तर्हि तूष्णीं स्थीयतामित्याशङ्क्येश्वराकिंकरत्वात्सर्वज्ञं त्वां प्रति न हास्यमित्याह—  
अन्तरिति ॥ हि यतो भवान्प्राणभृतामन्तर्गतं हृद्गतं वाग्वृत्त्या बहिरप्रकाशितमेव  
सर्वं भावं वेद वेत्ति ॥ “विदो लटो वा” ( ३ । ४ । ८३ ) इति णलादेशः  
अतोऽहमभिधास्ये वक्ष्यामि ॥ वच इति प्रकृतं कर्म संबध्यते ॥ अन्ये त्वीदृग्वचन  
माकर्ण्यसंभावितार्थमेतदित्युपहसन्ति । अतस्तु मौनमेव भूषणम् । त्वं तु वाङ्मन  
सयोरेकविध एवायमिति जानासि । अतोऽभिधास्ये यद्वचोऽहं विवक्षुरित्यर्थः ॥

मान्यः स मे स्थावरजंगमानां सर्गस्थितिप्रत्यवहारहेतुः ।

गुरोरपीदं धनमाहिताग्नेर्नश्यत्पुरस्तादनुपेक्षणीयम् ॥ ४४ ॥

प्रत्यवहारः प्रलयः । स्थावराणां तरुशैलादीनां जंगमानां मनुष्यादीनां सर्गस्थि-  
तिप्रत्यवहारेषु हेतुः स ईश्वरो मे मम मान्यः पूज्यः । अलङ्क्यशासन इत्यर्थः । शास-  
नं च “सिंहत्वमङ्गागतसत्त्ववृत्ति” ( २ । ३८ ) इत्युक्तरूपम् ॥ तर्हि विसृज्य गम्यताम् ।  
नेत्याह—गुरोरपीति ॥ पुरस्तादग्ने नश्यदिदमाहिताग्नेर्गुरोर्धनमपि गोरूपमनुपे-  
क्षणीयम् ॥ आहिताग्नेरिति विशेषणेनानुपेक्षाकारणं हविःसाधनत्वं सूचयति ॥

स त्वं मदीयेन शरीरवृत्तिं देहेन निर्वर्तयितुं प्रसीद ।

दिनावसानोत्सुकबालवत्सा विसृज्यतां धेनुरियं महर्षेः ॥ ४५ ॥

सोऽङ्गागतसत्त्ववृत्तिस्त्वं मदीयेन देहेन शरीरस्य वृत्तिं जीवनं निर्वर्तयितुं संप-  
दयितुं प्रसीद । दिनावसान उत्सुको माता समागमिष्यतीत्युत्कण्ठितो बालवत्  
यस्याः सा महर्षेरियं धेनुं विसृज्यताम् ॥

अथान्धकारं गिरिगङ्गाणां प्रसूतैः शकलानि कुर्वन्

भूयः स भूतेश्वरस्य पादोत्तरे

अथ भूतेश्वरस्य पादोत्तरे  
तविले गुहा गह्वरम्” इति  
नि कुर्वन् । निरस्यन्नित्यर्थः  
“अल्पस्य हेतोर्बहु हातुमिच्छन्

एकातपत्रं तत्र प्रभुत्व नववयः कान्तामदं वपुश्च ।

अल्पस्य हेतोर्बहु हातुमिच्छन्विचारमूढः प्रतिभासि मे त्वम् ॥ ४६ ॥

४५. विसृज्यताम्—विसृज्यताम् । ४६. गिरिगङ्गाणाम्—गिरिकन्दराणाम् । शकलानि कुर्वन्—  
शकलं प्रकुर्वन् । ४७. हातुम्—दातुम् ।



एकातपत्रमेकच्छत्रं जगतः प्रभुत्वं स्वामित्वम् । नवं वयो यौवनम् । इदं कान्तं  
रम्यं वपुश्च । इत्येवं बहु । अल्पस्य हेतोरल्पेन कारणेन । अल्पफलायेत्यर्थः ॥  
“पृष्ठी हेतुप्रयोगे” ( २ । ३ । २६ ) इति पृष्ठी ॥ हातुं त्यक्तुमिच्छंस्त्वं विचारे  
कार्याकार्यविमर्शे मूढो मूर्खो मे मम प्रतिभासि ॥

भूतानुकम्पा तव चेदियं गौरेका भवेत्स्वस्तिमती त्वदन्ते ।

जीवन्पुनः शश्वदुपप्लवेभ्यः प्रजाः प्रजानाथ पितेव पासि ॥४८॥

तव भूतेष्वनुकम्पा कृपा चेत् ॥ “कृपा दयानुकम्पा स्यात्” इत्यमरः ॥ कृ-  
पैव वर्तते चेदित्यर्थः । तर्हि त्वदन्ते तव नाशे सतीयमेका गौः । स्वस्ति क्षेममस्या  
अस्तीति स्वस्तिमती । भवेत् । जीवेदित्यर्थः ॥ “स्वस्त्याशीः क्षेमपुण्यादौ” इत्य-  
मरः ॥ हे प्रजानाथ जीवन्पुनः पितेव प्रजा उपप्लवेभ्यो विघ्नेभ्यः शश्वत्सदा ॥  
“पुनः सदार्थयोः शश्वत्” इत्यमरः ॥ पासि रक्षसि । स्वप्राणव्ययेनैकधेनुरक्षणाद्वरं  
पितेनैव शश्वदखिलजगन्प्राणमित्यर्थः ॥

न धर्मलोपादियं प्रवृत्तिः किंतु गुरुभयादित्यत आह—

अथैकधेनोरपराधचण्डाहुरोः कृशानुप्रतिमाद्विभेषि ।

शक्योऽस्य मन्युर्भवता विनेतुं गाः कोटिशः स्पर्शयता घटोधीः ॥४९॥

अथेति पक्षान्तरे । अथवा । एकैव धेनुर्यस्य तस्मात् । अयं कोपकारणोपन्यास  
इति ज्ञेयम् । अत एवापराधे गवोपेक्षालक्षणे सति चण्डादतिकोपनात् ॥ “च-  
ण्डस्त्वत्यन्तकोपनः” इत्यमरः ॥ अत एव कृशानुः प्रतिमोपमा यस्य तस्मादग्निक-  
पाहुरोर्विभेषि । इति काकुः ॥ “भीत्रार्थानां भयहेतुः” ( १ । ४ । २५ ) इत्य-  
पादानात्पञ्चमी ॥ अल्पवित्तस्य धनहानिरतिदुःसहेति भावः । अस्य गुरोर्मन्युः  
क्रोधः ॥ “मन्युर्दैन्ये क्रतौ क्रुधि” इत्यमरः ॥ घटा इवोधांसि यासां ता घटोधीः ॥  
“ऊधसोऽनङ्” ( ५ । ४ । १३१ ) इत्यनङ्गदेशः । “बहुव्रीहेरूधसो ङीष्”  
( ४ । १ । २५ ) इति ङीष् ॥ कोटिशो गाः स्पर्शयता प्रतिपादयता ॥ “विश्रा-  
णनं वितरणं स्पर्शनं प्रतिपादनम्” इत्यमरः ॥ भवता विनेतुमपनेतुं शक्यः ॥

तद्रक्ष कल्याणपरंपराणां भोक्तारमूर्जस्वलमात्मदेहम् ।

महीतलस्पर्शनमात्रभिन्नमृद्धं हि राज्यं पदमैन्द्रमाहुः ॥ ५० ॥

तत्रस्मात्कारणात्कल्याणपरंपराणां भोक्तारम् ॥ कर्षणि पृष्ठी ॥ ऊर्जो बलम-  
यास्तीत्यूर्जस्वलम् ॥ “ज्योत्स्नातमिस्रा—” ( ५ । २ । ११४ ) इत्यादिना व-

लक्षप्रत्ययान्तो निपातः ॥ आत्मदेहं रक्ष ॥ ननु गामुपेक्ष्यात्मदेहरक्षणे स्वर्गहानिः  
स्यात् । नेत्याह—महीतलेति ॥ ऋद्धं समृद्धं राज्यं महीतलस्पर्शनमात्रेण भूतलसं-  
बन्धमात्रेण भिन्नमैन्द्रमिन्द्रसंबन्धि पदं स्थानमाहुः ॥ स्वर्गान् भिद्यत इत्यर्थः ॥

एतावदुक्त्वा विरते मृगेन्द्रे प्रतिस्वनेनास्य गुहागतेन ।

शिलोच्चयोऽपि क्षितिपालमुच्चैः प्रीत्या तमेवार्थमभाषतेव ॥५१॥

मृगेन्द्र एतावदुक्त्वा विरते सति गुहागतेनास्य सिंहस्य प्रतिस्वनेन शिलोच्चयः  
शैलोऽपि प्रीत्या तमेवार्थं क्षितिपालमुच्चैरभाषतेव । इत्युत्प्रेक्षा ॥ भाषिरयं ब्रुवि-  
समानार्थत्वाद्द्विकर्मकः । ब्रुविस्तु द्विकर्मकेषु पठितः । तदुक्तम्—“दुहियाचिरुधि-  
प्रच्छिभिक्षिचिआमुपयोगनिमित्तमपूर्वविधौ । ब्रुविशासिगुणेन च यत्सचते तदकी-  
र्तितमाचरितं कविना” इति ॥

निशम्य देवानुचरस्य वाचं मनुष्यदेवः पुनरप्युवाच ।

धेन्वा तदध्यासितकातराक्ष्या निरीक्ष्यमाणः सुतरां दयालुः ॥५२॥

देवानुचरस्येश्वरकिंकरस्य सिंहस्य वाचं निशम्य मनुष्यदेवो राजा पुनरप्युवाच  
किंभूतः सन् । तेन सिंहेन यदध्यासितं व्याक्रमणम् ॥ नपुंसके भावे क्तः ॥  
कातरे अक्षिणी यस्यास्तया ॥ “बहुव्रीहौ सक्थ्यक्ष्णोः स्वाङ्गात्पच्” (५ । ४ । ११३)  
इति पच् । “पिट्ठौरादिभ्यश्च” (४ । १ । ४१) इति ङीष् ॥ किं वा वक्ष्यतीति  
भीसैवं स्थितयेत्यर्थः । धेन्वा निरीक्ष्यमाणः । अत एव सुतरां दयालुः सन् ॥ सु-  
तरामित्यत्र “द्विवचनविभज्य—” (५ । ३ । ५७) इत्यादिना सुशब्दात्तरप् ।  
“किमेत्तिङ्व्यय—” (५ । ४ । ११) इत्यादिनाम्प्रत्ययः । “तद्धितश्चासर्ववि-  
भक्तिः” (१ । १ । ३८) इत्यव्ययसंज्ञा ॥

किमुवाचेत्याह—

क्षतात्किल त्रायत इत्युदग्रः क्षत्रस्य शब्दो भुवनेषु रूढः ।

राज्येन किं तद्विपरीतवृत्तेः प्राणैरुपक्रोशमलीमसैर्वा ॥ ५३ ॥

क्षणु हिंसायाम्” इति धातोः संपदादित्वात्किप् । “गमादीनाम्” इति  
अनुनासिकलोपे तुगागमे च क्षदिति रूपं सिद्धम् । क्षतो नाशात्त्रायत इति  
योगविभागात्कः । तामेतां व्युत्पत्तिं कविरर्थतोऽनुक्रामति—  
उन्नतः क्षत्रस्य क्षत्रवर्णस्य शब्दो वाचकः । क्षत्रशब्द-  
व्युत्पत्त्या भुवनेषु रूढः किल प्रसिद्धः खलु । नाश्व-  
रुद्रादिवद्योगरूढ इत्यर्थः ॥ ततः किमित्यत आह—

अध्यासितकातराक्ष्या—तदध्यासनकातराक्षा ।

क्षत्रशब्दस्य विपरीतवृत्तेर्विरुद्धव्यापारस्य क्षतस्त्राणमकुर्वतः पुंसो राज्येन किम् । उप-  
पक्रोशमलीमसैर्निन्दामलिनैः ॥ “उपक्रोशो जुगुप्सा च कुत्सा निन्दा च गर्हणे”  
इत्यमरः ॥ “ज्योत्स्नातमिस्रा—” ( ५ । २ । ११४ ) इत्यादिना मलीमसशब्दो  
निपातितः ॥ “मलीमसं तु मलिनं कच्चरं मलदूषितम्” इत्यमरः ॥ तैः प्राणैर्वा-  
किम् । निन्दितस्य सर्वं व्यर्थमित्यर्थः । एतेन “एकातपत्रम्” ( २ । ४७ ) इत्यादिना  
श्लोकद्वयेनोक्तं प्रत्युक्तमिति वेदितव्यम् ॥

अथ “एकधेनोः” ( २ । ४९ ) इत्यत्रोत्तरमाह—

कथं नु शक्योऽनुनयो महर्षेर्विश्राणनाच्चान्यपयस्विनीनाम् ।

इमामनूनां सुरंभरवेहि रुद्रौजसा तु प्रहृतं त्वयास्याम् ॥५४॥

अनुनयः क्रोधापनयः । चकारो वाकारार्थः । महर्षेरनुनयो वान्यासां पयस्वि-  
नीनां दोग्धीणां गवां विश्राणनादानात् ॥ “त्यागो वितरणं दानमुत्सर्जनविस-  
विश्राणनं वितरणम्” इत्यमरः ॥ कथं नु शक्यः । न शक्य इत्यर्थः ॥  
हेतुमाह—इमां गां सुरभेः कामधेनोः ॥ “पञ्चमी विभक्ते” ( २ । ३ । ४२ )  
पञ्चमी ॥ अनूनामन्यूनामवेहि जानीहि ॥ तर्हि कथमस्याः परिभवोऽभूदि-  
—रुद्रौजसेति ॥ अस्यां गवि त्वया । कर्त्रा । प्रहृतं तु प्रहारस्तु ॥ नपुंसके  
क्तः ॥ रुद्रौजसेश्वरसामर्थ्येन । न तु स्वयमित्यर्थः ॥ “सप्तम्यधिकरणे च”  
( ३ । ३६ । ) इति सप्तमी ॥

हे किं चिकीर्षितमित्यत्राह—

स्यं स्वदेहार्पणनिष्क्रयेण न्याय्या मया मोचयितुं भवत्तः ।

पारणा स्याद्विहता तवैवं भवेदलुप्तश्च मुनेः क्रियार्थः ॥५५॥

स्यं गौर्मया । निष्क्रीयते प्रत्याह्रियतेऽनेन परगृहीतमिति निष्क्रयः प्रतिशी-  
र्षकम् ॥ “एरच्” ( ३ । ३ । ५६ ) इत्यच्प्रत्ययः ॥ स्वदेहार्पणमेव निष्क्रय-  
स्तेन भवत्तस्त्वत्तः ॥ पञ्चम्यास्तसिल्ल ॥ मोचयितुं न्याय्या न्यायादनपेता । युक्ते-  
त्यर्थः ॥ धर्मपथ्यर्थ—” ( ४ । ४ । ९२ ) इत्यादिना यत्प्रत्ययः ॥ एवं सति तव  
पारणा भोजनं विहता न स्यात् ॥ मुनेः क्रिया होमादिः । स एवार्थः प्रयोजनम् ।  
स चालुप्तो भवेत् ॥ स्वप्राणव्ययेनापि स्वामिगुरुधनं संरक्ष्यमिति भावः ॥

अत्र भवानेव प्रमाणमिहाह—

भवानपीदं परवानवैति महान्हि यत्नस्तव देवदारौ ।

स्थातुं नियोक्तुर्न हि शक्यमग्रे विनाश्य रक्ष्यं स्वयमक्षतेन ॥५६॥

५४. नु-च । चान्यपयस्विनीनाम्—अन्यपयस्विनीनाम् । तु-नु । ५६. न हि शक्यम्—मदशक्यम् ।

परवान्स्वामिपरतन्त्रो भवानपि ॥ “परतन्त्रः पराधीनः परवान्नाथवानपि”  
इत्यमरः ॥ इदं वक्ष्यमाणमवैति । भवतानुभूयत एवेत्यर्थः ॥ “शेषे प्रथमः”  
( १ । ४ । १०८ ) इति प्रथमपुरुषः ॥ किमित्यत आह—हि यस्माद्धेतोः ॥  
“हि हेतावधारणे” इत्यमरः ॥ तत्र देवदारौ विषये महान्यत्रः । महता यत्नेन  
रक्षयत इत्यर्थः ॥ इदंशब्दोक्तमर्थं दर्शयति—स्थातुमिति । रक्षयं वस्तु विनाश्य  
विनाशं गमयित्वा स्वयमक्षतेनाव्रणेन । नियुक्तेनेति शेषः । नियोक्तुः स्वामिनोऽग्रे  
स्थातुं शक्यं न हि ॥

सर्वथा चैतदप्रतिहार्यमित्याह—

किमप्यहिंस्यस्तव चेन्मतोऽहं यशःशरीरे भव मे दयालुः ।

एकान्तविध्वंसिषु मद्विधानां पिण्डेष्वनास्था खलु भौतिकेषु ५८

किमपि किं वाहं तवाहिंस्योऽवध्यो मतश्चेत्तर्हि मे यश एव शरीरं तस्मिन्दयालु  
कारुणिको भव ॥ “सादयालुः कारुणिकः” इत्यमरः ॥ ननु मुख्यमुपेक्ष्यामुपे  
रीरे कोऽभिनिवेशः । अत आह—एकान्तेति ॥ मद्विधानां मादृशानां विवेकि  
मेकान्तविध्वंसिष्ववश्यविनाशिषु भौतिकेषु पृथिव्यादिभूतविकारेषु पिण्डेषु इ  
ध्वनास्था खल्वनपेक्षैवा ॥ “आस्थात्वालम्बनास्थानयत्रापेक्षासु कथ्यते” इति वि

सौहार्दादहमनुसरणीयोऽस्मीत्याह—

संबन्धमाभाषणपूर्वमाहुर्वृत्तः स नौ संगतयोर्वनान्ते ।

तद्भूतनाथानुग नार्हसि त्वं संबन्धिनो मे प्रणयं विहन्तुम् ॥

संबन्धं सख्यम् । आभाषणमालापः पूर्वं कारणं यस्य तमाहुः ॥ “साद  
णमालापः” इत्यमरः ॥ स तादृक्संबन्धो वनान्ते संगतयोर्नावावयोर्वृत्तो जातः ।  
तत्ततो हेतोर्हे भूतनाथानुग शिवानुचर । एतेन तस्य महत्त्वं सूचयति । अत एव  
संबन्धिनो मित्रस्य मे प्रणयं याञ्जाम् ॥ “प्रणयास्त्वमी । विश्रम्भयाच्चाप्रेमाणः”  
इत्यमरः ॥ विहन्तुं नार्हसि ॥

तथेति गामुक्तवते दिलीपः सद्यः प्रतिष्टम्भविमुक्तबाहुः ।

स न्यस्तशस्त्रो हरये स्वदेहमुपानयत्पिण्डमिवामिषस्य ॥ ५९ ॥

तथेति गामुक्तवते हरये सिंहाय । “कपौ सिंहे सुवर्णे च वर्णे विष्णौ हरिं  
विदुः” इति शाश्वतः ॥ सद्यस्तक्षणे प्रतिष्टम्भात्प्रतिबन्धाद्धिमुक्तो बाहुस्य स  
दिलीपः । न्यस्तशस्त्रस्त्यक्तायुधः सन् । स्वदेहम् । आमिषस्य मांसस्य ॥ “पल्लं

ऋष्यमामिषम्" इत्यमरः ॥ पिण्डं कवलमिव । उपानयत्समर्पितवान् । एतेन निर्ममत्वमुक्तम् ॥

तस्मिन्क्षणे पालयितुः प्रजानामुत्पश्यतः सिंहनिपातमुग्रम् ।

अवाङ्मुखस्योपरि पुष्पवृष्टिः पपात विद्याधरहस्तमुक्ता ॥ ६० ॥

तस्मिन्क्षणे उग्रं सिंहनिपातमुत्पश्यत उत्प्रेक्षमाणस्य तर्कयतोऽवाङ्मुखस्याधो-  
मुखस्य ॥ "स्यादवाङ्मुखः" इत्यमरः ॥ प्रजानां पालयितुं राज्ञ उपर्युपरिष्ठात् ॥  
"उपर्युपरिष्ठात्" ( ५ । ३ । ३१ ) इति निपातः ॥ विद्याधराणां देवयोनिविशे-  
षाणां हस्तैर्मुक्ता पुष्पवृष्टिः पपात ॥

उत्तिष्ठ वत्सेत्यमृतायमानं वचो निशम्योत्थितमुत्थितः सन् ।

ददर्श राजा जननीमिव स्वां गामग्रतः प्रस्रविणीं न सिंहम् ६१

राजा । अमृतमिवाचरतीत्यमृतायमानं तत् ॥ "उपमानादाचारे" ( ३ । १ । १० )  
इति क्यच् । ततः शानच् ॥ उत्थितमुत्पन्नं हे वत्स उत्तिष्ठेति वचो निशम्य श्रुत्वा ।  
उत्थितः सन् ॥ अस्तेः शतृप्रसयः ॥ अग्रतोऽग्रे प्रस्रवः क्षीरस्रावोऽस्ति यस्याः  
सा तां प्रस्रविणीं गां स्वां जननीमिव ददर्श । सिंहं न ददर्श ॥

तं विस्मितं धेनुरुवाच साधो मायां मयोद्भाव्य परीक्षितोऽसि ।

ऋषिप्रभावान्मयि नान्तकोऽपि प्रभुः प्रहर्तुं किमुतान्यहिंस्त्राः ॥

विस्मितमाश्चर्यं गतम् ॥ कर्तरि क्तः ॥ तं दिलीपं धेनुरुवाच । किमिसत्राह—हे  
साधो मया मायामुद्भाव्य कल्पयित्वा परीक्षितोऽसि । ऋषिप्रभावान्मय्यन्तको  
यमोऽपि प्रहर्तुं न प्रभुर्न समर्थः । अन्ये हिंस्त्रा घातुकाः ॥ "शरारुर्घातुको हिंस्त्रः"  
इत्यमरः ॥ "नमिकम्पि—" ( ३ । २ । १६७ ) इत्यादिना रप्रत्ययः ॥ किमुत  
सुष्ठु । न प्रभव इति योज्यम् ॥ "बलवत्सुष्ठु किमुत स्वत्यतीव च निर्भरः" इत्यमरः ॥

भक्त्या गुरौ मय्यनुकम्पया च प्रीतास्मि ते पुत्र वरं वृणीष्व ।

न केवलानां पयसां प्रस्रुतिमवेहि मां कामदुघां प्रसन्नान् ॥ ६३ ॥

हे पुत्र गुरौ भक्त्या । मय्यनुकम्पया च । ते तुभ्यं प्रीतास्मि ॥ "क्रियाग्रहण-  
मपि कर्तव्यम्" इति चतुर्थी ॥ वरं देवेभ्यो वरणीयमर्थम् ॥ "देवाहृते वरः श्रेष्ठे  
त्रिषु ऋषिभ्यो मनाक्प्रिये" इत्यमरः ॥ वृणीष्व स्वीकुरु । तथाहि । मां केवलानां प-  
यसां प्रस्रुतिं कारणं नावेहि न विद्धि । किंतु प्रसन्नां माम् । कामान्दोग्धीति काम-  
दुघा । तामवेहि ॥ "दुहः कब्धश्च" ( ३ । २ । ७० ) इति कप्प्रत्ययः ॥

ततः समानीय स मानितार्थी हस्तौ स्वहस्तार्जितवीरशब्दः ।

वंशस्य कर्तारमनन्तकीर्तिं सुदक्षिणायां तनयं ययाचे ॥ ६४ ॥

ततो मानितार्थी । स्वहस्तार्जितो वीर इति शब्दो येन सः । एतेनास्य दातृत्वं दैन्यराहित्यं चोक्तम् । स राजा हस्तौ समानीय संधाय । अञ्जलिं बद्धेत्यर्थः । वंशस्य कर्तारं प्रवर्तयितारम् । अत एव रघुकुलमिति प्रसिद्धिः । अनन्तकीर्तिं स्थिरयशसं तनयं सुदक्षिणायां ययाचे ॥

संतानकामाय तथेति कामं राज्ञे प्रतिश्रुत्य पयस्विनी सा ।

दुग्ध्वा पयः पत्रपुटे मदीयं पुत्रोपभुङ्क्तेति तमादिदेश ॥ ६५ ॥

सा पयस्विनी गौः । संतानं कामयत इति संतानकामः ॥ “कर्मण्यण्” (३ । २।१) ॥ तस्मै राज्ञे तथेति । कामयत इति कामो वरः ॥ कर्मार्थे घञ्प्रत्ययः ॥ तं प्रतिश्रुत्य प्रतिज्ञाय हे पुत्र मदीयं पयः पत्रपुटे पत्रनिर्मिते पात्रे दुग्ध्वोपभुङ्क्ते पिवेति तमादिदेशाज्ञापितवती ॥

वत्सस्य होमार्थविधेश्च शेषमृषेरनुज्ञामधिगम्य मातः ।

औधस्यमिच्छामि तवोपभोक्तुं षष्ठांशमुर्व्या इव रक्षितायाः ॥ ६६ ॥

हे मातरवत्सस्य वत्सपीतस्य शेषम् । वत्सपीतावशिष्टमित्यर्थः । होम एवार्थः । तस्य विधिरनुष्ठानम् । तस्य च शेषम् । होमावशिष्टमित्यर्थः । तव । ऊधसि भवमौधस्यं क्षीरम् ॥ “शरीरावयवाच्च” (४ । ३ । ५५) इति यत्प्रत्ययः ॥ रक्षिताया उर्व्याः षष्ठांशं षष्ठभागमिव । ऋषेरनुज्ञामधिगम्य । उपभोक्तुमिच्छामि ॥

इत्थं क्षितीशेन वसिष्ठधेनुर्विज्ञापिता प्रीततरा बभूव ।

तदन्विता हैमवताच्च कुक्षेः प्रत्याययावाश्रममश्रमेण ॥ ६७ ॥

इत्थं क्षितीशेन विज्ञापिता वसिष्ठस्य धेनुः प्रीततरा । पूर्वं शुश्रूषया प्रीता । संप्रत्यनया विज्ञापनया प्रीततरातिसंतुष्टा बभूव । तदन्विता तेन दिलीपेनान्विता हैमवताद्धिमवत्संबन्धिनः कुक्षेर्गुहायाः सकाशादश्रमेणानायासेनाश्रमं प्रत्याययावागता च ॥

तस्याः प्रसन्नेन्दुमुखः प्रसादं गुरुर्नृपाणां गुरवे निवेद्य ।

प्रहर्षचिह्नानुमितं प्रियायै शशंस वाचा पुनरुक्तयेव ॥ ६८ ॥

प्रसन्नेन्दुरिव मुखं यस्य स नृपाणां गुरुर्दिलीपः महर्षिचिह्नैर्मुखरागादिभिरनुमितमूहितं तस्या धेनोः प्रसादमनुग्रहं प्रहर्षचिह्नैरेव ज्ञातत्वात्पुनरुक्तयेव । वाचा

गुरवे निवेद्य विज्ञाप्य पश्चात्प्रियायै शशंस । कथितस्यैव कथनं पुनरुक्तिः । न चेह  
तदस्ति । किंतु चिह्नैः कथितप्रायत्वात्पुनरुक्तयेव स्थितयेत्युत्प्रेक्षा ॥

स नन्दिनीस्तन्यमनिन्दितात्मा सद्दत्सलो वत्सहुतावशेषम् ।

पपौ वसिष्ठेन कृताभ्यनुज्ञः शुभ्रं यशो मूर्तमिवातितृष्णः ॥६९॥

अनिन्दितात्मा गर्हितस्वभावः । सत्सु वत्सलः प्रेमवान्सद्दत्सलः ॥ “वत्सांसाभ्यां  
कामवले ” (५ । २ । ९८) इति लक्षप्रत्ययः ॥ वसिष्ठेन कृताभ्यनुज्ञः कृतानुमतिः  
स राजा वत्सस्य हुतस्य चावशेषं पीतहुतावशिष्टं नन्दिन्याः स्तन्यं क्षीरम् । शुभ्रं  
मूर्तं परिच्छिन्नं यश इव । अतितृष्णः सन्पपौ ॥

प्रातर्यथोक्तव्रतपारणान्ते प्रास्थानिकं स्वस्त्ययनं प्रयुज्य ।

तौ दंपती स्वां प्रति राजधानीं प्रस्थापयामास वशी वसिष्ठः ॥७०॥

वशी वसिष्ठः प्रातः । यथोक्तस्य पूर्वोक्तस्य व्रतस्य गोसेवारूपस्याङ्गभूता या पा-  
रणा तस्या अन्ते प्रास्थानिकं प्रास्थानकाले भवम् । तत्कालोचितमित्यर्थः ॥ “का-  
लाद्वृत् ” ( ४ । ३ । ११ ) इति ठञ्प्रत्ययः ॥ “ यथाकथंचिद्गुणवृत्त्यापि काले  
वर्तमानात्तत्प्रत्यय इष्यते ” इति वृत्तिकारः ॥ ईयते प्राप्यतेऽनेनेत्ययनं स्वस्त्ययनं  
शुभावहमाशीर्वादं प्रयुज्य । तौ दंपती स्वां राजधानीं पुरीं प्रति प्रस्थापयामास ॥

प्रदक्षिणीकृत्य हुतं हुताशमनन्तरं भर्तुररुंधतीं च ।

धेनुं सवत्सां च नृपः प्रतस्थे सन्मङ्गलोदग्रतरप्रभावः ॥ ७१ ॥

नृपो हुतं तर्पितम् । हुतमश्नातीति हुताशोऽग्निः ॥ “कर्मण्यण्” (३।२।१) ॥ तं भर्तु-  
र्मुनेरनन्तरम् । प्रदक्षिणानन्तरमित्यर्थः । अरुंधतीं च सवत्सां धेनुं च प्रदक्षिणीकृत्य ।  
प्रगतो दक्षिणं प्रदक्षिणम् ॥ “तिष्ठद्गुप्रभृतीनि च” (२ । १ । १७) इत्यव्ययीभावः ।  
ततश्चिः ॥ अप्रदक्षिणं प्रदक्षिणं संपद्यमानं कृत्वा प्रदक्षिणीकृत्य ॥ सद्भिर्मङ्गलैः  
प्रदक्षिणादिभिर्मङ्गलाचारैरुदग्रतरप्रभावः सन् । प्रतस्थे ॥

श्रोत्राभिरामध्वनिना रथेन स धर्मपत्नीसहितः सहिष्णुः ।

ययावनुद्धातसुखेन मार्गं स्वेनेव पूर्णेन मनोरथेन ॥ ७२ ॥

धर्मपत्नीसहितः सहिष्णुर्व्रतादिदुःखसहनशीलः स नृपः श्रोत्राभिरामध्वनिना

६९. वत्सहुतावशेषम्—वत्सनिपीतशेषम् । शुभ्रम्—शुद्धम् । मूर्तम्—भूपः । ७०. प्रस्थापयामास—  
संभेषयामास । ७१. अनन्तरं भर्तुः—ततश्च होतारम् । (च—तु) । सन्मङ्गलोदग्रतरप्रभावः—सन्म-  
ङ्गलोदग्रतरानुभावः ।

कर्णाह्लादकरस्वनेनानुद्धातः पाषाणादिप्रतिघातरहितः । अत एव सुखयतीति सुखः । तेन रथेन । स्वेन पूर्णेन सफलेन मनोरथेनेव । मार्गमध्वानं ययौ ॥ मनोरथपक्षे ध्वनिः श्रुतिः । अनुद्धातः प्रतिबन्धनिवृत्तिः ॥

तमाहितौत्सुक्यमदर्शनेन प्रजाः प्रजार्थव्रतकर्षिताङ्गम् ।

नेत्रैः पपुस्तृप्तिमनाप्रुवद्भिर्नवोदयं नाथमिवौषधीनाम् ॥ ७३ ॥

अदर्शनेन प्रवासनिमित्तेनाहितौत्सुक्यं जनितदर्शनोत्कण्ठम् । प्रजार्थेन संतानार्थेन व्रतेन नियमेन कर्षितं कृशीकृतमङ्गं यस्य तम् । नवोदयं नवाभ्युदयं प्रजास्तृप्तिमनाप्रुवद्भिरतिगृधुभिर्नेत्रैः । औषधीनां नाथं सोममिव । तं राजानं पपुः । अत्यास्थया ददृशुरित्यर्थः ॥ चन्द्रपक्षे । अदर्शनं कलाक्षयनिमित्तम् । प्रजार्थं लोकहितार्थम् । व्रतं देवताभ्यः कलादाननियमः ॥ “ तं च सोमं पपुर्देवाः पर्यायेणानुपूर्वशः ” इति व्यासः ॥ उदय आविर्भावः । अन्यत्समानम् ॥

पुरंदरश्रीः पुरमुत्पताकं प्रविश्य पौरैरभिनन्द्यमानः ।

भुजे भुजगेन्द्रसमानसारे भूयः स भूमेर्धुरमाससञ्ज ॥ ७४ ॥

पुरः पुरीरसुराणां दारयतीति पुरंदरः शक्रः ॥ “ पूःसर्वयोर्दारिसहोः ” (३ । २ । ४१) इति खच्प्रत्ययः । “ वाचंयमपुरंदरौ च ” (६ । ३ । ३९) इति मुमागमो निपातितः ॥ तस्य श्रीरिव श्रीर्यस्य स नृपः पौरैरभिनन्द्यमानः । उत्पताकमुच्छ्रितध्वजम् ॥ “ पताका वैजयन्ती स्यात्केतनं ध्वजमस्त्रियाम् ” इत्यमरः ॥ पुरं प्रविश्य भुजगेन्द्रेण समानसारे तुल्यबले ॥ “ सारो बले स्थिरांशे च न्याय्ये क्लीवं वरे त्रिषु ” इत्यमरः ॥ भुजे भूयो भूमेर्धुरमाससञ्ज स्थापितवान् ॥

अथ नयनसमुत्थं ज्योतिरत्रेरिव द्यौः

सुरसरिदिव तेजो वह्निनिष्ठयूतमैशम् ।

नरपतिकुलभूत्यै गर्भमाधत्त राज्ञी

गुरुभिरभिनिविष्टं लोकपालानुभावैः ॥ ७५ ॥

अथ द्यौः सुरवर्त्म ॥ “ द्यौःस्वर्गसुरवर्त्मनोः ” इति विश्वः ॥ अत्रैर्महर्षेर्नयनयोः समुत्थमुत्पन्नं नयनसमुत्थम् ॥ “ आतश्चोपसर्गे ” (३ । १ । १३६) इति कप्रत्ययः ॥ ज्योतिरिव । चन्द्रमिवेत्यर्थः ॥ “ ऋक्षेशः स्यादत्रिनेत्रप्रसूतः ” इति हलायुधः ॥ चन्द्रस्यात्रिनेत्रोद्भूतत्वमुक्तं हरिवंशे— “ नेत्राभ्यां वारि सुस्त्राव दशधा द्योतयद्दिशः । तद्गर्भविधिना हृष्टा दिशो देव्यो दधुस्तदा । समेत्य धारयामासुर्न च ताः समशक्रुवन् । स ताभ्यः सह-



सैवाथ दिग्भ्यो गर्भः प्रभान्वितः। पपात भासयँल्लोकाञ्छीतांशुः सर्वभावनः” इति॥  
 सुरसरिद्रङ्गा वह्निना निष्ठ्यूतं विक्षिप्तम् ॥ “च्छ्रोः शूडनुनासिके च” (६।४।१९)  
 इत्यनेन निपूर्वात्पृथिवतेर्वकारस्य ऊर्द्ध॥ “नुन्ननुत्तास्तनिष्ठ्यूताविद्धक्षिप्तेरिताः समाः”  
 इत्यमरः॥ ऐशं तेजः स्कन्दमिव । अत्र रामायणम्—“ते गत्वा पर्वतं राम कैलासं धा-  
 तुमण्डितम् । अग्निं नियोजयामासुः पुत्रार्थं सर्वदेवताः । देवकार्यमिदं देव समाधत्स्व  
 हुताशन । शैलपुत्र्यां महातेजो गङ्गायां तेज उत्सृज । देवतानां प्रतिज्ञाय गङ्गामभ्येत्य  
 पावकः । गर्भं धारय वै देवि देवतानामिदं प्रियम् । इत्येतद्वचनं श्रुत्वा दिव्यं रूपमधार-  
 यत् । स तस्या महिमां दृष्ट्वा समन्तादवकीर्य च । समन्ततस्तु तां देवीमभ्यसिञ्चत पावकः ।  
 सर्वस्रोतांसि पूर्णानि गङ्गाया रघुनन्दन” इति ॥ राज्ञी सुदक्षिणा नरपतेर्दिलीपस्य  
 कुलभूत्यै संततिलक्षणायै गुरुभिर्महद्भिर्लोकपालानामनुभावैस्तेजोभिरभिनिविष्टमनु-  
 प्रविष्टं गर्भमाधत्त । दधावित्यर्थः ॥ अत्र मनुः—“अष्टानां लोकपालानां वपुर्धारयते  
 नृपः” इति ॥ अत्र ‘आधत्त’ इत्यनेन स्त्रीकर्तृकधारणमात्रमुच्यते । तथा मन्त्रे च दृश्य-  
 ते—“यथेयं पृथिवी मद्युत्ताना गर्भमादधे । एवं त्वं गर्भमाधेहि दशमे मासि सूतवे”  
 इत्याश्वलायनानां सीमन्तमन्त्रे स्त्रीव्यापारधारण आधानशब्दप्रयोगदर्शनादिति ॥  
 मालिनीवृत्तमेतत् । तदुक्तम्—“ननमयययुतेयं मालिनी भोगिलोकैः” इति लक्षणात् ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
 व्याख्यया समेतो महाकविश्रीकालिदासकृतौ रघुवंशे महाकाव्ये  
 नन्दिनीवरप्रदानो नाम द्वितीयः सर्गः ।

## तृतीयः सर्गः ।

उपाधिगम्योऽप्यनुपाधिगम्यः समावलोक्योऽप्यसमावलोक्यः ।  
 भवोऽपि योऽभूदभवः शिवोऽयं जगत्यपायादपि नः स पायात् ॥  
 राज्ञी गर्भमाधत्तेत्युक्तम् । संप्रति गर्भलक्षणानि वर्णयितुं प्रस्तौति—  
 अथेप्सितं भर्तुरुपस्थितोदयं सखीजनोद्दीक्षणकौमुदीमुखम् ।  
 निदानमिक्ष्वाकुकुलस्य संततेः सुदक्षिणा दौर्हृदलक्षणं दधौ ॥ १ ॥  
 अथ गर्भधारणानन्तरं सुदक्षिणा । उपस्थितोदयं प्राप्तकालं भर्तुर्दिलीपस्येप्सि-

१. सखीजनोद्दीक्षणकौमुदीमुखम्—‘सखीजनोद्दीक्षणकौमुदीमहम्’ इति पाठं केचित्पठन्ति (म०);  
 सखीजनोद्दीक्षणकौमुदीमुखम् । दौर्हृदलक्षणम्—दोहदलक्षणम् । ‘अथ’ इ०—ततो विशांपत्युरनन्तसंत-  
 तेर्मनोरथं किंचिदिवोदयोन्मुखम् । अनन्यसौहार्दरसस्य दोहदं प्रिया प्रपेदे भकृतिमिषंवदा ॥

तं मनोरथम् ॥ भवे क्तः ॥ पुनः सखीजनस्योद्वीक्षणानां दृष्टीनां कौमुदीमुखं च-  
न्द्रिकाप्रादुर्भावम् ॥ यद्वा कौमुदी नाम दीपोत्सवतिथिः । तदुक्तं भविष्योत्तरे—  
“ कौ मोदन्ते जना यस्यां तेनासौ कौमुदी मता ” इति ॥ तस्या मुखं प्रारम्भम् ।  
इक्ष्वाकुकुलस्य संततेरविच्छेदस्य निदानं मूलकारणम् ॥ “निदानं त्वादिकारणम्”  
इत्यमरः ॥ एवंविधं दौर्हृदलक्षणं गर्भचिह्नं वक्ष्यमाणं दधौ ॥ स्वहृदयेन गर्भहृदयेन  
च द्विहृदया गर्भिणी ॥ यथाह वाहटः—“मातृजन्यस्य हृदयं मातुश्च हृदयं च तत् ।  
संबद्धं तेन गर्भिण्याः श्रेष्ठं श्रद्धाभिमाननम्” इति ॥ तत्संबन्धित्वाद्गर्भो दौर्हृदमित्यु-  
च्यते । सा च तद्योगाद्दौर्हृदिनीति ॥ तदुक्तं संग्रहे—“द्विहृदयां नारीं दौर्हृदिनीमा-  
चक्षते” इति ॥ अत्र दौर्हृदलक्षणस्येप्सितत्वेन कौमुदीमुखत्वेन च निरूपणाद्रूप-  
कालंकारः ॥ अस्मिन्सर्गे-वंशस्थं वृत्तम्— “जतौ तु वंशस्थमुदीरितं जरौ”  
इति लक्षणात् ॥

संप्रति-क्षामतारुख्यं गर्भलक्षणं वर्णयति—

शरीरसादादसमग्रभूषणा मुखेन सालक्ष्यत लोध्रपाण्डुना ।

तनुप्रकाशेन विचेयतारका प्रभातकल्पा शशिनेव शर्वरी ॥ २ ॥

शरीरस्य सादात्काश्यादसमग्रभूषणा परिमिताभरणा लोध्रपुष्पेणेव पाण्डुना  
मुखेनोपलक्षिता सा सुदक्षिणा । विचेया मृग्यास्तारका यस्यां सा तथोक्ता । विर-  
लनक्षत्रेत्यर्थः । तनुप्रकाशेनाल्पकान्तिना शशिनोपलक्षितेपदसमाप्तप्रभाता प्रभा-  
तकल्पा । प्रभातादीषदूनेत्यर्थः ॥ “तसिलादिष्वा कृत्वसुचः” ( ६ । ३ । ३५ )  
इति प्रभातशब्दस्य पुंवद्भावः ॥ शर्वरी रात्रिरिव । अलक्ष्यत ॥ शरीरसादादि-  
गर्भलक्षणमाह वाहटः—“क्षामता गरिमा कुक्षेर्मूर्च्छा छर्दिररोचकम् । जृम्भा प्र-  
सेकः सदनं रोमराज्याः प्रकाशनम्” इति ॥

तदाननं मृत्सुरभि क्षितीश्वरो रहस्युपाघ्राय न तृप्तिमाययौ ।

करीव सिक्तं पृषतैः पयोमुचां शुचिव्यपाये वनराजिपल्वलम् ३

क्षितीश्वरो रहसि मृत्सुरभि मृदा सुगन्धि तस्या आननं तदाननं सुदक्षिणामु-  
खमुपाघ्राय तृप्तिं नाययौ ॥ कः कमिव । शुचिव्यपाये ग्रीष्मावसाने ॥ “शुचिः  
शुद्धेऽनुपहते शृङ्गारापाठयोः सिते । ग्रीष्मे हुतवहेऽपि स्यादुपधाशुद्धमन्त्रिणि”  
इति विश्वः ॥ पयोमुचां मेघानां पृषतैर्विन्दुभिः ॥ “पृषन्ति विन्दुपृषताः” इत्य-  
मरः ॥ सिक्तमुक्षितं वनराज्याः पल्वलमुपाघ्राय करी गज इव ॥ अत्र करिवन-

२. ‘शरीरसादात्’ इ०—मुखेन सा केतकपत्रपाण्डुना कृशाङ्गयष्टिः परिभेयभूषणा । स्थिताल्पतारा-  
करणेन्दुमण्डला विभातवत्यां रजनीं व्यडम्बयत् ॥ ३. रहस्युपाघ्राय—रहः समाघ्राय ।

राजिपल्वलानां कान्तकामिनीवदनसमाधिरनुसंधेयः । गर्भिणीनां मृद्गक्षणं लोकप्रसिद्धमेव । एतेन दोहदारुणं गर्भलक्षणमुच्यते ॥

दोहदलक्षणे मृद्गक्षणे हेत्वन्तरमुत्प्रेक्षते—

दिवं मरुत्वानिव भोक्ष्यते भुवं दिगन्तविश्रान्तरथो हि तत्सुतः ।

अतोऽभिलाषे प्रथमं तथाविधे मनो बबन्धान्यरसान्विलङ्घ्य सा ॥

हि यस्माद्दिगन्तविश्रान्तरथश्चक्रवर्ती तस्याः सुतस्तत्सुतः । मरुत्वानिन्द्रः ॥ “इन्द्रो मरुत्वान्मघवा” इत्यमरः ॥ दिवं स्वर्गमिव । भुवं भोक्ष्यते ॥ “भुजोऽनवने” ( १ । ३ । ६६ ) इत्यात्मनेपदम् ॥ अतः प्रथमं सा सुदक्षिणा तथाविधे भूविकारे मृद्रूपे । अभिलष्यत इत्यभिलाषो भोग्यवस्तु । तस्मिन् ॥ कर्मणि घञप्रत्ययः ॥ रस्यन्ते स्वाद्यन्त इति रसा भोग्यार्थाः । अन्ये च ते रसाश्च तान्विलङ्घ्य विहाय मनो बबन्ध । विदधावित्यर्थः ॥ दोहदहेतुकस्य मृद्गक्षणस्य पुत्रभूभोगसूचनार्थत्वमुत्प्रेक्षते ॥

न मे द्विया शंसति किञ्चिदीप्सितं स्पृहावती वस्तुषु केषु मागधी ।

इति स्म पृच्छत्यनुवेलमादृतः प्रियासखीरुत्तरकोसलेश्वरः ॥५॥

मगधस्य राज्ञोऽपत्यं स्त्री मागधी सुदक्षिणा ॥ “द्वयञ्मगधकलिङ्गसूरमसादण्” ( ४ । १ । १७० ) इत्यणप्रत्ययः ॥ द्विया किञ्चित्किमपीप्सितमिष्टं मे मह्यं न शंसति नाचष्टे । केषु वस्तुषु स्पृहावतीत्यनुवेलमनुक्षणमादृत आदृतवान् ॥ कर्तरि क्तः ॥ “आदृतौ सादरार्चितौ” इत्यमरः ॥ प्रियायाः सखीः सहचरीरुत्तरकोसलेश्वरो दिलीपः पृच्छति स्म पप्रच्छ ॥ “लट् स्मे” ( ३ । २ । ११८ ) इत्यनेन भूतार्थे लट् ॥ सखीनां विश्रम्भभूमित्वादिति भावः ॥

उपेत्य सा दोहददुःखशीलतां यदेव वत्रे तदपश्यदाहतम् ।

न हीष्टमस्य त्रिदिवेऽपि भूपतेरभूदनासाद्यमधिज्यधन्वनः ॥ ६ ॥

दोहदं गर्भिणीमनोरथः ॥ “दोहदं दौर्हदं श्रद्धा लालसं च समं स्मृतम्” इति हलायुधः ॥ सा सुदक्षिणा दोहदेन गर्भिणीमनोरथेन दुःखशीलतां दुःखस्वभावतामुपेत्य प्राप्य यद्वस्तु वत्र आचकाङ्क्ष तदाहतमानीतम् । भर्त्रेति शेषः । अपश्यदेव । अलभतेत्यर्थः ॥ कुतः । हि यस्मादस्य भूपतेस्त्रिदिवेऽपि स्वर्गेऽपीष्टं वस्त्वनासाद्यमनवाप्यं नाभूत् । किं याञ्जया । नेत्याह—अधिज्यधन्वन इति ॥ न हि वीरपत्नीनामलभ्यं नाम किञ्चिदस्तीति भावः ॥ अत्र बाह्वटः—“यादृशो भावि-

दाहोऽन्ते श्रद्धा च विविधात्मिका" इति ॥ एतच्च पत्नीमनोरथपूरणाकरणे दृष्ट-  
दोषसंभवात् । न तु राज्ञः प्रीतिलौल्यात् । तदुक्तम्—“देयमप्यहितं तस्यै हिताय  
हितमल्पकम् । श्रद्धाविधाते गर्भस्य विकृतिश्च्युतिरेव वा” ॥ अन्यत्र च—“दो-  
हदस्याप्रदानेन गर्भो दोषमवाप्नुयात्” इति ॥

क्रमेण निस्तीर्य च दोहदव्यथां प्रचीयमानावयवा रराज सा ।

पुराणपत्रापगमादनन्तरं लतेव संनद्धमनोज्ञपल्लवा ॥ ७ ॥

सा सुदक्षिणा क्रमेण दोहदव्यथां च निस्तीर्य प्रचीयमानावयवा पुष्यमाणाव-  
यवा सती । पुराणपत्राणामपगमान्नाशादनन्तरं संनद्धाः संजाताः प्रत्यग्रत्वान्म-  
नोज्ञाः पल्लवा यस्याः सा लतेव । रराज ॥

लक्षणान्तरं वर्णयति—

दिनेषु गच्छत्सु नितान्तपीवरं तदीयमानीलमुखं स्तनद्वयम् ।

तिरश्चकार भ्रमराभिलीनयोः सुजातयोः पङ्कजकोशयोः श्रियम् ८

दिनेषु दोहददिवसेषु गच्छत्सु सत्सु नितान्तपीवरमतिस्थूलम् । आ समन्ता-  
न्नीले मुखे चूचुके यस्य तत् । तदीयं स्तनद्वयम् । भ्रमरैरभिलीनयोरभिव्याप्तयोः  
सुजातयोः सुन्दरयोः पङ्कजकोशयोः पद्ममुकुलयोः श्रियं तिरश्चकार ॥ अत्र वा-  
हटः— “अम्लेष्टता स्तनौ पीनौ श्वेतान्तौ कृष्णचूचुकौ ” इति ॥

निधानगर्भामिव सागराम्बरां शमीमिवाभ्यन्तरलीनपावकाम् ।

नदीमिवान्तःसलिलां सरस्वतीं नृपः ससत्त्वां महिषीममन्यत ९

नृपः ससत्त्वामापन्नसत्त्वाम् । गर्भिणीमित्यर्थः ॥ “आपन्नसत्त्वा स्याद्दुर्विण्यन्तर्वन्ती  
च गर्भिणी ” इत्यमरः ॥ महिषीम् । निधानं निर्धिर्गर्भं यस्यास्तां सागराम्बरां स-  
मुद्रवसनाम् । भूमिमिवेत्यर्थः ॥ “भूतधात्री रत्नगर्भा विपुला सागराम्बरा” इति  
कोशः ॥ अभ्यन्तरे लीनः पावको यस्यास्तां शमीमिव ॥ शमीतरौ वह्निरस्तीत्यत्र लिङ्गं  
शमीगर्भादाग्निं जनयतीति ॥ अन्तःसलिलामन्तर्गतजलां सरस्वतीं नदीमिव । अ-  
मन्यत ॥ एतेन गर्भस्य भाग्यवत्त्वतेजस्वित्वपावनत्वानि विवक्षितानि ॥

प्रियानुरागस्य मनःसमुन्नतेर्भुजार्जितानां च दिगन्तसंपदाम् ।

यथाक्रमं पुंसवनादिकाः क्रिया धृतेश्च धीरः सदृशीर्व्यधत्त सः ॥

८. नितान्तपीवरम्—मधुकपाण्डुरम् । आनीलमुखम्—आश्याममुखम् । भ्रमराभिलीनयोः—भ्रमराव-  
लीढयोः । ‘तिरश्चकार’ इ०—समुद्रमो वारणदन्तकोशयोर्बभार कान्तिं गवलापिधान्ययोः ।

धीरः स राजा प्रियायामनुरागस्य स्नेहस्य । मनसः समुन्नतेरौदार्यस्य । भुजेन भुजवलेन करेण वार्जितानाम् । न तु वाणिज्यादिना । दिगन्तेषु संपदाम् । धृतेः पुत्रो मे भविष्यतीति संतोषस्य च ॥ “ धृतिर्योगान्तरे धैर्ये धारणाध्वरतुष्टिषु ” इति विश्वः ॥ सदृशीरनुरूपाः । पुमान्सूयतेऽनेनेति पुंसवनम् । तदादिर्यासां ताः क्रिया यथाक्रमं क्रममनतिक्रम्य व्यधत्त कृतवान् ॥ आदिशब्देनानवलोभनसीमन्तोन्नयने-गृह्येते ॥ अत्र मासि द्वितीये तृतीये वा पुंसवनं यदाह—“ पुंसा न-क्षत्रेण चन्द्रमा युक्तः स्यात् ” इति पारस्करः । “ चतुर्थेऽनवलोभनम् ” इत्याश्व-लायनः । “ षष्ठेऽष्टमे वा सीमन्तोन्नयनम् ” इति याज्ञवल्क्यः ॥

सुरेन्द्रमात्राश्रितगर्भगौरवात्प्रयत्नमुक्तासनया गृहागतः ।

तयोपचाराञ्जलिखिन्नहस्तया ननन्द पारिप्लवनेत्रया नृपः ॥११॥

गृहागतो नृपः सुरेन्द्राणां लोकपालानां मात्राभिरंशैराश्रितस्यानुप्रविष्टस्य गर्भस्य गौरवाद्गौरात्प्रयत्नेन मुक्तासनया । आसनादुत्थितयेत्यर्थः । उपचारस्याञ्जलावञ्जलि-करणे खिन्नहस्तया पारिप्लवनेत्रया तरलाक्षया ॥ “ चञ्चलं तरलं चैव पारिप्लवप-रिप्लवे ” इत्यमरः ॥ तथा सुदक्षिणया ननन्द ॥ “ सुरेन्द्रमात्राश्रित- ” इत्यत्र मनुः— “ अष्टाभिश्च सुरेन्द्राणां मात्राभिर्निर्मितो नृपः ” इति ॥

कुमारभृत्याकुशलैरनुष्ठिते भिषग्भिराप्तैरथ गर्भभर्मणि ।

पतिः प्रतीतः प्रसवोन्मुखीं प्रियां ददर्श काले दिवमभ्रितामिव ॥१२॥

अथ । कुमारभृत्यां बालचिकित्सा ॥ “ संज्ञायां समजनिषद- ” ( ३ । ३ । ९९ ) इत्यादिना क्यप् ॥ तस्यां कुशलैः कृतिभिः ॥ “ कृती कुशलः ” इत्यमरः ॥ आप्तै-र्हितैर्भिषग्भिर्वैद्यैः ॥ “ भिषग्वैद्यौ चिकित्सको ” इत्यमरः ॥ गर्भस्य भर्मणि भरणे ॥ “ भरणे पोषणे भर्म ” इति हैमः । “ भृतिर्भर्म ” इति शाश्वतः ॥ भृत्यो मनिचप्र-त्ययः ॥ अनुष्ठिते कृते सति । काले दशमे मासि । अन्यत्र ग्रीष्मावसाने । प्रसवस्य गर्भमोचनस्योन्मुखीम् । आसन्नप्रसवामित्यर्थः ॥ “ स्यादुत्पादे फले पुष्पे प्रसवो गर्भमोचने ” इत्यमरः ॥ प्रियां भार्याम् । अभ्राण्यस्याः संजातान्यभ्रिता ताम् ॥ “ तदस्य संजातं तारकादिभ्य इतच् ” ( ५ । २ । ३६ ) इतीतच्प्रत्ययः ॥ दिव-मिव । पतिर्भर्ता प्रतीतो हृष्टः सन् ॥ “ ख्याते हृष्टे प्रतीतः ” इत्यमरः ॥ ददर्श दृष्टवान् ॥

ग्रहैस्ततः पञ्चभिरुच्चसंश्रयैरसूर्यगैः सूचितभाग्यसंपदम् ।

असूत पुत्रं समये शचीसमा त्रिसाधना शक्तिरिवार्थमक्षयम् ॥१३॥

१२. अनुष्ठिते-अधिष्ठिते । गर्भभर्मणि-‘गर्भकर्मणि’ इति पाठे गर्भाधानप्रतीतावौचित्यभङ्गः ( म० ); गर्भवेशमनि । १३. उच्चसंश्रयैः-उच्चसंस्थितैः । पुत्रम्-सूनुम् । अक्षयम्-अक्षतम् ।

ततः शच्येन्द्राण्या समा ॥ “पुलोमजा शचीन्द्राणी” इत्यमरः ॥ सा सुदक्षिणा समये प्रसूतिकाले सति । दशमे मासीत्यर्थः ॥ “दशमे मासि जायते” इति श्रुतेः ॥ उच्चसंश्रयैरुच्चसंस्थैस्तुङ्गस्थानगैरसूर्यगैरनस्तमितैः कैश्चिद्यथासंभवं पञ्चभिर्ग्रहैः सूचिता भाग्यसंपद्यस्य तं पुत्रम् । त्रीणि प्रभावमन्त्रोत्साहात्मकानि साधनान्युत्पादकानि यस्याः सा त्रिसाधना शक्तिः ॥ “शक्तयस्त्रिस्रः प्रभावोत्साहमन्त्रजाः” इत्यमरः ॥ अक्षयमर्थमिव । असूत ॥ “षूङ् प्राणिगर्भविमोचने” इत्यात्मनेपदिषु पठ्यते । तस्माद्जातोः कर्तरि लङ् ॥ अत्रेदमनुसंधेयम्—“अज-वृषभमृगाङ्गनाकुलीरा झपवणिजौ च दिवाकरादितुङ्गाः ॥ दशशिखिमनुयुक्तिथीन्द्रियांशैस्त्रिनवकविंशतिभिश्च तेऽस्तनीचाः” इति ॥ सूर्यादीनां सप्तानां ग्रहाणां मेषवृषभादयो राशयः श्लोकोक्तक्रमविशिष्टा उच्चस्थानानि । स्वस्तुङ्गापेक्षया सप्तमस्थानानि च नीचानि । तत्रोच्चेष्वपि दशमादयो राशित्रिंशंशा यथाक्रममुच्चेषु परमोच्चा नीचेषु परमनीचा इति जातकश्लोकार्थः ॥ अत्रांशस्त्रिंशो भागः । यथाह नारदः—“त्रिंशद्गागात्मकं लग्नम्” इति ॥ सूर्यप्रत्यासत्तिर्ग्रहाणामस्तमयो नाम ॥ तदुक्तं लघुजातके—“रविणास्तमयो योगो वियोगस्तूदयो भवेत्” इति ॥ ते च स्वोच्चस्थाः फलन्ति नास्तगा नापि नीचगाः ॥ तदुक्तं राजमृगाङ्गे—“स्वोच्चे पूर्णं स्वर्क्षकेऽर्थं सुहृद्रे पादं द्विद्वेऽल्पं शुभं खेचरेन्द्रः । नीचस्थायी नास्तगो वा न किञ्चित्पादं नूनं स्वत्रिकोणे ददाति” इति ॥ तदिदमाह कविरुच्चसंश्रयैरसूर्यगैरिति च । एवं सति यस्य जन्मकाले पञ्चप्रभृतयो ग्रहाः स्वोच्चस्थाः स एव तुङ्गो भवति ॥ तदुक्तं कूटस्थीये—“सुखिनः प्रकृष्टकार्या राजप्रतिरूपकाश्च राजानः । एकद्वित्रिचतुर्भिर्जायन्तेऽतः परं दिव्याः” इति ॥ तदिदमाह पञ्चभिरिति ॥

दिशः प्रसेदुर्मरुतो ववुः सुखाः प्रदक्षिणार्चिर्हविरग्निराददे ।

बभूव सर्वं शुभशंसि तत्क्षणं भवो हि लोकाभ्युदयाय तादृशाम् ॥

तत्क्षणं तस्मिन्क्षणे ॥ कालाध्वनोरत्यन्तसंयोगे द्वितीया ॥ दिशः प्रसेदुः प्रसन्ना बभूवुः ॥ मरुतो वाताः सुखा मनोहरा ववुः ॥ अग्निः प्रदक्षिणार्चिः सन्हविराददे स्वीचकार ॥ इत्थं सर्वं शुभशंसि शुभसूचकं बभूव ॥ तथाहि । तादृशां रघुप्रकाराणां भवो जन्म लोकाभ्युदयाय । भवतीति शेषः । ततो देवा अपि संतुष्टा इत्यर्थः ॥

अरिष्टशय्यां परितो विसारिणा सुजन्मनस्तस्य निर्जेन तेजसा ।

निशीथदीपाः सहसा हतलिपो बभूवुरालेख्यसमर्पिता इव ॥१५॥

“अरिष्टं सूतिकागृहम्” इत्यमरः ॥ अरिष्टे सूतिकागृहे शय्यां तल्पं परितो-

ऽभितः ॥ “ अभितःपरितःसमयानिकषाहाप्रतियोगेषु' दृश्यते ” इति द्वितीया ॥  
 विसारिणा सुजन्मनः शोभनोत्पत्तेः ॥ “जनुर्जननजन्मानि जनिरुत्पत्तिरुद्भवः”  
 इत्यमरः ॥ तस्य शिशोर्निजेन नैसर्गिकेण तेजसा सहसा हतत्विषः क्षीणकान्तयो  
 निशीथदीपा अर्धरात्रप्रदीपाः ॥ “अर्धरात्रनिशीथौ द्वौ” इत्यमरः ॥ आलेख्यसम-  
 पिताश्चित्रार्पिता इव बभूवुः ॥ निशीथशब्दो दीपानां प्रभाधिक्यसंभावनार्थः ॥

जनाय शुद्धान्तचराय शंसते कुमारजन्मामृतसंमिताक्षरम् ।

अदेयमासीन्नयमेव भूपतेः शशिप्रभं छत्रमुभे च चामरे ॥१६॥

भूपतेर्दिलीपस्यामृतसंमिताक्षरममृतसमानाक्षरम् ॥ “सरूपसमसंमिताः” इत्याह  
 दण्डी ॥ कुमारजन्म पुत्रोत्पत्तिं शंसते कथयते शुद्धान्तचरायान्तःपुरचारिणे जनाय  
 त्रयमेवादेयमासीत् । किं तत् । शशिप्रभमुज्ज्वलं छत्रम् । उभे चामरे च ॥ छत्रा-  
 दीनां राज्ञः प्रधानाङ्गत्वादिति भावः ॥

निवातपद्मस्तिमितेन चक्षुषा नृपस्य कान्तं पिबत सुताननम् ।

महोदधेः पूर इवेन्दुदर्शनाद्गुरुः प्रहर्षः प्रबभूव नात्मनि ॥ १७ ॥

निवातो निर्वातप्रदेशः ॥ “निवातावाश्रयावातौ” इत्यमरः ॥ तत्र यत्पद्मं  
 तद्वत्स्तिमितेन निष्पन्देन चक्षुषा नेत्रेण कान्तं सुन्दरं सुताननं पुत्रमुखं पिबतः  
 तृष्णया पश्यतो नृपस्य गुरुहृत्कटः प्रहर्षः ॥ कर्ता ॥ इन्दुदर्शनाद्गुरुर्महोदधेः पूरो  
 जलौघ इव । आत्मनि शरीरे न प्रबभूव स्थातुं न शशाक । अन्तर्न माति स्मेति  
 यावत् । नखल्पाधारेऽधिकं मीयत इति भावः ॥ यद्वा हर्ष आत्मनि स्वस्मिन्विषये  
 न प्रबभूव । आत्मानं नियन्तुं न शशाक । किंतु बहिर्निर्जगामेत्यर्थः ॥

स जातकर्मण्यखिले तपस्विना तपोवनादेत्य पुरोधसा कृते ।

दिलीपसूनुर्मणिराकरोद्भवः प्रयुक्तसंस्कार इवाधिकं बभौ ॥ १८ ॥

स दिलीपसूनुः । तपस्विना पुरोधसा पुरोहितेन ॥ “पुरोधस्तु पुरोहितः”  
 इत्यमरः ॥ वसिष्ठेन । तपस्वित्वात्तदनुष्ठितं कर्म सवीर्यं स्यादिति भावः । तपोव-  
 नादेत्यागत्य । अखिले समग्रे जातकर्मणि जातस्य कर्तव्यसंस्कारविशेषे कृते सति ।  
 प्रयुक्तः संस्कारः शाणोल्लेखनादिर्यस्य स तथोक्तः । आकरोद्भवः खनिप्रभवः ॥  
 “खनिः स्त्रियामाकरः स्यात्” इत्यमरः ॥ मणिरिव । अधिकं बभौ ॥ वसिष्ठम-

१७. निवातपद्मस्तिमितेन-निर्वातपद्मस्तिमितेन । न-च । 'निवातपद्मस्तिमितेन' इ०-स वीक्ष्य  
 पुत्रस्य चिरात्पिता मुखं निधानकुम्भस्य युवेव दुर्गतः । मुदः शरीरे प्रबभूव नात्मनः पयोधिरिन्दूद-  
 यमूहितो यथा ॥

न्वप्रभावात्तेजिष्ठोऽभूदित्यर्थः ॥ अत्र मनुः—“प्राङ्गाभिवर्धनात्पुंसो जातकर्म वि-  
धीयते” इति ॥

सुखश्रवा मङ्गलतूर्यनिस्वनाः प्रमोदनृत्यैः सह वारयोषिताम् ।  
न केवलं सद्गानि मागधीपतेः पथि व्यजृम्भन्त दिवोकसामपि ॥

सुखः सुखकरः श्रवः श्रवणं येषां ते सुखश्रवाः । श्रुतिसुखा इत्यर्थः । मङ्गल-  
तूर्यनिस्वना मङ्गलवाद्यध्वनयो वारयोषितां वेद्यानाम् ॥ “वारस्त्री गणिका वेद्या  
रूपाजीवा” इत्यमरः ॥ प्रमोदनृत्यैर्हर्षनर्तनैः सह मागधीपतेर्दिलीपस्य सद्गानि के-  
वलं गृह एव न व्यजृम्भन्त । किंतु । द्यौरोको येषां ते दिवोकसो देवाः ॥ पृषो-  
दरादित्वात्साधुः । तेषां पथ्याकाशेऽपि व्यजृम्भन्त । तस्य देवांशत्वाद्देवोपकारि-  
त्वाच्च देवदुन्दुभयोऽपि नेदुरिति भावः ॥

न संयतस्तस्य बभूव रक्षितुर्विसर्जयेद्यं सुतजन्महर्षितः ।

ऋणाभिधानात्स्वयमेव केवलं तदा पितॄणां मुमुचे स बन्धनात् ॥

रक्षितुः सम्यक्पालनशीलस्य तस्य दिलीपस्य । अत एव चौराद्यभावात् ।  
संयतो बद्धो न बभूव नाभूत् ॥ किं तेनात आह—विसर्जयेदिति ॥ सुतजन्मना ह-  
र्षितस्तोषितः सन् । स यं बद्धं विसर्जयेद्विमोचयेत् ॥ किंतु स राजा तदा पितृ-  
णामृणाभिधानाद्बन्धनात्केवलमेकं यथा तथा । स्वयमेव । एक एवेत्यर्थः ॥ “के-  
वलः कृत्स्न एकश्च केवलश्चावधीरितः” इति शाश्वतः ॥ मुमुचे ॥ कर्मकर्तरि लिट् ॥  
स्वयमेव मुक्त इत्यर्थः ॥ अस्मिन्नर्थे—“एष वा अनृणो यः पुत्री” इति श्रुतिः  
प्रमाणम् ॥

श्रुतस्य यायादयमन्तमर्भकस्तथा परेषां युधि चेति पार्थिवः ।

अवेक्ष्य धातोर्गमनार्थमर्थविच्चकार नाम्ना रघुमात्मसंभवम् ॥२१॥

अर्थविच्छब्दार्थज्ञः पार्थिवः पृथिवीश्वरो दिलीपः । अयमर्भको बालकः श्रुतस्य  
शास्त्रस्यान्तं पारं यायात् । तथा युधि परेषां शत्रूणामन्तं पारं च यायात् । यातुं  
शक्यादित्यर्थः ॥ “शकि लिङ्” ( ३ । ३ । १७२ ) इति शक्यार्थे लिङ् ॥ इति  
हेतोर्धातोः “अधिवधिलधि गत्यर्थाः ” इति लधिधातोर्गमनाख्यमर्थमर्थविच्चाद-  
वेक्ष्यालोच्य । आत्मसंभवं पुत्रं नाम्ना रघुं चकार ॥ “लङ्घिबन्धोर्नलोपश्च” इत्यप्रत्यये  
वालमूललघ्वलमङ्गुलीनां वा लो रत्वमाद्यत इति वैकल्पिके रेफादेशे रघुरिति रूपं  
सिद्धम् । अत्र शङ्खः—“अशौचे तु व्यतिक्रान्ते नामकर्म विधीयते” इति ॥



पितुः प्रयत्नात्स समग्रसंपदः शुभैः शरीरावयवैर्दिने दिने ।

पुपोष वृद्धिं हरिदश्वदीधितेरनुप्रवेशादिव बालचन्द्रमाः ॥ २२ ॥

स रघुः समग्रसंपदः पूर्णलक्ष्मीकस्य पितुर्दिलीपस्य प्रयत्नाच्छुभैर्मनोहरैः शरीरावयवैः । हरिदश्वदीधितेः सूर्यस्य रश्मेः ॥ “भास्वद्विवस्वत्सप्ताश्वहरिदश्वोष्णरश्मयः” इत्यमरः ॥ अनुप्रवेशाद्बालचन्द्रमा इव । दिने दिने प्रतिदिनम् ॥ “नित्यधीप्सयोः” ( ८ । १ । ४ ) इति द्विर्वचनम् ॥ वृद्धिं पुपोष ॥ अत्र वराहसंहितावचनम्—“सलिलमये शशिनि रवेर्दीधितयो मूर्च्छितास्तमो नैशम् । क्षपयन्ति दर्पणोदरनिहिता इव मन्दिरस्यान्तः” इति ॥

उमावृषाङ्गौ शरजन्मना यथा यथा जयन्तेन शचीपुरंदरौ ।

तथा नृपः सा च सुतेन मागधी ननन्दतुस्तत्सदृशेन तत्समौ ॥ २३ ॥

उमावृषाङ्गौ पार्वतीवृषभध्वजौ शरजन्मना कार्तिकेयेन ॥ “कार्तिकेयो महासेनः शरजन्मा षडाननः” इत्यमरः ॥ यथा ननन्दतुः । शचीपुरंदरौ जयन्तेन जयन्तारुयेन सुतेन ॥ “जयन्तः पाकशासनिः” इत्यमरः ॥ यथा ननन्दतुः । तथा तत्समौ ताभ्यामुमावृषाङ्गाभ्यां शचीपुरंदराभ्यां च समौ समानौ सा मागधी नृपश्च तत्सदृशेन ताभ्यां कुमारजयन्ताभ्यां सदृशेन सुतेन ननन्दतुः ॥ मागधी प्राग्व्याख्याता ॥

रथाङ्गनाम्नोरिव भावबन्धनं बभूव यत्प्रेम परस्पराश्रयम् ।

विभक्तमप्येकसुतेन तत्तयोः परस्परस्योपरि पर्यचीयत ॥ २४ ॥

रथाङ्गनाम्नी च रथाङ्गनामा च रथाङ्गनामानौ चक्रवाकौ ॥ “पुमान्स्त्रिया” ( १ । २ । ६७ ) इत्येकशेषः ॥ तयोरिव तयोर्दंपत्योर्भावबन्धनं हृदयाकर्षकं परस्पराश्रयमन्योन्यविषयं यत्प्रेम बभूव तदेकेन केवलेन ताभ्यामन्येन वा ॥ “एके मुख्यान्यकेवलाः” इत्यमरः ॥ सुतेन विभक्तमपि कृतविभागमपि परस्परस्योपरि पर्यचीयत ववृधे ॥ कर्मकर्तरि लिट् ॥ अकृत्वमत्वात्स्वयमेवोपचितमित्यर्थः ॥ यदेकाधारं वस्तु तदाधारद्वये विभज्यमानं हीयते । अत्र तु तयोः प्रागेकैककर्तृकमेकैकविषयं प्रेम संप्रति द्वितीयविषयलाभेऽपि नाहीयत । प्रत्युतोपचितमेवाभूदिति भावः ॥

उवाच धात्र्या प्रथमोदितं वचो ययौ तदीयामवलम्ब्य चाङ्गुलिम् ।

अभूच्च नम्रः प्रणिपातशिक्षया पितुर्मुदं तेन ततान सोऽर्भकः ॥ २५ ॥

२४. एकसुतेन—एकसुते न । पर्यचीयत—पर्यहीयत; न व्यहीयत । २५. ततान सोऽर्भकः—शिशुस्ततान सः ।

सोऽर्भकः शिशुः ॥ “ पोतः पाकोऽर्भको हिम्भः पृथुकः शावकः शिशुः ” इ-  
त्समरः ॥ धाऽयोपमात्रा ॥ “ धात्री जनन्यामलकीवसुमत्युपमात्पु ” इति विश्वः ॥  
प्रथममुदितमुपदिष्टं वच उवाच । तदीयामङ्गुलिमवलम्ब्य ययौ च । प्रणिपातस्य  
शिक्षयोपदेशेन नम्रोऽभूच्च । इति यत्तेन पितुर्मुदं ततान ॥

तमङ्गुमारोप्य शरीरयोगजैः सुखैर्निषिञ्चन्तमिवामृतं त्वचि ।

उपान्तसंमीलितलोचनो नृपश्चिरात्सुतस्पर्शरसज्ञतां ययौ ॥२६॥

शरीरयोगजैः सुखैस्त्वचि त्वगिन्द्रियेऽमृतं निषिञ्चन्तं वर्षन्तमिव तं पुत्रमङ्गु-  
मारोप्य मुदाविर्भावादुपान्तयोः प्रान्तयोः संमीलितलोचनः सन् । नृपश्चिरात्सुत-  
स्पर्शरसज्ञतां ययौ ॥ रसः स्वादः ॥

अमंस्त चानेन परार्ध्यजन्मना स्थितेरभेत्ता स्थितिमन्तमन्वयम् ।

स्वमूर्तिभेदेन गुणाद्यवर्तिना पतिः प्रजानामिव सर्गमात्मनः ॥२७॥

स्थितेरभेत्ता मर्यादापालकः स नृपः परार्ध्यजन्मनोत्कृष्टजन्मनानेन रघुणान्वयं  
वंशम् । प्रजानां प्रतिब्रह्मा गुणाः सत्त्वादयः । तेष्वग्रयेण मुख्येन सत्त्वेन वर्तते  
व्याप्तियत इति गुणाद्यवर्ती । तेन स्वस्य मूर्तिभेदेनावतारविशेषेण विष्णुनात्मनः  
सर्गं सृष्टिमिव । स्थितिमन्तं प्रतिष्ठावन्तममंस्त मन्यते स्म ॥ मन्यतेरनुदात्तत्त्वादि-  
द्रुतिषेधः ॥ अत्रोपमानोपमेययोरितरेतरविशेषणानीतरेतरत्र योज्यानि ॥ तत्र रघुपक्षे  
गुणा विद्याविनयादयः ॥ “ गुणोऽप्रधाने रूपादौ मौर्व्या सूदे वृकोदरे । स्तम्बे  
सत्त्वादिसंध्यादिविद्यादिहरितादिषु ” इति विश्वः ॥ शेषं सुगमम् ॥

स वृत्तचूलश्चलकाकपक्षकैरमात्यपुत्रैः सवयोभिरन्वितः ।

लिपेर्यथावद्ग्रहणेन वाङ्मयं नदीमुखेनेव समुद्रमाविशत् ॥ २८ ॥

“ चूडा कार्या द्विजातीनां सर्वेषामेव धर्मतः । प्रथमेऽब्दे तृतीये वा कर्तव्या  
श्रुतिचोदनात् ” इति मनुस्मरणात्तृतीये वर्षे वृत्तचूलो निष्पन्नचूडाकर्मा सन् ॥  
हलयोरभेदः ॥ स रघुः ॥ “ प्राप्ते तु पञ्चमे वर्षे विद्यारम्भं च कारयेत् ” इति  
वचनात्पञ्चमे वर्षे चलकाकपक्षकैश्चलशिखण्डकैः ॥ “ बालानां तु शिखा प्रोक्ता  
काकपक्षः शिखण्डकः ” इति हलायुधः ॥ सवयोभिः स्निग्धैः ॥ “ स्निग्धो वयस्यः  
सवयाः ” इत्यमरः ॥ अमात्यपुत्रैरन्वितः सन् । लिपेः पञ्चाशद्वर्णात्मिकाया मातृ-  
काया यथावद्ग्रहणेन सम्यग्बोधेनोपायभूतेन वाङ्मयं शब्दजातम् । नद्या मुखं द्वा-  
रम् ॥ “ मुखं तु वदने मुख्यारम्भे द्वाराभ्युपाययोः ” इति यादवः ॥ तेन कश्चि-  
न्मकरादिः समुद्रमिव । आविशत्प्रविष्टः । ज्ञातवानित्यर्थः ॥

अथोपनीतं विधिवद्विपश्चितो विनिन्युरेनं गुरवो गुरुप्रियम् ।

अवन्ध्ययत्नाश्च बभूवुरत्र ते क्रिया हि वस्तूपहिता प्रसीदति ॥२९॥

“ गर्भाष्टमेऽब्दे कुर्वीत ब्राह्मणस्योपनायनम् । गर्भादिकादशे राज्ञो गर्भाच्च द्वादशे विशः ” इति मनुस्मरणादथ गर्भैकादशेऽब्दे विधिवदुपनीतं गुरुप्रियमेनं रघुं विपश्चितो विद्वांसो गुरवो विनिन्युः शिक्षितवन्तः ॥ ते गुरवोऽत्रास्मिन् रघावन्ध्ययत्नाश्च बभूवुः ॥ तथाहि । क्रिया शिक्षा ॥ “ क्रिया तु निष्कृतौ शिक्षाचिकित्सोपायकर्मसु ” इति यादवः ॥ वस्तुनि पात्रभूत उपहिता प्रयुक्ता प्रसीदति फलति ॥ “ क्रिया हि द्रव्यं विनयति नाद्रव्यम् ” इति कौटिल्यः ॥

धियः समग्रैः स गुणैरुदारधीः क्रमाच्चतस्रश्चतुरर्णवोपमाः ।

ततार विद्याः पवनातिपातिभिर्दिशो हरिर्द्भिर्हरितामिवेश्वरः ॥३०॥

अत्र कामन्दकः—“ शुश्रूषा श्रवणं चैव ग्रहणं धारणं तथा । ऊहापोहोऽर्थविज्ञानं तत्त्वज्ञानं च धीगुणाः ” इति । “ आन्वीक्षिकी त्रयी वार्ता दण्डनीतिश्च शाश्वती । एता विद्याश्चतस्रस्तु लोकसंस्थितिहेतवः ” इति च ॥ उदारधीरुत्कृष्टबुद्धिः स रघुः समग्रैर्धियो गुणैः । चत्वारोऽर्णवा उपमा यासां ताश्चतुरर्णवोपमाः ॥ “ तद्धितार्थोत्तरपदसमाहारे च ” ( २ । १ । ५१ ) इत्युत्तरपदसमासः ॥ चतस्रो विद्याः । हरितां दिशामीश्वरः सूर्यः पवनातिपातिभिर्हरिर्द्भिर्निजाश्वैः ॥ “ हरित्ककुभिवर्णे च तृणवाजिविशेषयोः ” इति विश्वः ॥ चतस्रो दिश इव । क्रमात्ततार ॥ चतुरर्णवोपमत्वं दिशामपि द्रष्टव्यम् ॥

त्वचं स मेध्यां परिधाय रौरवीमशिक्षतास्रं पितुरेव मन्त्रवत् ।

न केवलं तद्गुरुरेकपार्थिवः क्षितावभूदेकधनुर्धरोऽपि सः ॥ ३१ ॥

स रघुः ॥ “ कार्ष्णरौरववास्तानि चर्माणि ब्रह्मचारिणः । वसीरन्नानुपूर्व्येण शाणक्षीमादिकानि च ” इति मनुस्मरणान्मेध्यां शुद्धां रौरवीं रुरुसंवन्धिनीम् ॥ “ रुरुमहाकृष्णसारः ” इति यादवः ॥ त्वचं चर्म परिधाय वसित्वा मन्त्रवत्समन्त्रकमस्त्रमाग्नेयादिकं पितुरेवोपाध्यायादशिक्षताभ्यस्तवान् ॥ “ आख्यातोपयोगे ” ( १ । ४ । २९ ) इत्यपादानसंज्ञा ॥ पितुरेवेत्यवधारणमुपपादयति—नेति ॥ तद्गुरुरेकोऽद्वितीयः पार्थिवः केवलं पृथिवीश्वर एव नाभूत् । किंतु क्षितौ स दिलीप एको धनुर्धरोऽप्यभूत् ॥

महोक्षतां वत्सतरः स्पृशन्नृव द्विपेन्द्रभावं कलभः श्रयन्नृव ।

रघुः क्रमाद्यौवनेन भिन्नशैशवः पुपोष् गाम्भीर्यमनोहरं वपुः ॥३२॥

रघुः क्रमाद्यौवनेन भिन्नशैशवो निरस्तशिशुभावः सन् । महानुक्षा महोक्षो मह-  
र्षभः ॥ “अचतुर-” (५ । ४ । ७७) आदिस्त्रुत्रेण निपातनादकारान्तत्वम् ॥ तस्य  
भावस्तत्ता । तां स्पृशन्गच्छन्वत्सतरो दम्य इव ॥ “दम्यवत्सतरौ समौ” इत्यमरः ॥  
द्विपेन्द्रभावं महागजत्वं श्रयन्ब्रजन्कलभः करिपोत इव । गाम्भीर्येणाचापलेन मनोह-  
रं वपुः पुपोष ॥

अथास्य गोदानविधेरनन्तरं विवाहदीक्षां निरवर्तयद्गुरुः ।

नरेन्द्रकन्यास्तमवाप्य सत्पतिं तमोनुदं दक्षसुता इवाबभुः ॥३३॥

“गौर्नादित्ये बलीवर्दे ऋतुभेर्दापिभेदयोः । स्त्री तु स्याद्विशि भारत्यां भूमौ च  
सुरभावपि । पुंस्त्रियोः स्वर्गवज्राम्बुरश्मिदृग्वाणलोमसु” इति केशवः ॥ गावो लो-  
मानि केशा दीयन्ते खण्ड्यन्तेऽस्मिन्निति व्युत्पत्त्या गोदानं नाम ब्राह्मणादीनां  
षोडशादिषु वर्षेषु कर्तव्यं केशान्ताख्यं कर्मोच्यते ॥ तदुक्तं मनुना—“केशान्तः  
षोडशे वर्षे ब्राह्मणस्य विधीयते । राजन्यवन्धोर्द्वाविंशो वैश्यस्य द्व्यधिके ततः”  
इति ॥ अथ गुरुः पिता ॥ “गुरुर्गीष्पतिपित्रादौ” इत्यमरः ॥ अस्य गोदानवि-  
धेरनन्तरं विवाहदीक्षां निरवर्तयत् । कृततानित्यर्थः ॥ अथ नरेन्द्रकन्यास्तं रघुम् ।  
दक्षस्य सुता रोहिण्यादयस्तमोनुदं चन्द्रमिव ॥ “तमोनुदोऽग्निचन्द्रार्काः” इति  
विश्वः ॥ सत्पतिमवाप्याबभुः । रघुरपि तमोनुत् ॥ अत्र मनुः—“वेदानधीत्य वेदौ  
वा वेदं वापि यथाक्रमम् । अविष्टुतब्रह्मचर्यो गृहस्थाश्रममाविशेत्” इति ॥

संप्रति यौवराज्ययोग्यतामाह—

युवा युगव्यायतलाहुरंसलः कपाटवक्षाः परिणद्धकन्धरः ।

वपुःप्रकर्षादजयद्गुरुं रघुस्तथापि नीचैर्विनयाददृश्यत ॥ ३४ ॥

युवा । युगो नाम धुर्यस्कन्धगः सच्छिद्रप्रान्तो यानाङ्गभूतो दारुविशेषः ॥  
“यानाद्यङ्गे युगः पुंसि युगं युगमे कृतादिषु” इत्यमरः ॥ युगवद्व्यायतौ दीर्घौ बाहू  
यस्य सः । अंसावस्य स्त इत्यंसलो बलवान् । मांसलश्चेति वृत्तिकारः “बलवा-  
न्मांसलोऽंसलः” इत्यमरः ॥ “वत्सांसाभ्यां कामबले” (५ । २ । ९८) इति ल-  
च्प्रत्ययः ॥ कपाटवक्षाः परिणद्धकन्धरो विशालग्रीवः ॥ “परिणाहो विशालता”

इत्यमरः ॥ रघुर्वपुषः प्रकर्षादाधिक्याद्यौवनकृताद्गुहं पितरमजयत् । तथापि विनया-  
न्नम्रत्वेन नीचैरल्पकोऽदृश्यत । अनौद्धत्यं च विवक्षितम् ॥

संप्रति तस्य यौवराज्यमाह—

ततः प्रजानां चिरमात्मना धृतां नितान्तगुर्वी लघयिष्यता धुरम् ।  
निसर्गसंस्कारविनीत इत्यसौ नृपेण चक्रे युवराजशब्दभाक् ॥३५॥

तत आत्मना चिरं धृतां नितान्तगुर्वीम् ॥ “वोतो गुणवचनात्” ( ४। २। ४४ )  
इति ङीष् ॥ प्रजानां धुरं पालनप्रयासं लघयिष्यता लघुं करिष्यता ॥ “तत्करोति  
तदाच्चे” इति लघुशब्दाणिच् । ततो “लटः सद्वा” ( ३। ३। १४ ) इति  
द्रातृप्रत्ययः ॥ नृपेण दिलीपेनासौ रघुर्निसर्गेण स्वभावेन संस्कारेण शास्त्राभ्यास-  
जनितवासनया च विनीतो नम्र इति हेतोः ॥ युवराज इति शब्दं भजतीति  
तथोक्तम् ॥ “भजो ण्विः” ( ३। २। ६२ ) इति ण्विप्रत्ययः ॥ चक्रे कृतः ॥  
“द्विविधो विनयः स्वाभाविकः कृत्रिमश्च” इति कौटिल्यः ॥ तदुभयसंपन्नत्वा-  
त्पुत्रं युवराजं चकारेत्यर्थः ॥ अत्र कामन्दकः— “विनयोपग्रहान्भूत्यै कुर्वीत  
नृपतिः सुतान् । अविनीतकुमारं हि कुलमाशु विशीर्यते । विनीतमौरसं पुत्रं यौ-  
वराज्येऽभिषेचयेत्” इति ॥

नरेन्द्रमूलायतनादनन्तरं तदास्पदं श्रीर्युवराजसंज्ञितम् ।

अगच्छदंशेन गुणाभिलाषिणी नवावतारं कमलादिवोत्पलम् ३६

गुणान्विनयादीन्सौरभ्यादींश्चाभिलषतीति गुणाभिलाषिणी श्री राज्यलक्ष्मीः  
पद्माश्रया च नरेन्द्रो दिलीप एव मूलायतनं प्रधानस्थानं तस्मात् । अपादानात् ।  
अनन्तरं संनिहितम् । युवराज इति संज्ञास्य संजाता युवराजसंज्ञितम् ॥ तारकादित्वा-  
दितच्प्रत्ययः ॥ आत्मनः पदं स्थानमास्पदम् ॥ “आस्पदं प्रतिष्ठायाम्” ( ६। १। १४६ )  
इति निपातः ॥ स रघुरित्यास्पदं तदास्पदम् । कमलाच्चिरोत्पन्नान्नवावतारमचिरो-  
त्पन्नमुत्पलमिव । अंशेनागच्छत् ॥ स्त्रियो हि यूनि रज्यन्त इति भावः ॥

विभावसुः सारथिनेव वायुना घनव्यपायेन गभस्तिमानिव ।

बभूव तेनातितरां सुदुःसहः कटप्रभेदेन करीव पार्थिवः ॥३७॥

सारथिना सहायभूतेन । एतद्विशेषणमुत्तरवाक्येष्वप्यनुषङ्गनीयम् । वायुना  
विभावसुर्वह्निरिव ॥ “सूर्यवह्नी विभावसु” इत्यमरः ॥ घनव्यपायेन शरत्समयेन  
सारथिना गभस्तिमान्सूर्य इव । कटो गण्डः ॥ “गण्डः कटो मदो दानम्” इत्य-

मरः ॥ तस्य प्रभेदः स्फुटनम् । मदीदय इत्यर्थः । तेन करीव । पार्थिवो दिली-  
पस्तेन रघुणातितरामत्यन्तं सुदुःसहः सुद्वसहो बभूव ॥

नियुज्य तं होमतुरंगरक्षणे धनुर्धरं राजसुतैरनुद्भुतम् ।

अपूर्णमेकेन शतक्रतूपमः शतं क्रतूनामपविघ्नमाप सः ॥३८॥

शतक्रतुरिन्द्र उपमा यस्य स शतक्रतूपमः स दिलीपः । “शतं वै तुल्या राज-  
पुत्रा देवा आशापालाः” इत्यादिश्रुत्या । राजसुतैरनुद्भुतमनुगतं धनुर्धरं तं रघुं  
होमतुरंगाणां रक्षणे नियुज्य । एकेन क्रतुनापूर्णमेकोनं क्रतूनामश्वमेधानां शतम-  
पविघ्नमपगतविघ्नं यथा तथाप ॥

ततः परं तेन मखाय यज्वना तुरंगमुत्सृष्टमनर्गलं पुनः ।

धनुर्भृतामग्रत एव रक्षिणां जहार शक्रः किल गूढविग्रहः ॥३९॥

ततः परमेकोनशतक्रतुप्राप्त्यनन्तरं यज्वना विधिनेष्टवता तेन दिलीपेन पुनः  
पुनरपि मखाय मखं कर्तुम् ॥ “क्रियार्थोपपदस्य—” (२ । ३ । १४) इत्यादिना  
चतुर्थी ॥ उत्सृष्टं मुक्तमनर्गलमप्रतिबन्धम् । अव्याहृतस्वैरगतिमित्यर्थः ॥ “अप-  
र्यावर्तयन्तोऽश्वमनुचरन्ति” इत्यापस्तम्बस्मरणात् ॥ तुरंगं धनुर्भृतां रक्षिणां रक्ष-  
काणामग्रत एव शक्रो गूढविग्रहः सन् । जहार किल । किलेत्यैतिह्ये ॥

विषादलुप्तप्रतिपत्ति विस्मितं कुमारसैन्यं सपदि स्थितं च तत् ।

वसिष्ठधेनुश्च यदृच्छयागता श्रुतप्रभावा ददृशेऽथ नन्दिनी ॥४०॥

तत्कुमारस्य सैन्यं सेना सपदि । विषाद इष्टनाशकृतो मनोभङ्गः । तदुक्तम्—  
“विषादश्चेतसो भङ्ग उपायाभावनाशयोः” इति ॥ तेन लुप्ता प्रतिपत्तिः कर्तव्य-  
ज्ञानं यस्य तत्तथोक्तम् । विस्मितमश्वनाशस्याकस्मिकत्वादाश्चर्याविष्टं सत् । स्थितं  
तस्थौ ॥ अथ श्रुतप्रभावा यदृच्छया स्वेच्छयागता ॥ रघोः स्वप्रसादलब्धत्वादनुजि-  
घृक्षयेति भावः ॥ नन्दिनी नाम वसिष्ठधेनुश्च ददृशे ॥ द्वौ चकारावविलम्बसूचकौ ॥

तदङ्गनिस्यन्दजलेन लोचने प्रमृज्य पुण्येन पुरस्कृतः सताम् ।

अतीन्द्रियेष्वप्युपपन्नदर्शनो बभूव भावेषु दिलीपनन्दनः ॥४१॥

सतां पुरस्कृतः पूजितो दिलीपनन्दनो रघुः पुण्येन तस्या नन्दिन्या यदङ्गं तस्य  
निस्यन्दो द्रवः स एव जलम् । मूत्रमित्यर्थः । तेन लोचने प्रमृज्य शोधयित्वा ।  
अतीन्द्रियेष्विन्द्रियाण्यतिक्रान्तेषु ॥ “अत्यादयः क्रान्ताद्यर्थे द्वितीयया” इति

समासः । द्विगुप्राप्तापन्नालंपूर्वगतिसमासेषु परवल्ङ्गिताप्रतिषेधाद्विशेष्यनिघ्नत्वम् ॥  
भावेष्वपि वस्तुषूपपन्नदर्शनः संपन्नसाक्षात्कारशक्तिर्वभूव ॥

स पूर्वतः पर्वतपक्षशातनं ददर्श देवं नरदेवसंभवः ।

पुनः पुनः सूतनिषिद्धचापलं हरन्तमश्वं रथरश्मिसंयतम् ॥ ४२ ॥

नरदेवसंभवः स रघुः पुनः पुनः सूतेन निषिद्धचापलं निवारितौद्धत्यं रथस्य  
रश्मिभिः प्रग्रहैः ॥ “ किरणप्रग्रहौ रश्मी ” इत्यमरः ॥ संयतं बद्धमश्वं हरन्तं प-  
र्वतपक्षाणां शातनं छेदकं देवमिन्द्रं पूर्वतः पूर्वस्यां दिशि ददर्श ॥

शतैस्तमक्षणामनिमेषवृत्तिभिर्हरिं विदित्वा हरिभिश्च वाजिभिः ।

अवोचदेनं गगनस्पृशा रघुः स्वरेण धीरेण निवर्तयन्निव ॥ ४३ ॥

रघुस्तमश्वहर्तारमनिमेषवृत्तिभिर्निमेषव्यापारशून्यैरक्षणां शतैर्हरिभिर्हरिद्वर्णैः ॥  
“ हरिर्वाच्यवदाख्यातो हरित्कपिलवर्णयोः ” इति विश्वः ॥ वाजिभिरश्वैश्च हरि-  
मिन्द्रं विदित्वा ॥ “ हरिर्वातार्कचन्द्रेन्द्रयमोपेन्द्रमरीचिषु ” इति विश्वः ॥ एन-  
मिन्द्रं गगनस्पृशा व्योमव्यापिना धीरेण गभीरेण स्वरेण ध्वनिनैन निवर्तयन्निव ।  
अवोचत् ॥

मखांशभाजां प्रथमो मनीषिभिस्त्वमेव देवेन्द्र सदा निगद्यसे ।

अजस्रदीक्षाप्रयतस्य महुरोः क्रियाविघाताय कथं प्रवर्तसे ॥ ४४ ॥

हे देवेन्द्र मनीषिभिस्त्वमेव मखांशभाजां यज्ञभागभुजां प्रथमः सदा निगद्यसे  
कथयसे ॥ तथाप्यजस्रदीक्षायां नित्यदीक्षायां प्रयतस्य महुरोः क्रियाविघाताय क्र-  
तुविघाताय । क्रियां विहन्तुमित्यर्थः ॥ “ तुमर्थाच्च भाववचनात् ” ( २ । ३ । १५ )  
इति चतुर्थी ॥ कथं प्रवर्तसे ॥

त्रिलोकनाथेन सदा मखद्विषस्त्वया नियम्या ननु दिव्यचक्षुषा ।

स चेत्स्वयं कर्मसु धर्मचारिणां त्वमन्तरायो भवसि च्युतो विधिः ॥

त्रयाणां लोकानां नाथस्त्रिलोकनाथः । “ तद्धितार्थ- ” ( २ । १ । ५१ ) इत्या-  
दिनोत्तरपदसमासः ॥ तेन त्रैलोक्यनियामकेन दिव्यचक्षुषातीन्द्रियार्थदर्शिना त्वया  
मखद्विषः क्रतुविघातकाः सदा नियम्या ननु शिक्ष्याः खलु । स त्वं धर्मचारिणां  
कर्मसु क्रतुषु स्वयमन्तरायो विघ्नो भवसि चेत् । विधिरनुष्ठानं च्युतः क्षतः ॥ लोके  
सत्कर्मकथैवास्तमियादित्यर्थः ॥

तदङ्गमग्र्यं मघवन्महाक्रतोरमुं तुरंगं प्रतिमोक्तुमर्हसि ।

पथः श्रुतेर्दर्शयितार ईश्वरा मलीमसामाददते न पद्धतिम् ॥४६॥

हे मघवंस्तत्तस्मात्कारणान्महाक्रतोरश्वमेधस्याग्र्यं श्रेष्ठमङ्गं साधनममुं तुरंगं प्रतिमोक्तुं प्रतिदातुमर्हसि ॥ तथाहि । श्रुतेः पथो दर्शयितारः सन्मार्गप्रदर्शिका ईश्वरा महान्तो मलीमसां मलिनां पद्धतिं मार्गं नाददते न स्वीकुर्वते । असन्मार्गं नावलम्बन्त इत्यर्थः ॥ “ मलीमसं तु मलिनं कच्चरं मलदूषितम् ” इत्यमरः ॥

इति प्रगल्भं रघुणा समीरितं वचो निशम्याधिपतिर्दिवोकसाम् ।

निवर्तयामास रथं सविस्मयः प्रचक्रमे च प्रतिवक्तुमुत्तरम् ॥४७॥

इति रघुणा समीरितं प्रगल्भं वचो निशम्याकर्ण्य । दिवोकसः स्वर्गोकसः ॥ “ दिवं स्वर्गेऽन्तरिक्षे च ” इति विश्वः ॥ तेषामधिपतिर्देवेन्द्रो रघुप्रभावात्सविस्मयः सन् । रथं निवर्तयामास । उत्तरं प्रतिवक्तुं प्रचक्रमे च ॥

यदात्थ राजन्यकुमार तत्तथा यशस्तु रक्ष्यं परतो यशोधनैः ।

जगत्प्रकाशं तदशेषमिज्यया भवद्गुरुलङ्घयितुं ममोद्यतः ॥ ४८ ॥

हे राजन्यकुमार क्षत्रियकुमार ॥ “ मूर्धाभिषिक्तो राजन्यो बाहुजः क्षत्रियो विराट् ” इत्यमरः ॥ यद्वाक्यमात्थ ब्रवीषि ॥ “ब्रुवः पञ्चानाम्—” (३ । ४ । ८४) इत्यादिनाहादेशः ॥ तत्तथा सखम् । किंतु यशोधनैरस्मादृशैः परतः शत्रुतो यशो रक्ष्यम् ॥ ततः किमत आह—भवद्गुरुस्त्वत्पिता जगत्प्रकाशं लोकप्रसिद्धमशेषं सर्वं मम तद्यश इज्यया यागेन लङ्घयितुं तिरस्कर्तुमुद्यत उद्युक्तः ॥

किं तद्यश इत्याह—

हरिर्यथैकः पुरुषोत्तमः स्मृतो महेश्वररुयम्बक एव नापरः ।

तथा विदुर्मा मुनयः शतक्रतुं द्वितीयगामी न हि शब्द एष नः ४९

पुरुषेषूत्तम इति सप्तमीसमासः । “ न निर्धारणे ” ( २ । २ । १० ) इति षष्ठीसमासनिषेधात् । कर्मधारये तु “ सन्महत्परमोत्तमोत्कृष्टाः पूज्यमानैः ” ( २ । १ । ६१ ) इत्युत्तमपुरुष इति स्यात् ॥ यथा हरिर्विष्णुरेक एव पुरुषोत्तमः स्मृतः । यथा च त्र्यम्बकः शिव एव महेश्वरः स्मृतः । नापरोऽपरः पुमान् । तथा मां मुनयः शतक्रतुं विदुर्विदन्ति ॥ “ विदो लटो वा ” ( ३ । ४ । ८३ ) इति ज्ञेर्जुसादेशः ॥ नोऽस्माकम् । हरिहरयोर्मम चेत्यर्थः । एष त्रितयोऽपि शब्दो द्वितीयगामी न हि ॥ द्वितीयाप्रकरणे नमिगम्यादीनामुपसंख्यानान्त्समासः ॥



अतोऽयमश्वः कपिलानुकारिणा पितुस्त्वदीयस्य मयापहारितः ।

अलं प्रयत्नेन तवात्र मा निधाः पदं पदव्यां सगरस्य संततेः ५०

यतोऽहमेव शतक्रतुरतस्त्वदीयस्य पितुरयं शततमोऽश्वः कपिलानुकारिणा कपिलमुनितुल्येन मयापहारितोऽपहृतः ॥ अपहारित इति स्वार्थे णिच् ॥ तवात्राश्वे प्रयत्नेनालम् । प्रयत्नो माकारीत्यर्थः ॥ निषेध्यस्य निषेधं प्रति करणत्वान्तृतीया ॥ सगरस्य राज्ञः संततेः संतानस्य पदव्यां पदं मा निधा न निधेहि ॥ निपूर्वाद्धा-  
ङ्घातोलुङ् । “ न माङ्घ्रोगे ” ( ६ । ४ । ७४ ) इत्यङ्गमप्रतिषेधः । महदास्क-  
न्दनं ते विनाशमूलं भवेदिति भावः ॥

ततः प्रहस्यापभयः पुरंदरं पुनर्बभाषे तुरगस्य रक्षिता ।

गृहाण शस्त्रं यदि सर्ग एष ते न खल्वनिर्जित्य रघुं कृती भवान् ५१

ततस्तुरगस्य रक्षिता रघुः प्रहस्य प्रहासं कृत्वा । अपभयो निर्भक्तिः सन् । पुनः पुरंदरं वभाषे ॥ किमिति—हे देवेद्र यद्येषोऽश्वामोचनरूपस्ते तव सर्गो नि-  
श्वयः ॥ “सर्गः स्वभावनिमोक्षनिश्चयाध्यायसृष्टिषु” इत्यमरः ॥ तर्हि शस्त्रं गृहाण ॥ भवान् रघुं मामनिर्जित्य । कृतमनेनेति कृती । कृतकृत्यो न खलु ॥ “इष्टादिभ्यश्च”  
( ५ । २ । ८८ ) इतीनिप्रत्ययः ॥ रघुमित्यनेनात्मनो दुर्जयत्वं सूचितम् ॥

स एवमुक्त्वा मघवन्तमुन्मुखः करिष्यमाणः सशरं शरासनम् ।

अतिष्ठदालीढविशेषशोभिना वपुःप्रकर्षेण विडम्बितेश्वरः ॥ ५२ ॥

स रघुरुन्मुखः सन् । मघवन्तमिन्द्रमेवमुक्त्वा शरासनं चापं सशरं करिष्यमाणः  
आलीढेनालीढारूपेण स्थानकभेदेन विशेषशोभिनातिशयशोभिना वपुःप्रकर्षेण दे-  
हौन्नत्येन विडम्बितेश्वरोऽनुसृतपिनाकी सन् । अतिष्ठत् ॥ आलीढलक्षणमाह या-  
दवः—“स्थानानि धन्विनां पञ्च तत्र वैशाखमस्त्रियाम् । त्रिवितस्वन्तरी पादौ  
मण्डलं तोरणाकृति । अन्वर्थं स्यात्समपदमालीढं तु ततोऽग्रतः । दक्षिणे वाममा-  
कुक्ष्य प्रत्यालीढविपर्ययः ” इति ॥

रघोरवष्टम्भमयेन पत्रिणा हृदि क्षतो गोत्रभिदप्यमर्षणः ।

नवाम्बुदानीकमुहूर्तलाञ्छने धनुष्यमोघं समधत्त सायकम् ॥ ५३ ॥

रघोरवष्टम्भमयेन स्तम्भरूपेण ॥ “अवष्टम्भः सुवर्णे च स्तम्भप्रारम्भयोरपि”  
इति विश्वः ॥ पत्रिणा वाणेन हृदि हृदये क्षतो विद्धः । अत एवामर्षणोऽसहनः ।

५०. कपिलानुकारिणा—कपिलानुसारिणा । मा निधाः—मानुगाः; पदव्याम्—पदव्याः । ५१. अपभयः—  
आह पुनः । पुनर्बभाषे तुरगस्य रक्षिता—व्यपेतभीर्भूमिपुरंदरात्मजः । सर्गः—गर्वः । ५२. सायकम्—मार्गणम् ।

क्रुद्ध इत्यर्थः । गोत्रभिदिन्द्रोऽपि ॥ “संभावनीये चौरैऽपि गोत्रः क्षौणीधरे मतः”  
इति विश्वः ॥ नवाम्बुदानामनीकस्य वृन्दस्य मुहूर्तं क्षणमात्रं लाञ्छने चिह्नभूते  
धनुषि । दिव्ये धनुषीत्यर्थः । अमोघमवन्ध्यं सायकं वाणं समधत्त संहितवान् ॥

दिलीपसूनोः स वृहद्भुजान्तरं प्रविश्य भीमासुरशोणितोचितः ।

पपावनास्वादितपूर्वमाशुगः कुतूहलेनेव मनुष्यशोणितम् ॥५४॥

भीमानां भयंकराणामसुराणां शोणिते रुधिर उचितः परिचितः स इन्द्रमुक्त  
आशुगः सायको दिलीपसूनो रघोर्वृहद्विशालं भुजान्तरं वक्षः प्रविश्य । अना-  
स्वादितपूर्वं पूर्वमनास्वादितम् ॥ सुप्सुपेति समासः ॥ मनुष्यशोणितं कुतूहलेनेव पपौ ॥

हरेः कुमारोऽपि कुमारविक्रमः सुरद्विपास्फालनकर्कशाङ्गुलौ ।

भुजे शचीपत्रविशेषकाङ्किते स्वनामचिह्नं निचखान सायकम् ॥५५॥

कुमारस्य स्कन्दस्य विक्रम इव विक्रमो यस्य स तथोक्तः ॥ “सप्तम्युपमानपूर्व-  
स्य-” इत्यादिना समासः ॥ कुमारोऽपि रघुरपि सुरद्विपास्फैरावतस्यास्फालनेन  
कर्कशा अङ्गुलयो यस्य सः । तस्मिन् । शच्याः पत्रविशेषकैरङ्किते शचीपत्रवि-  
शेषकाङ्किते हरेरिन्द्रस्य भुजे स्वनामचिह्नं स्वनामाङ्कितं सायकं निचखान निखात-  
वान् ॥ निष्कण्टकराज्ये तस्यायं महानभिभव इति भावः ॥

जहार चान्येन मयूरपत्रिणा शरेण शक्रस्य महाशनिध्वजम् ।

चुकोप तस्मै स भृशं सुरश्रियः प्रसह्य केशव्यपरोपणादिव ॥५६॥

अन्येन मयूरपत्रिणा मयूरपत्रवता शरेण शक्रस्येन्द्रस्य महाशनिध्वजं महान्तम-  
शनिरूपं ध्वजं जहार चिच्छेद च । स शक्रः । सुरश्रियः प्रसह्य बलात्कृत्य केशानां  
व्यपरोपणादवतारणाच्छेदनादिव । तस्मै रघवे भृशमत्यर्थं चुकोप । तं हन्तुमिये-  
षेत्यर्थः ॥ “ क्रुधद्रुह-” ( १ । ४ । ३७ ) इत्यादिना संप्रदानाच्चतुर्थी ॥

तयोरुपान्तस्थितसिद्धसैनिकं गरुत्मदाशीविषभीमदर्शनैः ।

बभूव युद्धं तुमुलं जयैषिणोरधोमुखैरूर्ध्वमुखैश्च पत्रिभिः ॥५७॥

जयैषिणोरन्योन्यजयाकाङ्क्षिणोस्तयोरिन्द्ररघ्वोः ॥ गरुत्मन्तः पक्षवन्तः ॥  
“गरुत्पक्षच्छदाः पत्रम्” इत्यमरः ॥ आशीविषाः । आशिषि दंष्ट्रायां विषं येषां त  
आशीविषाः सर्पाः ॥ पृषोदरादित्वात्साधुः ॥ “स्त्री त्वाशीहिताशंसाहिदंष्ट्रयोः” इ-

५४. दिलीपसूनोः-नरेन्द्रसूनोः । ५५. शचीपत्रविशेषकाङ्किते-शचीपत्रलताक्रियोचिते ।

५६. मयूरपत्रिणा-मयूरपक्षिणा ।

त्यमरः ॥ त इव भीमदर्शनाः सपक्षाः सर्पा इव । द्रष्टृणां भयावहा इत्यर्थः । तैर-  
धोमुखैरूर्ध्वमुखैश्च । धन्विनोरुपर्यधोदेशावस्थितत्वादिति भावः । पत्रिभिर्वाणैरु-  
पान्तस्थितास्तटस्थाः सिद्धा देवा इन्द्रस्य सैनिकाश्च रघोर्यस्मिस्तत्तथोक्तं तुमुलं  
संकुलं युद्धं बभूव ॥

अतिप्रबन्धप्रहितास्त्रवृष्टिभिस्तमाश्रयं दुष्प्रसहस्य तेजसः ।

शशाक निर्वापयितुं न वासवः स्वतश्च्युतं वह्निमिवाद्भिरम्बुदः ॥५८॥

वासवोऽतिप्रबन्धेनातिसातत्येन प्रहिताभिः प्रयुक्ताभिरस्त्रवृष्टिभिर्दुष्प्रसहस्य  
दुःखेन प्रसह्यत इति दुष्प्रसहं तस्य । दुःखेनाप्यसह्यस्येत्यर्थः । तेजसः प्रतापस्याश्रयं  
तं रघुम् । अम्बुदोऽद्भिः स्वतश्च्युतं निर्गतं वह्निमिव । निर्वापयितुं न शशाक ॥  
रघोरपि लोकपालात्मकस्येन्द्रांशसंभवत्वादिति भावः ॥

ततः प्रकोष्ठे हरिचन्दनाङ्किते प्रमथ्यमानार्णवधीरनादिनीम् ।

रघुः शशाङ्गार्धमुखेन पत्रिणा शरासनज्यामलुनाद्विडौजसः ५९

ततो रघुर्हरिचन्दनाङ्किते प्रकोष्ठे मणिवन्धे प्रमथ्यमानार्णवधीरनादिनीं प्रमथ्य-  
मानार्णव इव धीरं गम्भीरं नदतीति तां तथोक्ताम् । वेवेष्टि व्याप्नोतीति विट्  
व्यापकमोजो यस्य स तस्य विडौजस इन्द्रस्य ॥ पृषोदरादित्वात्साधुः ॥ शरास-  
नज्यां धनुर्मौर्वीम् । शशाङ्गस्यार्धः खण्ड इव मुखं फलं यस्य तेन पत्रिणालुनाद-  
च्छिनत् ॥

स चापमुत्सृज्य विवृद्धमत्सरः प्रणाशनाय प्रबलस्य विद्विषः ।

महीध्रपक्षव्यपरोपणोचितं स्फुरत्प्रभामण्डलमस्त्रमाददे ॥६०॥

विवृद्धमत्सरः प्रवृद्धवैरः स इन्द्रश्चापमुत्सृज्य प्रबलस्य विद्विषः शत्रोः प्रणाशना-  
य वधाय । महीं धारयन्तीति महीध्राः पर्वताः ॥ मूलविभुजादित्वात्कप्रत्ययः ॥  
तेषां पक्षव्यपरोपणे पक्षच्छेद उचितं स्फुरत्प्रभामण्डलमस्त्रं वज्रायुधमाददे जग्राह ॥

रघुर्भृशं वक्षसि तेन ताडितः पपात भूमौ सह सैनिकाश्रुभिः ।

निमेषमात्रादवधूय तद्वचथां सहोत्थितः सैनिकहर्षनिस्वनैः ॥६१॥

रघुस्तेन वज्रेण भृशमत्यर्थं वक्षसि ताडितो हतः सन् । सैनिकानामश्रुभिः सह  
भूमौ पपात । तस्मिन्पतिते ते रुरुदुरित्यर्थः । निमेषमात्रात्तद्वचथां दुःखमवधूय  
तिरस्कृत्य सैनिकानां हर्षेण ये निस्वनाः क्ष्वेडास्तैः सहोत्थितश्च । तस्मिन्नुत्थिते  
हर्षार्तिसहनादांश्चक्रु रित्यर्थः ॥

६०. महीध्रपक्षव्यपरोपणोचितम्—महीध्रपक्षव्यपरोपणोद्धतम् ; महीध्रपक्षव्यपरोपणोद्धतम् ।

६१. तद्वचथाम्—च व्यथाम् ।

तथापि शस्त्रव्यवहारनिष्ठरे विपक्षभावे चिरमस्य तस्थुषः ।

तुतोष वीर्यातिशयेन वृत्रहा पदं हि सर्वत्र गुणैर्निधीयते ॥६२॥

तथापि वज्रपातेऽपि शस्त्राणामायुधानां व्यवहारेण व्यापारेण निष्ठुरे क्रूरे वि-  
पक्षभावे शात्रवे चिरं तस्थुषः स्थितवतोऽस्य रघोर्वीर्यातिशयेन । वृत्रं हतवानिति  
वृत्रहा ॥ “ ब्रह्मभ्रूणवृत्रेषु किप् ” ( ३ । २ । ८७ ) ॥ तुतोष । स्वयं वीर एव  
वीरं जानातीति भावः ॥ कथं शत्रोः संतोषोऽत आह— गुणैः सर्वत्र शत्रुमित्रो-  
दासीनेषु पदमङ्गिर्निधीयते । गुणैः सर्वत्र संक्रम्यत इत्यर्थः ॥ गुणाः शत्रूनप्यावर्ज-  
यन्तीति भावः ॥

असङ्गमद्रिष्वपि सारवत्तया न मे त्वदन्येन विसोढमायुधम् ।

अवेहि मां प्रीतमृते तुरंगमात्किमिच्छसीति स्फुटमाह वासवः ६३

सारवत्तयाद्रिष्वप्यसङ्गमप्रतिबन्धं म आयुधं वज्रं त्वदन्येन न विसोढम् ॥ अतो  
मां प्रीतं संतुष्टमवेहि । तुरंगमाहते तुरंगं वर्जयित्वा ॥ “ अन्याशादितरते—”  
( २ । ३ । २९ ) इति पञ्चमी ॥ किमिच्छसीति स्फुटं वासव आह । तुरंगमादन्यददेयं  
नास्तीति भावः ॥

ततो निषङ्गादसमग्रमुद्धृतं सुवर्णपुङ्खद्युतिरञ्जिताङ्गुलिम् ।

नरेन्द्रसूनुः प्रतिसंहरन्निषुं प्रियंवदः प्रत्यवदत्सुरेश्वरम् ॥६४॥

ततो निषङ्गाचूणीरादसमग्रं यथा तथोद्धृतं सुवर्णपुङ्खद्युतिभी रञ्जिता अङ्गुलयो  
येन तमिषुं प्रतिसंहरन्निवर्तयन् । नाप्रहरन्तं प्रहरेदिति निषेधादिति भावः । प्रियं  
वदतीति प्रियंवदः ॥ “ प्रियवशे वदः खच् ” ( ३ । २ । ३८ ) इति स्वच्प्रत्ययः ।  
“ अरुद्विष—” ( ६ । ३ । ६७ ) इत्यादिना मुमागमः ॥ नरेन्द्रसूनु रघुः सुरेश्वरं  
प्रत्यवदत् । न तु प्राहरदिति भावः ॥

अमोच्यमश्वं यदि मन्यसे प्रभो ततः समाप्ते विधिनैव कर्मणि ।

अजस्रदीक्षाप्रयतः स महुरुः क्रतोरशेषेण फलेन युज्यताम् ॥६५॥

हे प्रभो इन्द्र अश्वमोच्यं मन्यसे यदि ततस्तर्हजस्रदीक्षायां प्रयतः स महुरुर्मम  
पिता विधिनैव कर्मणि समाप्ते सति क्रतोर्यत्फलं तेन फलेनाशेषेण कृत्स्नेन युज्यतां  
युक्तोऽस्तु ॥ अश्वमेधफललाभे किमश्वेनेति भावः ॥

६२. निधीयते—विधीयते । ६३. असङ्गम्—अभङ्गम् । अवेहि—अवैहि । किमिच्छसीति स्फुटमाह  
वासवः—वरं वृणीष्वेति तमाह वृत्रहा; वरं वृणीष्वेति तमादिदेश सः । ६४. असमग्रमुद्धृतम्—असमग्र-  
निःसृतम् । नरेन्द्रसूनुः—दिलीपसूनुः । प्रियंवदः—प्रियंवदम् । ६५. स महुरुः—च मे गुरुः ।

यथा च वृत्तान्तमिमं सदोगतस्त्रिलोचनैकांशतया दुरासदः ।

तवैव संदेशहाराद्विशांपतिः शृणोति लोकेश तथा विधीयताम् ॥

सदोगतः सदोगृहं गतस्त्रिलोचनस्येश्वरस्यैकांशतयाष्टानामन्यतममूर्तित्वात् । दुरा-  
सदोऽस्मादृशैर्दुष्प्राप्यो विशांपतिर्यथेमं वृत्तान्तं तव संदेशहाराद्वार्ताहरादेव शृणोति  
च हे लोकेशेन्द्र तथा विधीयताम् ॥

तथेति कामं प्रतिशुश्रुवान् रघोर्यथागतं मातलिसारथिर्ययौ ।

नृपस्य नातिप्रमनाः सदोगृहं सुदक्षिणास्रुरपि न्यवर्तत ॥६७॥

मातलिसारथिरिन्द्रो रघोः संबन्धिनं कामं मनोरथं तथेति तथास्त्विति प्र-  
तिशुश्रुवान् ॥ “ भाषायां सदवसश्रुवः ” ( ३ । २ । १०८ ) इति क्रमुप्रत्ययः ॥  
यथागतं ययौ । सुदक्षिणास्रु रघुरपि नातिप्रमना विजयलाभेऽप्यश्वनाशाभ्रातीव  
तुष्टः सन् ॥ नञर्थस्य नशब्दस्य सुप्सुपेति समासः ॥ नृपस्य सदोगृहं प्रति न्यवर्तत ॥

तमभ्यनन्दत्प्रथमं प्रबोधितः प्रजेश्वरः शासनहारिणा हरेः ।

परामृशन् हर्षजडेन पाणिना तदीयमङ्गं कुलिशत्रणाङ्कितम् ॥६८॥

हरेरिन्द्रस्य शासनहारिणा पुरुषेण प्रथमं प्रबोधितो ज्ञापितः । वृत्तान्तमिति  
शेषः । प्रजेश्वरो दिलीपो हर्षजडेन हर्षशिशिरेण पाणिना कुलिशत्रणाङ्कितम् ।  
तस्य रघोरिदं तदीयम् । अङ्गं शरीरं परामृशंस्तं रघुमभ्यनन्दत् ॥

इति क्षितीशो नवतिं नवाधिकां महाक्रतूनां महनीयशासनः ।

समारुरुक्षुर्दिवमायुषः क्षये ततान सोपानपरंपरामिव ॥ ६९ ॥

महनीयशासनः पूजनीयाङ्गः क्षितीश इत्यनेन प्रकारेण ॥ “इति हेतुप्रकरण-  
प्रकर्षादिसमाप्तिषु” इत्यमरः ॥ महाक्रतूनामश्वमेधानां नवभिरधिकां नवतिमेकोनश-  
तमायुषः क्षये सति दिवं स्वर्गं समारुरुक्षुरारोढुमिच्छुः सोपानानां परंपरां पङ्क्ति-  
मिव ततान ॥

अथ स विषयव्यावृत्तात्मा यथाविधि स्नानवे

नृपतिककुदं दत्त्वा यूने सितातपवारणम् ।

मुनिवनतरुच्छायां देव्या तथा सह शिश्रिये

गलितवयसामिक्ष्वाकूणामिदं हि कुलव्रतम् ॥ ७० ॥

अथ विपयेभ्यो व्यावृत्तात्मा निवृत्तचित्तः स दिलीपो यथाविधि यथाशास्त्रं  
यूने मूनवे नृपतिककुदं राजचिन्हम् ॥ “ककुद्वत्ककुदं श्रेष्ठे वृपाङ्गे राजलक्ष्मणि”  
इति विश्वः ॥ सितातपवारणं श्वेतच्छत्रं दत्त्वा तया देव्या मुदक्षिणया सह  
मुनिवनतरोच्छायां शिश्रिये श्रितवान् ॥ वानप्रस्थाश्रमं स्वीकृतवानित्यर्थः ॥ तथाहि ।  
गलितवयसां वृद्धानामिक्ष्वाकूणामिक्ष्वाकोर्गोत्रापत्यानाम् ॥ तद्राजसंज्ञकत्वादणो  
लुक् ॥ इदं वनगमनं कुलव्रतम् ॥ देव्या सहेत्यनेन सपत्नीकवानप्रस्थाश्रमपक्ष उ-  
क्तः । तथा च याज्ञवल्क्यः—“सुतविन्यस्तपत्नीकस्तया वानुगतो वनम् । वानप्र-  
स्थो ब्रह्मचारी साग्निः सोपासनो व्रजेत्” इति ॥ हरिणीवृत्तमेतत् । तदुक्तम्—  
“रसयुगहयैन्सौं प्रौ स्लौ गो यदा हरिणी तदा” इति ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
व्याख्यया समेतौ महाकविश्रीकालिदासकृतौ रघुवंशे महाकाव्ये  
रघुराज्याभिषेको नाम तृतीयः सर्गः ॥

### चतुर्थः सर्गः ।



शारदा शारदाम्भोजवदना वदनाम्बुजे  
सर्वदा सर्वदास्माकं सन्निधिं संनिधिं क्रियात् ॥

स राज्यं गुरुणा दत्तं प्रतिपद्याधिकं बभौ ।  
दिनान्ते निहितं तेजः सवित्रेव हुताशनः ॥ १ ॥

स रघुर्गुरुणा पित्रा दत्तं राज्यं राज्ञः कर्म प्रजापरिपालनात्मकम् ॥ पुरोहिता-  
दित्वाद्यक् ॥ प्रतिपद्य प्राप्य । दिनान्ते सायंकाले सवित्रा सूर्येण निहितं तेजः  
प्रतिपद्य हुताशनोऽग्निरिव । अधिकं बभौ ॥ “सौरं तेजः सायमाग्निं संक्रमते ।  
आदित्यो वा अस्तं यन्नग्निमनुप्रविशति । अग्निं वा आदित्यः सायं प्रविशति”  
इत्यादिश्रुतिः प्रमाणम् ॥

दिलीपानन्तरं राज्ये तं निशम्य प्रतिष्ठितम् ।  
पूर्वं प्रभूमितो राज्ञां हृदयेऽग्निरिवोत्थितः ॥ २ ॥

दिलीपानन्तरं राज्ये प्रतिष्ठितमवस्थितं तं रघुं निशम्याकर्ण्य पूर्वं दिलीपकाले

२. प्रभूमितः—प्रभूमिते । ‘दिलीपानन्तरम्’ इ० न्यस्तशस्त्रं दिलीपं च तं च शुश्रुवुषां पतिम् ।  
राज्ञामुद्धतनाराचे हृदि शल्यमिवारितम् ॥

राज्ञां हृदये प्रकर्षेण धूमोऽस्य संजातः प्रधूमितोऽग्निः संतापाग्निरुत्थित इव प्रज्वलित इव । पूर्वेभ्योऽधिकसंतापोऽभूदित्यर्थः ॥ राजकर्तृकस्यापि निशमनस्याग्नावुपचारा-  
न्न समानकर्तृकत्वविरोधः ॥

पुरुहूतध्वजस्येव तस्योन्नयनपङ्कयः ।

नवाभ्युत्थानदर्शिन्यो ननन्दुः सप्रजाः प्रजाः ॥ ३ ॥

पुरुहूतध्वज इन्द्रध्वजः ॥ स किल राजभिर्दृष्ट्यर्थं पूज्यत इत्युक्तं भविष्योत्तरे—  
“एवं यः कुरुते यात्रामिन्द्रकेतोर्युधिष्ठिर । पर्जन्यः कामवर्षा स्यात्तस्य राज्ये न संशयः” इति ॥ “चतुरस्रं ध्वजाकारं राजद्वारे प्रतिष्ठितम् । आहुः शक्रध्वजं नाम पौरलोके सुखावहम्” ॥ पुरुहूतध्वजस्येव तस्य रघोर्नवमभ्युत्थानमभ्युन्नतिमभ्यु-  
दयं च पश्यन्तीति नवाभ्युत्थानदर्शिन्यः । उदूर्ध्वं प्रस्थिता उल्लसिताश्च नयनपङ्क-  
यो यासां ताः सप्रजाः ससंतानाः प्रजा जनाः ॥ “प्रजा स्यात्संततौ जने” इत्यु-  
भयत्राप्यमरः ॥ ननन्दुः ॥

सममेव समाक्रान्तं द्वयं द्विरदगामिना ।

तेन सिंहासनं पित्र्यमखिलं चारिमण्डलम् ॥ ४ ॥

द्विरद इव द्विरदैश्च गच्छतीति द्विरदगामिना ॥ “कर्तुर्युपमाने” (३।२।७९)  
इति “सुप्यजातौ—” (३।२।७८) इति च णिनिः ॥ तेन रघुणा समं युगप-  
देव द्वयं समाक्रान्तमधिष्ठितम् ॥ किं तद्वयम् ॥ पितुरागतं पित्र्यम् ॥ “पितुर्यत्—”  
(४।३।७९) इति यत्प्रत्ययः ॥ सिंहासनम् । अखिलमरीणां मण्डलं राष्ट्रं च ॥

अथ सिंहासनारोहणानन्तरं तस्य लक्ष्मीसंनिधानमाह—

छायामण्डललक्ष्येण तमदृश्या किल स्वयम् ।

पद्मा पद्मातपत्रेण भेजे साम्राज्यदीक्षितम् ॥ ५ ॥

अत्र रघोस्तेजोविशेषेण स्वयं संनिहितया लक्ष्म्या छत्रधारणं कृतमित्युत्प्रेक्षते ॥  
पद्मा लक्ष्मीः ॥ “लक्ष्मीः पद्मालया पद्मा कमला श्रीर्हरिप्रिया” इत्यमरः ॥ सा  
स्वयमदृश्या किल । किलेति संभावनायाम् । सती छायामण्डललक्ष्येण कान्तिपु-  
ञ्जानुमेयेन । न तु स्वरूपतो दृश्येन ॥ छायामण्डलमित्यनेनानातपज्ञानं लक्ष्यते ॥  
“छाया सूर्यप्रिया कान्तिः प्रतिबिम्बमनातपः” इत्युभयत्राप्यमरः ॥ पद्मातपत्रेण  
पद्ममेवातपत्रं तेन कारणभूतेन साम्राज्यदीक्षितं साम्राज्ये साम्राज्यकर्मणि मण्डला-  
धिपत्ये दीक्षितमभिषिक्तं तं भेजे । अन्यथा कथमेतादृशी कान्तिसंपत्तिरिति भावः ॥

संप्रति सरस्वतीसांनिध्यमाह—

परिकल्पितसांनिध्या काले काले च वन्दिषु ।

स्तुत्यं स्तुतिभिरर्थ्याभिरुपतस्थे सरस्वती ॥ ६ ॥

सरस्वती च काले काले सर्वेष्वपि योग्यकालेषु ॥ “नित्यवीप्सयोः” (८।१।४) इति वीप्सायां द्विर्वचनम् ॥ वन्दिषु परिकल्पितसांनिध्या कृतसंनिधाना सती स्तुत्यं स्तोत्रार्हं तं रघुम् । अर्थ्याभिरर्थादनपेताभिः ॥ “धर्मपथ्यर्थन्यायादनपेते” (४।४।२२) इति यत्प्रत्ययः ॥ स्तुतिभिः स्तोत्रैरुपतस्थे । देवताबुद्ध्या पूजितवतीत्यर्थः ॥ देवतात्वं च “ना विष्णुः पृथिवीपतिः” इति वा लोकपालात्मकत्वाद्देत्यनुसंधेयम् ॥ एवं च सति “उपाद्देवपूजासंगतिकरणमित्रकरणपथिषु” इति वक्तव्यादात्मनेपदं सिद्धयति ॥

मनुप्रभृतिभिर्मान्यैर्भुक्ता यद्यपि राजभिः ।

तथाप्यनन्यपूर्वेव तस्मिन्नासीदसुंधरा ॥ ७ ॥

वसुंधरा मनुप्रभृतिभिर्मन्वादिभिर्मान्यैः पूज्यै राजभिर्भुक्ता यद्यपि । भुक्तैवेत्यर्थः ॥ यद्यपीत्यवधारणे ॥ “अप्यर्थे यदिवार्थे स्यात्” इति केशवः ॥ तथापि तस्मिन्नाङ्गि । अन्यः पूर्वो यस्याः सान्यपूर्वा । अन्यपूर्वा न भवतीत्यनन्यपूर्वा । अनन्योपभुक्तेवासीत् । तत्प्रथमपतिकेवानुरक्तवतीत्यर्थः ॥

अत्र कारणमाह—

स हि सर्वस्य लोकस्य युक्तदण्डतया मनः ।

आददे नातिशीतोष्णो नभस्वानिव दक्षिणः ॥ ८ ॥

हि यस्मात्कारणात्स रघुर्युक्तदण्डतया यथापराधदण्डतया सर्वस्य लोकस्य मन आददे जहार ॥ क इव । अतिशीतोऽत्युष्णो वा न भवतीति नातिशीतोष्णः ॥ नवर्थस्य नशब्दस्य सुष्णुपेति समासः ॥ दक्षिणो दक्षिणदिग्भवो नभस्वान्वायुरिव । मलयानिल इवेत्यर्थः ॥ युक्तदण्डतयेत्यत्र कामन्दकः— “उद्वेजयति तीक्ष्णेन मृदुना परिभूयते । दण्डेन नृपतिस्तस्माद्युक्तदण्डः प्रशस्यते ” इति ॥

मन्दोत्कण्ठाः कृतास्तेन गुणाधिकतया गुरौ ।

फलेन सहकारस्य पुष्पोद्गम इव प्रजाः ॥ ९ ॥

तेन रघुणा प्रजा गुरौ दिलीपविषये । सहकारोऽतिसौरभश्चूतः ॥ “आम्रश्चूतो रसालोऽसौ सहकारोऽतिसौरभः” इत्यमरः ॥ तस्य फलेन पुष्पोद्गमे पुष्पोदय इव ततोऽपि गुणाधिकतया हेतुना मन्दोत्कण्ठा अल्पौत्सुक्याः कृताः । गुणोत्तरश्चोत्तरो विषयः पूर्वं विस्मारयतीति भावः ॥



नयविद्भिर्नवे राज्ञि सदसच्चोपदर्शितम् ।

पूर्व एवाभवत्पक्षस्तस्मिन्नाभवदुत्तरः ॥ १० ॥

नयविद्भिर्नवेतिशास्त्रज्ञैर्नवे तस्मिन् राज्ञि विषये । तमधिकृत्येत्यर्थः । सदसच्चोपद्वादिकमसत्कूटयुद्धादिकं चोपदर्शितम् । तस्मिन् राज्ञि पूर्वः पक्ष एवाभवत् । संक्रान्त इत्यर्थः ॥ उत्तरः पक्षो नाभवत् । न संक्रान्त इत्यर्थः ॥ तत्र सदसतोर्मध्ये सदेवाभिमतं नासत् । तद्दुद्रावनं तु ज्ञानार्थमेवेत्यर्थः ॥ पक्षः साधनयोग्यार्थः ॥ “ पक्षः पार्श्व-गरुत्साध्यसहायबलभित्तिषु ” इति केशवः ॥

पञ्चानामपि भूतानामुत्कर्षं पुपुषुर्गुणाः ।

नवे तस्मिन्महीपाले सर्वं नवमिवाभवत् ॥ ११ ॥

पृथिव्यादीनां पञ्चानां भूतानामपि गुणा गन्धादय उत्कर्षमतिशयं पुपुषुः ॥ अत्रोत्प्रेक्षते—तस्मिन् रघौ नाम नवे महीपाले सति सर्वं वस्तुजातं नवमिवाभवत् । तदेव भूतजातमिदानीमपूर्वगुणयोगादपूर्वमिवाभवदिति भावः ॥

यथा प्रह्लादनाच्चन्द्रः प्रतापात्तपनो यथा ।

तथैव सोऽभूदन्वर्थो राजा प्रकृतिरज्जनात् ॥ १२ ॥

यथा चन्दयतीत्याह्लादयतीति चन्द्र इन्दुः ॥ चदिधातोरौणादिको रप्रत्ययः ॥ प्रह्लादनादाह्लादकरणादन्वर्थोऽनुगतार्थनामकोऽभूत् । यथा च तपतीति तपनः सूर्यः ॥ नन्द्यादिखाल्लयुप्रत्ययः ॥ प्रतापात्संतापजननादन्वर्थः । तथैव स राजा प्रकृतिरज्जनादन्वर्थः सार्थकराजशब्दोऽभूत् ॥ यद्यपि राजशब्दो राजतेर्दोष्यर्थात्कनिन्प्रत्ययान्तो न तु रज्जेस्तथापि धातूनामनेकार्थत्वाद् राजनाद्राजेत्युक्तं कविना ॥

कामं कर्णान्तविश्रान्ते विशाले तस्य लोचने ।

चक्षुष्मत्ता तु शास्त्रेण सूक्ष्मकार्यार्थदर्शिना ॥ १३ ॥

विशाले तस्य रघोर्लोचने कामं कर्णान्तयोर्विश्रान्ते कर्णप्रान्तगते ॥ चक्षुष्मत्ता तु । चक्षुःफलं त्वित्यर्थः । सूक्ष्मान्कार्यार्थान्कर्तव्यार्थान्दर्शयति प्रकाशयतीति सूक्ष्मकार्यार्थदर्शिना शास्त्रेणैव ॥ शास्त्रं दृष्टिर्विवेकिनामिति भावः ॥

लब्धप्रशमनस्वस्थमथैनं समुपस्थिता ।

पार्थिवश्रीर्द्वितीयेव शरत्पङ्कजलक्षणा ॥ १४ ॥

अथ लब्धस्य राज्यस्य प्रशमनेन परिपन्थिनामनुरज्जनप्रतीकाराभ्यां स्थिरीकरणेन स्वस्थं समाहितचित्तमेनं रघुं पङ्कजलक्षणा पद्मचिह्ना । श्रियोऽपि विशेषणमे-

तत् । शरत् । द्वितीया पार्थिवश्री राजलक्ष्मीरिव । समुपस्थिता प्राप्ता ॥ “ रक्षा पौरजनस्य देशनगरग्रामेषु गुप्तिस्तथा योधानामपि संग्रहोऽपि तुलया मानव्यवस्थापनम् । साम्यं लिङ्गिषु दानवृत्तिकरणं त्यागः समानेऽर्चनं कार्याण्येव महीभुजा प्रशमनान्येतानि राज्ये नवे” ॥

निर्वृष्टलघुभिर्मेघैर्मुक्तवर्मासुदुःसहः ।

प्रतापस्तस्य भानोश्च युगपद्व्यानशे दिशः ॥ १५ ॥

निःशेषं वृष्टा निर्वृष्टाः ॥ कर्तरि क्तः ॥ अत एव लघवः । तैर्मेघैर्मुक्तवर्मा सक्त-  
मार्गः । अत एव सुदुःसहः । तस्य रघोर्भानोश्च प्रतापः पौरुषमातपश्च ॥ “प्रतापौ  
पौरुषातपौ” इति यादवः ॥ युगपदिशो व्यानशे व्याप ॥

वार्षिकं संजहारेन्द्रो धनुर्जैत्रं रघुर्दधौ ।

प्रजार्थसाधने तौ हि पर्यायोद्यतकार्मुकौ ॥ १६ ॥

इन्द्रः । वर्षासु भवं वार्षिकम् । वर्षानिमित्तमित्यर्थः ॥ “वर्षाभ्यष्टक्”  
( ४ । ३ । १८ ) इति टक्प्रत्ययः ॥ धनुः संजहार ॥ रघुर्जैत्रं जयशीलम् ॥ जे-  
शब्दात्तृन्न्तात् “प्रज्ञादिभ्यश्च” ( ५ । ४ । ३८ ) इति स्वार्थेऽण्प्रत्ययः ॥ धनु-  
र्दधौ ॥ हि यस्मात्ताविन्द्रघू प्रजानामर्थस्य प्रयोजनस्य वृष्टिविजयलक्षणस्य साधन-  
विषये पर्यायेणोद्यते कार्मुके याभ्यां तौ पर्यायोद्यतकार्मुकौ ॥

पुण्डरीकातपत्रस्तं विकसत्काशचामरः ।

ऋतुर्विडम्बयामास न पुनः प्राप तच्छ्रियम् ॥ १७ ॥

पुण्डरीकं सिताम्भोजमेवातपत्रं यस्य स तथोक्तः । विकसन्ति काशानि का-  
शाख्यतृणकुसुमान्येव चामराणि यस्य स तथोक्तः । ऋतुः शरदृतुः पुण्डरीकनि-  
भातपत्रं काशनिभचामरं तं रघुं विडम्बयामासानुचकार ॥ तस्य रघोः श्रियं पुनः  
शोभां तु न प्राप ॥ “शोभासंपत्तिपद्मासु लक्ष्मीः श्रीरिव दृश्यते” इति शाश्वतः ॥

प्रसादसुमुखे तस्मिंश्चन्द्रे च विशदप्रभे ।

तदा चक्षुष्मतां प्रीतिरासीत्समरसा द्वयोः ॥ १८ ॥

प्रसादेन सुमुखे तस्मिन् रघौ विशदप्रभे निर्मलकान्तौ चन्द्रे च द्वयोर्विषये तदा

१५. ‘निर्वृष्टलघुभिः’ इ०—निर्वृष्टलघुभिर्मेघैः सवितुस्तस्य चोभयोः। वधिष्णवो दिशां भागान्प्रतापा  
यत्र रेचिताः ॥ १६. पर्यायोद्यतकार्मुकौ—‘पर्यायोद्यमविश्रमौ’ इति पाठान्तरे पर्यायेणोद्यमो विश्र-  
मश्च ययोरतौ पर्यायोद्यमविश्रमौ । द्वयोः पर्यायकरणादक्लेश इति भावः ( म० ) । ‘वार्षिकम्’  
इ०—अधिष्यमायुधं कर्तुं समयोऽयं रघोरिति । स्वं धनुः शङ्कितेनेव संजह्रे शतमन्युना ॥ (संजह्रे—सं-  
हृतम्) । १७. विकसत्काशचामरः—विलसत्काशचामरः ।

चक्षुष्मतां प्रीतिरनुरागः समरसा समस्वादा । तुल्यभोगेति यावत् ॥ “रसो गन्धे रसः स्वादे” इति विश्वः ॥ आसीत् ॥

हंसश्रेणीषु तारासु कुमुदसु च वारिषु ।

विभ्रूतयस्तदीयानां पर्यस्ता यशसामिव ॥ १९ ॥

हंसानां श्रेणीषु पङ्क्तिषु । तारासु नक्षत्रेषु । कुमुदानि येषु सन्तीति कुमुदन्ति ॥ “कुमुद्वान्कुमुदप्रायः” इत्यमरः ॥ “कुमुदनडवेतसेभ्यो ङ्ङुत्” ( ४ । २ । ८७ ) ॥ तेषु । कुमुदप्रायेष्वित्यर्थः । वारिषु च तदीयानां रघुसंबन्धिनां यशसां विभ्रूतयः संपदः पर्यस्ता इव प्रसारिताः किम् । इत्युत्प्रेक्षा ॥ अन्यथा कथमेषां धवलमेति भावः-॥

इक्षुच्छायनिषादिन्यस्तस्य गोमुर्गुणोदयम् ।

आकुमारकथोद्धातं शालिगोप्यो जगुर्यशः ॥ २० ॥

इक्षूणां छायेक्षुच्छायम् ॥ “छाया बाहुल्ये” ( २ । ४ । २२ ) इति नपुंसकत्वम् ॥ तत्र निषण्णा इक्षुच्छायनिषादिन्यः ॥ शालीन्गोपायन्ति रक्षन्तीति शालिगोप्यः शस्यपालिकाः स्त्रियः ॥ “कर्मण्यण्” ( ३ । २ । १ ) “टिड्ढाणञ्-” ( ४ । १ । १५ ) इत्यादिना ङीप् ॥ गोमू रक्षकस्य तस्य रघोः । गुणेभ्य उदयो यस्य तद्गुणोदयं गुणोत्पन्नमाकुमारं कुमारादारभ्य कथोद्धातः कथारम्भो यस्य तत् । कुमारैरपि स्तूयमानमित्यर्थः । यशो जगुर्गयन्ति स्म ॥ अथवा कुमारस्य सतो रघोर्याः कथा इन्द्रविजयादयस्तत् आरभ्याकुमारकथम् ॥ तत्राप्यभिधिवाच्ययीभावः ॥ आकुमारकथमुद्धातो यस्मिन्कर्मणि । गानक्रियाविशेषणमेतत् ॥ “स्यादभ्यादानमुद्धात आरम्भः” इत्यमरः ॥

प्रससादोदयादम्भः कुम्भयोनेर्महौजसः ।

रघोरभिभवाशङ्किं चुक्षुभे द्विषतां मनः ॥ २१ ॥

महौजसः कुम्भयोनेरगस्तस्य ॥ “अगस्त्यः कुम्भसंभवः” इत्यमरः ॥ उदयादम्भः प्रससाद प्रसन्नं बभूव ॥ महौजसो रघोरुदयादभिभवाशङ्किं द्विषतां मनश्चुक्षुभे कालुष्यं प्राप ॥ “अगस्त्योदये जलानि प्रसीदन्ति” इत्यागमः ॥

१९. हंसश्रेणीषु—हंसश्रेणिषु । २०. इक्षुच्छायनिषादिन्यः—‘इक्षुच्छायानिषादिन्यः’ इति स्त्रीलिङ्गपाठ इक्षोश्छायेति विग्रहः । अन्यथा बहुत्वे नपुंसकत्वप्रसङ्गात् ( म० ) । आकुमारकथोद्धातम्—‘आकुमारकथोद्धातम्’ इति पाठे कुमारस्य सतस्तस्य कथाभिश्चरितैरुद्धृतं यद्यशस्तद्यश आरभ्य यशो जगुरिति व्याख्येयम् । ( म० ) । ‘इक्षुच्छायनिषादिन्यः’ इ०—तस्य गोमुद्दिरेफाणां कर्णोत्पलनिपातिनाम् । स्वरसंवादिभिः कण्ठैः शालिगोप्यो जगुर्गुणान् ॥ २१. अभिभवाशङ्किं—परिभवाशङ्किं ।

मदोदग्राः ककुब्जन्तः सरितां कूलमुद्गजाः ।

लीलाखेलमनुप्रापुर्महोक्षास्तस्य विक्रमम् ॥ २२ ॥

मदोदग्रा मदोद्धताः । ककुदेषामस्तीति ककुब्जन्तः । महाककुद इत्यर्थः ॥ यवादि-  
त्वान्मकारस्य वत्त्वाभावः ॥ सरितां कूलान्युद्गजन्तीति कूलमुद्गजाः ॥ “उदि कूले  
रुजिवहोः” ( ३ । २ । ३१ ) इति खड्प्रत्ययः ॥ “ अरुद्विष—” ( ६ । ३ । ६७ )  
इत्यादिना मुमागमः ॥ महान्त उक्षाणो महोक्षाः ॥ “ अचतुर—” ( ५ । ४ । ७७ )  
इत्यादिना निपातनादकारान्तः ॥ लीलाखेलं विलाससुभगं तस्य रघोरुत्साहवतो  
वपुष्मतः परभञ्जकस्य विक्रमं शौर्यमनुप्रापुरनुचक्रुः ॥

प्रसवैः सप्तपर्णानां मदगन्धिभिराहताः ।

असूययेव तन्नागाः सप्तधैव प्रसुस्तुबुः ॥ २३ ॥

मदस्येव गन्धो येषां तैर्मदगन्धिभिः ॥ “ उपमानाच्च ” ( ५ । ४ । १३७ )  
इतीकारः समासान्तः ॥ सप्तपर्णानां वृक्षविशेषाणाम् ॥ “सप्तपर्णी विशालत्वक्शा-  
रदो विषमच्छदः” इत्यमरः ॥ प्रसवैः पुष्पैराहतास्तस्य रघोर्नागा गजाः ॥ “ ग-  
जेऽपि नागमातङ्गौ ” इत्यमरः ॥ असूययेवाहतिनिमित्तया स्पर्धयेव सप्तधैव प्रसुस्तु-  
बुर्मदं वष्टुषुः । प्रतिगजगन्धाभिमानादिति भावः ॥ “ करात्कटाभ्यां मेढ्राच्च ने-  
त्राभ्यां च मदस्युतिः ” इति पालकाव्ये । करान्नासारन्धाभ्यामित्यर्थः ॥

सरितः कुर्वती गाधाः पथश्चाश्यानकर्दमान् ।

यात्रायै चोदयामास तं शक्तेः प्रथमं शरत् ॥ २४ ॥

सरितो गाधाः सुप्रतराः कुर्वती । पथो मार्गाश्चाश्यानकर्दमान्शुष्कपङ्कपङ्कान्कुर्वती ॥  
“ संयोगादेरातो धातोर्यण्वतः ” इति श्यतेर्निष्ठातस्य नत्वम् ॥ शरच्छरहतुस्तं रघुं  
शक्तेरुत्साहशक्तेः प्रथमं प्राग्यात्रायै दण्डयात्रायै चोदयामास प्रेरयामास ॥ प्रभाव-  
मन्त्रशक्तिसंपन्नस्य शरत्स्यमुत्साहमुत्पादयामासेत्यर्थः ॥

तस्मै सम्यग्घृतो वह्निर्वाजिनीराजनाविधौ ।

प्रदक्षिणार्चिव्याजेन हस्तेनेव जयं ददौ ॥ २५ ॥

वाजिनामश्वानां नीराजनाविधौ नीराजनाख्ये शान्तिकर्मणि सम्यग्विधिव-  
द्धतो होमसमिद्धो वह्निः । प्रगता दक्षिणं प्रदक्षिणम् ॥ तिष्ठद्गुप्रभृतित्वादव्ययी-  
भावः ॥ प्रदक्षिणं यार्चिर्ज्वाला तस्या व्याजेन हस्तेनेव तस्मै जयं ददौ ॥ उक्तमा-  
हवयात्रायाम्—“इद्धः प्रदक्षिणगतो हुतशुद्धपस्य धार्त्री समुद्ररक्षणां वशगणं करो-  
ति” इति ॥ वाजिग्रहणं गजादीनामप्युपलक्षणं तेषामपि नीराजनाविधानात् ॥

स गुप्तमूलप्रत्यन्तः शुद्धपार्ष्णिणरयान्वितः ।

पद्भिधं बलमादाय प्रतस्थे दिग्जिगीषया ॥ २६ ॥

गुप्तौ मूलं स्वनिवासस्थानं प्रत्यन्तः प्रान्तदुर्गं च येन स गुप्तमूलप्रत्यन्तः । शुद्धपार्ष्णिणरुद्धृतपृष्ठशत्रुः सेनया रक्षितपृष्ठदेशो वा । अयान्वितः शुभदैवान्वितः ॥ “अयः शुभावहो विधिः” इत्यमरः ॥ स रघुः षड्भिधं मौलभृत्यादिरूपं बलं सैन्यम् ॥ “मौलं भृत्यः सुहृच्छ्रेणी द्विषदाटविकं बलम्” इति कोषः ॥ आदाय दिशां जिगीषया जेतुमिच्छया प्रतस्थे चचाल ॥

अवाकिरन्वयोवृद्धास्तं लाजैः पौरयोषितः ।

पृषतैर्मन्दरोद्धूतैः क्षीरोर्मय इवाच्युतम् ॥ २७ ॥

वयोवृद्धाः पौरयोषितस्तं रघुं प्रयान्तं लाजैराचारलाजैः । मन्दरोद्धूतैः पृषतैर्विन्दुभिः क्षीरोर्मयः क्षीरसमुद्रोर्मयोऽच्युतं विष्णुमिव । अवाकिरन्पर्यक्षिपन् ॥

स ययौ प्रथमं प्राचीं तुल्यः प्राचीनवर्हिषा ।

अहिताननिलोद्धूतैस्तर्जयन्निव केतुभिः ॥ २८ ॥

प्राचीनवर्हिर्नाम कश्चिन्महाराज इति केचित् ॥ प्राचीनवर्हिर्निन्द्रः ॥ “पर्जन्यो मघवा वृषा हरिहयः प्राचीनवर्हिस्तथा” इतीन्द्रपर्यायेषु हलायुधाभिधानात् ॥ तेन तुल्यः स रघुः । अनिलेनानुकूलवातेनोद्धूतैः केतुभिर्ध्वजैरहितान्निर्पूस्तर्जयन्निव भर्त्सयन्निव ॥ तर्जिभर्त्स्योरनुदात्तेत्त्वेऽपि चक्षिडो ङित्करणेनानुदात्तेस्वनिमित्तस्यात्मनेपदस्यानित्यत्वज्ञापनात्परस्मैपदमिति वामनः ॥ प्रथमं प्राचीं दिशं ययौ ॥

रजोभिः स्यन्दनोद्धूतैर्गजैश्च घनसंनिभैः ।

भुवस्तलमिव व्योम कुर्वन्व्योमेव भूतलम् ॥ २९ ॥

किं कुर्वन् । स्यन्दनोद्धूतै रजोभिर्घनसंनिभैर्वर्णतः क्रियातः परिमाणतश्च मेघतुल्यैर्गजैश्च यथाक्रमं व्योमाकाशं भुवस्तलमिव भूतलं च व्योमेव कुर्वन् । यथाविति पूर्वेण संबन्धः ॥

प्रतापोऽग्रे ततः शब्दः परागस्तदनन्तरम् ।

ययौ पश्चाद्रथादीति चतुःस्कन्धेव सा चमूः ॥ ३० ॥

अग्रे प्रतापस्तेजोविशेषः ॥ “स प्रभावः प्रतापश्च यत्तेजः कोशदण्ड”

२६. गुप्तमूलप्रत्यन्तः—गुप्तमूलपर्यन्तः । २९. स्यन्दनोद्धूतैः—स्यन्दनोत्कीर्णैः आपादपत्रप्रणताः—  
३०. परागः—पुरोगाः । रथादीति—‘रथानीकम्’ इति पाठ इतिशब्दाध्याहारे । उक्तादिशितपथः—

मरः ॥ ततः शब्दः सेनाकलकलः । तदनन्तरं परागो धूलिः ॥ “ परागः पुष्पर-  
जसि धूलिस्त्रानीययोरपि ” इति विश्वः ॥ पश्चाद्रथादि रथाश्वादिकं चतुरङ्गबलम् ।  
इतीत्थं चतुःस्कन्धेव चतुर्व्यूहेव ॥ “ स्कन्धः प्रकाण्डे कार्यांशे विज्ञानादिषु प-  
ञ्चसु । नृपे समूहे व्यूहे च ” इति हैमः ॥ सा चमूर्ययौ ॥

मरुष्टान्युदम्भांसि नाव्याः सुप्रतरा नदीः ।

विपिनानि प्रकाशानि शक्तिमत्त्वाच्चकार सः ॥ ३१ ॥

स रघुः शक्तिमत्त्वात्समर्थत्वान्मरुष्टानि निर्जलस्थानानि ॥ “ समानौ मरुध-  
न्वानौ ” इत्यमरः ॥ उदम्भांस्युद्रूतजलानि चकार । नाव्या नौभिस्तार्या नदीः ॥  
“ नाव्यं त्रिलिङ्गं नौतार्ये ” इत्यमरः ॥ “ नौवयोधर्मविषमूल- ” ( ४ । ५ । ९१ )  
इत्यादिना यत्प्रत्ययः ॥ सुप्रतराः सुखेन तार्याश्चकार । विपिनान्यरण्यानि ॥ “ अ-  
टव्यरण्यं विपिनम् ” इत्यमरः ॥ प्रकाशानि निर्वृक्षाणि चकार ॥ शक्त्युत्कर्षात्त-  
स्यागम्यं किमपि नासीदिति भावः ॥

स सेनां महतीं कर्षन्पूर्वसागरगामिनीम् ।

बभौ हरजटाभ्रष्टां गङ्गामिव भगीरथः ॥ ३२ ॥

महतीं सेनां पूर्वसागरगामिनीं कर्षन्स रघुः । हरस्य जटाभ्यो भ्रष्टां गङ्गां कर्षन् ॥  
सापि पूर्वसागरगामिनी ॥ भगीरथ इव । बभौ ॥ भगीरथो नाम कश्चित्कपिलद-  
ग्धानां सागराणां नप्ता तत्पावनाय हरकिरीटाद्गङ्गां प्रवर्तयिता राजा । यत्संबन्धा-  
द्गङ्गा च भागीरथीति गीयते ॥

त्याजितैः फलमुत्खातैर्भग्नैश्च बहुधा नृपैः ।

तस्यासीदुल्बणो मार्गः पादपैरिव दन्तिनः ॥ ३३ ॥

“ फलं फले धने बीजे निष्पत्तौ भोगलाभयोः ” इति केशवः ॥ फलं लाभम् ।  
वृक्षपक्षे प्रसवं च । त्याजितैः ॥ त्यजेर्ण्यन्ताद्विकर्मकादप्रधाने कर्मणि क्तः ॥ उत्खातैः  
स्वपादात्त्याजितैः । अन्यत्रोत्पाटितैः । बहुधा भग्नै रणे जितैः । अन्यत्र छिन्नैः । नृपैः ।  
पादपैर्दन्तिनो गजस्येव । तस्य रघोर्मार्गं उल्बणः प्रकाश आसीत् ॥ “ प्रकाशं प्र-  
कटं स्पष्टमुल्बणं विशदं स्फुटम् ” इति यादवः ॥

पौरस्त्यानेवमाक्रामंस्तांस्ताञ्जनपदाञ्जयी ।

पाप तालीवनश्याममुपकण्ठं महोदधेः ॥ ३४ ॥

पौरस्त्यानेवमाक्रामंस्तांस्ताञ्जनपदाञ्जयी—

पुरोगैः कलुषास्तस्य सह प्रस्थायिभिः कृशाः ।

पापताम्रयायिभिः पङ्काश्चक्रिरे मार्गनिम्नगाः ॥

जयी जयनशीलः ॥ “जिह्वसिविथ्री-” ( ३ । २ । १५७ ) इत्यादिनेनिप्र-  
त्ययः ॥ स रघुरेवम् । पुरो भवान्पौरस्त्यान्प्राच्यान् ॥ “दक्षिणापश्चात्पुरसस्त्यङ्”  
( ४ । २ । ९८ ) इति त्यक्प्रत्ययः ॥ तस्मान् । सर्वानित्यर्थः ॥ वीप्सायां द्विरुक्तिः ॥  
जनपदान्देशानाक्रामंस्तालीवनैः श्यामं महोदधेरूपकण्ठमन्तिकं प्राप ॥

अनम्राणां समुद्धर्तुस्तस्मात्सिन्धुरयादिव ।

आत्मा संरक्षितः सुहृद्वृत्तिमाश्रित्य वैतसीम् ॥ ३५ ॥

अनम्राणाम् ॥ कर्मणि षष्ठी ॥ समुद्धर्तुरुन्मूलयितुस्तस्माद्रघोः सकाशात् ॥ “भी-  
त्रार्थानां भयहेतुः” ( १ । ४ । २५ ) इत्यपादानत्वात्पञ्चमी ॥ सिन्धुरयान्नदीवेगा-  
दिव सुहृद्वैः सुहृददेशीयैः ॥ सुहृदादयः शब्दा जनपदवचनाः क्षत्रियमाचक्षते ॥ वैतसीं  
वैतसः संबन्धिनीं वृत्तिम् । प्रणतिमित्यर्थः । आश्रित्य । आत्मा संरक्षितः ॥ अत्र  
कौटिल्यः—“वलयिसाभियुक्तो दुर्बलः सर्वत्रानुप्रणतो वेतसधर्ममातिष्ठेत्” इति ॥

वङ्गानुत्खाय तरसा नेता नौसाधनोद्यतान् ।

निचखान जयस्तम्भान्गङ्गास्रोतोन्तरेषु सः ॥ ३६ ॥

नेता नायकः स रघुर्नौभिः साधनैरुद्यतान्संनद्धान्वङ्गान्राजस्तरसा वलेन ॥  
“तरसी वलरंहसी” इति यादवः ॥ उत्खायोन्मूल्य गङ्गायाः स्रोतसां प्रवाहाणाम-  
न्तरेषु द्वीपेषु जयस्तम्भान्निचखान । स्थापितवानित्यर्थः ॥

आपादपद्मप्रणताः कलमा इव ते रघुम् ।

फलैः संवर्धयामासुरुत्खातप्रतिरोपिताः ॥ ३७ ॥

आपादपद्ममङ्गुलपर्यन्तं प्रणताः । अत एवोत्खाताः पूर्वमुद्धृता अपि प्रतिरो-  
पिताः पश्चात्स्थापितास्ते वङ्गाः । कलमा इव शालिविशेषा इव ॥ “शालयः कल-  
माद्याश्च षष्टिकाद्याश्च पुंस्यमी” इत्यमरः ॥ तेऽप्यापादपद्मं पादपद्ममूलपर्यन्तं प्र-  
णताः ॥ “पादो बुध्नतुरीयांशशैलप्रत्यन्तपर्वताः” इति विश्वः ॥ उत्खातप्रतिरो-  
पिताश्च ॥ रघुं फलैर्धनैः । अन्यत्र सस्यैः । संवर्धयामासुः ॥ “फलं फले धने बीजे  
निष्पत्तौ भोगलाभयोः । सस्ये” इति केशवः ॥

स तीर्त्वा कपिशां सैन्यैर्बद्धद्विरदसेतुभिः ।

उत्कलादर्शितपथः कलिङ्गाभिमुखो ययौ ॥ ३८ ॥

३५. आश्रित्य-आस्थाय । ३६. नौसाधनोद्यतान्-नौसाधनोद्धतान् । ३७. आपादपद्मप्रणताः-  
आपादपद्मप्रणताः । ३८. कपिशां-‘करभाम्’ इति केचित्पठन्ति ( म० ) । उत्कलादर्शितपथः-  
उत्कलैर्दर्शितपथः । कलिङ्गाभिमुखः-कलिङ्गाभिमुखम् ।

स रघुर्वद्धा द्विरदा एव सेतवो यैस्तैः सैन्यैः कपिशानां नाम नदीं तीर्त्वा । उत्कलैः  
राजभिरादर्शितपथः संदर्शितमार्गः सन् । कलिङ्गाभिमुखो ययौ ॥

स प्रतापं महेन्द्रस्य मूर्ध्नि तीक्ष्णं न्यवेशयत् ।

अद्भुशं द्विरदस्येव यन्ता गम्भीरवेदिनः ॥ ३९ ॥

स रघुर्महेन्द्रस्य कुलपर्वतविशेषस्य ॥ “ महेन्द्रो मलयः सह्यः शक्तिमानृक्षपर्वतः ।  
विन्ध्यश्च पारियात्रश्च सप्तैते कुलपर्वताः ” इति विष्णुपुराणात् ॥ मूर्ध्नि तीक्ष्णं दुः-  
सहं प्रतापम् । यन्ता सारथिर्गम्भीरवेदिनो द्विरदस्य गजविशेषस्य मूर्ध्नि तीक्ष्णं नि-  
शितमद्भुशमिव । न्यवेशयन्निक्षिप्तवान् ॥ “ त्वग्भेदाच्छोणितस्त्रावान्मांसैस्त्र क्रथनादपि  
आत्मानं यो न जानाति स स्याद्गम्भीरवेदिता ” इति राजपुत्रीये ॥ “ चिरकालेन  
यो वेत्ति शिक्षां परिचितामपि । गम्भीरवेदी विज्ञेयः स गजो गजवेदिभिः ” इति  
मृगचर्मीये ॥

प्रतिजग्राह कालिङ्गस्तमस्त्रैर्गजसाधनः ।

पक्षच्छेदोद्यतं शक्रं शिलावर्षीव पर्वतः ॥ ४० ॥

गजसाधनः सन्कालिङ्गः कलिङ्गानां राजा ॥ “ द्वयञ्मगधकलिङ्ग—” ( ४ ।  
१ । १७० ) इत्यादिनाम्प्रत्ययः ॥ अस्त्रैरायुधैस्तं रघुम् । पक्षाणां छेद उद्यतमु-  
द्युक्तं शक्रं शिलावर्षी पर्वत इव । प्रतिजग्राह प्रत्यभियुक्तवान् ॥

द्विषां विषह्य काकुत्स्थस्तत्र नाराचदुर्दिनम् ।

सन्मङ्गलस्नात इव प्रतिपेदे जयश्रियम् ॥ ४१ ॥

काकुत्स्थो रघुस्तत्र महेन्द्राद्रौ द्विषां नाराचदुर्दिनं नाराचानां बाणविशेषाणां  
दुर्दिनम् । लक्षणया वर्षमुच्यते । विषह्य सहित्वा सद्यथाशास्त्रं मङ्गलस्नात इव  
विजयमङ्गलार्थमभिषिक्त इव । जयश्रियं प्रतिपेदे प्राप ॥ “ यत्तु सर्वौषधिस्लानं त-  
न्माङ्गल्यमरोचकम् ” इति यादवः ॥

ताम्बूलीनां दलैस्तद्य रचितापानभूमयः ।

नारिकेलासवं योधाः शात्रवं च पपुर्यशः ॥ ४२ ॥

४१-४२ श्लोकयोर्मध्ये क्षेपकोऽयं दृश्यते—

वायव्यास्त्रविनिर्धूतात्पक्षविद्वान्महोदधेः ।

गजानीकात्स कालिङ्गं तादर्थ्यः सर्पमिवाददे ॥

४२. नारिकेलासवम्-नारिकेलासवम् ।



तत्र महेन्द्राद्रौ । युध्यन्त इति योधाः ॥ पचाद्यच् ॥ रचिताः कल्पिता आपान-  
भूमयः पानयोग्यप्रदेशा यैस्ते तथोक्ताः सन्तो नारिकेलासवं नारिकेलमद्यं ताम्बूलीनां  
नागवल्लीनां दलैः पपुः । तत्र विजहुरिसर्थः । शात्रवं यज्ञश्च पपुः । जहुरित्यर्थः ॥

गृहीतप्रतिमुक्तस्य स धर्मविजयी नृपः ।

श्रियं महेन्द्रनाथस्य जहार न तु मेदिनीम् ॥ ४३ ॥

धर्मविजयी धर्मार्थं विजयशीलः स नृपो रघुः । गृहीतश्चासौ प्रतिमुक्तश्च गृही-  
तप्रतिमुक्तः । तत्र महेन्द्रनाथस्य कालिङ्गस्य श्रियं जहार । धर्मार्थमिति भावः ।  
मेदिनीं तु न जहार । शरणागतवात्सल्यादिति भावः ॥

ततो वेलातटेनैव फलवत्पूगमालिना ।

अगस्त्याचरितामाशामनाशास्यजयो ययौ ॥ ४४ ॥

ततः प्राचीविजयानन्तरं फलवत्पूगमालिना फलितक्रमुकश्रेणीमता ॥ ब्रीह्या-  
दित्वादिनिप्रत्ययः ॥ वेलायाः समुद्रकूलस्य तटेनोपान्तेनैवागस्त्येनाचरितामाशां  
दक्षिणां दिशमनाशास्यजयः । अयत्नसिद्धत्वादप्रार्थनीयजयः सन् । ययौ ॥ “अ-  
गस्त्यो दक्षिणामाशामाश्रित्य नभसि स्थितः । वरुणस्यात्मजो योगी विन्ध्यवाता-  
पिमर्दनः” इति ब्रह्मपुराणे ॥

स सैन्यपरिभोगेण गजदानसुगन्धिना ।

कावेरीं सरितां पत्युः शङ्कनीयामिवाकरोत् ॥ ४५ ॥

स रघुः । गजानां दानेन मदेन सुगन्धिना सुरभिगन्धिना ॥ “गन्धस्य—  
( ५ । ४ । १३५ ) इत्यादिनेकारादेशः समासान्तः । यद्यपि गन्धस्येत्वे तदेकान्त-  
ग्रहणं कर्तव्यमिति नैसर्गिकगन्धविवक्षायामेवेकारादेशः । तथापि निरङ्कुशाः कवयः ।  
तथा माघकाव्ये— “ववुरयुक्छदगुच्छसुगन्धयः सततगास्ततगानगिरोऽलिभिः”  
( ६ । ५० ) । नैषधे च— “अपां हि तृप्ताय न वारिधारा स्वादुः सुगन्धिः स्व-  
दते तुषारा” ( ३ । ९३ ) इति ॥ न कर्मधारयान्मत्वर्थीय इति निषेधादिनिप्रत्य-  
यपक्षोऽपि जघन्य एव । सेनायां समवेताः सैन्याः ॥ “सेनायां समवेता ये सैन्या-  
स्ते सैनिकाश्च ते” इत्यमरः ॥ “सेनाया वा” ( ४ । ४ । ४५ ) इति ष्यप्रत्ययः ॥  
तेषां परिभोगेन कावेरीं नाम सरितं सरितां पत्युः समुद्रस्य शङ्कनीयां न विश्वस-  
नीयामिवाकरोत् ॥ संभोगलिङ्गदर्शनाद्भर्तुरविश्वासो भवतीति भावः ॥

वलैरध्युषितास्तस्य विजिगीषोर्गताध्वनः ।

मारीचोद्धान्तहारीता मलयाद्रेरुपत्यकाः ॥ ४६ ॥

विजिगीषोर्विजेतुमिच्छोर्गताध्वनस्तस्य रघोर्वलैः सैन्यैः ॥ “वलं शक्तिर्वलं सैन्य-  
म्” इति यादवः ॥ मारीचेषु मरीचवनेषूद्धान्ताः परिभ्रान्ता हारीताः पक्षिविशेषा  
यासु ताः ॥ “तेषां विशेषा हारीतो महुः कारण्डवः पुवः” इत्यमरः ॥ मलयाद्रे-  
रुपत्यका आसन्नभूमयः ॥ “उपत्यकाद्रैरासन्ना भूमिरूर्ध्वमधित्यका” इत्यमरः ॥  
“उपाधिभ्यां त्यकन्-” ( ५ । २ । ३४ ) इत्यादिना त्यकन्प्रत्ययः ॥ अध्युषि-  
ताः । उपत्यकासूषितमित्यर्थः ॥ “उपान्वध्याङ्गसः” ( १ । ४ । ४८ ) इति  
कर्मत्वम् ॥

ससञ्जुरश्वक्षुण्णानामेलानामुत्पतिष्णवः ।

तुल्यगन्धिषु मत्तेभकटेषु फलरेणवः ॥ ४७ ॥

अश्वैः क्षुण्णानामेलानामेलालतानामुत्पतिष्णव उत्पतनशीलाः ॥ “अलंकृब्-”  
( ३ । २ । १३६ ) इत्यादिनेष्णुच्प्रत्ययः ॥ फलरेणवः फलरजांसि तुल्यगन्धिषु  
समानगन्धिषु ॥ सर्वधनीतिवदिन्नन्तो बहुव्रीहिः ॥ मत्तेभानां कटेषु ससञ्जुः सक्ताः ॥  
“गजगण्डे कटीकटौ” इति कोषः ॥

भोगिवेष्टनमार्गेषु चन्दनानां समर्पितम् ।

नास्रसत्करिणां ग्रैवं त्रिपदीच्छेदिनामपि ॥ ४८ ॥

चन्दनानां चन्दनद्रुमाणां भोगिवेष्टनमार्गेषु सर्पवेष्टनान्निम्नेषु समर्पितं सञ्चितं  
त्रिपदीच्छेदिनां पादशृङ्खलच्छेदकानामपि ॥ “त्रिपदी पादबन्धनम्” इति याद-  
वः ॥ करिणाम् । ग्रीवासु भवं ग्रैवं कण्ठबन्धनम् ॥ “ग्रीवाभ्योऽण्व”  
( ४ । ३ । ५७ ) इत्यण्प्रत्ययः ॥ नास्रसन्न सस्तमभूत् ॥ “द्युद्गयो लुङि” ( १ । ३ । ९१ )  
इति परस्मैपदे पुषादित्वादङ् । “अनिदिताम्-” ( ६ । ४ । २४ ) इति न-  
कारलोपः ॥

दिशि मन्दायते तेजो दक्षिणस्यां रवेरपि ।

तस्यामेव रघोः पाण्ड्याः प्रतापं न विषेहिरे ॥ ४९ ॥

४६- मारीचोद्धान्तहारीताः- मरीचोद्धान्तहारीताः; मरिचोद्धान्तहारीताः ।

४६-४७ श्लोकयोर्मध्ये क्षेपकोऽयं दृश्यते—

आजानेयसुरक्षुण्णपक्कलाक्षेत्रसंभवम् ।

व्यानशे सपदि व्योम कीटकोशाविलं रजः ॥

दक्षिणस्यां दिशि रवेरपि तेजो मन्दायते मन्दं भवति ॥ लोहितादित्वात्क्यष्प्र-  
त्ययः ॥ “वा क्यषः” ( १ । ३ । ९० ) इत्यात्मनेपदम् ॥ दक्षिणायने तेजोमा-  
न्यादिति भावः । तस्यामेव दिशि पाण्ड्याः । पाण्डूनां जनपदानां राजानः  
पाण्ड्याः । पाण्ड्योऽर्च्यवक्तव्यः ॥ रघोः प्रतापं न विषेहिरे न सोढवन्तः ॥  
सूर्यविजयिनोऽपि विजितवानिति नायकस्य महानुत्कर्षो गम्यते ॥

ताम्रपर्णीसमेतस्य मुक्तासारं महोदधेः ।

ते निपत्य ददुस्तस्मै यशः स्वमिव संचितम् ॥ ५० ॥

ते पाण्ड्यास्त्राम्रपर्ण्या नद्या समेतस्य संगतस्य महोदधेः संबन्धि संचितं मुक्ता-  
सारं मौक्तिकवरम् ॥ “सारो बले स्थिरांशे च न्याय्ये क्लीवं वरे त्रिषु” इत्यमरः ॥  
सं स्वकीयं संचितं यश इव । तस्मै रघवे निपत्य प्रणिपत्य ददुः ॥ यशसः शुभ्र-  
त्वादौपम्यम् ॥ ताम्रपर्णीसंगमे मौक्तिकोत्पत्तिरिति प्रसिद्धम् ॥

स निर्विश्य यथाकामं तटेष्वालीनचन्दनौ ।

स्तनाविव दिशस्तस्याः शैलौ मलयदर्दुरौ ॥ ५१ ॥

असह्यविक्रमः सह्यं दूरान्मुक्तमुदन्वता ।

नितम्बमिव मेदिन्याः स्वस्तांशुकमलङ्कयत् ॥ ५२ ॥

युगमेतत् ॥ असह्यविक्रमः स रघुस्तटेषु सानुष्वालीनचन्दनौ व्याप्तचन्दनदुमौ ॥  
“गन्धसारो मलयजो भद्रश्रीश्चन्दनोऽस्त्रियाम्” इत्यमरः ॥ स्तनपक्षे प्रान्तेषु व्या-  
प्तचन्दनानुलेपौ । तस्या दक्षिणस्या दिशः स्तनाविव स्थितौ मलयदर्दुरौ नाम शैलौ  
यथाकामं यथेष्टं निर्विश्योपभुज्य ॥ “निर्वेशो भृतिभोगयोः” इत्यमरः ॥ उदका-  
न्यस्य सन्तीत्युदन्वानुदधिः ॥ “उदन्वानुदधौ च” ( ८ । २ । १३ ) इति निपातः ॥  
उदन्वता दूरान्मुक्तं दूरतस्वक्तम् ॥ “स्तोकान्तिकदूरार्थकृच्छ्राणि क्तेन” ( २ । १ ।  
३९ ) इति समासः ॥ “पञ्चम्याः स्तोकादिभ्यः” ( ६ । ३ । २ ) इत्यलुक् ॥  
स्वस्तांशुकं मेदिन्या नितम्बमिव स्थितं सह्यं सह्याद्रिमलङ्कयत्प्राप्तोऽतिक्रान्तो वा ॥

संप्रति प्रतीचीं दिशमभिययावित्याह—

तस्यानीकैर्विसर्पद्भिरपरान्तजयोद्यतैः ।

रामास्त्रोत्सारितोऽप्यासीत्सह्यलग्न इवार्णवः ॥ ५३ ॥

अपरान्तानां पाश्चात्यानां जय उद्यतैरुद्युक्तैः ॥ “अपरान्तास्तु पाश्चात्यास्ते

५१. आलीनचन्दनौ—आलीढचन्दनी । मलयदर्दुरौ—मलयदुर्दुरौ; मलयदुर्दुरौ । ५२. दूरा-  
न्मुक्तम्—दूरमुक्तम् । ५३. रामास्त्रोत्सारितः—रामेषूत्सारितः ।

च सूर्यरिकादयः" इति यादवः ॥ विसर्पाद्भिर्गच्छद्भिस्तस्य रघोरनीकैः सैन्यैः ॥  
 "अनीकं तु रणे सैन्यै" इति विश्वः ॥ अर्णवो रामस्य जामदग्न्यस्यास्त्रैरुत्सारितः  
 परिसारितोऽपि सञ्चलयन् इवासीत् । सैन्यं द्वितीयोऽर्णव इवाद्दृश्यतेति भावः ॥

भयोत्सृष्टविभूषाणां तेन केरलयोषिताम् ।

अलकेषु चमूरेणुश्चूर्णप्रतिनिधीकृतः ॥ ५४ ॥

तेन रघुणा भयेनोत्सृष्टविभूषाणां परिहृतभूषणानां केरलयोषितां केरला-  
 ज्ञनानामलकेषु चमूरेणुः सेनारजश्चूर्णस्य कुङ्कुमादिरजसः प्रतिनिधीकृतः ॥ एतेन  
 योषितां पलायनं चमूनां च तदनुधावनं ध्वन्यते ॥

मुरलामारुतोद्भूतमगमत्कैतकं रजः ।

तद्योधवारवाणानामयत्नपटवासताम् ॥ ५५ ॥

मुरला नाम केरलदेशेषु काचिन्नदी । तस्या मारुतेनोद्भूतमुत्थापितं कैतकं केत-  
 कीसंबन्धि रजस्तद्योधवारवाणानां रघुभटकधुकानाम् ॥ "कधुको वारवाणोऽस्त्री"  
 इत्यमरः ॥ अयत्नपटवासतामयत्नसिद्धवस्त्रवासनाद्रव्यलमगमत् ॥ "पिष्टातः प-  
 टवासकः" इत्यमरः ॥

अभ्यभूयत वाहानां चरतां गात्रसिञ्जितैः ।

वर्मभिः पवनोद्भूतराजतालीवनध्वनिः ॥ ५६ ॥

चरतां गच्छतां वाहानां वाजिनाम् ॥ "वाजिवाहार्वगन्धर्वहयसैन्धवसप्तयः" इ-  
 त्यमरः ॥ गात्रसिञ्जितैर्गात्रेषु शब्दायमानैः ॥ कर्तरि क्तः ॥ वर्मभिः कवचैः पवने-  
 नोद्भूतानां कम्पितानां राजतालीवनानां ध्वनिरभ्यभूयत तिरस्कृतैः ॥

खर्जूरीस्कन्धनद्धानां मदोद्धारसुगन्धिषु ।

कटेषु करिणां पेतुः पुन्नागेभ्यः शिलीमुखाः ॥ ५७ ॥

खर्जूरीणां तृणडुमविशेषाणाम् ॥ खर्जूरः केतकी ताली खर्जूरी च तृणडुमाः ॥  
 इत्यमरः ॥ स्कन्धेषु प्रकाण्डेषु ॥ "अस्त्री प्रकाण्डः स्कन्धः स्यान्मूलाच्छाखावधे-  
 स्तरोः" इत्यमरः ॥ नद्धानां वद्धानां करिणां मदोद्दारेण मदस्त्रावेण सुगन्धिषु ॥  
 "गन्धस्य-" ( ५ । ४ । १३५ ) इत्यादिनेकारः ॥ कटेषु गण्डेषु पुन्नागेभ्यो नाग-

५५. मुरलामारुतोद्भूतम्—मुरलामारुतोद्भूतम्; 'मुरवीमारुतोद्भूतम्' इति केचित्पठन्ति ( म० ) ।  
 ५६. गात्रसिञ्जितैः—'गात्रसिञ्जितैः' इति वा पाठः । सञ्जतेर्प्यन्तात्कर्मणि क्तः ( म० ) । वर्मभिः—  
 'मर्मैः' इति पाठे वाहानां गात्रसिञ्जितैर्गात्रध्वनिभिरित्यर्थः । मर्मरौ मर्मरायमाण इति ध्वनेर्विशेष-  
 णम् ( म० ) । ५७. खर्जूरीस्कन्धनद्धानाम्—खर्जूरीस्कन्धवद्धानाम् ।

केशरेभ्यः पुन्नागपुष्पाणि विहाय ॥ ल्यब्लोपे पञ्चमी ॥ शिलीमुख्वा अलयः पेतुः ॥  
“ अलिवाणौ शिलीमुखौ ” इत्यमरः ॥ ततोऽपि सौगन्ध्यातिशयादिति भावः ॥

अवकाशं किलोद्वान् रामायाभ्यर्थितो ददौ ।

अपरान्तमहीपालव्याजेन रघवे करम् ॥ ५८ ॥

उद्वानुदधी रामाय जामदश्याय । अभ्यर्थितो याचितः सन् । अवकाशं स्थानं ददौ किल । किलेति प्रसिद्धौ । रघवे त्वपरान्तमहीपालव्याजेन करं बलिं ददौ ॥ “ बलिहस्तांशवः कराः ” इत्यमरः ॥ अपरान्तानां समुद्रमध्यदेशवर्तित्वात्तैर्दत्ते करे समुद्रदत्त्वोपचारः ॥ करदानं च भीत्या । न तु याच्येति रामाद्रघोरुत्कर्षः ॥

मत्तेभरदनोत्कीर्णव्यक्तविक्रमलक्षणम् ।

त्रिकूटमेव तत्रोच्चैर्जयस्तम्भं चकार सः ॥ ५९ ॥

तत्र स रघुर्मत्तानामिभानां रदनोत्कीर्णानि दन्तक्षतान्येव ॥ भावे क्तः ॥ व्यक्तानि स्फुटानि विक्रमलक्षणानि पराक्रमचिह्नानि विजयवर्णावलिस्थानानि यस्मिंस्तं तथोक्तं त्रिकूटमेवोच्चैर्जयस्तम्भं चकार ॥ गाढप्रकाशस्त्रिकूटोऽद्विरेवोत्कीर्णवर्णस्तम्भ इव रघोर्जयस्तम्भोऽभूदित्यर्थः ॥

पारसीकांस्ततो जेतुं प्रतस्थे स्थलवर्त्मना ।

इन्द्रियाख्यानिव रिपूंस्तत्त्वज्ञानेन संयमी ॥ ६० ॥

ततः स रघुः । संयमी योगी तत्त्वज्ञानेनेन्द्रियाख्यानिन्द्रियनामकान्निरूपनिव । पारसीकान् राज्ञो जेतुं स्थलवर्त्मना प्रतस्थे । न तु निर्दिष्टेनापि जलपथेन । समुद्रयानस्य निषिद्धत्वादिति भावः ॥

यवनीमुखपद्मानां सेहे मधुमदं न सः ।

बालातपमिवाजानामकालजलदोदयः ॥ ६१ ॥

स रघुर्वयवनीनां यवनस्त्रीणाम् ॥ “ जातेरस्त्रीविषयादयोपधात् ” ( ४ । १ । ६३ ) इति ङीष् ॥ मुखानि पद्मानि मुखपद्मानि ॥ उपमितसमासः ॥ तेषां मधुना मधेन यो मदो मदरागः ॥ कार्यकारणभावयोरभेदेन निर्देशः ॥ तं न सेहे ॥ कमिवा अकाले प्राट्टद्व्यतिरिक्ते काले जलदोदयः प्रायेण प्राट्टपि पद्मविकाशस्याप्रसक्तत्वादजानां संबन्धिर्न बालातपमिव ॥ अब्जहितत्वाद्बजसंबन्धित्वं सौरातपस्य ॥

सङ्ग्रामस्तुमुलस्तस्य पाश्चात्त्यैरश्वसाधनैः ।

शार्ङ्गकूजितविज्ञेयप्रतियोधे रजस्यभूत् ॥ ६२ ॥

तस्य रघोरश्वसाधनैर्वाजिसैन्यैः ॥ “साधनं सिद्धिसैन्ययोः” इति हैमः ॥ पश्चाद्भवेः  
पाश्चात्त्यैर्यवनैः सह ॥ दक्षिणापश्चात्पुरसस्त्यक्” ( ४ । २ । ९८ ) ॥ सहार्थे  
तृतीया ॥ शृङ्गाणां विकाराः शार्ङ्गाणि धनूंषि । तेषां कूजितैः शब्दैः ॥ “शार्ङ्गं पु-  
नर्धनुषि शार्ङ्गिणः । जये च शृङ्गविहिते चापेऽप्याह विशेषतः” इति केशवः ॥ अ-  
थवा शार्ङ्गैः शृङ्गसंबन्धिभिः कूजितैर्विज्ञेया अनुमेयाः प्रतियोधाः प्रतिभटा यस्मि-  
स्तस्मिन्नरजसि तुमुलः सङ्ग्रामः संकुलं युद्धमभूत् ॥ “तुमुलं रणसंकुले” इत्यमरः ॥

भल्लापर्वाजितैस्तेषां शिरोभिः श्मश्रुलैर्महीम् ।

तस्तार सरघाव्याप्तैः स क्षौद्रपटलैरिव ॥ ६३ ॥

स रघुर्भल्लापर्वाजितैर्वाणविशेषकृत्तैः ॥ “स्नुहीदलफलो भल्लः” इति चादवः ॥  
श्मश्रुलैः प्रवृद्धमुखरोमवद्भिः ॥ “सिध्मादिभ्यश्च” ( ५ । २ । ९७ ) इति लच्-  
त्ययः ॥ तेषां पाश्चात्यानां शिरोभिः । सरघाभिर्मधुमक्षिकाभिर्व्याप्तैः ॥ “सरघा म-  
धुमक्षिका” इत्यमरः ॥ क्षुद्राः सरवाः ॥ “क्षुद्रा व्यङ्गा नटी वेश्या सरघा कण्टका-  
रिका” इत्यमरः ॥ क्षुद्राभिः कृतानि क्षौद्राणि मधुनि ॥ “मधु क्षौद्रं माक्षिकादि”  
इत्यमरः ॥ “क्षुद्राभ्रमरवटरपादपादञ्” ( ४ । ३ । ११९ ) इति संज्ञायामञ्प्र-  
त्ययः ॥ तेषां पटलैः संचयैरिव ॥ “पटलं तिलके नेत्ररोगे छन्दसि संचये । पटिके  
परिवारे च” इति हैमः ॥ महीं तस्ताराच्छादयामास ॥

अपनीतशिरस्त्राणाः शेषास्तं शरणं ययुः ।

प्रणिपातप्रतीकारः संरम्भो हि महात्मनाम् ॥ ६४ ॥

शेषा हतावशिष्टा अपनीतशिरस्त्राणा अपसारितशीर्षण्याः सन्तः ॥ “शीर्षकम्।  
शीर्षण्यं च शिरस्त्रे” इत्यमरः ॥ शरणागतलक्षणमेतत् । तं रघुं शरणं ययुः ॥ तथाहि।  
महात्मनां संरम्भः कोपः ॥ “संरम्भः संभ्रमे कोपे” इति विश्वः ॥ प्रणिपातः प्रणति-  
रेव प्रतीकारो यस्य सहि ॥ महतां परकीयमौद्धत्यमेवासहं न तु जीवितमिति भावः ॥

विनयन्ते स्म तद्योधा मधुभिर्विजयश्रमम् ।

आस्तीर्णान्जिनरत्नासु द्राक्षावलयभूमिषु ॥ ६५ ॥

तस्य रघोर्योधा भटा आस्तीर्णान्जिनरत्नानि चर्मश्रेष्ठानि यासु तासु द्राक्षाव-  
लयानां भूमिषु ॥ “मृद्वीका गोस्तनी द्राक्षा स्वाद्वी मधुरसेति च” इत्यमरः ॥  
मधुभिर्द्राक्षाफलप्रकृतिकैर्मधुर्विजयश्रमं युद्धखेदं विनयन्ते स्मापनीतवन्तः ॥ “क-  
र्तृष्वे चाशरीरे कर्मणि” ( १ । ३ । ३७ ) इत्यात्मनेपदम् । “लट् स्मे” ( ३ । २ ।  
११८ ) इति भूतार्थे लट् ॥

ततः प्रतस्थे कौबेरीं भास्वानिव रघुर्दिशम् ।

शरैरुस्रैरिवोदीच्यानुद्धरिष्यन्रसानिव ॥ ६६ ॥

ततो रघुर्भास्वान्सूर्य इव शरैर्वाणैरुस्रैः किरणैरिव ॥ “किरणोस्त्रमयूखांशु-  
गभस्तिघृणिध्रुवणयः” इत्यमरः ॥ उदीच्यानुद्धग्भवान्नृपान्रसानुदकानीबोद्धरिष्य-  
न्कौबेरीं कुबेरसंबन्धिनीं दिशमुदीचीं प्रतस्थे ॥ अनेकेनेवशब्देनेयमुपमा । यथाह  
दण्डी— “एकानेकेवशब्दत्वात्सा वाक्यार्थोपमा द्विधा” इति ॥

विनीताध्वश्रमास्तस्य सिन्धुतीरविचेष्टनैः ।

दुधुवुर्वाजिनः स्कन्धाळ्मकुङ्कुमकेसरान् ॥ ६७ ॥

सिन्धुर्नाम काश्मीरदेशेषु कश्चिन्नदविशेषः ॥ “देशे नदविशेषेऽर्धौ सिन्धुर्ना  
सरिति स्त्रियाम्” इत्यमरः ॥ सिन्धोस्तीरे विचेष्टनैरङ्गपरिवर्तनैर्विनीताध्वश्रमास्तस्य  
रघोर्वाजिनोऽश्वा लघ्नाः कुङ्कुमकेसराः कुङ्कुमकुसुमकिञ्जल्का येषां तान् । यद्वा  
लघ्नकुङ्कुमाः केसराः सटा येषां तान् ॥ “अथ कुङ्कुमम् । काश्मीरजन्म” इत्यमरः ॥  
“केसरो नागकेसरे । तुरंगसिंहयोः स्कन्धकेशेषु बहुलद्रुमे । पुत्रागवृक्षे किञ्जल्के  
स्यात्” इति हैमः ॥ स्कन्धान्कायान् ॥ “स्कन्धः प्रकाण्डे कायेंऽसे विज्ञानादपु  
पञ्चसु । नृपे समूहे व्यूहे च” इति हैमः ॥ दुधुवुः कम्पयन्ति स्म ॥

तत्र हूणावरोधानां भर्तृषु व्यक्तविक्रमम् ।

कपोलपाटलादेशि बभूव रघुचेष्टितम् ॥ ६८ ॥

तत्रोदीच्यां दिशि भर्तृषु व्यक्तविक्रमम् । भर्तृवधेन स्फुटपराक्रममित्यर्थः ।  
रघुचेष्टितं रघुव्यापारः । हूणा जनपदाख्याः क्षत्रियाः । तेषामवरोधा अन्तःपुर-  
स्त्रियः । तासां कपोलेषु पाटलस्य पाटलिघ्नस्ताडनादिकृत्तारूपस्यादेश्युपदेशकं  
बभूव ॥ अथवा पाटल आदेश्यादेष्टा यस्य तद्बभूव । स्वयं लेख्याप्यत इत्यर्थः ॥

काम्बोजाः समरे सोढुं तस्य वीर्यमनीश्वराः ।

गजालानपरिक्लिष्टैरक्षोडैः सार्धमानताः ॥ ६९ ॥

६६. उदीच्यान्— औदीच्यान् ।

६६-६७ श्लोकयोर्मध्ये क्षेपकोऽयं दृश्यते—

जितानजप्यस्तानेव कृत्वा रथपुरःसरान् ।

महार्णवमिवीर्वाभिः मविवेशोत्तरापथम् ॥ ( तानेव—काकुत्स्थः ) ।

६७. सिन्धुतीरविचेष्टनैः—वङ्गुतीरविचेष्टनैः; वङ्गुतीरविचेष्टनैः । ६८. हूणावरोधानाम्—हूणावरो-

धानाम् । ६९. अक्षोडैः—अक्ल्लैः; अक्षोडैः ।

काम्बोजा राजानः समरे तस्य रघोर्वीर्यं प्रभावम् ॥ “ वीर्यं तेजःप्रभावयोः ” इति हैमः ॥ सोढुमनीश्वरा अशक्ताः सन्तः । गजानामालानं बन्धनम् ॥ भावे ल्युटि “विभाषा लीयतेः” ( ६ । १ । ५१ ) इत्यात्वम् ॥ तेन परिच्छिष्टैः परिक्षतै-  
रक्षोटैर्वृक्षविशेषैः सार्धमानताः ॥

तेषां सदश्वभ्रूयिष्ठास्तुङ्गा द्रविणराशयः ।

उपदा विविशुः शश्वन्नोत्सेकाः कोसलेश्वरम् ॥ ७० ॥

तेषां काम्बोजानां सद्भिरश्वैर्भ्रूयिष्ठा बहुलास्तुङ्गा द्रविणानां हिरण्यानाम् ॥ “ हिरण्यं द्रविणं युञ्जम् ” इत्यमरः ॥ राशय एवोपदा उपायनान्ति ॥ “ उपायनमु-  
पाग्राह्यमुपहारस्तथोपदा ” इत्यमरः ॥ कोसलेश्वरं कोसलदेशाधिपतिं तं रघुं शश्वदस-  
कृद्विविशुः ॥ “ मुहुः पुनःपुनः शश्वदभीक्षणमसकृत्समाः ” इत्यमरः ॥ तथाप्यु-  
त्सेका गर्वास्तु न विविशुः । सत्यपि गर्वकारणे न जगर्वेत्यर्थः ॥

ततो गौरीगुरुं शैलमारुरोहाश्वसाधनः ।

वर्धयन्निव तत्कूटानुद्धूतैर्धातुरेणुभिः ॥ ७१ ॥

ततोऽनन्तरमश्वसाधनः सन्गौर्या गुरुं पितरं शैलं हिमवन्तम् । उद्धूतैरश्वखुरो-  
द्धूतैर्धातूनां गैरिकादीनां रेणुभिस्तत्कूटांस्तस्य शृङ्गाणि ॥ “ कूटोऽस्त्री शिखरं शृ-  
ङ्गम् ” इत्यमरः ॥ वर्धयन्निव । आरुरोह । उत्पतद्धूलिदर्शनाद्गिरिशिखरवृद्धिभ्रमो  
जायत इति भावः ॥

शशंस तुल्यसत्त्वानां सैन्यघोषेऽप्यसंभ्रमम् ।

गुहाशयानां सिंहानां परिवृत्यावलोकितम् ॥ ७२ ॥

तुल्यसत्त्वानां सैन्यैः समानवलानाम् । गुहासु शेरत इति गुहाशयास्तेषाम् ॥ “ अधिकरणे शेतेः ” ( ३ । २ । १५ ) इत्यच्प्रत्ययः ॥ “ दरी तु कन्दरी वा स्त्री देवखातविले गुहा ” इत्यमरः ॥ सिंहानां हरीणाम् ॥ “ सिंहो मृगेन्द्रः प-  
श्चास्यो हर्यक्षः केसरी हरिः ” इत्यमरः ॥ संबन्धि परिवृत्य परावृत्यावलोकितं  
शयित्वैव ग्रीवाभङ्गेनावलोकनम् । कर्तुं । सैन्यघोषे सेनाकलकले संभ्रमकारणे स-  
त्यप्यसंभ्रममन्तःक्षोभविरहितम् ॥ नवः प्रसज्यप्रतिपेधेऽपि समास इष्यते ॥ शशंस  
कथयामास । सैन्येभ्य इत्यर्थाल्लिभ्यते ॥ बाह्यचेष्टितमेव मनोवृत्तेरनुमापकमिति भावः ॥  
असंभ्रान्तत्वे हेतुस्तुल्यसत्त्वानामिति । न हि समवलः समवलाद्भिभेतीति भावः ॥

७०. तुङ्गा द्रविणराशयः—तुङ्गद्रविणराशयः । कोसलेश्वरम्—कोशलेश्वरम् । ‘उपदाः’ इ०—विवि-  
शुस्तं कोसलेश्वरमुदन्वन्तमिवापगाः; विविशुस्तं विशानाथमुदन्वन्तमिवापगाः । ७१. उद्धूतैः—उद्धूतैः ।  
७२. सैन्यघोषेऽप्यसंभ्रमम्—सैन्यघोषोऽथ संभ्रमम् । गुहाशयानाम्—गुहागतानाम् । सिंहानाम्—  
सत्त्वानाम् ।



भूर्जेषु मर्मरीभूताः कीचकध्वनिहेतवः ।

गङ्गासीकरिणो मार्गे मरुतस्तं सिषेविरे ॥ ७३ ॥

भूर्जेषु भूर्जपत्रेषु ॥ “भूर्जपत्रो भुजो भूर्जो मृदुत्वक्चर्मिका मता” इति यादवः ॥  
मर्मरः शुष्कपर्णध्वनिः ॥ “मर्मरः शुष्कपर्णानाम्” इति यादवः ॥ अयं च शु-  
क्लादिशब्दवद्गुणिन्यपि वर्तते प्रयोज्यते च मर्मरैरगुरुधूपगन्धिभिरिति ॥ अतो  
मर्मरीभूताः । मर्मरशब्दवन्तो भूता इत्यर्थः । कीचकानां वेणुविशेषाणां ध्वनिहेतवः ।  
श्रोत्रसुखाश्चेति भावः । गङ्गासीकरिणः । शीतला इत्यर्थः । मरुतो वाता मार्गे तं  
सिषेविरे ॥

विशश्रमुर्नमेरूणां छायास्वध्यास्य सैनिकाः ।

दृषदो वासितोत्सङ्गा निषण्णमृगनाभिभिः ॥ ७४ ॥

सैनिकाः । सेनायां समवेताः ॥ प्राग्वहतीयष्टकप्रत्ययः ॥ नमेरूणां सुरपुत्रागानां  
छायासु निषण्णानां दृषदुपविष्टानां मृगाणां कस्तूरीमृगाणां नाभिभिर्वासितो-  
त्सङ्गाः सुरभिततला दृषदः शिला अध्यास्याधिष्ठाय ॥ “अधिशीङ्स्थासां कर्म”  
( १ । ४ । ४६ ) इति कर्म ॥ दृषत्स्वधिरुह्येत्यर्थः ॥ विशश्रमुर्विश्रान्ताः ॥

सरलासक्तमातङ्गग्रैवेयस्फुरितत्विषः ।

आसन्नोषधयो नेतुर्नक्तमस्त्रेहदीपिकाः ॥ ७५ ॥

सरलेषु देवदारुविशेषेष्व्वासक्तानि यानि मातङ्गानां गजानाम् । ग्रीवासु भवानि  
ग्रैवेयाणि । कण्ठशृङ्खलानि ॥ “ग्रीवाभयोऽण्व” ( ४ । ३ । ५७ ) इति चकारा-  
ङ्गप्रत्ययः ॥ तेषु स्फुरितत्विषः प्रतिफलितभास ओषधयो ज्वलन्तो ज्योतिर्लता-  
विशेषा नक्तं रात्रौ नेतुर्नायकस्य रघोरस्त्रेहदीपिकास्तैलनिरपेक्षाः प्रदीपा आसन् ॥

तस्योत्सृष्टनिवासेषु कण्ठरज्जुक्षतत्वचः ।

गजवर्ष्म किरातेभ्यः शशंसुर्देवदारवः ॥ ७६ ॥

तस्य रघोरुत्सृष्टेषु ज्जितेषु निवासेषु सेनानिवेशेषु कण्ठरज्जुभिर्गजवर्ष्मैः क्षता नि-  
ष्पिष्टास्त्वचो येषां ते देवदारवः किरातेभ्यो वनचरेभ्यो गजानां वर्ष्म प्रमाणम् ॥  
“वर्ष्म देहप्रमाणयोः” इत्यमरः ॥ शशंसुः कथितवन्तः ॥ देवदारुस्कन्धत्वक्क्ष-  
तैर्गजानामौन्नत्यमनुमीयत इत्यर्थः ॥

तत्र जन्यं रघोर्घोरं पर्वतीयैर्गणैरभूत् ।

नाराचक्षेपणीयाश्मनिष्पेषोत्पतितानलम् ॥ ७७ ॥

तत्र हिमाद्रौ रघोः । पर्वते भवैः पर्वतीयैः ॥ “ पर्वताच्च ” ( ४ । २ । १४३ ) इति छप्रत्ययः ॥ गणैरुत्सवसंकेतारूयैः सप्तभिः सह । “ गणानुत्सवसंकेतानजयत्सप्त पाण्डवः ” इति महाभारते ॥ नाराचानां बाणविशेषाणां क्षेपणीयानां भिन्दिपालानामश्मनां च निष्पेषेण संघर्षेणोत्पतिता अनला यस्मिंस्तत्तथोक्तम् ॥ “ क्षेपणीयो भिन्दिपालः खड्गो दीर्घो महाफलः ” इति यादवः ॥ घोरं भीमं जन्यं युद्धमभूत् ॥ “ युद्धमायोधनं जन्यम् ” इत्यमरः ॥

शरैरुत्सवसंकेतान्स कृत्वा विरतोत्सवान् ।

जयोदाहरणं बाह्योर्गापयामास किंनरान् ॥ ७८ ॥

स रघुः शरैर्बाणैरुत्सवसंकेतान्नाम गणान्विरतोत्सवान्कृत्वा । जित्वात्यर्थः । किंनरान्बाह्योः स्वश्रुजयोर्जयोदाहरणं जयख्यापकं प्रबन्धविशेषं गापयामास ॥ “ गतिबुद्धि- ” ( १ । ४ । ५२ ) इत्यादिना किंनराणां कर्मत्वम् ॥

परस्परेण विज्ञातस्तेषूपायनपाणिषु ।

राज्ञा हिमवतः सारो राज्ञः सारो हिमाद्रिणा ॥ ७९ ॥

तेषु गणेषूपायनयुक्ताः पाणयो येषां तेषु सत्सु परस्परेणान्योन्यं राज्ञा हिमवतः सारो धनरूपो विज्ञातः । हिमाद्रिणापि राज्ञः सारो बलरूपो विज्ञातः ॥ एतेन तत्रत्यवस्तुनामनर्घ्यत्वं गणानामभूतपूर्वश्च पराजय इति ध्वन्यते ॥

तत्राक्षोभ्यं यशोराशिं निवेश्यावरुरोह सः ।

पौलस्सतुलितस्याद्रेरादधान इव ह्रियम् ॥ ८० ॥

स रघुस्तत्र हिमाद्रावक्षोभ्यमधृष्यं यशोराशिं निवेश्य निधाय । पौलस्तेन रावणेन तुलितस्य चालितस्याद्रेः कैलासस्य ह्रियमादधानो जनयन्निव । अवरुरोहावततार ॥ कैलासमगत्वेव प्रतिनिवृत्त इत्यर्थः ॥ न हि शूराः परेण पराजितमभियुज्यन्त इति भावः ॥

चक्रम्पे तीर्णलौहित्ये तस्मिन्प्राग्ज्योतिषेश्वरः ।

तद्गजालानतां प्राप्सैः सह कालागुरुद्रुमैः ॥ ८१ ॥

७७. जन्यम्-युद्धम् । पर्वतीयैः-पार्वतीयैः । नाराचक्षेपणीयाश्मनिष्पेषोत्पतितानलम्-विमर्दः सह तैस्तत्र निष्पेषोत्पतितानलः । ७८. उत्सवसंकेतान्-उच्छिन्नसंकेतान् ; उत्सन्नसंकेतान् । ७९. परस्परेण-परस्परस्य । ८१. तीर्णलौहित्ये-तीर्णलोहित्ये ।

तस्मिन्नरघौ । तीर्णा लौहित्या नाम नदी येन तस्मिन्तीर्णलौहित्ये सति । प्रा-  
ग्ज्योतिषाणां जनपदानामीश्वरस्तस्य रघोर्गजानामालानतां प्राप्तेः कालागुरुदुर्मैः  
कृष्णागुरुदृक्षैः सह चक्रम्पे कम्पितवान् ॥

न प्रसेहे स रुद्धार्कमधारावर्षदुर्दिनम् ।

रथवर्त्मरजोऽप्यस्य कुत एव पताकिनीम् ॥ ८२ ॥

स प्राग्ज्योतिषेश्वरो रुद्धार्कमावृतसूर्यम् । अधारावर्षं च तदुर्दिनं च धारावृष्टिं  
विना दुर्दिनीभूतम् । अस्य रघो रथवर्त्मरजोऽपि न प्रसेहे । पताकिनीं सेनां तु  
कुत एव प्रसेहे । न कुतोऽपीत्यर्थः ॥

तमीशः कामरूपाणामत्याखण्डलविक्रमम् ।

भेजे भिन्नकटैर्नागैरन्यानुपरुरोध यैः ॥ ८३ ॥

कामरूपाणां नाम देशानामीशोऽत्याखण्डलविक्रममतीन्द्रपराक्रमं तं रघुम् ।  
भिन्नाः स्रवन्मदाः कटा गण्डा येषां तैर्नागैर्गजैः । साधनैः । भेजे । नागान्दत्त्वा  
शरणं गत इत्यर्थः ॥ कीदृशैर्नागैः । यैरन्यान्रघुव्यतिरिक्तान्नृपानुपरुरोध ॥ शू-  
राणामपि शूरो रघुरिति भावः ॥

कामरूपेश्वरस्तस्य हेमपीठाधिदेवताम् ।

रत्नपुष्पोपहारेण च्छायामानर्च पादयोः ॥ ८४ ॥

कामरूपेश्वरो हेमपीठस्याधिदेवतां तस्य रघोः पादयोश्छायां कनकमयपादपीठ-  
व्यापिनीं कान्तिं रत्नान्येव पुष्पाणि तेषामुपहारेण समर्पणेनानर्चाचयामास ॥

इति जित्वा दिशो जिष्णुर्न्यवर्तत रथोद्धतम् ।

रजो विश्रामयन्राज्ञां छत्रशून्येषु मौलिषु ॥ ८५ ॥

जिष्णुर्जयशीलः ॥ “ग्लान्जिस्थश्च ग्स्तुः” (३ । २ । १३९) इति ग्स्तुप्रत्ययः ॥  
स रघुरतीत्यं दिशो जित्वा रथैरुद्धतं रजश्छत्रशून्येषु । रघोरेकच्छत्रकत्वादिति  
भावः । राज्ञां मौलिषु किरीटेषु ॥ “मौलिः किरीटे धम्मिले चूडाकंकेलिमूर्धजे”  
इति हैमः ॥ विश्रामयन् । संक्रामयन्नित्यर्थः । न्यवर्तत निवृत्तः ॥

स विश्वजितमाजहू यज्ञं सर्वस्वदक्षिणम् ।

आदानं हि विसर्गाय सतां वारिमुचामिव ॥ ८६ ॥

८२. अधारावर्षदुर्दिनम्—अधारावर्षं दुर्दिनम् । ८५. विश्रामयन्—विश्रमयन् । ८६. आजहू—  
आरेभे ।

स रघुः सर्वसं दक्षिणा यस्य तं सर्वस्वदक्षिणम् ॥ “विश्वजित्सर्वस्वदक्षिणः”  
इति श्रुतेः ॥ विश्वजितं नाम यज्ञमाजहे । कृतवानित्यर्थः ॥ युक्तं चैतदित्याह—  
सतां साधूनाम् । वारिमुचां मेघानामिव । आदानमर्जनं विसर्गाय त्यागाय हि ।  
पात्रविनियोगायेत्यर्थः ॥

सत्रान्ते सचिवसखः पुरस्कियाभि-

गुर्वीभिः शमितपराजयव्यलीकान् ।

काकुत्स्थश्चिरविरहोत्सुकावरोधा-

नराजन्यान्स्वपुरनिवृत्तयेऽनुमेने ॥ ८७ ॥

काकुत्स्थो रघुः सत्रान्ते यज्ञान्ते ॥ “सत्रमाच्छादने यज्ञे सदादाने धनेऽपि च”  
इत्यमरः ॥ सचिवानाममात्यानां सखेति सचिवसखः सन् ॥ “सचिवो भृतकेऽमात्ये”  
इति हैमः ॥ तेषामत्यन्तानुसरणद्योतनार्थं राज्ञः सखित्वव्यपदेशः ॥ “राजाहः-  
सखिभ्यष्टु” (५।४।९१) ॥ गुर्वीभिर्महतीभिः ॥ “गुरुर्महत्याङ्गिरसे पित्रादौ  
धर्मदेशके” इति हैमः ॥ पुरस्कियाभिः पूजाभिः शमितं पराजयेन व्यलीकं  
दुःखं वैलक्ष्यं वा येषां तान् ॥ “दुःखे वैलक्ष्ये व्यलीकम्” इति यादवः ॥  
चिरविरहेणोत्सुका उत्कण्ठिता अवरोधा अन्तःपुराङ्गना येषां तान् । राज्ञोऽपत्यानि  
राजन्याः क्षत्रियाः । तान् ॥ “राजश्वशुराद्यत्” (४।१।१३७) इत्यपत्या-  
र्थे यत्प्रत्ययः ॥ “मूर्धाभिषिक्तो राजन्यो बाहुजः क्षत्रियो विराट्” इत्यमरः ॥  
स्वपुरं प्रति निवृत्तये प्रतिगमनायानुमेनेऽनुज्ञातवान् ॥ प्रहर्षणीवृत्तमेतत् । तदुक्त-  
म्—“म्रौ जौ गस्त्रिदशयतिः प्रहर्षणीयम्” इति ॥

ते रेखाध्वजकुलिशातपत्रचिह्नं

सम्राजश्चरणयुगं प्रसादलभ्यम् ।

प्रस्थानप्रणतिभिरङ्गुलीषु चक्रु-

मौलिस्रक्च्युतमकरन्दुरेणुगौरम् ॥ ८८ ॥

ते राजानः । रेखा एव ध्वजाश्च कुलिशानि चातपत्राणि च । ध्वजाद्याकार-  
रेखा इत्यर्थः । तानि चिह्नानि यस्य तत्तथोक्तम् । प्रसादेनैव लभ्यं प्रसादलभ्य-  
म् । सम्राजः सार्वभौमस्य रघोश्चरणयुगं प्रस्थाने प्रयाणसमये याः प्रणतयो नम-

८८. श्लोकस्यानन्तरं क्षेपकोऽयं दृश्यते—

यज्ञान्ते तमवभृथाभिषेकयुक्तं सत्कारैः शमितपराजयव्यलीकाः ।

आमन्त्र्योत्सुकवनितावरुद्वचित्ताः स्वानि स्वान्यवनिभुजः पुराणि जग्मुः ॥

स्कारास्ताभिः । करणैः । अङ्गुलीषु मौलिषु केशवन्धनेषु याः स्रजो माल्यानि ता-  
भ्यश्चयुतैर्मकरन्दैः पुष्परसैः ॥ “ मकरन्दः पुष्परसः ” इत्यमरः ॥ रेणुभिः परागै-  
श्च ॥ “ परागः सुमनोरजः ” इत्यमरः ॥ गौरं गौरवर्णं चक्रुः ॥

इति महामहोपाध्यायकोलाचलमलिनाथसूरिविरचितया संजीविनीसमाख्यया  
व्याख्यया समेतो महाकविश्रीकालिदासकृतौ रघुवंशे महाकाव्ये  
रघुदिग्विजयो नाम चतुर्थः सर्गः ॥

पञ्चमः सर्गः ।

इन्दीवरदलश्याममिन्दिरानन्दकन्दलम् ।  
वन्दारुजनमन्दारं वन्देऽहं यदुनन्दनम् ॥

तमध्वरे विश्वजिति क्षितीशं निःशेषविश्राणितकोशजातम् ।

उपात्तविद्यो गुरुदक्षिणार्थी कौत्सः प्रपेदे वरतन्तुशिष्यः ॥ १ ॥

विश्वजिति विश्वजिन्नाम्न्यध्वरे यज्ञे ॥ “ यज्ञः सर्वोऽध्वरो यागः ” इत्यमरः ॥  
निःशेषं विश्राणितं दत्तम् ॥ श्रण दाने चुरादिः ॥ कोशाणामर्थराशीनां जातं स-  
मूहो येन तं तथोक्तम् ॥ “ कोशोऽस्त्री कुङ्गले खड्गपिधानेऽर्थोघदिव्ययोः ” इत्यमरः ।  
“ जातं जनिसमूहयोः ” इति शाश्वतः ॥ एतेन कौत्सस्यानवसरप्राप्तिं सूचयति ।  
तं क्षितीशं रघुमुपात्तविद्यो लब्धविद्यो वरतन्तोः शिष्यः कौत्सः ॥ “ ऋष्यन्धक-  
( ४ । १ । ११४ ) इत्यण् । इजोऽपवादः ॥ गुरुदक्षिणार्थी ॥ “ पुष्करादिभ्यो  
देशे ” ( ५ । २ । १३५ ) इत्यत्रार्थाच्चासंनिहिते तदन्ताच्चेतीनिः ॥ अप्रत्याख्येय  
इति भावः । प्रपेदे प्राप ॥ अस्मिन्सर्गे वृत्तमुपजातिः । तल्लक्षणं तु—“ स्यादिन्द्र-  
वज्रा यदि तौ जगौ गः । उपेन्द्रवज्रा जतजास्ततो गौ । अनन्तरोदीरितलक्ष्मभा-  
जौ पादौ यदीयावुपजातयस्ताः ” इति ॥

स मृण्मये वीतहिरण्यमयत्वात्पात्रे निधायार्घ्यमनर्घशीलः ।

श्रुतप्रकाशं यशसा प्रकाशः प्रत्युज्जगामातिथिमातिथेयः ॥२॥

अनर्घशीलोऽमूल्यस्वभावः । असाधारणस्वभाव इत्यर्थः ॥ “ मूल्ये पूजावि-  
धावर्घः ” इति । “ शीलं स्वभावे सदृत्ते ” इति चामरशाश्वतौ ॥ यशसा कीर्त्या ।  
प्रकाशत इति प्रकाशः ॥ पचाद्यच् ॥ अतिथिषु साधुरातिथेयः ॥ “ पथ्यतिथिव-  
सतिस्वपतेर्हञ् ” ( ४ । ४ । १०४ ) इति ढञ् ॥ स रघुः । हिरण्यस्य विकारो हि-

रम्पयम् ॥ “दाण्डिनायन—” ( ६ । ४ । १७४ ) आदिसूत्रेण निपातः ॥ वी-  
तहिरम्पयत्वाद्पगतसुवर्णपात्रत्वात् । यज्ञस्य सर्वस्वदक्षिणाकत्वादिति भावः ।  
मृण्मये मृद्विकारे पात्रे । अर्घ्यार्थमिदमर्घ्यम् ॥ “पादाघाभ्यां च” ( ५ । ४ । २५ )  
इति यत् ॥ पूजार्थं द्रव्यं निधाय श्रुतेन शास्त्रेण प्रकाशं प्रसिद्धम् । श्रूयत इति  
श्रुतं वेदशास्त्रम् ॥ “श्रुतं शास्त्रावधृतयोः” इत्यमरः ॥ अतिथिमभ्यागतं कौ-  
त्सम् ॥ “अतिथिर्ना गृहागते” इत्यमरः ॥ प्रत्युज्जगाम ॥

तमर्चयित्वा विधिवद्विधिज्ञस्तपोधनं मानधनाग्रयायी ।

विशांपतिर्विष्टरभाजमारात्कृताञ्जलिः कृत्यविदित्युवाच ॥ ३ ॥

विधिज्ञः शास्त्रज्ञः । अकरणे प्रत्यवायभीरुरित्यर्थः । मानधनानामग्रयाद्यग्रेसरः ।  
अपयशोभीरुरित्यर्थः । कृत्यवित्कार्यज्ञः । आगमनप्रयोजनमवश्यं प्रष्टव्यमिति कृ-  
त्यवित् । विशांपतिर्मनुजेश्वरः ॥ “द्वौ विशौ वैश्यमनुजौ” इत्यमरः ॥ विष्टरभाज-  
मासनगतम् । उपविष्टमित्यर्थः ॥ “विष्टरो विष्टपी दर्भमुष्टिः पीठाद्यमासनम्”  
इत्यमरः ॥ “वृक्षासनयोर्विष्टरः” ( ८ । ३ । ९३ ) इति निपातः ॥ तं तपोधनं  
विधिवद्विध्यर्हम् । यथाशास्त्रमित्यर्थः ॥ “तदर्हम्” ( ५ । १ । ११७ ) इति वति-  
प्रत्ययः ॥ अर्चयित्वा रत्समीपे ॥ “आराहूरसमीपयोः” इत्यमरः ॥ कृताञ्जलिः  
सन्निति वक्ष्यमाणप्रकारेणोवाच ॥

अप्यग्रणीर्मन्त्रकृतामृषीणां कुशाग्रबुद्धे कुशली गुरुस्ते ।

यतस्त्वया ज्ञानमशेषमाप्तं लोकेन चैतन्यमिवोष्णरश्मेः ॥ ४ ॥

हे कुशाग्रबुद्धे सूक्ष्मबुद्धे ॥ “कुशाग्रीयमतिः प्रोक्तः सूक्ष्मदर्शी च यः पुमान्” इति  
हलायुधः ॥ मन्त्रकृतां मन्त्रस्रष्टृणाम् ॥ “सुकर्मपापमन्त्र—” ( ३ । २ । ८९ ) इत्या-  
दिना क्विप् ॥ ऋषीणामग्रणीः श्रेष्ठस्ते तव गुरुः कुशल्यपि । क्षेमवान्किम् ॥ अपि  
प्रश्ने ॥ “गर्हासमुच्चयप्रश्नशङ्कासंभावनास्वपि” इत्यमरः ॥ यतो यस्माद्गुरोः सकाशा-  
त्त्वयाशेषं ज्ञानम् । लोकेनोष्णरश्मेः सूर्याच्चैतन्यं प्रबोध इव । आप्तं स्वीकृतम् ॥

कायेन वाचा मनसापि शश्वद्यत्संभृतं वासवधैर्यलोपि ।

आपाद्यते न व्ययमन्तरायैः कच्चिन्महर्षेस्त्रिविधं तपस्तत् ॥ ५ ॥

कायेनोपवासादिकृच्छ्रचान्द्रायणादिना वाचा वेदपाठेन मनसा गायत्रीजपादिना  
कायेन वाचा मनसापि । करणेन । वासवस्येन्द्रस्य धैर्यं लुम्पतीति वासवधैर्यलोपि ।  
स्वपदापहारशङ्काजनकमित्यर्थः । यत्तपः शश्वदसकृत् ॥ “सुहुः पुनःपुनः शश्व-

४. अपि—अपि । लोकेन चैतन्यमिवोष्णरश्मेः—चैतन्यमुप्रादिव दीक्षितेन । ५. अपि च । संभृतं  
वासवधैर्यलोपि—वज्रिणो धैर्यविलोपि तप्तम् ।

दर्भाक्षणमसकृत्समाः” इत्यमरः ॥ संभृतं संचितं महर्षेर्वरतन्तोस्त्रिविधं वाङ्मनःकायजं तत्तपोऽन्तरायैर्विद्वैरिन्द्रप्रेरिताप्सरःशापैर्व्ययं नाशं नापाद्यते कश्चित् । न नीयते किम् ॥ “ कश्चित्कामप्रवेदने ” इत्यमरः ॥

आधारबन्धप्रमुखैः प्रयत्नैः संवर्धितानां सुतनिर्विशेषम् ।

कश्चिन्न वाय्वादिरुपप्लवो वः श्रमच्छिदामाश्रमपादपानाम् ॥६॥

आधारबन्धप्रमुखैरालवालनिर्माणादिभिः प्रयत्नैरुपायैः ॥ “ आधार आल-  
वालेऽम्बुबन्धेऽधिकरणेऽपि च ” इति विश्वः ॥ सुतेभ्यो निर्गतो विशेषोऽतिशयो  
यस्मिन्कर्मणि तत्तथा संवर्धितानां श्रमच्छिदां व आश्रमपादपानां वाय्वादिः । आ-  
दिशब्दाद्वावानलादिः । उपप्लवो बाधको न कश्चिन्नास्ति किम् ॥

क्रियानिमित्तेष्वपि वत्सलत्वादभयकामा मुनिभिः कुशेषु ।

तदङ्कशय्याच्युतनाभिनाला कश्चिन्मृगीणामनघा प्रसूतिः ॥७॥

क्रियानिमित्तेष्वप्यनुष्ठानसाधनेष्वपि कुशेषु मुनिभिर्वत्सलत्वान्मृगस्त्रेहादभय-  
कामाप्रतिहतेच्छा । तेषां मुनीनामङ्का एव शय्यास्तासु च्युतानि नाभिनालानि यस्याः  
सा तथोक्ता मृगीणां प्रसूतिः संततिरनघाव्यसना कश्चित् । अनपायिनी किमित्यर्थः ॥  
“ दुःखैर्नोव्यसनेष्वघम् ” इति यादवः ॥ ते हि व्यालभयाद्दशरात्रमङ्क एव धारयन्ति ॥

निर्वर्त्यते यैर्नियमाभिषेको येभ्यो निवापाञ्जलयः पितृणाम् ।

तान्युञ्छपष्ठाङ्कितसैकतानि शिवानि वस्तीर्थजलानि कश्चित् ॥८॥

यैस्तीर्थजलैर्नियमाभिषेको नित्यस्नानादिर्निर्वर्त्यते निष्पाद्यते । येभ्यो जलेभ्यः ।  
उद्धृत्येति शेषः । पितृणामग्निष्वात्तादीनां निवापाञ्जलयस्तर्पणाञ्जलयः ॥ “ पि-  
तृदानं निवापः स्यात् ” इत्यमरः ॥ निर्वर्त्यन्ते । उञ्छानां प्रकीर्णोद्धृतधान्यानां  
पष्ठैः पष्ठभागैः पालकत्वाद्वाजग्राहैरङ्कितानि सैकतानि पुलिनानि येषां तानि त-  
थोक्तानि वो युष्माकं तानि तीर्थजलानि शिवानि भद्राणि कश्चित् । अनुपप्लवानि  
किमित्यर्थः ॥ “ उञ्छो धान्यांशकादानं कणिशाद्यर्जनं शिलम् ” इति यादवः ॥  
“ पष्ठाष्टमाभ्यां व च ” ( ५ । ३ । ५० ) इति पष्ठशब्दाद्वागार्थेऽन्प्रत्ययः । अतए-  
वापूरणार्थत्वात् “ पूरणगुण- ” ( २ । २ । ११ ) इत्यादिना न पष्ठीसमासप्रति-  
षेधः ॥ सिकता येषु सन्ति सैकतानि ॥ “ सिकताशर्कराभ्यां च ” ( ५ । २ । १०४ )  
इत्यणप्रत्ययः ॥

नीवारपाकादि कडंगरीयैरामृश्यते जानपदैर्न कश्चित् ।

कालोपपन्नातिथिकल्प्यभागं वन्यं शरीरस्थितिसाधनं वः ॥९॥

कालेषु योग्यकालेषूपपन्नानामागतानामतिथीनां कल्प्या भागा यस्य तत्तथोक्तम्।  
वने भवं वन्यम् । शरीरस्थितेर्जीवितस्य साधनं वो युष्माकम् । पच्यत इति पाकः  
फलम् । धान्यमिति यावत् । नीवारपाकादि । आदिशब्दाच्छद्यामाकादिधान्यसंग्रहः ।  
जनपदेभ्य आगतैर्जनपदैः ॥ “तत आगतः” ( ४ । ३ । ७४ ) इत्यण् ॥ कडंगरीयैः ।  
कडंगरं वुसमर्हन्तीति कडंगरीयाः ॥ “कडंगरो वुसं छीवे धान्यत्वचि तुषः पुमान्”  
इत्यमरः ॥ “कडंगरदक्षिणाञ्च च” ( ५ । १ । ६९ ) इति छप्रत्ययः ॥ तैर्गोमहि-  
षादिभिर्नामृश्यते कच्चित् । न भक्ष्यते किमित्यर्थः ॥

अपि प्रसन्नेन महर्षिणा त्वं सम्यग्विनीयानुमतो गृहाय ।

कालो ह्ययं संक्रमितुं द्वितीयं सर्वोपकारक्षममाश्रमं ते ॥ १० ॥

किंच त्वं प्रसन्नेन सता महर्षिणा सम्यग्विनीय शिक्षयित्वा । विद्यामुपदिश्येत्यर्थः ।  
गृहाय गृहस्थाश्रमं प्रवेष्टुम् ॥ “क्रियार्थोपपद-” ( २ । ३ । १४ ) इत्यादिना  
चतुर्थी ॥ अनुमतोऽप्यनुज्ञातः किम् ॥ हि यस्मात्ते तव सर्वेषामाश्रमाणां ब्रह्म-  
चर्यवानप्रस्थयतीनामुपकारे क्षमं शक्तम् ॥ “क्षमं शक्ते हिते त्रिषु” इत्यमरः ॥  
द्वितीयमाश्रमं गार्हस्थ्यं संक्रमितुं प्राप्तुमयं कालः ॥ विद्याग्रहणानन्तर्यात्तस्येति भावः ।  
“कालसमयवेलासु तुमुन्” ( ३ । ३ । १६७ ) इति तुमुन् ॥ सर्वोपकारक्षममित्यत्र  
मनुः—“यथा मातरमाश्रित्य सर्वे जीवन्ति जन्तवः । वर्तन्ते गृहिणस्तद्ब्रदाश्रित्येतर  
आश्रमाः” इति ॥

कुशलप्रश्नं विधायागमनप्रयोजनप्रश्नं चिकीर्षुराह—

तवार्हतो नाभिगमेन तृप्तं मनो नियोगक्रिययोत्सुकं मे ।

अप्याज्ञया शासितुरात्मना वा प्राप्तोऽसि संभावयितुं वनान्माम्

अर्हतः पूज्यस्य प्रशस्तस्य ॥ “अर्हः प्रशंसायाम्” ( ३ । २ । १३३ ) इति श-  
तृप्रत्ययः ॥ तवाभिगमनेनागमनमात्रेण मे मनो न तृप्तं न तुष्टम् । किंतु नियोगक्रि-  
ययाज्ञाकरणेनोत्सुकं सोत्कण्ठम् ॥ “इष्टार्थोद्युक्त उत्सुकः” इत्यमरः ॥ “प्रसितो-  
त्सुकाभ्यां तृतीया च” ( २ । ३ । ४४ ) इति सप्तम्यर्थे तृतीया ॥ शासितुर्गुरो-  
राज्ञयाप्यात्मना स्वतो वा ॥ “प्रकृत्यादिभ्य उपसंख्यानम्” इति तृतीया ॥ मां  
संभावयितुं वनात्प्राप्तोऽसि ॥ गुर्वर्थं स्वार्थं वागमनमित्यर्थः ॥

इत्यर्घ्यपात्रानुमितव्ययस्य रघोरुदारामपि गां निशम्य ।

स्वार्थोपपत्तिं प्रति दुर्बलाशस्तमित्यवोचद्वरतन्तुशिष्यः ॥ १२ ॥

अर्घ्यपात्रेण मृषमयेनानुमितो व्ययः सर्वस्वत्यागो यस्य तस्य रघोरित्युक्तप्रकारा-

१०. अपि—अयि । ११. ‘तव’ इ०—अनुग्रहेणाभिगमस्थितेन तवार्हतस्तुष्यति मे न चेतः । अपि—  
अयि । १२. तमित्यवोचद्वरतन्तुशिष्यः—तं प्रत्यवोचद्वरतन्तुशिष्यः; प्रत्याह कौत्सस्तमपेतकुत्सम् ।



मुदारामौदार्ययुक्तामपि गां वाचम् । “मनो नियोगक्रिययोत्सुकं मे” ( ५ । ११ ) इत्येवंरूपाम् ॥ “स्वर्गेषुपशुवाग्वज्रदिङ्गेत्रघृणिभूजले । लक्ष्यदृष्ट्या स्त्रियां पुंसि गौः” इत्यमरः ॥ निशम्य श्रुत्वा वरतन्तुशिष्यः कौत्सः स्वार्थोपपत्तिं स्वकार्यसिद्धिं प्रति दुर्वलाशः सन्मृण्मयपात्रदर्शनाच्छिथिलमनोरथः संस्तं रघुमिति वक्ष्यमाणप्रकारेणावोचत् ॥

सर्वत्र नो वार्त्तमवेहि राजन्नाथे कुतस्त्वय्यशुभं प्रजानाम् ।

सूर्ये तपस्यावरणाय दृष्टेः कल्पेत लोकस्य कथं तमिस्रा ॥१३॥

हे राजंस्त्वं सर्वत्र नोऽस्माकं वार्त्तं स्वास्थ्यमवेहि जानीहि ॥ “वार्त्तं वल्गुन्य-रोगे च” इत्यमरः ॥ “वार्त्तं पाटवमारोग्यं भव्यं स्वास्थ्यमनामयम्” इति यादवः ॥ न चैतदाश्चर्यमित्याह—नाथ इति ॥ त्वयि नाथ ईश्वरे सति प्रजानामशुभं दुःखं कुतः ॥ तथाहि । अर्थान्तरं न्यस्यति—सूर्य इत्यादिना ॥ सूर्ये तपति प्रकाशमाने सति तमिस्रा तमस्ततिः ॥ “तमिस्रं तिमिरं रोगे तमिस्रा तु तमस्ततौ । कृष्ण-पक्षनिशायां च” इति विश्वः ॥ लोकस्य जनस्य ॥ “लोकस्तु भुवने जने” इत्यम-रः ॥ दृष्टेरावरणाय कथं कल्पेत । दृष्टिमावरितुं नालमित्यर्थः ॥ कृपेरलमर्थत्वा-त्तद्योगे “नमःस्वस्ति—” ( २ । ३ । १६ ) इत्यादिना चतुर्थी ॥ “अलमिति पर्याप्त्यर्थग्रहणम्” इति भगवान्भाष्यकारः ॥ कल्पेत संपद्येतेत्यर्थः । ऋषि संपद्य-माने चतुर्थीति वक्तव्यात् ॥

“तवार्हतः—” ( ५ । ११ ) इत्यादिनोक्तं यत्तन्न चित्रमित्याह—

भक्तिः प्रतीक्ष्येषु कुलोचिता ते पूर्वान्महाभाग तयातिशेषे ।

व्यतीतकालस्वहमभ्युपेतस्वामर्थिभावादिति मे विषादः ॥१४॥

प्रतीक्ष्येषु पूज्येषु ॥ “पूज्यः प्रतीक्ष्यः” इत्यमरः ॥ भक्तिरनुरागविशेषस्ते तव कुलोचिता कुलाभ्यस्ता ॥ “अभ्यस्तेऽप्युचितं न्याय्यम्” इति यादवः ॥ हे महाभाग सार्वभौम तया भक्त्या पूर्वानतिशेषेऽतिवर्तसे ॥ किंतु सर्वत्र वार्त्तं चेत्त-र्हि कथं खेदखिन्न इव दृश्यसेऽत आह— व्यतीतेति ॥ अहं व्यतीतकालोऽति-क्रान्तकालः सन्नार्थिभावात्त्वामभ्युपेत इति मे मम विषादः ॥

शरीरमात्रेण नरेन्द्र तिष्ठन्नाभासि तीर्थप्रतिपादितर्द्धिः ।

आरण्यकोपात्तफलप्रसूतिः स्तम्बेन नीवार इवावशिष्टः ॥ १५ ॥

हे नरेन्द्र तीर्थे सत्पात्रे प्रतिपादिता दत्तार्द्धिर्येन स तथोक्तः ॥ “योनौ जला-वतारे च मन्व्याद्यष्टादशस्वपि । पुण्यक्षेत्रे तथा पात्रे तीर्थं स्याद्दर्शनेष्वपि” इति

१३. तमिस्रा—‘तमिस्रम्’ इति पाठे तमिस्रं तिमिरम् । “तमिस्रं तिमिरं तमः” इत्यमरः ( म० ) ।

१४. महाभाग तया—महाभागतया ।

हलायुधः ॥ शरीरमात्रेण तिष्ठन् । आरण्यका अरण्ये भवामनुष्या मुनिप्रमुखाः ॥  
“अरण्यान्मनुष्ये” ( ४ । २ । १२९ ) इति बुञ्जप्रत्ययः ॥ तैरुपात्ता फलमेव प्र-  
सूतिर्यस्य स स्तम्बेन काण्डेनावशिष्टः ॥ प्रकृत्यादित्वात्तृतीया ॥ नीवार इव । आ-  
भासि शोभसे ॥

स्थाने भवानेकनराधिपः सन्नकिञ्चनत्वं मखजं व्यनक्ति ।

पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः ॥१६॥

भवानेकनराधिपः सार्वभौमः सन् । मखजं मखजन्यम् । न विद्यते किञ्चन  
यस्येत्यर्किञ्चनः ॥ मयूरव्यंसकादित्वात्तत्पुरुषः ॥ तस्य भावस्तत्त्वं निर्धनत्वं व्यन-  
क्ति प्रकटयति स्थाने युक्तम् ॥ “युक्ते द्वे सांप्रतं स्थाने” इत्यमरः ॥ तथाहि ।  
सुरैर्देवैः पर्यायेण क्रमेण पीतस्य हिमांशोः कलाक्षयो वृद्धेरुपचयाच्छ्लाघ्यतरो हि  
वरः खलु ॥ “मणिः शालालीढः समरविजयी हेतिनिहतो मदक्षीणो नागः शर-  
दि सरितः श्यानपुलिनाः । कलाशेषश्चन्द्रः सुरतमृदिता बालवनिता तनिम्ना  
शोभन्ते गलितविभवाश्चार्थिषु नृपाः” इति भावः ॥ अत्र कामन्दकः—“धर्मार्थ  
क्षीणकोशस्य क्षीणत्वमपि शोभते । सुरैः पीतावशेषस्य कृष्णपक्षे विधोरिव” इति ॥

तदन्यतस्तावदनन्यकार्यो गुर्वर्थमाहर्तुमहं यतिष्ये ।

स्वस्त्यस्तु ते निर्गलिताम्बुगर्भं शरद्धनं नार्दति चातकोऽपि ॥१७

तत्तस्मात्तावदनन्यकार्यः ॥ “यावत्तावच्च साकल्येऽवधौ मानेऽवधारणे”  
इति विश्वः ॥ प्रयोजनान्तररहितोऽहमन्यतो वदान्यान्तराद्गुर्वर्थं गुरुधनमाहर्तुमर्ज-  
यितुं यतिष्य उद्योक्ष्ये । ते तुभ्यं स्वस्ति शुभमस्तु ॥ “नमःस्वस्ति—” ( २ । ३ ।  
१६ ) इत्यादिना चतुर्थी ॥ तथाहि । चातकोऽपि । “धरणीपतितं तोयं चात-  
कानां रुजाकरम्” इति हेतोरनन्यगतिकोऽपीत्यर्थः । निर्गलितोऽम्बुवेव गर्भो  
यस्य तं शरद्धनं नार्दति न याचते ॥ “अर्द गतौ याचने च” इति धातुः ॥  
“याचनार्थं रणेऽर्दनम्” इति यादवः ॥

एतावदुक्त्वा प्रतियातुकामं शिष्यं महर्षेर्नृपतिर्निषिध्य ।

किं वस्तु विद्वन्गुरवे प्रदेयं त्वया कियद्वेति तमन्वयुङ्क्त ॥ १८ ॥

एतावद्वाक्यमुक्त्वा प्रतियातुं कामो यस्य तं प्रतियातुकामं गन्तुकामम् ॥ “तुम्काम-  
मनसोरपि” इति मकारलोपः ॥ महर्षेर्वरतन्तोः शिष्यं कौत्सं नृपती रघुर्निषिध्य  
निवार्य हे विद्वंस्त्वया गुरवे प्रदेयं वस्तु किं किमात्मकं कियत्किपरिमाणं वा ।  
इत्येवं तं कौत्समन्वयुङ्क्तापृच्छत् ॥ “प्रश्नोऽनुयोगः पृच्छा च” इत्यमरः ॥

ततो यथावद्विहिताध्वराय तस्मै स्मयावेशविवर्जिताय ।

वर्णाश्रमाणां गुरवे स वर्णां विचक्षणः प्रस्तुतमाचक्षे ॥ १९ ॥

ततो यथावद्यथार्हम् ॥ अर्हार्थे वतिः ॥ विहिताध्वराय विधिवदनुष्ठितयज्ञाय । सदाचारायेत्यर्थः । स्मयावेशविवर्जिताय गर्वाभिनिवेशशून्याय । अनुद्धतायेत्यर्थः । वर्णानां ब्राह्मणादीनामाश्रमाणां ब्रह्मचर्यादीनां च गुरवे नियामकाय ॥ “ वर्णाः स्युर्ब्राह्मणादयः ” इति । “ ब्रह्मचारी गृही वानप्रस्थो भिक्षुश्चतुष्टये । आश्रमोऽस्त्री ” इति चामरः ॥ सर्वकार्यनिर्वाहकायेत्यर्थः । तस्मै रघवे विचक्षणो विद्वान्वर्णां ब्रह्मचारी ॥ “ वर्णानो ब्रह्मचारिणः ” इत्यमरः ॥ “ वर्णाद्ब्रह्मचारिणि ” ( ५ । २ । १३४ ) इतीतिप्रत्ययः ॥ स कौत्सः प्रस्तुतं प्रकृतमाचक्षे ॥

समाप्तविद्येन मया महर्षिर्विज्ञापितोऽभूद्गुरुदक्षिणायै ।

स मे चिरायास्खलितोपचारां तां भक्तिमेवागणयत्पुरस्तात् ॥ २० ॥

समाप्तविद्येन मया महर्षिर्गुरुदक्षिणायै गुरुदक्षिणास्वीकारार्थं विज्ञापितोऽभूत् । स च गुरुश्चिरायास्खलितोपचारां तां दुष्करां मे भक्तिमेव पुरस्तात्प्रथममगणयत्संख्यातवान् । भक्त्यैव संतुष्टः किं दक्षिणयेत्युक्तवानित्यर्थः । अथवा भक्तिमेव तां दक्षिणामगणयदिति योज्यम् ॥

निर्वन्धसंजातरुषार्थकार्श्यमचिन्तयित्वा गुरुणाहमुक्तः ।

वित्तस्य विद्यापरिसंख्यया मे कोटीश्चतस्रो दश चाहरेति ॥ २१ ॥

निर्वन्धेन प्रार्थनातिशयेन संजातरुषा संजातक्रोधेन गुरुणा । अर्थकार्श्यं दारिद्र्यमचिन्तयित्वाविचार्याहम् । वित्तस्य धनस्य चतस्रो दश च कोटीश्चतुर्दशकोटीर्मे मह्यमाहरानयेति विद्यापरिसंख्यया विद्यापरिसंख्यानुसारेणैवोक्तः ॥ अत्र मनुः—“ अङ्गानि वेदाश्चत्वारो मीमांसा न्यायविस्तरः । पुराणं धर्मशास्त्रं च विद्या ह्येताश्चतुर्दश ” इति ॥

सोऽहं सपर्याविधिभाजनेन मत्वा भवन्तं प्रभुशब्दशेषम् ।

अभ्युत्सहे संप्रति नोपरोद्भुमल्पेतरत्वाच्छ्रुतनिष्क्रयस्य ॥ २२ ॥

सोऽहं सपर्याविधिभाजनेनार्घ्यपात्रेण भवन्तं प्रभुशब्द एव शेषो यस्य तं मत्वा । निःस्रं निश्चित्येत्यर्थः । श्रुतनिष्क्रयस्य विद्यामूल्यस्याल्पेतरत्वाद्दतिमहत्त्वात्संप्रत्युपरोद्भुं निर्वन्धुं नाभ्युत्सहे ॥

इत्थं द्विजेन द्विजराजकान्तिरावेदितो वेदविदां वरेण ।

एनोनिवृत्तेन्द्रियवृत्तिरेनं जगाद् भूयो जगदेकनाथः ॥ २३ ॥

द्विजराजकान्तिश्चन्द्रकान्तिः ॥ “द्विजराजः शशधरो नक्षत्रेशः क्षपाकरः” इत्य-  
मरः ॥ “तस्मात्सोमो राजा नो ब्राह्मणानाम्” इति श्रुतेः ॥ द्विजराजकान्तित्वेनार्था-  
वाप्तिवैराग्यं वारयति ॥ एनसः पापान्निवृत्तेन्द्रियवृत्तिर्यस्य स जगदेकनाथो रघु-  
वेदविदां वरेण श्रेष्ठेन द्विजेन कौत्सेनेत्थमावेदितो निवेदितः सन् । एनं कौत्सं  
भूयः पुनर्जगाद् ॥

गुर्वर्थमर्थी श्रुतपारदृश्वा रघोः सकाशादनवाप्य कामम् ।

गतो वदान्यान्तरमित्ययं मे मा भूत्परीवादनवावतारः ॥ २४ ॥

श्रुतस्य पारं दृष्ट्वाञ्छ्रुतपारदृश्वा ॥ “दृशेः कनिप्” ( ३ । २ । ९४ ) इति  
कनिप् ॥ गुर्वर्थं गुरुदक्षिणार्थं यथा तथार्थी याचकः । विशेषणद्वयेनाप्यस्याप्रत्या-  
ख्येयत्वमाह । रघोः सकाशात्कामं मनोरथमनवाप्याप्राप्य वदान्यान्तरं दात्रन्तरं  
गतः ॥ “स्युर्वदान्यस्थूललक्ष्यदानशौण्डा बहुप्रदे” इत्यमरः ॥ इत्येवंरूपोऽयं परी-  
वादस्यापवादस्य नवो नूतनः प्रथमोऽवतार आविर्भावो मे मा भून्मास्तु ॥ रघोरि-  
ति स्वनामग्रहणं संभावितत्वद्योतनार्थम् । तथा च—“संभावितस्य चाकीर्तिर्मर-  
णादतिरिच्यते” इति भावः ॥

स त्वं प्रशस्ते महिते मदीये वसंश्चतुर्थोऽग्निरिवाग्न्यगारे ।

द्वित्राण्यहान्यर्हसि सोढुमर्हन्यावद्यते साधयितुं त्वदर्थम् ॥ २५ ॥

स त्वं महिते पूजिते प्रशस्ते प्रसिद्धे मदीयेऽग्न्यगारे त्रेताग्निशालायां चतुर्थो-  
ऽग्निरिव वसन्द्वित्राणि द्वे त्रीणि वाहानि दिनानि ॥ “संख्ययाव्ययासन्नादूरा-  
धिकसंख्याः संख्येये” ( २ । २ । २५ ) इति बहुव्रीहिः । “बहुव्रीहौ संख्येये  
दृजबहुगणात्” ( ५ । ४ । ७३ ) इति डचप्रत्ययः समासान्तः ॥ सोढुमर्हसि । हे  
अर्हन्मान्य त्वदर्थं तव प्रयोजनं साधयितुं यावद्यते यतिष्ये ॥ “यावत्पुरानिपात-  
योर्लट्” ( ३ । ३ । ४ ) इति भविष्यदर्थे लट् ॥

तथेति तस्यावितथं प्रतीतः प्रत्यग्रहीत्संगरमग्रजन्मा ।

गामात्तसारां रघुरप्यवेक्ष्य निष्कण्ठमर्थं चकमे कुबेरात् ॥ २६ ॥

अग्रजन्मा ब्राह्मणः प्रतीतः प्रीतः संस्तस्य रघोरवितथममोघं संगरं प्रतिज्ञाम् ॥

२५. महिते—महितः । २६. अवितथं प्रतीतः—अवितथा प्रतीतः; अवितथप्रयत्नः । संगरम्—  
‘तां गिरम्’ इति केचित्पठन्ति ( म० ) ।

“अथ प्रतिज्ञाजिसंविदापत्सु संगरः” इत्यमरः ॥ तथेति प्रत्यग्रहीत् । रघुरपि गां भूमिमात्तसारां गृहीतधनामवेक्ष्य कुबेरादर्थं निष्क्रष्टुमाहर्तुं चकम इयेष ॥

वसिष्ठमन्त्रोक्षणजात्प्रभावाद्बुदन्वदाकाशमहीधरेषु ।

मरुत्सखस्येव बलाहकस्य गतिर्विजघ्ने न हि तद्रथस्य ॥ २७ ॥

वसिष्ठस्य यन्मन्त्रेणोक्षणमभिमन्त्र्य प्रोक्षणं तज्जात्प्रभावात्सामर्थ्याद्धेतोः । उदन्वदाकाशमहीधरेषुदन्वत्युदधावाकाशे महीधरेषु वा । मरुत्सखस्य ॥ मरुतः सखेति तत्पुरुषो बहुव्रीहौ समासान्ताभावात् । ततो वायुसहायस्येति लभ्यते ॥ वारीणां वाहको बलाहकः ॥ पृषोदरादित्वात्साधुः ॥ तस्येव मेघस्येव । तद्रथस्य गतिः संचारो न विजघ्ने न विहता हि ॥

अथाधिशिश्ये प्रयतः प्रदोषे रथं रघुः कल्पितशस्त्रगर्भम् ।

सामन्तसंभावनयैव धीरः कैलासनाथं तरसा जिगीषुः ॥ २८ ॥

अथ प्रदोषे रजनीमुखे । तत्काले यानाधिरोहणविधानात् । प्रयतो धीरो रघुः । समन्ताद्भवः सामन्तः । राजमात्रमिति संभावनयैव कैलासनाथं कुबेरं तरसा बलेन जिगीषुर्जेतुमिच्छुः सन् । कल्पितं सज्जितं शस्त्रं गर्भे यस्य तं रथमधिशिश्ये । रथे शयितवानित्यर्थः ॥ “अधिशीड्स्थासां कर्म” ( १ । ४ । ४६ ) इति कर्मत्वम् ॥

प्रातः प्रयाणाभिमुखाय तस्मै सविस्मयाः कोशगृहे नियुक्ताः ।

हिरण्मयीं कोशगृहस्य मध्ये वृष्टिं शशंसुः पतितां नभस्तः ॥ २९ ॥

प्रातः प्रयाणाभिमुखाय तस्मै रघवे कोशगृहे नियुक्ता अधिकृता भाण्डागारिकाः सविस्मयाः सन्तः कोशगृहस्य मध्ये नभस्तो नभसः ॥ पञ्चम्यास्तसिलप्रत्ययः ॥ पतितां हिरण्मयीं सुवर्णमयीम् ॥ “दाण्डिनायन-” ( ६ । ४ । १७४ ) इत्यादिना निपातनात्साधुः ॥ वृष्टिं शशंसुः कथयामासुः ॥

तं भूपतिर्भासुरहेमराशिं लब्धं कुबेरादभियास्यमानात् ।

दिदेश कौत्साय समस्तमेव पादं सुमेरोरिव वज्रभिन्नम् ॥ ३० ॥

भूपती रघुः । अभियास्यमानादभिगमिष्यमाणात्कुबेराद्बुधम् । वज्रेण कुलिशेन भिन्नं सुमेरोः पादं प्रत्यन्तपर्वतमिव स्थितम् ॥ “पादाः प्रत्यन्तपर्वताः” इत्यमरः ॥ तं भासुरं भास्वरम् ॥ “भञ्जभासमिदो घुरच्” ( ३ । २ । १६१ ) इति घुरच् ॥ हेमराशिं समस्तं कृत्स्नमेव कौत्साय दिदेश ददौ । न तु चतुर्दशकोटिमात्रमित्येवकारार्थः ॥

जनस्य साकेतनिवासिनस्तौ द्वावप्यभूतामभिनन्द्यसत्त्वौ ।

गुरुप्रदेयाधिकनिस्पृहोऽर्थी नृपोऽर्थिकामादधिकप्रदश्च ॥ ३१ ॥

तार्वाथिदातारौ द्वावपि साकेतनिवासिनोऽयोध्यावासिनः ॥ “साकेतः स्याद-  
योध्यायां कोसला नन्दिनी च सा” इति यादवः ॥ जनस्याभिनन्द्यसत्त्वौ स्तुत्य-  
व्यवसायावभूताम् ॥ “द्रव्यासुव्यवसायेषु सत्त्वमस्त्री तु जन्तुषु” इत्यमरः ॥ कौ  
द्रौ । गुरुप्रदेयादधिकेऽतिरिक्तद्रव्ये निस्पृहोऽर्थी । अर्थिकामादर्थिमनोरथादधिकं  
मददातीति तथोक्तः ॥ “प्रे दाज्ञः” ( ३ । २ । ६ ) इति कप्रत्ययः ॥ नृपश्च ॥

अथोष्ट्रवामीशतवाहितार्थं प्रजेश्वरं प्रीतमना महर्षिः ।

स्पृशन्करेणानतपूर्वकार्यं संप्रस्थितो वाचमुवाच कौत्सः ॥ ३२ ॥

अथ प्रीतमना महर्षिः कौत्सः संप्रस्थितः प्रस्थास्यमानः सन् ॥ “आशंसायां  
भूतवच्च” ( ३ । ३ । १३२ ) इति भविष्यदर्थे क्तः ॥ उष्ट्राणां क्रमेलकानां  
वामीनां वडवानां च शतैर्वाहितार्थं प्रापितधनमानतपूर्वकार्यम् । विनयनम्रमित्य-  
र्थः । प्रजेश्वरं रघुं करेण स्पृशन्वाचमुवाच ॥

किमत्र चित्रं यदि कामसूक्ष्मवृत्ते स्थितस्याधिपतेः प्रजानाम् ।

अचिन्तनीयस्तु तव प्रभावो मनीषितं द्यौरपि येन दुग्धा ॥ ३३ ॥

वृत्ते स्थितस्य ॥ “न्यायेनार्जनमर्थस्य वर्धनं पालनं तथा । सत्पात्रे प्रतिप-  
त्तिश्च राजवृत्तं चतुर्विधम्” इति कामन्दकः ॥ तस्मिन्वृत्ते स्थितस्य प्रजानामधि-  
पतेर्नृपस्य भूः कामान्सूत इति कामसूर्यदि ॥ “सत्सूद्विषद्रुह-” ( ३ । २ । ६१ )  
इत्यादिना क्विप् ॥ अत्र कामप्रसवने किं चित्रम् । न चित्रमित्यर्थः । किंतु तव  
प्रभावो महिमा त्वचिन्तनीयः । येन त्वया द्यौरपि मनीषितमभिलषितं दुग्धा ॥  
दुहोद्विकर्मकत्वादप्रधाने कर्मणि क्तः । “प्रधानकर्मण्याख्ये लादीनाहुद्विकर्मणाम् ।  
अप्रधाने दुहादीनां ण्यन्ते कर्तुश्च कर्मणः” इति स्मरणात् ॥

आशास्यमन्यत्पुनरुक्तभूतं श्रेयांसि सर्वाण्यधिजग्मुपस्ते ।

पुत्रं लभस्वात्मगुणानुरूपं भवन्तमीड्यं भवतः पितेव ॥ ३४ ॥

सर्वाणि श्रेयांसि शुभान्यधिजग्मुषः प्राप्तवतस्ते तवान्यत्पुत्रातिरिक्तमाशास्यमा-  
शीःसाध्यमाशंसनीयं वा पुनरुक्तभूतम् । सर्वं सिद्धमित्यर्थः ॥ किंत्वीड्यं स्तुत्यं  
भवन्तं भवतः पितेवात्मगुणानुरूपम् । त्वया तुल्यगुणमित्यर्थः । पुत्रं लभस्व प्राप्नुहि ॥

इत्थं प्रयुज्याशिषमग्रजन्मा राज्ञे प्रतीयाय गुरोः सकाशम् ।

राजापि लेभे सुतमाशु तस्मादालोकमर्कादिव जीवलोकः ॥ ३५ ॥

अग्रजन्मा ब्राह्मणः ॥ “अग्रजन्मा द्विजे श्रेष्ठे भ्रातरि ब्रह्मणि स्मृतः ” इति विश्वः ॥ इत्थं राज्ञ आशिषं प्रयुज्य दत्त्वा गुरोः सकाशं समीपं प्रतीयाय प्राप ॥ राजापि । जीवलोको जीवसमूहः ॥ “ जीवः प्राणिनि गीष्पतौ ” इति विश्वः ॥ अर्कादालोकं प्रकाशमिव । तस्मादपेराशु सुतं लेभे प्राप ।

ब्राह्मे मुहूर्ते किल तस्य देवी कुमारकल्पं सुषुवे कुमारम् ।

अतः पिता ब्रह्मण एव नाम्ना तमात्मजन्मानमजं चकार ॥ ३६ ॥

तस्य रघोर्देवी महिषी ब्राह्मे ॥ “तस्मैदम् ” ( ४ । ३ । १२० ) इत्यण् ॥ ब्रह्मदेवताकेऽभिजिन्नामके मुहूर्ते किलेषदसमाप्तं कुमारं कुमारकल्पं स्कन्दसदृशम् ॥ “ ईषदसमाप्तौ— ” ( ५ । ३ । ६७ ) इत्यादिना कल्पप्रत्ययः ॥ कुमारं पुत्रं सुषुवे ॥ “ कुमारो बालके स्कन्दे ” इति विश्वः ॥ अतो ब्राह्ममुहूर्तोत्पन्नत्वात्पिता रघुर्ब्रह्मणो विधेरेव नाम्ना तमात्मजन्मानं पुत्रमजमजनामकं चकार ॥ “अजो हरौ हरे कामे विधौ छागे रघोः सुते ” इति विश्वः ॥

रूपं तदोजसि तदेव वीर्यं तदेव नैसर्गिकमुन्नतत्वम् ।

न कारणात्स्वादिभिदे कुमारः प्रवर्तितो दीप इव प्रदीपात् ॥ ३७ ॥

ओजसि तेजसि बलिष्ठं वा ॥ “ओजस्तेजसि धातूनामवष्टम्भप्रकाशयोः । ओजो वले च दीप्तौ च ” इति विश्वः ॥ रूपं वपुः ॥ “अथ रूपं नपुंसकम् । स्वभावाकृतिस्ौन्दर्यवपुषि श्लोकशब्दयोः ” इति विश्वः ॥ तदेव पैतृकमेव । वीर्यं शौर्यं तदेव । नैसर्गिकं स्वाभाविकमुन्नतत्वं तदेव । तादृशमेवेत्यर्थः ॥ कुमारो बालकः । प्रवर्तित उत्पादितो दीपः प्रदीपात्स्वोत्पादकदीपादिव । स्वात्स्वकीयात् ॥ “पूर्वादिभ्यो नवभ्यो वा ” ( ७ । १ । १६ ) इति स्माद्भावो वैकल्पिकः ॥ कारणाज्जनकान् विभिदे भिन्नो नाभूत् । सर्वात्मना तादृश एवाभूदित्यर्थः ॥

उपात्तविद्यं विधिवद्गुरुभ्यस्तं यौवनोद्भेदविशेषकान्तम् ।

श्रीः साभिलाषापि गुरोरनुज्ञां धीरेव कन्या पितुराचकाङ्क्ष ॥ ३८ ॥

गुरुभ्यो विधिवद्यथाशास्त्रमुपात्तविद्यं लब्धविद्यम् । यौवनस्योद्भेदादाविर्भावाद्भेतोर्विशेषेण कान्तं सौम्यं तमजं प्रति साभिलाषापि श्रीः । धीरा स्थिरोन्नतचित्ता ॥ “स्थिरा चित्तोन्नतिर्या तु तद्भैर्यमिति संज्ञितम् ” इति भूपालः ॥ कन्या पितुरिव ।

३५. आलोकम्—‘चैतन्यम्’ इति पाठे ज्ञानम् ( म० ) । ३६. आत्मजन्मानम्—अग्रजन्मानम् ।

३८. साभिलाषा—गन्तुकामा; कामयाना ।

गुरोरनुज्ञामाचकाङ्क्षेष । यौवराज्याहोऽभूदित्यर्थः ॥ अनुज्ञाशब्दात्पितृपारतन्व्य-  
मुपमासामर्थ्यात्पाणिग्रहणयोग्यता च ध्वन्यते ॥

अथेश्वरेण ऋथकैशिकानां स्वयंवरार्थं स्वसुरिन्दुमत्याः ।

आप्तः कुमारानयनोत्सुकेन भोजेन दूतो रघवे विसृष्टः ॥ ३९ ॥

अथ स्वसुर्भगिन्या इन्दुमत्याः स्वयंवरार्थं कुमारस्याजस्यानयन उत्सुकेन ऋथकै-  
शिकानां विदर्भदेशानामीश्वरेण स्वामिना भोजेन राज्ञाप्तो हितो दूतो रघवे विसृष्टः  
प्रेषितः ॥ क्रियामात्रयोगेऽपि चतुर्थी ॥

तं श्लाघ्यसंबन्धमसौ विचिन्त्य दारक्रियायोग्यदशं च पुत्रम् ।

प्रस्थापयामास ससैन्यमेनमृद्धां विदर्भाधिपराजधानीम् ॥ ४० ॥

असौ रघुस्तं भोजं श्लाघ्यसंबन्धमनूचानत्वादिगुणयोगात्स्पृहणीयसंबन्धं विचि-  
न्त्य विचार्य पुत्रं च दारक्रियायोग्यदशं विवाहयोग्यवयसं विचिन्त्य ससैन्यमेनं  
पुत्रमृद्धां समृद्धां विदर्भाधिपस्य भोजस्य राजधानीं पुरीं प्रति प्रस्थापयामास ॥ धी-  
यतेऽस्यामिति धानी । “ करणाधिकरणयोश्च ” ( ३ । ३ । ११७ ) इत्यधिकरणे  
ल्युट्प्रत्ययः ॥ राज्ञां धानीति विग्रहः ॥

तस्योपकार्यारचितोपचारा वन्येतरा जानपदोपदाभिः ।

मार्गे निवासा मनुजेन्द्रसूनोर्वभूवुरुद्यानविहारकल्पाः ॥ ४१ ॥

उपकार्यासु राजयोग्येषु पटभवनादिषु ॥ “सौधोऽस्त्री राजसदनमुपकार्योप-  
कारिका” इत्यमरवचनव्याख्याने क्षीरस्वामी ॥ उपक्रियत उपकरोति वा पट-  
मण्डपादि राजसदनमिति ॥ रचिता उपचाराः शयनादयो येषु ते तथोक्ताः । जा-  
नपदानां जनपदेभ्य आगतानामुपदाभिरुपायनैः । वन्या वने भवा इतरे येषां ते  
वन्येतराः । अवन्या इत्यर्थः ॥ “न बहुव्रीहौ ” ( १ । १ । २९ ) इति सर्वनामसं-  
ज्ञानिषेधः । तत्पुरुषे सर्वनामसंज्ञा दुर्वारैव ॥ तस्य मनुजेन्द्रसूनोरजस्य मार्गे निवासा  
वासनिका उद्यानान्याक्रीडाः ॥ “पुमानाक्रीड उद्यानम्” इत्यमरः ॥ तान्येव वि-  
हारा विहारस्थानानि तत्कल्पाः । तत्सदृशा इत्यर्थः ॥ “ईषदसमाप्तौ-” ( ५ । ३ ।  
६७ ) इति कल्पप्रत्ययः ॥ वभूवुः ॥

स नर्मदारोधसि सीकराद्रैर्मरुद्भिरानर्तितनक्तमाले ।

निवेशयामास विलङ्घिताध्वा क्लान्तं रजोधूसरकेतु सैन्यम् ॥ ४२ ॥

विलङ्घिताध्वातिक्रान्तमार्गः सोऽजः सीकराद्रैः । शीतलैरित्यर्थः । मरुद्भिर्वा-



तैरानर्तिताः कम्पिता नक्तमालाश्चिरविल्वारुख्यवृक्षभेदाः ॥ “चिरविल्वो नक्तमालः करजश्च करञ्जके” इत्यमरः ॥ यस्मिस्तस्मिन् । निवेशार्ह इत्यर्थः । नर्मदाया रोधसि रेवायास्तीरे क्लान्तं श्रान्तं रजोभिर्धूसराः केतवो ध्वजा यस्य तत्सैन्यं निवेशयामास ॥

अथोपरिष्ठाद्भ्रमरैर्भ्रमद्भिः प्राक्सूचितान्तःसलिलप्रवेशः ।

निर्धौतदानामलगण्डभित्तिर्वन्यः सरित्तो गज उन्ममज्ज ॥ ४३ ॥

अथोपरिष्ठादूर्ध्वम् ॥ “ उपर्युपरिष्ठात् ” ( ५ । ३ । ३१ ) इति निपातः ॥ भ्रमद्भिः । मदलोभादिति भावः । भ्रमरैः प्राग्उन्मज्जनात्पूर्वं सूचितो ज्ञापितोऽन्तःसलिले प्रवेशो यस्य स तथोक्तः ॥ निर्धौतदाने क्षालितमदे अत एवामले गण्डभित्ती यस्य स तथोक्तः ॥ “दानं गजमदे त्यागे” इति शाश्वतः ॥ प्रशस्तौ गण्डौ गण्डभित्ती ॥ “प्रशंसावचनैश्च” ( २ । १ । ६६ ) इति समासः । भित्तिशब्दः प्रशस्तार्थः । तथा च गणरत्नमहोदधौ— “मतल्लिकोद्धमिश्राः स्युः प्रकाण्डस्थलभित्तयः” इति ॥ भित्तिः प्रदेशो वा ॥ “भित्तिः प्रदेशे कुड्येऽपि” इति विश्वः ॥ निर्धौतदानेनामला गण्डभित्तिर्यस्येति वा ॥ वन्यो गजः सरित्तो नर्मदायाः सकाशात् ॥ पञ्चम्यास्तसिलप्रत्ययः ॥ उन्ममज्जोत्थितः ॥

निःशेषविक्षालितधातुनापि वप्रक्रियामृक्षवतस्तटेषु ।

नीलोर्ध्वरेखाशबलेन शंसन्दन्तद्वयेनाश्मविकुण्ठितेन ॥ ४४ ॥

कथंभूतो गजः । निःशेषविक्षालितधातुनापि धौतगैरिकादिनापि । नीलाभिरूर्ध्वाभी रेखाभिस्तदाभिघातजनिताभिः शबलेन कर्बुरेण ॥ “चित्रं किर्मरिक्लमापशबलैताश्च कर्बुरे” इत्यमरः ॥ अश्मभिः पाषाणैर्विकुण्ठितेन कुण्ठीकृतेन दन्तद्वयेन । ऋक्षवान्नाम काश्चित्त्रत्यः पर्वतः । तस्य तटेषु वप्रक्रियां वप्रकीडाम् । उत्खातकेलिमित्यर्थः ॥ “उत्खातकेलिः शृङ्गाद्यैर्वप्रकीडा निगद्यते” इति शब्दार्णवः ॥ शंसन्कथयन् । सूचयन्नित्यर्थः ॥ युग्मम् ॥

संहारविक्षेपलघुक्रियेण हस्तेन तीराभिमुखः सशब्दम् ।

वभौ स भिन्दन्बृहतस्तरंगान्वार्यर्गलाभङ्ग इव प्रवृत्तः ॥ ४५ ॥

संहारविक्षेपयोः संकोचनप्रसारणयोर्लघुक्रियेण क्षिप्रव्यापारेण ॥ “लघु क्षिप्रमरं

४३. निर्धौतदानामलगण्डभित्तिः—निर्धूतदानामलगण्डभित्तिः; निर्धूतदानामलगण्डलेखः । ४४. ऋक्षवतः—ऋष्यवतः । ४५. बृहतः—सहसा । ‘संहारविक्षेपलघुक्रियेण’ इ०—स भोगिभोगाधिकपीवरेण संवेष्टितार्धप्रसूतेन दीर्घान् । चिक्षेप तीराभिमुखः सशब्दं हस्तेन वारीपरिघानिवोर्वात् । (संवेष्टितार्धप्रसूतेन—संवेष्टितोऽर्धप्रहरेण ) ।

द्रुतम्” इत्यमरः ॥ हस्तेन शुण्डादण्डेन ॥ “हस्तो नक्षत्रभेदे स्यात्करेभकरयोरपि” इति विश्वः ॥ सशब्दं सघोषं बृहतस्तरंगान्भिन्दन्विदारयंस्तीराभिमुखः स गजः । वारी गजबन्धनस्थानम् ॥ “वारी तु गजबन्धनी” इति यादवः ॥ वार्या अर्गलाया विष्कम्भस्य भङ्गे भञ्जने प्रवृत्त इव वधौ ॥

शैलोपमः शैवलमञ्जरीणां जालानि कर्षन्नुरसा स पश्चात् ।

पूर्वं तदुत्पीडितवारिराशिः सरित्प्रवाहस्तटमुत्ससर्प ॥ ४६ ॥

शैलोपमः स गजः शैवलमञ्जरीणां जालानि वृन्दान्युरसा कर्षन्पश्चात्तटमुत्ससर्प । पूर्वं तेन गजेनोत्पीडितो नुन्नो वारिराशिर्यस्य स सरित्प्रवाहस्तटमुत्ससर्प ॥

तस्यैकनागस्य कपोलभित्त्योर्जलावगाहक्षणमात्रशान्ता ।

वन्येतरानेकपदर्शनेन पुनर्दिदीपे मददुर्दिनश्रीः ॥ ४७ ॥

तस्यैकनागस्यैकाकिनो गजस्य कपोलभित्त्योर्जलावगाहेन क्षणमात्रं शान्ता निवृत्ता मददुर्दिनश्रीर्मदवर्षलक्ष्मीर्वन्येतरेषां ग्राम्याणामनेकपानां द्विपानां दर्शनेन पुनर्दिदीपे ववृधे ॥

सप्तच्छदक्षीरकटुप्रवाहमसह्यमाघ्राय मदं तदीयम् ।

विलङ्घिताधोरणतीव्रयत्नाः सेनागजेन्द्रा विमुखा बभूवुः ॥ ४८ ॥

सप्तच्छदस्य वृक्षविशेषस्य क्षीरवत्कटुः सुरभिः प्रवाहः प्रसारो यस्य तम् ॥ “कटुतिक्तकषायास्तु सौरभ्येऽपि प्रकीर्तिताः” इति यादवः ॥ असह्यं तदीयं मद्माघ्राय सेनागजेन्द्राः । विलङ्घितस्तिरस्कृत आधोरणानां हस्तिपकानां तीव्रो महान्यत्रो यैस्ते तथोक्ताः सन्तः ॥ “आधोरणा हस्तिपका हस्त्यारोहा निषादिनः” इत्यमरः ॥ विमुखाः पराङ्मुखा बभूवुः ॥

स छिन्नबन्धद्रुतयुग्यशून्यं भग्नाक्षपर्यस्तरथं क्षणेन ।

रामापरित्राणविहस्तयोधं सेनानिवेशं तुमुलं चकार ॥ ४९ ॥

स गजः । छिन्ना बन्धा यैस्ते छिन्नबन्धा द्रुताः पलायिताः । युगं वहन्तीति युग्या वाहा यस्मिन्सः । स चासौ शून्यश्च तम् । भग्ना अक्षा रथावयवदारुविशेषाः ॥ “अक्षो रथस्यावयवे पाशकेऽप्यक्षमिन्द्रियम्” इति शाश्वतः ॥ येषां ते भग्नाक्षा

४६. उरसा-तरसा । ‘शैलोपमः’ इ०-कारण्डवोऽसृष्टमृदुप्रवालाः पुलिन्दयोषाम्बुविहारकाञ्ची । कर्षन्स सेवाललता नदीणः प्रौहावलमास्तटमुत्ससर्प । ( कारण्डवोऽसृष्टमृदुप्रवालाः- कारण्डवोऽसृष्टमृदुप्रवानाः । सेवाललताः-शैवाललताः । प्रौहावलमाः-प्रौहावलमाः; प्रवाहलमाः) । ४७. बलावगाहक्षणमात्रशान्ता-हूदावगाहक्षणमात्रशान्ता । ४८. विमुखा बभूवुः-विमुखीबभूवुः । ४९. तुमुलम्-चपलम् ।

अत एव पर्यस्ताः पतिता रथा रयिस्सिस्तम् । रामाणां स्त्रीणां परित्राणे संरक्षणे  
विहस्ता व्याकुलाः ॥ “ विहस्तव्याकुलौ समौ ” इत्यमरः ॥ योधा रयिस्सिस्तं सेना-  
निवेशं शिविरं क्षणेन तुमुलं संकुलं चकार ॥

तमापतन्तं नृपतेरवध्यो वन्यः करीति श्रुतवान्कुमारः ।

निवर्तयिष्यन्विशिखेन कुम्भे जघान नात्यायतकृष्टशार्ङ्गः ॥५०॥

नृपते राज्ञो वन्यः कर्षवध्य इति श्रुतवाञ्छास्त्राज्ज्ञातवान्कुमार आपतन्तमभि-  
धावन्तं तं गजं निवर्तयिष्यन्न तु प्रहरिष्यन् । अत एव नात्यायतमनतिदीर्घं  
यथा स्यात् ॥ नवर्थस्य नशब्दस्य सुप्सुपेति समासः ॥ कृष्टशार्ङ्ग ईषदाकृष्टचापः  
सन्विशिखेन वाणेन कुम्भे जघान ॥ अत्र चाक्षुषः— “ लक्ष्मीकामो युद्धादन्यत्र  
करिवधं न कुर्यात् । इयं हि श्रीर्ये करिणः ” इति । अत एव “ युद्धादन्यत्र ”  
इति द्योतनार्थमेव वन्यग्रहणं कृतम् ॥

स विद्धमात्रः किल नागरूपमुत्सृज्य तद्विस्मितसैन्यदृष्टः ।

स्फुरत्प्रभामण्डलमध्यवर्ति कान्तं वपुर्व्योमचरं प्रपेदे ॥ ५१ ॥

स गजो विद्धमात्रस्ताडितमात्रः किल न तु प्रहृतस्तथापि नागरूपं गजशरी-  
रमुत्सृज्य । तेन वृत्तान्तेन विस्मितैस्तद्विस्मितैः सैन्यैर्दृष्टः सन् । स्फुरतः प्रभाम-  
ण्डलस्य मध्यवर्ति कान्तं मनोहरं व्योमचरं वपुः प्रपेदे प्राप ॥

अथ प्रभावोपनतैः कुमारं कल्पद्रुमोत्थैरवकीर्य पुष्पैः ।

उवाच वाग्मी दशनप्रभाभिः संवर्धितोरःस्थलतारहारः ॥ ५२ ॥

अथ प्रभावेनोपनतैः प्राप्तेः कल्पद्रुमोत्थैः कल्पवृक्षोत्पन्नैः पुष्पैः कुमारमजमवकी-  
र्याभिवृष्य दशनप्रभाभिर्दन्तकान्तिभिः संवर्धिता उरःस्थले ये तारहाराः स्थूल-  
मुक्ताहारास्ते येन स तथोक्तः । वाचोऽस्य सन्तीति वाग्मी वक्ता ॥ “ वाचो  
ग्मिनिः ” ( ५ । २ । १२४ ) इति ग्मिनिप्रत्ययः ॥ स पुरुष उवाच ॥

मतङ्गशापादवलेपमूलादवाप्तवानस्मि मतङ्गजत्वम् ।

अवेहि गन्धर्वपतेस्तनूजं प्रियंवदं मां प्रियदर्शनस्य ॥ ५३ ॥

अवलेपमूलाद्गर्वहेतुकात् ॥ “ अवलेपस्तु गर्वे स्याल्लेपने द्वेषणेऽपि च ” इति  
विश्वः ॥ मतङ्गस्य मुनेः शापान्मतङ्गजत्वमवाप्तवानस्मि ॥ मां प्रियदर्शनस्य प्रियद-  
र्शनाख्यस्य गन्धर्वपतेर्गन्धर्वराजस्य तनूजं पुत्रम् ॥ “ स्त्रियां मूर्तिस्तनुस्तनूः ”

५०. अत्यायतकृष्टशार्ङ्गः—अत्यायतकृष्टचापः । ५२. संवर्धितोरःस्थलतारहारः—संवर्धितोरःस्थल-  
चारुहारः ।

इत्यमरः ॥ तन्वादेर्वेत्यूङिति केचित् ॥ प्रियंवदं प्रियंवदाख्यमवेहि जानीहि । प्रियं वदतीति प्रियंवदः ॥ “ प्रियवशे वदः खच् ” ( ३ । २ । ३८ ) इति खच्प्रत्ययः ॥

स चानुनीतः प्रणतेन पश्चान्मया महर्षिर्मृदुतामगच्छत् ।

उष्णत्वमग्न्यातपसंप्रयोगाच्छैल्यं हि यत्सा प्रकृतिर्जलस्य ॥ ५४ ॥

स महर्षिश्च प्रणतेन मयानुनीतः सन्पश्चान्मृदुतां शान्तिमगच्छत् ॥ तथाहि । जलस्योष्णत्वमग्नेरातपस्य वा संप्रयोगात्संपर्कात् । न तु प्रकृत्योष्णत्वम् । यच्छैल्यं सा प्रकृतिः स्वभावः ॥ विधेयप्राधान्यात्सेति स्त्रीलिङ्गनिर्देशः ॥ महर्षीणां शान्तिरेव स्वभावो न क्रोध इत्यर्थः ॥

इक्ष्वाकुवंशप्रभवो यदा ते भेत्स्यत्यजः कुम्भमयोमुखेन ।

संयोक्ष्यसे स्वेन वपुर्महिम्ना तदेत्यवोचत्स तपोनिधिर्माम् ॥ ५५ ॥

इक्ष्वाकुवंशः प्रभवो यस्य सोऽजो यदा ते कुम्भमयोमुखेन लोहाग्रेण शरेण भेत्स्यति विदारयिष्यति तदा स्वेन वपुषो महिम्ना पुनः संयोक्ष्यसे संगंस्यस इति स तपोनिधिर्मामवोचत् ॥

संमोचितः सत्त्ववता त्वयाहं शापाच्चिरप्रार्थितदर्शनेन ।

प्रतिप्रियं चेद्भवतो न कुर्यां वृथा हि मे स्यात्स्वपदोपलब्धिः ५६

चिरं प्रार्थितं दर्शनं यस्य तेन सत्त्ववता बलवता त्वयाहं शापात्संमोचितो मोक्षं प्रापितः । भवतः प्रतिप्रियं प्रत्युपकारं न कुर्यां चेन्मे स्वपदोपलब्धिः स्वस्थानप्राप्तिः ॥ “ पदं व्यवसितत्राणस्थानलक्ष्माङ्गिवस्तुषु ” इत्यमरः ॥ वृथा स्याद्धि । तदुक्तम्— “ प्रतिकर्तुमशक्तस्य जीवितान्मरणं वरम् ” इति ॥

संमोहनं नाम सखे ममास्त्रं प्रयोगसंहारविभक्तमन्त्रम् ।

गान्धर्वमादत्स्व यतः प्रयोक्तुर्न चारिर्हिंसा विजयश्च हस्ते ॥ ५७ ॥

हे सखे । सखिशब्देन समप्राणतोक्ता । यथोक्तम्— “ अत्यागसहनो बन्धुः सदैवानुमतः सुहृत् । एकक्रियं भवेन्मित्रं समप्राणः सखा मतः ” इति ॥ प्रयोगसंहारयोर्विभक्तमन्त्रं गान्धर्वं गन्धर्वदेवताकम् । संमोहतेऽनेनेति संमोहनं नाम ममास्त्रमादत्स्व गृहाण । यतोऽस्त्रात्प्रयोक्तुरस्त्रप्रयोगिणोऽरिर्हिंसा न च विजयश्च हस्ते । हस्तगतो विजयो भवतीत्यर्थः ॥

वधलज्जितः कथमस्त्रग्रहणपरः स्वामिति चेत्तत्राह—

अलं ह्रिया मां प्रति यन्मुहूर्तं दयापरोऽभूः प्रहरन्नपि त्वम् ।

तस्मादुपच्छन्दयति प्रयोज्यं मयि त्वया न प्रतिषेधरौक्ष्यम् ॥५८॥

किं च । मां प्रति ह्रिया प्रहारनिमित्तयालम् । कुतः । यद्यतो हेतोस्त्वं मां प्रहरन्नपि मुहूर्तं दयापरः कृपालुरभूः । तस्मादुपच्छन्दयति प्रार्थयमाने मयि त्वया । प्रतिषेधः परिहारः । स एव रौक्ष्यं पारुष्यम् । तन्न प्रयोज्यं न कर्तव्यम् ॥

तथेत्युपस्पृश्य पयः पवित्रं सोमोद्भवायाः सरितो नृसोमः ।

उदङ्मुखः सोऽस्त्रविदस्त्रमन्त्रं जग्राह तस्मान्निगृहीतशापात् ॥५९॥

ना सोमश्चन्द्र इव नृसोमः ॥ उपमितसमासः ॥ “ सोम ओषधिचन्द्रयोः ” इति शाश्वतः ॥ पुरुषश्रेष्ठ इत्यर्थः । अस्त्रविदस्त्रज्ञः सोऽजस्तथेति सोम उद्भवो यस्याः सा तस्याः सोमोद्भवायाः सरितो नर्मदायाः ॥ “ रेवा तु नर्मदा सोमोद्भवा मेखलकन्यका ” इत्यमरः ॥ पवित्रं पय उपस्पृश्य पीत्वा । आचम्येत्यर्थः । उदङ्मुखः सन्निगृहीतशापान्निवर्तितशापात् । उपकृतादित्यर्थः । तस्मात्प्रियंवदादस्त्रमन्त्रं जग्राह ॥

एवं तयोरध्वनि दैवयोगादासेदुषोः सख्यमचिन्त्यहेतु ।

एको ययौ चैत्ररथप्रदेशान्सौराज्यरम्यानपरो विदर्भान् ॥ ६० ॥

एवमध्वनि मार्गे दैवयोगादैववशादचिन्त्यहेत्वनिर्धार्यहेतुकं सख्यं सखित्वम् ॥ “ सख्युर्यः ” ( ५ । १ । १२६ ) इति यप्रत्ययः ॥ आसेदुषोः प्राप्तवतोस्तयोर्मध्य एको गन्धर्वश्चैत्ररथस्य कुबेरोद्यानस्य प्रदेशान् ॥ “ अस्योद्यानं चैत्ररथम् ” इत्यमरः ॥ अपरोऽजः सौराज्येन राजन्वत्तया रम्यान्विदर्भान्विदर्भदेशान्ययो ॥

तं तस्थिवांसं नगरोपकण्ठे तदागमारूढगुरुप्रहर्षः ।

प्रत्युज्जगाम ऋथकैशिकेन्द्रश्चन्द्रं प्रवृद्धोर्मिरिवोर्मिमाली ॥ ६१ ॥

नगरस्योपकण्ठे समीपे तस्थिवांसं स्थितं तमजं तस्याजस्यागमेनागमनेनारूढ उत्पन्नो गुरुः प्रहर्षो यस्य स ऋथकैशिकेन्द्रो विदर्भराजः । प्रवृद्धोर्मिरुर्मिमाली समुद्रश्चन्द्रमिव । प्रत्युज्जगाम ॥

प्रवेश्य चैनं पुरमग्रयायी नीचैस्तथोपाचरदर्पितश्रीः ।

मेने यथा तत्र जनः समेतो वैदर्भमागन्तुमजं गृहेशम् ॥ ६२ ॥

५८. प्रतिषेधरौक्ष्यम्—प्रतिषेधरूक्षम् । ५९. अस्त्रविद्—अस्त्रविदः । निगृहीतशापात्—विगृहीतशासो । ६२. समेतः—समस्तः ।

एनमजमग्रयायी । सेवादधर्मेण पुरो गच्छन्नित्यर्थः । नीचैर्नम्रः पुरं प्रवेश्य प्रवेशं कारयित्वा प्रीत्यार्पितश्रीस्तथा तेन प्रकारेणोपाचरदुपचरितवान् । यथा येन प्रकारेण तत्र पुरे समेतो मिलितो जनो वैदर्भं भोजमागन्तुं प्राघूर्णिकं मेने । अजं गृहेशं गृहपतिं मेने ॥

तस्याधिकारपुरुषैः प्रणतैः प्रदिष्टां

प्राग्द्वारवेदिविनिवेशितपूर्णकुम्भाम् ।

रम्यां रघुप्रतिनिधिः स नवोपकार्या

बाल्यात्परांमिव दशां मदनोऽध्युवास ॥ ६३ ॥

रघुप्रतिनिधी रघुकल्पः । रघुतुल्य इत्यर्थः । उक्तं च दण्डिना सादृश्यवाचक-प्रस्तावे—“ कल्पदेशीयदेश्यादि प्रत्ययप्रतिनिधी अपि ” इति ॥ सोऽजः प्रणतैर्नमस्कृतवद्भिः ॥ कर्तरि क्तः ॥ तस्य भोजस्याधिकारो नियोगस्तस्य पुरुषैः । अधिकृतैरित्यर्थः । प्रदिष्टां निर्दिष्टां प्राग्द्वारस्य वेद्यां विनिवेशितः प्रतिष्ठापितः पूर्णकुम्भो यस्यास्ताम् ॥ स्थापितमङ्गलकलशमित्यर्थः । रम्यां रमणीयां नवोपकार्यां नूतनं राजभवनम् ॥ “उपकार्या राजसन्नन्युपचारचितेऽन्यवत्” इति विश्वः ॥ मदनो बाल्यात्परां शैशवादनन्तरां दशामिव । यौवनमिवेत्यर्थः । अध्युवासाधिष्ठितवान् । तत्रोपितवानित्यर्थः ॥ “उपान्वध्याङ्गसः” (१ । ४ । ४८) इति कर्मत्वम् ॥

तत्र स्वयंवरसमाहृतराजलोकं

कन्याललाम कमनीयमजस्य लिप्सोः ।

भावावबोधकलुषा दयितेव रात्रौ

निद्रा चिरेण नयनाभिमुखी बभूव ॥ ६४ ॥

तत्रोपकार्यायाम् । स्वयंवरनिमित्तं समाहृतः संमेलितो राजलोको येन तत्कमनीयं स्पृहणीयं कन्याललाम कन्यासु श्रेष्ठम् ॥ “ललामोऽस्त्री ललामापि प्रभावे पुरुषे ध्वजे । श्रेष्ठभूषाशुण्डशृङ्गपुच्छचिह्नाश्वलिङ्गिषु ” इति यादवः ॥ लिप्सोर्लब्धुमिच्छोः ॥ लभेः सन्नन्ताङुप्रत्ययः ॥ अजस्य भावावबोधे पुरुषस्याभिप्रायपरिज्ञाने कलुषासमर्था दयितेव । रात्रौ निद्रा चिरेण नयनाभिमुखी बभूव ॥ “ राजानं कामिनं चौरं प्रविशन्ति प्रजागराः ” इति भावः ॥ अभिमुखीशब्दो ङीषन्तश्च्यन्तो वा ॥

६३. अधिकारपुरुषैः—अधिकारिपुरुषैः । प्राग्द्वारवेदिविनिवेशितपूर्णकुम्भाम्—प्राग्द्वारवेदिविनिवेशितहेमकुम्भाम् ।

तं कर्णभ्रूषणनिपीडितपीवरांसं

शय्योत्तरच्छदविमर्दकृशाङ्गरागम् ।

सूतात्मजाः सवयसः प्रथितप्रबोधं

प्राबोधयन्नुषसि वाग्भिरुदारवाचः ॥ ६५ ॥

कर्णभ्रूषणाभ्यां निपीडितौ पीवरौ पीनावंसौ यस्य तम् । शय्याया उत्तरच्छद-  
स्योपर्यास्तरणवस्त्रस्य विमर्देन घर्षणेन कृशो विमलोऽङ्गरागो यस्य तम् । न लङ्गना-  
सङ्गादिति भावः । प्रथितप्रबोधं प्रकृष्टज्ञानं तमेनमजं सवयसः समानवयस्का उदार-  
वाचः प्रगल्भगिरः सूतात्मजा वन्दिपुत्रा वाग्भिः स्तुतिपाठैरुषसि प्राबोधयन्प्र-  
बोधयामासुः ॥

रात्रिर्गता मतिमतां वर मुञ्च शय्यां

धात्रा द्विधैव ननु धूर्जगतो विभक्ता ।

तामेकतस्तव विभर्ति गुरुर्विनिद्र-

स्तस्या भवानपरधुर्यपदावलम्बी ॥ ६६ ॥

हे मतिमतां वर ॥ निर्धारणे षष्ठी ॥ रात्रिर्गता । शय्यां मुञ्च । विनिद्रो भवे-  
त्यर्थः । विनिद्रत्वे फलमाह—धात्रेति ॥ धात्रा ब्रह्मणा जगतो धूर्भारः ॥ “धुः  
स्याद्यानमुखे भारे” इति यादवः ॥ द्विधैव । द्वयोरेवेत्यर्थः । एवकारस्तृतीयनिषेधार्थः ।  
विभक्ता ननु विभज्य स्थापिता खलु ॥ तत्किमत आह—तां धुरमेकत एकको-  
टौ तव गुरुः पिता विनिद्रः सन्विभर्ति । तस्या धुरो भवान् । धुरं वहतीति धुर्यो  
भारवाही । तस्य पदं वहनस्थानम् । अपरं यद्दुर्यपदं तदवलम्बी । ततो विनिद्रो  
भवेत्यर्थः ॥ न ह्युभयवाह्यमेको वहतीति भावः ॥

निद्रावशेन भवताप्यनवेक्षमाणा

पर्युत्सुकत्वमबला निशि खण्डितेव ।

लक्ष्मीर्विनोदयति येन दिगन्तलम्बी

सोऽपि त्वदाननरुचिं विजहाति चन्द्रः ॥ ६७ ॥

६५. सूतात्मजाः—‘वैतालिकाः’ इति वा पाठः । “वैतालिका बोधकराः” इत्यमरः ( म० ) ।  
सूतात्मजाः सवयसः प्रथितप्रबोधम्—वैतालिका ललितबन्धमनोहराभिः । ६६. तान्—याम् । विनिद्रः—  
वितन्द्रः । ६७. अप्यनवेक्षमाणा—अप्यनपेक्षमाणा; अप्यनवेक्ष्यमाणा; ह्यनपेक्ष्यमाणा; ‘ह्यनवेक्ष्यमाणा’  
इति पाठे निद्रावशेन भवतानवेक्ष्यमाणानिरीक्ष्यमाणा ॥ कर्मणि शानच् ॥ लक्ष्मीः । प्रयोजककर्त्री  
येन । प्रयोज्येन । चन्द्रेण । पर्युत्सुकत्वं त्वद्विरहवेदनात् ॥ “कालाक्षमत्वमौत्सुक्यं मनस्तापञ्जरादिकृत्”

चन्द्रारविन्दराजवदनादयो लक्ष्मीनिवासस्थानानीति प्रसिद्धिमाश्रित्योच्यते । निद्रावशेन निद्रार्थिनेन ह्यन्तरासङ्गोऽत्र ध्वन्यते । भवता पर्युत्सुकत्वमपि । त्वय्यनु-  
रक्तत्वमपीत्यर्थः ॥ “प्रसितोत्सुकाभ्यां तृतीया च” ( २ । ३ । ४४ ) इति सप्त-  
म्यर्थे तृतीया ॥ अपिशब्दस्तद्विषयानुरागस्यानपेक्ष्यत्वद्योतनार्थः ॥ निशि खण्डिता  
भर्तुरन्यासङ्गज्ञानकल्पितावलेव नायिकेव ॥ “ज्ञातेऽन्यासङ्गविकृते खण्डितेर्ष्याक-  
पायिता” इति दशरूपके ॥ अनवेक्षमाणाविचारयन्ती सती । उपेक्षमाणेत्यर्थः ।  
लक्ष्मीर्येन चन्द्रेण सह । त्वदाननसदृशत्वादिति भावः । विनोदयति विनोदं करो-  
ति ॥ विनोदशब्दात् “तत्करोति तदाचष्टे” इति णिच्प्रत्ययः ॥ सादृश्यदर्शना-  
दयो हि विरहिणां विनोदस्थानानीति भावः । स चन्द्रोऽपि दिगन्तलम्बी पश्चि-  
माशां गतः सन् । अस्तं गच्छन्नित्यर्थः ॥ अत एव त्वदाननरुचिं विजहाति ।  
त्वन्मुखसादृश्यं त्यजतीत्यर्थः । अतो निद्रां विहाय तां लक्ष्मीमनन्यशरणां परि-  
गृहाणेति भावः ॥

तद्वल्गुना युगपदुन्मिषितेन ताव-

त्सद्यः परस्परतुलामधिरोहतां द्वे ।

प्रस्पन्दमानपरुषेतरतारमन्त-

श्चक्षुस्तव प्रचलितभ्रमरं च पद्मम् ॥ ६८ ॥

तत्तस्माल्लक्ष्मीपरिग्रहणाद्वल्गुना मनोज्ञेन ॥ “वल्गु स्थाने मनोज्ञे च वल्गु भाषि-  
तमन्यवत्” इति विश्वः ॥ युगपत्तावदुन्मिषितेन युगपदेवोन्मीलितेन सद्यो द्वे  
अपि परस्परतुलामन्योन्यसादृश्यमधिरोहतां प्राप्नुताम् ॥ प्रार्थनायां लोट् ॥ के द्वे ।  
अन्तः प्रस्पन्दमाना चलन्ती परुषेतरा स्निग्धा तारा कनीनिका यस्य तत्तथोक्तम् ॥  
“तारकाक्षणः कनीनिका” इत्यमरः ॥ तव चक्षुः । अन्तः प्रचलितभ्रमरं चलद्भृङ्गं  
पद्मं च । युगपदुन्मेषे सति संपूर्णसादृश्यलाभ इति भावः ॥

वृन्ताच्छ्लथं हरति पुष्पमनोकहानां

संसृज्यते सरसिजैररुणांशुभिन्नैः ।

स्वाभाविकं परगुणेन विभातवायुः

सौरभ्यमीप्सुरिव ते मुखमारुतस्य ॥ ६९ ॥

इत्यलंकारे ॥ विनोदयति निरासयतीति योजना । शेषं पूर्ववत् ॥ नाथस्त्वथोपपत्तिमपश्यन्निदं पक्षमु-  
पैक्षिष्ट ॥ ( म० ) । ‘निद्रावशेन’ इ०—निद्रावशं स्वयि गते + + कथंचिदात्मानमाननरुचा भवतो  
वियुज्य । लक्ष्मीविभातसमयेऽपि हि दर्शनेन पर्युत्सुका मणयिनी निशि खण्डितेव । ६९. वृन्ताच्छ्लथम्—  
वृन्तश्चथम् । ‘स्वाभाविकम्’ इ०—सौरभ्यमीप्सुरिव ते मुखमारुतस्य यत्रो गुणान्प्रति निशापरिणामवायुः ।



विभातवायुः प्रभातवायुः स्वाभाविकं नैसर्गिकं ते तव मुखमारुतस्य निःश्वास-  
पवनस्य सौरभ्यम् । तादृक्सौगन्ध्यमित्यर्थः । परगुणेनान्यदीयगुणेन । सांक्रामि-  
कगन्धेनेत्यर्थः । ईप्सुरामुमिच्छुरिद ॥ “ आङ्गप्युधामीत् ” ( ७ । ४ । ५५ )  
इतीकारादेशः ॥ अनोकहानां वृक्षाणां श्लथं शिथिलं पुष्पं वृन्तात्पुष्पवन्धनात् ॥  
“ वृन्तं प्रसववन्धनम् ” इत्यमरः ॥ हरत्यादत्ते । अरुणांशुभिन्नैस्तरणिकिरणोद्बो-  
धितैः सरसि जातैः सरसिजैः कमलैः सह ॥ “ तत्पुरुषे कृति बहुलम् ” ( ६ । ३ । १४ )  
इति सप्तम्या अलुक् ॥ संसृज्यते संगच्छते ॥ सृजेर्देवादिकात्कर्तरि लट् ॥

ताम्रोदरेषु पतितं तरुपल्लवेषु  
निर्धौतहारगुलिकाविशदं हिमाम्भः ।

आभाति लब्धपरभागतयाधरोष्ठे

लीलास्मितं सदशनार्चिरिव त्वदीयम् ॥ ७० ॥

ताम्रोदरेष्वरुणाभ्यन्तरेषु तरुपल्लवेषु पतितं निर्धौता या हारगुलिका मुक्ताम-  
णयस्तद्विशदं हिमाम्भो लब्धपरभागतया लब्धोत्कर्षतया ॥ “ परभागो गुणोत्कर्षे ”  
इति यादवः ॥ अधरोष्ठे त्वदीयं सदशनार्चिर्दन्तकान्तिसहितं लीलास्मितमिवाभाति  
शोभते ॥

यावत्प्रतापनिधिराक्रमते न भानु-  
रहाय तावदरुणेन तमो निरस्तम् ।

आयोधनाग्रसरतां त्वयि वीर याते

किं वा रिपूंस्त्व गुरुः स्वयमुच्छिनत्ति ॥ ७१ ॥

प्रतापनिधिस्तेजोनिधिर्भानुर्यावन्नाक्रमते नोद्गच्छति ॥ “ आङ् उद्गमने ”  
( १ । ३ । ४० ) इत्यात्मनेपदम् ॥ तावत् । भानावनुदित एवेत्यर्थः । अहाय झ-  
टिति ॥ “ द्राग्झटित्यञसाहाय ” इत्यमरः ॥ अरुणेनानूरुणा ॥ “ सूर्यसूतोऽरु-  
णोऽनूरुः ” इत्यमरः ॥ तमो निरस्तम् ॥ तथाहि । हे वीर त्वय्यायोधनेषु युद्धेषु ॥  
“ युद्धमायोधनं जन्यम् ” इत्यमरः ॥ अग्रसरतां पुरःसरतां याते सति तव गुरुः पिता  
रिपूंस्त्वयमुच्छिनत्ति किं वा । नोच्छिनत्येवेत्यर्थः ॥ न खलु योग्यपुत्रन्यस्तभा-  
राणां स्वामिनां स्वयं व्यापारखेद इति भावः ॥

शय्यां जहत्युभयपक्षविनीतनिद्राः  
स्तम्बेरमा मुखरशृङ्खलकर्षिणस्ते ।

७०. तरुपल्लवेषु—द्रुमपल्लवेषु । निर्धौतहारगुलिकाविशदम्—निर्धौतहारगुटिकाविशदम् । ७१.  
तरुणारुणरागयोगात्—तरुणारुणकान्तियोगात् ।

येषा विभान्ति तरुणारुणरागयोगा-

द्भिन्नाद्रिगैरिकतटा इव दन्तकोशाः ॥ ७२ ॥

उभाभ्यां पक्षाभ्यां पार्श्वभ्यां विनीतापगता निद्रा येषां त उभयपक्षविनीतनिद्राः ॥ अत्र समासविषय उभयशब्दस्थान उभयशब्दप्रयोग एव साधुरित्यनुसंधेयम् ॥ यथाह कैयटः—“उभादुदात्तो नित्यमिति नित्यग्रहणस्येदं प्रयोजनं वृत्तिविषये उभयशब्दस्य प्रयोगो मा भूत् । उभयशब्दस्यैव यथा स्यात् । उभयपुत्र इत्यादि भवति ” इति ॥ मुखराण्युत्थानचलनाच्छब्दायमानानि शृङ्खलानि निगडानि कर्षन्तीति तथोक्तास्ते तव स्तम्बे रमन्त इति स्तम्बेरमा हस्तिनः ॥ “स्तम्बकर्णयो रमिजपोः” ( ३ । २ । १३ ) इत्युत्प्रत्ययः । “हस्तिस्त्रयकयोः” इति वक्तव्यात् ॥ “इभः स्तम्बेरमः पञ्ची ” इत्यमरः ॥ “तत्पुरुषे कृति बहुलम्” ( ६ । ३ । १४ ) इति सप्तम्या अलुक् ॥ शय्यां जहति त्यजन्ति । येषां स्तम्बेरमाणाम् । दन्ताः कोशा इव दन्तकोशाः । दन्तकुड्मलास्तरुणारुणरागयोगाद्बालार्करुणसंपर्काद्देतोर्भिन्नाद्रिगैरिकतटा इव विभान्ति । घातुरक्ता इव भान्तीत्यर्थः ॥

दीर्घेष्वमी नियमिताः पटमण्डपेषु

निद्रां विहाय वनजाक्ष वनायुदेश्याः ।

वक्रोष्मणा मलिनयन्ति पुरोगतानि

लेह्यानि सैन्धवशिलाशकलानि वाहाः ॥ ७३ ॥

हे वनजाक्ष नीरजाक्ष ॥ “वनं नीरं वनं सत्त्वम्” इति शाश्वतः ॥ दीर्घेषु पटमण्डपेषु नियमिता वद्धा वनायुदेश्या वनायुदेशे भवाः ॥ “पारसीका वनायुजाः” इति हलायुधः ॥ अमी वाहा अश्वा निद्रां विहाय पुरोगतानि लेह्यान्यास्वाद्यानि सैन्धवशिलाशकलानि ॥ “सैन्धवोऽस्त्री सितशिवं माणिमन्थं च सिन्धुजः” इत्यमरः ॥ वक्रोष्मणा मलिनयन्ति मलिनानि कुर्वन्ति । उक्तं च दिङ्प्रयोगसंग्रहे—“पूर्वाह्नकाले चाश्वानां प्रायशो लवणं हितम् । शूलमोहविवन्धघ्नं लवणं सैन्धवं वरम्” इत्यादि ॥

भवति विरलभक्तिम्लानपुष्पोपहारः

स्वकिरणपरिवेषोद्भेदशून्याः प्रदीपाः ।

अयमपि च गिरं नस्त्रत्प्रबोधप्रयुक्ता-

मनुवदति शुकस्ते मञ्जुवाक्पञ्जरस्थः ॥ ७४ ॥

म्लानः पुष्पोपहारः पुष्पपूजा म्लानत्वादेव विरलभक्तिविरलरचनो भवति ।

७३. वनजाक्ष वनायुदेश्याः—वनजाक्ष वनायुजास्ते; वनजेक्षणवाह्विदेश्याः ।

प्रदीपाश्च स्वकिरणानां परिवेषस्य मण्डलसोऽत्रेण शून्या भवन्ति । नि-  
स्तेजस्का भवन्तीत्यर्थः । अपि चायं मञ्जुवाङ्मयुरवचनः पञ्जरस्थस्ते तवं शुकस्त्व-  
त्प्रबोधनिमित्ते प्रयुक्तामुच्चारितां नोऽस्माकं गिरं वाणीमनुवदति । अनुकृत्य व-  
दतीत्यर्थः ॥ इत्थं प्रभातलिङ्गानि वर्तन्ते । अतः प्रबोद्धव्यमिति भावः ॥

इति विरचितवाग्भिर्बन्दिपुत्रैः कुमारः

सपदि विगतनिद्रस्तल्पमुज्झांचकार ।

मदपटुनिनदद्भिर्बोधितो राजहंसैः

सुरगज इव गाङ्गं सैकतं सुप्रतीकः ॥ ७५ ॥

इतीत्थं विरचितवाग्भिर्बन्दिपुत्रैर्वतालिकैः ॥ पुत्रग्रहणं समानवयस्कत्वद्योत-  
नार्थम् । सपदि विगतनिद्रः कुमारः ॥ तल्पं शय्याम् ॥ “तल्पं शय्यादृदारेषु” इत्यमरः ॥  
उज्झांचकार विससर्ज ॥ “इजादेश्च गुरुमतोऽनुच्छः” (३ । १ । ३६) इत्याम्प्रत्ययः ॥  
कथमिव । मदेन पटु मधुरं विदुः । राजहंसैर्बोधितः सुप्रतीकार्थ्यः ॥ सुरगज ईशान-  
दिग्गजः । गङ्गाया इदं सैकतं पुलिनमिव ॥ “तोयोत्थितं तत्पुलिनं सै-  
कतं सिकतामयम्” ॥ “सिकताशर्कराभ्यां च” । ५ । २ । १०४ )  
इत्यण्प्रत्ययः ॥ सुप्रतीकः । यशः कैलासवासिनस्तस्य नित्यं गङ्गातटविहारसं-  
भवादित्यनुसंधेयम् ।

अथ विधिः शास्त्रदृष्टं

दिवसमुखोऽपि मञ्जुवाङ्मयश्चिताक्षिपक्ष्मा ।

कुशलमिदं स्वयं वेषः

विदुः शशाङ्कान्तास्वयंवरस्थम् ॥ ७६ ॥

अथोत्थारः । मञ्जुवाङ्मयश्चिताक्षिपक्ष्माणि यस्य सोऽजः शास्त्रे दृष्टमवगतं  
दिवसमुखोऽपि मञ्जुवाङ्मयश्चिताक्षिपक्ष्माणि समाप्य ॥ स्वतेर्ण्यन्ताल्लयणं  
कुशलैः प्रयुज्यते । स्वयं वेषः स्वयं वरोचितो वेषो नेपथ्यं यस्य स तथोक्तः  
सन्स्वयं वेषः स्वयं वरोचितो वेषो नेपथ्यं यस्य स तथोक्तः  
इति गङ्गाया इदं सैकतं पुलिनमिव ॥ “इणो गा लुङि” (२ । ४ । ४५)  
युजि ॥ तल्लक्षणम् — “अयुजि नयुगरेफतो यकारो  
युजि ॥” इति ॥

हेनाथसुरिविरचितया संजीविनीसमाख्यया

श्रीकालिदासकृतौ रघुवंशे महाकाव्ये

मनो नाम पञ्चमः सर्गः ॥

सुरगज इव गाङ्गं सैकतं सुप्रतीकः ॥ ७५ ॥  
मदपटुनिनदद्भिर्बोधितो राजहंसैः  
युजि ॥ तल्लक्षणम् — “अयुजि नयुगरेफतो यकारो  
युजि ॥” इति ॥

कालः कण्ठे वपुष्यथ ।

जाह्नवी मूर्द्धि पादे वाचिदेवं जगामहे ॥

कामारिं कामतातं वा कोसनस्थानुपचारवत्सु ।

स तत्र मञ्चेषु मनोज्ञवेपान्सिंहलीलान्नरलोकपालान् ॥ १ ॥

वैमानिकानां मरुतामपश्यदाकृपारवत्सु मञ्चेषु पर्यङ्केषु सिंहासनस्था-  
सोऽजस्तत्र स्थान उपचारवत्सु राजोपचानैश्वरताम् ॥ "चरति" (४ । ४ । ८)  
न्मनोज्ञवेपान्मनोहरनेपथ्यान्वैमानिकानां विमो पवनामरौ " इत्यमरः ॥ आ-  
इति ठक्प्रत्ययः ॥ मरुताममरणाम् ॥ " मरुतौ" इत्यर्थः ॥ सापेक्षत्वेऽपि गमकत्वा-  
कृष्टलीलान्गृहीतसौभाग्यान् । आकृष्टमरुल्लीलानित्कर्मण्यप्रत्ययः ॥ तान्भूपाला-  
त्समासः ॥ नरलोकं पालयन्तीति नरलोकपालाः ।  
नपश्यत् ॥ सर्गेऽस्मिन्नुपजातिश्छन्दः ॥

रतेर्गृहीतानुनयेन कामं प्रत्यर्पितस्वाङ्गं इन्दुमतीनिराशम् ॥२॥

काकुत्स्थमालोकयतां नृपाणां मनो बभूवुः ॥ रतेः । कामप्रि-

" रतिः स्मरप्रियायां च रागे च मुरते स्मृता ॥ सापेक्षत्वेऽपि गम-  
याया गृहीतानुनयेन स्वीकृतप्रार्थनेन । गृहीतरत्यनु काकुत्स्थमजमालोक-  
कत्वात्समासः ॥ ईश्वरेण हरेण प्रत्यर्पितस्वाङ्गं काम इन्दुमती सत्पतिमेनं  
यतां नृपाणां मन इन्दुमतीनिराशं वैदर्भीनिःस्पृह इत्यर्थमस्येति भावः ॥  
वेहाय नास्मान्वरिष्यतीति निश्चिक्चुरित्यर्थः ॥

वैदर्भनिर्दिष्टमसौ कुमारः ऋषेण सोप ॥३॥

शिलाविभङ्गैर्मृगराजशावस्तुङ्गं नगोत्सवः ॥ ३ ॥

असौ कुमारो वैदर्भेण भोजेन निर्दिष्टं प्रदर्शितं ॥ ३ ॥  
मानपथेन । मृगराजशावः सिंहपोतः ॥ "पोतः  
शिशुः" इत्यमरः ॥ शिलानां विभङ्गैर्भङ्गीभिर्युक्तं  
आरुरोह ॥

परार्थ्यवर्णास्तरणोपपन्नमासेदिवान्स

भूयिष्ठमासीदुपमेयकान्तिर्मयूरपृष्ठा

परार्थ्याः श्रेष्ठा वर्णा नीलपीतादयो यस्य  
गतं रत्नवद्रत्नखचितमासनं सिंहासनमासेदिव

३. असौ-अथो ।

यिणा गुहेन सेनान्या सह ॥ “ सेनानीरग्निभूर्गुहः ” इत्यमरः ॥ भूयिष्ठमत्यर्थमु-  
पमेयकान्तिरासीत् ॥ मयूरस्य विचित्ररूपत्वात्तत्साम्यं रत्नासनस्य । तद्वारा च  
तदारूढयोरपीति भावः ॥

तासु श्रिया राजपरंपरासु प्रभाविशेषोदयदुर्निरीक्ष्यः ।

सहस्रधात्मा व्यरुचद्विभक्तः पयोमुचां पङ्क्तिषु विद्युतेव ॥ ५ ॥

तासु राजपरंपरासु श्रिया लक्ष्म्या । कर्त्र्या । पयोमुचां मेघानां पङ्क्तिषु विद्युतेव  
सहस्रधा विभक्तः । तरंगेषु तरणिरिव स्वयमेक एव प्रत्येकं संक्रामित इत्यर्थः ।  
प्रभाविशेषस्योदयेनाविर्भावेन दुर्निरीक्ष्यो दुर्दर्शन आत्मा श्रियः स्वरूपं व्यरुचद्वय-  
द्योतिष्ठ ॥ “द्युद्गद्यो लुङि” ( १ । ३ । ९१ ) इति परस्मैपदम् । द्यूतादित्वाद-  
ङ्गत्ययः ॥ तस्मिन्समये प्रत्येकं संक्रान्तलक्ष्मीकतया तेषां किमपि दुरासदं तेजः  
मादुरासीदित्यर्थः ॥

तेषां महार्हासनसंस्थितानामुदारनेपथ्यभृतां स मध्ये ।

रराज धाम्ना रघुसूनुरेव कल्पद्रुमाणामिव पारिजातः ॥ ६ ॥

महार्हासनसंस्थितानां श्रेष्ठसिंहासनस्थानाम् । उदारनेपथ्यभृतामुज्ज्वलवेषधा-  
रिणां तेषां राज्ञां मध्ये । कल्पद्रुमाणां मध्ये पारिजात इव सुरद्रुमविशेष इव ॥ “पञ्चैते  
देवतरवो मन्दारः पारिजातकः । संतानः कल्पवृक्षश्च पुंसि वा हरिचन्दनम् ”  
इत्यमरः ॥ स रघुसूनुरेव धाम्ना तेजसा रराज ॥ अत्र कल्पद्रुमशब्दः पञ्चान्यत-  
मविशेषवचनः । उपकल्पयन्ति मनोरथानिति व्युत्पत्त्या सुरद्रुममात्रोपलक्षकतया प्र-  
युक्त इत्यनुसंधेयम् ॥ कल्पा इति द्रुमाः कल्पद्रुमा इति विग्रहः ॥

नेत्रव्रजाः पौरजनस्य तस्मिन्विहाय सर्वानृपतीन्निपेतुः ।

मदोत्कटे रेचितपुष्पवृक्षा गन्धद्विपे वन्य इव द्विरेफाः ॥ ७ ॥

पौरजनस्य नेत्रव्रजाः सर्वानृपतीन्विहाय तस्मिन्नजे निपेतुः । स एव सर्वोत्क-  
र्षेण ददृश इत्यर्थः ॥ कथमिव । मदोत्कटे मदैनोद्भिन्नगण्डे निर्भरमदे वा वन्ये ग-  
न्धद्विपे गन्धप्रधाने द्विपे गजे । रेचिता रिक्तीकृताः पुष्पाणां वृक्षा यैस्ते । त्यक्त-  
पुष्पवृक्षा इत्यर्थः । द्विरेफा भृङ्गा इव । द्विपस्य वन्यविशेषणं द्विरेफाणां पुष्पवृक्ष-  
त्यागसंभावनार्थं कृतम् ॥

५. सहस्रधात्मा—सहस्रधामा । ६. महार्हासनसंस्थितानाम्—महार्हासनसंस्थितानाम् । धाम्ना—  
‘भूम्ना’ इति पाठेऽतिशयेनेत्यर्थः (म०) ।

त्रिभिर्विशेषकमाह—

अथ स्तुते वन्दिभिरन्वयज्ञैः सोमार्कवंशे नरदेवलोके ।

संचारिते चागुरुसारयो नौ धूपे समुत्सर्पति वैजयन्तीः ॥ ८ ॥

अथान्वयज्ञै राजवंशाभिज्ञैर्वन्दिभिः स्तुतिपाठकैः ॥ “वन्दिनः स्तुतिपाठकाः” इत्यमरः ॥ सोमार्कवंशे सोमसूर्यवंशभवे नरदेवलोके राजसभूहे स्तुते सति । वि-  
वेशेत्युत्तरेण संबन्धः । एवमुत्तरत्रापि योज्यम् । संचारिते समन्तात्प्रचारिते । अगु-  
रुसारो योनिः कारणं यस्य तस्मिन्धूपे च वैजयन्तीः पताकाः समुत्सर्पति सति ।  
अतिक्रम्य गच्छति सति ॥

पुरोपकण्ठोपवनाश्रयाणां कलापिनामुद्धतनृत्यहेतौ ।

प्रध्मातशङ्के परितो दिगन्तांस्त्वूर्यस्वने मूर्च्छति मङ्गलार्थे ॥ ९ ॥

किंच । पुरस्योपकण्ठे समीप उपवनान्याश्रयो येषां तेषां कलापिनां बर्हिणामुद्ध-  
तनृत्यहेतौ । मेघध्वनिसादृश्यान्ताण्डवकारणे । प्रध्माताः पूरिताः शङ्का यत्र तस्मिन् ।  
मङ्गलार्थं मङ्गलप्रयोजनके । तूर्गस्वने वाद्यघोषे परितः सर्वतो दिगन्तान्मूर्च्छति व्या-  
मुवति सति ॥

मनुष्यवाह्यं चतुरस्रयानमध्यास्य कन्या परिवारशोभि ।

विवेश मञ्चान्तरराजमार्गं पतिंवरा ऋषविवाहवेषा ॥ १० ॥

पतिं वृणोतीति पतिंवरा स्वयंवरा ॥ “अथ स्वयंवरा । पतिंवरा च वर्या च”  
इत्यमरः ॥ “संज्ञायां भृतृवृजि—” ( ३ । २ । ४६ ) इत्यादिना स्वप्रत्ययः ॥  
ऋषविवाहवेषा कन्येन्दुमती मनुष्यैर्वाह्यं परिवारेण परिजनेन शोभि चतुरस्रयानं  
चतुरस्रवाहनं शिविकामध्यास्यारूढ मञ्चान्तरे मञ्चमध्ये यो राजमार्गस्तं विवेश ॥

तस्मिन्विधानातिशये विधातुः कन्यामये नेत्रशतैकलक्ष्ये ।

निपेतुरन्तःकरणैर्नेन्द्रा देहैः स्थिताः केवलमासनेषु ॥ ११ ॥

नेत्रशतानामेकलक्ष्य एकदृश्ये कन्यामये कन्यारूपे तस्मिन्विधातुर्विधानातिशये  
सृष्टिविशेषे नरेन्द्रा अन्तःकरणैर्निपेतुः । आसनेषु देहैः केवलं देहैरेव स्थिताः ॥  
देहानपि विस्मृत्य तत्रैव दत्तचित्ता बभूवुरित्यर्थः ॥ अन्तःकरणकर्तृके निपतने  
नरेन्द्राणां कर्तृस्त्वय्यपदेश आदरातिशयार्थः ॥

८. धूपे समुत्सर्पति वैजयन्तीः—धूपे शिखाभावितकेतुमाले; धूपे शिखाभावितकेतुमाले । ९. पुरो-  
पकण्ठोपवनाश्रयाणाम्—पुरोपकण्ठोपवनाश्रितानाम् । कलापिनाम्—शिखण्डिनाम् । १०. चतुरस्रया-  
नम्—चतुरं च यानम् ।

तां प्रत्यभिव्यक्तमनोरथानां महीपतीनां प्रणयाग्रदूत्यः ।

प्रवालशोभा इव पादपानां शृङ्गारचेष्टा विविधा बभूवुः ॥ १२ ॥

तामिन्दुमतीं प्रति । अभिव्यक्तमनोरथानां प्ररूढाभिलाषाणां महीपतीनां राज्ञां प्रणयाग्रदूत्यः । प्रणयः प्रार्थना प्रेम वा ॥ “प्रणयास्त्वमी । विस्रम्भयाच्चाप्रेमाणः” इत्यमरः ॥ प्रणयेष्वग्रदूत्यः प्रथमदूतिकाः ॥ प्रणयप्रकाशकत्वसाम्याद्दूतीत्वव्यपदेशः ॥ विविधाः शृङ्गारचेष्टाः शृङ्गारविकाराः पादपानां प्रवालशोभाः पल्लवसंपद इव बभूवु-रुत्पन्नाः ॥ अत्र शृङ्गारलक्षणं रससुधाकरे—“विभावैरनुभावैश्च स्वोचितैर्व्यभिचारि-भिः । नीता सदस्यरस्यत्वं रतिः शृङ्गार उच्यते” ॥ रतिरिच्छाविशेषः । तच्चोक्तं तत्रैव—“यूनोरन्योन्यविषयस्थायिनीच्छा रतिः स्मृता” इति ॥ चेष्टाशब्देन तदनुभावविशेषा उच्यन्ते । तेऽपि तत्रैवोक्ताः—“भावं मनोगतं साक्षात्स्वहेतुं व्यञ्जयन्ति ये । तेऽनु-भावा इति ख्याता भ्रूविक्षेपस्मितादयः । ते चतुर्धा चित्तगात्रवाग्बुद्ध्यारम्भसं-भवाः” इति ॥ तत्र गात्रारम्भसंभवांश्चेष्टाशब्दोक्ताननुभावान् “कश्चित्—”इत्यादिभिः श्लोकैर्वक्ष्यति ॥ शृङ्गाराभासश्चायम् । एकत्रैव प्रातिपादनात् । तदुक्तम्—“एकत्रै-वानुरागश्चेत्तिर्यक्शब्दगतोऽपि वा । योपितां बहुसक्तिश्चेद्रसाभासांस्त्रधा मतः” इति ॥

शृङ्गारचेष्टा बभूवुरित्युक्तम् । ता एव दर्शयति—

कश्चित्कराभ्यामुपगूढनालमालोलपत्राभिहतद्विरेफम् ।

रजोभिरन्तःपरिवेषबन्धि लीलारविन्दं भ्रमयांचकार ॥ १३ ॥

कश्चिद्राजा कराभ्यां पाणिभ्यामुपगूढनालं गृहीतनालम् । आलोलैश्चञ्चलैः प-त्रैरभिहतास्ताडिता द्विरेफा भ्रमरा येन तत्तथोक्तम् । रजोभिः परागैरन्तःपरि-वेषं मण्डलं बध्नातीत्यन्तःपरिवेषबन्धि । लीलारविन्दं भ्रमयांचकार ॥ करस्थली-लारविन्दवत्त्वयाहं भ्रमयितव्य इति नृपाभिप्रायः । हस्तघूर्णकोऽयमपलक्षणक इ-तीन्दुमत्यभिप्रायः ॥

विस्रस्तमंसादपरो विलासी रत्नानुविद्धाङ्गदकोटिलग्रम् ।

प्रालम्बमुत्कृष्य यथावकाशं निनाथ साचीकृतचारुवक्तः ॥ १४ ॥

विलसनशीलो विलासी ॥ “वौ कषलसकत्थस्रम्भः” ( ३ । २ । १४३ ) इति विनुष्प्रत्ययः ॥ अपरो राजांसाद्विस्रस्तं रत्नानुविद्धं रत्नखचितं यदङ्गदं केयूरं तस्य कोटिलग्रं प्रालम्बमृजुलम्बिनीं स्रजम् ॥ “प्रालम्बमृजुलम्बि स्व्यात्कण्ठात्” इत्य-मरः ॥ उत्कृष्योद्धृत्य साचीकृतं तिर्यक्कृतं चारु वक्तं यस्य स तथोक्तः सन्यथावकाशं

१३. अन्तःपरिवेषबन्धि—अन्तःपरिवेषशोभिः, अन्तःपरिवारबन्धि । १४. प्रालम्बम्—‘प्रावारम्’ इति पाठे तत्तरीयं वल्लभम् ( म० ) । उत्कृष्य—उत्क्षिप्य । यथावकाशम्—यथाप्रदेशम् ।

स्वस्थानं निनाय ॥ प्रावारोत्क्षपणच्छलेनाहं त्वामेवं परिरप्स्य इति नृपाभिप्रायः ।  
गोपनीयं किञ्चिदङ्गेऽस्ति ततोऽयं प्रावृणुत इतीन्दुमत्यभिप्रायः ॥

आकुञ्चिताग्राङ्गुलिना ततोऽन्यः किञ्चित्समावर्जितनेत्रशोभः ।

तिर्यग्विसंस्पर्पिनखप्रभेण पादेन हैमं विलिलेख पीठम् ॥ १५ ॥

ततः पूर्वोक्तादन्योऽपरो राजा किञ्चित्समावर्जितनेत्रशोभ ईषदर्वाक्पातितनेत्र-  
शोभः सन् । आकुञ्चिता आभुग्रा अग्राङ्गुलयो यस्य तेन तिर्यग्विसंस्पर्पिनख-  
भा यस्य तेन च पादेन हैमं हिरण्यं पीठं पादपीठं विलिलेख लिखितवान् ॥ पा-  
दाङ्गुलीनामाकुञ्चनेन त्वं मत्समीपमागच्छेति नृपाभिप्रायः । भूमिविलेखकोऽयमप-  
लक्षणक इतीन्दुमत्याशयः । भूमिविलेखनं तु लक्ष्मीविनाशहेतुः ॥

निवेश्य वामं भुजमासनार्धे तत्संनिवेशादधिकोन्नतांसः ।

कश्चिद्विवृत्तत्रिकभिन्नहारः सुहृत्समाभाषणतत्परोऽभूत् ॥ १६ ॥

कश्चिद्राजा वामं भुजमासनार्धे सिंहासनैकदेशे निवेश्य संस्थाप्य तत्संनिवेशा-  
त्तस्य वामभुजस्य संनिवेशात्संस्थापनादधिकोन्नतांऽसौ वामांस एव यस्य स तथोक्तः  
सन् । विवृत्ते परावृत्ते त्रिके त्रिकप्रदेशे भिन्नहारो लुण्ठितहारः सन् ॥ “पृष्ठवंशाधरे  
त्रिकम्” इत्यमरः ॥ सुहृत्समाभाषणतत्परोऽभूत् । वामपार्श्ववर्तिनैव मित्रेण संभा-  
षितुं प्रवृत्त इत्यर्थः । अत एव विवृत्तत्रिकत्वं घटते ॥ त्वया वामाङ्गे निवेशितया  
सहैवं वार्त्तां करिष्य इति नृपाभिप्रायः । परं दृष्ट्वा पराङ्मुखोऽयं न कार्यकर्तेतीन्दु-  
मत्यभिप्रायः ॥

विलासिनीविभ्रमदन्तपत्रमापाण्डुरं केतकवर्हमन्यः ।

प्रियानितम्बोचितसंनिवेशैर्विपाटयामास युवा नखाग्रैः ॥ १७ ॥

अन्यो युवा विलासिन्याः प्रियाया विभ्रमार्थं दन्तपत्रं दन्तपत्रभूतमापाण्डुरं  
केतकवर्हं केतकदलम् ॥ “दलेऽपि वर्हम्” इत्यमरः ॥ प्रियानितम्ब उचितसंनिवे-  
शैरभ्यस्तनिक्षेपणैर्नखाग्रैर्विपाटयामास विदारयामास ॥ अहं तव नितम्ब एवं नख-  
व्रणादीन्दास्यामीति नृपाशयः । तृणच्छेदकवत्पत्रपाटकोऽयमपलक्षणक इतीन्दुम-  
त्याशयः ॥

कुशेशयाताम्रतलेन कश्चित्करेण रेखाध्वजलाञ्छनेन ।

रत्नाङ्गुलीयप्रभयानुविद्धानुदीरयामास सलीलमक्षान् ॥ १८ ॥

१५. किञ्चित्समावर्जितनेत्रशोभः—किञ्चित्समावर्जितनेत्रशोभी । तिर्यग्विसंस्पर्पिनखप्रभेण—रत्नांशुसं-  
पृक्तनखप्रभेण ।



कश्चिद्राजा कुशेशयं शतपत्रमिवाताम्रं तलं यस्य तेन ॥ “शतपत्रं कुशेशयम्” इत्यमरः ॥ रेखारूपो ध्वजो लाञ्छनं यस्य तेन करेण । अङ्गुलिषु भवान्यङ्गुलीयान्यूर्मिकाः ॥ “अङ्गुलीयकमूर्मिका” इत्यमरः ॥ “जिह्वामूलाङ्गुलेश्छः” (४ । ३ । ६२) इति छप्रत्ययः । रत्नानामङ्गुलीयानि तेषां प्रभयानुविद्धान्व्याप्तानक्षान्पाशान् ॥ “अक्षास्तु देवनाः पाशकाश्च ते” इत्यमरः ॥ सलीलमुदीरयामासोच्चिक्षेप ॥ अहं त्वया सहैवं रंस्य इति नृपाभिप्रायः । अक्षचातुर्ये कापुरुषोऽयमितीन्दुमत्यभिप्रायः । “अक्षैर्मा दीव्येत” इति श्रुतिनिषेधात् ॥

कश्चिद्यथाभागमवस्थितेऽपि स्वसंनिवेशाद्व्यतिलङ्घिनीव ।

वज्रांशुगर्भाङ्गुलिरन्ध्रमेकं व्यापारयामास करं किरीटे ॥ १९ ॥

कश्चिद्यथाभागं यथास्थानमवस्थितेऽपि स्वसंनिवेशाद्व्यतिलङ्घिनीव स्वस्थानाच्चलित इव किरीटे वज्राणां किरीटगतानामंशवो गर्भे येषां तान्यङ्गुलिरन्ध्राणि यस्य तमेकं करं व्यापारयामास ॥ किरीटवन्मम शिरसि स्थितामपि त्वां भारं न मन्ये इति नृपाभिप्रायः । शिरसि न्यस्तहस्तोऽयमपलक्षण इतीन्दुमत्यभिप्रायः ॥

ततो नृपाणां श्रुतवृत्तवंशा पुंवत्प्रगल्भा प्रतिहाररक्षी ।

प्राक्प्रथमं मगधेश्वरस्य नीत्वा कुमारीमवदत्सुनन्दा ॥ २० ॥

ततोऽनन्तरं नृपाणां श्रुतवृत्तवंशा । श्रुतनृपवृत्तवंशेत्यर्थः ॥ सापेक्षत्वेऽपि गमकत्वात्समासः ॥ प्रगल्भा वाग्मिनी सुनन्दा सुनन्दाख्या प्रतिहारं रक्षतीति प्रतिहाररक्षी द्वारपालिका ॥ कर्मण्यण्प्रत्ययः ॥ “टिड्ढाणञ्—” (४ । १ । १५) इत्यादिना ङीप् ॥ प्राक्प्रथमं कुमारीमिन्दुमतीं मगधेश्वरस्य संनिकर्षं समीपं नीत्वा पुंवत्पुंसा तुल्यम् ॥ “तेन तुल्यं क्रिया चेद्वतिः” (५ । २ । ११५) इति वतिप्रत्ययः ॥ अवदत् ॥

असौ शरण्यः शरणोन्मुखानामगाधसत्त्वो मगधप्रतिष्ठः ।

राजा प्रजारञ्जनलब्धवर्णः परंतपो नाम यथार्थनामा ॥ २१ ॥

असौ राजा । असाविति पुरोवर्तिनो निर्देशः ॥ एवमुत्तरत्रापि द्रष्टव्यम् ॥ शरणोन्मुखानां शरणार्थिनां शरण्यः शरणे रक्षणे साधुः ॥ “तत्र साधुः” (४ । ४ । ९८) इति यत्प्रत्ययः ॥ शरणं भवितुमर्हः शरण्य इति नाथनिरुक्तिनिर्मूलैव ॥ अगाधसत्त्वो गम्भीरस्वभावः ॥ “सत्त्वं गुणे पिशाचादौ बले द्रव्यस्वभावयोः” इति

१९. यथाभागम्—यथास्थानम् । स्वसंनिवेशाद्व्यतिलङ्घिनी—स्वसंनिवेशव्यतिलङ्घिनी । वज्रांशुगर्भाङ्गुलिरन्ध्रम्—वज्रांशुभिन्नाङ्गुलिरन्ध्रम्; वज्रांशुभिन्नाङ्गुलिरत्नम् ।

विश्वः ॥ मगधा जनपदाः । तेषु प्रतिष्ठास्पदं यस्य स मगधप्रतिष्ठः ॥ “प्रतिष्ठा  
कृत्यमास्पदम्” इत्यमरः ॥ प्रजारजने लब्धवर्णो विचक्षणः । यद्वा प्रजारजनेन ल-  
ब्धोत्कर्षः । पराञ्छत्रं स्तापयतीति परंतपः परंतपाख्यः ॥ “द्विषत्परयोस्तापेः”  
( ३ । २ । ३९ ) इति खच्प्रत्ययः । “खचि ह्रस्वः” ( ६ । ४ । ९८ ) इति ह्रस्वः ।  
“अरुद्विषदजन्तस्य मुम्” ( ६ । ३ । ६७ ) इति मुमागमः ॥ नामेति प्रसिद्धौ । यथा-  
र्थनामा । शत्रुसंतापनादिति भावः ॥

कामं नृपाः सन्तु सहस्रशोऽन्ये राजन्वतीमाहुरनेन भूमिम् ।  
नक्षत्रताराग्रहसंकुलापि ज्योतिष्मती चन्द्रमसैव रात्रिः ॥ २२ ॥

अन्ये नृपाः कामं सहस्रशः सन्तु । भूमिमनेन राजन्वतीं शोभनराजवतीमाहुः ।  
नैतादृक्श्चिदस्तीत्यर्थः “सुराग्नि देशे राजन्वान्स्यात्ततोऽन्यत्र राजवान्” इत्यम-  
रः ॥ राजन्वान्सौराज्य इति निपातनात्साधुः ॥ तथाहि । नक्षत्रैरश्विन्यादिभिस्ता-  
राभिः साधारणैर्ज्योतिर्भिर्ग्रहैर्भौमादिभिश्च संकुलापि रात्रिश्चन्द्रमसैव ज्योतिरस्या  
अस्तीति ज्योतिष्मती । नान्येन ज्योतिषेत्यर्थः ॥

क्रियाप्रबन्धादयमध्वराणामजस्रमाहूतसहस्रनेत्रः ।

शच्याश्चिरं पाण्डुकपोललम्बान्मन्दारशून्यानलकांश्चकारा ॥ २३ ॥

अयं परंतपोऽध्वराणां ऋतूनां क्रियाप्रबन्धादनुष्ठानसातत्यात् । ३ <sup>नि</sup>च्छिन्नाद-  
नुष्ठानादित्यर्थः । अजस्रं नित्यमाहूतसहस्रनेत्रः संश्विरं शच्या अलकान्पाण्डुकपो-  
लयोर्लम्बान्मस्तान् ॥ पचाद्यच् ॥ मन्दारैः कल्पद्रुमकुसुमैः शून्यांश्चकार ॥ प्रोषि-  
तभर्तृका हि केशसंस्कारं न कुर्वन्ति । “प्रोषिते मालना कृशा” इति । “क्रीडां  
शरीरसंस्कारं समाजोत्सवदर्शनम् । हास्यं परगृहे यानं त्यजेत्प्रोषितभर्तृका” इति  
च स्मरणात् ॥

अनेन चेदिच्छसि गृह्यमाणं पाणिं वरेण्येन कुरु प्रवेशे ।

प्रासादवातायनसंश्रितानां नेत्रोत्सवं पुष्पपुराङ्गनानाम् ॥ २४ ॥

वरेण्येन वरणीयेन ॥ वृणोतिरोणादिक एण्यप्रत्ययः ॥ अनेन राज्ञा गृह्यमाणं  
पाणिमिच्छसि चेत् । पाणिग्रहणमिच्छसि चेदित्यर्थः । प्रवेशे प्रवेशकाले प्रासाद-  
वातायनसंश्रितानां राजभवनगवाक्षस्थितानां पुष्पपुराङ्गनानां पाटलिपुराङ्गनानां  
नेत्रोत्सवं कुरु ॥ सर्वोत्तमानां तासामपि दर्शनीया भविष्यसीति भावः ॥

२३. सन्तु-सन्ति । सहस्रशोऽन्ये-सहस्रसंख्याः । २४. प्रासादवातायनसंश्रितानाम्-प्रासाद-  
वातायनसंस्थितानाम् ।

एवं तयोक्ते तमवेक्ष्य किञ्चिद्विस्त्रंसिदूर्वाङ्कमधूकमाला ।

ऋजुप्रणामक्रिययैव तन्वी प्रत्यादिदेशैनमभाषमाणा ॥ २५ ॥

एवं तया मुनन्दयोक्ते सति तं परंतपमवेक्ष्य किञ्चिद्विस्त्रंसिनी दूर्वाङ्का दूर्वाचि-  
ह्वा मधूकमाला गुडपुष्पमाला यस्याः सा ॥ “मधूके तु गुडपुष्पमधुदुमौ” इत्यमरः ॥  
वरणे शिथिलप्रयत्नेति भावः । तन्वीन्दुमत्येनं नृपमभाषमाणर्वा भावशून्यया  
प्रणामक्रिययैव प्रत्यादिदेश परिजहार ॥

तां सैव वेत्रग्रहणे नियुक्ता राजान्तरं राजसुतां निनाय ।

समीरणोत्थेव तरंगलेखा पद्मान्तरं मानसराजहंसीम् ॥ २६ ॥

सैव नान्या । चित्तज्ञत्वादिति भावः । वेत्रग्रहणे नियुक्ता दौवारिकी मुनन्दा  
तां राजसुतां राजान्तरमन्यराजानं निनाय ॥ नयतिद्विकर्मकः ॥ कथमिव । समीर-  
णोत्था वातोत्पन्ना तरंगलेखोर्मिपङ्क्तिर्मानसे सरसि या राजहंसी तां पद्मान्तरमिवा ॥

जगाद चैनामयमङ्गनाथः सुराङ्गनाप्रार्थितयौवनश्रीः ।

विनीतनागः किल सूत्रकारैरेन्द्रं पदं भूमिगतोऽपि भुङ्क्ते ॥ २७ ॥

एनामिन्दुमतीं जगाद । किमिति । अयमङ्गनाथोऽङ्गदेशधीश्वरः सुराङ्गनाभिः  
प्रार्थिता कामिता यौवनश्रीर्यस्य स तथोक्तः ॥ पुरा किलैनमिन्द्रसाहाय्यार्थमिन्द्र-  
पुरगामिनमकामयन्ताप्सरस इति प्रसिद्धिः ॥ किञ्च । सूत्रकारैर्गजशास्त्रकृद्भिः पा-  
लकादिभिर्महर्षिभिर्विनीतनागः शिक्षितगजः । किलेत्यैतिह्ये । अत एव भूमिगतो-  
ऽप्यैन्द्रं पदमैश्वर्यं भुङ्क्ते । भूलोक एव स्वर्गमुखमनुभवतीत्यर्थः । गजाप्सरोदेवर्षिसेव्य-  
त्वमैन्द्रपदशब्दार्थः ॥ पुरा किल कुतश्चिच्छापकारणाद्भुवमवतीर्णं दिग्गजवर्गमालो-  
क्य स्वयमशक्तेरिन्द्राभ्यनुज्ञयानीतैर्देवर्षिभिः प्रणीतेन शास्त्रेण गजान्वशीकृत्य भुवि  
संप्रदायं प्रावर्तयदिति कथा गीयते ॥

अनेन पर्यासयताश्रुविन्दून्मुक्ताफलस्थूलतमान्स्तनेषु ।

प्रत्यर्पिताः शत्रुविलासिनीनामुन्मुच्य सूत्रेण विनैव हाराः ॥ २८ ॥

शत्रुविलासिनीनां स्तनेषु मुक्ताफलस्थूलतमानश्रुविन्दून् ॥ “अस्त्रमश्रुणि  
शोणिते” इति विश्वः ॥ पर्यासयता प्रस्तारयता । भर्तृवधादिति भावः । अनेना-  
ङ्गनाथेनोन्मुच्याक्षिप्य सूत्रेण विना हारा एव प्रत्यर्पिताः । अविच्छिन्नाश्रुविन्दु-  
प्रवर्तनादुत्सूत्रहारार्पणमेव कृतमिवेत्युत्प्रेक्षा गम्यते ॥

२५. एव-इव । २६. तरंगलेखा-तरंगमाला । २७. विनीतनागः किल सूत्रकारैः-विनीतभागः  
किल सूत्रकारैः; विनीतभागः किल सूत्रकारैः । २८. पर्यासयता-पर्याश्रयता । उन्मुच्य-आक्षिप्य ।

निसर्गभिन्नास्पदमेकसंस्थमस्मिन्द्वयं श्रीश्च सरस्वती च ।

कान्त्या गिरा सूनृतया च योग्या त्वमेव कल्याणि तयोस्तृतीया ॥

निसर्गतः स्वभावतो भिन्नास्पदं भिन्नाश्रयम् । सहावस्थानविरोधीत्यर्थः । श्रीश्च सरस्वती चेति द्वयमस्मिन्नङ्गनाथ एकत्र संस्था स्थितिर्यस्य तदेकसंस्थम् । उभयमिह संगतमित्यर्थः । हे कल्याणि ॥ “वद्वादिभ्यश्च” ( ४ । १ । ४५ ) इति ङीष् ॥ कान्त्या सूनृतया सत्यप्रियया गिरा च योग्या संसर्गाद्वा त्वमेव तयोः श्रीसरस्वत्योस्तृतीया । समानगुणयोर्युवयोर्दांपत्यं युज्यत एवेति भावः ॥ दक्षिणनायकत्वं चास्य ध्वन्यते ॥ तदुक्तम्—“तुल्योऽनेकत्र दक्षिणः” इति ॥

अथाङ्गराजादवतार्य चक्षुर्याहीति जन्यामवदत्कुमारी ।

नासौ न काम्यो न च वेद सम्यग्द्रष्टुं न सा भिन्नरुचिर्हि लोकः ॥ ३० ॥

अथ कुमार्यङ्गराजाच्चक्षुरवतार्य । अपनीयेत्यर्थः । जन्यां मातृसखीम् ॥ “जन्या मातृसखीमुदोः” इति विश्वः ॥ मुनन्दां याहि गच्छेत्यवदत् ॥ न चायमङ्गराजनिषेधो दृश्यदोषान्नापि द्रष्टृदोषादित्याह—नेत्यादिना ॥ असावङ्गराजः काम्यः कमनीयो नेति न । किंतु काम्य एवेत्यर्थः । सा कुमारी च सम्यग्द्रष्टुं विवेक्तुं न वेदेति न । वेदेत्यर्थः । किंतु लोको जनो भिन्नरुचिर्हि रुचिरमपि किञ्चित्कस्मैचिन्न रोचते ॥ किं कुर्मो न हीच्छा नियन्तुं शक्यत इति भावः ॥

ततः परं दुःप्रसहं द्विषद्भिर्नृपं नियुक्ता प्रतिहारभूमौ ।

निदर्शयामास विशेषदृश्यमिन्दुं नवोत्थानमिवेन्दुमत्यै ॥ ३१ ॥

ततोऽनन्तरं प्रतिहारभूमौ द्वारदेशे नियुक्ता दौवारिकी ॥ “स्त्री द्वारद्वारं प्रतीहारः” इत्यमरः ॥ द्विषद्भिः शत्रुभिर्दुःप्रसहं दुःसहम् । शूरमित्यर्थः । विशेषेण दृश्यं दर्शनीयम् । रूपवन्तमित्यर्थः । परमन्यं नृपम् । नवोत्थानं नवोदयमिन्दुमिव । इन्दुमत्यै निदर्शयामास ॥

अवन्तिनाथोऽयमुदप्रवाहुर्विशालवक्षास्तनुवृत्तमध्यः ।

आरोप्य चक्रभ्रममुष्णतेजास्त्वष्ट्रेव यत्नोल्लिखितो विभाति ३२

३०. याहीति जन्यामवदत्—यातेति यान्यानवदत्; ‘यातेति जन्यानवदत्’ इति पाठे जनीं वधूं वहन्तीति जन्या वधुवन्धवः । तान्यात गच्छेत्यवदत् ॥ “जन्यो वरवधूनातिप्रियतुल्यहितेऽपि च” इति विश्वः ॥ अथवा जन्या वधुभृत्या ॥ “भृत्याश्वापि नवोढायाः” इति केशवः ॥ संज्ञायां जन्येति । यत्प्रत्ययान्तो निपातः ॥ यदत्राह वृत्तिकारः—“जनीं वधूं वहन्तीति जन्या जामातुर्वयस्याः” इति । यच्चांमरः—“जन्याः स्निग्धा वरस्य ये” इति । तत्सर्वमुपलक्षणार्थमित्यविरोधः ( म० ) । ३१. द्विषद्भिः—परेषाम् । नियुक्ता—प्रयुक्ता । विशेषदृश्यम्—विशेषकान्तम् ।

उदग्रबाहुदीर्घबाहुर्विशालवक्षास्तनुवृत्तमध्यः कृशवर्तुलमध्योऽयं राजावन्तिनाथोऽवन्तिदेशाधीश्वरः । त्वष्टा विश्वकर्मणा । भर्तुस्तेजोवेगमसहमानया दुहित्रा संज्ञादेव्या प्रार्थितेनेति शेषः । चक्रभ्रमं चक्राकारं शस्त्रोत्तेजनयन्त्रम् ॥ “ भ्रमोऽम्बुनिर्गमे भ्रान्तौ कुण्डाल्ये शिल्पियन्त्रके ” इति विश्वः ॥ आरोप्य यत्रेनोलिखत उष्णतेजाः सूर्य इव । विभाति ॥ अत्र मार्कण्डेयः— “ विश्वकर्मा त्वनुज्ञातः शाकद्वीपे विवस्वता । भ्रममारोप्य तत्तेजःशातनायोपचक्रमे ” इति ॥

अस्य प्रयाणेषु समग्रशक्तेरग्रेसरैर्वाजिभिरुत्थितानि ।

कुर्वन्ति सामन्तशिखामणीनां प्रभाप्ररोहास्तमयं रजांसि ॥ ३३ ॥

समग्रशक्तेः शक्तित्रयसंपन्नस्यास्यावन्तिनाथस्य प्रयाणेषु जैत्रयात्रास्वग्रेसरैर्वाजिभिरश्वैरुत्थितानि रजांसि सामन्तानां समन्ताद्भवानां राज्ञां ये शिखामणयश्चूडामणयस्तेषां प्रभाप्ररोहास्तमयं तेजोङ्कुरनाशं कुर्वन्ति । नासीरैरेवास्य शत्रवः पराजीयन्त इति भावः ॥

असौ महाकालनिकेतनस्य वसन्नदूरे किल चन्द्रमौलेः ।

तमिस्रपक्षेऽपि सह प्रियाभिर्ज्योत्स्नावतो निर्विशति प्रदोषान् ३४

असावन्तिनाथः । महाकालं नाम स्थानविशेषः । तदेव निकेतनं स्थानं यस्य तस्य चन्द्रमौलेरीश्वरस्यादूरे समीपे वसन् । अत एव हेतोस्तमिस्रपक्षे कृष्णपक्षेऽपि प्रियाभिः सह ज्योत्स्नावतः प्रदोषान्रात्रीर्निर्विशत्यनुभवति किल । नित्यज्योत्स्नाविहारत्वमेतस्यैव नान्यस्येति भावः ॥

अनेन यूना सह पार्थिवेन रम्भोरु कञ्चिन्मनसो रुचिस्ते ।

शिप्रातरंगानिलकम्पितासु विहर्तुमुद्यानपरंपरासु ॥ ३५ ॥

रम्भे कदलीस्तम्भाविवोरु यस्याः सा रम्भोरुस्तस्याः संबोधनम् । हे रम्भोरु ॥ “ ऊरुत्तरपदादौपम्ये ” ( ४ । १ । ६९ ) इत्युङ्प्रत्ययः । नदीत्वाद्स्वः ॥ यूनानेन पार्थिवेन सह । शिप्रा नाम तत्रत्या नदी । तस्यास्तरंगानामनिलेन कम्पितासुद्यानानां परंपरासु पङ्क्तिषु विहर्तुं ते तव मनसो रुचिः कञ्चित् । स्पृहास्ति किमित्यर्थः ॥ “ अभिष्वङ्गे स्पृहायां च गभस्तौ च रुचिः स्त्रियाम् ” इत्यमरः ॥

तस्मिन्नभिद्योतितवन्धुपद्मे प्रतापसंशोषितशत्रुपङ्के ।

बबन्ध सा नोत्तमसौकुमार्या कुमुद्वती भानुमतीव भावम् ॥ ३६ ॥

३४. वसन्नदूरे किल चन्द्रमौलेः—चन्द्रार्धमौलेर्निवसन्नदूरे । तमिस्रपक्षे—तामिस्रपक्षे । ‘ तमिस्रपक्षे ’ इ०—दिवापि जालन्तरचन्द्रिकाणां नारीसखः स्पर्शसुखानि भुङ्के । ३५. शिप्रातरंगानिलकम्पितासु—शिप्रातरंगानिलकम्पितासु ।

उत्तमसौकुमार्योत्कृष्टाङ्गमार्दवा सेन्दुमती । अभियोतितान्युल्लसितानि बन्धव  
एव पद्मानि येन तस्मिन् । प्रतापेन तेजसा संशोषिताः शत्रव एव पङ्काः कर्दमा  
येन तस्मिन् । तस्मिन्नवन्तिनाथे कुमुदती ॥ “कुमुदनडवेतसेभ्यो द्रुतुप्” ( ४ । २ ।  
८७ ) इति द्रुतुप्प्रत्ययः ॥ भानुमत्यंशुमतीव । भावं चित्तं न बन्ध । न तत्रानु-  
रागमकरोदित्यर्थः ॥ बन्धूनां पद्मत्वेन शत्रूणां पङ्कत्वेन च निरूपणं राज्ञः सूर्य-  
साम्यार्थम् ॥

तामग्रतस्तामरसान्तराभामन्नपराजस्य गुणैरन्ननाम् ।

विधाय सृष्टिं ललितां विधातुर्जगाद भूयः सुदतीं सुनन्दा ॥३७॥

सुनन्दा तामरसान्तराभां पद्मोदरतुल्यकान्तिम् । कनकगौरीमित्यर्थः । गुणैरन्न-  
नाम् । अर्धकामित्यर्थः । शोभना दन्ता यस्याः सा सुदती ॥ “वयसि दन्तस्य  
दत्” ( ५ । ४ । १४१ ) इति दत्तादेशः । “उगितश्च” ( ४ । १ । ६ ) इति डीप् ॥  
तां तां प्रकृतां प्रसिद्धां वा विधातुर्ललितां सृष्टिम् । मधुरनिर्माणां स्त्रियमित्यर्थः ।  
अनुगता आपो येषु तेऽनूपा नाम देशाः ॥ “ऋक्पूरब्धुःपथामानक्षे” ( ५ । ४ ।  
७४ ) इत्यप्रत्ययः समासान्तः । “ऊदनोर्देशे” ( ६ । ३ । ९८ ) इत्युदादेशः ॥  
तेषां राज्ञोऽनूपराजस्याग्रतो विधाय व्यवस्थाप्य भूयः पुनर्जगाद ॥

सङ्ग्रामनिर्विष्टसहस्रबाहुरष्टादशद्वीपनिखातयूपः ।

अनन्यसाधारणराजशब्दो बभूव योगी किल कार्तवीर्यः ॥३८॥

सङ्ग्रामेषु युद्धेषु निर्विष्टा अनुभूताः सहस्रं बाहवो यस्य स तथोक्तः । युद्धा-  
दन्यत्र द्विशुभ्र एव दृश्यत इत्यर्थः । अष्टादशसु द्वीपेषु निखाताः स्थापिता यूपा  
येन स तथोक्तः । सर्वऋतुयार्जी सार्वभौमश्चेति भावः । जरायुजादिसर्वभूतरजनाद-  
नन्यसाधारणो राजशब्दो यस्य स तथोक्तः । योगी । ब्रह्मविद्वानित्यर्थः ॥ स किल  
भगवतो दत्तात्रेयाल्लब्धयोग इति प्रसिद्धिः । कृतवीर्यस्यापत्यं पुमान्कार्तवीर्यो नाम  
राजा बभूव किलेति । अयं चास्य महिमा सर्वोऽपि दत्तात्रेयवरप्रसादलब्ध इति  
भारते दृश्यते ॥

अकार्यचिन्तासमकालमेव प्रादुर्भवंश्चापधरः पुरस्तात् ।

अन्तःशरीरेष्वपि यः प्रजानां प्रत्यादिदेशाविनयं विनेता ॥३९॥

विनेता शिक्षको यः कार्तवीर्यः । अकार्यस्यासत्कार्यस्य चिन्तया । अहं चौर्या-  
दिकं करिष्यामीति बुद्ध्या । समकालमेककालमेव यथा तथा पुरस्तादग्रे चापधरः  
प्रादुर्भवन्सन् । प्रजानां जनानाम् ॥ “प्रजा स्यात्संततौ जने” इत्यमरः ॥ अन्तः-  
शरीरेष्वन्तःकरणेषु । शरीरशब्देनेन्द्रियं लक्ष्यते । अविनयमपि प्रत्यादिशेश । मान-  
सपाराधमपि निवारयामासेत्यर्थः । अन्ये तु वाक्यापराधमात्रप्रतिकर्तार इति भावः ॥

ज्याबन्धनिष्पन्दभुजेन यस्य विनिःश्वसद्वक्तृपरंपरेण ।

कारागृहे निर्जितवासवेन लङ्केश्वरेणोषितमा प्रसादात् ॥ ४० ॥

ज्याया मौर्व्या बन्धेन बन्धनेन निष्पन्दा निश्चेष्टा भुजा यस्य तेन विनिःश्वसती ज्याबन्धोपरोधादीर्घं निःश्वसती वक्रपरंपरा दशमुखी यस्य तेन निर्जितवासवेनेन्द्रविजयिना । अत्रेन्द्रादयोऽप्यनेन जितप्राया एवेति भावः । लङ्केश्वरेण दशास्येन यस्य कार्तवीर्यस्य कारागृहे बन्धनागारे ॥ “कारा स्याद्बन्धनालये” इत्यमरः ॥ आ प्रसादादनुग्रहपर्यन्तमुषितं स्थितम् ॥ “नपुंसके भावे क्तः” ( ३ । ३ । ११४ ) ॥ एतत्प्रसाद एव तस्य मोक्षोपायो न तु क्षात्रमिति भावः ॥

तस्यान्वये भूपतिरेष जातः प्रतीप इत्यागमवृद्धसेवी ।

येन श्रियः संश्रयदोषरूढं स्वभावलोलेत्ययशः प्रमृष्टम् ॥ ४१ ॥

आगमवृद्धसेवी श्रुतवृद्धसेवी प्रतीप इति । ख्यात इति शेषः । एष भूपतिस्तस्य कार्तवीर्यस्यान्वये वंशे जातः । येन प्रतीपेन संश्रयस्याश्रयस्य पुंसो दोषैर्व्यसनादिभी रूढमुत्पन्नं श्रियः संबन्धि स्वभावलोला प्रकृतिचञ्चलेत्येवंरूपमयशो दुष्कीर्तिः प्रमृष्टं निरस्तम् ॥ दुष्टाश्रयसागशीलायाः श्रियः प्रकृतिचापलप्रवादो मूढजनपरिकल्पित इत्यर्थः ॥ अयं तु दोषराहित्यान्न कदाचिदपि श्रिया त्यज्यत इति भावः ॥

आयोधने कृष्णगतिं सहायमवाप्य यः क्षत्रियकालरात्रिम् ।

धारां शितां रामपरश्वधस्य संभावयत्युत्पलपत्रसाराम् ॥ ४२ ॥

यः प्रतीप आयोधने युद्धे कृष्णगतिं कृष्णवर्तमानमार्गं सहायमवाप्य क्षत्रियाणां कालरात्रिम् । संहाररात्रिमित्यर्थः । रामपरश्वधस्य जामदग्न्यपरशोः ॥ “द्वयोः कुठारः स्वाधितिः परशुश्च परश्वधः” इत्यमरः ॥ शितां तीक्ष्णां धारां सुखम् ॥ “खड्गादीनां च निशितमुखे धारा प्रकीर्तिता” इति विश्वः ॥ उत्पलपत्रस्य सार इव सारो यस्यास्तां तथाभूतां संभावयति मन्यते ॥ एतन्नगरजिगीषयागतान्निर्पून्स्वयमेव धक्षयामीति भगवता वैश्वानरेण दत्तवरोऽयं राजा । दहन्ते च तथागताः शत्रव इति भारते कथानुसंधेया ॥

अस्याङ्गलक्ष्मीर्भव दीर्घबाहोर्माहिष्मतीवप्रनितम्बकाञ्चीम् ।

प्रासादजालैर्जलवेणिरम्यां रेवां यदि प्रेक्षितुमस्ति कामः ॥ ४३ ॥

दीर्घबाहोरस्य प्रतीपस्याङ्गलक्ष्मीर्भव । एनं वृणीष्वेत्यर्थः ॥ अनेनार्थं विष्णुतुल्य इति ध्वन्यते ॥ माहिष्मती नामास्य नगरी । तस्या वप्रः प्राकार एव नितम्बः ।

तस्य कार्श्ची रशनाभूतां जलानां वेण्या प्रवाहेण रम्याम् ॥ “ओघः प्रवाहो वेणी च” इति हलायुधः ॥ रेवां नर्मदां प्रासादजालैर्गवाक्षैः ॥ “जालं समूह आनायो गवाक्षक्षारकावपि” इत्यमरः ॥ प्रेक्षितुं काम इच्छास्ति यदि ॥

तस्याः प्रकामं प्रियदर्शनोऽपि न स क्षितीशो रुचये बभूव ।

शरत्प्रमृष्टाम्बुधरोपरोधः शशीव पर्याप्तकलो नलिन्याः ॥ ४४ ॥

प्रकामं प्रियं प्रीतिकरं दर्शनं यस्य सोऽपि । दर्शनीयोऽपीत्यर्थः । स क्षितीशः । शरदा प्रमृष्टाम्बुधरोपरोधो निरस्तमेघावरणः पर्याप्तकलः पूर्णकलः शशी नलिन्या इव । तस्या इन्दुमत्या रुचये न बभूव । रुचिं नाजीजनदित्यर्थः । लोको भिन्नरुचिरिति भावः ॥

सा शूरसेनाधिपतिं सुषेणमुद्दिश्य लोकान्तरगीतकीर्तिम् ।

आचारशुद्धोभयवंशदीपं शुद्धान्तरक्षया जगदे कुमारी ॥ ४५ ॥

लोकान्तरे स्वर्गादावपि गीतकीर्तिमाचारेण शुद्धयोरुभयोर्वंशयोर्मातापितृकुलयोर्दीपं प्रकाशकम् ॥ उभयवंशेत्यत्रोभयपक्षवन्निर्वाहः ॥ शूरसेनानां देशानामधिपतिं सुषेणं नाम नृपतिमुद्दिश्याभिसंधाय शुद्धान्तरक्षयान्तःपुरपालिकया ॥ “कर्मण्यण्” ( ३ । २ । १ ) । “टिड्ढाणञ्-” ( ४ । १ । १५ ) इति ङीप् ॥ सा कुमारी जगदे ॥

नीपान्वयः पार्थिव एष यज्वा गुणैर्यमाश्रित्य परस्परेण ।

सिद्धाश्रमं शान्तमिवैस्य सत्त्वैर्नैसर्गिकोऽप्युत्सृजे विरोधः ॥ ४६ ॥

यज्वा विधिवदिष्टवान् ॥ “सुयजोर्ङ्निप्” ( ३ । २ । १०३ ) इति ङ्निप्प्रत्ययः ॥ एष पार्थिवः । नीपो नामान्वयोऽस्येति नीपान्वयो नीपवंशजः । यं सुषेणमाश्रित्य गुणैर्ज्ञानमौनादिभिः । शान्तं प्रसन्नं सिद्धाश्रममृष्याश्रममेत्य प्राप्य सत्त्वैर्गजसिंहादिभिः प्राणिभिरिव । नैसर्गिकः स्वाभाविकोऽपि परस्परेण विरोध उत्सृजे त्यक्तः ॥

यस्यात्मगेहे नयनाभिरामा कान्तिर्हिमांशोरिव संनिविष्टा ।

हर्म्याग्रसंरूढतृणाङ्कुरेषु तेजोऽविषह्यं रिपुमन्दिरेषु ॥ ४७ ॥

हिमांशोः कान्तिश्चन्द्रकिरणा इव नयनयोरभिरामा यस्य सुषेणस्य कान्तिः शोभात्मगेहे स्वभवने संनिविष्टा संक्रान्ता । अविषह्यं विसोढुमशक्यं तेजः प्रतापस्तु । हर्म्याग्रेषु धनिकमन्दिरप्रान्तेषु ॥ “हर्म्यादि धनिनां वासः” इत्यमरः ॥

४५. लोकान्तरगीतकीर्तिम्-देशान्तरगीतकीर्तिम् । ४७. आत्मगेहे-आत्मदेहे ।



संरूढास्तृणाङ्कुरा येषां तेषु । शून्येष्वित्यर्थः । रिपुमन्दिरेषु शत्रुनगरेषु ॥ “मन्दिरं नगरे गृहे” इति विश्वः ॥ संनिविष्टम् । स्वजनाद्वादको द्विषंतपश्चेति भावः ॥

यस्यावरोधस्तनचन्दनानां प्रक्षालनाद्वारिविहारकाले ।

कलिंदकन्या मथुरां गतापि गङ्गोर्मिसंसक्तजलेव भाति ॥ ४८ ॥

यस्य सुषेणस्य वारिविहारकाले जलक्रीडासमयेऽवरोधानामन्तःपुराङ्गनानां स्त-  
नेषु चन्दनानां मलयजानां प्रक्षालनाद्धेतोः । कलिंदो नाम शैलस्तत्कन्या यमुना ॥  
“कालिंदी सूर्यतनया यमुना शमनस्वसा” इत्यमरः ॥ मथुरा नामास्य राज्ञो नगरी ।  
तां गतापि । गङ्गाया विप्रकृष्टापीत्यर्थः ॥ मथुरायां गङ्गाभावं सूचयत्यपिशब्दाः ॥  
कालिंदीतीरे मथुरा लवणासुरवधकाले शत्रुघ्नेन निर्मास्यतेति वक्ष्यति । तत्कथमधु-  
ना मथुरासंभव इति चिन्त्यम् । मथुरा मथुरापुरीति शब्दभेदः । यद्वा साम्येति ॥  
गङ्गाया भागीरथ्या ऊर्मिभिः संसक्तजलेव भाति ॥ धवलचन्दनसंसर्गात्प्रयागाद-  
न्यत्राप्यत्र गङ्गासंगतेव भातीत्यर्थः ॥ “सितासिते हि गङ्गायमुने” इति घण्टापथः ॥

त्रस्तेन ताक्षर्यात्किल कालियेन मणिं विसृष्टं यमुनौकसा यः ।

वक्षःस्थलव्यापिरुचं दधानः सकौस्तुभं हेपयतीव कृष्णम् ॥ ४९ ॥

ताक्षर्याद्गुरुडात्तस्तेन । यमुनौकः स्थानं यस्य तेन । कालियेन नाम नागेन वि-  
सृष्टं किलाभयदाननिष्क्रयत्वेन दत्तम् । किलेत्यैतिह्ये ॥ वक्षःस्थलव्यापिरुचं मणिं  
दधानो यः सुषेणः सकौस्तुभं कृष्णं विष्णुं हेपयतीव व्रीडयतीव ॥ “ अर्तिह्री-”  
( ७ । ३ । ३६ ) इत्यादिना पुगागमः ॥ कौस्तुभमणेरप्युत्कृष्टोऽस्य मणिरिति भावः ॥

संभाव्य भर्तारममुं युवानं मृदुप्रवालोत्तरपुष्पशय्ये ।

वृन्दावने चैत्ररथादन्नने निर्विश्यतां सुन्दरि यौवनश्रीः ॥ ५० ॥

युवानममुं सुषेणं भर्तारं संभाव्य मत्वा । पतित्वेनाङ्गीकृत्येत्यर्थः । मृदुप्रवालो-  
त्तरोपरिप्रस्तारितकोमलपल्लवा पुष्पशय्या यस्मिंस्तत्तस्मिंश्चैत्ररथात्कुबेरोद्यानादन्नने  
वृन्दावने वृन्दावननामक उद्याने हे सुन्दरि यौवनश्रीयौवनफलं निर्विश्यतां भुज्य-  
ताम् ॥

अध्यास्य चाम्भःपृषतोक्षितानि शैलेयगन्धीनि शिलातलानि ।

कलापिनां प्रावृषि पश्य नृत्यं कान्तासु गोवर्धनकन्दरासु ॥ ५१ ॥

किंच । प्रावृषि वर्षासु कान्तासु गोवर्धनस्वादेः कन्दरासु दरीषु ॥ “ दरी तु

४८. मथुरां गतापि—मथुरागतापि । गङ्गोर्मिसंसक्तजला—गङ्गोर्मिसंपृक्तजला । ४९. त्रस्तेन—त्राते-  
न । ताक्षर्यात्—ताक्षीत् । कृष्णम्—विष्णुम् । ५१. शैलेयगन्धीनि—शैलेयनद्धानि ।

कन्दरो वा स्त्री” इत्यमरः ॥ अम्भसः पृषतैर्विन्दुभिरुक्षितानि सिक्तानि । शिला-  
यां भवं शैलेयम् ॥ “ शिलाजतु च शैलेयम् ” इति यादवः ॥ यद्वा शिलापुष्पा-  
ख्य ओषधिविशेषः ॥ “ कालानुसार्यृद्धाश्मपुष्पशीतशिवानि तु । शैलेयम् ”  
इत्यमरः ॥ “शिलाया ढः” ( ५ । ३ । १०२ ) इत्यत्र शिलाया इति योगविभा-  
गादिवाच्ये ढप्रत्ययः ॥ तद्गन्धवन्ति शैलेयगन्धीनि शिलातलान्यध्यास्याधिष्ठाय  
कलापिनां वाहिणां नृत्यं पश्य ॥

नृपं तमावर्तमनोज्ञनाभिः सा व्यत्यगादन्यवधूर्भवित्री ।

महीधरं मार्गवशादुपेतं स्रोतोवहा सागरगामिनीव ॥ ५२ ॥

“ सादावर्तोऽम्भसां भ्रमः ” इत्यमरः ॥ आवर्तमनोज्ञा नाभिर्यस्याः सा । इदं  
च नदीसाम्यार्थमुक्तम् । अन्यवधूरन्यपत्नी भवित्री भाविनी सा कुमारी तं नृपम् ।  
सागरगामिनी सागरं गन्त्री स्रोतोवहा नदी मार्गवशादुपेतं प्राप्तं महीधरं पर्वतमि-  
व । व्यत्यगादतीत्य गता ॥

अथाङ्गदाश्लिष्टभुजं भुजिष्या हेमाङ्गदं नाम कलिङ्गनाथम् ।

आसेदुषीं सादितशत्रुपक्षं बालामबालेन्दुमुखीं वभाषे ॥ ५३ ॥

अथ भुजिष्या किंकरी सुनन्दा ॥ “ भुजिष्या किंकरी मता ” इति हलायु-  
धः ॥ अङ्गदाश्लिष्टभुजं केयूरनद्धबाहुं सादितशत्रुपक्षं विनाशितशत्रुवर्गं हेमाङ्गदं  
नाम कलिङ्गनाथमासेदुषीमासन्नामबालेन्दुमुखीं पूर्णेन्दुमुखीं बालामिन्दुमतीं वभाषे ॥

असौ महेन्द्राद्रिसमानसारः पतिर्महेन्द्रस्य महोदधेश्च ।

यस्य क्षरत्सैन्यगजच्छलेन यात्रासु यातीव पुरो महेन्द्रः ॥ ५४ ॥

महेन्द्राद्रेः समानसारस्तुल्यसत्त्वोऽसौ हेमाङ्गदो महेन्द्रस्य नाम कुलपर्वतस्य महो-  
दधेश्च पतिः स्वामी ॥ “ महेन्द्रमहोदधी एवास्य गिरिजलदुर्गे ” इति भावः ॥  
यस्य यात्रासु क्षरतां मदस्राविणां सैन्यगजानां छलेन महेन्द्रो महेन्द्राद्रिः पुरोऽग्रे  
यातीव । अद्रिकल्पा अस्य गजा इत्यर्थः ॥

ज्याघातरेखे सुभुजो भुजाभ्यां विभर्ति यश्चापभृतां पुरोगः ।

रिपुश्रियां साञ्जनवाष्पसेके वन्दीकृतानामिव पद्धती द्वे ॥ ५५ ॥

सुभुजश्चापभृतां पुरोगो धनुर्धराग्रेसरो यः । वन्दीकृतानां प्रगृहीतानाम् ॥ “ प्र-  
ग्रहोपग्रहौ वन्द्याम् ” इत्यमरः ॥ रिपुश्रियां साञ्जनो वाष्पसेको ययोस्ते । कज्जल-  
मिश्राश्रुसिक्ते इत्यर्थः । पद्धती इव । द्वे ज्याघातानां मौर्वीकिणानां रेखे राज्ञी

भुजाभ्यां विभर्ति ॥ द्विवचनात्सव्यसाचित्वं गम्यते । रिपुश्रियां भुजाभ्यामेवा-  
हरणात्तद्वतरेखयोस्तत्पद्धतिलेनोत्प्रेक्षा । तयोः श्यामत्वात्साञ्जनाश्रुसेकोक्तिः ॥

यमात्मनः सन्नानि संनिकृष्टो मन्द्रध्वनित्याजितयामतूर्यः ।

प्रासादवातायनदृश्यवीचिः प्रबोधयत्यर्णव एव सुप्तम् ॥ ५६ ॥

आत्मनः सन्नानि सुप्तं यं हेमाद्भद्रं संनिकृष्टः समीपस्थोऽत एव प्रासादवातायनै-  
र्दृश्यवीचिर्मन्द्रेण गम्भीरेण ॥ “ मन्द्रस्तु गम्भीरे ” इत्यमरः ॥ ध्वनिना त्याजितं  
विवर्जितं यामस्य तूर्यं प्रहारावसानसूचकं वाद्यं येन स तथोक्तः ॥ “ द्वौ याम-  
प्रहरौ समौ ” इत्यमरः ॥ अर्णव एव प्रबोधयति । अर्णवस्यैव तूर्यकार्यकारित्वा-  
त्तद्वैयर्थ्यमित्यर्थः । समुद्रस्यापि सेव्यः किमन्येषामिति भावः ॥

अनेन सार्धं विहराम्बुराशेस्तीरेषु तालीवनमर्मरेषु ।

द्वीपान्तरानीतलवङ्गपुष्पैरपाकृतस्वेदलवा मरुद्भिः ॥ ५७ ॥

अनेन राज्ञा सार्धं तालीवनैर्मर्मरेषु मर्मरेति ध्वनत्सु ॥ “ अथ मर्मरः । स्व-  
निते वस्त्रपर्णानाम् ” इत्यमरवचनाद्गुणपरस्यापि मर्मरशब्दस्य गुणिपरत्वं प्रयोगाद-  
वसेयम् ॥ अम्बुराशेः समुद्रस्य तीरेषु द्वीपान्तरेभ्य आनीतानि लवङ्गपुष्पाणि देव-  
कुमुदानि यैस्तैः ॥ “ लवङ्गं देवकुसुमम् ” इत्यमरः ॥ मरुद्भिर्वतैरपाकृताः  
प्रशमिताः स्वेदस्य लवा बिन्दवो यस्याः सा तथाभूता सती त्वं विहर क्रीड ॥

प्रलोभिताप्याकृतिलोभनीया विदर्भराजावरजा तयैवम् ।

तस्मादपावर्तत दूरकृष्टा नीत्येव लक्ष्मीः प्रतिकूलदैवात् ॥ ५८ ॥

आकृत्या रूपेण लोभनीयाकर्षणीया । न तु वर्णनमात्रेणेत्यर्थः । विदर्भराजा-  
वरजा भोजानुजेन्दुमती तथा सुनन्दयैवं प्रलोभितापि प्रचोदितापि । नीत्या  
पुरुषकारेण दूरकृष्टा दूरमानीता लक्ष्मीः प्रतिकूलं दैवं यस्य तस्मात्पुंस इव ।  
तस्माद्धेमाद्भद्रादपावर्तत प्रतिनिवृत्ता ॥

अथोरगाख्यस्य पुरस्य नाथं दौवारिकी देवसरूपमेत्य ।

इतश्चकोराक्षि विलोकयेति पूर्वानुशिष्टां निजगाद भोज्याम् ५९

अथ द्वारे नियुक्ता दौवारिकी सुनन्दा ॥ “ तत्र नियुक्तः ” ( ४ । ४ । ६९ )  
इति ठक्प्रत्ययः ॥ “द्वारादीनां च” ( ७ । ३ । ४ ) इत्यौआगमः ॥ आकारेण

५६. संनिकृष्टः—संनिकृष्टम्; संनिविष्टम्; संनिविष्टः । ५९. देवसरूपम्—देवस्वरूपम्; देवसमानम् ।  
पूर्वानुशिष्टाम्—नागाङ्गनाभाम् ।

देवसरूपं देवतुल्यम् । उरगाख्यस्य पुरस्य पाण्ड्यदेशे कान्यकुब्जतीरवर्तिनागपुरस्य नाथमेत्य प्राप्य । हे चकोराक्षि इतो विलोकयेति पूर्वानुशिष्टां पूर्वमुक्तां भोजस्य राज्ञो गोत्रापत्यं स्त्रियं भोज्यामिन्दुमतीम् ॥ “कौड्यादिभ्यश्च” ( ४ । १ । ८० ) इत्यत्र भोजात्क्षत्रियादित्युपसंख्यानात्प्यङ्प्रत्ययः । “यङ्श्वाप्” ( ४ । १ । ७४ ) इति चाप् ॥ निजगाद । इतो विलोकयेति पूर्वमुक्ता पश्चाद्भक्तव्यं निजगादेत्यर्थः ॥

पाण्ड्योऽयमंसार्षितलम्बहारः कृष्णाङ्गरागो हरिचन्दनेन ।

आभाति बालातपरक्तसानुः सनिर्झरोद्गार इवाद्विराजः ॥ ६० ॥

अंसयोरर्षिताः । लम्बन्त इति लम्बाः । द्वारा यस्य सः । हरिचन्दनेन गोशीर्षाख्येन चन्दनेन ॥ “तैलपर्णिकगोशीर्षे हरिचन्दनमस्त्रियाम्” इत्यमरः ॥ कृष्णाङ्गरागः सिद्धानुलेपनोऽयं पाण्डूनां जनपदानां राजा पाण्ड्यः ॥ “पाण्डोर्जनपदशब्दात्क्षत्रियाद्व्यङ्ग्यवक्तव्यः” इति ङ्यप्रत्ययः । तस्य राजन्यपत्यवदिति वचनात् ॥ बालातपेन रक्ता अरुणाः सानवो यस्य स सनिर्झरोद्गारः प्रवाहस्यन्दनसहितः ॥ “वारिप्रवाहो निर्झरो झरः” इत्यमरः ॥ अद्विराज इवाभाति ॥

विन्ध्यस्य संस्तम्भयिता महाद्रेर्निःशेषपीतो ज्झितसिन्धुराजः ।

प्रीत्याश्वमेधावभृथाद्रिमूर्तेः सौस्नातिको यस्य भवत्यगस्त्यः ॥ ६१ ॥

विन्ध्यस्य नाम्नो महाद्रेः । तपनमार्गनिरोधाय वर्धमानस्येति शेषः । संस्तम्भयिता निवारयिता निःशेषं पीत उज्झितः पुनस्त्यक्तः सिन्धुराजः समुद्रो येन सोऽगस्त्योऽश्वमेधस्यावभृथे दीक्षान्ते कर्मणि ॥ “दीक्षान्तोऽवभृथो यज्ञः” इत्यमरः ॥ आर्द्रमूर्तेः । स्नातस्वेत्यर्थः । यस्य पाण्ड्यस्य प्रीत्या स्नेहेन । न तु दाक्षिण्येन । मुस्नातं पृच्छतीति सौस्नातिकः । भवति ॥ पृच्छतौ मुस्नातादिभ्य इत्युपसंख्यानाद्वक्ये ॥

अस्त्रं हरादाप्तवता दुरापं येनेन्द्रलोकावजयाय दृप्तः ।

पुरा जनस्थानविमर्दशङ्की संधाय लङ्काधिपतिः प्रतस्थे ॥ ६२ ॥

पुरा पूर्वं जनस्थानस्य खरालयस्य विमर्दशङ्की दृप्त उद्धतो लङ्काधिपती रावणो दुरापं दुर्लभमस्त्रं ब्रह्मशिरोनामकं हरादाप्तवता येन पाण्ड्येन संधाय । इन्द्रलोकावजयायेन्द्रलोकं जेतुं प्रतस्थे । इन्द्रविजयिनो रावणस्यापि विजेतेत्यर्थः ॥

अनेन पाणौ विधिवद्गृहीते महाकुलीनेन महीव गुर्वी ।

रत्नानुविद्धार्णवमेखलाया दिशः सपत्नी भव दक्षिणस्याः ॥ ६३ ॥

६०. अंसार्षितलम्बहारः—अंसार्षितलम्बहारः । कृष्णाङ्गरागः—कृष्णाङ्गरागः ।

महाकुलीनेन महाकुले जातेन ॥ “महाकुलादञ्खवौ” ( ४ । १ । १४१ )  
इति खञ्प्रत्ययः ॥ अनेन पाण्ड्येन पाणौ त्वदीये विधिवद्यथाशास्त्रं गृहीते सति  
गुर्वी गुरुः ॥ “वोतो गुणवचनात्” ( ४ । १ । ४४ ) इति ङीष् ॥ महीव रत्नै-  
रनुविद्धो व्याप्तोऽर्णव एव मेखला यस्यास्तस्याः ॥ इदं विशेषणं मह्यामिन्दुमत्यां च  
योज्यम् ॥ दक्षिणस्या दिशः सपत्नी भव ॥ अनेन सपत्न्यन्तराभावो ध्वन्यते ॥

ताम्बूलवल्लीपरिणद्धपूगाखेलालतालिङ्गितचन्दनासु ।

तमालपत्रास्तरणासु रन्तुं प्रसीद् शश्वन्मलयस्थलीषु ॥ ६४ ॥

ताम्बूलवल्लीभिर्नागवल्लीभिः परिणद्धाः परिरब्धाः पूगाः क्रमुका यासु तासु ॥  
“ताम्बूलवल्ली ताम्बूली नागवल्लीचपि” इति । “घोण्टा तु पूगः क्रमुकः” इति  
चामरः ॥ एलालताभिरालिङ्गिताश्चन्दना मलयजा यासु तासु ॥ “गन्धसारो  
मलयजो भद्रश्रीश्चन्दनोऽस्त्रियाम्” इत्यमरः ॥ तमालस्य तापिच्छस्य पत्राण्येवा-  
स्तरणानि यासु तासु ॥ “कालस्कन्धस्तमालः स्यात्तापिच्छोऽपि” इत्यमरः ॥  
मलयस्थलीषु शश्वन्मुहुः सदा वा रन्तुं प्रसीदानुकूला भव ॥

इन्दीवरश्यामतनुर्नृपोऽसौ त्वं रोचनागौरशरीरयष्टिः ।

अन्योन्यशोभापरिवृद्धये वां योगस्तडित्तोयदयोर्वास्तु ॥ ६५ ॥

असौ नृप इन्दीवरश्यामतनुः । त्वं रोचना गौरोचनेव गौरी शरीरयष्टिर्यस्याः  
सा । ततस्तडित्तोयदयोर्विद्युन्मेघयोरिव वां युवयोर्योगः समागमोऽन्योन्यशोभायाः  
परिवृद्धयेऽस्तु ॥

स्वसुर्विदर्भाधिपतेस्तदीयो लेभेऽन्तरं चेतसि नोपदेशः ।

दिवाकरादर्शनबद्धकोशे नक्षत्रनाथांशुरिवारविन्दे ॥ ६६ ॥

विदर्भाधिपतेर्भोजस्य स्वसुरिन्दुमत्याश्चेतसि तदीयः सुनन्दासंबन्धुपदेशो वा-  
क्यम् । दिवाकरस्यादर्शनेन बद्धकोशे मुकुलितेऽरविन्दे नक्षत्रनाथांशुश्चन्द्रकिरण  
इव । अन्तरमवकाशं न लेभे ॥

संचारिणी दीपशिखेव रात्रौ यं यं व्यतीयाय पतिंवरा सा ।

नरेन्द्रमार्गाट्ट इव प्रपेदे विवर्णभावं स स भूमिपालः ॥ ६७ ॥

पतिंवरा सेन्दुमती रात्रौ संचारिणी दीपशिखेव यं यं भूमिपालं व्यतीयाया-  
तीत्य गता स स भूमिपालः । स सर्व इत्यर्थः ॥ “नित्यवीप्सयोः” ( ८ । १ । ४ ) इति

वीप्सायां द्विवचनम् ॥ नरेन्द्रमार्गे राजपथेऽद्वाख्यो गृहभेद इव ॥ “स्याददृः क्षौ-  
ममस्त्रियाम्” इत्यमरः ॥ विवर्णभावं विच्छायत्वम् । अदृस्तु तमोवृत्तत्वम् । प्रपेदे ॥

तस्यां रघोः सूनुरुपस्थितायां वृणीत मां नेति समाकुलोऽभूत् ।

वामेतरः संशयमस्य बाहुः केयूरबन्धोच्छ्वसितैर्नुनोद् ॥ ६८ ॥

तस्यामिन्दुमत्याद्युपस्थितायामासन्नायां सत्यां रघोः सूनुरजो मां वृणीत न वे-  
ति समाकुलः संशयितोऽभूत् । अथास्याजस्य वामेतरो वामादितरो दक्षिणो बाहुः ।  
केयूरं बध्यतेऽत्रेति केयूरबन्धोऽङ्गदस्थानम् । तस्योच्छ्वसितैः स्फुरणैः संशयं नुनोद् ॥

तं प्राप्य सर्वावयवानवद्यं व्यावर्ततान्योपगमात्कुमारी ।

न हि प्रफुल्लं सहकारमेत्य वृक्षान्तरं काङ्क्षति पट्टदाली ॥ ६९ ॥

कुमारी । सर्वेष्ववयवेष्वनवद्यमदोषं तमजं प्राप्य । अन्योपगमाद्राजान्तरोपगमा-  
च्चावर्तत निवृत्ता ॥ तथाहि । पट्टदाली भृङ्गावलिः ॥ प्रफुल्लतीति प्रफुल्लं विकसितम् ।  
पुष्पितमित्यर्थः ॥ प्रपूर्वात्फुल्लतेः पचाद्यच् ॥ फलतेस्तु प्रफुल्लतमिति पठितव्यम् ।  
“अनुपसर्गात्-” ( ८ । २ । ५५ ) इति निषेधात् ॥ इत्युभयथापि न कदाचिद-  
नुपपत्तिरित्युक्तं प्राक् ॥ सहकारं चूतविशेषमेत्य ॥ “आम्रश्चूतो रसालोऽसौ स-  
हकारोऽतिसौरभः” इत्यमरः ॥ वृक्षान्तरं न काङ्क्षति । न हि सर्वोत्कृष्टवस्तुलाभेऽपि  
वस्त्वन्तरस्याभिलाषः स्यादित्यर्थः ॥

तस्मिन्समावेशितचित्तवृत्तिमिन्दुप्रभामिन्दुमतीमवेक्ष्य ।

प्रचक्रमे वक्तुमनुक्रमज्ञा सविस्तरं वाक्यमिदं सुनन्दा ॥ ७० ॥

तस्मिन्नजे समावेशिता संक्रामिता चित्तवृत्तिर्यथा ताम् । इन्दोः प्रभेव प्रभा यस्या-  
स्ताम् ॥ आह्लादकत्वादिन्दुसाम्यम् ॥ इन्दुमतीमवेक्ष्यानुक्रमज्ञा वाक्यपौर्वापर्याभिज्ञा  
सुनन्देदं वक्ष्यमाणं सविस्तरं सप्रपञ्चम् ॥ “प्रथने वावशब्दे” ( ३ । ३ । ३३ ) इति  
यस्यो निषेधात् “ऋदोरप्” ( ३ । ३ । ५७ ) इत्यप्रत्ययः ॥ “विस्तारो विग्रहो  
व्यासः स च शब्दस्य विस्तरः” इत्यमरः ॥ वाक्यं वक्तुं प्रचक्रमे ॥

इक्ष्वाकुवंश्यः ककुदं नृपाणां ककुत्स्थ इत्याहितलक्षणोऽभूत् ।

काकुत्स्थशब्दं यत उन्नतेच्छाः श्लाघ्यं दधत्युत्तरकोसलेन्द्राः ७१

इक्ष्वाकोर्मनुपुत्रस्य वंश्यो वंशे भवः । नृपाणां ककुदं श्रेष्ठः ॥ “ककुच्च ककुदं  
श्रेष्ठे वृषांसे राजलक्ष्मणि” इति विश्वः ॥ आहितलक्षणः प्रख्यातगुणः ॥ “गुणैः

प्रतीते तु कृतलक्षणाहितलक्षणौ” इत्यमरः ॥ ककुदि वृषांसे तिष्ठतीति ककुत्स्थ इति प्रसिद्धः कश्चिद्राजाभूत् । यतः ककुत्स्थादारभ्योन्नतेच्छा महाशयाः ॥ “महेच्छ-स्तु महाशयः” इत्यमरः ॥ उत्तरकोसलेन्द्रा राजानो दिलीपादयः श्लाघ्यं प्रशस्तम् । ककुत्स्थस्यापत्यं पुमान्काकुत्स्थ इति शब्दं संज्ञां दधति विभ्रति ॥ तन्नामसंस्पर्शोऽपि वंशस्य कीर्तिकर इति भावः ॥ पुरा किल पुरंजयो नाम साक्षाद्भगवतो विष्णोरंशावतारः कश्चिदैक्ष्वाको राजा देवैः सह समयबन्धेन देवासुरयुद्धे महोक्षरूपधारिणो महेन्द्रस्य ककुदि स्थित्वा पिनाकिलीलया निखिलमसुरकुलं निहत्य ककुत्स्थसंज्ञां लेभ इति पौराणिकी कथानुसंधेया ॥ वक्ष्यते चायमेवार्थ उत्तरश्लोके ॥

महेन्द्रमास्थाय महोक्षरूपं यः संयति प्राप्तपिनाकिलीलः ।

चकार बाणैरसुराङ्गनानां गण्डस्थलीः प्रोषितपत्रलेखाः ॥ ७२ ॥

यः ककुत्स्थः संयति युद्धे । महानुक्षा महोक्षः ॥ “अचतुर-” (५ । ४ । ७७) इत्यादिना निपातः ॥ तस्य रूपमिव रूपं यस्य तं महेन्द्रमास्थायारुह्य । अतएव प्राप्ता पिनाकिन ईश्वरस्य लीला येन स तथोक्तः सन्बाणैरसुराङ्गनानां गण्डस्थलीः प्रोषितपत्रलेखा निवृत्तपत्ररचनाश्चकार । तद्भर्तृनसुरानवधीदित्यर्थः ॥ न हि विधवाः प्रसाध्यन्त इति भावः ॥

ऐरावतास्फालनविश्वथं यः संघट्टयन्नङ्गदमङ्गदेन ।

उपेयुषः स्वामपि मूर्तिमश्यामर्धासनं गोत्रभिदोऽधितष्ठौ ॥ ७३ ॥

यः ककुत्स्थ ऐरावतस्य स्वर्गजस्यास्फालनेन ताडनेन विश्वथं शिथिलमङ्गदमैन्द्रमङ्गदेन स्वकीयेन संघट्टयन्संघर्षयन्स्वामश्यां श्रेष्ठां मूर्तिमुपेयुषोऽपि प्राप्तस्यापि गोत्रभिद इन्द्रस्यार्धासनस्यार्धासनम् ॥ “अर्धं नपुंसकम्” ( २ । २ । २ ) इति समासः ॥ अधितष्ठावधिष्ठितवान् ॥ स्थादिष्वभ्यासेन चाभ्यासस्येत्यभ्यासेन व्यावायेऽपि पत्वम् ॥ न केवलं महोक्षरूपधारिण एव तस्य ककुदमारुक्षत् । किंतु निजरूपधारिणोऽपीन्द्रस्यार्धासनमित्यपिशब्दार्थः । अथवा । अर्धासनमपांत्यपेरन्वयः ॥

जातः कुले तस्य किलोरुकीर्तिः कुलप्रदीपो नृपतिर्दिलीपः ।

अतिष्ठदेकोनशतक्रतुत्वे शक्राभ्यसूयाविनिवृत्तये यः ॥ ७४ ॥

रुकीर्तिर्महायशाः कुलप्रदीपो वंशप्रदीपको दिलीपो नृपतिस्तस्य ककुत्स्थस्य कुले जातः किल । यो दिलीपः शक्राभ्यसूयाविनिवृत्तये । न त्वशक्तयेति भावः । एकेनोनाः शतं क्रतवो यस्य स एकोनशतक्रतुः । तस्य भावे तत्त्वेऽतिष्ठत् । इन्द्रभीतये शततमं क्रतुमवशेषितवानित्यर्थः ॥

यस्मिन्महीं शासति वाणिनीनां निद्रां विहारार्धपथे गतानाम् ।

वातोऽपि नासंसयदंशुकानि को लम्बयेदाहरणाय हस्तम् ॥७५॥

यस्मिन्दलीपे महीं शासति सति । विहरत्यत्रेति विहारः क्रीडास्थानम् । तस्वार्धपथे निद्रां गतानां वाणिनीनां मत्ताङ्गनानाम् ॥ “ वाणिनी-नर्तकीमत्ताविदग्धवनितासु च ” इति विश्वः । “ वाणिन्यौ नर्तकीमत्ते ” इत्यमरश्च ॥ अंशुकानि वस्त्राणि वातोऽपि नासंसयन्नाकम्पयत् । आहरणायपहर्तुं को हस्तं लम्बयेत् ॥ तस्याज्ञासिद्धत्वादकुतोभयसंचाराः प्रजा इत्यर्थः ॥ अर्धश्चासौ पन्थाश्चेति विग्रहः । समप्रविभागे प्रमाणाभावान्नैकदेशिसमासः ॥

पुत्रो रघुस्तस्य पदं प्रशास्ति महाक्रतोर्विश्वजितः प्रयोक्ता ।

चतुर्दिगावर्जितसंभृतां यो मृत्पात्रशेषामकरोद्विभूतिम् ॥७६॥

विश्वजितो नाम महाक्रतोः प्रयोक्तानुष्ठाता तस्य दिलीपस्य पुत्रो रघुः पदं पैत्र्यमेव प्रशास्ति पालयति । यो रघुश्चतसृभ्यो दिग्भ्य आवर्जिताहृता संभृता सम्यग्वाधिता च या तां चतुर्दिगावर्जितसंभृतां विभूतिं संपदं मृत्पात्रमेव शेषो यस्यास्तामकरोत् ॥ विश्वजिवागस्य सर्वस्वदाक्षिणाकत्वादित्यर्थः ॥

आरूढमद्रीनुदधीन्वितीर्णं भुजंगमानां वसतिं प्रविष्टम् ।

ऊर्ध्वं गतं यस्य न चानुबन्धि यशः परिच्छेत्तुमियत्तयालम् ॥७७॥

किंच । अद्रीनारूढम् । उदधीन्वितीर्णमवगाढम् । सकलभूगोलव्यापकमित्यर्थः । भुजंगमानां वसतिं पातालं प्रविष्टम् । ऊर्ध्वं स्वर्गादेकं गतं व्याप्तम् । इत्थं सर्वदिग्व्यापीत्यर्थः । अनुबन्धातीत्यनुबन्ध चाविच्छेदि । कालत्रयव्यापकं चेत्यर्थः । अतएवैवंभूतं यस्य यश इयत्तया देशतः कालतो वा केनचिन्मानेन परिच्छेत्तुं परिमातुं नालं न शक्यम् ॥

असौ कुमारस्तमजोऽनुजातस्त्रिविष्टपस्येव पतिं जयन्तः ।

गुर्वी धुरं यो भुवनस्य पित्रा धुर्येण दम्यः सदृशं विभर्ति ॥७८॥

असावजाख्यः कुमारः । त्रिविष्टपस्य स्वर्गस्य पतिमिन्द्रं जयन्त इव ॥ “ जयन्तः पाकशासनिः ” इत्यमरः ॥ तं रघुमनुजातः । तस्माज्जात इत्यर्थः । तज्जातोऽपि तदनुजातो भवति जन्यजनकयोरानन्तर्यात् ॥ “ गत्यर्थिकर्मकश्चिपशी-ङ्स्यासवसजनरूहजीर्यतिभ्यश्च ” ( ३ । ४ । ७२ ) इति क्तः ॥ सोपसृष्टत्वात्सक-र्भकत्वम् । आह चात्रैव सूत्रे वृत्तिकारः— “ श्लिषादयः सोपसृष्टाः सकर्मका भव-

७५. वाणिनीनाम्—कामिनीनाम् । विहारार्धपथे—विहायार्धपथे । आहरणाय—आभरणाय । ७६. चतुर्दिगावर्जितसंभृतां यः—चतुर्दिगावर्जनसंभृतानाम् । ७७. वितीर्णम्—प्रतीर्णम् । ७८. सदृशम्—सदृशीम् ।



न्ति" इति ॥ दम्यः शिक्षणीयावस्थः । योऽजो गुर्वी भुवनस्य धुरं धुर्येण धुरंधुरेण  
चिरनिरूढेन पित्रा सदृशं तुल्यं यथा तथा विभर्ति ॥ यथा कश्चिद्वत्सतरोऽपि धु-  
र्येण महोक्षेण समं वहतीत्युपमालंकारो ध्वन्यते ॥ "दम्यवत्सतरौ समौ" इत्यमरः ॥

कुलेन कान्त्या वयसा नवेन गुणैश्च तैस्तैर्विनयप्रधानैः ।

त्वमात्मनस्तुल्यममुं वृणीष्व रत्नं समागच्छतु काञ्चनेन ॥ ७९ ॥

कुलेन कान्त्या लावण्येन नवेन वयसा यौवनेन विनयः प्रधानं येषां तैस्तैर्गुणैः  
श्रुतशीलादिभिश्चात्मनस्तुल्यं स्वानुरूपममुमजं त्वं वृणीष्व । किं बहुना । रत्नं  
काञ्चनेन समागच्छतु संगच्छताम् ॥ प्रार्थनायां लोट् ॥ रत्नकाञ्चनयोरिवात्य-  
न्तानुरूपत्वाद्युचयोः समागमः प्रार्थयत इत्यर्थः ॥

ततः सुनन्दावचनावसाने लज्जां तनूकृत्य नरेन्द्रकन्या ।

दृष्ट्या प्रसादामलया कुमारं प्रत्यग्रहीत्संवरणस्रजेव ॥ ८० ॥

ततः सुनन्दावचनस्यावसानेऽन्ते नरेन्द्रकन्येन्दुमती लज्जां तनूकृत्य संकोच्य  
प्रसादेन मनःप्रसादेनामलया प्रसन्नया दृष्ट्या संवरणस्रजा स्वयंवरणार्थं स्र-  
जेव कुमारमजं प्रत्यग्रहीत्सीचकार । सम्यक्सानुरागमपश्यदित्यर्थः ॥

सा यूनि तस्मिन्नभिलाषबन्धं शशाक शालीनतया न वक्तुम् ।

रोमाञ्चलक्ष्येण स गात्रयष्टिं भित्त्वा निराक्रामदरालकेश्याः ८१

सा कुमारी यूनि तस्मिन्नजेऽभिलाषबन्धमनुरागग्रन्थि शालीनतयाधृष्टतया ॥  
"सादधृष्टस्तु शालीनः" इत्यमरः ॥ "शालीनकौपीने अधृष्टकार्ययोः" ( ५ ।  
२ । २० ) इति निपातः ॥ वक्तुं न शशाक । तथाप्यरालकेश्याः सोऽभिलाषब-  
न्धो रोमाञ्चलक्ष्येण पुलकव्याजेन ॥ "व्याजोऽपदेशो लक्ष्यं च" इत्यमरः ॥ गा-  
त्रयष्टिं भित्त्वा निराक्रामत् ॥ सात्त्विकाविर्भावलिङ्गेन प्रकाशित इत्यर्थः ॥

तथागतायां परिहासपूर्वं सख्यां सखी वेत्रभृदावभाषे ।

आर्ये व्रजामोऽन्यत इत्यथैनां वधूरस्त्रयाकुटिलं ददर्श ॥ ८२ ॥

सख्यामिन्दुमत्यां तथागतायां तथाभूतायाम् । दृष्टानुरागायां सत्यामित्यर्थः ।  
सखी सहचरी ॥ "सख्यशिष्वीति भाषायाम्" ( ४ । १ । ६२ ) इति निपात-  
नान्डीष् ॥ वेत्रभृत्सुनन्दा । हे आर्ये पूज्ये अन्यतोऽन्यं प्रति व्रजाम् इति परि-  
हासपूर्वमावभाषे । अथ वधूरिन्दुमत्येनां सुनन्दामसूयया रोषेण कुटिलं ददर्श ।  
अन्यागमनस्यासहत्वादित्यर्थः ॥

सा चूर्णगौरं रघुनन्दनस्य धात्रीकराभ्यां करभोपमोरुः ।

आसञ्जयामास यथाप्रदेशं कण्ठे गुणं मूर्तमिवानुरागम् ॥ ८३ ॥

करभः करप्रदेशविशेषः ॥ “ मणिवन्धादाकनिष्ठं करस्य करभो वहिः ”  
इत्यमरः ॥ करभ उपमा ययोस्तावूरु यस्याः सा करभोपमोरुः ॥ “ ऊरुत्तरपदा-  
दौपम्ये ” ( ४ । १ । ६९ ) इत्युद्गत्ययः ॥ सा कुमारी चूर्णेन मङ्गलचूर्णेन गौरं लो-  
हितं गुणं स्रजम् । मूर्तिं मूर्तिमन्तमनुरागमिव । धात्र्या उपमातुः मुनन्दायाः  
कराभ्यां रघुनन्दनस्याजस्य कण्ठे यथाप्रदेशं यथास्थानमासञ्जयामासासक्तं कार-  
यामास । न तु स्वयमाससञ्ज । अनौचित्यात् ॥

तया स्रजा मङ्गलपुष्पमय्या विशालवक्षःस्थललम्बया सः ।

अमंस्त कण्ठार्पितबाहुपाशां विदर्भराजावरजां वरेण्यः ॥ ८४ ॥

वरेण्यो वरणीय उत्कृष्टः ॥ वृज एण्यः ॥ सोऽजो मङ्गलपुष्पमय्या मधुकादि-  
कुसुममय्या विशालवक्षःस्थले लम्बया लम्बमानया तया प्रकृतया स्रजा विदर्भ-  
राजावरजामिन्दुमतीं कण्ठार्पितौ बाहू एव पाशौ यया ताममंस्त ॥ मन्यतेर्लुङ् ॥  
बाहुपाशकल्पसुखमन्वभूदित्यर्थः ॥

शशिनमुपगतेयं कौमुदी मेघमुक्तं

जलनिधिमनुरूपं जह्नुकन्यावतीर्णा ।

इति समगुणयोगप्रीतयस्तत्र पौराः

श्रवणकटु नृपाणामेकवाक्यं विववुः ॥ ८५ ॥

तत्र स्वयंवरे समगुणयोस्तुल्यगुणयोरिन्दुमतीरघुनन्दनयोर्योगेन प्रीतिर्येषां ते  
समगुणयोगप्रीतयः पौराः पुरे भवा जनाः । इयमजसंगतेन्दुमती मेघैर्मुक्तं शशिनं  
शरच्चन्द्रमुपगता कौमुदी । अनुरूपं सदृशं जलनिधिमवतीर्णा प्रविष्टा जह्नुकन्या  
भागीरथी । तत्सदृशीत्यर्थः । इत्येवं नृपाणां श्रवणयोः कटु परुषमेकमविसंवादि  
वाक्यमेकवाक्यं विववुः ॥ मालिनीवृत्तम् ॥

प्रमुदितवरपक्षमेकतस्तत्क्षितिपतिमण्डलमन्यतो वितानम् ।

उपसि सर इव प्रफुल्लपद्मं कुमुदवनप्रतिपन्ननिद्रमासीत् ॥ ८६ ॥

एकत एकत्र प्रमुदितो हृष्टी वरस्य जामातुः पक्षो वर्गो यस्य तत्तथोक्तम् । अ-  
न्यतोऽन्यत्र वितानं शून्यम् । भग्नाशत्वादप्रहृष्टमित्यर्थः । तत्क्षितिपतिमण्डलम् ।  
उपसि प्रभाते प्रफुल्लपद्मं कुमुदवनेन प्रतिपन्ननिद्रं प्राप्तनिमीलनं सर इव सरस्तु-  
ल्यम् । आसीत् ॥ पुष्पिताग्रावृत्तमेतत् ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया

व्याख्यया समेतो महाकविश्रीकालिदासकृतौ रघुवंशे महाकाव्ये

स्वयंवरवर्णनो नाम षष्ठः सर्गः ॥

सप्तमः सर्गः ।

भजेमहि निपीयैकं मुहुरन्यं पयोधरम् ।

मार्गन्तं वालमालोक्याश्वासयन्तौ हि दंपती ॥

अथोपयन्त्रा सदृशेन युक्तां स्कन्देन साक्षादिव देवसेनाम् ।

स्वसारमादाय विदर्भनाथः पुरप्रवेशाभिमुखो बभूव ॥ १ ॥

अथ विदर्भनाथो भोजः सदृशेनोपयन्त्रा वरेण युक्ताम् । अत एव साक्षात्प्र-  
त्यक्षम् ॥ “साक्षात्प्रत्यक्षतुल्ययोः” इत्यमरः ॥ स्कन्देन युक्तां देवसेनामिव ।  
देवसेना नाम देवपुत्री स्कन्दपत्नी । तामिव स्थितां स्वसारं भगिनीमिन्दुमतीमा-  
दाय गृहीत्वा पुरप्रवेशाभिमुखो बभूव ॥ उपजातिवृत्तं सर्गेऽस्मिन् ॥

सेनानिवेशान्पृथिवीक्षितोऽपि जग्मुर्विभातग्रहमन्दभासः ।

भोज्यां प्रति व्यर्थमनोरथत्वाद्वेषु वेपेषु च साभ्यसूयाः ॥ २ ॥

भोजस्य राज्ञो गोत्रापसं स्त्री भोज्या । तामिन्दुमतीं प्रति व्यर्थमनोरथत्वाद्वेषु-  
ष्वाकृतिषु वेपेषु नेपथ्येषु च साभ्यसूया वृथेति निन्दन्तः । किंच । विभाते प्रातः-  
काले ये ग्रहाश्चन्द्रादयस्त इव मन्दभासः क्षीणकान्तयः पृथिवीक्षितो नृपा अपि  
सेनानिवेशान्निशिविराणि जग्मुः ॥

ननु क्रुद्धाश्चेद्युध्यन्तां तत्राह—

सांनिध्ययोगात्किल तत्र शच्याः स्वयंवरक्षोभकृतामभावः ।

काकुत्स्थमुद्दिश्य समत्सरोऽपि शशाम तेन क्षितिपाललोकः ॥३॥

तत्र स्वयंवरक्षेत्रे शच्या इन्द्राण्याः । संनिधिरेव सांनिध्यम् । तस्य योगात्सद्भावा-  
द्धेतोः स्वयंवरस्य क्षोभकृतां विघ्नकारिणामभावः किल । किलेति स्वयंवरविघातकाः  
शच्या विनाश्यन्त इत्यागमसूचनार्थम् ॥ तेन हेतुना काकुत्स्थमजमुद्दिश्य समत्स-  
रोऽपि सर्वैरोऽपि क्षितिपाललोकः शशाम नाक्षुभ्यत् ॥

तावत्प्रकीर्णाभिनवोपचारमिन्द्रायुधद्योतिततोरणाङ्गम् ।

वरः स वध्वा सह राजमार्गं प्राप ध्वजच्छायनिवारितोष्णम् ॥४॥

“यावत्तावच्च साकल्ये” इत्यमरः ॥ तौ तवत्प्रकीर्णाः साकल्येन प्रसारिता अभि-  
नवा नूतना उपचाराः पुष्पप्रकारादयो यस्य तं तथोक्तम् । इन्द्रायुधानीव द्योति-  
तानि प्रकाशितानि तोरणान्यङ्गाश्चिह्नानि यस्य तम् । ध्वजानां छाया ध्वजच्छायम् ॥

“छाया बाहुल्ये” ( २ । ४ । २२ ) इति नपुंसकत्वम् ॥ तेन निवारित उष्ण आ-  
तपो यत्र तं तथा राजमार्गं स वरो वोढा बध्वा सह प्राप विवेश ॥

ततस्तदालोकनतत्पराणां सौधेषु चामीकरजालवत्सु ।

बभूवुरित्थं पुरसुन्दरीणां त्यक्तान्यकार्याणि विचेष्टितानि ॥ ५ ॥

ततस्तदनन्तरं चामीकरजालवत्सु सौवर्णगवाक्षयुक्तेषु सौधेषु तस्याजस्यालोकने  
तत्पराणामासक्तानां पुरसुन्दरीणामित्थं वक्ष्यमाणप्रकाराणि त्यक्तान्यन्यकार्याणि  
केशवन्धनादीनि येषु तानि विचेष्टितानि व्यापाराः ॥ नपुंसके भावे क्तः ॥ बभूवुः ॥  
तान्येवाह पञ्चभिः श्लोकैः—

आलोकमार्गं सहसा व्रजन्त्या कयाचिदुद्वेष्टनवान्तमाल्यः ।

बहुं न संभावित एव तावत्करेण रुद्धोऽपि च केशपाशः ॥ ६ ॥

सहसालोकमार्गं गवाक्षपथं व्रजन्त्या कयाचित्कामिन्योद्वेष्टनवान्तमाल्यः उद्वेष्टनो  
द्रुतगतिवशादुन्मुक्तवन्धनः । अत एव वान्तमाल्यो बन्धविश्लेषेणोद्गीर्णमाल्यः ।  
करेण रुद्धो गृहीतोऽपि च केशपाशः केशकलापः ॥ “पाशः पक्षश्च हस्तश्च कला-  
पार्थाः कचात्परे” इत्यमरः ॥ तावदालोकमार्गप्राप्तिपर्यन्तं बहुं बन्धनार्थं न  
संभावितो न चिन्तित एव ॥

प्रसाधिकालम्बितमग्रपादमाक्षिप्य काचिद्भ्रवरागमेव ।

उत्सृष्टलीलागतिरा गवाक्षादलक्तकाङ्कां पदवीं ततान ॥ ७ ॥

काचित् । प्रसाधिकालं कर्त्र्यालम्बितं रजनार्थं धृतं भ्रवरागमेवार्द्रालक्तकमेव ॥  
अग्रश्चासौ पादश्चेत्यग्रपाद इति कर्मधारयसमासः ॥ “हस्ताग्राग्रहस्तादयो गुणगु-  
णिनोर्भेदाभेदाभ्याम्” इति वामनः ॥ तमाक्षिप्याकृष्य । उत्सृष्टलीलागतिस्त्यक्त-  
मन्दगमना सती । आ गवाक्षाद्गवाक्षपर्यन्तं पदवीं पन्थानमलक्तकाङ्कां लाक्षाराग-  
चिह्नां ततान विस्तारयामास ॥

विलोचनं दक्षिणमञ्जनेन संभाव्य तद्विश्रितवामनेत्रा ।

तथैव वातायनसंनिकर्षं ययौ शलाकामपरा वहन्ती ॥ ८ ॥

अपरा स्त्री दक्षिणं विलोचनमञ्जनेन संभाव्यालंकृत्य । संभ्रमादिति भावः । त-  
द्विश्रितं तेनाञ्जनेन वर्जितं वामनेत्रं यस्याः सा सती तथैव शलाकामञ्जनतूलिकां वह-  
न्ती सती वातायनसंनिकर्षं गवाक्षसमीपं ययौ ॥ दक्षिणग्रहणं संभ्रमाद्बुद्धुत्क्रमकर-  
णयोत्तनार्थम् । “सव्यं हि पूर्वं मनुष्या अञ्जते” इति श्रुतेः ॥

५. पुरसुन्दरीणाम्—पुरसुन्दरीणाम् । त्यक्तान्यकार्याणि—मुक्तान्यकार्याणि । ६. उद्वेष्टनवान्त-  
माल्यः—उद्वेष्टनवीतमाल्यः । च—हि । ८. तथैव वातायनसंनिकर्षम्—प्रासादवातायनसंनिकर्षम् ।

जालान्तरप्रेषितदृष्टिरन्या प्रस्थानभिन्नां न बबन्ध नीवीम् ।

नाभिप्रविष्टाभरणप्रभेण हस्तेन तस्थाववलम्ब्य वासः ॥ ९ ॥

अन्या स्त्री जालान्तरप्रेषितदृष्टिर्गवाक्षमध्यप्रेरितदृष्टिः सती प्रस्थानेन गमनेन भिन्नां त्रुटितां नीवीं वसनग्रन्थिम् ॥ “नीवी परिपणे ग्रन्थौ स्त्रीणां जघनवाससः” इति विश्वः ॥ न बबन्ध । किंतु नाभिप्रविष्टाभरणानां कङ्कणादीनां प्रभा यस्य तेन । प्रभैव नाभेराभरणमभूदिति भावः । हस्तेन वासोऽवलम्ब्य गृहीत्वा तस्यौ ॥

अर्धाञ्चिता सत्वरमुत्थितायाः पदे पदे दुर्निमिते गलन्ती ।

कस्याश्चिदासीद्रशना तदानीमङ्गुष्ठमूलार्पितसूत्रशेषा ॥ १० ॥

सत्वरमुत्थितायाः कस्याश्चिदर्धाञ्चिता मणिभिरर्धगुम्फिता दुर्निमिते संभ्रमाहु-  
रुत्क्षिप्ते ॥ “ङुमिञ्प्रक्षेपणे” इति धातोः कर्मणि क्तः ॥ पदे पदे प्रतिपदम् ॥ वी-  
प्सायां द्विर्भावः ॥ गलन्ती गलद्रत्ना सती रशना मेखला तदानीं गमनसमयेऽङ्गुष्ठ-  
मूलेऽर्पितं सूत्रमेव शेषो यस्याः सासीत् ॥

तासां मुखैरासवगन्धगर्भैर्व्याप्तान्तराः सान्द्रकुतूहलानाम् ।

विलोलनेत्रभ्रमरैर्गवाक्षाः सहस्रपत्राभरणा इवासन् ॥ ११ ॥

तदानीं सान्द्रकुतूहलानां तासां स्त्रीणामासवगन्धो गर्भे येषां तैः । विलोलानि ने-  
त्राण्येव भ्रमरा येषां तैः । मुखैर्व्याप्तान्तराश्छन्नावकाशा गवाक्षाः सहस्रपत्राभरणा  
इव कमलालंकृता इव ॥ “सहस्रपत्रं कमलम्” इत्यमरः ॥ आसन् ॥

ता राघवं दृष्टिभिरापिबन्त्यो नार्यो न जग्मुर्विषयान्तराणि ।

तथाहि शेषेन्द्रियवृत्तिरासां सर्वात्मना चक्षुरिव प्रविष्टा ॥ १२ ॥

ता नार्यो रघोरपत्न्यं राघवमजम् ॥ “तस्यापत्यम्” ( ४ । १ । ९२ )  
इत्यण्प्रत्ययः ॥ दृष्टिभिरापिबन्त्योऽतितृष्णया पश्यन्त्यो विषयान्तराण्यन्यान्वि-  
षयान्न जग्मुः । न विविदुरित्यर्थः ॥ तथाहि । आसां नारीणां शेषेन्द्रियवृत्तिश्चक्षु-  
र्व्यतिरिक्तश्रोत्रादीन्द्रियव्यापारः सर्वात्मना स्वरूपकात्स्न्येन चक्षुः प्रविष्टेव ॥  
श्रोत्रादीनीन्द्रियाणि स्वातन्त्र्येण ग्रहणाशक्तेश्चक्षुरेव प्रविश्य कौतुकात्स्वयमप्येन-  
मुपलभन्ते किमु । अन्यथा स्वस्वविषयाधिगमः किं न स्यादिति भावः ॥

१०. अर्धाञ्चिता—अर्धाचिता ; अर्धाचिता । दुर्निमिते—दुर्निमिते ।

१०—११ श्लोकयोर्मध्ये क्षेपकोऽयं दृश्यते—

स्तनंधयन्तं तनयं विहाय विलोकनाय त्वरया व्रजन्ती ।

संप्रस्तुताभ्यां पदवीं स्तनाभ्यां सिषेच काचित्पयसा गवाक्षाम् ॥

१२. शेषेन्द्रियवृत्तिः—सर्वेन्द्रियवृत्तिः ।

“शृण्वन्कथाः श्रोत्रसुखाः कुमारः” (७। १६) इति वक्ष्यति । ताः कथयति ‘स्थाने’ इत्यादिभिस्त्रिभिः—

स्थाने वृता भूपतिभिः परोक्षैः स्वयंवरं साधुममंस्त भोज्या ।

पद्मेव नारायणमन्यथासौ लभेत कान्तं कथमात्मतुल्यम् ॥१३॥

भोज्येन्दुमती परोक्षैरदृष्टैर्भूपतिभिर्वृता ममैवेयमिति प्रार्थितापि स्वयंवरमेव साधुं हितममंस्त मेने । न तु परोक्षमेव कंचित्प्रार्थकं वव्रे । स्थाने युक्तमेतत् ॥ “युक्ते द्वे सांप्रतं स्थाने” इत्यमरः ॥ कुतः । अन्यथा स्वयंवराभावेऽसाविन्दुमती । पद्ममस्या अस्तीति पद्मा लक्ष्मीः ॥ “अर्शादिभ्योऽच्” (५। २। १२७) इत्यच्प्रत्ययः ॥ नारायणमिव । आत्मतुल्यं स्वानुरूपं कान्तं पतिं कथं लभेत । न लभेतैव । सदसद्विवेकासौकर्यादिति भावः ॥

परस्परेण स्पृहणीयशोभं न चेदिदं द्वन्द्वमयोजयिष्यत् ।

अस्मिन्द्वये रूपविधानयत्नः पत्युः प्रजानां वितथोऽभविष्यत् ॥

स्पृहणीयशोभं सर्वाशास्यसौन्दर्यमिदं द्वन्द्वं मिथुनम् ॥ “द्वन्द्वं रहस्य-” ( ८ । १ । १५ ) इत्यादिना निपातः ॥ परस्परेण नायोजयिष्यच्चेन्न योजयेद्यदि । तर्हि प्रजानां पत्युर्विधातुरस्मिन्द्वये द्वन्द्वे रूपविधानयत्नः सौन्दर्यनिर्माणप्रयासो वितथो विफलोऽभविष्यत् । एतादृशानुरूपस्त्रीपुंसान्तराभावादिति भावः ॥ “ल्लिङ्गमित्ते ल्लङ्गियातिपत्तौ” ( ३ । ३ । १३९ ) इति ल्लङ् । “कुतश्चित्कारणवैगुण्यात्क्रियाया अनभिनिष्पत्तिः क्रियातिपत्तिः” इति वृत्तिकारः ॥

रतिस्मरौ नूनमिमावभूतां राज्ञां सहस्रेषु तथाहि बाला ।

गतेयमात्मप्रतिरूपमेव मनो हि जन्मान्तरसंगतिज्ञम् ॥ १५ ॥

रतिस्मरौ यौ । नित्यसहचरावित्यभिप्रायः । नूनं तावेवेयं चायं चेमौ दंपती अभूताम् । एतद्रूपेणोत्पन्नौ । कुतः । तथाहि । इयं बालां राज्ञां सहस्रेषु राजसहस्रमध्ये । सत्यपि व्यत्यासकारण इति भावः । आत्मप्रतिरूपं स्वतुल्यमेव ॥ “तुल्यसंकाशनीकाशप्रकाशप्रतिरूपकाः” इति दण्डी ॥ गता प्राप्ता ॥ तदपि कथं जातमत आह—हि यस्मान्मनो जन्मान्तरसंगतिज्ञं भवति । तदेवेदमिति प्रत्यभिज्ञाभावेऽपि वासनाविशेषवशादनुभूतार्थेषु मनःप्रवृत्तिरस्तीत्युक्तम् ॥ जन्मान्तरसाहचर्यमेवात्र प्रवर्तकमिति भावः ॥

इत्युद्धताः पौरवधूमुखेभ्यः शृण्वन्कथाः श्रोत्रसुखाः कुमारः ।

उद्भासितं मङ्गलसंविधाभिः संबन्धिनः सद्म समाससाद ॥ १६ ॥

१३. परोक्षैः—परोक्षे । असौ—आर्या । १४. वितथः—विफलः । १५. रतिस्मरौ—जातिस्मरौ । इ-मावभूताम्—इवावभूताम् । गता—याता ।

इति “स्थाने वृता” (७ । १३) इत्याद्युक्तप्रकारेण पौरवधूमुखेभ्य उद्गता उत्प-  
न्नाः श्रोत्रयोः सुखा मधुराः ॥ सुखशब्दो विशेष्यनिघ्नः ॥ “पापपुण्यसुखादि च”  
इत्यमरः ॥ कथा गिरः शृण्वन्कुमारोऽजो मङ्गलसंविधाभिर्मङ्गलरचनाभिरुद्भासि-  
तं शोभितं संवन्धिनः कन्यादायिनः सन्न गृहं समाससाद् प्राप ॥

ततोऽवतीर्याशु करेणुकायाः स कामरूपेश्वरदत्तहस्तः ।

वैदर्भनिर्दिष्टमथो विवेश नारीमनांसीव चतुष्कमन्तः ॥ १७ ॥

ततोऽनन्तरं करेणुकाया हस्तिन्याः सकाशादाशु शीघ्रमवतीर्य । कामरूपेश्वरे  
दत्तो हस्तो येन सोऽजः । अथोऽनन्तरं वैदर्भेण निर्दिष्टं प्रदर्शितमन्तश्चतुष्कं च-  
त्वरम् । नारीणां मनांसीव । विवेश ॥

महार्हसिंहासनसंस्थितोऽसौ सरत्नमर्ध्यं मधुपर्कमिश्रम् ।

भोजोपनीतं च दुकूलयुग्मं जग्राह सार्धं वनिताकटाक्षैः ॥ १८ ॥

महार्हसिंहासने संस्थितोऽसावजः । भोजेनोपनीतम् । रत्नैः सहितं सरत्नम् । मधु-  
पर्कमिश्रमर्ध्यं पूजासाधनद्रव्यं दुकूलयोः क्षौमयोर्युग्मं च । वनिताकटाक्षैरन्यस्त्री-  
णामपाङ्गदर्शनैः सार्धम् । जग्राह गृहीतवान् ॥

दुकूलवासाः स वधूसमीपं निन्ये विनीतैरवरोधरक्षैः ।

वेलासकाशं स्फुटफेनराजिर्नवैरुदन्वानिव चन्द्रपादैः ॥ १९ ॥

दुकूलवासाः सोऽजः । विनीतैर्नैरवरोधरक्षैरन्तःपुराधिकृतैर्वधूसमीपं निन्ये ।  
तत्र दृष्टान्तः—स्फुटफेनराजिरुदन्वान्समुद्रो नवैर्वृतनैश्चन्द्रपादैश्चन्द्रकिरणैर्वेलायाः  
सकाशं समीपमिव ॥ पूर्णदृष्टान्तोऽयम् ॥

तत्रार्चितो भोजपतेः पुरोधा हुत्वाग्निमाज्यादिभिरग्निकल्पः ।

तमेव चाधाय विवाहसाक्ष्ये वधूवरौ संगमयांचकार ॥ २० ॥

तत्र सन्न्यर्चितः पूजितोऽग्निकल्पोऽग्नितुल्यो भोजपतेर्भोजदेशाधीश्वरस्य पुरो-  
धाः पुरोहितः ॥ “पुरोधास्तु पुरोहितः” इत्यमरः ॥ आज्यादिभिर्द्रव्यैरग्निं हुत्वा  
तमेव चाग्निं विवाहसाक्ष्य आधाय । साक्षिणं च कृत्वेत्यर्थः । वधूवरौ संगमयांच-  
कार योजयामास ॥

हस्तेन हस्तं परिगृह्य वध्वाः स राजसूनुः सुतरां चकासे ।

अनन्तराशोकलताप्रवालं प्राप्येव चूतः प्रतिपल्लवेन ॥ २१ ॥

१७. आशु—अथ । अथो—अजः । १८. मधुपर्कमिश्रम्—मधुमच्च गव्यम् । १९. अवरोधरक्षैः—  
अवरोधरक्ष्यैः । २०. संगमयांचकार—संगमयांबभूव । २१. चकासे—ब्रभासे ।

स राजसूनुर्हस्तेन स्वकीयेन वध्वा हस्तं परिगृह्य अनन्तरायाः संनिहिताया अ-  
शोकलतायाः प्रवालं पल्लवं प्रतिपल्लवेन स्वकीयेन प्राप्य चूत आम्र इव । सुतरांचकासे ॥

आसीद्वरः कण्टकितप्रकोष्ठः खिन्नाङ्गुलिः संवृते कुमारी ।

तस्मिन्द्वये तत्क्षणमात्मवृत्तिः समं विभक्तेव मनोभवेन ॥ २२ ॥

वरः कण्टकितः पुलकितः प्रकोष्ठो यस्य स आसीत् ॥ “सूच्यग्रे क्षुद्रशत्रौ च रो-  
महर्षे च कण्टकः” इत्यमरः ॥ कुमारी खिन्नाङ्गुलिः संवृते बभूव ॥ अत्रोत्प्रेक्ष्यते—  
तस्मिन्द्वये मिथुने तत्क्षणमात्मवृत्तिः सात्त्विकोदयरूपा वृत्तिर्मनोभवेन कामेन समं  
विभक्तेव । पृथक्कृतेव ॥ प्राक्सिद्धस्याप्यनुरागसाम्यस्य संप्रति तत्कार्यदर्शनात्पाणि-  
स्पर्शकृतत्वमुत्प्रेक्ष्यते ॥ अत्र वात्स्यायनः—“कन्या तु प्रथमसमागमे खिन्नाङ्गुलिः  
खिन्नमुखी च भवति । पुरुषस्तु रोमाञ्चितो भवति । एभिरनयोर्भावं परीक्षेत” इति ॥  
स्त्रीपुरुषयोः स्वेदरोमाञ्चाभिधानं सात्त्विकमात्रोपलक्षणम् । न तु प्रतिनियमो विवक्षि-  
तः । एभिरिति बहुवचनसामर्थ्यात् । एवं सति कुमारसंभवे—“रोमोद्गमः प्रादुर-  
भूदुमायाः खिन्नाङ्गुलिः पुंगवकेतुरासीत्” ( ७ । ७७ ) इति व्युत्क्रमवचनं न दो-  
षायेति ॥

तयोरपाङ्गप्रतिसारितानि क्रियासमापत्तिनिवर्तितानि ।

द्वीयन्त्रणामानशिरे मनोज्ञामन्योन्यलोलानि विलोचनानि ॥ २३ ॥

अपाङ्गेषु नेत्रप्रान्तेषु प्रतिसारितानि प्रवर्तितानि क्रिययोर्निरीक्षणलक्षणयोः  
समापत्त्या यदृच्छासंगत्या निवर्तितानि प्रत्याकृष्टान्यन्योन्यस्मिल्लोलानि सतृष्णा-  
नि ॥ “लोलश्चलसतृष्णयोः” इत्यमरः ॥ तयोर्दिपत्योर्विलोचनानि दृष्टयो मनोज्ञां  
रम्यां हिया निमित्तेन यन्त्रणां संकोचमानशिरे प्रापुः ॥

प्रदक्षिणप्रक्रमणात्कृशानोरुदर्चिषस्तन्मिथुनं चकासे ।

मेरोरुपान्तेष्विव वर्तमानमन्योन्यसंसक्तमहस्त्रियामम् ॥ २४ ॥

तन्मिथुनमुदर्चिष उन्नतज्वालस्य कृशानोर्वहेः प्रदक्षिणप्रक्रमणात्प्रदक्षिणीकर-  
णात् । मेरोरुपान्तेषु समीपेषु वर्तमानमावर्तमानम् । मेरुं प्रदक्षिणीकुर्वदित्यर्थः ।  
अन्योन्यसंसक्तं परस्परसंगामम् ॥ मिथुनस्याप्येतद्विशेषणम् ॥ अहश्च त्रियामा चाह-  
स्त्रियामं रात्रिदिवमिव ॥ समाहारे द्वन्द्वैकवद्भावः ॥ चकासे दिदीपे ॥

२२. आसीत्—अभूत् । तस्मिन्—अस्मिन् । ‘तस्मिन्’ इ०—‘वृत्तिस्तयोः पाणिसमागमेन समं  
विभक्तेव मनोभवस्य’ इत्यपराधस्य पाठान्तरे व्याख्यानान्तरम्—पाणिसमागमेन पाण्योः संस्पर्शेन ।  
कर्त्री । तयोर्वधुवरयोर्मनोभवस्य वृत्तिः स्थितिः समं विभक्तेव । समीकृतेवेत्यर्थः ( म० ) ।

२३. अपाङ्गप्रतिसारितानि—उपान्तप्रतिसारितानि । क्रियासमापत्तिनिवर्तितानि—क्रियासमापत्तिविव-  
र्तितानि । ‘तयोः’ इ०—तयोः समापत्तिषु कातराणि किञ्चिद्व्यवस्थापितसंहतानि ।



नितम्बगुर्वी गुरुणा प्रयुक्ता वधूर्विधातृप्रतिमेन तेन ।

चकार सा मत्तचकोरनेत्रा लज्जावती लाजविसर्गमग्रौ ॥ २५ ॥

नितम्बेन गुर्व्यलघ्वी ॥ “दुर्धरालघुनोगुर्वी” इति शाश्वतः ॥ विधातृप्रतिमेन ब्रह्मतुल्येन तेन गुरुणा याजकेन प्रयुक्ता जुहुधीति नियुक्ता । मत्तचकोरस्येव नेत्रे यस्याः सा लज्जावती सा वधूरग्रौ लाजविसर्गं चकार ॥

हविःशमीपल्लवलाजगन्धी पुण्यः कृशानोरुदियाय धूमः ।

कपोलसंसर्पिंशिखः स तस्या मुहूर्तकर्णोत्पलतां प्रपेदे ॥ २६ ॥

हविष आज्यादेः शमीपल्लवानां लाजानां च गन्धोऽस्यास्तीति हविःशमीपल्लवलाजगन्धी ॥ “शमीपल्लवमिश्राँल्लाजानअलिना वपति” इति कात्यायनः ॥ पुण्यो धूमः कृशानोः पावकादुदियायोद्भूतः ॥ कपोलयोः संसर्पिणी प्रसरणशीला शिखा यस्य स तथोक्तः स धूमस्तस्या वध्वा मुहूर्तं कर्णोत्पलतां कर्णाभरणतां प्रपेदे ॥

तदअनक्लेदसमाकुलाक्षं प्रम्लानबीजाङ्कुरकर्णपूरम् ।

वधूमुखं पाटलगण्डलेखमाचारधूमग्रहणाद्बभूव ॥ २७ ॥

तद्वधूमुखमाचारेण प्राप्ताद्भूमग्रहणात् । अजनस्य क्लेदोऽजनक्लेदः । अजनमिश्रवा-  
प्पोदकमित्यर्थः । तेन समाकुलाक्षम् । प्रम्लानो बीजाङ्कुरो यवाङ्कुर एव कर्णपूरो-  
ऽवतंसो यस्य तत्पाटलगण्डलेखमरुणगण्डस्थलं च बभूव ॥

तौ स्नातकैर्वन्धुमता च राज्ञा पुरंध्रिभिश्च क्रमशः प्रयुक्तम् ।

कन्याकुमारौ कनकासनस्थावार्द्राक्षतारोपणमन्वभूताम् ॥ २८ ॥

कनकासनस्यौ तौ कन्याकुमारौ स्नातकैर्गृहस्थविशेषैः ॥ “स्नातकस्त्वाहुतो व्रती”  
इत्यमरः ॥ बन्धुमता । बन्धुपुरःसरेणेत्यर्थः । राज्ञा च पुरंध्रिभिः पतिपुत्रवतीभि-  
नारीभिश्च क्रमशः प्रयुक्तं स्नातकादीनां पूर्वपूर्ववैशिष्ट्यात्क्रमेण कृतमार्द्राक्षताना-  
मारोपणमन्वभूतामनुभूतवन्तौ ॥

इति स्वसुर्भोजकुलप्रदीपः संपाद्य पाणिग्रहणं स राजा ।

महीपतीनां पृथगर्हणार्थं समादिदेशाधिकृतानधित्रीः ॥ २९ ॥

अधिथ्रीरधिकसंपन्नो भोजकुलप्रदीपः स राजा । इति स्वसुरिन्दुमत्याः पा-  
णिग्रहणं विवाहं संपाद्य कारयित्वा । महीपतीनां राज्ञां पृथगेकैकशोऽर्हणार्थं पू-  
जार्थमधिकृतानधिकारिणः समादिदेशाज्ञापयामास ॥

लिङ्गैर्मुदः संवृतविक्रियास्ते हृदाः प्रसन्ना इव गूढनकाः ।

वैदर्भमामन्त्र्य ययुस्तदीयां प्रत्यर्प्य पूजामुपदाच्छलेन ॥ ३० ॥

मुदः संतोषस्य लिङ्गैश्चिह्नैः कपटहासादिभिः संवृतविक्रिया निगूहितमत्सराः । अतएव प्रसन्ना बहिर्निर्मला गूढनका अन्तर्लीनग्राहा हृदा इव स्थितास्ते नृपा वैदर्भं भोजमामन्त्र्यापृच्छन् तदीयां वैदर्भीयां पूजामुपदाच्छलेनोपायनमिषेण प्रत्यर्प्य ययुः गतवन्तः ॥

स राजलोकः कृतपूर्वसंविदारम्भसिद्धौ समयोपलभ्यम् ।

आदास्यमानः प्रमदामिषं तदावृत्य पन्थानमजस्य तस्थौ ॥ ३१ ॥

आरम्भसिद्धौ कार्यसिद्धौ विषये । पूर्वं कृता कृतपूर्वा ॥ सुप्सुपेति समासः ॥ कृतपूर्वा संवित्संकेतो मार्गावरोधरूप उपायो येन स तथोक्तः ॥ “संविद्युद्धे प्रतिज्ञायां संकेताचारनामसु ” इति केशवः ॥ स राजलोकः समयोपलभ्यमजप्रस्थानकाले लभ्यम् । तदा तस्यैकाकित्वादिति भावः ॥ तत्प्रमदैवामिषं भोग्यवस्तु ॥ “आमिषं त्वस्त्रियां मांसे तथा स्याद्भोग्यवस्तुनि ” इति केशवः ॥ आदास्यमानो ग्रहीष्यमाणः सन्नजस्य पन्थानमावृत्यावरुध्य तस्थौ ॥

भर्तापि तावत्क्रथकैशिकानामनुष्ठितानन्तरजाविवाहः ।

सत्त्वानुरूपाहरणीकृतश्रीः प्रास्थापयद्राघवमन्वगाच्च ॥ ३२ ॥

अनुष्ठितः संपादितोऽनन्तरजाया अनुजाया विवाहो येन स तथोक्तः क्रथकैशिकानां देशानां भर्ता स्वामी भोजोऽपि तावत्तदा सत्त्वानुरूपमुत्साहानुरूपं यथा तथा । आ समन्तात् । अनेनानियतवस्तुदानमित्यर्थः । हरणं कन्यायै देयं धनम् ॥ “यौतुकादि तु यदेयं सुदायो हरणं च तत् ” इत्यमरः ॥ आहरणं हरणीकृता श्रीर्येन तथोक्तः सन्नाघवमजं प्रास्थापयत्प्रस्थापितवान्स्वयमन्वगादनुजगाम च ॥

तिस्त्रिभ्रलोकप्रथितेन सार्धमजेन मार्गे वसतीरुषित्वा ।

तस्मादपावर्तत कुण्डिनेशः पर्वात्यये सोम इवोष्णरश्मेः ॥ ३३ ॥

कुण्डिनं विदर्भनगरम् । तस्येशो भोजस्त्रिषु लोकेषु प्रथितेनाजेन सार्धं मार्गे पथि तिस्रो वसती रात्रीरुषित्वा स्थित्वा ॥ “वसती रात्रिवेश्मनोः” इत्यमरः ॥ “कालाधवनोरत्यन्तसंयोगे ” ( २ । ३ । ५ ) इति द्वितीया ॥ पर्वात्यये दर्शान्त उष्णरश्मेः सूर्यात्सोमश्चन्द्र इव । तस्मादजादपावर्तत । तं विसृज्य निवृत्त इत्यर्थः ॥

३१. समयोपलभ्यम्—समरेण लभ्यम्; ‘समरोपलभ्यम्’ इति पाठे युद्धसाध्यमित्यर्थः ( म० ) ।

३२. सत्त्वानुरूपाहरणीकृतश्रीः—सत्त्वानुरूपाभरणीकृतश्रीः । ३३. त्रिलोकप्रथितेन—त्रिलोकीप्रथितेन ।

प्रमन्यवः प्रागपि कोसलेन्द्रे प्रत्येकमात्तस्वतया बभूवुः ।

अतो नृपाश्चक्षमिरे समेताः स्त्रीरत्नलाभं न तदात्मजस्य ॥ ३४ ॥

नृपा राजानः प्रागपि प्रत्येकमात्तस्वतया दिग्विजये गृहीतधनत्वेन कोसलेन्द्रे रघौ प्रमन्यवो रूढवैरा बभूवुः । अतो हेतोः समेताः संगताः सन्तस्तदात्मजस्य रघुसूनोः स्त्रीरत्नलाभं न चक्षमिरे न सेहिरे ॥

तमुद्धहन्तं पथि भोजकन्यां रुरोध राजन्यगणः स दृप्तः ।

बलिप्रदिष्टां श्रियमाददानं त्रैविक्रमं पादमिवेन्द्रशत्रुः ॥ ३५ ॥

दृप्त उद्धतः स राजन्यगणो राजसंघातः । भोजकन्यामुद्धहन्तं नयन्तं तमजम् । बलिना वैरोचनिना प्रदिष्टां दत्तां श्रियमाददानं स्त्रीकुर्वाणम् । त्रिविक्रमस्येवं त्रैविक्रमम् । पादमिवेन्द्रशत्रुः प्रह्लाद इव । पथि रुरोध । तथा च ब्रह्माण्डपुराणे—“विरोचनविरोधेऽपि प्रह्लादः प्राक्तनं स्मरन् । विष्णोस्तु क्रममाणस्य पादाम्भोजं रुरोध ह” इति ॥

तस्याः स रक्षार्थमनल्पयोधमादिश्य पित्र्यं सचिवं कुमारः ।

प्रत्यग्रहीत्पार्थिववाहिनीं तां भागीरथीं शोण इवोत्तरंगः ॥ ३६ ॥

स कुमारोऽजस्तस्या इन्दुमत्या रक्षार्थमनल्पयोधं बहुभटम् । पितुरागतं पित्र्यम् । आप्तमित्यर्थः । सचिवमादिश्याज्ञाप्य तां पार्थिववाहिनीं राजसेनाम् ॥ “ ध्वजिनी वाहिनी सेना ” इत्यमरः ॥ भागीरथीमुत्तरंगः शोणः शोणाख्यो नद इव । प्रत्यग्रहीदभियुक्तवान् ॥

पत्तिः पदातिं रथिनं रथेशस्तुरंगसादी तुरगाधिरूढम् ।

यन्ता गजस्याभ्यपतद्गजस्थं तुल्यप्रतिद्वन्द्वि बभूव युद्धम् ॥ ३७ ॥

पत्तिः पादचारो योद्धा पदातिं पादचारमभ्यपतत् । पदाभ्यामततीति पदातिः ॥ पादस्य पदित्यादिना पदादेशः ॥ “पदातिपत्तिपदगपादातिकपदाजयः” इत्यमरः ॥ रथेशो रथिको रथिनं रथारोहमभ्यपतत् । तुरंगसाद्यश्वारोहस्तुरगाधिरूढमश्वारोहमभ्यपतत् ॥ “रथिनः स्यन्दनारोहा अश्वारोहास्तु सादिनः” इत्यमरः ॥ गजस्य यन्ता हस्त्यारोहो गजस्थं पुरुषमभ्यपतत् । इत्थमनेन प्रकारेण तुल्यप्रतिद्वन्द्वयेकजातीयप्रतिभटं युद्धं बभूव ॥ अन्योन्यं द्वन्द्वं कलहोऽस्त्येषामिति प्रतिद्वन्द्विनो योधाः ॥ “ द्वन्द्वं कलहयुग्मयोः ” इत्यमरः ॥

नदत्सु तूर्येष्वविभाव्यवाचो नोदीरयन्ति स्म कुलोपदेशान् ।

बाणाक्षरैरेव परस्परस्य नामोर्जितं चापभृतः शशंसुः ॥ ३८ ॥

तृयेषु नदत्सु सत्स्वविभाव्यवाचोऽनवधार्यगिरश्चापभृतो धानुष्काः । कुलमुप-  
दिश्यते प्रख्याप्यते यैस्ते कुलोपदेशास्तान्कुलनामानि नोदीरयन्ति स्म नोच्चार-  
यामासुः । श्रोतुमशक्यत्वाद्वाचो नाब्रुवन्नित्यर्थः ॥ किंतु वाणाक्षरैर्वाणेषु लिखिता-  
क्षरैरेव परस्परस्यान्योन्यस्योर्जितं प्रख्यातं नाम शशंसुरुचुः ॥

उत्थापितः संयति रेणुरश्वैः सान्द्रीकृतः स्यन्दनवंशचक्रैः ।

विस्तारितः कुञ्जरकर्णतालैर्नेत्रक्रमेणोपरुरोध सूर्यम् ॥ ३९ ॥

संयति संग्रामेऽश्वैरुत्थापितः । स्यन्दनवंशानां रथसमूहानां चक्रै रथाङ्कैः सा-  
न्द्रीकृतो घनीकृतः ॥ “वंशः पृष्ठास्थि गेहोर्ध्वकाष्ठे वेणौ गणे कुले ” इति केशवः ॥  
कुञ्जरकर्णानां तालैस्ताडनैर्विस्तारितः प्रसारितो रेणुर्नेत्रक्रमेणांशुकपरिपाट्या । अं-  
शुकमिवेत्यर्थः ॥ “ स्याज्जटांशुकयोर्नेत्रम् ” इति । “ क्रमोऽङ्गौ परिपाट्यां च ”  
इति च केशवः ॥ सूर्यमुपरुरोधाच्छादयामास ॥

मत्स्यध्वजा वायुवशाद्विदीर्णैर्मुखैः प्रवृद्धध्वजिनीरजांसि ।

बभ्रुः पिवन्तः परमार्थमत्स्याः पर्याविलानीव नवोदकानि ४०

वायुवशाद्विदीर्णैर्विवृतैर्मुखैः प्रवृद्धानि ध्वजिनीरजांसि सैन्यरेणुन्पिवन्तो गृहन्तो  
मत्स्यध्वजा मत्स्याकारा ध्वजाः । पर्याविलानि परितः कलुषाणि नवोदकानि पि-  
वन्तः परमार्थमत्स्याः सत्यमत्स्या इव । बभ्रुर्भान्ति स्म ॥

रथो रथाङ्गध्वनिना विजज्ञे विलोलघण्टाक्वणितेन नागः ।

स्वभर्तृनामग्रहणाद्बभ्रुव सान्द्रे रजस्यासपरावबोधः ॥ ४१ ॥

सान्द्रे प्रवृद्धे रजसि रथो रथाङ्गध्वनिना चक्रस्वनेन विजज्ञे ज्ञातः । नागो हस्ती  
विलोलानां घण्टानां क्वणितेन नादेन विजज्ञे । आत्मपरावबोधः स्वपरविवेकः ।  
योधानामिति शेषः । स्वभर्तृणां स्वस्वामिनां नामग्रहणात्नामोच्चारणाद्बभ्रुव । रजो-  
ऽन्धतया सर्वे स्वं परं च शब्दादेवानुमाय प्रजहुरित्यर्थः ॥

आवृण्वतो लोचनमार्गमाजौ रजोऽन्धकारस्य विजृम्भितस्य ।

शस्त्रक्षताश्चद्विपवीरजन्मा बालारुणोऽभूद्बुधिरप्रवाहः ॥ ४२ ॥

लोचनमार्गमावृण्वतो दृष्टिपथमुपरुन्धतः । आजौ युद्धे विजृम्भितस्य व्याप्तस्य ।  
रज एवान्धकारं तस्य । शस्त्रक्षतेभ्योऽश्वद्विपवीरेभ्यो जन्म यस्य स तथोक्तो रु-  
धिरप्रवाहो बालारुणो बालार्कोऽभूत् ॥ “ अरुणो भास्करेऽपि स्यात् ” इत्यमरः ॥  
बालविशेषणं रुधिरसावर्ण्यार्थम् ॥

३९. स्यन्दनवंशचक्रैः-स्यन्दनवंशतालैः; संयति नेमिचक्रैः । नेत्रक्रमेण-अनुक्रमेण । ४०. न-  
वोदकानि-वनोदकानि ।

स छिन्नमूलः क्षतजेन रेणुस्तस्योपरिष्ठात्पवनावधूतः ।

अङ्गारशेषस्य हुताशनस्य पूर्वोत्थितो धूम इवावभासे ॥ ४३ ॥

क्षतजेन रुधिरेण छिन्नमूलः । त्याजितभूतलसंबन्ध इत्यर्थः । तस्य क्षतजस्यो-  
परिष्ठात्पवनावधूतो वाताहतः स रेणुः ॥ अङ्गारशेषस्य हुताशनस्याग्नेः पूर्वोत्थितो  
धूम इव । आवभासे दिदीपे ॥

प्रहारमूर्छापगमे रथस्था यन्तृनुपालभ्य निवर्तिताश्वान् ।

यैः सादिता लक्षितपूर्वकेतूस्तानेव सामर्षतया निजघ्नः ॥ ४४ ॥

रथस्था रथिनः प्रहारेण या मूर्छा तस्या अपगमे सति । मूर्छितानामन्यत्र नीत्वा  
संरक्षणं सारथिधर्म इति कृत्वा । निवर्तिताश्वान्यन्तृनुसारथीनुपालभ्यासाधु कृ-  
तमित्यधिक्यम् । पूर्व यैः स्वयं सादिता हताः । लक्षितपूर्वकेतून् । पूर्वदृष्टैः के-  
तुभिः प्रत्यभिज्ञातानित्यर्थः । तानेव सामर्षतया सकोपत्वेन हेतुना निजघ्नः प्रजहुः ॥

अप्यर्धमार्गे परबाणलूना धनुर्भृतां हस्तवतां पृषत्काः ।

संप्रापुरेवात्मजवानुवृत्त्या पूर्वार्धभागैः फलिभिः शरव्यम् ॥ ४५ ॥

अर्धश्वासौ मार्गश्च तस्मिन्नर्धमार्गे परेषां बाणैर्लूनाश्छिन्ना अपि हस्तवतां कृत-  
हस्तानां धनुर्भृतां पृषत्काः शरा आत्मजवानुवृत्त्या स्ववेगानुबन्धेन हेतुना फलि-  
भिर्लोहाग्रवद्भिः ॥ “सस्यवाणाग्रयोः फलम् ” इति विश्वः ॥ पूर्वार्धभागैः । शृणा-  
तीति शरुः । तस्मै हितं शरव्यं लक्ष्यम् ॥ “उगवादिभ्यो यत् ” ( ५ । १ । २ )  
इति यत्प्रत्ययः ॥ “ लक्षं लक्ष्यं शरव्यं च ” इत्यमरः ॥ संप्रापुरेव । न तु मध्ये  
पतिता इत्यर्थः ॥

आधोरणानां गजसंनिपाते शिरांसि चक्रैर्निशितैः क्षुराग्रैः ।

हतान्यपि श्येनखाग्रकोटिव्यासक्तकेशानि चिरेण पेतुः ॥ ४६ ॥

गजसंनिपाते गजयुद्धे निशितैरतएव क्षुराग्रैः क्षुरस्याग्रमिवाग्रं येषां तैश्चक्रैरा-  
युधविशेषैर्हतानि छिन्नान्यपि । श्येनानां पक्षिविशेषाणाम् । “ पक्षी श्येनः ” इ-  
त्यमरः ॥ नखाग्रकोटिषु व्यासक्ताः केशा येषां तानि आधोरणानां हस्तारोहाणाम् ॥  
“ आधोरणा हस्तिपका हस्त्यारोहा निषादिनः ” इत्यमरः ॥ शिरांसि चिरेण  
पेतुः पतितानि ॥ शिरःपातात्प्रागेवारुह्य पश्चादुत्पततां पक्षिणां नखेषु केशसङ्ग-  
श्चिरपातहेतुरिति भावः ॥

४४. रथस्थाः—रथस्थान् । निवर्तिताश्वान्—निवर्तिताश्वान् ; निवर्तिताश्वाः । ४६. चक्रैः—मुक्तैः ।  
क्षुराग्रैः—क्षुराग्रैः । हतानि—हतानि ।

पूर्वं प्रहर्ता न जघान भूयः प्रतिप्रहाराक्षममश्वसादी ।

तुरंगमस्कन्धनिषण्णदेहं प्रत्याश्वसन्तं रिपुमाचकाङ्क्ष ॥ ४७ ॥

पूर्वं प्रथमं प्रहर्ताश्वसादी तौरंगिकः प्रतिप्रहारेऽक्षममशक्तं तुरंगमस्कन्धे निषण्णदेहम् । मूर्च्छितमित्यर्थः । रिपुं भूयो न जघान पुनर्न प्रजहार । किंतु प्रत्याश्वसन्तं पुनरुज्जीवन्तमाचकाङ्क्ष ॥ “ नायुधव्यसनं प्राप्तं नार्तं नातिपरिक्षतम् ” इति निषेधादिति भावः ॥

तनुसजां वर्मभृतां विकोशैर्बृहत्सु दन्तेष्वसिभिः पतद्भिः ।

उद्यन्तमग्निं शमयांबभूवुर्गजा विविशाः करसीकरेण ॥ ४८ ॥

तनुसजाम् । तनुषु निस्पृहाणामित्यर्थः । वर्मभृतां कवचिनां संवन्धिर्बृहत्सु दन्तेषु पतद्भिरतएव विकोशैः पिधानादुद्धृतैः ॥ “ कोशोऽस्त्री कुङ्गले खड्गपिधाने ” इत्यमरः ॥ असिभिः खड्गैरुद्यन्तमुत्थितमग्निं विविशा भीता गजाः करसीकरेण शुण्ढादण्डजलकणेन शमयांबभूवुः शान्तं चक्रुः ॥

शिलीमुखोत्कृत्तशिरःफलाढ्या च्युतैः शिरस्त्रैश्चषकोत्तरेव ।

रणक्षितिः शोणितमद्यकुल्या रराज मृत्योरिव पानभूमिः ॥ ४९ ॥

शिलीमुखैर्बाणैरुत्कृत्तानि शिरांसेव फलानि तैराढ्या संपन्ना । च्युतैर्भ्रष्टैः । शिरांसि त्रायन्त इति शिरस्त्राणि शीर्षण्यानि ॥ “ शीर्षण्यं च शिरस्त्रे च ” इत्यमरः ॥ तैश्चषकोत्तरा चषकः पानपात्रमुत्तरं यस्यां सेव ॥ “ चषकोऽस्त्री पानपात्रम् ” इत्यमरः ॥ शोणितान्येव मद्यं तस्य कुल्याः प्रवाहा यस्यां सा ॥ “ कुल्याल्पा कृत्रिमा सरित् ” इत्यमरः ॥ रणक्षितिर्युद्धभूमिर्मृत्योः पानभूमिरिव रराज ॥

उपान्तयोर्निष्कुपितं विहंगैराक्षिप्य तेभ्यः पिशितप्रियापि ।

केयूरकोटिक्षततालुदेशा शिवा भुजच्छेदमपाचकार ॥ ५० ॥

उपान्तयोः प्रान्तयोर्विहंगैः पक्षिभिर्निष्कुपितं खण्डितम् ॥ “ इग्निष्ठायाम् ” ( ७ । २ । ४७ ) इतीडागमः ॥ भुजच्छेदं भुजखण्डं तेभ्यो विहंगेभ्य आक्षिप्याच्छिद्य पिशितप्रिया मांसप्रियापि शिवा क्रोष्टी ॥ “ शिवः कीलः शिवा क्रोष्टी ” इति विश्वः ॥ केयूरकोट्याङ्गदाग्रेण क्षतस्तालुदेशो यस्याः सा सती । अपाचकारापसारयामास ॥ किरतेः करोतेर्वा लिट् ॥

कश्चिद्विपत्सङ्ग्रहतोत्तमाङ्गः सद्यो विमानप्रभुतामुपेत्य ।

वामाङ्गसंसक्तसुराङ्गनः स्वं नृत्यत्कबन्धं समरे ददर्श ॥ ५१ ॥

द्विषतः खड्गेन हतोत्तमाङ्गशिखन्नशिराः कश्चिद्वीरः सद्यो विमानप्रभृतां विमाना-  
धिपत्यम् । देवत्वमित्यर्थः । उपेत्य प्राप्य वामाङ्गसंसक्ता सव्योत्सङ्गसङ्गिनी सुराङ्गना  
यस्य स तथोक्तः सन्समरे नृत्यत्स्वं निजं कवन्धं विशिरस्कं कलेवरं ददर्श ॥  
“ कवन्धोऽस्त्री क्रियायुक्तमपमूर्धकलेवरम् ” इत्यमरः ॥

अन्योन्यसूतोन्मथनादभूतां तावेव सूतौ रथिनौ च कौचित् ।

व्यश्वौ गदाव्यायतसंप्रहारौ भग्नायुधौ बाहुविमर्दनिष्ठौ ॥ ५२ ॥

कौचिद्वीरावन्योन्यस्य सूतयोः सारथ्योरुन्मथनान्निधनात्तावेव सूतौ रथिनौ  
योद्धारौ चाभूताम् । तावेव व्यश्वौ नष्टाश्वौ सन्तौ गदाभ्यां व्यायतो दीर्घः संप्र-  
हारो युद्धं ययोस्तावभूताम् । ततो भग्नायुधौ भग्नगदौ सन्तौ बाहुविमर्दे निष्ठा नाशो  
ययोस्तौ बाहुयुद्धसक्तावभूताम् ॥ “ निष्ठा निष्पत्तिनाशान्ता ” इत्यमरः ॥

परस्परेण क्षतयोः प्रहर्त्रोरुत्क्रान्तवाय्वोः समकालमेव ।

अमर्त्यभावेऽपि कयोश्चिदासीदेकाप्सरःप्रार्थितयोर्विवादः ॥ ५३ ॥

परस्परेणान्योन्यं क्षतयोः क्षततन्वोः समकालमेककालं यथा तथोत्क्रान्तवाय्वो-  
र्युगपदुद्गतप्राणयोः । एकैवाप्सराः प्रार्थिता याभ्यां तयोरेकाप्सरःप्रार्थितयोः ।  
प्रार्थितैकाप्सरसोरित्यर्थः ॥ “ वाहिताश्यादिषु ” ( २ । २ । ३७ ) इति परनि-  
पातः ॥ अथवा । एकस्यामप्सरसि प्रार्थितं प्रार्थना ययोरिति विग्रहः ॥ स्त्रियां  
बहुष्वप्सरस इति बहुत्वाभिधानं प्रायिकम् ॥ कयोश्चित्प्रहर्त्रोर्योर्धयोरमर्त्यभावेऽपि  
देवत्वेऽपि विवादः कलह आसीत् ॥ एकामिषाभिलाषो हि महद्वैरबीजमिति भावः ॥

व्यूहाबुभौ तावितरेतरस्माद्भङ्गं जयं चापतुरव्यवस्थम् ।

पश्चात्पुरोमारुतयोः प्रवृद्धौ पर्यायवृत्त्येव महार्णवोर्मी ॥ ५४ ॥

ताबुभौ व्यूहौ सेनासंघातौ ॥ “ व्यूहस्तु बलविन्यासः ” इत्यमरः ॥ पश्चात्पु-  
रश्च यौ मारुतौ तयोः पर्यायवृत्त्या क्रमवृत्त्या प्रवृद्धौ महार्णवोर्मी इव । इतरेतरस्मा-  
दन्योन्यस्मादव्यवस्थं व्यवस्थारहितमनियतं जयं भङ्गं पराजयं चापतुः प्राप्तवन्तौ ॥

परेण भग्नेऽपि बले महौजा ययावजः प्रत्यरिसैन्यमेव ।

धूमो निवर्त्येत समीरणेन यतस्तु कक्षस्तत एव वह्निः ॥ ५५ ॥

बले स्वसैन्ये परेण परबलेन भग्नेऽपि महौजा महाबलोऽजोऽरिसैन्यं प्रत्येव  
ययौ ॥ तथाहि । समीरणेन वायुना धूमो निवर्त्येत कक्षादपसार्येत ॥ वर्ततेर्ण्य-

न्तात्कर्मणि संभावनायां लिङ् ॥ वह्निस्तु यतो यत्र कक्षस्तृणम् ॥ “ कक्षौ तु तृ-  
णवीरुधौ ” इत्यमरः ॥ तत् एव तत्रैव । प्रवर्तत इति शेषः ॥ सार्वविभक्तिकस्तसिः ॥

रथी निषङ्गी कवची धनुष्मान्दृप्तः स राजन्यकमेकवीरः ।

निवारयामास महावराहः कल्पक्षयोदृत्तमिवार्णवाम्भः ॥ ५६ ॥

रथी रथारूढो निषङ्गी तूणीरवान् ॥ “ तूणोपासङ्गतूणीरनिषङ्गा इषुधिर्द्वयोः ”  
इत्यमरः ॥ कवची वर्मधरो धनुष्मान्धनुर्धरो दृप्तो रणदृप्त एकवीरोऽसहायशूरः  
सोऽजो राजन्यकं राजसमूहम् ॥ “ गोत्रोक्ष— ” ( ४ । २ । ३९ ) इत्यादिना तु-  
ञ्प्रत्ययः ॥ महावराहो वराहावतारो विष्णुः कल्पक्षये कल्पान्तकाल उदृत्तमुद्वेलमर्ण-  
वाम्भ इव । निवारयामास ॥

स दक्षिणं तूणमुखेन वामं व्यापारयन्हस्तमलक्ष्यताजौ ।

आकर्णकृष्टा सकृदस्य योद्धुर्मौर्वीव वाणान्सुषुवे रिपुव्रान् ॥ ५७ ॥

सोऽजः । आजौ संग्रामे दक्षिणं हस्तं तूणमुखेन निषङ्गविवरेण वाममतिमुन्दर-  
म् ॥ “ वामं सव्ये प्रतीपे च द्रविणे चातिमुन्दरे ” इति विश्वः ॥ व्यापारयन्नल-  
क्ष्यत । शरसंधानादयस्तु दुर्लक्ष्या इत्यर्थः ॥ सकृदाकर्णकृष्टा योद्धुरस्याजस्य  
मौर्वी ज्या । रिपून्हन्तीति रिपुव्रान् । तान् ॥ “ अमनुष्यकर्तृके च ” ( ३ । २ । ५३ )  
इति टक्प्रत्ययः ॥ वाणान्सुषुव इव सुषुवे किमु । इत्युत्प्रेक्षा ॥

स रोषदृष्टाधिकलोहितोष्ठैर्व्यक्तोर्ध्वरेखा भ्रुकुटीर्वहद्भिः ।

तस्तार गां भ्रूलनिकृत्तकण्ठैर्हंकारगर्भैर्द्विपतां शिरोभिः ॥ ५८ ॥

सोऽजः । रोषेण दृष्टा अतएवाधिकलोहिता ओष्ठा येषां तानि तैः । व्यक्ता  
ऊर्ध्वा रेखा यासां ता भ्रुकुटीर्भ्रूमङ्गान्वहद्भिः । भ्रूलनिकृत्ता वाणविशेषच्छिन्नाः  
कण्ठा येषां तैः । हंकारगर्भैः सहंकारैः । हंकुर्वद्भिरित्यर्थः । द्विपतां शिरोभिर्गां  
भूमिं तस्तार छादयामास ॥

सर्वैर्वलाङ्गैर्द्विरदप्रधानैः सर्वायुधैः कङ्कटभेदिभिश्च ।

सर्वप्रयत्नेन च भूमिपालास्तस्मिन्प्रजहुर्युधि सर्व एव ॥ ५९ ॥

द्विरदप्रधानैर्गजमुख्यैः सर्वैर्वलाङ्गैः सेनाङ्गैः ॥ “ हस्त्यश्वरथपादांतं सेनाङ्गं स्याच्च-  
तुष्टयम् ” इत्यमरः ॥ कङ्कटभेदिभिः कवचभेदिभिः ॥ “ उरश्छदः कङ्कटको ज-  
गरः कवचोऽस्त्रियाम् ” इत्यमरः ॥ सर्वायुधैश्च ॥ बाह्यबलमुक्तान्तरमाह—सर्व-

५६. निवारयामास—विलोडयामास । कल्पक्षयोदृत्तम्—कल्पक्षयोदृतम् । ५८. रोषदृष्टाधिकलो-  
हितोष्ठैः—रोषदृष्टाधरलोहिताष्ठैः । हंकारगर्भैः—हंकारगर्भैः । ५९. वलाङ्गैः—बलौघैः ।



प्रयत्नेन च सर्व एव भूमिपाला युधि तस्मिन्नजे प्रजहुः । तं प्रजहुरित्यर्थः ॥ सर्वत्र सर्वकारकशक्तिसंभवात्कर्मणोऽप्यधिकरणविवक्षायां सप्तमी ॥ तदुक्तम्—“अनेकशक्तियुक्तस्य विश्वस्यानेककर्मणः । सर्वदा सर्वथाभावात्किंचित्किंचिद्विवक्ष्यते” इति ॥

सोऽस्त्रत्रजैश्छन्नरथः परेषां ध्वजाग्रमात्रेण बभूव लक्ष्यः ।

नीहारमग्नो दिनपूर्वभागः किंचित्प्रकाशेन विवस्वतेव ॥ ६० ॥

परेषां द्विपामस्त्रत्रजैश्छन्नरथः सोऽजः । नीहारौहिर्मैर्मग्नो दिनपूर्वभागः प्रातः-कालः किंचित्प्रकाशेनेषलक्ष्येण विवस्वतेव । ध्वजाग्रमात्रेण लक्ष्यो बभूव । ध्वजा-ग्रादन्यत्र किंचिल्लक्ष्यते स्मेत्यर्थः ॥

प्रियंवदात्प्राप्तमसौ कुमारः प्रायुङ्क्त राजस्रधिराजसूनुः ।

गान्धर्वमस्त्रं कुसुमास्त्रकान्तः प्रस्वापनं स्वप्ननिवृत्तलौल्यः ॥ ६१ ॥

अधिराजसूनुर्महाराजपुत्रः कुसुमास्त्रकान्तो मदनसुन्दरः स्वप्ननिवृत्तलौल्यः स्वप्ननिवृत्तः । जागरूक इत्यर्थः । असौ कुमारोऽजः प्रियंवदात्पूर्वोक्ताद्गन्धर्वात्प्राप्तं गान्धर्वं गन्धर्वदेवताकम् ॥ “सास्य देवता” ( ४ । २ । २४ ) इत्यण् ॥ प्रस्वा-पयतीति प्रस्वापनं निद्राजनकमस्त्रं राजसु प्रायुङ्क्त प्रयुक्तवान् ॥

ततो धनुष्कर्षणमूढहस्तमेकांसपर्यस्तशिरस्त्रजालम् ।

तस्थौ ध्वजस्तम्भनिषण्णदेहं निद्राविधेयं नरदेवसैन्यम् ॥ ६२ ॥

ततो धनुष्कर्षणे चापकर्षणे मूढहस्तमव्यापृतहस्तम् । एकस्मिन्नसे पर्यस्तं स्त्रस्तं शिरस्त्राणां शीर्ष्यानां जालं समूहो यस्य तत् । ध्वजस्तम्भेषु निषण्णा अवष्ट-ब्धा देहा यस्य तत् । नरदेवानां राज्ञां सेनैव सैन्यम् ॥ चातुर्वर्ण्यादित्वात्स्वार्थं प्यञ्प्रत्ययः ॥ निद्राविधेयं निद्रापरतन्त्रं तस्थौ ॥

ततः प्रियोपात्तरसेऽधरौष्टे निवेश्य दध्मौ जलजं कुमारः ।

तेन स्वहस्तार्जितमेकवीरः पिबन्त्यशो मूर्तमिवावभासे ॥ ६३ ॥

ततः कुमारोऽजः प्रिययेन्दुमत्योपात्तरस आस्वादितमाधुर्ये । अतिश्लाघ्य इति भावः । अधरौष्टे जलजं शङ्खं निवेश्य ॥ “जलजं शङ्खपन्नयोः” इति विश्वः ॥ दध्मौ मुखमारुतेन पूरयामास । तेनौष्ठनिविष्टेन शङ्खेनैकवीरः स स्वहस्तार्जितं मूर्तं मूर्तिमद्यशः पिबन्निवावभासे ॥ यशसः शुभ्रत्वादिति भावः ॥

६०. छन्नरथः— छिन्नरथः । लक्ष्यः— लक्ष्यम् । ६१. असौ कुमारः— अथो कुमारः ; अथ प्रि-यार्हः ; अथ प्रियार्हम् । ६३. अधरौष्टे— अधरोष्ठे । तेन— येन । स्वहस्तार्जितमेकवीरः— स्वहस्ता-र्जितवीरशब्दः ।

शङ्खस्वनाभिज्ञतया निवृत्तास्तं सन्नशत्रुं ददृशुः स्वयोधाः ।

निमीलितानामिव पङ्कजानां मध्ये स्फुरन्तं प्रतिमाशशाङ्कम् ६४

शङ्खस्वनाजशङ्खध्वनेरभिज्ञतया प्रत्यभिज्ञातत्वान्निवृत्ताः प्राक्पलाय्य संप्रति प्रत्यागताः स्वयोधाः सन्नशत्रुं निद्राणशत्रुं तमजम् । निमीलितानां मुकुलितानां पङ्कजानां मध्ये स्फुरन्तं प्रतिमा चासौ शशाङ्कश्च तं प्रतिमाशशाङ्कं प्रतिविम्बचन्द्रमिव । ददृशुः ॥

सशोणितैस्तेन शिलीमुखाग्रैर्निक्षेपिताः केतुषु पार्थिवानाम् ।

यशो हृतं संप्रति राघवेण न जीवितं वः कृपयेति वर्णाः ॥ ६५ ॥

संप्रति राघवेण रघुपुत्रेण । पूर्वं रघुणेति भावः । हे राजानो वो युष्माकं यशो हृतं जीवितं तु कृपया न हृतम् । न त्वशक्तयेति भावः । इत्येवंरूपा वर्णाः । एतदर्थप्रतिपादकं वाक्यमित्यर्थः । सशोणितैः शोणितदिग्धैः शिलीमुखाग्रैर्वर्णाग्रैः साधनैस्तेनाजेन । प्रयोजककर्त्रा । पार्थिवानां राज्ञां केतुषु ध्वजस्तम्भेषु निक्षेपिताः प्रयोज्यैरन्यैर्निवेशिताः । लेखिता इत्यर्थः ॥ क्षिपतेर्ण्यन्तात्कर्मणि क्तः ॥

स चापकोटीनिहितैकबाहुः शिरस्त्रनिष्कर्षणभिन्नमौलिः ।

ललाटवद्धश्रमवारिविन्दुर्भीतां प्रियामेत्य वचो वभाषे ॥ ६६ ॥

चापकोट्यां निहित एकबाहुर्धेन सः । शिरस्त्रस्य निष्कर्षणेनापनयनेन भिन्नमौलिः श्लथकेशवन्धः ॥ “चूडाकिरीटं केशाश्च संयता मौलयस्त्रयः” इत्यमरः ॥ ललाटे बद्धाः श्रमवारिविन्दवो यस्य सः । सोऽजो भीतां प्रियामिन्दुमतीमेत्यासाद्य वचो वभाषे ॥

किमित्याह—

इतः परानर्भकहार्यशस्त्रान्वैर्दाभि पश्यानुमता मयासि ।

एवंविधेनाहवचेष्टितेन त्वं प्रार्थ्यसे हस्तगता ममैभिः ॥ ६७ ॥

हे वैर्दाभि इन्दुमति इत इदानीमर्भकहार्यशस्त्रान्वालाकापहार्यायुधान्पराञ्छन्नूपश्य । मयानुमतासि । द्रष्टुमिति शेषः ॥ एभिर्नृपैरेवंविधेन निद्रारूपेणाहवचेष्टितेन रणकर्षणा मम हस्तगता । हस्तगतवद्गुग्नेह्येत्यर्थः । त्वं प्रार्थ्यसे अपजिहीर्ष्यसे इत्यर्थः ॥ एवंविधेनेत्यत्र स्वहस्तनिर्देशेन सोपहासमुवाचेति द्रष्टव्यम् ॥

तस्याः प्रतिद्वन्द्विभवाद्दिपादात्सद्यो विमुक्तं मुखमावभासे ।

निःश्वासवाष्पापगमात्प्रपन्नः प्रसादमात्मीयमिवात्मदर्शः ॥ ६८ ॥

६५. संप्रति-संयति । ६६. चापकोटीनिहितैकबाहुः-चापकोटी निहितैकबाहुः । ६८. प्रपन्नः-प्रपन्नम् । प्रसादम्-स्वरूपम् ।

प्रतिद्वन्द्विभवाद्रिपूत्थाद्विषादादैन्यात्सद्यो विमुक्तं तस्या मुखम् । निःश्वासस्य यो वाष्प उष्मा ॥ “वाष्पो नेत्रजलोष्मणोः” इति विश्वः ॥ तस्यापगमाद्धेतोरात्मीयं प्रसादं नैर्मल्यं प्रपन्नः प्राप्तः । आत्मा स्वरूपं दृश्यतेऽनेनेत्यात्मदर्शः । दर्पण इव । आवभासे ॥

हृष्टापि सा ह्रीविजिता न साक्षाद्वाग्भिः सखीनां प्रियमभ्यनन्दत् ।

स्थली नवाम्भःपृषताभिवृष्टा मयूरकेकाभिरिवाभ्रवृन्दम् ॥६९॥

सेन्दुमती हृष्टापि पत्युः पौरुषेण प्रमुदितापि ह्रिया विजिता यतोऽतः प्रियमजं साक्षात्स्वयं नाभ्यनन्दन्न प्रशशंस । किंतु नवैरम्भःपृषतैः पयोविन्दुभिरभिवृष्टाभिषिक्ता स्थल्यकृत्रिमा भूमिः ॥ “जानपदकुण्डगोणस्थल—” ( ४ । १ । ४२ ) इत्यादिनाकृत्रिमार्थे ङीष् ॥ अभ्रवृन्दं मेघसंघं मयूरकेकाभिरिव । सखीनां वाग्भिरभ्यनन्दत् ॥

इति शिरसि स वामं पादमाधाय राज्ञा-

मुदवहदनवद्यां तामवद्यादपेतः ।

रथतुरगरजोभिस्तस्य रूक्षालकाग्रा

समरविजयलक्ष्मीः सैव मूर्ता बभूव ॥ ७० ॥

नोधते नोच्यत इत्यवद्यं गर्ह्यम् ॥ “अवद्यपण्य—” ( ३ । १ । १०१ ) इत्यादिना निपातः ॥ “कुपूयकुत्सितावद्यखेटगर्ह्याणकाः समाः ” इत्यमरः ॥ तस्मादपेतः । निदर्शे इत्यर्थः । सोऽज इति राज्ञां शिरसि वामं पादमाधायानवद्यामदोषां तामिन्दुमतीमुदवहदुपानयत् । आत्मसाच्चकारेत्यर्थः ॥ अयमर्थः—“तमुद्वहन्तं पथि भोजकन्याम्” ( ७ । ३५ ) इत्यत्र न श्लिष्टः ॥ तस्याजस्य रथतुरगाणां रजोभी रूक्षाणि परुषाप्यलकाग्राणि यस्याः सा सेन्दुमत्येव मूर्ता मूर्तिमती समरविजयलक्ष्मीर्बभूव ॥ एतल्लाभादन्यः को विजयलक्ष्मीलाभ इत्यर्थः ॥

प्रथमपरिगतार्थस्तं रघुः संनिवृत्तं

विजयिनमभिनन्द्य श्लाघ्यजायासमेतम् ।

तदुपहितकुटुम्बः शान्तिमार्गोत्सुकोऽभ्र-

न्न हि सति कुलधुर्ये सूर्यवंश्या गृहाय ॥ ७१ ॥

प्रथममजागमनात्प्रागेव परिगतो ज्ञातोऽर्थो विवाहविजयरूपो येन स प्रथम-

६९. नवाम्भःपृषताभिवृष्टा—नवाम्भःपृषताभिषिक्ता । अभ्रवृन्दम्—अभ्रजालम् । ७०. रूक्षालकाग्रा—रूक्षालकाग्रा; रूक्षालकान्ता ।

परिगतार्थो रघुर्विजयिनं विजययुक्तं श्लाघ्यजायासमेतं संनिवृत्तं प्रत्यागतं तमजम-  
भिनन्द्य । तस्मिन्नज उपहितकुटुम्बः सन् । “ सुतविन्यस्तपत्रीकः ” इति याज्ञव-  
ल्क्यस्मरणादिति भावः । शान्तिमार्गे मोक्षमार्ग उत्सुकोऽभूत् ॥ तथाहि । कुल-  
धुर्ये कुलधुरंधरे सति सूर्यवंश्या गृहाय गृहस्थाश्रमाय न भवन्ति ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
व्याख्यया समेतो महाकविश्रीकालिदासकृतौ रघुवंशे महाकाव्ये  
अजपाणिग्रहणो नाम सप्तमः सर्गः ॥

### अष्टमः सर्गः ।

हेरम्बमवलम्बेऽहं यस्मिन्पातालकेलिषु ।

दन्तेनोदसति क्षोणीं विश्राम्यन्ति फणीश्वराः ॥

अथ तस्य विवाहकौतुकं ललितं विभ्रत एव पार्थिवः ।

वसुधामपि हस्तगामिनीमकरोदिन्दुमतीमिवापराम् ॥ १ ॥

अथ पार्थिवो रघुर्ललितं सुभगं विवाहकौतुकं विवाहमङ्गलं विवाहहस्तसूत्रं वा  
विभ्रत एव ॥ “कौतुकं मङ्गले हर्षे हस्तसूत्रे कुतूहले” इति शाश्वतः ॥ तस्याजस्य ।  
अपरामिन्दुमतीमिव । वसुधामपि हस्तगामिनीमकरोत् ॥ अस्मिन्सर्गे वैतालीयं छन्दः ॥

दुरितैरपि कर्तुमात्मसात्प्रयतन्ते नृपसूनवो हि यत् ।

तदुपस्थितमग्रहीदजः पितुराज्ञेति न भोगतृष्णया ॥ २ ॥

नृपसूनवो राजपुत्रा यद्राज्यं दुरितैरपि विषप्रयोगादिनिषिद्धोपायैरप्यात्मसा-  
त्स्वार्थीनम् ॥ “तदधीनवचने” ( ५ । ४ । ५४ ) इति सातिप्रत्ययः ॥ कर्तुं प्रयत-  
न्ते हि । प्रवर्तन्त एवेत्यर्थः ॥ हिशब्दोऽवधारणे ॥ “हि हेतावधारणे” इत्यमरः ॥  
उपस्थितं स्वतःप्राप्तं तद्राज्यमजः पितुराज्ञेति हेतोरग्रहीत्स्वीचकार । भोगतृष्णया तु  
नाग्रहीत् ॥

अनुभूय वसिष्ठसंभृतैः सलिलैस्तेन सहाभिपेचनम् ।

विशदोच्छ्वसितेन मेदिनी कथयामास कृतार्थतामिव ॥ ३ ॥

मेदिनी भूमिः । महिषी च ध्वन्यते । वसिष्ठेन संभृतैः सलिलैस्तेनाजेन सहा-  
भिपेचनमनुभूय विशदोच्छ्वसितेन स्फुटमुद्गहणेन । आनन्दनिर्मलोच्छ्वसितेन चेति  
ध्वन्यते । कृतार्थतां गुणवद्भर्तृलाभकृतं साफल्यं कथयामासेव ॥ न चैतावता पूर्वे-  
पामपकर्षः । प्रशंसापरत्वात् । “सर्वत्र जयमन्विच्छेत्पुत्रादिच्छेत्पराजयम्” इत्य-  
ङ्गीकृतत्वाच्च ॥

स बभूव दुरासद्ः परैर्युरुणाथर्वविदा कृतक्रियः ।

पवनाग्निसमागमो ह्ययं सहितं ब्रह्म यदस्रतेजसा ॥ ४ ॥

अथर्वविदाथर्ववेदाभिज्ञेन गुरुणा वसिष्ठेन कृतक्रियः । अथर्वोक्तविधिना कृ-  
ताभिषेकसंस्कार इत्यर्थः । सोऽजः परैः शत्रुभिर्दुरासदो दुर्धर्षो बभूव ॥ तथा-  
हि । अस्रतेजसा क्षत्रतेजसा सहितं युक्तं यद्ब्रह्म ब्रह्मतेजोऽयं पवनाग्निसमागमो  
हि । तत्कल्प इत्यर्थः ॥ पवनाग्नीत्यत्र पूर्वनिपातशास्त्रस्यानित्यत्वात् “द्वन्द्वे घि”  
( २ । २ । ३२ ) इति नाग्निशब्दस्य पूर्वनिपातः ॥ तथा च काशिकायाम्—  
“अयमेकस्तु लक्षणहेत्वोरिति निर्देशः पूर्वनिपातव्यभिचारचिह्नम्” इति ॥ क्षा-  
त्रेणैवायं दुर्धर्षः किमयं पुनर्वसिष्ठमन्त्रप्रभावे सतीत्यर्थः ॥ अत्र मनुः—“नाक्षत्रं  
ब्रह्म भवति क्षत्रं नाब्रह्म वर्धते । ब्रह्मक्षत्रे तु संयुक्ते इहामुत्र च वर्धते” इति ॥

रघुमेव निवृत्तयौवनं तममन्यन्त नवेश्वरं प्रजाः ।

स हि तस्य न केवलां श्रियं प्रतिपेदे सकलान्गुणानपि ॥ ५ ॥

प्रजा नवेश्वरं तमजं निवृत्तयौवनं प्रत्यावृत्तयौवनं रघुमेवामन्यन्त । न किञ्चि-  
द्देदकमस्तीत्यर्थः ॥ कुतः । हि यस्मात्सोऽजस्तस्य रघोः केवलामेकां श्रियं न प्र-  
तिपेदे । किंतु सकलान्गुणाञ्छौर्यदाक्षिण्यादीनपि प्रतिपेदे ॥ अतस्तद्गुणयोगात्त-  
दुद्धियुक्तेत्यर्थः ॥

अधिकं शुशुभे शुभंयुना द्वितयेन द्वयमेव संगतम् ।

पदमृद्धमजेन पैतृकं विनयेनास्य नवं च यौवनम् ॥ ६ ॥

द्वयमेव शुभंयुना शुभवता ॥ “शुभंयुस्तु शुभान्वितः” इत्यमरः ॥ “अहंशु-  
भमोर्युस्” ( ५ । २ । १४० ) इति युस्प्रत्ययः ॥ द्वितयेन संगतं युतं सदधिकं  
शुशुभे ॥ किं केनेत्याह— पदमिति ॥ पैतृकं पितुरागतम् ॥ “ऋतष्टब्” ( ४ ।  
३ । ७८ ) इति ठञ्प्रत्ययः ॥ ऋद्धं समृद्धं पदं राज्यमजेन । अस्याजस्य नवं यौ-  
वनं विनयेनेन्द्रियजयेन च ॥ “विजयो हीन्द्रियजयस्तद्युक्तः शास्त्रमर्हति” इति का-  
मन्दकः । राज्यस्थोऽपि प्राकृतवन्न दृप्तोऽभूदित्यर्थः ।

सदयं बुभुजे महाभुजः सहसोद्वेगमियं व्रजेदिति ।

अचिरोपनतां स मेदिनीं नवपाणिग्रहणां वधूमिव ॥ ७ ॥

महाभुजः सोऽजोऽचिरोपनतां नवोपगतां मेदिनीं भुवम् । नवं पाणिग्रहणं वि-  
वाहो यस्यास्तां नवोढां वधूमिव । सहसा बलात्कारेण चेत् ॥ “सहो बलं सहा  
मार्गः” इत्यमरः ॥ इयं मेदिनी वधूर्वोद्वेगं भयं व्रजेदिति हेतोः । सदयं सकृपं  
बुभुजे युक्तवान् ॥ “भुजोऽनवने” इत्यात्मनेपदम् ॥

अहमेव मतो महीपतेरिति सर्वः प्रकृतिष्वचिन्तयत् ।

उद्धेरिव निम्नगाशतेष्वभवन्नास्य विमानना क्वचित् ॥ ८ ॥

प्रकृतिषु प्रजासु मध्ये सर्वोऽपि जनः ॥ अथवा प्रकृतिष्वित्यस्याहमित्यनेना-  
न्वयः । व्यवधानं तु सह्यम् ॥ सर्वोऽपि जनः प्रकृतिष्वहमेव महीपतेर्मतो महीपतिना  
मन्यमानः ॥ “मतिबुद्धिपूजार्थेभ्यश्च” ( ३ । २ । १८८ ) इति वर्तमाने क्तः ।  
“क्तस्य च वर्तमाने” ( २ । ३ । ६७ ) इति षष्ठी ॥ इत्यचिन्तयदमन्यत ॥ उद-  
धेर्निम्नगाशतेष्विवास्य नृपस्य ॥ कर्तुः ॥ “कर्तृकर्मणोः कृति” ( २ । ३ । ६५ )  
इति कर्तरि षष्ठी ॥ क्वचिदपि जनविषये विमाननावगणना तिरस्कारो नाभवत् ॥  
यतो न कंचिदवमन्यतेऽतः सर्वोऽप्यहमेवास्य मत इत्यमन्यतेत्यर्थः ॥

न खरो न च भ्रूयसा मृदुः पवमानः पृथिवीरुहानिव ।

स पुरस्कृतमध्यमक्रमो नमयामास नृपाननुद्धरन् ॥ ९ ॥

स नृपो भ्रूयसा बाहुल्येन खरस्तीक्ष्णो न । भ्रूयसा मृदुरतिमृदुरपि न । किंतु  
पुरस्कृतमध्यमक्रमः सन् । मध्यमपरिपाटीमवलम्ब्येत्यर्थः । पवमानो वायुः पृथिवी-  
रुहांस्तरुनिव । नृपाननुद्धरन्ननुत्पाटयन्नेव नमयामास ॥ अत्र कामन्दकः—“मृदुश्चेद-  
वमन्येत तीक्ष्णादुद्विजते जनः । तीक्ष्णश्चैव मृदुश्चैव प्रजानां स च संमतः” इति ॥

अथ वीक्ष्य रघुः प्रतिष्ठितं प्रकृतिष्वात्मजमात्मवत्तया ।

विषयेषु विनाशधर्मसु त्रिदिवस्थेष्वपि निःस्पृहोऽभवत् ॥ १० ॥

अथ रघुरात्मजं पुत्रमात्मवत्तया । निर्विकारमनस्कतयेत्यर्थः । उदयादिष्ववि-  
कृतिर्मनसः सत्त्वमुच्यते ॥ “आत्मवान्सत्त्ववानुक्तः” इत्युत्पलमालायाम् ॥ प्रकृति-  
ष्वमात्यादिषु प्रतिष्ठितं रूढमूलं वीक्ष्य ज्ञात्वा विनाशो धर्मो येषां तेषु विनाशधर्म-  
सु । अनित्येष्वित्यर्थः ॥ “धर्मादनिच्छेवलात्” ( ५ । ४ । १२४ ) इत्यनिच्प्रत्य-  
यः समासान्तः ॥ त्रिदिवस्थेषु स्वर्गस्थेष्वपि विषयेषु शब्दादिषु निःस्पृहो निर्ग-  
तेच्छोऽभवत् ॥

कुलधर्मश्चायमेवेत्याह—

गुणवत्सुतरोपितश्रियः परिणामे हि दिलीपवंशजाः ।

पदवीं तरुवल्कवाससां प्रयताः संयमिनां प्रपेदिरे ॥ ११ ॥

दिलीपवंशजाः परिणामे वार्द्धके गुणवत्सुतेषु रोपितश्रियः स्थापितलक्ष्मीकाः

८. महीपतेः—अस्य भूपतेः । ९. पुरस्कृतमध्यमक्रमः—पुरस्कृतमध्यमक्रियः । अनुद्धरन्—अनन्त-  
रान् । १०. आत्मवत्तया—आत्मवित्तया (=आत्मज्ञत्वेन [ म० ]) । विनाशधर्मसु—विनाशधर्मिषु ।

११. दिलीपवंशजाः—ककुत्स्थवंशजाः । मयताः संयमिनाम्—यमिनः संप्रियया ।

प्रयताश्च सन्तः । तरुवल्कान्येव वासांसि येषां तेषां संयमिनां यतीनां पदवीं प्र-  
पेदिरे । यस्मात्तस्मादस्यापीदमुचितमित्यर्थः ॥

तमरण्यसमाश्रयोन्मुखं शिरसा वेष्टनशोभिना सुतः ।

पितरं प्रणिपत्य पादयोरपरित्यागमयाचतात्मनः ॥ १२ ॥

अरण्यसमाश्रयोन्मुखं वनवासोद्युक्तं पितरं तं रघुं सुतोऽजः । वेष्टनशोभि-  
न्पीषमनोहरेण शिरसा पादयोः प्रणिपत्य । आत्मनोऽपरित्यागमयाचत । मां प-  
रित्यज्य न गन्तव्यमिति प्रार्थितवानित्यर्थः ॥

रघुरश्रुमुखस्य तस्य तत्कृतवानीप्सितमात्मजप्रियः ।

न तु सर्प इव त्वचं पुनः प्रतिपेदे व्यपवर्चितां श्रियम् ॥ १३ ॥

आत्मजप्रियः पुत्रवत्सलो रघुः । अश्रूणि मुखे यस्य तस्याश्रुमुखस्याजस्य तद-  
परित्यागरूपमीप्सितमभिलषितं कृतवान् । किंतु सर्पस्त्वचमिव व्यपवर्जितां त्वां  
श्रियं पुनर्न प्रतिपेदे न प्राप ॥

स किलाश्रममन्त्यमाश्रितो निवसन्नावसथे पुराद्वहिः ।

समुपास्यत पुत्रभोग्यया स्नुषयेवाविकृतेन्द्रियः श्रिया ॥ १४ ॥

स रघुः किलान्त्यमाश्रमं प्रव्रज्यामाश्रितः पुरान्नगराद्बहिरावसथे स्थाने निवस-  
न्नाविकृतेन्द्रियः । जितेन्द्रियः सन्नित्यर्थः । अतएव स्नुषयेव बध्वेव पुत्रभोग्यया ।  
न स्वभोग्यया । श्रिया समुपास्यत श्रुश्रूषितः ॥ जितेन्द्रियस्य तस्य स्नुषयेव श्रियापि  
पुष्पफलोदकाहरणादिशुश्रूषाव्यतिरेकेण न किञ्चिदपेक्षितमासीदित्यर्थः ॥ अत्र य-  
द्यपि “ ब्राह्मणाः प्रव्रजन्ति ” इति श्रुतेः । “ आत्मन्यग्नीन्समारोप्य ब्राह्मणः प्र-  
व्रजेद्ब्रह्मात् ” इति मनुस्मरणात् । “ मुखजानामयं धर्मो यद्विष्णोर्लिङ्गधारणम् ।  
बाहुजातोरुजातानामयं धर्मो न विद्यते ” इति निषेधाच्च ब्राह्मणस्यैव प्रव्रज्या न  
क्षत्रियादेरित्याहुः । तथापि “ यदहरेव विरजेत्तदहरेव प्रव्रजेत् ” इत्यादिश्रुतेस्त्रै-  
वर्णिकसाधारण्यात् । “ त्रयाणां वर्णानां वेदमथीत्य चत्वार आश्रमाः ” इति सू-  
त्रकारवचनात् । “ ब्राह्मणः क्षत्रियो वापि वैश्यो वा प्रव्रजेद्ब्रह्मात् ” इति स्मरणात् ।  
“ मुखजानामयं धर्मो वैष्णवं लिङ्गधारणम् । बाहुजातोरुजातानां त्रिदण्डं न वि-  
धीयते ” इति निषेधस्य त्रिदण्डविषयत्वदर्शनाच्च । कुत्रचिद्ब्राह्मणपदस्योपलक्षण-  
माचक्षणाः केचिन्नैवर्णिकाधिकारं प्रतिपेदिरे ॥ तथा सति “ स किलाश्रममन्त्यमा-  
श्रितः ” ( ८ । १४ ) इत्यत्रापि कविनाप्ययमेव पक्षो विवक्षित इति प्रतीमः । अ-  
न्यथा वानप्रस्थाश्रमतया व्याख्याते “ विदधे विधिमस्य नैष्ठिकं यतिभिः सार्धम-  
नग्निमग्निचित् ” ( ८ । २५ ) इति वक्ष्यमाणेनानग्निसंस्कारेण विरोधः स्यात् ।  
अग्निसंस्काररहितस्य वानप्रस्थस्यैवाभावात् । इत्यलं प्रार्साङ्गकेन ॥

प्रशमस्थितपूर्वपार्थिवं कुलमभ्युद्यतनूतनेश्वरम् ।

नभसा निभृतेन्दुना तुलामुदिताकेण समारुरोह तत् ॥ १५ ॥

प्रशमे स्थितः पूर्वपार्थिवो रघुर्यस्य तत् । अभ्युद्यतोऽभ्युदितो नूतनेश्वरोऽजो यस्य तत् । प्रसिद्धं कुलं निभृतेन्दुनास्तमयासन्नचन्द्रेणोदिताकेण प्रकटितसूर्येण च नभसा तुलां सादृश्यं समारुरोह प्राप ॥ न च नभसा तुलामित्यत्र “तुल्यार्थैः—” ( २ । ३ । ७२ ) इत्यादिना प्रतिषेधस्तृतीयायाः । तस्य सदृशवाचितुलाशब्दविषयत्वात् । कृष्णस्य तुला नास्तीति प्रयोगात् । अस्य च सादृश्यवाचित्वात् ॥

यतिपार्थिवलिङ्गधारिणौ दृष्टशाते रघुराघवौ जनैः ।

अपवर्गमहोदयार्थयोर्भुवमंशाविव धर्मयोगतौ ॥ १६ ॥

यतिर्भिक्षुः । पार्थिवो राजा । तयोर्लिङ्गधारिणौ रघुराघवौ रघुतत्सुतौ । अपवर्गमहोदयार्थयोर्मोक्षाभ्युदयफलयोर्धर्मयोः । निवर्तकप्रवर्तकरूपयोरित्यर्थः । भुवंगतौ भूलोकमवतीर्णविंशाविव । जनैर्दृष्टशाते दृष्टौ ॥

अजिताधिगमाय मन्त्रिभिर्युज्ये नीतिविशारदैरजः ।

अनपायिपदोपलब्धये रघुराप्तैः समियाय योगिभिः ॥ १७ ॥

अजोऽजिताधिगमायाजितपदलाभाय नीतिविशारदैर्नीतिज्ञैर्मन्त्रिभिर्युज्ये संगतः । रघुरप्यनपायिपदस्योपलब्धये मोक्षस्य प्राप्तये यथार्थदर्शिनो यथार्थवादिनश्चाप्ताः । तैर्योगिभिः समियाय संगतः । उभयत्राप्युपायचिन्तार्थमिति शेषः ॥

नृपतिः प्रकृतीरवेक्षितुं व्यवहारासनमाददे युवा ।

परिचेतुमुपांशु धारणां कुशपूतं प्रवयास्तु विष्टरम् ॥ १८ ॥

युवा नृपतिरजः प्रकृतीः प्रजाः कार्याधिनीरवेक्षितुम् । दुष्टादुष्टपरिज्ञानार्थमित्यर्थः । व्यवहारासनं धर्मासनमाददे स्वीचकार । प्रवयाः स्थविरो नृपती रघुस्तु ॥ “प्रवयाः स्थविरो वृद्धः” इत्यमरः ॥ धारणां चित्तस्यैकाग्रतां परिचेतुमभ्यसितुमुपांशु विजने ॥ “उपांशु विजने प्रोक्तम्”- इति हलायुधः ॥ कुशैः पूतं विष्टरमासनमाददे ॥ “यमादिगुणसंयुक्ते मनसः स्थितिरात्मनि । धारणा प्रोच्यते सद्भिर्योगशास्त्रविशारदैः” इति वसिष्ठः ॥

अनयत्प्रभुशक्तिसंपदा वशमेको नृपतीननन्तरान् ।

अपरः प्रणिधानयोग्यया मरुतः पञ्च शरीरगोचरान् ॥ १९ ॥

१५. प्रशमस्थितपूर्वपार्थिवम्—प्रशमस्थितपूर्वपार्थिवः । १६. अपवर्गमहोदयार्थयोः—अपवर्गमहोदयार्थिनौ; अपवृत्तिमहोदयार्थयोः । १७. अनपायिपदोपलब्धये—अनपायपदोपलब्धये ।

१९—२० श्लोकयोर्मध्ये क्षेपकोऽयं दृश्यते—

नयचक्षुरजो दिदृक्षया पररन्ध्रस्य ततान मण्डले ।

हृदये समरोपयन्मनः परमं ज्योतिरवेक्षितुं रघुः ॥



एकोऽन्यतरः । अज इत्यर्थः । अनन्तरान्स्वभूम्यनन्तरान्नृपतीन्यातव्यपाङ्घिण-  
ग्राहादीन्प्रभुशक्तिसंपदा कोशदण्डमहिम्ना वशं स्वायत्ततामनयत् ॥ “कोशो दण्डो  
बलं चैव प्रभुशक्तिः प्रकीर्तिता” इति मिताक्षरायाम् ॥ अपरो रघुः प्रणिधानयोग्यया  
समाध्यभ्यासेन ॥ “योगाभ्यासार्कयोषितोः” इति विश्वः ॥ शरीरगोचरान्देहाश्रया-  
न्पञ्च मरुतः प्राणादीन्वशमनयत् ॥ “प्राणोऽपानः समानश्चोदानव्यानौ च वायवः  
शरीरस्थाः ” इत्यमरः ॥

अकरोदचिरेश्वरः क्षितौ द्विषदारम्भफलानि भस्मसात् ।

इतरो दहने स्वकर्मणां ववृते ज्ञानमयेन वह्निना ॥ २० ॥

अचिरेश्वरोऽजः क्षितौ द्विषतामारम्भाः कर्माणि तेषां फलानि भस्मसादकरो-  
त्कास्त्र्येन भस्मीकृतवान् ॥ “विभाषा सातिकात्स्त्र्ये ” ( ५ । ४ । ५२ ) इति  
सातिप्रत्ययः । इतरो रघुर्ज्ञानमयेन तत्त्वज्ञानप्रचुरेण वह्निना पावकेन । करणेन । स्व-  
कर्मणां भवबीजभूतानां दहने भस्मीकरणे ववृते । स्वकर्माणि दग्धुं प्रवृत्त इत्यर्थः ॥  
“ ज्ञानाग्निः सर्वकर्माणि भस्मसात्कुरुतेऽर्जुन ” इति गीतावचनात् ॥

पणवन्धमुखान्गुणानजः षडुपायुङ्क्त समीक्ष्य तत्फलम् ।

रघुरप्यजयद्गुणत्रयं प्रकृतिस्थं समलोष्टकाञ्चनः ॥ २१ ॥

“पणवन्धः संधिः” इति कौटिल्यः ॥ अजः पणवन्धमुखान्संध्यादीन्षडुणान् ॥  
“ संधिर्ना विग्रहो यानमासनं द्वैधमाश्रयः । षडुणाः ” इत्यमरः ॥ तत्फलं तेषां  
गुणानां फलं समीक्ष्यालोच्योपायुङ्क्त । फलिष्यन्तमेव गुणं प्रायुङ्केत्यर्थः ॥ “प्रोपा-  
भ्यां युजेरयज्ञपात्रेषु” ( १ । ३ । ६४ ) इत्यात्मनेपदम् । समस्तुल्यतया भावितो  
लोष्टो मृत्पिण्डः काञ्चनं सुवर्णं च यस्य स समलोष्टकाञ्चनः । निःस्पृह इत्यर्थः ॥  
“लोष्टानि लेष्टवः पुंसि” इत्यमरः ॥ रघुरपि गुणत्रयं सत्त्वादिकम् ॥ “गुणाः सत्त्वं  
रजस्तमः ” इत्यमरः ॥ प्रकृतौ साम्यावस्थायामेव तिष्ठतीति प्रकृतिस्थं पुनर्वि-  
कारशून्यं यथा तथाजयत् ॥

न नवः प्रभुरा फलोदयात्स्थिरकर्मा विरराम कर्मणः ।

न च योगविधेर्नवेतरः स्थिरधीरा परमात्मदर्शनात् ॥ २२ ॥

स्थिरकर्मा फलोदयकर्मकारी नवः प्रभुरज आ फलोदयात्फलसिद्धिपर्यन्तं कर्म-  
ण आरम्भान्न विरराम न निवृत्तः ॥ “जुगुप्साविरामप्रमादार्थानामुपसंख्यानम्”  
इत्यपादानात्पञ्चमी ॥ “व्याङ्करिभ्यो रमः” ( १ । ३ । ८३ ) इति परस्मैपदम् ।  
स्थिरधीर्निश्चलचित्तो नवेतरो रघुश्चा परमात्मदर्शनात्परमात्मसाक्षात्कारपर्यन्तं  
योगविधेरैक्यानुसंधानान्न विरराम ॥

२०. इतरः—अपरः । ज्ञानमयेन वह्निना—ध्यानमयेन चतुषा । २१. अजयत्—अगमत् । २२.  
परमात्मदर्शनात्—परमार्थदर्शनात् ।

इति शत्रुषु चेन्द्रियेषु च प्रतिषिद्धप्रसरेषु जाग्रतौ ।

प्रसिताबुदयापवर्गयोरुभयीं सिद्धिमुभाववापतुः ॥ २३ ॥

इत्येवं प्रतिषिद्धः प्रसरः स्वार्थप्रवृत्तिर्येषां तेषु शत्रुषु चेन्द्रियेषु च जाग्रतावप्र-  
मत्ताबुदयापवर्गयोरभ्युदयमोक्षयोः प्रसितावासक्तौ ॥ “ तत्परे प्रसितासक्तौ ”  
इत्यमरः ॥ उभावजरघू उभयीं द्विविधामभ्युदयमोक्षरूपाम् ॥ “ उभादुदात्तो नि-  
न्यम् ” ( ५ । २ । ४४ ) इति तयप्रत्ययस्यायजादेशः । “ टिड्ढा- ” ( ४ । १ ।  
१५ ) इति ङीप् ॥ सिद्धिं फलमवापतुः । उभावुभे सिद्धी यथासंख्यमवापतुरित्यर्थः ॥

अथ काश्चिदजव्यपेक्षया गमयित्वा समदर्शनः समाः ।

तमसः परमापदव्ययं पुरुषं योगसमाधिना रघुः ॥ २४ ॥

अथ रघुः समदर्शनः सर्वभूतेषु समदृष्टिः सन्नजव्यपेक्षयाजाकाङ्क्षानुरोधेन का-  
श्चित्समाः कतिचिद्वर्षाणि ॥ “ समा वर्षं समं तुल्यम् ” इति विश्वः ॥ गमयित्वा  
नीत्वा योगसमाधिनैक्यानुसंधानेन ॥ “ संयोगो योग इत्युक्तो जीवात्मपरमात्म-  
नोः ” इति वसिष्ठः ॥ अव्ययमविनाशिनं तमसः परमविद्यायाः परम् । मायातीत-  
मित्यर्थः । पुरुषं परमात्मानमापत्प्राप । सायुज्यं प्राप्त इत्यर्थः ॥

श्रुतदेहविसर्जनः पितुश्चिरमश्रूणि विमुच्य राघवः ।

विदधे विधिमस्य नैष्ठिकं यतिभिः सार्धमनग्निमग्निचित् ॥ २५ ॥

अग्निचिदाग्निं चितवानाहितवान् ॥ “ अग्नौ चेः ” ( ३ । २ । ९१ ) इति क्वि-  
प्रत्ययः ॥ राघवोऽजः पितुः श्रुतदेहविसर्जन आर्काणितपितृतनुत्यागः संश्रिरमश्रू-  
णि वाष्पान्विमुच्य विसृज्यास्य पितुरनग्निम् । अग्निसंस्काररहितमित्यर्थः । नैष्ठिकं  
निष्ठायामन्ते भवं विधिमाचारमन्त्येष्टिं यतिभिः संन्यासिभिः सार्धं सह विदधे  
चक्रे ॥ अनग्निं विधिमित्यत्र शौनकः—“ सर्वसङ्गनिवृत्तस्य ध्यानयोगरतस्य च ।  
न तस्य दहनं कार्यं नैव पिण्डोदकक्रिया । निदध्यात्प्रणवेनैव विले भिक्षोः कलेव-  
रम् । प्रोक्षणं खननं चैव सर्वं तेनैव कारयेत् ” इति ॥

अकरोत्स तदौर्ध्वदैहिकं पितृभक्त्या पितृकार्यकल्पवित् ।

न हि तेन पथा तनुःयजस्तनयावर्जितपिण्डकाङ्क्षिणः ॥ २६ ॥

पितृकार्यस्य तातश्राद्धस्य कल्पविद्विधानज्ञः सोऽजः पितृभक्त्या पितरि प्रेम्णा ।  
करणेन । न पितुः परलोकमुखापेक्षया । मुक्तत्वादिति भावः । तस्य रघोरौर्ध्वदैहि-  
कम् । देहादूर्ध्वं भवतीति तत्तिलोदकपिण्डदानादिकमकरोत् ॥ “ ऊर्ध्वं देहाच्च ”  
इति वक्तव्यादृक्प्रत्ययः । अनुशक्तिकादित्वादुभयपदवृद्धिः ॥ ननु कथं भक्तिरेव

२३. प्रसिता-प्रसूतौ । उभयीम्-उभयाम् । २५. विमुच्य-विसृज्य । अग्निचित्-अग्निवित् ।

२६. सः-च ।

श्राद्धादिकल्पेऽपि कस्मान्नाभूदित्याशङ्क्याह—न हीति । तेन पथा योगरूपेण मार्गेण तनुत्यजः शरीरत्यागिनः पुरुषास्तनयेनावर्जितं दत्तं पिण्डं काङ्क्षन्तीति तथोक्ता न हि भवन्ति ॥

स परार्ध्यगतेरशोच्यतां पितुरुद्दिश्य सदर्थवेदिभिः ।

शमिताधिरधिज्यकार्मुकः कृतवानप्रतिशासनं जगत् ॥ २७ ॥

परार्ध्यगतेः प्रशस्तगतेः प्राप्तमोक्षस्य पितुरशोच्यतामशोचनीयत्वमुद्दिश्याभिसंधाय । शोको न कर्तव्य इत्युपदिश्येत्यर्थः । सदर्थवेदिभिः परमार्थज्ञैर्विद्वद्भिः शमिताधिर्निवारितमनोव्यथः ॥ “पुंस्याधिर्मानसी व्यथा ” इत्यमरः ॥ सोऽजोऽधिज्यकार्मुकः । अधिज्यमारोपितमौर्वीकं कार्मुकं यस्य स तथोक्तः सन् । जगत्कर्मभूतमप्रतिशासनं द्वितीयाज्ञारहितम् । आत्माज्ञाविधेयमित्यर्थः । कृतवांश्चकार ॥

क्षितिर्निन्दुमती च भामिनी पतिमासाद्य तमग्र्यपौरुषम् ।

प्रथमा बहुरत्नसुरभूदपरा वीरमजीजनत्सुतम् ॥ २८ ॥

क्षितिर्मही भामिनी कामिनीन्दुमती च ॥ “ भामिनी कामिनी च ” इति हलायुधः ॥ अग्र्यपौरुषं महापराक्रममुत्कृष्टभोगशक्तिं च तमजं पतिमासाद्य प्राप्य । तत्र प्रथमा क्षितिः । बहूनि रत्नानि श्रेष्ठवस्तूनि सूत इति बहुरत्नसुरभूत् ॥ “रत्नं स्वजातिश्रेष्ठेऽपि” इत्यमरः ॥ अपरेन्दुमती वीरं सुतमजीजनज्जनयति स्म ॥ जायतेणौ लुङि रूपम् ॥ सहोक्त्या सादृश्यमुच्यते ॥

किं नामकोऽसावत आह—

दशरश्मिशतोपमद्युतिं यशसा दिक्षु दशस्वपि श्रुतम् ।

दशपूर्वरथं यमाख्यया दशकण्ठारिगुरुं विदुर्बुधाः ॥ २९ ॥

दश रश्मिशतानि यस्य स दशरश्मिशतः सूर्यः । स उपमा यस्याः सा दशरश्मिशतोपमा द्युतिर्यस्य तम् । यशसा । करणेन । दशस्वपि दिक्ष्वाशासु श्रुतं प्रसिद्धम् । दशकण्ठारे रावणारे रामस्य गुरुं पितरं यं सुतम् ॥ आख्यया नाम्ना दशपूर्वो दशशब्दपूर्वो । रथो रथशब्दस्तम् । दशरथमित्यर्थः । बुधा विद्वांसो विदुर्वदन्ति ॥ “विदो लटो वा ” ( ३ । ४ । ८३ ) इति ज्ञेजुसादेशः ॥

ऋषिदेवगणस्वधाभुजां श्रुतयागप्रसवैः स पार्थिवः ।

अनृणत्वमुपेयिवान्वभौ परिधेर्मुक्त इवोष्णदीधितिः ॥ ३० ॥

श्रुतयागप्रसवैरध्ययनयज्ञसंतानैः । करणैः । यथासंख्यमृषीणां देवगणानामिन्द्रादी-

२८. आसाद्य तम्—आजग्मतुः । अग्र्यपौरुषम्—उग्रपौरुषम् । बहुरत्नसुः—बहुरत्नभूः । अपरा—दतरा ।

नां स्वधाभुजां पितृणामनृणत्वमृणविमुक्तत्वमुपेयिवान्प्राप्तवान् ॥ “एष वा अनृणो  
यः पुत्री यज्वा ब्रह्मचारी वा” इति श्रुतेः ॥ स पार्थिवोऽजः परिधेः परिवेशात् ॥  
“परिवेशस्तु परिधिः” इत्यमरः ॥ मुक्तो निर्गतः । कर्मकर्ता । उष्णदीधितिः सूर्य  
इव । बभौ दिदीपे । इत्युपमा ॥

बलमार्तभयोपशान्तये विदुषां सत्कृतये बहु श्रुतम् ।

वसु तस्य विभोर्न केवलं गुणवत्तापि परप्रयोजना ॥ ३१ ॥

तस्य विभोरजस्य केवलं वसु धनमेव परप्रयोजनं परोपकारकं नाभूत् । किंतु  
गुणवत्तापि गुणित्वमपि परप्रयोजना परेषामन्येषां प्रयोजनं यस्यां सा । विधेयां-  
शत्वेन प्राधान्याद्गुणवत्ताया विशेषणं वसित्यत्र तूहनीयम् । तथाहि । बलं पौ-  
रुषमार्तानामापन्नानां भयस्योपशान्तये निषेधाय । न तु स्वार्थं परपीडनाय वा । बहु  
भूरि श्रुतं विद्या विदुषां सत्कृतये सत्काराय । न तूत्सेकाय बभूव ॥ तस्य धनं प-  
रोपयोगीति किं वक्तव्यम् । बलश्रुतादयोऽपि गुणाः परोपयोगिन इत्यर्थः ॥

स कदाचिद्देवक्षितप्रजः सह देव्या विजहार सुप्रजाः ।

नगरोपवने शचीसखो मरुतां पालयितेव नन्दने ॥ ३२ ॥

अवेक्षितप्रजोऽकुतोभयत्वेनानुसंहितप्रजः ॥ “नित्यमसिचप्रजामेधयोः” ( ५ ।  
४ । १२२ ) इत्यचप्रत्ययः ॥ न केवलं स्त्रैण इति भावः । शोभना प्रजा यस्यासौ  
सुप्रजाः । सुपुत्रवान् । पुत्रन्यस्तभार इति भावः । सोऽजः कदाचिद्देव्या महिष्ये-  
न्दुमत्या सह नगरोपवने । नन्दने नन्दनाख्येऽमरावत्युपकण्ठवने शचीसखः ।  
शच्या सहेत्यर्थः । मरुतां देवानां पालयितेन्द्र इव । विजहार चिक्रीड ॥

अथ रोधसि दक्षिणोदधेः श्रितगोकर्णनिकेतमीश्वरम् ।

उपवीणयितुं ययौ खेरुदयावृत्तिपथेन नारदः ॥ ३३ ॥

अथ दक्षिणस्योदधेः समुद्रस्य रोधसि तीरे श्रितगोकर्णनिकेतमधिष्ठितगोकर्णा-  
ख्यस्थानमीश्वरं शिवमुपवीणयितुं वीणयोप समीपे गातुम् ॥ “सत्यापपाश-”  
( ३ । १ । २९ ) इत्यादिना वीणाशब्दादुपगानार्थे णिचप्रत्ययः । ततस्तुमुन् ॥ ना-  
रदो देवर्षी खेः सूर्यस्य संबन्धिनोदयावृत्तिपथेनाकाशमार्गेण ययौ जगाम ॥ सूर्यो-  
पमानेनास्यातितेजस्त्वमुच्यते ॥

३१- सत्कृतये-संमतये; संनतये । विभोर्न केवलम्-न केवलं विभोः । परप्रयोजना-परप्रयोजनम् ।  
३२- नन्दने-नन्दनम् । ३३- श्रितगोकर्णनिकेतम्-श्रुतगोकर्णनिकेतम् । उपवीणयितुम्-उपवीणयितुम् ।  
उदयावृत्तिपथेन-उदगावृत्तिपथेन (=उदीच उत्तरस्या दिश आकाश आवृत्तिर्निवर्तनम् । तस्याः पन्था  
गतिप्रकारस्तेन । यथा रविरुत्तरस्या दिशो व्यावृत्य दक्षिणायनमगच्छति तद्वदित्यर्थः [ म० ] ) ।

कुसुमैर्ग्रथितामपार्थिवैः स्रजमातोद्यशिरोनिवेशिताम् ।

अहरत्किल तस्य वेगवानधिवासस्पृहयेव मारुतः ॥ ३४ ॥

अपार्थिवैरभौमैः । दिव्यैरित्यर्थः । कुसुमैर्ग्रथितां रचिताम् । तस्य नारदस्या-  
तोद्यस्य वाद्यस्य वीणायाः शिरस्यग्रे निवेशिताम् ॥ “चतुर्विधमिदं वाद्यं वादि-  
त्रातोद्यनामकम् ” इत्यमरः ॥ स्रजं मालां वेगवान्मारुतः । अधिवासे वासनायां  
स्पृहयेव । स्रजा स्वाङ्गं संस्कर्तुमित्यर्थः ॥ “संस्कारो गन्धमाल्याद्यैर्यः स्यात्तदधि-  
वासनम् ” इत्यमरः ॥ अहरत्किल । किलेत्यैतिह्ये ॥

भ्रमरैः कुसुमानुसारिभिः परिकीर्णा परिवादिनी मुनेः ।

ददृशे पवनावलेपजं सृजती बाष्पमिवाञ्जनाविलम् ॥ ३५ ॥

कुसुमानुसारिभिः पुष्पानुयायिभिर्भ्रमरैरलिभिः परिकीर्णा व्याप्ता मुनेनारद-  
स्य परिवादिनी वीणा । “वीणा तु वल्लकी । विपञ्ची सा तु तन्त्रीभिः सप्तभिः  
परिवादिनी ” इत्यमरः ॥ पवनस्य वायोरवलेपोऽधिक्षेपस्तज्जमञ्जनेन कज्जलेनावि-  
लं कलुषं बाष्पमश्रु सृजती मुञ्चतीव । ददृशे दृष्टा । भ्रमराणां साञ्जनबाष्पविन्दु-  
सादृश्यं विवक्षितम् ॥ “वा नपुंसकस्य ” ( ७ । १ । ७९ ) इति वर्तमाने “ आ-  
च्छीनद्योर्नुम् ” ( ७ । १ । ८० ) इति नुम्बिकल्पः ॥

अभिभूय विभूतिमार्तवीं मधुगन्धातिशयेन वीरुधाम् ।

नृपतेरमरस्रगाप सा दयितोरुस्तनकोटिसुस्थितिम् ॥ ३६ ॥

सामरस्रगिद्व्यमाला । मधुगन्धयोर्मकरन्दसौरभयोरतिशयेनाधिक्येन । वीरु-  
धां लतानाम् ॥ “लता प्रतानिनी वीरुत् ” इत्यमरः ॥ ऋतोः प्राप्तामार्तवीमृत-  
संबन्धिनीं विभूतिं समृद्धिमभिभूय तिरस्कृत्य नृपतेरजस्य दयिताया इन्दुमत्या  
उर्वोर्विशालयोः स्तनयोर्ये कोटी चूचुकौ तयोः सुस्थितिं गोप्यस्थाने पतितत्वात्प्र-  
शस्तां स्थानमाप प्राप्ता ॥

क्षणमात्रसखीं सुजातयोः स्तनयोस्तामवलोक्य विह्वला ।

निमिमील नरोत्तमप्रिया हृतचन्द्रा तमसेव कौमुदी ॥ ३७ ॥

सुजातयोः सुजन्मनोः । सुन्दरयोरित्यर्थः । स्तनयोः क्षणमात्रं सखीं सखीमिव  
स्थिताम् । सुजातत्वसाधर्म्यात्स्रजः स्तनसखीत्वमिति भावः । तां स्रजमवलोक्ये-  
षदृष्ट्वा विह्वला परवशा नरोत्तमप्रियेन्दुमती । तमसा राहुणा ॥ “तमस्तु राहुः  
सर्भानुः ” इत्यमरः ॥ हृतचन्द्रा कौमुदी चन्द्रिकेव । निमिमील मुमोह । ममारै-  
त्यर्थः ॥ “निमीलो दीर्घनिद्रा च ” इति हलायुधः ॥ कौमुद्या निमीलनं प्रतिसंहारः ॥

३५. परिकीर्णा—त्रिकीर्णा । ३६. दयितोरुस्तनकोटिसुस्थितिम्—दयितोरःस्थलकोटिषु स्थितिम् ।

३७. नरोत्तमप्रिया—नरेश्वरप्रिया ।

वपुषा करणोज्झितेन सा निपतन्ती पतिमप्यपातयत् ।

ननु तैलनिषेकविन्दुना सह दीपार्चिरुपैति मेदिनीम् ॥ ३८ ॥

करणैरिन्द्रियैरुज्झितेन मुक्तेन ॥ “करणं साधकतमं क्षेत्रगात्रेन्द्रियेष्वपि” इत्यमरः । वपुषा निपतन्ती सेन्दुमती पतिमजमप्यपातयत्पातयति स्म । तथाहि । निषिच्यते निषेकः । तैलस्य निषेकस्तैलनिषेकः । क्षरत्तैलमित्यर्थः । तस्य विन्दुना सह दीपार्चिर्दीपज्वाला मेदिनीं भुवमुपैति ननूपैत्येव । नन्वत्रावधारणे । “प्रश्नावधारणानुज्ञानुनयामन्त्रणे ननु” इत्यमरः ॥ इन्दुमत्या दीपार्चिरुपमानम् । अजस्य तैलविन्दुः । तत एव तस्या जीवितसमाप्तिस्तस्य जीवितशेषश्च सूच्यते ॥

उभयोरपि पार्श्ववर्तिनां तुमुलेनार्तरवेण वेजिताः ।

विहगाः कमलाकरालयाः समदुःखा इव तत्र चुक्रुथुः ॥ ३९ ॥

उभयोर्दपत्योः पार्श्ववर्तिनां परिजनानां तुमुलेन संकुलेनार्तरवेण करुणस्वनेन वेजिता भीताः कमलाकरालयाः सरःस्थिता विहगा हंसादयोऽपि तत्रोपवने समदुःखा इव तत्पार्श्ववर्तिनां समानशोका इव चुक्रुथुः क्रोशन्ति स्म ॥

नृपतेर्व्यजनादिभिस्तमो नुनुदे सा तु तथैव संस्थिता ।

प्रतिकारविधानमायुषः सति शेषे हि फलाय कल्पते ॥ ४० ॥

नृपतेरजस्य तमोऽज्ञानं व्यजनादिभिः साधनैर्नुनुदेऽपसारितम् । आदिशब्देन जलसेककर्पूरक्षोदादयो गृह्यन्ते । सा त्विन्दुमती तथैव संस्थिता मृता । तथाहि । प्रतिकारविधानं चिकित्सायुषो जीवितकालस्य शेषे सति विद्यमाने ॥ “आयुर्जीवितकालो ना” इत्यमरः ॥ फलाय सिद्धये कल्पत आरोग्याय भवति । नान्यथा नृपतेरायुःशेषसद्भावात्प्रतीकारस्य साफल्यम् । तस्यास्तु तदभावाद्द्वैफल्यमित्यर्थः ॥

प्रतियोजयितव्यवहृकीसमवस्थामथ सत्त्वविप्लवात् ।

स निनाय नितान्तवत्सलः परिगृह्योचितमङ्गमङ्गनाम् ॥ ४१ ॥

अथ सत्त्वस्य चैतन्यस्य विप्लवाद्दिनाशाद्धेतोः ॥ “द्रव्यामुव्यवसायेषु सत्त्वम्” इत्यमरः ॥ प्रतियोजयितव्या तन्त्रिभिर्योजनीया । न तु योजिततन्त्रीत्यर्थः । या वह्नीकी वीणा । तस्याः समावस्था दशा यस्यास्तामङ्गनां वनितां नितान्तवत्सलोऽतिप्रेमवान्सोऽजः परिगृह्य हस्ताभ्यां गृहीत्वोचितं परिचितमङ्गमुत्सङ्गं निनाय नीतवान् ॥ वह्नीकीपक्षे तु सत्त्वं तन्त्रीणामवष्टम्भकः शलाकाविशेषः ॥

३९. अपि पार्श्ववर्तिनाम्-परिपार्श्ववर्तिनाम् । कमलाकरालयाः-कमलाकराश्रयाः । ४१. सत्त्व-विप्लवात्-विह्वलां पुनः । अङ्गम्-अङ्गम् ।

पतिरङ्कुनिषण्णया तया करणापायविभिन्नवर्णया ।

समलक्ष्यत विभ्रदाविलां मृगलेखामुपसीव चन्द्रमाः ॥ ४२ ॥

पतिरजोऽङ्कुनिषण्णयोत्सङ्गस्थितया करणानामिन्द्रियाणामपायेनापगमेन हेतुना विभिन्नवर्णया विच्छायया तया । उपसि प्रातःकाल आविलां मलिनां मृगलेखां लाञ्छनं मृगरेखारूपं विभ्रद्धारयंश्चन्द्रमा इव । समलक्ष्यतादृश्यत । इत्युपमा ॥

विललाप स बाष्पगद्गदं सहजामप्यपहाय धीरताम् ।

अभितप्तमयोऽपि मार्दवं भजते कैव कथा शरीरिषु ॥ ४३ ॥

सोऽजः सहजां स्वाभाविकीमपि धीरतां धैर्यमपहाय विप्रकीर्यं बाष्पेण कण्ठगतेन गद्गदं विशीर्णाक्षरं यथा तथा ध्वनिमात्रानुकारिगद्गदशब्दैर्विललाप परिदेवितवान् ॥ “विलापः परिदेवनम्” इत्यमरः ॥ अभितप्तमग्निना संतप्तमयो लोहमचेतनमपि मार्दवं मृदुत्वमवैरत्वं च भजते प्राप्नोति । शरीरिषु देहिषु । अभिसंतप्तेष्विति शेषः । विषये कैव कथा वार्ता । अनुक्तसिद्धमित्यर्थः ॥

कुसुमान्यपि गात्रसंगमात्प्रभवन्त्यायुरपोहितुं यदि ।

न भविष्यति हन्त साधनं किमिवान्यत्प्रहरिष्यतो विधेः ॥ ४४ ॥

कुसुमानि पुष्पाण्यपि । अपिशब्दो नितान्तमार्दवद्योतनार्थः । गात्रसंगमाद्देहसंसर्गादायुरपोहितुमपहर्तुं प्रभवन्ति यदि ॥ हन्त विषादे ॥ “हन्त हर्षेऽनुकम्पायां वाक्यारम्भविषादयोः” इत्यमरः ॥ प्रहरिष्यतो हन्तुमिच्छतो विधेर्देवस्वान्यत्कुसुमातिरिक्तं किमिव वस्तु ॥ इवशब्दो वाक्यालंकारे कीदृशमित्यर्थः ॥ साधनं प्रहरणं न भविष्यति न भवेत् । सर्वमपि साधनं भविष्यत्येवेत्यर्थः ॥

अथवा मृदु वस्तु हिंसितुं मृदुनैवारभते प्रजान्तकः ।

हिमसेकविपत्तिरत्र मे नलिनी पूर्वनिदर्शनं मता ॥ ४५ ॥

अथवा पक्षान्तरे प्रजान्तकः कालो मृदु कोमलं वस्तु मृदुनैव वस्तुना हिंसितुं हन्तुमारभत उपक्रमते । अत्रार्थे हिमसेकेन तुषारनिष्यन्देन विपत्तिमृत्युर्यस्याः सा तथा नलिनी पद्मिनी मे पूर्वं प्रथमं निदर्शनमुदाहरणं मता द्वितीयं निदर्शनं पुष्पमृत्युरिन्दुमतीति भावः ॥

स्त्रगियं यदि जीवितापहा हृदये किं निहिता न हन्ति माम् ।

विषमप्यमृतं कचिद्भवेदमृतं वा विषमीश्वरेच्छया ॥ ४६ ॥

इयं स्त्रजीवितमपहन्तीति जीवितापहा यदि । हृदये वक्षसि ॥ “हृदयं वक्षसि

स्वान्ते" इत्यमरः ॥ निहिता सती मां किं न हन्ति । ईश्वरेच्छया क्वचित्प्रदेशे  
विषमप्यमृतं भवेत्क्वचिदमृतं वा विषं भवेत् । दैवमेवात्र कारणमित्यर्थः ॥

अथवा मम भाग्यविष्टवाद्दशनिः कल्पित एष वेधसा ।

यदनेन तरुर्न पातितः क्षपिता तद्विटपाश्रिता लता ॥ ४७ ॥

अथवा मम भाग्यस्य विष्टवाद्द्विपर्ययादेवः । स्रगित्यर्थः ॥ विधेयप्राधान्यात्पुं-  
लिङ्गनिर्देशः ॥ वेधसा विधात्राशनिर्वैद्युतोऽग्निः कल्पितः ॥ "दम्भोलिरशनिर्द्वयोः"  
इत्यमरः । यद्यस्मादनेनाप्यशनिना प्रसिद्धाशनिनेव तरुस्तरुस्थानीयः स्वयमेव न  
पातितः । किंतु तस्य तरोर्विटपाश्रिता लता वल्ली क्षपिता नाशिता ॥

कृतवत्यसि नावधीरणामपराद्धेऽपि यदा चिरं मयि ।

कथमेकपदे निरागसं जनमाभाष्यमिमं न मन्यसे ॥ ४८ ॥

मयि चिरं भूरिशोऽपराद्धेऽप्यपराधं कृतवत्यपि ॥ राधेः कर्तरि क्तः ॥ यदा  
यस्माद्धेतोः ॥ यदेति हेत्वर्थः ॥ "स्वरादौ पठ्यते यदेति हेतौ" इति गणव्या-  
ख्यानात् ॥ अवाधीरणामवज्ञां न कृतवत्यसि नाकार्षीः । तत्कथमेकपदे तत्क्षणे ॥  
"स्यात्तक्षण एकपदम्" इति विश्वः ॥ निरागसं नितरामनपराधमिमं जनम् ।  
इममिति स्वात्मनिर्देशः । मामित्यर्थः । आभाष्यं संभाष्यं न मन्यसे न चिन्तयसि ॥

ध्रुवमस्मि शठः शुचिस्मिते विदितः कैतववत्सलस्तव ।

परलोकमसंनिवृत्तये यदनाष्टच्छय गतासि मामितः ॥ ४९ ॥

हे शुचिस्मिते धवलहसिते शठो गूढविप्रियकारी कैतवेन कपटेन वत्सलः कै-  
तवस्त्रिगुण इति ध्रुवं सत्यं तव विदितस्त्वया विज्ञातोऽस्मि ॥ "मतिबुद्धि-"  
( ३ । २ । १८८ ) इत्यादिना कर्तरि क्तः । "क्तस्य च वर्तमाने" ( २ । ३ । ६७ )  
इति कर्तरि षष्ठी ॥ कुतः । यद्यस्मान्मामनापृच्छ्यानामन्व्येतोऽस्माल्लोकात्परलो-  
कमसंनिवृत्तयेऽपुनरावृत्तये गतासि ॥

दयितां यदि तावदन्वगाद्विनिवृत्तं किमिदं तथा विना ।

सहतां हतजीवितं मम प्रबलमात्मकृतेन वेदनाम् ॥ ५० ॥

इदं मम हतजीवितं कुत्सितं जीवितं तावदादौ दयितामिन्दुमतीमन्वगाद-  
न्वगच्छद्यदि । अन्वगादेव ॥ यद्यत्रावधारणे ॥ पूर्वं मूर्च्छितत्वादिति भावः ॥  
तर्हि तथा दयितया विना किं किमर्थं विनिवृत्तं प्रत्यागतम् । प्रत्यागमनं न युक्त-

४७. मम भाग्यविष्टवात्—सुरभाल्यरूपभाक् । कल्पितः—निर्मितः । वेधसा—कर्मणा । तरुर्न पाति-  
तः—न पातितस्तरुः । तद्विटपाश्रिता—तद्विटपाश्रया । ४८. अपराद्धे—अपराधे । ४९. अनापृच्छय—  
अनामन्व्य । ५०. आत्मकृतेन वेदनाम्—आत्मकृतां तु वेदनाम् ; आत्मकृतान्तवेदनाम् ।



मित्यर्थः । अतएवात्मकृतेन स्वदुश्चेष्टितेन निवृत्तिरूपेण प्रवलामधिकां वेदनां दुःखं सहतां क्षमताम् ॥ स्वयंकृतापराधेषु सहिष्णुतैव शरणमिति भावः ॥

सुरतश्रमसंभृतो मुखे ध्रियते स्वेदलवोद्गमोऽपि ते ।

अथ चास्तमिता त्वमात्मना धिगिमां देहभृतामसारताम् ॥५१॥

सुरतश्रमेण संभृतो जनितः स्वेदलवोद्गमोऽपि ते तव मुखे ध्रियते वर्तते । अथ च त्वमात्मना स्वरूपेणास्तं नाशमिता प्राप्ता । अतः कारणाद्देहभृतां प्राणिनामिमां प्रसक्षामसारतामस्थिरतां धिक् ॥

मनसापि न विप्रियं मया कृतपूर्वं तव किं जहासि माम् ।

ननु शब्दपतिः क्षितेरहं त्वयि मे भावनिबन्धना रतिः ॥ ५२ ॥

मया मनसापि तव विप्रियं न कृतपूर्वम् । पूर्वं न कृतमित्यर्थः ॥ सुप्सुपेति समासः ॥ किं केन निमित्तेन मां जहासि त्यजसि । नन्वहं क्षितेः शब्दपतिः शब्दत एव पतिः । नत्वर्थत इत्यर्थः । भावनिबन्धनाभिप्रायनिबन्धना स्वभावहेतुका मे रतिः प्रेम तु त्वय्येव । अस्तीति शेषः ॥

कुसुमोत्खचितान्वलीभृतश्चलयन्भृङ्गरुचस्तवालकान् ।

करभोरु करोति मारुतस्त्वदुपावर्तनशङ्कि मे मनः ॥ ५३ ॥

कुसुमैरुत्खचितानुत्कर्षेण रचितान्वलीभृतो भङ्गीयुक्तान् । कुटिलानित्यर्थः । भृङ्गरुचो नीलांस्तवालकांश्चलयन्कम्पयन्मारुतः । हे करभोरु करभसदृशोरु ॥ “ मणिबन्धादाकनिष्टं करस्य करभो बहिः ” इत्यमरः ॥ मे मनस्त्वदुपावर्तनशङ्कि तव पुनरागमने शङ्कावत्करोति । त्वदुज्जीवने शङ्कां कारयतीत्यर्थः ॥

तदपोहितुमर्हसि प्रिये प्रतिबोधेन विषादमाशु मे ।

ज्वलितेन गुहागतं तमस्तुहिनाद्रेरिव नक्तमोषधिः ॥ ५४ ॥

हे प्रिये तत्तस्मात्कारणादाशु मे विषादं दुःखम् । नक्तं रात्रावोषधिस्तृणज्योतिराख्या लता ज्वलितेन प्रकाशेन तुहिनाद्रेर्हिमाचलस्य गुहागतं तमोऽन्धकारमिव । प्रतिबोधेन ज्ञानेनापोहितुं निरसितुमर्हसि ॥

इदमुच्छ्वसितालकं मुखं तव विश्रान्तकथं दूनोति माम् ।

निशि सुप्तमिवैकपङ्कजं विरताभ्यन्तरषट्पदस्वनम् ॥ ५५ ॥

इदमुच्छ्वसितालकं चलितचूर्णकुन्तलं विश्रान्तकथं निवृत्तसंलापं तव मुखम् ।

५१. अथ च-अथवा । ५३. कुसुमोत्खचितान्-कुसुमोत्कचितान् ; कुसुमोत्कलितान् । वलीभृतः-वलीमतः ।

निशि रात्रौ मुष्टं निमीलितं विरतोऽभ्यन्तराणामन्तर्वीतिनां पट्टदानां खनो यत्र  
तत् । निःशब्दभृङ्गमित्यर्थः । एकपङ्कजमद्वितीयं पद्ममिव । मां दुनोति परितापयति ।

शशिनं पुनरेति शर्वरी दयिता द्वन्द्वचरं पतत्रिणम् ।

इति तौ विरहान्तरक्षमौ कथमत्यन्तगता न मां दहेः ॥ ५६ ॥

शर्वरी रात्रिः शशिनं चन्द्रं पुनरेति प्राप्नोति । द्वन्द्वीभूय चरतीति द्वन्द्वचरः ।  
तं पतत्रिणं चक्रवाकं दयिता चक्रवाकी पुनरेति । इति हेतोस्तौ चन्द्रचक्रवाकौ वि-  
रहान्तरक्षमौ विरहावधिसहौ ॥ “ अन्तरमवकाशावधिपरिधानान्तर्द्विभेदतादर्थ्ये ”  
इत्यमरः ॥ अत्यन्तगता पुनरावृत्तिरहिता त्वं तु कथं न मां दहेर्न संतापयेः । अपि  
तु दहेरेवेत्यर्थः ॥

नवपल्लवसंस्तरेऽपि ते मृदु दूयेत यदङ्गमर्पितम् ।

तदिदं विषहिष्यते कथं वद वामोरु चिताधिरोहणम् ॥ ५७ ॥

नवपल्लवसंस्तरे नूतनप्रवालास्तरणेऽप्यर्पितं स्थापितं मृदु ते तव यदङ्गं शरीरं  
दूयेत परितप्तं भवेत् । वामौ सुन्दरौ ऊरु यस्याः सा हे वामोरु ॥ “ वामं स्यात्सु-  
न्दरे सव्ये ” इति केशवः ॥ “ संहितशफलक्षण- ” ( ४ । १ । ७० ) इत्यादिनो-  
ऽप्रसयः ॥ तदिदमङ्गं चितायाः काष्ठसंचयस्याधिरोहणं कथं विषहिष्यते वद ॥

इयमप्रतिबोधशायिनीं रशना त्वां प्रथमा रहःसखी ।

गतिविभ्रमसादनीरवा न शुचा नानुमृतेव लक्ष्यते ॥ ५८ ॥

इयं प्रथमाद्या रहःसखी । सुरतसमयेऽप्यनुयानादिति भावः । गतिविभ्रमसा-  
देन नीरवा विलासोपरमेण निःशब्दा रशना मेखलाप्रतिबोधमपुनरुद्धोऽपि यथा  
तथा शायिनीम् । मृतामित्यर्थः । त्वामनु त्वया सह ॥ तृतीयार्थ इत्यनुशब्दस्य  
कर्मप्रवचनीययुक्ते द्वितीया ॥ शुचा शोकेन मृतेव न लक्ष्यते इति न । लक्ष्यते एव-  
स्यर्थः ॥ संभाव्यनिषेधनिवर्तनाय द्वौ प्रतिषेधौ ॥

कलमन्यभृतासु भाषितं कलहंसीषु मदालसं गतम् ।

पृषतीषु विलोलमीक्षितं पवनाधूतलतासु विभ्रमाः ॥ ५९ ॥

त्रिदिवोत्सुकयाप्यवेक्ष्य मां निहिताः सत्यममी गुणास्त्वया ।

विरहे तव मे गुरुव्यथं हृदयं न त्ववलम्बितुं क्षमाः ॥ ६० ॥

युग्मम् । उभयोरेकान्वयः ॥ अन्यभृतासु कोकिलासु कलं मधुरं भाषितं  
भाषणम् । कलहंसीषु विशिष्टहंसीषु मदालसं मन्थरं गतं गमनम् । पृषतीषु हरिणीषु

५९. मदालसं गतम्-गतं मदालसम् । पृषतीषु-हरिणीषु । विभ्रमाः-विभ्रमः ; विभ्रमा ।

विलोलमीक्षितं चञ्चला दृष्टिः । पवनेन वायुनाधूतलतास्वीपत्कम्पितलतासु विभ्रमा विलासाः ॥ इयमी पूर्वोक्ताः कलभाषणादयो गुणाः । एषु कोकिलादिस्थानेष्विति शेषः । त्रिदिवोत्सुकयापीह जीवन्त्येव स्वर्गं प्रति प्रस्थितयापि त्वया मामवेक्ष्य विरहासहं विचार्य सत्यं निहिताः । मत्प्राणधारणोपायतया स्थापिता इत्यर्थः । तव विरहे गुरुव्यथमतिदुःखं मे हृदयं मनोऽवलम्बितुं स्थापयितुं न क्षमा न शक्ताः । ते तु तत्संगम एव सुखकारिणः । नान्यथा । प्रत्युत प्राणानपहरन्तीति भावः ॥

मिथुनं परिकल्पितं त्वया सहकारः फलिनी च नन्विमौ ।

अविधाय विवाहसत्क्रियामनयोर्गम्यत इत्यसांप्रतम् ॥ ६१ ॥

ननु हे प्रिये । सहकारश्चूतविशेषः फलिनी प्रियंगुलता चेमौ त्वया मिथुनं परिकल्पितं मिथुनत्वेनाभ्यमानि । अनयोः फलिनीसहकारयोर्विवाहसत्क्रियां विवाहसङ्गलमविधायकृत्वा गम्यत इत्यसांप्रतमयुक्तम् । मातृहीनानां न किञ्चित्सुखमस्तीति भावः ॥

कुसुमं कृतदोहदस्त्वया यदशोकोऽयमुदीरयिष्यति ।

अलकाभरणं कथं नु तत्तव नेष्यामि निवापमाल्यताम् ॥ ६२ ॥

वृक्षादिपोषकं दोहदम् । त्वया कृतं दोहदं पादताडनरूपं यस्य सोऽयमशोको यत्कुसुममुदीरयिष्यति प्रसविष्यते । तवालकानामाभरणमाभरणभूतं तत्कुसुमं कथं नु केन प्रकारेण निवापमाल्यतां दाहाञ्जलैरर्घ्यतां नेष्यामि ॥ “ निवापः पितृदानं स्यात् ” इत्यमरः ॥

स्मरतेव सशब्दनूपुरं चरणानुग्रहमन्यदुर्लभम् ।

अमुना कुसुमाश्रुवर्षिणा त्वमशोकेन सुगात्रि शोच्यसे ॥ ६३ ॥

अन्यदुर्लभम् । किंतु स्मर्तव्यमेवेत्यर्थः । सशब्दं ध्वनियुक्तं नूपुरं मञ्जीरं यस्य तं चरणेनानुग्रहं पादेन ताडनरूपं स्मरतेव चिन्तयतेव कुसुमान्येवाश्रुणि तद्वर्षिणा-मुना पुरोवर्तिनाशोकेन । हे सुगात्रि ॥ “ अङ्गगात्रकण्ठेभ्यश्च ” इति वक्तव्या-न्ङीप् ॥ त्वं शोच्यसे ॥

तव निःश्वसितानुकारिभिर्वकुलैर्धचितां समं मया ।

असमाप्य विलासमेखलां किमिदं किंनरकण्ठ सुप्यते ॥ ६४ ॥

तव निःश्वसितानुकारिभिर्वकुलैर्वकुलकुसुमैर्मया समं सार्धमर्धचितामर्धं यथा तथा रचितां विलासमेखलामसमाप्यापूरयित्वा । किंनरस्य देवयोनिविशेषस्य क-

ण्ड इव कण्ठो यस्यास्तत्संबुद्धिर्हे किंनरकण्ठि ॥ “अङ्गगात्रकण्ठेभ्यश्च” इति  
डीप् ॥ किमिदं सुप्यते निद्रा क्रियते ॥ “वचिस्वपि—” ( ६।१।१५ ) इत्या-  
दिना संप्रसारणम् ॥ अनुचितमिदं स्वपनमित्यर्थः ॥

समदुःखसुखः सखीजनः प्रतिपच्चन्द्रनिभोऽयमात्मजः ।

अहमेकरसस्तथापि ते व्यवसायः प्रतिपत्तिनिष्ठुरः ॥ ६५ ॥

सखीजनः समदुःखसुखः । त्वद्दुःखेन दुःखी त्वत्सुखेन सुखीत्यर्थः । अयमा-  
त्मजो बालः प्रतिपच्चन्द्रनिभः । दर्शनीयो बधिष्णुश्चेत्यर्थः । प्रतिपच्छब्देन द्वितीया  
लक्ष्यते प्रतिपदि चन्द्रस्यादर्शनात् । अहमेकरसोऽभिन्नरागः ॥ “शृङ्गारादौ विषे  
वीर्ये गुणे रागे द्रवे रसः” इत्यमरः ॥ तथापि । जीवितसामग्रीसत्त्वेऽपीत्यर्थः । ते  
तव व्यवसायोऽस्मत्परित्यागरूपो व्यापारः प्रतिपत्त्या निश्चयेन निष्ठुरः क्रूरः ॥ “प्र-  
तिपत्तिः पदप्राप्तौ प्रकृतौ गौरवेऽपि च । प्रागल्भ्ये च प्रबोधे च” इति विश्वः ॥  
स्मर्तुं न शक्यः किमुताधिकर्तुमिति भावः ॥

धृतिरस्तमिता रतिश्च्युता विरतं गेयमृतुर्निरुत्सवः ।

गतमाभरणप्रयोजनं परिशून्यं शयनीयमद्य मे ॥ ६६ ॥

अद्य मे धृतिर्धैर्यं प्रतीतिर्वास्तं नाशमिता । रतिः क्रीडा च्युता गता । गेयं गानं  
विरतम् । ऋतुर्वसन्तादिर्निरुत्सवः । आभरणानां प्रयोजनं गतमपगतम् । श्लेते-  
ऽस्मिन्निति शयनीयं तल्पम् ॥ “कृत्यल्युटो बहुलम्” ( ३।३।११३ ) इत्यधि-  
करणार्थेऽनीयप्रत्ययः ॥ परिशून्यम् । त्वां विना सर्वमपि निष्फलमिति भावः ॥

गृहिणी सचिवः सखी मिथः प्रियशिष्या ललिते कलाविधौ ।

करुणाविमुखेन मृत्युना हरता त्वां वद किं न मे हतम् ॥ ६७ ॥

त्वमेव गृहिणी दाराः । अनेन सर्वं कुटुम्बं त्वदाश्रयमिति भावः । सचिवः बु-  
द्धिसहायो मन्त्री । सर्वो हितोपदेशस्त्वदायत्त इत्यनेनोच्यते । मिथो रहसि सखी  
नर्मसचिवः । सर्वोपभोगस्त्वदाश्रय इत्यमुना प्रकटितम् । ललिते मनोहरे कला-  
विधौ वादित्रादिचतुःषष्टिकलाप्रयोगे प्रियशिष्या । प्रियत्वं प्राज्ञत्वादित्यभिसंधिः  
सर्वानन्दोऽनेन त्वन्निवन्धन इत्युद्घाटितम् । अतस्त्वां समष्टिरूपां हरतातएव क-  
रुणाविमुखेन कृपाशून्येन मृत्युना मे मत्संबन्धि किं वस्तु न हतं वद । सर्वमपि  
हतमित्यर्थः ॥

मदिराक्षि मदाननार्पितं मधु पीत्वा रसवत्कथं नु मे ।

अनुपास्यसि बाष्पदूषितं परलोकोपनतं जलाञ्जलिम् ॥ ६८ ॥

माद्यत्यनयेति मदिरा लोकप्रसिद्धा । तथापि “ नार्यो मदिरलोचनाः ” इत्यादिप्रयोगदर्शनान्माद्यत्याभ्यामिति मदिरे अक्षिणी यस्यास्तत्संबुद्धिर्हे मदिराक्षि । मदाननेनार्पितं रसवत्स्वादुतरं मधु मद्यं पीत्वा वाष्पदूषितमश्रुतप्तं परलोकोपनतं परलोकप्राप्तं मे जलाञ्जलि तिलोदकाञ्जलि कथं न्वन्वनन्तरं पास्यसि । तदनन्तरमिदमनर्हमित्यर्थः । यथाह भट्टमल्लः—“अनुपानं हिमजलं यवगोधूमनिर्मिते । दध्नि मधे विषे द्राक्षे पिष्टे मिष्टमयेऽपि च” इति । तच्च इहैव युज्यते । इदं तूष्णं लोकान्तरोपयोगि चेत्यायुर्वेदविरोधात्कथमनुपास्यसीति भावः ॥

विभवेऽपि सति त्वया विना सुखमेतावदजस्य गण्यताम् ।

अहतस्य विलोभनान्तरैर्मम सर्वे विषयास्त्वदाश्रयाः ॥ ६९ ॥

विभव ऐश्वर्ये सत्यपि त्वया विनाजस्य एतावदेव सुखं गण्यताम् । यावत्त्वया सह भुक्तं ततोऽन्यन्न किञ्चिद्रविष्यतीत्यर्थः । कुतः । विलोभनान्तरैर्विषयान्तरैरहतस्यानाकृष्टस्य मम सर्वे विषया भोगादयस्त्वदाश्रयास्त्वदधीनाः । त्वां विना मे न किञ्चिद्रीचत इत्यर्थः ॥

विलपन्निति कोसलाधिपः करुणार्थग्रथितं प्रियां प्रति ।

अकरोत्पृथिवीरुहानपि स्तुतशाखारसवाष्पदूषितान् ॥ ७० ॥

कोसलाधिपोऽज इति करुणः शोकरसः स एवार्थस्तेन ग्रथितं संवृतं यथा तथा प्रियां प्रतीन्दुमतीमुद्दिश्य विलपन्पृथिवीरुहान्वृक्षानपि स्तुताः शाखारस, मकरन्दा एव वाष्पास्तैर्दूषितानकरोत् । अचेतनानप्यरोदयदित्यर्थः ॥

अथ तस्य कथंचिदङ्गतः स्वजनस्तामपनीय सुन्दरीम् ।

विससर्ज तदन्त्यमण्डनामनलायागुरुचन्दनैधसे ॥ ७१ ॥

अथ स्वजनो बन्धुवर्गस्तस्याजस्याङ्गत उत्सङ्गात्कथंचिदपनीय । तद्विव्यकुसुमेष्वान्त्यं मण्डनमलंकारो यस्यास्ताम् । तां सुन्दरीमगुरुणि चन्दनान्येधांसीन्धनानि यस्य तस्मा अनलायाग्रये विससर्ज विसृष्टवान् ॥ “क्रियाग्रहणमपि कर्तव्यम्” इति क्रियामात्रप्रयोगे संप्रदानत्वाच्चतुर्था ॥

प्रमदामनु संस्थितः शुचा नृपतिः सन्निति वाच्यदर्शनात् ।

न चकार शरीरमग्निसात्सह देव्या न तु जीविताशया ॥ ७२ ॥

नृपतिरजः सन्नपि विद्वानपि शुचा शोकेन प्रमदामनु प्रमदया सह संस्थितो मृत इति वाच्यदर्शनाद्भिन्दादर्शनाद्देव्येन्दुमत्या सह शरीरमग्निसादध्यधीनं न

७०. स्तुतशाखारसवाष्पदूषितान्—स्तुतशाखारसवाष्पदुर्दान् । ७१. अपनीय—अवतार्य । तदन्त्यमण्डनाम्—कृतान्त्यमण्डनाम् । अगुरुचन्दनैधसे—अगुरुचन्दनैधसे ।

चकार ॥ “तदधीनवचने” ( ५ । ४ । ५४ ) इति सातिप्रत्ययः ॥ जीविताशया प्राणेच्छया तु नेति ॥

अथ तेन दशाहतः परे गुणशेषामुपदिश्य भामिनीम् ।

विदुषा विधयो महर्द्धयः पुर एवोपवने समापिताः ॥ ७३ ॥

अथ विदुषा शास्त्रज्ञेन तेनाजेन । गुणा एव शेषा रूपादयो यस्यास्तां गुणशेषां भामिनीमिन्दुमतीमुपदिश्योद्दिश्य । दशानामह्नां समाहारो दशाहः ॥ “तद्धिता-र्थ-” ( २ । १ । ५१ ) इत्यादिना समासः । समाहारस्यैकत्वादेकवचनम् । “राजाहःसखिभ्यष्टच्” ( ५ । ४ । ९१ ) इति टच् । “ रात्राहाहाः पुंसि” ( २ । ४ । २९ ) इति पुंवत् । ततस्तमित् ॥ तस्माद्दशाहतः पर ऊर्ध्वं कर्तव्या महर्द्धयो महासमृद्धयो विधयः क्रियाः पुरः पुर्या उपवने उद्याने एव समापिताः संपूर्णमनुष्ठिताः ॥ “दशाहतः” इत्यत्र “विप्रः शुध्येद्दशाहेन द्वादशाहेन भूमिपः” इति मनुवचनविरोधो नाशङ्कनीयः । तस्य निर्गुणक्षत्रियविषयत्वात् । गुणवत्क्षत्रियस्य तु दशाहेन शुद्धिमाह पराशरः—“क्षत्रियस्तु दशाहेन स्वधर्मनिरतः शुचिः” इति ॥ सूच्यतेऽस्यापि गुणवत्त्वं विदुषेत्यनेन ॥

स विवेश पुरीं तथा विना क्षणदापायशशाङ्कदर्शनः ।

परिवाहमिवावलोकयन्स्वशुचः पौरवधूमुखाश्रुषु ॥ ७४ ॥

तयेन्दुमत्या विना । क्षणदाया रात्रेरपायेऽपगमे यः शशाङ्कश्चन्द्रः स इव दृश्यत इति क्षणदापायशशाङ्कदर्शनः । प्रातःकालिकचन्द्र इव दृश्यमान इत्यर्थः ॥ दृश्यत इति कर्मार्थं ल्युट् ॥ सोऽजः पौरवधूमुखाश्रुषु स्वशुचः स्वशोकस्य परिवाहं जलोच्छ्वासमिवावलोकयन् ॥ “जलोच्छ्वासाः परीवाहाः” इत्यमरः ॥ स्वदुःखपूरातिशयमिव पश्यन्पुरीं विवेश ॥ वधूप्रहणात्तस्यामिन्दुमत्यां सख्याभिमानादजसमानदुःखसूचकपरीवाहोक्तिर्निर्वहति ॥

अथ तं सवनाय दीक्षितः प्रणिधानाद्गुरुराश्रमस्थितः ।

अभिषङ्गजडं विजज्ञिवानिति शिष्येण किलान्वबोधयत् ॥ ७५ ॥

अथ सवनाय यागाय दीक्षितो गुरुर्वसिष्ठ आश्रमे स्वकीयाश्रमे स्थितः सन् । तमजमभिषङ्गजडं दुःखमोहितं प्रणिधानाच्चित्तैकाग्र्याद्विजज्ञिवाञ्ज्ञातवान् ॥ “कमुश्च” ( ३ । २ । १०७ ) इति कमुप्रत्ययः ॥ इति वक्ष्यमाणप्रकारेण शिष्येणान्वबोधयत्किल ॥ बुधेर्ण्यन्ताणिचि लङ् ॥

७३. परे—परम्; परा । उपदिश्य—अपदिश्य । भामिनीम्—गेहिनीम् । समापिताः—वित्तेनिरै ।

७५. अथ तं सवनाय—तमवेक्ष्य मखाय । आश्रमस्थितः—आश्रमाश्रितः ; आश्रमाश्रयः । अभिषङ्गजडं विजज्ञिवान्—अभिषङ्गिणीमीश्वरं विशाम् ।

वासिष्ठशिष्य आह—

असमाप्तविधिर्यतो मुनिस्तव विद्वानपि तापकारणम् ।

न भवन्तमुपस्थितः स्वयं प्रकृतौ स्थापयितुं पथश्च्युतम् ॥ ७६ ॥

यतो हेतोर्मुनिरसमाप्तविधिरसमाप्तकृतस्ततस्तव तापकारणं दुःखहेतुं कलत्रनाश-  
रूपं विद्वानपि ॥ “विदेः शतुर्वसुः” ( ७ । १ । ३६ ) इति वस्वादेशः ।  
“ न लोक—” ( २ । ३ । ६९ ) इत्यादिना षष्ठीप्रतिषेधः ॥ पथश्च्युतं स्वभा-  
वाद्भ्रष्टं भवन्तं प्रकृतौ स्वभावे स्थापयितुम् । समाश्वासयितुमित्यर्थः । स्वयं नोप-  
स्थितो नागतः ॥

मयि तस्य सुवृत्त वर्तते लघुसंदेशपदा सरस्वती ।

शृणु विश्रुतसत्त्वसार तां हृदि चैनामुपधातुमर्हसि ॥ ७७ ॥

हे सुवृत्त सदाचार । संदिश्यत इति संदेशः संदेष्टव्यार्थः । तस्य पदानि वाच-  
कानि लघूनि संक्षिप्तानि संदेशपदानि यस्यां सा लघुसंदेशपदा तस्य मुनेः सर-  
स्वती वाङ्मयि वर्तते । हे विश्रुतसत्त्वसार प्रख्यातधैर्यातिशय तां सरस्वतीं शृणु ।  
एनां वाचं ह्युपधातुं धर्तुं चार्हसि ॥

वक्ष्यमाणार्थानुगुणं मुनेः सर्वज्ञत्वं तावदाह—

पुरुषस्य पदेष्वजन्मनः समतीतं च भवञ्च भावि च ।

स हि निष्प्रतिघेन चक्षुषा त्रितयं ज्ञानमयेन पश्यति ॥ ७८ ॥

अजन्मनः पुरुषस्य पुराणपुरुषस्य भगवत्स्त्रिविक्रमस्य पदेषु विक्रमेषु । त्रिभुवने-  
ष्वपीत्यर्थः । समतीतं भूतं च भवद्भर्तमानं च भावि भविष्यच्चेति त्रितयं स मुनि-  
निष्प्रतिघेनाप्रतिवन्धेन ज्ञानमयेन चक्षुषा ज्ञानदृष्ट्या पश्यति हि । अतस्तदुक्तिषु  
न संशयितव्यमित्यर्थः ॥

चरतः किल दुश्चरं तपस्तृणविन्दोः परिशङ्कितः पुरा ।

प्रजिघाय समाधिभेदिनीं हरिरस्मै हरिणीं सुराङ्गनाम् ॥ ७९ ॥

पुरा किल दुश्चरं तीव्रं तपश्चरतस्तृणविन्दोस्तृणविन्दुनामकात्कस्माच्चिद्वेषेः परि-  
शङ्कितो भीतः ॥ कर्तरि क्तः ॥ “ भीत्रार्थानां भयहेतुः ” ( १ । ४ । २५ ) इत्य-  
पादानात्पञ्चमी ॥ हरिरिन्द्रः समाधिभेदिनीं तपोविधातिनीं हरिणीं नाम सुराङ्ग-  
नामस्मै तृणविन्दवे प्रजिघाय प्रेरितवान् ॥

७६. पथश्च्युतम्—ततश्च्युतम् ; स्वतश्च्युतम् ; कृतस्थितिः । ७७. लघुसंदेशपदा—स्फुटसंदेशपदा ;  
लघुसंदेशहरा । उपधातुम्—अवधातुम् । ७८. त्रितयम्—अवितथम् ।

स तपःप्रतिबन्धमन्युना प्रमुखाविष्कृतचारुविभ्रमाम् ।

अशपद्मव मानुषीति तां शमवेलाप्रलयोर्मिणा भुवि ॥ ८० ॥

स मुनिः । शमः शान्तिरेव वेला मर्यादा । तस्याः प्रलयोर्मिणा प्रलयकालतरंगेण । शमविधातकेनेत्यर्थः ॥ “अव्यम्बुविकृतौ वेला कालमर्यादयोरपि” इत्यमरः ॥ तपसः प्रतिबन्धेन विघ्नेन यो मन्युः क्रोधस्तेन हेतुना । प्रमुखेऽग्र आविष्कृतचारुविभ्रमां प्रकाशितमनोहरविलासां तां हरिणीं भुवि भूलोके मानुषी मनुष्यस्त्री भवेत्यशपच्छापां

भगवन्परवानयं जनः प्रतिकूलाचरितं क्षमस्व मे ।

इति चोपनतां क्षितिस्पृशं कृतवाना सुरपुष्पदर्शनात् ॥ ८१ ॥

हे भगवन्महर्षे । अयं जनः । परोऽस्यास्तीति स्वामित्वेन परवान्पराधीनः । अयमित्यात्मनिर्देशः । अहं पराधीनेत्यर्थः । मे मम प्रतिकूलाचरितमपराधं क्षमस्वेत्यनेन प्रकारेणोपनतां शरणागतां च हरिणीमा सुरपुष्पदर्शनात्सुरपुष्पदर्शनपर्यन्तम् । क्षितिं स्पृशतीति क्षितिस्पृशं कृतवानां कृतवानकरोत् । दिव्यपुष्पदर्शनं शापावधिरित्यनुगृहीतवानित्यर्थः ॥

ऋथकैशिकवंशसंभवा तव भूत्वा महिषी चिराय सा ।

उपलब्धवती दिवश्च्युतं विवशा शापनिवृत्तिकारणम् ॥ ८२ ॥

ऋथकैशिकानां राज्ञां वंशे संभवो यस्याः सा हरिणी तव महिष्यभिषिक्ता स्त्री ॥ “कृताभिषेका महिषी” इत्यमरः ॥ भूत्वा चिराय दिवः स्वर्गाच्च्युतं पतितं शापनिवृत्तिकारणं सुरपुष्परूपमुपलब्धवती विवशा । अभूदिति शेषः । मृतेत्यर्थः ॥

तदलं तदपायचिन्तया विपदुत्पत्तिमतामुपस्थिता ।

वसुधेयमवेक्ष्यतां त्वया वसुमत्या हि नृपाः कलत्रिणः ॥ ८३ ॥

तत्तस्मात्तस्या अपायचिन्तयालम् । तस्या मरणं न चिन्त्यमित्यर्थः ॥ निषेधक्रियां प्रति करणत्वाच्चिन्तयेति तृतीया ॥ कुतो न चिन्त्यमत आह—उत्पत्तिमतां जन्मवतां विपद्विपत्तिरूपस्थिता सिद्धा । जातस्य हि ध्रुवो मृत्युरित्यर्थः ॥ तथापि कलत्ररहितस्य किं जीवितेन । तत्राह—त्वयेयं वसुधा भूमिर्वेक्ष्यतां पाल्यताम् । हि यस्मान्नृपा वसुमत्या पृथिव्या कलत्रिणः कलत्रवन्तः । अतो न शोचितव्यमित्यर्थः ॥

उदये मदवाच्यमुज्ज्वता श्रुतमाविष्कृतमात्मवच्चया ।

मनसस्तदुपस्थिते ज्वरे पुनरक्लीवतया प्रकाशयताम् ॥ ८४ ॥

८०. स तपःप्रतिबन्धमन्युना—तपसा प्रतिवातमन्युना । शमवेलाप्रलयोर्मिणा—शमवेलाप्रलयोर्मिणा । भुवि—भुवि । ८१. क्षमस्व—सहस्व । ८२. मदवाच्यम्—यदवाच्यम् । आत्मवच्चया—आत्मवत्तया (=अविकृतचित्ततया लिङ्गेन [म०]); आत्मनस्त्वया । तदुपस्थिते—समुपस्थिते ।



उदयेऽभ्युदये सति मदेन यद्वाच्यं निन्दादुःखं तदुज्झता परिहरता सत्यपि मदहे-  
तावमाद्यता त्वया यदात्मवदध्यात्मप्रचुरं श्रुतं शास्त्रम् । तज्जनितं ज्ञानमिति यावत् ।  
आविष्कृतं प्रकाशितम् । तच्छ्रुतं मनसो ज्वरे संताप उपस्थिते प्राप्तेऽक्लीवतया धैर्येण  
लिङ्गेन पुनः प्रकाशयताम् । विदुषा सर्वास्ववस्थास्वपि धीरेण भवितव्यमित्यर्थः ॥  
इतोऽपि न रोदितव्यमित्याह—

रुदता कुत एव सा पुनर्भवता नानुमृतापि लभ्यते ।

परलोकजुषां स्वकर्मभिर्गतयो भिन्नपथा हि देहिनाम् ॥ ८५ ॥

रुदता भवता सा कुत एव लभ्यते । न लभ्यत एव ॥ अनुम्रियत इत्यनुमृत् ॥  
किप् ॥ तेनानुमृतानुमृतवतापि भवता पुनर्न लभ्यते ॥ कथं न लभ्यत इत्याह—  
परलोकजुषां लोकान्तरभाजां देहिनाम् । गम्यन्त इति गतयो गम्यस्थानानि  
स्वकर्मभिः पूर्वाचरितपुण्यपापैर्भिन्नपथाः पृथक्कृतमार्गा हि ॥ परत्रापि स्वस्वधर्मा-  
नुरूपफलभोगाय भिन्नदेहगमनान्न मृतेनापि लभ्यत इत्यर्थः ॥

अपशोकमनाः कुटुम्बिनीमनुगृहीष्व निवापदत्तिभिः ।

स्वजनाश्रु किलातिसंततं दहति प्रेतमिति प्रचक्षते ॥ ८६ ॥

किंत्वपशोकमना निर्दुःखचित्तः सन्कुटुम्बिनीं पत्नीं निवापदत्तिभिः पिण्डो-  
दकादिदानैरनुगृहीष्व । तर्पयेत्यर्थः । अन्यथा दोषमाह—अतिसंततमविच्छिन्नं स्व-  
जनानां बन्धूनाम् ॥ “बन्धुस्वस्वजनाः समाः” इत्यमरः ॥ अश्रु । कर्तुं । प्रेतं मृतं  
दहतीति प्रचक्षते मन्वादयः किल । अत्र याज्ञवल्क्यः—“श्लेष्माश्रु बन्धुभिर्मुक्तं  
प्रेतो भुङ्क्ते यतोऽवशः । अतो न रोदितव्यं हि क्रियाः कार्याः स्वशक्तितः” इति ॥

मरणं प्रकृतिः शरीरिणां विकृतिर्जीवितमुच्यते बुधैः ।

क्षणमप्यवतिष्ठते श्वसन्यदि जन्तुर्ननु लाभवानसौ ॥ ८७ ॥

शरीरिणां मरणं प्रकृतिः स्वभावः । ध्रुवमित्यर्थः । जीवितं विकृतिर्यादृच्छिकं  
बुधैरुच्यते । एवं स्थिते जन्तुः प्राणी क्षणमपि ॥ अत्यन्तसंयोगे द्वितीया ॥ श्वस-  
जीवन्नवतिष्ठते यद्यसौ क्षणजीवी लाभवान्ननु । जीवने यथालाभं संतोष्यम् ।  
अलभ्यलाभात् । मरणे तु न शोचितव्यम् । अस्य स्वाभाव्यादिति भावः ॥

अवगच्छति मूढचेतनः प्रियनाशं हृदि शल्यमर्पितम् ।

स्थिरधीस्तु तदेव मन्यते कुशलद्वारतया समुद्धृतम् ॥ ८८ ॥

मूढचेतनो भ्रान्तबुद्धिः प्रियनाशमिष्टनाशं हृद्यर्पितं निखातं शल्यं शङ्कुभवगच्छति  
मन्यते । स्थिरधीर्विद्वांस्तु तदेव शल्यं समुद्धृतमुत्खातं मन्यते । प्रियनाशे सतीति

शेषः ॥ कुतः । कुशलद्वारतया । प्रियनाशस्य मोक्षोपायतयेत्यर्थः । विषयलाभाविना-  
शयोर्यथाक्रमं हिताहितसाधनत्वाभिमानः पामराणाम् । विपरीतं तु विपश्चितामि-  
ति भावः ॥

स्वशरीरशरीरिणावपि श्रुतसंयोगविपर्ययौ यदा ।

विरहः किमिवानुतापयेद्द वाह्यैर्विषयैर्विपश्चितम् ॥ ८९ ॥

स्वस्य शरीरशरीरिणौ देहात्मानावपि यदा यतः श्रुतौ श्रुत्यवगतौ संयोगविपर्य-  
यौ संयोगवियोगौ ययोस्तौ तथोक्तौ । तदा वाह्यैर्विषयैः पुत्रकलत्रादिभिर्विरहो  
विपश्चितं विद्वांसं किमिवानुतापयेत्त्वं वद । न किञ्चिदित्यर्थः । अथवा स्वशब्दस्य  
शरीरेणैव संबन्धः ॥

न पृथग्जनवच्छुचो वशं वशिनामुत्तम गन्तुमर्हसि ।

द्रुमसानुमतां किमन्तरं यदि वायौ द्वितयेऽपि ते चलाः ॥ ९० ॥

हे वशिनामुत्तम जितेन्द्रियवर्य । पृथग्जनवत्पामरजनवच्छुचः शोकस्य वशं गन्तुं  
नर्हसि । तथाहि । द्रुमसानुमतां तरुशिखरिणां किमन्तरं को विशेषः । वायौ  
सति द्वितयेऽपि द्विप्रकारा अपि ॥ “ प्रथमचरम-” ( १ । १ । ३३ ) इत्यादि-  
ना जसि विभाषया सर्वनामसंज्ञा ॥ ते द्रुमसानुमन्तश्चञ्चला यदि । सानुमतामपि  
चलने द्रुमवत्तेषामप्यचलसंज्ञा न स्यादित्यर्थः ॥

स तथेति विनेतुरुदारमतेः प्रतिगृह्य वचो विससर्ज मुनिम् ।

तदलब्धपदं हृदि शोकघने प्रतियातमिवान्तिकमस्य गुरोः ॥ ९१ ॥

सोऽज उदारमतेर्विनेतुर्गुरोर्वसिष्ठस्य वक्षस्तच्छिष्यमुखेरितं तथेति प्रतिगृह्याङ्गी-  
कृत्य मुनिं वसिष्ठशिष्यं विससर्ज प्रेषयामास । किंतु तद्वचः शोकघने दुःखसान्द्रे-  
ऽस्याजस्य हृद्यलब्धपदमप्राप्तावकाशं सद्गुरोर्वसिष्ठस्यान्तिकं प्रतियातमिव प्रतिनिवृ-  
त्तं किमु । इत्युत्प्रेक्षा ॥ तोटकवृत्तमेतत्—“इह तोटकमम्बुधिसैः प्रथितम्”  
इति तल्लक्षणम् ॥

तेनाष्टौ परिगमिताः समाः कथंचिद्बालत्वादवितथसूनृतेन सूनोः ।

सादृश्यप्रतिकृतिदर्शनैः प्रियायाः स्वप्नेषु क्षणिकसमागमोत्सवैश्च १२

अवितथं यथार्थं सूनृतं प्रियवचनं यस्य तेनाजेन । सूनोः पुत्रस्य बालत्वात् ।  
राज्याक्षमत्वादित्यर्थः । प्रियाया इन्दुमत्याः सादृश्यं वस्त्वन्तरगतमाकारसाम्यम् ।  
प्रतिकृतिश्चित्रम् । तयोर्दर्शनैः स्वप्नेषु क्षणिकाः क्षणभङ्गुरा ये समागमोत्सवास्तैश्च ।  
कथंचित्कृच्छ्रेण । अष्टौ समा वत्सराः ॥ “ संवत्सरो वत्सरोऽब्दो हायनोऽस्त्री श-

रत्समाः” इत्यमरः ॥ परिगमिता अतिवाहिताः ॥ उक्तं च— “ वियोगावस्थासु प्रियजनसदृक्षानुभवनं ततश्चित्रं कर्म स्वपनसमये दर्शनमपि । तदङ्गस्पृष्टानामुपगत-वतां स्पर्शनमपि प्रतीकारः कामव्यथितमनसां कोऽपि कथितः” इति ॥ प्रकृते सादृ-श्यादित्रितयाभिधानं तदङ्गस्पृष्टपदार्थस्पृष्टेरप्युपलक्षणम् ॥ प्रहर्षिणीवृत्तमेतत् ॥

तस्य प्रसह्य हृदयं किल शोकशङ्कुः

प्लक्षप्ररोह इव सौधतलं विभेद ।

प्राणान्तहेतुमपि तं भिषजामसाध्यं

लाभं प्रियानुगमने त्वरया स मेने ॥ ९३ ॥

शोक एव शङ्कुः कीलः ॥ “शङ्कुः कीले शिवेऽस्त्रे च” इति विश्वः ॥ तस्याजस्य हृदयम् । प्लक्षप्ररोहः सौधतलमिव । प्रसह्य बलात्किल विभेद ॥ सोऽजः प्राणान्त-हेतुं मरणकारणमपि भिषजामसाध्यमप्रतिसमाधेयं तं शोकशङ्कुं रोगपर्यवसितं प्रि-याया अनुगमने त्वरयोत्कण्ठया लाभं मेने ॥ तद्विरहस्यातिदुःसहत्वात्तत्प्राप्तिकारणं मरणमेव वरमित्थमन्यतेऽर्थः ॥

सम्यग्विनीतमथ वर्महरं कुमार-

मादिश्य रक्षणविधौ विधिवत्प्रजानाम् ।

रोगोपसृष्टतनुदुर्वसतिं मुमुक्षुः

प्रायोपवेशनमतिर्नृपतिर्वभूव ॥ ९४ ॥

अथ नृपतिरजः सम्यग्विनीतं निसर्गसंस्काराभ्यां विनयवन्तं वर्म हरतीति वर्म-हरः कवचधारणार्हवयस्कः ॥ “वयसि च” ( ३ । २ । १० ) इत्यप्रत्ययः ॥ तं कुमारं दशरथं प्रजानां रक्षणविधौ राज्ये विधिवद्विध्यर्हम् । यथाशास्त्रमित्यर्थः ॥ “तदर्हम्” ( ५ । १ । ११७ ) इति वृत्तिप्रत्ययः ॥ आदिश्य नियुज्य रोगेणोप-सृष्टाया व्याप्तायास्तनोः शरीरस्य दुर्वसतिं दुःखावस्थितिं मुमुक्षुर्जिहासुः सन् । प्रायोपवेशनेऽनशनावस्थाने मतिर्यस्य स बभूव ॥ “प्रायश्चानशने मृत्यौ तुल्यवा-हुल्ययोरपि” इति विश्वः ॥ अत्र पुराणवचनम्— “समासक्तो भवेद्यस्तु पातकै-र्भेहदादिभिः । दुश्चिकित्स्वैर्महारोगैः पीडितो वा भवेच्च यः । स्वयं देहविनाशस्य काले प्राप्ते महामतिः । आब्रह्माणं वा स्वर्गादिमहाफलजिगीषया । प्रविशेज्ज्वलनं दीप्तं कुर्यादनशनं तथा । एतेषामधिकारोऽस्ति नान्येषां सर्वजन्तुषु । नराणामथ नारीणां सर्ववर्णेषु सर्वदा” इति ॥ अनयोर्वसन्ततिलकाच्छन्दः । तल्लक्षणम्— “उक्ता वसन्ततिलका तभजा जगौ गः” इति ॥

तीर्थे तोयव्यतिकरभवे जहुकन्यासरय्वो-  
 देहसागादमरणनालेख्यमासाद्य सद्यः ।  
 पूर्वाकाराधिकतररुचा संगतः कान्तयासौ  
 लीलागारेष्वरमत पुनर्नन्दनाभ्यन्तरेषु ॥ ९५ ॥

असावजो जहुकन्यासरय्वोस्तोयानां जलानां व्यतिकरेण संभेदेन भवे तीर्थे ग-  
 ज्ञासरयूसंगमे देहसागात्सद्य एवामरणनायां लेख्यं लेखनम् ॥ “ तयोरेव कृत्यक्त-  
 खलर्थाः ” ( ३ । ४ । ७० ) इति भावार्थे ष्यत्प्रसयः ॥ आसाद्य प्राप्य । पूर्व-  
 स्मादाकारादधिकतरा रुच्यसास्तया कान्तया रमण्या संगतः सन् । नन्दनस्येन्द्रो-  
 द्यानस्याभ्यन्तरेष्वन्तर्वर्तिषु लीलागारेषु क्रीडाभवनेषु पुनररमत ॥ “ यथाकथंचि-  
 तीर्थेऽस्मिन्देहत्यागं करोति यः । तस्यात्मघातदोषो न प्राप्नुयादीप्सितान्यपि ”  
 इति स्कान्दे ॥ मन्दाक्रान्ताच्छन्दः । तल्लक्षणम्— “ मन्दाक्रान्ता जलधिषड्गै-  
 र्भौ नतौ तादुरू चेत् ” इति ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
 व्याख्यया समेतो महाकविश्रीकालिदासकृतौ रघुवंशे महाकाव्ये  
 अजविलापो नामाष्टमः सर्गः ॥

नवमः सर्गः ।

एकलोचनमेकार्थे सार्धलोचनमन्यतः ।  
 नीलार्थं नीलकण्ठार्थं महः किमपि मन्यहे ॥

पितुरनन्तरमुत्तरकोसलान्समधिगम्य समाधिजितेन्द्रियः ।

दशरथः प्रशशास महारथो यमवतामवतां च धुरि स्थितः ॥ १ ॥

समाधिना संयमेन जितेन्द्रियः ॥ “ समाधिर्नियमे ध्याने ” इति कोशः ॥ यम-  
 वतां संयमिनामवतां रक्षतां राज्ञां च धुर्यग्रे स्थितो महारथः ॥ “ एको दश सहस्रा-  
 णि योधयेद्यस्तु धन्विनाम् । शस्त्रशास्त्रप्रवीणश्च स महारथ उच्यते ” इति ॥ दशरथः  
 पितुरनन्तरमुत्तरकोसलाञ्जनपदान्समधिगम्य प्रशशास ॥ अत्र मनुः— “ क्षत्रि-  
 यस्य परो धर्मः प्रजानां परिपालनम् ” इति ॥ द्रुतविलम्बितमेतद्दृत्तम् । तल्ल-  
 क्षणम्— “ द्रुतविलम्बितमाह नभौ भरौ ” इति ॥

९५. तीर्थे तोयव्यतिकरभवे-तोये तीर्थव्यतिकरभवे । पूर्वाकाराधिकतररुचा-पूर्वाकाराधिकचतुरया  
 (=पूर्वस्मादाकारादधिकं चतुरया सुभगया [म०] ) ।

अधिगतं विधिवद्यदपालयत्प्रकृतिमण्डलमात्मकुलोचितम् ।

अभवदस्य ततो गुणवत्तरं सनगरं नगरन्ध्रकरौजसः ॥ २ ॥

अधिगतं प्राप्तमात्मकुलोचितं स्वकुलागतं सनगरं नगरजनसहितं प्रकृतिमण्डलं जानपदमण्डलम् । अत्र प्रकृतिशब्देन प्रजामात्रवाचिना नगरशब्दयोगाद्बोवली-वर्दन्यायेन जानपदमात्रमुच्यते । यद्यस्माद्विधिवद्यथाशास्त्रमपालयत् । ततो हेतोः । रन्ध्रं करोतीति रन्ध्रकरः । रन्ध्रहेतुरित्यर्थः ॥ “कृञो हेतुताच्छील्यानुलोम्येषु” ( ३ । २ । २० ) इति टप्रत्ययः ॥ नगस्य रन्ध्रकरो नगरन्ध्रकरः कुमारः ॥ “कुमारः क्रौञ्चदारणः” इत्यमरः ॥ तदौजसस्तुल्यबलस्यास्य दशरथस्य गुणवत्तरमभवत् । तत्पौरजानपदमण्डलं तस्मिन्नतीवासक्तमभूदित्यर्थः ॥

उभयमेव वदन्ति मनीषिणः समयवर्षितया कृतकर्मणाम् ।

बलनिषूदनमर्थपतिं च तं श्रमनुदं मनुदण्डधरान्वयम् ॥ ३ ॥

मनस ईषिणो मनीषिणो विद्वांसः ॥ पृषोदरादित्वात्साधुः ॥ बलनिषूदनमिन्द्रम् । दण्डस्य धरो राजा मनुरिति यो दण्डधरः स एवान्वयः कूटस्थो यस्य तमर्थपतिं दशरथं चेत्युभयमेव । समयेऽवसरे जलं धनं च वर्षतीति समयवर्षी । तस्य भावः समयवर्षिता । तथा हेतुना कृतकर्मणां स्वकर्मकारिणाम् । नुदतीति नुदम् ॥ “इगुपघञ्जा-प्रीकिरः कः” ( ३ । १ । १३५ ) इति कप्रत्ययः ॥ श्रमस्य नुदं श्रमनुदम् ॥ क्विबन्तत्वे नपुंसकलिङ्गेनोभयशब्देन सामानाधिकरण्यं न स्यात् ॥ इति वदन्ति ॥

जनपदे न गदः पदमादधावभिभवः कुत एव सपत्नजः ।

क्षितिर्भूत्फलवत्यजनन्दने शमरतेऽमरतेजसि पार्थिवे ॥ ४ ॥

शमरते शान्तिपरेऽमरतेजस्यजनन्दने दशरथे पार्थिवे पृथिव्या ईश्वरे सति ॥ “तस्येश्वरः” ( ५ । १ । ४२ ) इत्यमरः ॥ जनपदे देशे गदो व्याधिः ॥ “उपतापरोगव्याधिगदामयाः” इत्यमरः ॥ पदं नादधौ । नाचक्रामेत्यर्थः ॥ सपत्नजः शत्रुजन्योऽभिभवः कुत एव । असंभावित एवेत्यर्थः ॥ क्षितिः फलवत्त्वमूच ॥

दशदिगन्तजिता रघुणा यथा श्रियमपुष्यदजेन ततः परम् ।

तमधिगम्य तथैव पुनर्बभौ न न महीनमहीनपराक्रमम् ॥ ५ ॥

मही । दशदिगन्ताञ्जितवानिति दशदिगन्तजित् । तेन रघुणा यथा श्रियं कान्तिमपुष्यत् । ततः परं रघोरनन्तरमजेन च यथा-श्रियमपुष्यत् । तथैवाहीनपराक्रमं न हीनः पराक्रमो यस्य तमन्यूनपराक्रमं तं दशरथमिदं स्वाभिनमधिगम्य पुनर्न बभाविषति न । बभावेवेत्यर्थः ॥ द्वौ नवौ प्रकृतमर्थं गमयतः ॥

समतया वसुवृष्टिविसर्जनैर्नियमनादसता च नराधिपः ।

अनुययौ यमपुण्यजनेश्वरौ सवरुणावरुणाग्रसरं रुचा ॥ ६ ॥

नराधिपो दशरथः समतया समवर्तित्वेन । मध्यस्थत्वेनेत्यर्थः । वसुवृष्टेर्धनवृष्टे-  
विसर्जनैः । असतां दुष्टानां नियमनान्निग्रहाच्च । सवरुणौ वरुणसहितौ यमपुण्यज-  
नेश्वरौ यमकुबेरौ यमकुबेरवरुणान्यथासंख्यमनुययावनुचकार । रुचा तेजसारुणा-  
ग्रसरमरुणसारार्थं सूर्यमनुययौ ॥

तस्य व्यसनासक्तिर्नासीदित्याह—

न मृगयाभिरतिर्न दुरोदरं न च शशिप्रतिमाभरणं मधुं ।

तमुदयाय न वा नवयौवना प्रियतमा यतमानमपाहरत् ॥ ७ ॥

उदयाय यतमानमभ्युदयार्थं व्याप्रियमाणं तं दशरथं मृगयाभिरतिराखेटव्यसनं  
नापाहरन्नाचकर्ष ॥ “ आक्षोदनं मृगव्यं स्यादाखेटो मृगया स्त्रियाम् ” इत्यमरः ॥  
दुष्टमासमन्तादुदरमस्येति दुरोदरं द्यूतं च नापाहरत् ॥ “ दुरोदरो द्यूतकारे पणे  
द्यूते दुरोदरम् ” इत्यमरः ॥ शशिनः प्रतिमा प्रतिविम्बमाभरणं यस्य तन्मधु ना-  
पारहत् । न वेति पदच्छेदः । वाशब्दः समुच्चये ॥ नवयौवना नवं नूतनं यौवनं तारुण्यं  
यस्यास्तादृशी प्रियतमा वा स्त्री नापाहरत् ॥जातावेकवचनम् ॥अत्र मनुः—“पानमक्षः  
स्त्रियश्चेति मृगया च यथाक्रमम् । एतत्कष्टतमं विद्याच्चतुष्कं कामजे गणे ” इति ॥

न कृपणा प्रभवत्यपि वासवे न वितथा परिहासकथास्वपि ।

न च सपत्नजनेष्वपि तेन वागपरुषा परुषाक्षरमीरिता ॥ ८ ॥

तेन राज्ञा प्रभवति प्रभौ सति वासवेऽपि कृपणा दीना वाङ्गेरिता नोक्ता । प-  
रिहासकथास्वपि वितथानूता वाङ्गेरिता । किंचापरुषा रोपशून्येन तेन सपत्नजनेष्वपि  
ज्ञानुजनेष्वपि परुषाक्षरं निष्ठुराक्षरं यथा तथा वाङ्गेरिता । किमुतान्यत्रेति । सर्व-  
त्रापिशब्दार्थः । किंत्वदीना सत्या मधुरैव वागुक्तेति फलितार्थः ॥

उदयमस्तमयं च रघूद्बहादुभयमानशिरे वसुधाधिपाः ।

स हि निदेशमलङ्घयतामभूत्सुहृदयोहृदयः प्रतिगर्जताम् ॥ ९ ॥

वसुधाधिपा राजानः । उद्बहतीत्युद्बहो नायकः ॥ पचाद्यच् ॥ रघुणासुद्बहो रघु-  
नायकः । तस्माद्रघुनायकादुदयं वृद्धिम् । अस्तमयं नाशं च । इत्युभयमानशिरे ले-  
धिरे ॥ कुतः । हि यस्मात्स दशरथो निदेशमाज्ञामलङ्घयताम् । शोभनं हृदयम-  
स्येति सुहृन्मित्रमभूत् ॥ सुहृद्बहो मित्रामित्रयोरिति निपातः ॥ प्रतिगर्जतां प्रति-  
स्पर्धिनाम् । अय इव हृदयं यस्येत्ययोहृदयः कठिनचित्तोऽभूत् । आज्ञाकारिणो  
रक्षति । अन्यान्मारयतीत्यर्थः ॥

अजयेदेकरथेन स मेदिनीमुदधिनेमिमधिज्यशरासनः ।

जयमघोषयदस्य तु केवलं गजवती जवतीत्रहया चमूः ॥ १० ॥

अधिज्यशरासनः स दशरथ उदधिनेमिं समुद्रवेष्टनां मेदिनीमेकरथेनाजयत् । स्वयमेकरथेनाजैषीदित्यर्थः ॥ गजवती गजयुक्ता । जवेन तीव्रा जवाधिका हया यस्यां सा चमूस्त्वस्य नृपस्य केवलं जयमघोषयदप्रथयत् । स्वयमेकवीरस्य चमूरूप-करणमात्रमिति भावः ॥

अवनिमेकरथेन वरूथिना जितवतः किल तस्य धनुर्भृतः ।

विजयदुन्दुभितां ययुर्णवा घनरवा नरवाहनसंपदः ॥ ११ ॥

वरूथिना गुप्तिमता ॥ “ वरूथो रथगुप्तिर्या तिरोधत्ते रथास्थितिम् ” इति स-ज्जनः ॥ एकरथेनाद्वितीयरथेनावनिं जितवतो धनुर्भृतो नरवाहनसंपदः कुबेरतुल्य-श्रकिस्य तस्य दशरथस्य घनरवा मेघसमघोषा अर्णवा विजयदुन्दुभितां ययुः । अर्णवान्तविजयार्थित्यर्थः ॥

शमितपक्षबलः शतकोटिना शिखरिणां कुलिशेन पुरंदरः ।

स शरवृष्टिमुचा धनुषा द्विषां स्वनवता नवतामरसाननः ॥ १२ ॥

पुरंदर इन्द्रः शतकोटिना शतासिना कुलिशेन वज्रेण शिखरिणां पर्वतानां श-मितपक्षबलो विनाशितपक्षसारः ॥ नवतामरसाननो नवपङ्कजाननः ॥ “ पङ्केरुहं तामरसम् ” इत्यमरः ॥ स दशरथः शरवृष्टिमुचा स्वनवता धनुषा द्विषां शमितो नाशितः पक्षः सहायो बलं च येन स तथोक्तः ॥ “ पक्षः सहायेऽपि ” इत्यमरः ॥

चरणयोर्नखरागसमृद्धिभिर्मुकुटरत्नमरीचिभिरस्पृशन् ।

नृपतयः शतशो मरुतो यथा शतमखं तमखण्डितपौरुषम् ॥ १३ ॥

शतशो नृपतयोऽखण्डितपौरुषं तं दशरथम् । मरुतो देवाः शतमखं यथा शत-क्रतुमिव । नखरागेण चरणनखकान्त्या समृद्धिभिः संपादितार्द्धिभिर्मुकुटरत्नमरी-चिभिश्चरणयोरस्पृशन् । तं प्रणेशुरित्यर्थः ॥

निववृते स महार्णवरोधसः सचिवकारितबालसुताञ्जलीन् ।

समनुकम्प्य सपत्नपरिग्रहाननलकानलकानवमां पुरीम् ॥ १४ ॥

१०. तु-हि । १०-११ श्लोकयोर्मध्ये क्षेपकोऽयं दृश्यते—

जघननिर्विषयीकृतमेखलाननुचिताश्रुविलुप्तविशेषकान् ।

स रिपुदारगणानकरोद्बलादनलकानलकाधिपविक्रमः ॥

१२. शतकोटिना-शतकोटिना । ‘ शमितपक्षबलः ’ इ- स्फुरितकोटिसहस्रमरीचिना समचि-नोऽकुलिशेन हरिर्यशः । स धनुषा बहुसायकवर्षिणा स्वनवता नवतामरसाननः ।

स दशरथः सचिवैः संप्रयोजितैः कारिता बालमुतानामञ्जलयो यैस्तान् । स्वय-  
मसंमुखागतानित्यर्थः । अनलकान्हतभर्तृकतयालकसंस्कारशून्यान्सपत्नपरिग्रहाञ्छ-  
त्रुपत्नीः ॥ “पत्नीपरिजनादानमूलशापाः परिग्रहाः” इत्यमरः ॥ समनुकम्प्या-  
नुग्रहालकानवमामलकानगरादन्यूनां पुरीमयोर्ध्यां प्रति महार्णवानां रोधसः पर्य-  
न्तान्निवृते । शरणागतवत्सल इति भावः ॥

उपगतोऽपि च मण्डलनाभितामनुदितान्यसितातपवारणः ।

श्रियमवेक्ष्य स रन्ध्रचलामभूदनलसोऽनलसोमसमद्युतिः ॥ १५ ॥

अनुदितमनुच्छित्तमन्यत्स्वच्छत्रातिरिक्तं सितातपवारणं श्वेतच्छत्रं यस्य सः ।  
अनलसोमयोरग्निचन्द्रयोः समे द्युती तेजःकान्ती यस्य स तथोक्तः । श्रियं लक्ष्मीं  
रन्ध्रेऽन्ययालस्यादिरूपे छले चलां चञ्चलामवेक्ष्यावलोक्य । श्रीर्हि केनचिन्मिषेण  
पुमांसं परिहरति । स दशरथो मण्डलस्य नाभितां द्वादशराजमण्डलस्य प्रधानमही-  
पतित्वमुपगतोऽपि । चक्रवर्ती सन्नपीत्यर्थः ॥ “अथ नाभिस्तु जन्त्वङ्गे यस्य संज्ञा  
प्रतारिका । रथचक्रस्य मध्यस्थपिण्डिकायां च ना पुनः । आद्यक्षत्रियभेदे तु मतो  
मुख्यमहीपतौ” इति केशवः ॥ अनलसोऽप्रमत्तोऽभूत् ॥ द्वादशराजमण्डलं तु कामन्दके-  
नोक्तम्—“अरिमित्रमरेमित्रं मित्रमित्रमतः परम् । तथारिमित्रमित्रं च विजिगीषोः  
पुरःसराः । पार्ष्णिग्राहस्ततः पश्चादाक्रन्दस्तदनन्तरम् । आसारावनयोश्चैव विजि-  
गीषोस्तु पृष्ठतः । अरेश्च विजिगीषोश्च मध्यमो भूम्यनन्तरः । अनुग्रहे संहतयोः  
समर्थो व्यस्तयोर्वधे । मण्डलाद्बहिरेतेषामुदासीनो बलाधिकः । अनुग्रहे संहतानां  
व्यस्तानां च वधे प्रभुः” इति । “अरिमित्रादयः पञ्च विजिगीषोः पुरःसराः ।  
पार्ष्णिग्राहाक्रन्दपार्ष्णिग्राहासाराक्रन्दासाराः” इति पृष्ठतश्चत्वारः । मध्यमोदासी-  
नौ द्वौ विजिगीषुरेक इत्येवं द्वादशराजमण्डलम् । तत्रोदासीनमध्यमोत्तरश्चक्रवर्ती ।  
दशरथश्चैतादृशिति तात्पर्यार्थः ॥

तमपहाय ककुत्स्थकुलोद्भवं पुरुषमात्मभवं च पतिव्रता ।

नृपतिमन्यमसेवत देवता सकमला कमलाघवमार्थिषु ॥ १६ ॥

पत्यौ व्रतं नियमो यस्याः सा पतिव्रता सकमला कमलहस्ता देवता लक्ष्मीरर्थि-  
षु विषयेऽलाघवं लघुत्वरहितम् । अपराङ्मुखमित्यर्थः । ककुत्स्थकुलोद्भवं तं दश-  
रथमात्मभवं पुरुषं विष्णुं चापहाय त्यक्त्वा । अन्यं कं नृपतिमसेवत । कमपि ना-  
सेवतेत्यर्थः । विष्णाविव विष्णुतुल्ये तस्मिन्नपि श्रीः स्थिराभूदित्यर्थः ।

१५. श्रियमवेक्ष्य स रन्ध्रचलाम्—‘अजितमस्ति नृपास्पदमिति’ इति पाठान्तरेऽजितं नृपास्पद-  
मस्तीति बुद्धानलसोऽप्रमत्तोऽभूत् । विजितनिखिलजेतव्योऽपि पुनर्जेतव्यान्तरवानिव जागृक्क ए-  
वावतिष्ठतेत्यर्थः ( म० ) । १६. ककुत्स्थकुलोद्भवम्—ककुत्स्थकुलोद्भवम् । आत्मभवम्—आत्मभुवम् ।



तमलभन्त पतिं पतिदेवताः शिखरिणामिव सागरमापगाः ।

मगधकोसलकेकयशासिनां दुहितरोऽहितरोपितमार्गणम् ॥ १७ ॥

पतिरेव देवता यासां ताः पतिदेवताः पतिव्रताः । मगधाश्च कोसलाश्च केक-  
याश्च ताञ्जनपदाञ्छासतीति तच्छासिनः । तेषां राज्ञां दुहितरः पुत्र्यः । सुमित्रा-  
कौसल्याकैकेय्य इत्यर्थः । अत्र क्रमो न विवक्षितः । अहितरोपितमार्गणं शत्रुनि-  
खातशरम् ॥ “कदम्बमार्गणशराः” इत्यमरः ॥ तं दशरथं शिखरिणां क्षमाभृतां  
दुहितरः ॥ आ समन्तादपगच्छन्तीति । अथवा । “आपेनाप्संवन्धिना वेगेन गच्छ-  
न्तीत्यापगाः” इति क्षीरस्वामी ॥ नद्यः सागरमिव । पतिं भर्तारमलभन्त प्रापुः ॥

प्रियतमाभिरसौ तिसृभिर्बभौ तिसृभिरेव भुवं सह शक्तिभिः ।

उपगतो विनिनीषुरिव प्रजा हरिहयोऽरिहयोगविचक्षणः ॥ १८ ॥

अरीन्घ्नन्तीत्यरिहणो रिपुघ्नाः ॥ हन्तेः क्विप् । “ब्रह्मभ्रूणवृत्रेषु क्विप्” (३ । २ ।  
८७) इति नियमस्य प्रायिकत्वात् । यथाह न्यासकारः— “प्रायिकश्चायं नि-  
यमः । क्वचिदन्यस्मिन्नप्युपपदे दृश्यते । मधुहा । प्रायिकत्वं च वक्ष्यमाणस्य बहु-  
लग्रहणस्य पुरस्तादपकर्षाल्लभ्यते” इति ॥ तेषु योगेषूपायेषु विचक्षणो दक्षः ॥  
“योगः संनहनोपायध्यानसंगतियुक्तिषु” इत्यमरः ॥ इन्द्रेऽपि योज्यमेतत् । असौ  
दशरथस्तिष्ठभिः प्रियतमाभिः सह । प्रजा विनिनीषुर्विनेतुमिच्छुस्तिष्ठभिः शक्तिभिः  
प्रभुमन्तोत्साहशक्तिभिरेव सह भुवमुपगतो हरिहय इन्द्र इव । बभौ ॥

स किल संयुगमूर्ध्नि सहायतां मघवतः प्रतिपद्य महारथः ।

स्वभुजवीर्यमगापयदुच्छ्रितं सुरवधूरवधूतभयाः शरैः ॥ १९ ॥

महारथः स दशरथः संयुगमूर्ध्नि रणाङ्गणे मघवत इन्द्रस्य सहायतां प्रतिपद्य  
प्राप्य शरैरवधूतभया निवर्तितत्रासाः सुरवधूरुच्छ्रितं स्वभुजवीर्यमगापयत्किल खल्लु ॥  
गायतेः शब्दकर्मत्वात् “गतिवुद्धि-” ( १ । ४ । ५२ ) इत्यादिना सुरवधूना-  
मपि कर्मत्वम् ॥

ऋतुषु तेन विसर्जितमौलिना भुजसमाहृतदिग्वसुना कृताः ।

कनकयूपसमुच्छ्रयशोभिनो वितमसा तमसासरयूतटाः ॥ २० ॥

ऋतुष्वश्वमेधेषु विसर्जितमौलिनावरोपितकिरीटेन ॥ “यावद्ब्रह्मध्वर्युरेव राजा  
भवति” इति राज्ञिश्चिह्नत्यागविधानादित्यभिप्रायः ॥ “मौलिः किरीटे धम्मिल्ले”  
इति विश्वः ॥ भुजसमाहृतदिग्वसुना भुजार्जितदिगन्तसंपदा ॥ अनेन क्षत्रियस्य  
विजितत्वमुक्तम् । नियमार्जितधनत्वं सद्विनियोगकारित्वं च सूच्यते ॥ वितमसा

१७. मगधकोसलकेकयशासिनाम्—मगधकोसलकेकयशासिनाम् ; मलयकोसलकेकयशासिनाम् ।

१९. महारथः—महायशाः ।

तमोगुणरहितेन तेन दशरथेन । तमसा च सरयुश्च नद्यौ । तयोस्तटाः कनकयूपानां  
समुच्छ्रयेण समुन्नमनेन शोभिनः कृताः ॥ कनकमयत्वं च यूपानां शोभार्थं विध्यभा-  
वात् ॥ “ हेमयूपस्तु शोभिकः ” इति यादवः ॥

अजिनदण्डभृतं कुशमेखलां यतगिरं मृगशृङ्गपरिग्रहाम् ।

अधिवसंस्तनुमध्वरदीक्षितामसमभासमभासयदीश्वरः ॥ २१ ॥

ईश्वरो भगवानष्टमूर्तिरजिनं कृष्णाजिनं दण्डमौदुम्बरं विभर्तीति तामजिनदण्ड-  
भृतम् ॥ “ कृष्णाजिनं दीक्षयति । औदुम्बरं दीक्षितदण्डं यजमानाय प्रयच्छति ”  
इति वचनात् ॥ कुशमयी मेखला यस्यास्तां कुशमेखलाम् । शरमयी मौञ्जी वा मे-  
खला । तथा यजमानं दीक्षयतीति विधानात् ॥ प्रकृते कुशग्रहणं क्वचित्प्रतिनिधि-  
दर्शनात्कृतम् ॥ यतगिरं वाचंयमाम् ॥ “ वाचं यच्छति ” इति श्रुतेः ॥ मृगशृङ्गं  
परिग्रहः कण्डूयनसाधनं यस्यास्ताम् ॥ “ कृष्णविषाणया कण्डूयते ” इति श्रुतेः ॥  
अध्वरदीक्षितां संस्कारविशेषयुक्तां तनुं दशरथीमधिवसन्नधितिष्ठन्सन् । असमा-  
भासो दीप्तयो यस्मिन्कर्मणि तद्यथा तथा । अभासयद्भासयति स्म ॥

अवभृथप्रयतो नियतेन्द्रियः सुरसमाजसमाक्रमणोचितः ।

नमयति स्म स केवलमुन्नतं वनमुचे नमुचेररये शिरः ॥ २२ ॥

अवभृथेन प्रयतो नियतेन्द्रियः सुरसमाजसमाक्रमणोचितो देवसभाधिष्ठानार्हः  
स दशरथ उन्नतं शिरो वनमुचे जलवर्षिणे ॥ “ जलं नीरं वनं सत्त्वम् ” इति शा-  
श्वतः ॥ नमुचेररये केवलमिन्द्रायैव नमयति स्म । न कस्मैचिदन्यस्मै मानुषायेत्यर्थः ॥

असकृदेकरथेन तरस्विना हरिहयाग्रसरेण धनुर्भृता ।

दिनकराभिमुखा रणरेणवो रुरुधिरे रुधिरेण सुरद्विषाम् ॥ २३ ॥

एकरथेनाद्वितीयरथेन तरस्विना बलवता हरिहयस्येन्द्रस्याग्रसरेण धनुर्भृता दश-  
रथेनासकृद्बहुशो दिनकरस्याभिमुखाः । अभिमुखस्थिता इत्यर्थः । रणरेणवः सुर-  
द्विषां दैत्यानां रुधिरेण रुरुधिरे निवारिताः ॥

अथ समाववृते कुसुमैर्नवैस्तमिव सेवितुमेकनराधिपम् ।

यमकुवेरजलेश्वरवज्रिणां समधुरं मधुरञ्चितविक्रमम् ॥ २४ ॥

अथ यमकुवेरजलेश्वरवज्रिणां धर्मराजधनदवरुणामरेन्द्राणां समा धूर्भारो यस्य  
स समधुरः । माध्यस्थ्यवितरणसंनियमनैश्वर्यैस्तुल्यकक्ष इत्यर्थः ॥ “ ऋक्पूरब्धुः—”  
( ५ । ४ । ७४ ) इत्यादिना समासान्तोऽचप्रत्ययः ॥ तं समधुरम् । अञ्चितविक्रमं

२१. अजिनदण्डभृतम्—अजिनदण्डभृताम् । यतगिरम्—जितगिरम् । २२. नियतेन्द्रियः—विजि-  
तेन्द्रियः; अपि जितेन्द्रियः । २३. एकरथेन—एव हितेन । २४. यमकुवेरजलेश्वरवज्रिणाम्—यमकुवे-  
रजलेश्वरवज्रिणम् ।

पूजितपराक्रममेकनराधिपं तं दशरथं सेवितुमिव । मधुर्वसन्तः ॥ “अथ पुष्परसे मधुः । दैत्ये चैत्रे वसन्ते च मधुः” इति विश्वः ॥ नवैः कुसुमैरुपलक्षितः सन्समावृते समागतः ॥ “रिक्तहस्तेन नोपेयाद्राजानं देवतां गुरुम्” इति वचनात्पुष्पसमेतो राजानं सेवितुमागत इत्यर्थः ॥

जिगमिषुर्धनदाध्युषितां दिशं रथयुजा परिवर्तितवाहनः ।

दिनमुखानि रविर्हिमनिग्रहैर्विमलयन्मलयं नगमत्यजत् ॥ २५ ॥

धनदाध्युषितां कुबेराधिष्ठितां दिशं जिगमिषुर्गन्तुमिच्छुः । रथयुजा सारथि-  
नारुणेन परिवर्तितवाहनो निवर्तिताश्वो रविः । हिमस्य निग्रहैर्निराकरणौर्दिनमुखा-  
नि प्रभातानि विमलयन्विशदयन् । मलयं नगं मलयाचलमत्यजत् । दक्षिणां दिश-  
मत्याक्षीदित्यर्थः ॥

कुसुमजन्य ततो नवपल्लवास्तदनु षट्पदकोकिलकूजितम् ।

इति यथाक्रममाविरभून्मधुर्दुमवतीमवतीर्य वनस्थलीम् ॥ २६ ॥

आदौ कुसुमजन्म । ततो नवपल्लवाः । तदनु ॥ “अनुर्लक्षणे” ( १ । ४ । ८४ )  
इति कर्मप्रवचनीयत्वाद्द्वितीया ॥ यथासंख्यं तदुभयानन्तरं षट्पदानां कोकिलानां  
च कूजितम् । इत्येवंप्रकारेण यथाक्रमं क्रममतिक्रम्य दुमवतीं दुमभूयिष्ठां वनस्थ-  
लीमवतीर्य मधुर्वसन्त आविरभूत् ॥ केषांचिद्गुणाणां पल्लवप्राथम्यात्केषांचित्कुसु-  
मप्राथम्यान्नोक्तक्रमस्य दृष्टविरोधः ॥

नयगुणोपचितामिव भूपतेः सदुपकारफलां श्रियमर्थिनः ।

अभिययुः सरसो मधुसंभृतां कमलिनीमलिनीरपतत्रिणः ॥ २७ ॥

नयो नीतिरेव गुणः । तेन । अथवा नयेन गुणैः शौर्यादिभिश्चोपचिताम् ।  
सतामुपकारः फलं यस्यास्तां सदुपकारफलां भूपतेर्दशरथस्य श्रियमर्थिन इव । मधुना  
वसन्तेन संभृतां सम्यक्पुष्टां सरसः संबन्धिनीं कमलिनीं पद्मिनीमलिनीरपतत्रिणः  
अलयो भृङ्गाः । नीरपतत्रिणो जलपतत्रिणो हंसादयश्च । अभिययुः ॥

कुसुममेव न केवलमार्तवं नवमशोकतरोः स्मरदीपनम् ।

किसलयप्रसवोऽपि विलासिनां मदयिता दयिताश्रवणार्पितः २८

ऋतुरस्य प्राप्त आर्तवम् ॥ “ऋतोरण” ( ५ । १ । १०५ ) इत्यण् ॥ नवं प्रत्यग्र-

२४-२५ श्लोकयोर्मध्ये क्षेपकोऽयं दृश्यते—

हिमविवर्णितचन्दनपल्लवं विहरयन्मलयाद्रिमुदङ्मुखः ।

विहगयोः कृपयेव शनैर्ययी रविरहर्विरहभ्रुवभेदयोः ॥

२५. हिमनिग्रहैः—हिमनिर्ग्रहैः ।

मशोकतरोः केवलं कुसुममेव स्मरदीपनमुद्दीपनं न । किंतु विलासिनां मदयिता मद-  
जनको दयिताश्रवणापितः किसलयप्रसवोऽपि पल्लवसंतानोऽपि स्मरदीपनोऽभवत् ॥

विरचिता मधुनोपवनश्रियामभिनवा इव पत्रविशेषकाः ।

मधुलिहां मधुदानविशारदाः कुरवका र्वकारणतां ययुः ॥२९॥

मधुना वसन्तेन विरचिता उपवनश्रियामभिनवाः पत्रविशेषकाः पत्ररचना इव  
स्थिता मधूनां मकरन्दानां दाने विशारदाश्चतुराः कुरवकास्तरवो मधुलिहां मधु-  
पानां र्वकारणतां ययुः ॥ भृङ्गाः कुरवकाणां मधूनि पीत्वा जगुरित्यर्थः ॥ दान-  
शौण्डानर्थिजनाः स्तुवन्तीति भावः ॥

सुवदनावदनासवसंभृतस्तदनुवादिगुणः कुसुमोद्गमः ।

मधुकैरैरकरोन्मधुलोलुपैर्वकुलमाकुलमायतपङ्क्तिभिः ॥ ३० ॥

सुवदनावदनासवेन कान्तामुखमद्येन संभृतो जनितः ॥ तत्तस्य दोहदमिति प्रसि-  
द्धिः ॥ तस्यासवस्यानुवादी सदृशो गुणो यस्य तदनुवादिगुणः कुसुमोद्गमः । कर्ता ।  
मधुलोलुपैरायतपङ्क्तिभिर्दधिपङ्क्तिभिर्मधुकैरैर्मधुपैः । करणैः । वकुलं वकुलवृक्षमाकु-  
लमकरोत् ॥

उपहितं शिशिरापगमश्रिया मुकुलजालमशोभत किंशुके ।

प्रणयिनीव नखक्षतमण्डनं प्रमदया मदयापितलज्जया ॥ ३१ ॥

शिशिरापगमश्रिया वसन्तलक्ष्म्या किंशुकेपलाशवृक्षे ॥ “पलाशः किंशुकः पर्णः”  
इत्यमरः ॥ उपहितं दत्तं मुकुलजालं कुङ्कुलसंहतिः । मदेन यापितलज्जयापसारित-  
त्रपया प्रमदया प्रणयिनि प्रियतम उपहितं नखक्षतमेव मण्डनं तदिव । अशोभत ॥

व्रणगुरुप्रमदाधरदुःसहं जघननिर्विषयीकृतमेखलम् ।

न खलु तावदशेषमपोहितुं रविरलं विरलं कृतवान्हिमम् ॥ ३२ ॥

व्रणैर्दन्तक्षतैर्गुरुभिर्दुर्धरैः प्रमदानामधरैरधरोष्ठैर्दुःसहं हिमस्य व्यथाकरत्वादस-  
हम् । जघनेषु निर्विषयीकृता निरवकाशीकृता मेखला येन तत् । शैत्यात्त्याजितमे-

२९-३० श्लोकयोर्मध्ये क्षेपकोऽयं दृश्यते—

दशनचन्द्रिकया व्यवभासितं हसितमासवगन्धि मधोरिव ।

तिलकपुष्पमसेव्यत षट्पदैः युचिरसं चिरसंचितमीप्सुभिः ॥

३०-३१ श्लोकयोर्मध्ये क्षेपकोऽयं दृश्यते—

गमयितुं प्रभुरेष सुखेन मां न महतीं वत पान्थवधूजनः ।

इति दयात इवाभवदायता न रजनी रजनीशवती मधौ ॥

३१. अशोभत—अरोचत ।

खलमित्यर्थः । एवंभूतं हिमं रविस्तावदा वसन्तादशेषं निःशेषं यथा तथापोहितुं  
निरसितुं नालं खलु न शक्तो हि । किंतु विरलं कृतवांस्तनूचकार ॥

अभिनयान्परिचेतुमिवोद्यता मलयमारुतकम्पितपल्लवा ।

अमदयत्सहकारलता मनः सकलिका कलिकामजितामपि ॥३३॥

अत्र चूतलताया नर्तकीसमाधिरभिधीयते । अभिनयानर्थव्यञ्जकान्वयापारान् ॥  
“व्यञ्जकाभिनयौ समौ” इत्यमरः ॥ परिचेतुमभ्यसितुमुद्यतेव स्थिता ॥ कुतः ।  
मलयमारुतेन कम्पितपल्लवा । पल्लवशब्देन हस्तो गम्यते । सकलिका सकोरका ॥  
“कलिका कोरकः पुमान्” इत्यमरः ॥ सहकारलता । कलिः कलहो द्वेष उच्यते ॥  
“कलिः स्यात्कलहे शूरे कलिरन्त्ययुगे युधि” इति विश्वः ॥ कामो रागः । तज्जि-  
तामपि । जितरागद्वेषाणामपित्यर्थः । मनोऽमदयत् ॥

प्रथममन्यभृताभिरुदीरिताः प्रविरला इव मुग्धवधूकथाः ।

सुरभिगन्धिषु शुश्रुविरे गिरः कुसुमितासु मिता वनराजिषु ॥३४॥

सुरभिगन्धो यासां तासु सुरभिगन्धिषु ॥ “गन्धस्-” ( ५ । ४ । १३५ ) इ-  
त्यादिनेकारः । कुसुमान्यासां संजातानि कुसुमिताः । तासु वनराजिषु वनपङ्क्तिषु ।  
अन्यभृताभिः कोकिलाभिः प्रथमं प्रारम्भेषूदीरिता उक्ता अतएव मिताः परि-  
मिता गिर आलापाः । प्रविरला मौग्ध्यात्स्तोकोक्ता मुग्धवधूनां कथा वाच इव ।  
शुश्रुविरे श्रुताः ॥

श्रुतिसुखभ्रमरस्वनगीतयः कुसुमकोमलदन्तरुचो वभुः ।

उपवनान्तलताः पवनाहतैः किसलयैः सलयैरिव पाणिभिः ॥३५॥

श्रुतिसुखाः कर्णमधुरा भ्रमरस्वना एव गीतयो यासां ताः । कुसुमान्येव कोम-  
ला दन्तरुचो दन्तकान्तयो यासां ताः ॥ अनेन सस्मितत्वं विवक्षितम् ॥ उपवना-  
न्तलताः पवनेनाहतैः कम्पितैः किसलयैः सलयैः साभिनयैः ॥ लयशब्देन लयानु-  
गतोऽभिनयो लक्ष्यते । उपवनान्ते पवनाहतैरिति सक्रियत्वाभिधानात् ॥ पाणि-  
भिरिव वभुः । अनेन लतानां नर्तकीसाम्यं गम्यते ॥

३२-३३ श्लोकयोर्मध्ये क्षेपकोऽयं दृश्यते—

परभृतां मदनक्षतंचतसां प्रियसखी लघुवागिव योषिताम् ।

प्रियतमानकरोत्कलंहान्तरे मृदुरवा दुरवाप्तसमागमान् ॥

३५-३६ श्लोकयोर्मध्ये इमे श्लोकौ दृश्येते—

अनलसान्यभृतानलसान्मनः कमलधूलिभृता मदनेरिता ।

कुसुमभारनताध्वगयोषितामसमशोकमशोकलताकरोत् ॥

लघयति स्म न पत्यपराधजां न सहकारतरुस्तरुणीभृताम् ।

कुसुमितो नमितोऽलिभिरुन्मदैः स्मरसमाधिकरोऽधिकरोषताम् ॥

( तरुणीभृताम्—तरुणीभृतिम् ) ।

ललितविभ्रमबन्धविचक्षणं सुरभिगन्धपराजितकेसरम् ।

पतिषु निर्विविशुर्मधुमङ्गनाः स्मरसखं रसखण्डनवर्जितम् ॥३६॥

अङ्गना ललितविभ्रमबन्धविचक्षणं मधुरविलासघटनापटुतरम् । सुरभिणा मनोहरेण गन्धेन पराजितकेसरं निर्जितवकुलपुष्पम् ॥ “अथ केसरे । वकुलः ” इत्यमरः ॥ स्मरस्य सखायं स्मरसखम् । स्मरोद्दीपकमित्यर्थः । मधुं मद्यम् ॥ “अर्धर्चाः पुंसि च” ( २ । ४ । ३१ ) इति पुंलिङ्गता ॥ उक्तं च— “मकरन्दस्य मद्यस्य माक्षिकस्यापि वाचकः । अर्धर्चादिगणे पाठात्पुंनपुंसकयोर्मधुः ” इति ॥ पतिषु विषये रसखण्डनवर्जितमनुरागभङ्गरहितं यथा तथा निर्विविशुः । परस्परानुरागपूर्वकं पतिभिः सह पपुरित्यर्थः ॥

शुशुभिरे स्मितचारुतराननाः स्त्रिय इव श्लथसिञ्जितमेखलाः ।

विकचतामरसा गृहदीर्घिका मदकलोदकलोलविहंगमाः ॥३७॥

विकचतामरसा विकसितकमलाः । मदेन कला अव्यक्तमधुरं ध्वनन्त उदकलोलविहंगमा जलप्रियपक्षिणो हंसादयो यासु ता मदकलोदकलोलविहंगमा गृहेषु दीर्घिका वाप्यः । स्मितेन चारुतराण्याननानि यासां ताः । श्लथाः सिञ्जिता मुखरा मेखला यासां ताः ॥ सिञ्जितेति कर्तरि क्तः ॥ स्त्रिय इव । शुशुभिरे ॥

उपययौ तनुतां मधुखण्डिता हिमकरोदयपाण्डुमुखच्छ विः ।

सदृशमिष्टसमागमनिर्वृतिं वनितयानितया रजनीवधूः ॥३८॥

मधुना मधुसमयेन खण्डिता हासं गमिता ॥ क्षीयन्ते खलूत्तरायणे रात्रयः ॥ खण्डिताख्या च नायिका ध्वन्यते ॥ हिमकरोदयेन चन्द्रोदयेन पाण्डुमुखस्य प्रदोषस्य वक्रस्य च छविर्यस्याः सा रजन्येव वधूः । इष्टसमागमनिर्वृतिं प्रियसंगममुखमनितयाप्राप्तया ॥ “इण्गत्तौ” इति धातोः कर्तरि क्तः ॥ वनितया सदृशं तुल्यं तनुतां न्यूनतां कार्यं चोपययौ ॥

अपतुषारतया विशदप्रभैः सुरतसङ्गपरिश्रमनोदिभिः ।

कुसुमचापमतेजयदंशुभिर्हिमकरो मकरोर्जितकेतनम् ॥ ३९ ॥

हिमकरश्चन्द्रः । अपतुषारतयापगतनीहारतया विशदप्रभैर्निर्मलकान्तिभिः सुरतसङ्गपरिश्रमनोदिभिः सुरतसङ्गखेदहारिभिरंशुभिः किरणैः । मकरोर्जितकेतनम् । मकरेणोर्जितं केतनं ध्वजो यस्य तम् । लब्धावकाशत्वादुच्छ्रितध्वजमित्यर्थः । कुसुमचापं काममतेजयदशातयत् ॥ “तिज निशाने” इति धातोर्ण्यन्ताल्लङ् ॥ सहकारिलाभात्कामोऽपि तीक्ष्णोऽभूदित्यर्थः ॥

३७. स्मितचारुतराननाः—स्मितचारुविलोचनाः । ३९. सुरतसङ्गपरिश्रमनोदिभिः—सुरतरागपरिश्रमनोदिभिः ।

हुतहुताशनदीप्ति वनश्रियः प्रतिनिधिः कनकाभरणस्य यत् ।

युवतयः कुसुमं दधुराहितं तदलके दलकेसरपेशलम् ॥ ४० ॥

हुतहुताशनदीप्त्याज्यादिप्रज्वलिताग्निप्रभं यत्कुसुमम् । कर्णिकारमित्यर्थः । वन-  
श्रिय उपवनलक्ष्म्याः कनकाभरणस्य प्रतिनिधिः । अभूदिति शेषः ॥ दलेषु  
केसरेषु च पेशलम् । सुकुमारपत्रकिञ्जल्कमित्यर्थः ॥ आहितम् । प्रियैरिति शेषः  
तत्कुसुमं युवतयोऽलके कुन्तले दधुः ॥

अलिभिरञ्जनविन्दुमनोहरैः कुसुमपङ्क्तिनिपातिभिरङ्कितः ।

न खलु शोभयति स्म वनस्थलीं न तिलकस्तिलकः प्रमदामिव ४१

अञ्जनविन्दुमनोहरैः कज्जलकणमुन्दरैः कुसुमपङ्क्तिषु निपतन्ति ये तैः । अलि-  
भिरङ्कितश्चिह्नितस्तिलकः श्रीमान्नाम वृक्षः ॥ “तिलकः क्षुरकः श्रीमान्” इत्यमरः ॥  
वनस्थलीम् । तिलको विशेषकः ॥ “तमालपत्रतिलकचित्रकाणि विशेषकम् ।  
द्वितीयं च तुरीयं च न स्त्रियाम्” इत्यमरः ॥ प्रमदामिव । न शोभयति स्मेति न  
खलु । अपि त्वशोभयदेवेत्यर्थः ॥ “लट् स्मे” ( ३ । २ । ११८ ) इति स्मशब्द-  
योगाद्भूतार्थे लट् ॥

अमदयन्मधुगन्धसनाथया किसलयाधरसंगतया मनः ।

कुसुमसंभृतया नवमल्लिका स्मितरुचा तरुचारुविलासिनी ॥ ४२ ॥

तरुचारुविलासिनी तरोः पुंसश्च चारुविलासिनी नवमल्लिका सप्तलाख्या  
लता ॥ “सप्तला नवमल्लिका” इत्यमरः ॥ मधुनो मकरन्दस्य मद्यस्य च गन्धेन  
सनाथया । गन्धप्रधानयेत्यर्थः । किसलयमेवाधरस्तत्र संगतया । प्रसृतरागयेत्यर्थः ।  
कुसुमैः संभृतया संपादितया । कुसुमरूपयेत्यर्थः । स्मितरुचा हासकान्त्या मनः ।  
पश्यतामिति शेषः । अमदयत् ॥

अरुणरागनिषेधिभिरंशुकैः श्रवणलब्धपदैश्च यवाङ्कुरैः ।

परभृताविरुतैश्च विलासिनः स्मरवलैरवलैकरसाः कृताः ॥ ४३ ॥

विलासिनो विलसनशीलाः पुरुषाः ॥ “वौकषलस-” ( ३ । २ । १४३ )  
इत्यादिना घिनुप्रत्ययः ॥ अरुणस्यानूरो रागमारुण्यं निषेधन्ति तिरस्कुर्वन्तीत्य-  
रुणरागनिषेधिनः । तैः । कुसुम्भादिरञ्जनात्तत्सदृशैरित्यर्थः ॥ “तमन्वेत्यनुवधा-  
ति तच्छीलं तन्निषेधति । तस्यैवानुकरोतीति शब्दाः सादृश्यवाचकाः” इति दण्डी ॥

४२. किसलयाधरसंगतया मनः- किसलयाधरसंततया मनः ; किसलयाधरसंगतरागया ।

४३. अरुणरागनिषेधिभिः- अरुणरागनिषेधिभिः ।

अंशुकैरम्बरैः । श्रवणेषु कर्णेषु लब्धपदैः । निवेशितैरित्यर्थः । यवाङ्कुरैश्च । परभृ-  
ताविरुतैः कोकिलाकूजितैश्च । इत्येतैः स्मरवलैः कामसैन्यैः । अवलासैक एव रसो  
रागो येषां तेऽवलैकरसाः स्त्रीपरतन्त्राः कृताः ॥

उपचितावयवा शुचिभिः कणैरलिकदम्बकयोगमुपेयुषी ।

सदृशकान्तिरलक्ष्यत मञ्जरी तिलकजालकजालकमौक्तिकैः ॥४४॥

शुचिभिः शुभ्रैः कणै रजोभिरुपचितावयवा पुष्पावयवा । अलिकदम्बकयोगमुपे-  
युषी प्राप्ता । तिलकजा तिलकवृक्षोत्था मञ्जरी । अलकेषु यज्जालकमाभरणविशेष-  
स्तस्मिन्मौक्तिकैः सदृशकान्तिः । अलक्ष्यत ॥ भृङ्गसङ्गिनी शुभ्रा तिलकमञ्जरी नी-  
लालकसक्तमुक्ताजालमिवालक्ष्यतेति वाक्यार्थः ॥

ध्वजपटं मदनस्य धनुर्भृतश्छविकरं मुखचूर्णमृतुश्रियः ।

कुसुमकेसरेणुमलिव्रजाः सपवनोपवनोत्थितमन्वयुः ॥ ४५ ॥

अलिव्रजाः पद्मनिवहा धनुर्भृतो धानुष्कस्य मदनस्य कामस्य ध्वजपटं प-  
ताकाभूतम् । ऋतुश्रियो वसन्तलक्ष्म्याश्छविकरं शोभाकरं मुखचूर्णं मुखालंकारचू-  
र्णभृतं सपवनोपवनोत्थितं सपवनं पवनेन सहितं यदुपवनं तस्मिन्नुत्थितम् । कुसु-  
मानां केसरेषु किञ्जलेषु यो रेणुस्तम् । अन्वयुरन्वगच्छन् ॥ यातेर्लङ् ॥

अनुभवन्नवदोलमृतूत्सवं पटुरपि प्रियकण्ठजिघृक्षया ।

अनयदासनरञ्जुपरिग्रहे भुजलतां जलतामवलाजनः ॥ ४६ ॥

नवा दोला प्रेङ्खा यस्मिंस्तं नवदोलमृतूत्सवं वसन्तोत्सवमनुभवन्नवलाजनः पटुरपि  
निपुणोऽपि प्रियकण्ठस्य जिघृक्षया ग्रहीतुमालिङ्गितुमिच्छयासनरञ्जुपरिग्रहे पीठ-  
रञ्जुग्रहणे भुजलतां बाहुलतां जलतां शौथिल्यम् ॥ डलयोरभेदः ॥ अनयत् ॥ दो-  
लाक्रीडासु पतनभयनाटितकेन प्रियकण्ठमाश्लिष्यदित्यर्थः ॥

त्यजत मानमलं वत विग्रहैर्न पुनरेति गतं चतुरं वयः ।

परभृताभिरितीव निवेदिते स्मरमते रमते स्म वधूजनः ॥४७॥

वतेत्यामन्त्रणे ॥ “खेदाभुकम्पासंतोषविस्मयामन्त्रणे वत” इत्यमरः ॥ वत  
अङ्गना मानं कोपं त्यजत । तदुक्तम्— “स्त्रीणामीर्ष्याकृतः कोपो मानोऽन्यास-  
ङ्गिनि प्रिये” इति ॥ विग्रहैर्विरोधैरलम् । विग्रहो न कार्य इत्यर्थः । गतमतीतं

४४-४५ श्लोकयोर्मध्ये क्षेपकोऽयं दृश्यते—

विशदचन्द्रकरं मुखमारुतं कुसुमितद्रुममुन्मदकोकिलम् ॥

तदुपभोगरसं हिमवर्षिणः परमृतोरमृतोपमतां ययुः ॥

४६. जलताम्-जडताम् । ४७. एति-एति ।



चतुरमुपभोगक्षमं वयो यौवनं पुनर्नैति नागच्छति । इत्येवंरूपे स्मरमते स्मराभि-  
प्राये ॥ नपुंसके भावे क्तः ॥ परभृताभिः कोकिलाभिर्निवेदिते सतीव वधूजनो  
रमते स्म रेमे ॥ कोकिलाकूजितोदीपितस्मरः स्त्रीजनः कामशासनभयादिवोच्छृङ्ख-  
लमखेलदित्यर्थः ॥

अथ यथासुखमार्तवमुत्सवं समनुभूय विलासवतीसखः ।

नरपतिश्चकमे मृगयारतिं स मधुमन्मधुमन्मथसंनिभः ॥ ४८ ॥

अथानन्तरम् । मधुं मश्रातीति मधुमद्विष्णुः ॥ संपदादित्वात्किप् ॥ मधुर्वसन्तः ।  
मश्रातीति मथः ॥ पचाद्यच् ॥ मनसो मथो मन्मथः कामः । तेषां संनिभः सदृशो  
मधुमन्मधुमन्मथसंनिभः स नरपतिर्दशरथो विलासवतीसखः स्त्रिसहचरः सन् ।  
ऋतुः प्राप्तोऽस्यार्तवः । तमुत्सवं वसन्तोत्सवं यथासुखं समनुभूय मृगयारतिं मृगया  
विहारं चकम आचकाङ्क्ष ॥

व्यसनासङ्गदोषं परिहरन्नाह—

परिचयं चललक्ष्यनिपातने भयरूपोश्च तदिङ्गितबोधनम् ।

श्रमजयात्प्रगुणां च करोत्यसौ तनुमतोऽनुमतः सचिवैर्ययौ ४९

असौ मृगया । चललक्ष्याणि मृगगवयादीनि । तेषां निपातने परिचयमभ्या-  
सं करोति । भयरूपोर्भयक्रोधयोस्तदिङ्गितबोधनं तेषां चललक्ष्याणामिङ्गितस्य चे-  
ष्टितस्य भयादिलिङ्गभूतस्य बोधनं ज्ञानं च करोति ॥ तनुं शरीरं श्रमस्य जयान्नि-  
रासात्प्रगुणां प्रकृष्टलाघवादिगुणवतीं च करोति ॥ अतो हेतोः सचिवैरनुमतो-  
ऽनुमोदितः सन्ययौ ॥ सर्वं चैतद्युद्धोपयोगीत्यतस्तदपेक्षया मृगयाप्रवृत्तिः । न तु  
व्यसनितयेति भावः ॥

मृगवनोपगमक्षमवेषभृद्विपुलकण्ठनिषक्तशरासनः ।

गगनमश्वखुरोद्धतरेणुभिर्नृसविता स वितानमिवाकरोत् ॥५०॥

मृगाणां वनं तस्योपगमः प्राप्तिः । तस्य क्षममर्हं वेषं विभर्तीति स तथोक्तः ।  
मृगयाविहारानुगुणवेषधारीत्यर्थः । विपुलकण्ठे निषक्तशरासनो लग्नधन्वा । ना  
सवितेव नृसविता पुरुषश्रेष्ठः ॥ उपमितसमासः ॥ स राजाश्वखुरोद्धतरेणुभिर्गगनं  
वितानं तुच्छमसदिवाकरोत् । गगनं नालक्ष्यतेत्यर्थः ॥ “वितानं तुच्छमन्दयोः”  
इति विश्वः ॥ अथवा सवितानमित्येकं पदम् । सवितानमुल्लोचसहितमिवाकरोत् ॥  
“अस्त्री वितानमुल्लोचः” इत्यमरः ॥

४९. तदिङ्गितबोधनम्—तदिङ्गितबोधनम् । असौ—सा । ५०. अश्वखुरोद्धतरेणुभिः—अश्वखुरोद्धत-  
रेणुभिः ।

ग्रथितमौलिरसौ वनमालया तरुपलाशसवर्णतनुच्छदः ।

तुरगवल्गनचञ्चलकुण्डलो विरुरुचे रुरुचेष्टितभूमिषु ॥ ५१ ॥

वनमालया वनपुष्पस्रजा ग्रथितमौलिर्वद्धधम्मिल्लः । तरुणां पलाशैः पत्रैः  
सवर्णः समानस्तनुच्छदो वर्म यस्य स तथोक्तः । इदं च वर्मणः पलाशसावर्ण्याभिधानं  
मृगादीनां विश्वासार्यम् । तुरगस्य वल्गनेन गतिविशेषेण चञ्चलकुण्डलोऽसौ दशर-  
थो रुरुभिर्मृगविशेषैश्चेष्टिताश्चरिता या भूमयस्तासु विरुरुचे विदियुते ॥

तनुलताविनिवेशितविग्रहा भ्रमरसंक्रमितेक्षणवृत्तयः ।

ददृशुरध्वनि तं वनदेवताः सुनयनं नयनन्दितकोशलम् ॥ ५२ ॥

तनुषु लतासु विनिवेशितविग्रहाः संक्रमितदेहाः । भ्रमरेषु संक्रमिता ईक्षणवृ-  
त्तयो दृग्व्यापारा यासां ता वनदेवताः सुनयनं सुलोचनं नयेन नीत्या नन्दिता-  
स्तोषिताः कोशला येन तं दशरथमध्वनि ददृशुः । प्रसन्नपावनतया तं देवता  
अपि गूढवृत्त्या ददृशुरित्यर्थः ॥

श्वगणिवागुरिकैः प्रथमास्थितं व्यपगतानलदस्यु विवेश सः ।

स्थिरतुरंगमभूमि निपानवन्मृगवयोगवयोपचितं वनम् ॥ ५३ ॥

स दशरथः । शुनां गणः स एषामस्तीति श्वगणिनः श्वग्राहिणः । तैः । वागुरा  
मृगबन्धनरञ्जुः ॥ “ वागुरा मृगबन्धनी ” इत्यमरः ॥ तथा चरन्तीति वागुरिका  
जालिकाः ॥ “ चरति ” ( ४ । ४ । ८ ) इति ठक्प्रत्ययः ॥ “ द्वौ वागुरिक-  
जालिकौ ” इत्यमरः ॥ तैश्च प्रथममास्थितमधिष्ठितम् । व्यपगता अनला दावा-  
ग्रयो दस्यवस्तस्कराश्च यस्मात्तथोक्तम् ॥ “ दस्युतस्करमोषकाः ” इत्यमरः ॥  
“ कारयेद्वनविशोधनमादौ मातुरन्तिकमपि प्रविविक्षुः । आप्तशक्यनुगतः प्रविशे-  
द्वा संकटे च गहने च न तिष्ठेत् ” इति कामन्दकः ॥ स्थिरा दृढा पङ्कादिरहिता  
तुरंगमयोग्या भूमिर्यस्य तत् । निपानवदाहावयुक्तम् ॥ “ आहावस्तु निपानं स्या-  
दुपकूपजलाशये ” इत्यमरः ॥ मृगैर्हरिणादिभिर्वयोभिः पक्षिभिर्गवयैर्गोसदृशैर-  
रण्यपशुविशेषैश्चोपचितं समृद्धं वनं विवेश प्रविष्टवान् ॥

अथ नभस्य इव त्रिदशायुधं कनकपिङ्गतडिद्गुणसंयुतम् ।

धनुरधिज्यमनाधिरुपाददे नरवरो र्वरोषितकेसरी ॥ ५४ ॥

अथानाभिर्मनोव्यथारहितो नरवरो नरश्रेष्ठः । र्वेण धनुष्टंकारेण रोषिताः  
केसरिणः सिंहा येन स राजा । कनकमिव पिङ्गः पिशङ्गो यस्तडिदेव गुणो मौर्वी

५३. श्वगणिवागुरिकैः—श्वगुणिवागुरिकैः; श्वगुणवागुरिकैः । प्रथमास्थितम्—प्रथमाश्रितम् ।

५४. कनकपिङ्गतडिद्गुणसंयुतम्—कनकपिङ्गतडिद्गुणसंगतम् ।

तेन संयुतं त्रिदशायुधमिन्द्रचापं नभस्यो भाद्रपदमास इव ॥ “ स्युर्नभस्यप्रौष्ठप-  
दभाद्रभाद्रपदाः समाः ” इत्यमरः ॥ अधिज्यमधिगतमौर्वीकं धनुरुपाददे जग्राह ॥

तस्य स्तनप्रणयिभिर्मुहुरेणशवै-

व्याहन्यमानहरिणीगमनं पुरस्तात् ।

आविर्बभूव कुशगर्भमुखं मृगाणां

यूथं तद्ग्रसरगर्वितकृष्णसारम् ॥ ५५ ॥

स्तनप्रणयिभिः स्तनपायिभिरेणशवैर्हरिणशिशुभिः ॥ “ पृथुकः शावकः शि-  
शुः ” इत्यमरः ॥ व्याहन्यमानं तद्वत्सलतया तद्गमनानुसारेण मुहुर्मुहुः प्रतिविध्य-  
मानं हरिणीनां गमनं गतिर्यस्य तत् । कुशा गर्भं येषां तानि मुखानि यस्य तत्कु-  
शगर्भमुखम् । तस्य यूथस्याग्रेसरः पुरःसरो गर्वितो दृप्तश्च कृष्णसारो यस्य तत् ।  
मृगाणां यूथं कुलम् ॥ “ सजातीयैः कुलं यूथं तिरश्चां पुंनपुंसकम् ” इत्यमरः ॥  
तस्य दशरथस्य पुरस्तादग्र आविर्बभूव ॥ वसन्ततिलकं वृत्तम् ॥

तत्प्रार्थितं जवनवाजिगतेन राज्ञा

तूणीमुखोद्धृतशरेण विशीर्णपङ्क्ति ।

श्यामीचकार वनमाकुलदृष्टिपातै-

र्वातेरितोत्पलदलप्रकरैरिवाद्रैः ॥ ५६ ॥

जवनो जवशीलः ॥ “ जुचंक्रम्य- ” ( ३ । २ । १९० ) इत्यादिना युच्प्रत्ययः ॥  
“ तरस्वी त्वरितो वेगी प्रजवी जवनो जवः ” इत्यमरः ॥ तं वाजिनमश्वं गतेनारू-  
ढेन । तूणीपुधिः ॥ “ बह्नादिभ्यश्च ” ( ४ । १ । ४९ ) इति स्त्रियां ङीप् ॥ तस्या मु-  
खाद्विवरादुद्धृतशरेण राज्ञा प्रार्थितमभियातम् ॥ “ याच्ञायामभियाने च प्रार्थना  
कथ्यते बुधैः ” इति केशवः ॥ अतएव विशीर्णा पङ्क्तिः संवीभावो यस्य तत् । मृग-  
यूथम् । कर्तुं । आद्रैर्भयादश्रुसिक्तैराकुला भयचकिता ये दृष्टिपातास्तैः । वातेरितो-  
त्पलदलप्रकरैः पवनकम्पितेन्दीवरदलदृन्दैरिव । वनं श्यामीचकार ॥

लक्ष्मीकृतस्य हरिणस्य हरिप्रभावः

प्रेक्ष्य स्थितां सहचरीं व्यवधाय देहम् ।

आकर्णकृष्टमपि कामितया स धन्वी

बाणं कृपामृदुमनाः प्रतिसंजहार ॥ ५७ ॥

हरिरिन्द्रो विष्णुर्वा । तस्यैव प्रभावः सामर्थ्यं यस्य स तथोक्तः । धन्वी

५६. आद्रैः-अम्भः । ५७. देहम्-कायम् ।

धनुष्मान्स नृपः । लक्ष्मीकृतस्य वेढुमिष्टस्य हरिणस्य स्वप्रेयसो देहं व्यवधायानु-  
रागादन्तर्धाय स्थिताम् । सह चरतीति सहचरी ॥ पचादिषु चरतेष्टिकरणा-  
न्डीप् ॥ यथाह वामनः— “ अनुचरीति चरेष्टित्वात् ” इति ॥ तां सहचरीं हरि-  
र्णां प्रेक्ष्य कामितया स्वयं कामुकत्वात् । कृपामृदुमनाः करुणार्द्रचित्तः सन् । आ-  
कर्णकृष्टमपि । दुष्प्रतिसंहरमपीत्यर्थः । वाणं प्रतिसंजहार । नैपुण्यादित्यर्थः ॥  
नैपुण्यं तु धन्वीत्यनेन गम्यते ॥

तस्यापरेष्वपि मृगेषु शरान्मुमुक्षोः

कर्णान्तमेत्य विभिदे निविडोऽपि मुष्टिः ।

त्रासातिमात्रचटुलैः स्मरतः सुनेत्रैः

प्रौढप्रियानयनविभ्रमचेष्टितानि ॥ ५८ ॥

त्रासाद्द्रयादतिमात्रचटुलैरत्यन्तचञ्चलैः सुनेत्रैः प्रौढप्रियानयनविभ्रमचेष्टितानि  
प्रगल्भकान्ताविलोचनविलासव्यापारान्सादृश्यात्स्मरतः । अपरेष्वपि मृगेषु शरा-  
न्मुमुक्षोर्मोक्तुमिच्छोस्तस्य नृपस्य निविडो दृढोऽपि मुष्टिः कर्णान्तमेत्य प्राप्य वि-  
भिदे । स्वयमेव भिद्यते स्म ॥ भिदेः कर्मकर्तरि लिट् ॥ कामिनस्तस्य प्रियाविभ्रम-  
स्मृतजनिताकृपातिरेकान्मुष्टिभेदः । न त्वनैपुण्यादिति तात्पर्यार्थः ॥

उत्तस्थुषः सपदि पल्वलपङ्कमध्या-

न्मुस्ताप्ररोहकवलावयवानुकीर्णम् ।

जग्राह स द्रुतवराहकुलस्य मार्गं

सुव्यक्तमार्द्रपदपङ्क्तिभिरायताभिः ॥ ५९ ॥

स नृपः । मुस्ताप्ररोहाणां मुस्ताङ्कुराणां कवला ग्रासाः । तेषामवयवैः श्रमविवृत-  
मुखभ्रंशिभिः शकलैरनुकीर्णं व्याप्तम् । आयताभिर्दीर्घाभिरार्द्रपदपङ्क्तिभिः सुव्य-  
क्तम् । सपदि पल्वलपङ्कमध्याद्दुत्तस्थुष उत्थितस्य द्रुतवराहकुलस्य पलायितवराह-  
यूथस्य मार्गं जग्राहानुससार ॥

तं वाहनादवनतोत्तरकायमीष-

द्विध्यन्तमुद्धृतसटाः प्रतिहन्तुमीशुः ।

नात्मानमस्य विविदुः सहसा वराहा

वृक्षेषु विद्धमिष्टुभिर्जघनाश्रयेषु ॥ ६० ॥

५८. स्मरतः सुनेत्रैः—स्मरयत्सु नेत्रैः । ५९. सपदि पल्वलपङ्कमध्यात्—शिथिरपल्वलपङ्कमध्यात् ।  
मुस्ताप्ररोहकवलावयवानुकीर्णम्—गुञ्जाप्ररोहकवलावयवानुकीर्णम् । ६०. तम्—ते । उद्धृतसटाः—उद्ध-  
तसटाः ।

वराहाः । बाहनादश्वादीषद्वनतोत्तरकायं किञ्चिदानतपूर्वकार्यं विध्यन्तं प्रहरन्तं  
तं नृपम् । उद्धतसटा ऊर्ध्वकेशराः सन्तः ॥ “सटा जटाकेशरयोः” इति केशवः ॥ प्र-  
तिहन्तुमीषुः प्रतिहर्तुमैच्छन् । अस्य नृपस्येषुभिः सहसा जघनानामाश्रयेष्ववष्टम्भे-  
षु वृक्षेषु विद्धमात्मानं न विविदुः ॥ एतेन वराहाणां मनस्वित्वं नृपस्य हस्त-  
लाघवं चोक्तम् ॥

तेनाभिघातरभसस्य विकृष्य पत्री

वन्यस्य नेत्रविवरे महिषस्य मुक्तः ।

निर्भिद्य विग्रहमशोणितलिप्तपुङ्ख-

स्तं पातयां प्रथममास पपात पश्चात् ॥ ६१ ॥

अभिघाते रभस औत्सुक्यं यस्य तस्य । अभिहन्तुमुद्यतस्येत्यर्थः । वन्यस्य वने  
भवस्य महिषस्य नेत्रविवरे नेत्रमध्ये तेन नृपेण विकृष्याकृष्य मुक्तः पत्री शरो वि-  
ग्रहं महिषदेहं निर्भिद्य विदार्य । शोणितलिप्तो न भवतीत्यशोणितलिप्तः पुङ्खो  
यस्य स तथोक्तः सन् । तं महिषं प्रथमं पातयामास । स्वयं पश्चात्पपात ॥ “कृष्णा-  
नुप्रयुज्यते लिटि” ( ३ । १ । ४० ) इत्यत्रानुशब्दस्य व्यवहितविपर्यस्तप्रयोग-  
निवृत्त्यर्थत्वात् “पातयां प्रथममास” इत्यपप्रयोग इति पाणिनीयाः । यथाह वा-  
तिककारः— “विपर्यासनिवृत्त्यर्थं व्यवहितनिवृत्त्यर्थं च” इति ॥

प्रायो विषाणपरिमोक्षलघूत्तमाङ्गा-

न्खङ्गांश्चकार नृपतिर्निशितैः क्षुरप्रैः ।

शृङ्गं स दृप्तविनयाधिकृतः परेषा-

मत्युच्छ्रितं न ममृषे न तु दीर्घमायुः ॥ ६२ ॥

नृपतिर्निशितैः क्षुरप्रैः शरविशेषैः खङ्गान्खङ्गाख्यान्मृगान् ॥ “गण्डके खङ्ग-  
खङ्गिनौ” इत्यमरः ॥ प्रायो बाहुल्येन विषाणपरिमोक्षेण शृङ्गभङ्गेन लघून्यगुरू-  
ण्युत्तमाङ्गानि शिरांसि येषां तांश्चकार । न त्ववधीदित्यर्थः ॥ कुतः । दृप्तविनयाधि-  
कृतो दुष्टनिग्रहनियुक्तः स राजा परेषां प्रतिकूलानामत्युच्छ्रितमुन्नतं शृङ्गं विषाणं  
प्राधान्यं च ॥ “शृङ्गं प्राधान्यसान्वोश्च” इत्यमरः ॥ न ममृषे न सेहे । दीर्घमायु-  
र्जाचितकालम् ॥ “आयुर्जाचितकालो ना” इत्यमरः ॥ न ममृष इति न । किंतु  
ममृष एवेत्यर्थः ॥

६१. अशोणितलिप्तपुङ्खः—अशोणितलिप्तशाल्यः । ६२. विषाणपरिमोक्षलघूत्तमाङ्गान्—विषाणपरि-  
मोषलघूत्तमाङ्गान् । अत्युच्छ्रितम्—अभ्युच्छ्रितम् । तु—च ।

व्याघ्रानभीरभिमुखोत्पतितान्गुहाभ्यः

फुल्लासनाग्रविटपानिव वायुरुग्णान् ।

शिक्षाविशेषलघुहस्ततया निमेषा-

तूणीचकार शरपूरितवक्ररन्धान् ॥ ६३ ॥

अभीर्निर्भीकः स धन्वी गुहाभ्योऽभिमुखमुत्पतितान् । वायुना रुग्णान्ध्रान् ।  
फुल्ला विकसिताः ॥ “अनुपसर्गात्फुल्लाक्षीवकृशोच्छावाः” ( ८ । २ । ५५ ) इति  
निष्ठातकारस्य लत्वनिपातः ॥ येऽसनस्य सर्जवृक्षस्य ॥ “सर्जकासनवन्धूकपुष्पप्रिय-  
कजीवकाः” इत्यमरः ॥ अग्रविटपास्तानिव स्थितान् । इषुधिभूतानित्यर्थः ।  
व्याघ्राणां चित्ररूपत्वादुपमाने फुल्लविशेषणम् ॥ शरैः पूरितानि वक्ररन्धानि  
येषां तान्व्याघ्रान् । शिक्षाविशेषेणाभ्यासातिशयेन लघुहस्ततया क्षिप्रहस्ततया नि-  
मेषात्तूणीचकार । तूर्णं शरैः पूरितवानित्यर्थः ॥

निर्घातोत्रैः कुञ्जलीनाञ्जिघांसुर्ज्यानिर्घोषैः क्षोभयामास सिंहान् ।

नूनं तेषामभ्यसूयापरोऽभूद्वीर्योदग्रे राजशब्दे मृगेषु ॥ ६४ ॥

कुञ्जेषु लीनान् ॥ “निकुञ्जकुञ्जौ वा स्त्रीवे लतादिपिहितोदरे” इत्यमरः ॥  
सिंहाञ्जिघांसुर्हन्तुमिच्छुः । निर्घातो व्योमोत्थित औत्पातिकः शब्दविशेषः । तद्-  
दुग्रे रौद्रैर्ज्यानिर्घोषैर्घोषैर्वीर्यशब्दैः क्षोभयामास ॥ अत्रोत्प्रेक्षते—तेषां सिंहानां संबन्धि-  
नि वीर्येणोदग्र उन्नते मृगेषु विषये यो राजशब्दस्तस्मिन्नभ्यसूयापरोऽभून्नूनम् ।  
अन्यथा कथमेतानन्विष्य हन्यादित्यर्थः ॥ शालिनीवृत्तम्—“शालिन्युक्ता म्त्तौ  
तगौ गोऽब्धिलोकैः” इति लक्षणात् ॥

तान्हत्वा गजकुलवद्धतीव्रवैरान्काकुत्स्थः कुटिलनखाग्रलघ्नमुक्तान् ।

आत्मानं रणकृतकर्मणां गजानामानृष्यं गतमिव मार्गणैरमंस्त ॥ ६५ ॥

काकुत्स्थो दशरथः । गजकुलेषु वद्धं तीव्रं वैरं यैस्तान् । कुटिलेषु नखाग्रेषु लघ्ना  
मुक्ता गजकुम्भमौक्तिकानि येषां तान्सिंहान्हत्वा । आत्मानं रणेषु कृतकर्मणां कृतो-  
पकाराणां गजानामानृष्यमनृणत्वं मार्गणैः शरैः ॥ “मार्गणो याचके शरे” इति  
विश्वः ॥ गतं प्राप्तवन्तमिवामंस्त मेने ॥

चमरान्परितः प्रवर्तिताश्वः क्वचिदाकर्णविकृष्टभल्लवर्षी ।

नृपतीनिव तान्वियोज्य सद्यः सितबालव्यजनैर्जगाम शान्तिम् ६६

६३. वायुरुग्णान्—वायुभ्रमान् । ६४. मृगेषु—‘मृगाणाम्’ इति पाठे समासे गुणभूतत्वाद्वाजशब्देन  
संबन्धो दुर्घटः ( म० ) । ६६. प्रवर्तिताश्वः—विवर्तिताश्वः । आकर्णविकृष्टभल्लवर्षी—आकर्णविकृष्टभल्लव-  
र्षी; आकर्णविशक्तभल्लवर्षी । ‘नृपतीन्’ इ०—नृपतीनिव तान्निनाय शान्तिं सितबालव्यजनैर्वियोज्य सद्यः ।

कचिच्चमरान्परितः ॥ “ अभितःपरितःसमया-” इत्यादिना द्वितीया ॥ प्रव-  
र्तिताश्वः प्रधाविताश्वः । आकर्णविकृष्टमल्लानिषुविशेषान्वर्षतीति तथोक्तः स नृपः ।  
नृपतीनिव । तांश्चमरान्सितवालव्यजनैः शुभ्रचामरैर्वियोज्य विरहद्वय सद्यः शान्तिं  
जगाम ॥ शूराणां परकीयमैश्वर्यमेवासह्यम् । न तु जीवितमिति भावः ॥ औपच्छ-  
न्दसिकं वृत्तम् ॥

अपि तुरगसमीपादुत्पतन्तं मयूरं

न स रुचिरकलापं बाणलक्ष्मीचकार ।

सपदि गतमनस्कश्चित्रमाल्यानुकीर्णं

रतिविगलितबन्धे केशपाशे प्रियायाः ॥ ६७ ॥

स नृपस्तुरगसमीपादुत्पतन्तमपि । सुप्रहारमपीत्यर्थः । रुचिरकलापं भासुर-  
वर्हम् । मह्यमतिशयेन रौतीति मयूरो बर्ही ॥ पृषोदरादित्वात्साधुः ॥ तं चित्रेण  
माल्येनानुकीर्णं रतौ विगलितबन्धे प्रियायाः केशपाशे सपदि गतमनस्कः प्रवृत्त-  
चित्तः ॥ “ उरःप्रभृतिभ्यः कप् ” ( ५ । ४ । १५१ ) इति कप्प्रत्ययः ॥ न बाणल-  
क्ष्मीचकार । न प्रजहारेत्यर्थः ॥

तस्य कर्कशविहारसंभवं स्वेदमाननविलग्नजालकम् ।

आचचाम सतुषारसीकरो भिन्नपल्लवपुटो वनानिलः ॥ ६८ ॥

कर्कशविहारादतिव्यायामात्संभवो यस्य तम् । आनने विलग्नजालकं बद्धकद-  
म्बकं तस्य नृपस्य स्वेदम् । सतुषारसीकरः शिशिराम्बुकणसहितः । भिन्ना निर्द-  
लिताः पल्लवानां पुटाः कोशा येन सः । वनानिल आचचाम । जहारेत्यर्थः ॥  
रथोद्धतावृत्तमेतत् ॥

इति विस्मृतान्यकरणीयमात्मनः सचिवावलम्बितधुरं धराधिपम् ।

परिवृद्धरागमनुबन्धसेवया मृगया जहार चतुरेव कामिनी ॥ ६९ ॥

इति पूर्वोक्तप्रकारेणात्मनो विस्मृतमन्यत्करणीयं कार्यं येन तम् । विस्मृता-  
त्मकार्यान्तरमित्यर्थः । सचिवैरवलम्बिता धृता धूर्यस्य तम् ॥ “ ऋक्पूरब्धुःपथा-  
मानक्षे ” ( ५ । ४ । ७४ ) इति समासान्तोऽच्प्रत्ययः ॥ अनुबन्धसेवया संततसे-  
वया परिवृद्धो रागो यस्य तं धराधिपम् । मृग्यन्ते यस्यां मृगा इति मृगया ॥ “ प-  
रिचर्यापरिसर्यामृगयाटाट्यादीनामुपसंख्यानम् ” इति शप्प्रत्ययान्तो निपातः ॥  
चतुरा विदग्धा कामिनीव । जहाराचकर्ष ॥ “ न जातु कामः कामानामुपभोगेन  
शाम्यति । हविषा कृष्णवर्त्मैव भूय एवाभिवर्धते ” इति भावः ॥

६८. सतुषारसीकरः—सतुषारशीतलः; सुतुषारशीतलः । ६९. सचिवावलम्बितधुरम्—सचिवाविल-  
म्बितधुरम् । धराधिपम्—नराधिपम् ।

स ललितकुसुमप्रवालशय्यां ज्वलितमहौषधिदीपिकासनाथाम् ।  
नरपतिरतिवाहयांबभूव क्वचिदसमेतपरिच्छदस्त्रियामाम् ॥ ७० ॥

स नरपतिः । ललितानि कुसुमानि प्रवालानि पल्लवानि शय्या यस्यां ताम् ।  
ज्वलिताभिर्महौषधिभिरेव दीपिकाभिः सनाथाम् । तत्प्रधानामित्यर्थः ॥ त्रियामां  
रात्रिं क्वचिदसमेतपरिच्छदः । परिहृतपरिजनः सन्नित्यर्थः ॥ अतिवाहयांबभूव ग-  
मयामास ॥ पुष्पिताग्रावृत्तम् ॥

उपसि स गजयूथकर्णतालैः पटुपटहध्वनिभिर्विनीतनिद्रः ।

अरमत मधुराणि तत्र शृण्वन्विहगविकूजितबन्दिमङ्गलानि ॥ ७१ ॥

उपसि प्रातः पटूनां पटहानामिव ध्वनिर्येषां तैर्गजयूथानां कर्णैरेव तालैर्वाद्य-  
प्रभेदैर्विनीतनिद्रः स नृपस्तत्र वने मधुराणि विहगानां विहंगानां विकूजितान्येव  
बन्दिनां मङ्गलानि मङ्गलगीतानि शृण्वन्नरमत ॥

अथ जातु रुरोर्गृहीतवर्त्मा विपिने पार्श्वचरैरलक्ष्यमाणः ।

श्रमफेनमुचा तपस्विगाढां तमसां प्राप नदीं तुरंगमेण ॥ ७२ ॥

अथ जातु कदाचिद्गुरोर्मृगस्य गृहीतवर्त्मा स्वीकृतरुरुमार्गो विपिने वने पार्श्व-  
चरैरलक्ष्यमाणः । तुरगवेगादित्यर्थः ॥ श्रमेण फेनमुचा । सफेनं स्विद्यतेत्यर्थः ।  
तुरंगमेण तपस्विभिर्गाढामवगाढां सेवितां तमसां नाम नदीं सरितं प्राप ॥

कुम्भपूरणभवः पटुरुच्चैरुच्चचार निनदोऽम्भसि तस्याः ।

तत्र स द्विरदबृंहितशङ्की शब्दपातिनमिषुं विससर्ज ॥ ७३ ॥

तस्यास्तमसाया अम्भसि कुम्भपूरणेन भव उत्पन्नः ॥ पचाद्यच् ॥ पटुर्मधुरः ।  
उच्चैर्गम्भीरो निनदो ध्वनिरुच्चचारोदिदाय ॥ तत्र निनदे स नृपः । द्विरदबृंहितं  
शङ्कत इति द्विरदबृंहितशङ्की सन् । शब्देन शब्दानुसारेण पततीति शब्दपातिन-  
मिषुं विससर्ज ॥ स्वागतावृत्तम् ॥

नृपतेः प्रतिषिद्धमेव तत्कृतवान्पङ्क्तिरथो विलङ्घ्य यत् ।

अपथे पदमर्पयन्ति हि श्रुतवन्तोऽपि रजोनिमीलिताः ॥ ७४ ॥

तत्कर्म नृपतेः क्षात्रियस्य प्रतिषिद्धमेव निषिद्धमेव यदेतत्कर्म गजवधरूपं प-  
ङ्क्तिरथो दशरथो विलङ्घ्य “ लक्ष्मीकामो युद्धादन्यत्र कारिवधं न कुर्यात् ” इति  
शास्त्रमुल्लङ्घ्य कृतवान् ॥ ननु विदुषस्तस्य कथमीदृग्विचोष्टमम आह—अपथ इति ॥  
श्रुतवन्तोऽपि विद्वांसोऽपि रजोनिमीलिता रजोगुणावृताः सन्तः । न पन्था इत्य-

७०. स ललितकुसुमप्रवालशय्याम्—सुललितकुसुमप्रवालशय्याम् । ७१. मधुराणि तत्र—मधुर-  
स्वराणि । ७४. तत्—यत् । यत्—तत् ।



पथम् ॥ “ पथो विभाषा ” ( ५ । ४ । ७२ ) इति वा समासान्तः । “ अपथं नपुंसकम् ( २ । ४ । ३० ) इति नपुंसकत्वम् ॥ “ अपन्थास्त्वपथं तुल्यम् ” इत्यमरः ॥ तस्मिन्नपथेऽमार्गे पदमर्पयन्ति हि निक्षिपन्ति हि । प्रवर्तन्त इत्यर्थः ॥ वैतालीयं वृत्तम् ॥

हा तातेति क्रन्दितमाकर्ण्य विषण्ण-

स्तस्यान्विष्यन्वेतसगूढं प्रभवं सः ।

शल्यप्रोतं प्रेक्ष्य सकुम्भं मुनिपुत्रं

तापादन्तःशल्य इवासीत्क्षितिपोऽपि ॥ ७५ ॥

हेत्यातौ । तातो जनकः ॥ “ हा विषादशुर्गतिषु ” इति । “ तातस्तु जनकः पिता ” इति चामरः ॥ हा तातेति क्रन्दितं क्रोशनमाकर्ण्य । विषण्णो भग्नोत्साहः सन् । तस्य क्रन्दितस्य वेतसैर्गूढं छन्नम् । प्रभवस्यस्मादिति प्रभवः कारणम् । तमन्विष्यञ्छल्येन शरेण प्रोतं स्यूतम् । “ शल्यं शङ्कौ शरे वंशे ” इति विश्वः ॥ सकुम्भं मुनिपुत्रं प्रेक्ष्य स क्षितिपोऽपि तापाद्दुःखादन्तःशल्यं यस्य सोऽन्तःशल्य इवासीत् ॥ मत्तमयूरं वृत्तम् ॥

तेनावतीर्य तुरगात्प्रथितान्वयेन

पृष्ठान्वयः स जलकुम्भनिषण्णदेहः ।

तस्मै द्विजेतरतपस्विसुतं स्वलद्भि-

रात्मानमक्षरपदैः कथयांबभूव ॥ ७६ ॥

प्रथितान्वयेन प्रख्यातवंशेन ॥ एतेन पापभीरुत्वं सूचितम् ॥ तेन राज्ञा तुरगादवतीर्य पृष्ठान्वयो ब्रह्महत्याशङ्कया पृष्ठकुलः । जलकुम्भनिषण्णदेहः स मुनिपुत्रस्तस्मै राज्ञे स्वलद्भिः । अशक्तिवशादर्धोच्चारितैरित्यर्थः । अक्षरप्रायैः पदैरक्षरपदैरात्मानं द्विजेतरश्वासौ तपस्विसुतश्च तं द्विजेतरतपस्विसुतं कथयांबभूव ॥ न तावत्तैर्वाणिक एवाहमस्मि किंतु करणः ॥ “ वैश्यात्तु करणः शूद्रायाम् ” इति याज्ञवल्क्यः ॥ कुतो ब्रह्महत्येत्यर्थः ॥ तथा च रामायणे— “ ब्रह्महत्याकृतं पापं हृदयादपनीयताम् । न द्विजातिरहं राजन्मा भूत्ते मनसो व्यथा । शूद्रायामस्मि वैश्येन जातो जनपदाधिप ” इति ॥

तच्चोदितश्च तमनुद्धृतशल्यमेव

पित्रोः सकाशमवसन्नदृशोर्निनाय ।

७५. वेतसगूढं प्रभवम्—वेतसगूढप्रभवम् । प्रेक्ष्य—वीक्ष्य । ७६. द्विजेतरतपस्विसुतम्—द्विजेतरतपस्विसुतः ।

ताभ्यां तथागतमुपेत्य तमेकपुत्र-

मज्ञानतः स्वचरितं नृपतिः शशंस ॥ ७७ ॥

तच्चोदितस्तेन पुत्रेण चोदितः पितृसमीपं प्रापयेत्युक्तः स नृपतिरनुद्धृतशल्यम-  
नुत्पाटितशरमेव तं मुनिपुत्रम् । अवसन्नदृशोर्नष्टचक्षुषोः । अन्धयोरित्यर्थः । पि-  
त्रोर्मातापित्रोः ॥ “पिता मात्रा” ( १ । २ । ७० ) इत्येकशेषः ॥ सकाशं समीपं  
निनाय ॥ इदं च रामायणविरुद्धम् । तत्र— “अथाहमेकस्तं देशं नीत्वा तौ भृ-  
शदुःखितौ । अस्पर्शयमहं पुत्रं तं मुनिं सह भार्यया ” इति नदीतीर एव मृतं  
पुत्रं प्रति पित्रोरानयनाभिधानात् ॥ तथागतं वेतसगूढम् । एकश्चासौ पुत्रश्चैकपुत्रस्त-  
म् ॥ एकग्रहणं पित्रोरनन्यगतिकत्वसूचनार्थम् ॥ तं मुनिपुत्रमुपेत्य संनिकृष्टं गत्वा-  
ज्ञानतः करिभ्रान्त्या स्वचरितं स्वकृतं ताभ्यां मातापितृभ्याम् ॥ क्रियाग्रहणाच्चतु-  
र्थी ॥ शशंस कथितवान् ॥

तौ दंपती बहु विलप्य शिशोः प्रहर्त्रा

शल्यं निखातमुद्धारयतामुरस्तः ।

सोऽभूत्परासुरथ भूमिपतिं शशाप

हस्तार्पितैर्नयनवारिभिरेव वृद्धः ॥ ७८ ॥

तौ जाया च पतिश्च दंपती ॥ राजदन्तादिषु जायाशब्दस्य दम्भावो जम्भाव-  
श्च विकल्पेन निपातितः ॥ “दंपती जंपती जायापती भार्यापती च तौ ” इत्यम-  
रः ॥ बहु विलप्य भूरि परिदेव्य ॥ “विलापः परिदेवनम्” इत्यमरः ॥ शिशो-  
रुस्तो वक्षसः ॥ “पञ्चम्यास्तसिल्” ( ५ । ३ । ७ ) ॥ निखातं शल्यं शरं प्रहर्त्रा  
राज्ञोद्धारयतामुद्धारयामासतुः ॥ स शिशुः परासुर्गतप्राणोऽभूत् ॥ अथ वृद्धो ह-  
स्तार्पितैर्नयनवारिभिरेव शापदानस्य जलपूर्वकत्वाच्चेरेव भूमिपतिं शशाप ॥

दिष्टान्तमाप्स्यति भवानपि पुत्रशोका-

दन्त्ये वयस्यहमिवेति तमुक्तवन्तम् ।

आक्रान्तपूर्वमिव मुक्तविषं भुजंगं

प्रोवाच कोसलपतिः प्रथमापराद्धः ॥ ७९ ॥

हे राजन् । भवानप्यन्त्ये वयस्यहमिव पुत्रशोकादिष्टान्तं कालावसानम् । मरणमि-  
त्यर्थः ॥ “दिष्टः काले च दैवे स्यादिष्टम्” इति विश्वः ॥ आप्स्यति प्राप्स्यति ।  
इत्युक्तवन्तम् । आक्रान्तः पादाहतः पूर्वमाक्रान्तपूर्वः ॥ सुप्सुपेति समासः ॥ तम् ।  
प्रथममपकृतमित्यर्थः । मुक्तविषमपकारात्पश्चादुत्सृष्टविषं भुजंगमिव स्थितं तं वृद्धं

७७. चोदितः—नोदितः । च—सः । ७९. दिष्टान्तमाप्स्यति—दिष्टान्तमाप्स्यसि । अन्त्ये—अन्ते ।  
प्रथमापराद्धः—प्रथमापराधः ।

प्रति प्रथमापराद्धः प्रथमापराधी ॥ कर्तरि क्तः ॥ इदं च सहने कारणमुक्तम् ॥ को-  
सलपतिर्दशरथः शापदानात्पश्चादप्येनं मुनिं प्रोवाच ॥

शापोऽप्यदृष्टतनयाननपद्मशोभे

सानुग्रहो भगवता मयि पातितोऽयम् ।

कृष्यां दहन्नपि खलु क्षितिमिन्धनेद्धो

बीजप्ररोहजननीं ज्वलनः करोति ॥ ८० ॥

अदृष्टा तनयाननपद्मशोभा येन तस्मिन्नपुत्रके मयि भगवता पातितः ॥ वज्र-  
प्रायत्वात्पातित इत्युक्तम् ॥ अयं पुत्रशोकान्मित्रयस्वेत्येवंरूपः शापोऽपि सानुग्रहः ।  
दृढकुमारीवरन्यायेनेष्टावाप्तेरन्तरीयकत्वात्सोपकार एव ॥ निग्राहकस्याप्यनुग्राह-  
कत्वमर्थान्तरन्यासेनाह—कृष्यामिति ॥ इन्धनैः काष्ठैरिद्धः प्रज्वलितो ज्वलनोऽग्निः  
कृष्यां कर्षणार्हाम् ॥ “ऋदुपधाच्चाह्वपिचृतेः” ( ३ । १ । ११० ) इति व्यप् ॥  
क्षितिं दहन्नपि बीजप्ररोहाणां बीजाङ्कुराणां जननीमुत्पादनक्षमां करोति ॥

इत्थंगते गतघृणः किमयं विधत्तां

वध्यस्तवेत्यभिहितो वसुधाधिपेन ।

एधान्हुताशनवतः स मुनिर्ययाचे

पुत्रं परासुमनुगन्तुमनाः सदारः ॥ ८१ ॥

इत्थंगते प्रवृत्ते सति । वसुधाधिपेन राज्ञा । गतघृणो निष्करुणः । हन्तृत्वा-  
न्निष्कृप इत्यर्थः । अतएव तव वध्यो वधार्होऽयं जनः ॥ अयमिति राज्ञो निर्वेदा-  
दनादरेण स्वात्मनिर्देशः ॥ किं विधत्तामित्यभिहित उक्तः । मया किं विधेयमिति  
विज्ञापित इत्यर्थः । स मुनिः सदारः सभार्यः परासुं गतासुं पुत्रमनुगन्तुं मनो यस्य  
सोऽनुगन्तुमनाः सन् ॥ “ तुं काममनसोरपि” इति मकारलोपः ॥ हुताशनवतः  
सामीनेधान्काष्ठानि ययाचे ॥ न चात्रात्मघातदोषः— “अनुष्ठानासमर्थस्य वान-  
प्रस्थस्य जीर्यतः । भृग्वग्निजलसंघातैर्मरणं प्रविधीयते” इत्युक्तेः ॥

प्राप्तानुगः सपदि शासनमस्य राजा

संपाद्य पातकविलुप्तघृतिर्निवृत्तः ।

अन्तर्निविष्टपदमासविनाशहेतुं

शापं दधज्ज्वलनमौर्वमिवाम्बुराशिः ॥ ८२ ॥

प्राप्तानुगः प्राप्तानुचरो राजा सपद्यस्य मुनेः शासनं काष्ठसंभरणरूपं प्रागेको-

८०. अपि—अथ । भगवता—हि भवता । कृष्याम्—कक्षाम् । ज्वलनः—दहनः । ८१. अभिहितः—  
अभिहिते ।

ऽपि संप्रति प्राप्तानुचरत्वात्संपाद्य पातकेन मुनिवधरूपेण विलुप्तधृतिर्नष्टोत्साहः सन् । अन्तर्निविष्टपदमन्तर्लब्धस्थानमात्मविनाशहेतुं शापम् । अम्बुराशिरौर्ध्वं ज्वलनं वडवानलमिव ॥ “ और्वस्तु वाडवो वडवानलः ” इत्यमरः ॥ दधद्भृतवान्सन् । निवृत्तः । वनादिति शेषः ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया व्याख्यया समेतो महाकविश्रीकालिदासकृतौ रघुवंशे महाकाव्ये मृगयावर्णनो नाम नवमः सर्गः ॥

## दशमः सर्गः ।

आशंसे नित्यमानन्दं रामनामकथामृतम् ।  
सद्भिः स्वश्रवणैर्नित्यं पेयं पापं प्रणोदितुम् ॥

पृथिवीं शासतस्तस्य पाकशासनतेजसः ।

किञ्चिदूनमनूनर्द्धैः शरदामयुतं ययौ ॥ १ ॥

पृथिवीं शासतः पालयतः पाकशासनतेजस इन्द्रवर्चसः । अनूनर्द्धैर्महासमृद्धेस्तस्य दशरथस्य किञ्चिदूनमीषन्यूनं शरदां वत्सराणाम् ॥ “ स्यादृतौ वत्सरे शरत् ” इत्यमरः ॥ अयुतं दशसहस्रं ययौ ॥ “ एकदशशतसहस्राण्ययुतं लक्षं तथा प्रयुतम् । कोट्यर्बुदं च पञ्च स्थानात्स्थानं दशगुणं स्यात् ” इत्यार्यभट्टः ॥ इदं च मुनिशापात्परं वेदितव्यं न तु जननात् ॥ “ षष्टिवर्षसहस्राणि जातस्य मम कौशिक । दुःखेनोत्पादितश्चायं न रामं नेतुमर्हसि ” इति रामायणविरोधात् । नाप्यभिषेकात्परं तस्यापि “ सम्यग्विनीतमथ वर्महरं कुमारमादिश्य रक्षणविधौ विधिवत्प्रजानाम् ” ( ८ । ९४ ) इति कौमारानुष्ठितत्वाभिधानात्स एव विरोध इति ॥

न चोपलेभे पूर्वेषामृणनिर्मोक्षसाधनम् ।

सुताभिधानं स ज्योतिः सद्यः शोकतमोपहम् ॥ २ ॥

स दशरथः पूर्वेषां पितृणामृणनिर्मोक्षसाधनम् ॥ “ एष वा अनृणो यः पुत्री ” इति श्रुतेः ॥ पितृणामृणविमुक्तिकारणम् । सद्यः शोक एव तमस्तदपहन्तीति शोकतमोपहम् ॥ अत्राभयङ्कर इतिवदुपपदेऽपि तदन्तविधिमाश्रित्य “ अपे क्लेशतमसोः ” ( ३ । २ । ५० ) इति ङप्रत्ययः ॥ सुताभिधानं सुताख्यं ज्योतिर्नोपलेभे न प्राप च ॥

अतिष्ठत्प्रत्ययापेक्षसंततिः स चिरं नृपः ।

प्राङ्मन्थादनभिव्यक्तस्तनोत्पत्तिरिवार्णवः ॥ ३ ॥

प्रत्ययं हेतुमपेक्षत इति प्रत्ययापेक्षा संततिर्यस्य स तथोक्तः ॥ “प्रत्ययोऽधीन-  
शपथज्ञानविश्वासहेतुषु” इत्यमरः ॥ स नृपः । मन्थात्प्राङ्गन्थनात्पूर्वमनभिव्यक्ता-  
द्दृष्टा रत्रोत्पत्तिर्यस्य सोऽर्णव इव । चिरमतिष्ठत् ॥ सामग्र्यभावाद्विलम्बो न तु  
बन्ध्यत्वादिति भावः ॥

ऋष्यशृङ्गादयस्तस्य सन्तः संतानकाङ्क्षिणः ।

आरेभिरे जितात्मानः पुत्रीयामिष्टिमृत्विजः ॥ ४ ॥

ऋष्यशृङ्गादयः । ऋष्यशृङ्गो नाम कश्चिदृषिः । तदादयः । ऋतुमृतौ वा यजन्ती-  
त्यृत्त्वियो याज्ञिकाः ॥ “ऋत्विग्दधृक्—” ( ३ । २ । ५९ ) इत्यादिना क्वि-  
न्तो निपातः ॥ जितात्मानो जितान्तःकरणाः सन्तः संतानकाङ्क्षिणः पुत्रार्थिनस्तस्य  
दशरथस्य पुत्रीयां पुत्रनिमित्ताम् ॥ “पुत्राच्छ च” ( ५ । १ । ४० ) इति छप्र-  
त्ययः ॥ इष्टिं यागमारेभिरे प्रचक्रमिरे ॥

तस्मिन्नवसरे देवाः पौलस्त्योपप्लुता हरिम् ।

अभिजग्मुर्निदाघार्ताश्छायावृक्षमिवाध्वगाः ॥ ५ ॥

तस्मिन्नवसरे पुत्रकामेष्टिप्रवृत्तिसमये देवाः । पुलस्त्यस्य गोत्रापत्यं पुमान्पौ-  
लस्त्यो रावणः । तेनोपप्लुताः पीडिताः सन्तः । निदाघार्ता घर्मातुराः । अध्वानं  
गच्छन्तीत्यध्वगाः पान्थाः ॥ “अन्तात्यन्ताध्वदूरपारसर्वानन्तेषु डः” ( ३ । २ । ४८ )  
इति डप्रत्ययः ॥ छायाप्रधानं वृक्षं छायावृक्षमिव ॥ शाकपार्थिवादित्वात्समासः ॥  
हरिं विष्णुमभिजग्मुः ॥

ते च प्रापुरुदन्वन्तं बुबुधे चादिपूरुषः ।

अव्याक्षेपो भविष्यन्त्याः कार्यसिद्धेर्हि लक्षणम् ॥ ६ ॥

ते देवाश्चोदन्वन्तं समुद्रम् ॥ “उदन्वानुदधौ च” ( ८ । २ । १३ ) इति  
निपातः ॥ प्रापुः । आदिपूरुषो विष्णुश्च बुबुधे । योगनिद्रां जहावित्यर्थः ॥ गम-  
नप्रतिबोधयोरविलम्बार्थौ चकारौ । तथाहि । अव्याक्षेपो गम्यस्याव्यासङ्गः । अ-  
विलम्ब इति यावत् । भविष्यन्त्याः कार्यसिद्धेर्लक्षणं लिङ्गं हि ॥ उक्तं च—“अ-  
नन्यपरता चास्य कार्यसिद्धेस्तु लक्षणम्” इति ॥

भोगिभोगासनासीनं दृष्टुस्तं दिवौकसः ।

तत्फणामण्डलोर्दिर्चिर्मणिद्योतितविग्रहम् ॥ ७ ॥

द्यौरोको येषां ते दिवौकसो देवाः ॥ पृषोदरादित्वात्साधुः ॥ यद्वा दिवशब्दो-  
ऽदन्तोऽप्यस्ति । तथा च बुद्धचरिते— “न शोभते तेन हि नो विना पुरं मरु-  
त्वता वृत्रवधे यथा दिवम्” इति ॥ तत्र “दिवु क्रीडादौ” इति धातोः “इगुपध—”

( ३ । १ । १३५ ) इति कः ॥ दिवमोक एषामिति विग्रहः ॥ भोगिनः शेषस्य भोगः शरीरम् । “भोगः सुखे ह्यादिभृतावहेश्च फणकाययोः” इत्यमरः ॥ स एवासनं सिंहासनम् । तत्रासीनमुपविष्टम् ॥ आसेः शानच् ॥ “ईदासः” ( ७ । २ । ८३ ) इतीकारादेशः ॥ तस्य भोगिनः फणामण्डले य उर्दिचिष उद्ग्रहयो मणयस्तैर्द्योतित-विग्रहं तं विष्णुं ददृशुः ॥

श्रियः पद्मनिषण्णायाः क्षौमान्तरितमेखले ।

अङ्गे निक्षिप्तचरणमास्तीर्णकरपल्लवे ॥ ८ ॥

कीदृशं विष्णुम् । पद्मे निषण्णाया उपविष्टायाः श्रियः क्षौमान्तरिता दुकूल-व्यवहिता मेखला यस्य तस्मिन् । आस्तीर्णो करपल्लवौ पाणिपल्लवौ यस्मिन् ॥ विशेषणद्वयेनापि चरणयोः सौकुमार्यात्कटिमेखलास्पर्शासहत्वं सूच्यते ॥ तस्मिन्नङ्गे निक्षिप्तौ चरणौ येन तम् ॥

प्रबुद्धपुण्डरीकाक्षं बालातपनिभांशुकम् ।

दिवसं शारदमिव प्रारम्भसुखदर्शनम् ॥ ९ ॥

पुनः कीदृशम् । प्रबुद्धे विकसिते पुण्डरीके इवाक्षिणी यस्य तम् । दिवसे तु पुण्डरीकमेवाक्षि यस्येति विग्रहः । बालातपनिभमंशुकं यस्य तम् । पीताम्बर-धरमित्यर्थः । अन्यत्र बालातपव्याजांशुकमित्यर्थः ॥ “निभो व्याजसदृक्षयोः” इति विश्वः ॥ प्रकृष्ट आरम्भो योगो येषां ते प्रारम्भा योगिनः । तेषां सुखदर्शनम् । अन्यत्र प्रारम्भ आदौ सुखदर्शनं शारदं शरत्संबन्धिनं दिवसमिव स्थितम् ॥

प्रभानुलिप्तश्रीवत्सं लक्ष्मीविभ्रमदर्पणम् ।

कौस्तुभाख्यमपां सारं विभ्राणं बृहतोरसा ॥ १० ॥

पुनः किंविधम् । प्रभयानुलिप्तमनुरञ्जितं श्रीवत्सं नाम लाञ्छनं येन तम् । लक्ष्म्या विभ्रमदर्पणं कौस्तुभ इत्याख्या यस्य तम् । अपां समुद्राणां सारं स्थिरांशम् । अम्मयमणिमित्यर्थः । बृहतोरसा विभ्राणम् ॥

बाहुभिर्विटपाकारैर्दिव्याभरणभूषितैः ।

आविर्भूतमपां मध्ये पारिजातमिवापरम् ॥ ११ ॥

विटपाकारैः शाखाकारैर्दिव्याभरणभूषितैर्बाहुभिरुपलक्षितम् । अत एवापां सै-न्धवानां मध्य आविर्भूतमपरं द्वितीयं पारिजातामिव स्थितम् ॥

दैत्यस्त्रीगण्डलेखानां मदरागविलोपिभिः ।

हेतिभिश्चेतनावद्भिरुदीरितजयस्वनम् ॥ १२ ॥

९. प्रबुद्धपुण्डरीकाक्षम्—प्रफुल्लपुण्डरीकाक्षम् । १०. विभ्राणम्—विभ्रन्तम् ; विभ्रतम् । ११. अपां मध्ये—अपां मध्यात् ; पयोमध्यात् ।

दैत्यस्त्रीगण्डलेखानामसुराङ्गनागण्डस्थलीनां यो मदरागस्तं विलुम्पन्ति हर-  
न्तीति मदरागविलोपिनः । तैश्चेतनावद्भिः सजीवैर्हेतिभिः सुदर्शनादिभिः शस्त्रैः ॥  
“रवेरर्चिश्च शस्त्रं च वह्निज्वाला च हेतयः” इत्यमरः ॥ उदीरितजयस्वनम् । जयश-  
ब्दमुद्बोधयन्तीभिर्भूमितीभिस्त्रिदेवताभिरुपास्यमानमित्यर्थः ॥

मुक्तशेषविरोधेन कुलिशत्रणलक्ष्मणा ।

उपस्थितं प्राञ्जलिना विनीतेन गरुत्मता ॥ १३ ॥

मुक्तो भगवत्संनिधानात्त्यक्तः शेषेणाहीश्वरेण सह विरोधः सहजमपि वैरं येन  
तन । कुलिशत्रणा अमृताहरणकाल इन्द्रयुद्धे ये वज्रप्रहारास्त एव लक्ष्मणि यस्य  
स तेन । प्रबद्धोऽञ्जलिर्येन तेन प्राञ्जलिना । प्रबद्धाञ्जलिनेत्यर्थः । विनीतेनानुद्धतेन  
गरुत्मतोपस्थितमुपासितम् ॥ पुरा किल मातलिप्रार्थितेन भगवता तद्बहिर्गुण-  
केश्याः पत्युः कस्यचित्सर्पस्य गरुडादभयदाने कृते स्वविपक्षरक्षणक्षुभितं पक्षिराजं  
त्वद्बोढाहं त्वत्तो बलाढ्य इति गर्वितं स्ववामतर्जनीभारेणैव भङ्गा भगवान्विनिना-  
येति महाभारतीयां कथां सूचयति विनीतेनेत्यनेन ॥

योगनिद्रान्तविशदैः पावनैरवलोकनैः ।

भृग्वादीननुगृह्णन्तं सौखशायनिकानृषीन् ॥ १४ ॥

योगो मनसो विषयान्तरव्यावृत्तिः । तद्रूपा या निद्रा तस्या अन्तेऽवसाने वि-  
शदैः प्रसन्नैः पावनैः शोधनैरवलोकनैः । सुखशयनं पृच्छन्तीति सौखशायनिका-  
स्तान् ॥ “पृच्छतौ सुस्नातादिभ्यः” इत्युपसंख्यानानुक्तप्रत्ययः ॥ भृग्वादीनृषी-  
ननुगृह्णन्तम् ॥

प्रणिपत्य सुरास्तस्मै शमयित्रे सुरद्विषाम् ।

अथैनं तुष्टुबुः स्तुत्यमवाञ्जनसगोचरम् ॥ १५ ॥

अथ दर्शनानन्तरं सुराः सुरद्विषामसुराणां शमयित्रे विनाशकाय तस्मै विष्णवे  
प्रणिपत्य स्तुत्यं स्तोत्रार्हम् ॥ “एतिस्तुशास्त्रद्विषुषः क्यप्” (३।१।१०९) इति  
क्यप्प्रत्ययः ॥ वाक्च मनश्च वाञ्जनसे ॥ “अचतुर-” (५।४।७७) इत्यच्प्र-  
त्ययान्तो निपातः ॥ तयोर्गोचरो विषयो न भवतीत्यवाञ्जनसगोचरः । तमेनं वि-  
ष्णुं तुष्टुबुरस्तुवन् ॥

नमो विश्वसृजे पूर्वं विश्वं तदनु विभ्रते ।

अथ विश्वस्य संहर्त्रे तुभ्यं त्रेधास्थितात्मने ॥ १६ ॥

पूर्वमादौ विश्वसृजे विश्वस्रष्ट्रे तदनु सर्गानन्तरं विश्वं विभ्रते पुष्पते । अथ वि-  
श्वस्य संहर्त्रे । एवं त्रेधा सृष्टिस्थितिसंहारकर्तृत्वेन स्थित आत्मा स्वरूपं यस्य त-  
स्मै ब्रह्मविष्णुहरात्मने तुभ्यं नमः ॥

ननु कूटस्थस्य कथं त्रैरूप्यमित्याशङ्क्यौपाधिकमित्याह—

रसान्तराण्येकरसं यथा दिव्यं पयोऽश्रुते ।

देशे देशे गुणेष्वेवमवस्थास्त्वमविक्रियः ॥ १७ ॥

एकरसं मधुरैकरसं दिवि भवं दिव्यं पयो वर्षोदकं देशेदेश ऊषरादिदेशेऽन्या-  
न्रसान्तराणि लवणादीनि यथाऽश्रुते प्राप्नोति । एवमविक्रियो निर्विकारः ।  
एकरूप इत्यर्थः । त्वं गुणेषु सत्त्वादिष्ववस्थाः स्रष्टृत्वादिरूपा अश्रुपे ॥

अमेयो मितलोकस्त्वमनर्था प्रार्थनावहः ।

अजितो जिष्णुरत्यन्तमव्यक्तो व्यक्तकारणम् ॥ १८ ॥

हे देव त्वममेयो लोकैरियत्तया न परिच्छेद्यः । मितलोकः परिच्छिन्नलोकः । अ-  
नर्था निःस्पृहः । आवहतीत्यावहः ॥ पचाद्यच् ॥ प्रार्थनानामावहः कामदः ।  
अजितोऽन्यैर्न जितः । जिष्णुर्जयशीलः । अत्यन्तमव्यक्तोऽतिसूक्ष्मरूपः । व्यक्तस्य  
स्थूलरूपस्य कारणम् ॥

हृदयस्थमनासन्नमकामं त्वां तपस्विनम् ।

दयालुमनघस्पृष्टं पुराणमजरं विदुः ॥ १९ ॥

हे देव त्वां हृदयस्थं सर्वान्तर्यामितया नित्यसंनिहितं तथाप्यनासन्नमगम्यरूप-  
त्वाद्भिप्रकृष्टं च विदुः । संनिष्कृष्टस्यापि विप्रकृष्टत्वमिति विरोधः । तथाकामम् ।  
न कामोऽभिलाषोऽस्य तं परिपूर्णत्वान्निःस्पृहत्वाच्च निष्कामम् । तथापि तपस्विनं  
प्रशस्ततपोयुक्तं विदुः । यो निष्कामः स कथं तपः कुरुत इति विरोधः । परिहा-  
रस्तु ऋषिरूपेण दुस्तरं तपस्तप्यते । दयालुं परदुःखप्रहरणपरं तथाप्यनघस्पृष्टं नि-  
त्यानन्दस्वरूपत्वाददुःखिनं विदुः ॥ “अघं दुरितदुःखयोः” इति विश्वः ॥ दया-  
लुरदुःखी चेति विरोधः ॥ “ईर्ष्यां घृणी त्वसंतुष्टः क्रोधनो नित्यशङ्कितः । पर-  
भाग्योपजीवी च षडेते नित्यदुःखिताः” इति महाभारते ॥ पुराणमनादिमजरं नि-  
र्विकारत्वादक्षरं विदुः । चिरंतनं न जीर्यत इति विरोधालंकारः । उक्तं च—  
“आभासत्वे विरोधस्य विरोधालंकृतिर्मता” इति ॥ विरोधेन चालौकिकमहि-  
मत्वं व्यज्यते ॥

सर्वज्ञस्त्वमविज्ञातः सर्वयोनिस्त्वमात्मभूः ।

सर्वप्रभुरनीशस्त्वमेकस्त्वं सर्वरूपभाक् ॥ २० ॥

१८-१९ श्लोकयोर्मध्ये क्षेत्रकोऽयं दृश्यते—

एकः कारणतस्तां तामवस्थां प्रतिपद्यसे ।

नानात्वं रागसंयोगात्स्फटिकस्थेव ते स्मृतम् ॥

१९. अनघस्पृष्टम्—अदयास्पृष्टम् ।



त्वं सर्वं जानातीति सर्वज्ञः ॥ “इगुपध-” ( ३ । १ । १३५ ) इति कप्रत्ययः ॥  
अविज्ञातः । न केनापि विज्ञात इत्यर्थः । त्वं सर्वस्य योनिः कारणम् । त्वमात्मन एव  
भवतीत्यात्मभूः ॥ न ते किञ्चित्कारणमस्तीत्यर्थः ॥ त्वं सर्वस्य प्रभुः । त्वमनीशः ।  
त्वमेकः सर्वरूपभाक् । त्वमेक एव सर्वात्मना वर्तस इत्यर्थः ॥

सप्तसामोपगीतं त्वां सप्तार्णवजलेशयम् ।

सप्तार्चिर्मुखमाचख्युः सप्तलोकैकसंश्रयम् ॥ २१ ॥

हे देव त्वां सप्तभिः सामभी रथंतरादिभिरुपगीतम् ॥ “तद्धितार्थ-”  
( २ । १ । ५१ ) इत्युत्तरपदसमासः ॥ सप्तानामर्णवानां जलं सप्तार्णवजलम् ॥ पू-  
र्ववत्समासः ॥ तत्र शेते यः स सप्तार्णवजलेशयः । तम् ॥ “शयवासवासिष्वकाला-  
त्” ( ६ । ३ । १८ ) इत्यलुक् । सप्तार्चिर्मुखं यस्य तम् ॥ “अग्निमुखा वै देवाः”  
इति श्रुतेः ॥ सप्तानां लोकानां भुर्भुवःस्वरादीनामेकसंश्रयम् । एवंभूतमाचख्युः ॥

चतुर्वर्गफलं ज्ञानं कालावस्थाश्चतुर्युगाः ।

चतुर्वर्णमयो लोकस्त्वत्तः सर्वं चतुर्मुखात् ॥ २२ ॥

चतुर्णां धर्मार्थकाममोक्षाणां वर्गश्चतुर्वर्गः ॥ “त्रिवर्गो धर्मकामार्थैश्चतुर्वर्गः समो-  
क्षकैः” इत्यमरः ॥ तत्फलकं यज्ज्ञानम् । चत्वारि युगानि कृतत्रेतादीनि यासु  
ताश्चतुर्युगाः कालावस्थाः कालपरिमाणम् । चत्वारो वर्णाः प्रकृता उच्यन्ते य-  
स्मिन्निति चतुर्वर्णमयः । चातुर्वर्ण्यप्रचुर इत्यर्थः ॥ तत्प्रकृतवचने मयद् ॥ “त-  
द्धितार्थ-” ( २ । १ । ५१ ) इत्यादिना तद्धितार्थे विषये तत्पुरुषः ॥ स लोकः ।  
इत्येवंरूपं सर्वं चतुर्मुखाच्चतुर्मुखरूपिणस्त्वत्तः । जातमिति शेषः । “इदं सर्वमसृ-  
जत यदिदं किञ्चित्” इति श्रुतेः ॥

अभ्यासनिगृहीतेन मनसा हृदयाश्रयम् ।

ज्योतिर्मयं विचिन्वन्ति योगिनस्त्वां विमुक्तये ॥ २३ ॥

अभ्यासेन निगृहीतं विषयान्तरेभ्यो निवर्तितम् । तेन मनसा योगिनो हृदया-  
श्रयं हृत्पद्मस्थं ज्योतिर्मयं त्वां विमुक्तये मोक्षार्थं विचिन्वन्त्यन्विष्यन्ति । ध्या-  
यन्तीत्यर्थः ॥

अजस्य गृह्तो जन्म निरीहस्य हतद्विषः ।

स्वपतो जागरूकस्य याथार्थ्यं वेद कस्तव ॥ २४ ॥

न जायत इत्यजः ॥ “अन्येष्वपि दृश्यते” ( ३ । २ । १०१ ) इति डप्रत्ययः ॥  
तस्याजस्य जन्मशून्यस्यापि जन्म गृह्तः । मत्स्यादिरूपेण जायमानस्य । निरीहस्य

चेष्टारहितस्यापि हतद्विषः शत्रुघातिनो जागरूकस्य सर्वसाक्षितया नित्यप्रबुद्ध-  
स्यापि स्वपतो योगनिद्रामनुभवतः । इत्थं विरुद्धचेष्टस्य तव याथार्थ्यं को वेद वेत्ति ॥  
“ विदो लटो वा ” ( ३ । ४ । ८३ ) इति णलादेशः ॥

शब्दादीन्विषयान्भोक्तुं चरितुं दुश्चरं तपः ।

पर्याप्तोऽसि प्रजाः पातुमौदासीन्येन वर्तितुम् ॥ २५ ॥

किंच । कृष्णादिरूपेण शब्दादीन्विषयान्भोक्तुम् । नरनारायणादिरूपेण दुश्चरं  
तपश्चरितुम् । तथा दैत्यमर्दनेन प्रजाः पातुम् । औदासीन्येन ताटस्थ्येन वर्ति-  
तुं च पर्याप्तः समर्थोऽसि ॥ भोगतपसोः पालनौदासीन्ययोश्च परस्परविरुद्धयोरा-  
चरणे त्वदन्यः कः समर्थ इत्यर्थः ॥

बहुधाप्यागमैर्भिन्नाः पन्थानः सिद्धिहेतवः ।

त्वय्येव निपतन्त्योघा जाह्नवीया इवार्णवे ॥ २६ ॥

आगमैस्त्रयीसांख्यादिभिर्दर्शनैर्बहुधा भिन्ना अपि सिद्धिहेतवः पुरुषार्थसाधकाः  
पन्थान उपायाः । जाह्नव्या इमे जाह्नवीया गाङ्गाः ॥ “ वृद्धाच्छः ” ( ४ । २ । ११४ )  
इति छप्रत्ययः ॥ ओघाः प्रवाहाः । तेऽप्यागमैरागतिभिर्बहुधा भिन्नाः सिद्धिहेत-  
वश्च । अर्णव इव । त्वय्येव निपतन्ति प्रविशन्ति । येन केनापि रूपेण त्वामेवो-  
पयान्तीत्यर्थः । यथाहुराचार्याः—“ किं बहुना कारवोऽपि विश्वकर्मेत्युपासते ” इति ॥

त्वय्यावेशितचित्तानां त्वत्समर्पितकर्मणाम् ।

गतिस्त्वं वीतरागणामभूयःसंनिवृत्तये ॥ २७ ॥

त्वय्यावेशितं निवेशितं चित्तं यैस्तेषाम् । तुभ्यं समर्पितानि कर्माणि यैस्तेषाम् ॥  
“ मन्मना भव मद्रक्तो मद्याजी मां नमस्कुरु । मामेवैष्यसि कौन्तेय प्रतिजाने  
प्रियोऽसि मे ” इति भगवद्ब्रुवनात् ॥ वीतरागणां विरक्तानामभूयःसंनिवृत्तयेऽपु-  
नरावृत्तये । मोक्षायेत्यर्थः । त्वमेवं गतिः साधनम् । “ तमेवं विदित्वातिमृत्युमेति ।  
नान्यः पन्था विद्यतेऽयनाय ” इति श्रुतेरित्यर्थः ॥

प्रत्यक्षोऽप्यपरिच्छेद्यो मह्यादिर्महिमा तव ।

आप्तवागनुमानाभ्यां साध्यं त्वां प्रति का कथा ॥ २८ ॥

प्रत्यक्षः प्रत्यक्षप्रमाणगम्योऽपि तव मह्यादिः पृथिव्यादिर्महिमैश्वर्यमपरिच्छेद्यः ।  
इयत्तया नावधार्यः । आप्तवाग्भेदः । “ यतो वा इमानि भूतानि जायन्ते ” इत्या-  
दिश्रुतेः ॥ अनुमानं क्षित्यादिकं सकर्तृकं कार्यत्वाद्भवदित्यादिकम् । ताभ्यां  
साध्यं गम्यं त्वां प्रति का कथा ॥ प्रत्यक्षमपि त्वत्कृतं जगदपरिच्छेद्यम् । तत्कार-  
णमप्रत्यक्षस्त्वमपरिच्छेद्य इति किमु वक्तव्यमित्यर्थः ॥

केवलं स्मरणेनैव पुनासि पुरुषं यतः ।

अनेन वृत्तयः शेषा निवेदितफलास्त्वयि ॥ २९ ॥

स्मरणेन केवलं कृत्स्नम् ॥ “केवलः कृत्स्न एकश्च ” इति शाश्वतः ॥ पुरुषं स्मर्तारं जनं पुनासि । यतः । यदित्यर्थः । अनेन स्मृतिकार्येणैव त्वयि त्वद्विषये याः शेषा अवशिष्टा वृत्तयो दर्शनस्पर्शनादयो व्यापारास्ता निवेदितफला विज्ञापितकार्याः ॥ तव स्मरणस्यैवैतत्फलम् । दर्शनादीनां तु कियदिति नावधारयाम इति भावः ॥

उद्धेरिव रत्नानि तेजांसीव विवस्वतः ।

स्तुतिभ्यो व्यतिरिच्यन्ते दूराणि चरितानि ते ॥ ३० ॥

उद्धे रत्नानीव । विवस्वतस्तेजांसीव । दूराण्यवाञ्जनसगोचराणि ते चरितानि स्तुतिभ्यो व्यतिरिच्यन्ते ॥ निःशेषं स्तोतुं न शक्यन्त इत्यर्थः ॥

अनवाप्तमवाप्तव्यं न ते किञ्चन विद्यते ।

लोकानुग्रह एवैको हेतुस्ते जन्मकर्मणोः ॥ ३१ ॥

अनवाप्तमवाप्तम् । अवाप्तव्यं प्राप्तव्यं ते तव किञ्चन किञ्चिदपि न विद्यते । नित्यपरिपूर्णत्वादिति भावः ॥ तर्हि किंनिबन्धने जन्मकर्मणी ॥ तत्राह— लोके-ति ॥ एको लोकानुग्रह एव ते तव जन्मकर्मणोर्हेतुः ॥ परमकारुणिकस्य ते परार्थैव प्रवृत्तिः । न स्वार्थैस्वर्थः ॥

महिमानं यदुत्कीर्त्य तव संह्रियते वचः ।

श्रमेण तदशक्त्या वा न गुणानामियत्तया ॥ ३२ ॥

तव महिमानमुत्कीर्त्य वचः संह्रियत इति यत् । तद्वचःसंहरणं श्रमेण वाग्व्यापारश्रान्त्या । अशक्त्या कात्स्न्येन वक्तुमशक्यत्वाद्वा । गुणानामियत्तयैतावन्मात्र-तया न । तेषामानन्त्यादिति भावः ॥

इति प्रसादयामासुस्ते सुरास्तमधोक्षजम् ।

भूतार्थव्याहृतिः सा हि न स्तुतिः परमेष्ठिनः ॥ ३३ ॥

इति ते सुरास्तमधोभूतमक्षजमिन्द्रियजं ज्ञानं यस्मिन्समधोक्षजम् । विष्णुं प्रसादयामासुः प्रसन्नं चक्रुः । हि यस्मात्परमेष्ठिनः सर्वोत्तमस्तस्य देवस्य सा देवैः कृता भूतार्थव्याहृतिर्भूतस्य सत्यस्यार्थस्य व्याहृतिरुक्तिः ॥ “युक्ते क्षमादावृते भू-तम्” इत्यमरः ॥ न स्तुतिर्न प्रशंसामात्रम् ॥ महान्तो हि यथाकथंचिन्न सुलभा इति भावः ॥ परमे स्थाने तिष्ठतीति परमेष्ठी । “परमे किन्” इत्युणादिसूत्रेण

तिष्ठतेरिनिः । “तत्पुरुषे कृति बहुलम्” ( ६ । ३ । १४ ) इति सप्तम्या अलुक् ।  
“स्थास्थिन्स्थृणाम्” इति वक्तव्यात्पत्वम् ॥

तस्मै कुशलसंप्रश्रव्यञ्जितप्रीतये सुराः ।

भयमप्रलयोद्वेलादाचरव्युर्नैर्ऋतोदधेः ॥ ३४ ॥

सुरा देवाः । कुशलस्य संप्रश्रवेन व्यञ्जिता प्रकटीकृता प्रीतिर्यस्य तस्मै । लक्षितप्रसादायेत्यर्थः ॥ अन्यथा अनवसरविज्ञप्तिर्मुखराणामिव निष्फला स्यादिति भावः । तस्मै विष्णवेऽप्रलये प्रलयाभावेऽप्युद्वेलादुन्मर्यादात् । नैर्ऋतो राक्षसः । स एवोदधिः । तस्माद्भयमाचरव्युः कथितवन्तः ॥

अथ वेलासमासन्नशैलरन्धानुनादिना ।

स्वरेणोवाच भगवान्परिभूतार्णवध्वनिः ॥ ३५ ॥

अथ वेलायामब्धिकूले समासन्नानां संनिकृष्टानां शैलानां रन्ध्रेषु गह्वरेष्वनुनादिना प्रतिध्वनिमता स्वरेण परिभूतार्णवध्वनिस्तिरस्कृतसमुद्रघोषो भगवानुवाच ॥

पुराणस्य कवेस्तस्य वर्णस्थानसमीरिता ।

बभूव कृतसंस्कारा चरितार्थैव भारती ॥ ३६ ॥

पुराणस्य चिरंतनस्य कवेस्तस्य भगवतो वर्णस्थानेषूरःकण्ठादिषु समीरिता सम्यगुच्चारिता । अत एव कृतः संपादितः संस्कारः साधुत्वस्पष्टतादिप्रयत्नो यस्याः सा भारती वाणी चरितार्था कृतार्था बभूवैव ॥ एवकारस्त्वसंभावनाविपरीतभावनाव्युदासार्थः ॥

वभौ सदशनज्योत्स्ना सा विभोर्वदनोद्भता ।

निर्यातशेषा चरणाद्गङ्गेवोर्ध्वप्रवर्तिनी ॥ ३७ ॥

विभोर्विष्णोर्वदनादुद्भता निःसृता । सदशनज्योत्स्ना दन्तकान्तिसहिता ॥ इदं च विशेषणं धावल्यातिशयार्थम् ॥ अत एव सा भारती । चरणाद्गङ्गेनिर्याता चासौ शेषा च निर्यातशेषा । निःसृतावशिष्टेत्यर्थः ॥ “स्त्रियाः पुंवत्-” ( ६ । ३ । ३४ ) इत्यनुवर्त्य “पुंवत्कर्मधारय-” ( ६ । ३ । ४२ ) इति पुंवद्भावः ॥ निर्यातशब्दस्य या निर्याता सावशेषा सा गङ्गेवेति सामानाधिकरण्यानिर्वाहः । निर्यातायाः शेषेति विग्रहे पुंवद्भावो दुर्घट एव ॥ ऊर्ध्वप्रवर्तिन्यूर्ध्ववाहिनी गङ्गेव । वभौ । इत्युत्प्रेक्षा ॥

३५. वेलासमासन्नशैलरन्धानुनादिना-वेलासमासन्नशैलरन्धानुवादिना ; वेलासमासन्नशैलरन्धानुकारिणा । ३६. कृतसंस्कारा-पदसंस्कारा । एव-इव ।

यदाह भगवांस्तदाह—

जाने वो रक्षसाक्रान्तावनुभावपराक्रमौ ।

अङ्गिनां तमसेवोभौ गुणौ प्रथममध्यमौ ॥ ३८ ॥

हे देवा वो युष्माकमनुभावपराक्रमौ महिमपुरुषकारौ रक्षसा रावणेन । अङ्गिनां शरीरिणां प्रथममध्यमावुभौ गुणौ सत्वरजसी तमसेव तमोगुणेनेव । आक्रान्तौ जाने ॥ वाक्यार्थः कर्म ॥

विदितं तप्यमानं च तेन मे भुवनत्रयम् ।

अकामोपनतेनेव साधोर्हृदयमेनसा ॥ ३९ ॥

किंच । अकामेनानिच्छयोपनतेन प्रमादादागतैनैनसा पापेन साधोः सज्जनस्य हृदयमिव । तेन रक्षसा तप्यमानं संतप्यमानम् ॥ तपेर्भौवादिकात्कर्मणि शानच् ॥ भुवनत्रयं च मे विदितम् । मया ज्ञायत इत्यर्थः ॥ “ मतिबुद्धि—” ( ३ । २ । १८८ ) इत्यादिना वर्तमाने क्तः । “ क्तस्य च वर्तमाने ” ( २ । ३ । ६७ ) इति षष्ठी ॥

कार्येषु चैकार्यत्वादभ्यर्थ्योऽस्मि न वज्रिणा ।

स्वयमेव हि वातोऽग्नेः सारथ्यं प्रतिपद्यते ॥ ४० ॥

किंच । एककार्यत्वादावयोरेककार्यकत्वाद्धेतोः । कार्येषु कर्तव्यार्थेषु विषयेषु वज्रिणेन्द्रेणाभ्यर्थ्यः । इदं कुर्विति प्रार्थनीयः । नास्मि ॥ तथाहि । वातः स्वयमेवाग्नेः सारथ्यं साहाय्यं प्रतिपद्यते प्राप्नोति । न तु वह्निप्रार्थनया । इत्येवकारार्थः ॥ प्रेक्षावतां हि स्वार्थेषु स्वत एव प्रवृत्तिः । न तु परप्रार्थनया । स्वार्थश्चायं ममापीत्यर्थः ॥ पुरा किल त्रिपुरारिप्रीणनाय स्वशिरांसि छिन्दता दशकन्धरेण यद्दशमं शिरोऽवशेषितं तन्मच्चक्रार्थमित्याह—

स्वासिधारापरिहृतः कामं चक्रस्य तेन मे ।

स्थापितो दशमो मूर्धा लभ्यांश इव रक्षसा ॥ ४१ ॥

स्वासिधारया स्वखङ्गधारया परिहृतः । अञ्चिन्न इत्यर्थः । दशमो मूर्धा मे मम चक्रस्य कामं पर्याप्तो लभ्यांशः प्राप्तव्यभाग इव तेन रक्षसा स्थापितः । तत्सर्वथा तमहं हनिष्यामीत्यर्थः ॥

तर्हि किं प्रागुपेक्षितमत आह—

सप्तुर्वरातिसर्गान्तु मया तस्य दुरात्मनः ।

असारूढं रिपोः सोढं चन्दनेनेव भोगिनः ॥ ४२ ॥

४१. स्वासिधारापरिहृतः—स्वासिधारापरिवृतः । ४२. तु-च । सोढम्-सहम् ।

किंतु स्रष्टुर्ब्रह्मणो वरातिसर्गाद्वरदानाद्धेतोः । मया तस्य दुरात्मनो रिपो राव-  
णस्यात्यारूढमत्यारोहणम् । अतिवृद्धिरित्यर्थः ॥ नपुंसके भावे क्तः ॥ भोगिनः  
सर्पस्यात्यारूढं चन्दनेनेव । सोढम् ॥ चन्दनद्रुमस्यापि तथा सहनं स्रष्टुर्नियतेरिति  
द्रष्टव्यम् ॥

संप्रति वरस्वरूपमाह—

धातारं तपसा प्रीतं ययाचे स हि राक्षसः ।

दैवात्सर्गादवध्यत्वं मर्त्येष्वस्थापराङ्मुखः ॥ ४३ ॥

स राक्षसस्तपसा प्रीतं संतुष्टं धातारं ब्रह्माणम् । मर्त्येषु विषय आस्थापराङ्मुख  
आदरविमुखः सन् । मर्त्याननादृत्येत्यर्थः । दैवादष्टविधात्सर्गाद्वैवसृष्टेरवध्यत्वं  
ययाचे हि ॥

तार्हि का गतिरित्याशङ्क्य मनुष्यावतारेण हनिष्यामीत्याह—

सोऽहं दाशरथिर्भूत्वा रणभूमेर्वलिक्षमम् ।

करिष्यामि शरैस्तीक्ष्णैस्तच्छिरःकमलोच्चयम् ॥ ४४ ॥

सोऽहम् । दशरथस्यापत्यं पुमान्दाशरथिः ॥ “अत इञ्” (४ । १ । ९५)  
इतीञ्प्रत्ययः ॥ रामो भूत्वा तीक्ष्णैः शरैस्तस्य रावणस्य शिरांसेव कमलानि  
तेषामुच्चयं राशिं रणभूमेर्वलिक्षमं पूजार्हं करिष्यामि ॥ पुष्पविशदा हि पूजेति भावः ॥

अचिराद्यज्वभिर्भागं कल्पितं विधिवत्पुनः ।

मायाविभिरनालीढमादास्यध्वे निशाचरैः ॥ ४५ ॥

हे देवाः । यज्वभिर्याज्ञिकैर्विधिवत्कल्पितमुपहृतं भागं हविर्भागं मायाविभि-  
र्मायावद्भिः ॥ “अस्नायामेधास्रजो विनिः” (५ । २ । १२१) इति विनिप्रत्ययः ।  
निशाचरै रक्षोभिरनालीढमनास्वादितं यथा तथाचिरात्पुनरादास्यध्वे ग्रहीष्यध्वे ॥

वैमानिकाः पुण्यकृतस्त्यजन्तु मरुतां पथि ।

पुष्पकालोकसंक्षोभं मेघावरणतत्पराः ॥ ४६ ॥

मारुतां देवानां पथि व्योम्नि वैमानिका विमानैश्चरन्तः ॥ “चरति” (४ । ४ ।  
८) इति ठक्प्रत्ययः । मेघावरणतत्परा रावणभयान्मेघेष्वन्तर्धानतत्पराः पु-  
ण्यकृतः सुकृतिनः पुष्पकालोकेन यदृच्छया रावणविमानदर्शनेन यः संक्षोभो भय-  
चकितं तं त्यजन्तु ॥ “संक्षोभो भयचकितम्” इति शब्दार्णवः ॥

मोक्ष्यध्वे स्वर्गवन्दीनां वेणीबन्धानदूषितान् ।

शापयन्त्रितपौलस्त्यबलात्कारकचग्रहैः ॥ ४७ ॥

हे देवाः । यूयं शापेन नलकूवरशापेन यन्त्रिताः प्रतिवद्धाः पौलस्त्यस्य रावणस्य वलात्कारेण ये कचग्रहाः केशाकर्षास्तैरदूषिताननुपहतान्स्वर्गवन्दीनां हतस्वर्गाङ्ग-  
नानां वेणीबन्धान्मोक्ष्यध्वे ॥ पुरा किल नलकूवरेणात्मानमभिसरन्त्या रम्भाया  
वलात्कारेण संभोगात्क्रुद्धेन दुरात्मा रावणः शप्तः । स्त्रीणां वलाद्ग्रहणे मूर्धा ते  
शतधा भविष्यतीति भारतीया कथानुसंधेया ॥

रावणावग्रहकान्तमिति वागमृतेन सः ।

अभिवृष्य मरुत्सस्यं कृष्णमेघस्तिरोदधे ॥ ४८ ॥

स कृष्णो विष्णुः स एव मेघो नीलमेघश्च ॥ विश्रवसोऽपत्यं पुमानिति वि-  
ग्रहे रावणः । विश्रवःशब्दाच्छिवादित्रादणि विश्रवसो “विश्रवणरवणौ” इ-  
त्यन्तर्गणसूत्रेण विश्रवःशब्दस्य वृत्तिविषये रवणादेशे रावण इति सिद्धम् ॥ स  
एवावग्रहो वर्षप्रतिबन्धः । तेन कान्तं म्लानं मरुतो देवा एव सस्यं तत् । इत्येवं-  
रूपेण वागमृतेन वाक्सलिलेन ॥ “अमृतं यज्ञशेषे स्यात्पीयूषे सलिलेऽमृतम्” इति  
विश्वः ॥ अभिवृष्याभिमिष्य तिरोदधेऽन्तर्दधे ॥

पुरुहूतप्रभृतयः सुरकार्योद्यतं सुराः ।

अंशैरनुययुर्विष्णुं पुष्पैर्वायुमिव द्रुमाः ॥ ४९ ॥

पुरुहूतप्रभृतय इन्द्राद्याः सुराः सुरकार्ये रावणवधरूप उद्यतं विष्णुमंशैर्मात्राभिः ।  
द्रुमाः पुष्पैः सांशैर्वायुमिव । अनुययुः ॥ सुग्रीवादिरूपेण वानरयोनिषु जाता इ-  
त्यभिप्रायः ॥

अथ तस्य विशांपत्युरन्ते काम्यस्य कर्मणः ।

पुरुषः प्रवभूवाग्नेर्विस्मयेन सहर्त्विजाम् ॥ ५० ॥

अथ तस्य विशांपत्युर्दशरथस्य संबन्धिनः काम्यस्य कर्मणः पुत्रकामेष्ट्रेरन्तेऽव-  
सानेऽग्नेः पावकात्पुरुषः कश्चिद्विष्यः पुमानृत्विजां विस्मयेन सह प्रवभूव प्रादुर्ब-  
भूव ॥ तदाविर्भावात्तेषामपि विस्मयोऽभूदित्यर्थः ॥

तमेव पुरुषं विशिनष्टि—

हेमपात्रगतं दोर्भ्यामादधानः पयश्चरुम् ।

अनुप्रवेशादाद्यस्य पुंसस्तेनापि दुर्वहम् ॥ ५१ ॥

आद्यस्य पुंसो विष्णोरनुप्रवेशादधिष्ठानाद्धेतोस्तेन दिव्यपुरुषेणापि दुर्वहम् ।  
चतुर्दशभुवनोदरस्य भगवतो हरेरतिगरीयस्त्वाद्वोढुमशक्यम् । हेमपात्रगतं पयसि  
पक्कं चरुं पयश्चरुं पायसान्नं दोर्भ्यामादधानो वहन् ॥ “अनल्पाग्निभिरुष्मपक्क  
ओदनश्चरुः” इति याज्ञिकाः ॥

४८. अभिवृष्य—अमिषिच्य । ५१. हेमपात्रगतम्—हेमपात्रीकृतम् । आदधानः—आददानः ।

प्राजापत्योपनीतं तदन्नं प्रत्यग्रहीन्नृपः ।

वृषेव पयसां सारमाविष्कृतमुदन्वता ॥ ५२ ॥

नृपो दशरथः प्राजापत्येन प्रजापतिसंबन्धिना पुरुषेणोपनीतं ननु वसिष्ठेन ॥ “प्राजापत्यं नरं विद्धि मामिहाभ्यागतं नृप” इति रामायणात् ॥ तदन्नं पायसान्नम् । उदन्वतोदधिनाविष्कृतं प्रकाशितं पयसां सारममृतं वृषा वासव इव ॥ “वासवो वृत्रहा वृषा” इत्यमरः ॥ प्रत्यग्रहीत्स्वीचकार ॥

अनेन कथिता राज्ञो गुणास्तस्यान्यदुर्लभाः ।

प्रसूतिं चकमे तस्मिन्स्रैलोक्यप्रभवोऽपि यत् ॥ ५३ ॥

तस्य राज्ञो दशरथस्यान्यैर्दुर्लभा असाधारणा गुणा अनेन कथिता व्याख्याताः । यद्यस्मात्तयो लोकास्त्रैलोक्यम् ॥ चातुर्वर्णादित्वात्स्वार्थे ष्यञ् ॥ तस्य प्रभवः कारणं विष्णुरपि तस्मिन्राज्ञि प्रसूतिमुत्पत्तिं चकमे कामितवान् । त्रिभुवनकारणस्यापि कारणमिति परमावधिगुणसमाश्रय इत्यर्थः ॥

स तेजो वैष्णवं पत्न्योर्विभेजे चरुसंज्ञितम् ।

द्यावापृथिव्योः प्रत्यग्रमहर्षतिरिवातपम् ॥ ५४ ॥

स नृपः । चरुसंज्ञास्य संजाता चरुसंज्ञितम् । वैष्णवं तेजः पत्न्योः कौसल्याकैकेय्योः । द्यौश्च पृथिवी च द्यावापृथिव्यौ ॥ “दिवसश्च पृथिव्याम्” इति च काराद्विशब्दस्य द्यावादेशः ॥ तयोर्द्यावापृथिव्योः । अह्नः पतिरहर्षतिः ॥ “अहारादीनां पत्यादिषु वा रेफः” इत्युपसंख्यानान्नद्वैकल्पिको रेफस्य रेफादेशो विसर्गापवादः ॥ प्रत्यग्रमातपं बालातपमिव । विभेजे ॥ विभज्य ददावित्यर्थः ॥

पत्नीत्रये सति द्वयोरेव विभागे कारणमाह—

अर्चिता तस्य कौसल्या प्रिया केकयवंशजा ।

अतः संभावितां ताभ्यां सुमित्रामैच्छदीश्वरः ॥ ५५ ॥

तस्य राज्ञः ॥ कौ पृथिव्यां सलति गच्छतीति कोसलः ॥ “सल गतौ” ॥ पचाद्यच् ॥ कुशब्दस्य पृषोदरादित्वाहुणः ॥ कोसलस्य राज्ञोऽपत्यं स्त्री कौसल्या ॥ “वृद्धेत्कोसलाजादाञ्ज्यङ्” ( ४ । १ । १७१ ) इति ज्यङ् । “यङश्चाप्” ( ४ । १ । ७४ ) इति चाप् ॥ अत एव मूत्रे निर्देशात्कोसलशब्दो दन्त्यसकारमध्यमः ॥ अर्चिता ज्येष्ठा मान्या । केकयवंशजा कैकेयी प्रियेष्ठा । अतो हेतोरीश्वरो भर्ता नृपः सुमित्रां ताभ्यां कौसल्याकैकेयीभ्यां संभावितां भागदानेन मानितामैच्छादिच्छति स्म । एवं च सामान्यं तिसृणां च भागप्रापणमिति राश्युचितज्ञता कौशलं च लभ्यते ॥



ते बहुज्ञस्य चित्तज्ञे पत्न्यौ पत्युर्महीक्षितः ।

चरोरर्धार्धभागाभ्यां तामयोजयतामुभे ॥ ५६ ॥

बहुज्ञस्य सर्वज्ञस्य । उचितज्ञस्येत्यर्थः । पत्युर्महीक्षितः क्षितीश्वरस्य ॥ विशेषण-  
त्रयेण राज्ञोऽनुसरणीयतामाह ॥ चित्तज्ञे अभिप्रायज्ञे ते उभे पत्न्यौ कौसल्याकै-  
केय्यौ ॥ चरोर्यार्धभागौ समभागौ तयोर्यार्धौ तौ च तौ भागौ चेत्यर्धभागावेक-  
देशौ । ताभ्यामर्धार्धभागाम् ॥ “पुंस्यर्धोऽर्धं समेऽशके” इत्यमरः ॥ तां सुमि-  
त्रामयोजयतां युक्तां चक्रतुः । अयं च विभागो न रामायणसंवादी । तत्र चरोरर्धं  
कौसल्याया अवशिष्टार्धं कैकेय्यै शिष्टं पुनः सुमित्राया इत्यभिधानात् । किंतु पु-  
राणान्तरसंवादो द्रष्टव्यः । उक्तं च नारसिंहे—“ते पिण्डप्राशने काले सुमित्रायै  
महीपतेः । पिण्डाभ्यामल्पमल्पं तु स्वभगिन्यै प्रयच्छतः” इति ॥ एवमन्यत्रापि  
विरोधे पुराणान्तरात्समाधातव्यम् ॥

नचैवं सत्यपीर्ष्या स्यादित्याह—

सा हि प्रणयवत्यासीत्सपत्न्योरुभयोरपि ।

भ्रमरी वारणस्येव मदनिस्स्यन्दरेखयोः ॥ ५७ ॥

सा सुमित्रोभयोरपि । समान एकः पतिर्ययोस्तयोः सपत्न्योः ॥ “नित्यं सपत्न्या-  
दिषु” ( ४ । १ । ३५ ) इति ङीष् । नकारादेशश्च ॥ भ्रमरी भृङ्गाङ्गना वारणस्य  
गजस्य मदनिस्स्यन्दरेखयोरिव । गण्डद्वयगतयोरिति भावः । प्रणयवती प्रेमवत्या-  
सीत् ॥ सपत्न्योरित्यत्र समासान्तर्गतस्य पत्युरूपमानं वारणस्येति ॥

ताभिर्गर्भः प्रजाभूत्यै दधे देवांशसंभवः ।

सौरीभिरिव नाडीभिरमृताख्याभिरम्मयः ॥ ५८ ॥

ताभिः कौसल्यादिभिः प्रजानां भृत्या अभ्युदयाय । देवस्य विष्णोरंशः संभवः  
कारणं यस्य स गर्भः । सूर्यस्येमाः सौर्यः । ताभिः सौरीभिः ॥ “सूर्यतिष्य—”  
( ६ । ४ । १४९ ) इत्युपधायकारस्य लोपः ॥ अमृता इत्याख्या यासां ताभिः ।  
जलवहनसाम्यान्नाडीभिरिव । नाडीभिर्वृष्टिसर्जनीभिर्दीधितिभिरपां विकारो-  
ऽम्मयो जलमयो गर्भ इव । दधे धृतः ॥ जातावेकवचनम् ॥ गर्भा दधिर इत्यर्थः ॥  
अत्र यादवः—“तासां शतानि चत्वारि रश्मीनां वृष्टिसर्जने । शतत्रयं हिमोत्सर्गे  
तावद्गर्भस्य सर्जने । आनन्दाश्च हि मेध्याश्च नूतनाः पूतना इति । चतुःशतं वृष्टिवा-  
हास्ताः सर्वा अमृताः स्त्रियः” इति ॥

सममापन्नसत्त्वास्ता रेञ्जुरापाण्डुरत्विषः ।

अन्तर्गतफलारम्भाः सस्यानामिव संपदः ॥ ५९ ॥

५७. हि—अपि । मदनिस्स्यन्दरेखयोः—मदनिष्पन्दलेखयोः ।

समं युगपदापन्ना गृहीताः सत्त्वाः प्राणिनो याभिस्ता आपन्नसत्त्वा गर्भिण्यः ॥  
 “ आपन्नसत्त्वा स्याद्गुर्विण्यन्तर्वनी च गर्भिणी ” इत्यमरः ॥ अतएवापाण्डुरत्वप  
 ईषत्पाण्डुरवर्णास्ता राजपत्न्यः । अन्तर्गता गुप्ताः फलारम्भाः फलप्रादुर्भावा यासां  
 ताः । सस्यानां संपद इव । रेजुर्वभुः ॥

संप्रति तासां स्वप्नदर्शनान्याह—

गुप्तं ददृशुरात्मानं सर्वाः स्वप्नेषु वामनैः ।

जलजासिगदाशार्ङ्गचक्रलाञ्छितमूर्तिभिः ॥ ६० ॥

सर्वास्ताः स्वप्नेषु । जलजः शङ्खः । जलजासिगदाशार्ङ्गचक्रैर्लाञ्छिता मूर्तयो  
 येषां तैर्वामनैर्हृस्वैः पुरुषैर्गुप्तं रक्षितमात्मानं स्वरूपं ददृशुः ॥

हेमपक्षप्रभाजालं गगने च वितन्वता ।

उह्यन्ते स्म सुपर्णेन वेगाकृष्टपयोमुचा ॥ ६१ ॥

किंचेति चार्थः । हेमः सुवर्णस्य पक्षाणां प्रभाजालं कान्तिपुञ्जं वितन्वता वि-  
 स्तारयता । वेगेनाकृष्टाः पयोमुचो मेघा येन तेन । सुपर्णेन गरुत्मता गरुडेन गगने  
 ता उह्यन्ते स्मोढाः ॥

विभ्रत्या कौस्तुभन्यासं स्तनान्तरविलम्बिनम् ।

पर्युपास्यन्त लक्ष्म्या च पद्मव्यजनहस्तया ॥ ६२ ॥

किंच । स्तनयोरन्तरे मध्ये विलम्बिनं लम्बमानम् । न्यस्यत इति न्यासः ।  
 कौस्तुभ एव न्यासस्तम् । पत्या कौतुकाव्यस्तम् । कौस्तुभमित्यर्थः । विभ्रत्या  
 पद्ममेव व्यजनं हस्ते यस्यास्तया लक्ष्म्या पर्युपास्यन्तोपासिताः ॥

कृताभिषेकैर्दिव्यायां त्रिस्रोतसि च सप्तभिः ।

ब्रह्मर्षिभिः परं ब्रह्म गृणद्भिरुपतस्थिरे ॥ ६३ ॥

किंच । दिवि भवायां दिव्यायां त्रिस्रोतस्याकाशगङ्गायां कृताभिषेकैः कृताव-  
 गाहैः । परं ब्रह्म वेदरहस्यं गृणद्भिः पठद्भिः सप्तभिर्ब्रह्मर्षिभिः कश्यपप्रभृतिभिरुपत-  
 स्थिर उपासांचक्रिरे ॥

६०. जलजासिगदाशार्ङ्गचक्रलाञ्छितमूर्तिभिः—जलजासिखङ्गदाचक्रलाञ्छितमूर्तिभिः; जलजासि-  
 शङ्खगदाचक्रलाञ्छितमूर्तिभिः । ६१. हेमपक्षप्रभाजालम्—हेमपत्रप्रभाजालम् । वितन्वता—वितन्व-  
 ता । उह्यन्ते स्म—उह्यमानम् । वेगाकृष्टपयोमुचा—वेगाकृष्टपयोमुचा । ६२. कौस्तुभन्यासम्—कौस्तुभ-  
 न्यासम् । पर्युपास्यन्त—उपास्यमानम् । ६३. ब्रह्मर्षिभिः—महर्षिभिः । उपतस्थिरे—समुपस्थितम् ।

ताभ्यस्तथाविधान्स्वप्राञ्छुत्वा प्रीतो हि पार्थिवः ।

मेने परार्ध्यमात्मानं गुरुत्वेन जगद्गुरोः ॥ ६४ ॥

पार्थिवो दशरथस्ताभ्यः पत्नीभ्यः ॥ “आख्यातोपयोगे” ( १ । ४ । २९ )  
इत्यपादानत्वात्पञ्चमी ॥ तथाविधानुक्तप्रकारान्स्वप्राञ्छुत्वा प्रीतः सन् । आ-  
त्मानं जगद्गुरोर्विष्णोरपि गुरुत्वेन पितृत्वेन हेतुना परार्ध्यं सर्वोत्कृष्टं मेने हि ॥

विभक्तात्मा विभुस्तासामेकः कुक्षिष्वनेकधा ।

उवास प्रतिमाचन्द्रः प्रसन्नानामपामिव ॥ ६५ ॥

एक एकरूपो विभुर्विष्णुस्तासां राजपत्नीनां कुक्षिषु गर्भेषु । प्रसन्नानां निर्मलानाम-  
पां कुक्षिषु प्रतिमाचन्द्रः प्रतिविम्बचन्द्र इव । अनेकधा विभक्तात्मा सन् । उवास ॥

अथाग्र्यमहिषी राज्ञः प्रसूतिसमये सती ।

पुत्रं तमोपहं लेभे नक्तं ज्योतिरिवौषधिः ॥ ६६ ॥

अथ राज्ञो दशरथस्य सती पतिव्रता । अग्र्या चासौ महिषी चाग्र्यमहिषी ।  
कौसल्या प्रसूतिसमये प्रसूतिकाले । औषधिर्नक्तं रात्रिसमये तमोऽपहन्तीति तमो-  
पहम् ॥ “अपे क्लेशतमसोः” ( ३ । २ । १० ) इति डप्रत्ययः ॥ ज्योतिरिव ।  
तमोपहं तमोनाशकरं पुत्रं लेभे प्राप ॥

राम इत्यभिरामेण वपुषा तस्य चोदितः ।

नामधेयं गुरुश्चक्रे जगत्प्रथममङ्गलम् ॥ ६७ ॥

अभिरामेऽत्रेत्यभिरामं मनोहरम् ॥ अधिकरणार्थं घञ्प्रत्ययः ॥ तेन वपुषा चो-  
दितः प्रेरितो गुरुः पिता दशरथस्तस्य पुत्रस्य जगतां प्रथमं मङ्गलं सुलक्षणं राम  
इति नामधेयं चक्रे । अभिरामत्वमेव रामशब्दप्रवृत्तिनिमित्तमित्यर्थः ॥

रघुवंशप्रदीपेन तेनाप्रतिमतेजसा ।

रक्षागृहगता दीपाः प्रत्यादिष्टा इवाभवन् ॥ ६८ ॥

रघुवंशस्य प्रदीपेन प्रकाशकेन । अप्रतिमतेजसा तेन रामेण रक्षागृहगताः सू-  
तिकागृहगता दीपाः प्रत्यादिष्टाः प्रतिवद्धा इवाभवन् ॥ महादीपसमीपे नाल्पाः  
स्फुरन्तीति भावः ॥

शय्यागतेन रामेण माता शातोदरी बभौ ।

सैकताम्भोजबलिना जाह्नवीव शरत्कृशा ॥ ६९ ॥

६४. हि—अथ । परार्ध्यम्—कृतार्थम् । ६५. विभुः—प्रभुः । ६६. अग्र्यमहिषी—अग्रमहिषी ।  
६७. चोदितः—नोदितः । ६८. रक्षागृहगताः—शय्यागृहगताः ।

शातोदरी गर्भमोचनात्कृशोदरी माता शय्यागतेन रामेण । सैकते पुलिने यो-  
ऽम्भोजवलिः पद्मोपहारस्तेन शरदि कृशा जाङ्गवी गङ्गेव । वभौ ॥

कैकेय्यास्तनयो जज्ञे भरतो नाम शीलवान् ।

जनयित्रीमलंचक्रे यः प्रश्रय इव श्रियम् ॥ ७० ॥

कैकयस्य राज्ञोऽपत्यं स्त्री कैकेयी ॥ “तस्यापत्यम्” ( ४ । १ । ९२ ) इत्यणि  
कृते “कैकयमित्रयुप्रलयानां यादेरियः” ( ७ । ३ । २ ) इतीयादेशः ॥ तस्या भर-  
तो नाम शीलवांस्तनयो जज्ञे जातः । यस्तनयः । प्रश्रयो विनयः श्रियमिव । ज-  
नयित्रीं मातरमलंचक्रे ॥

सुतौ लक्ष्मणशत्रुघ्नौ सुमित्रा सुपुत्रे यमौ ।

सम्यगाराधिता विद्या प्रबोधविनयाविव ॥ ७१ ॥

सुमित्रा लक्ष्मणशत्रुघ्नौ नाम यमौ युग्मजातौ सुतौ पुत्रौ । सम्यगाराधिता स्व-  
भ्यस्ता विद्या प्रबोधविनयौ तत्त्वज्ञानेन्द्रियजयाविव । सुपुत्रे ॥

निर्दोषमभवत्सर्वमाविष्कृतगुणं जगत् ।

अन्वगादिव हि स्वर्गो गां गतं पुरुषोत्तमम् ॥ ७२ ॥

सर्वं जगद्भूलोको निर्दोषं दुर्भिक्षादिदोषरहितम् । आविष्कृतगुणं प्रकटीकृता-  
रोग्यादिगुणं चाभवत् ॥ अत्रोत्प्रेक्ष्यते— गां भुवं गतमवतीर्णं पुरुषोत्तमं विष्णुं  
स्वर्गोऽप्यन्वगादिव ॥ स्वर्गो हि गुणवान्निर्दोषश्चेत्यागमः ॥ स्वर्गतुल्यमभूदित्यर्थः ॥

तस्योदये चतुर्मूर्तेः पौलस्त्यचकितेश्वराः ।

विरजस्कैर्नभस्वद्भिर्दिश उच्छ्रसिता इव ॥ ७३ ॥

चतुर्मूर्तेः रामादिरूपेण चतूरूपस्य सतस्तस्य हरेरुदये सति । पौलस्त्याद्रावणा-  
च्चकिता भीता ईश्वरा नाथा इन्द्रादयो यासां ता दिशश्चतस्रो विरजस्कैरपधूलि-  
भिर्नभस्वद्भिर्वायुभिः । मिषेण । उच्छ्रसिता इव । इत्युत्प्रेक्षा ॥ श्वसेः कर्तरि क्तः ॥  
स्वनाथशरणलाभसंतुष्टानां दिशामुच्छ्वासवाता इव वाता ववुरित्यर्थः ॥ चतुर्दिगी-  
शरक्षणं मूर्तिचतुष्टयप्रयोजनामिति भावः ॥

कृशानुरपधूमत्वात्प्रसन्नत्वात्प्रभाकरः ।

रक्षोविप्रकृतावास्तामपविद्धशुचाविव ॥ ७४ ॥

रक्षसा रावणेन विप्रकृतावपकृतौ । पीडितावित्यर्थः । कृशानुरग्निः प्रभाकरः सूर्य-  
श्च यथासंख्यमपधूमत्वात्प्रसन्नत्वाच्चापविद्धशुचौ निरस्तदुःखाविवास्तामभवताम् ॥

दशाननकिरीटेभ्यस्तत्क्षणं राक्षसश्रियः ।

मणिव्याजेन पर्यस्ताः पृथिव्यामश्रुविन्दवः ॥ ७५ ॥

तत्क्षणं तस्मिन्क्षणे रामोत्पत्तिसमये राक्षसश्रियोऽश्रुविन्दवो दशाननकिरीटे-  
भ्यो मणीनां व्याजेन म्रियेण पृथिव्यां पर्यस्ताः पतिताः ॥ रामोदये सति तद्दध्य-  
स्य रावणस्य किरीटमणिभ्रंशलक्षणं दुर्निमित्तमभूदित्यर्थः ॥

पुत्रजन्मप्रवेश्यानां तूर्याणां तस्य पुत्रिणः ।

आरम्भं प्रथमं चक्रुर्देवदुन्दुभयो दिवि ॥ ७६ ॥

पुत्रिणो जातपुत्रस्य तस्य दशरथस्य पुत्रजन्मनि प्रवेश्यानां प्रवेशयितव्यानाम् ।  
वादनीयानामित्यर्थः । तूर्याणां वाद्यानामारम्भमुपक्रमं प्रथमं दिवि देवदुन्दुभयश्चक्रुः ॥  
साक्षात्पितुर्दशरथादपि देवा अधिकं प्रहृष्टा इत्यर्थः ॥

संतानकमयी वृष्टिर्भवने चास्य पेतुषी ।

सन्मङ्गलोपचाराणां सैवादिरचनाभवत् ॥ ७७ ॥

अस्य राज्ञो भवने संतानकानां कल्पवृक्षकुसुमानां विकारः संतानकमयी वृष्टिश्च  
पेतुषी पपात ॥ “कमुश्च” ( ३ । २ । १०७ ) इति कमुप्रत्ययः । “उगितश्च”  
( ४ । १ । ६ ) इति डीप् ॥ सा वृष्टिरेव सन्तः पुत्रजन्मन्यावश्यकया ये मङ्गलोप-  
चारास्तेषामादिरचना प्रथमक्रियाभवत् ॥

कुमाराः कृतसंस्कारास्ते धात्रीस्तन्यपायिनः ।

आनन्देनाग्रजेनेव समं ववृधिरे पितुः ॥ ७८ ॥

कृताः संस्कारा जातकर्मादयो येषां ते । धात्रीणामुपमाटूणां स्तन्यानि पयांसि  
पिबन्तीति तथोक्ताः । ते कुमारा अग्रे जातेनाग्रजेन ज्येष्ठेनेव स्थितेन पितुरानन्देन  
समं ववृधिरे ॥ कुमारवृद्ध्या पिता महान्तमानन्दमवापेत्यर्थः ॥ कुमारजन्मनः प्रागेव  
जातत्वादग्रजत्वोक्तिरानन्दस्य ॥

स्वाभाविकं विनीतत्वं तेषां विनयकर्मणा ।

मुमूर्च्छं सहजं तेजो हविषेव हविर्भुजाम् ॥ ७९ ॥

तेषां कुमाराणां संवन्धि स्वाभाविकं सहजं विनीतत्वं विनयकर्मणा शिक्षया ।  
हविर्भुजामग्नीनां सहजं तेजो हविषाज्यादिकेनेव मुमूर्च्छं ववृधे । निसर्गसंस्कारा-  
भ्यां विनीता इत्यर्थः ॥

७६. पुत्रजन्मप्रवेश्यानाम्—पुत्रजन्मप्रवेशानाम् । आरम्भम्—प्रारम्भम् । ७७. चास्य—तस्य । ७८.  
धात्रीस्तन्यपायिनः—धात्रीस्तनपायिनः । ७९. विनयकर्मणा—विनयकर्मणाम् । मुमूर्च्छं—अमूर्च्छन् ।

परस्पराविरुद्धास्ते तद्रघोरनघं कुलम् ।

अलमुद्द्योतयामासुर्देवारण्यमिवर्तवः ॥ ८० ॥

परस्परमविरुद्धा अविद्विष्टाः । सौभ्रात्रगुणवन्त इत्यर्थः । ते कुमारास्तत्प्रसिद्ध-  
मनघं निष्पापं रघोः कुलम् । ऋतवो वसन्तादयो देवारण्यं नन्दनमिव ॥ सहज-  
विरोधानामप्यृतूनां सहावस्थानसंभावनार्थं देवविशेषणम् ॥ अलमत्यन्तमुद्द्योतया-  
मासुः प्रकाशयामासुः ॥ सौभ्रात्रवन्तः कुलभूषणायन्त इति भावः ॥

समानेऽपि हि सौभ्रात्रे यथोभौ रामलक्ष्मणौ ।

तथा भरतशत्रुघ्नौ प्रीत्या द्वन्द्वं बभूवतुः ॥ ८१ ॥

शोभनाः स्निग्धा भ्रातरो येषां ते सुभ्रातरः ॥ “नघृतश्च” ( ५ । ४ । १५३ )  
इति कप्र भवति । वन्दिते भ्रातुरिति निषेधात् ॥ तेषां भावः सौभ्रात्रम् ॥ युद्धा-  
दित्वाद्दण् ॥ तस्मिन्समाने चतुर्णां तुल्येऽपि यथोभौ रामलक्ष्मणौ प्रीत्या द्वन्द्वं  
बभूवतुः । तथा भरतशत्रुघ्नौ प्रीत्या द्वन्द्वं द्वौ द्वौ साहचर्येणाभिव्यक्तौ बभूवतुः ॥  
“द्वन्द्वं रहस्यमर्यादावचनव्युत्क्रमणयज्ञपात्रप्रयोगाभिव्यक्तिषु” ( ८ । १ । १५ )  
इत्याभिव्यक्तार्थे निपातः ॥ क्वचित्कस्यचित्स्नेहो नातिरिच्यत इति भावः ॥

तेषां द्वयोर्द्वयोरैक्यं विभिदे न कदाचन ।

यथा वायुविभावस्वोर्यथा चन्द्रसमुद्रयोः ॥ ८२ ॥

तेषां चतुर्णां मध्ये द्वयोर्द्वयोः । रामलक्ष्मणयोर्भरतशत्रुघ्नयोश्चेत्यर्थः । यथा वा-  
युविभावस्वोर्वातवह्नयोरिव । चन्द्रसमुद्रयोरिव च । ऐक्यमैकमखं कदाचन न विभिदे ॥  
एककार्यत्वं समानमुखदुःखत्वं च क्रमादुपमाद्वयाल्लभ्यते ॥ सहजः सहकारी हि  
वहेर्वायुः । चन्द्रवृद्धौ हि वर्धते सिन्धुस्तक्षये च क्षीयत इति ॥

ते प्रजानां प्रजानाथास्तेजसा प्रश्रयेण च ।

मनो जहुर्निदाघान्ते श्यामाभ्रा दिवसा इव ॥ ८३ ॥

प्रजानाथास्ते कुमारास्तेजसा प्रभावेण प्रश्रयेण विनयेन च । निदाघान्ते ग्री-  
ष्मान्ते । श्यामान्यभ्राणि मेघा येषां ते श्यामाभ्राः । नातिशीतोष्णा इत्यर्थः ।  
दिवसा इव । प्रजानां मनो जहुः ॥

स चतुर्धा बभौ व्यस्तः प्रसवः पृथिवीपतेः ।

धर्मार्थकाममोक्षाणामवतार इवाङ्गवान् ॥ ८४ ॥

स चतुर्धा ॥ “संख्याया विधार्थे धा” ( ५ । ३ । ४२ ) इत्यनेन धाप्रत्ययः ॥

व्यस्तो विभक्तः पृथिवीपतेर्दशरथस्य प्रसवः संतानः । चतुर्धाद्भवान्मूर्तिमान्धर्मार्थ-  
काममोक्षानामवतार इव बभौ ॥

गुणैराराधयामासुस्ते गुरुं गुरुवत्सलाः ।

तमेव चतुरन्तेशं रत्नैरिव महार्णवाः ॥ ८५ ॥

गुरुवत्सलाः पितृभक्तास्ते कुमारा गुणैर्विनयादिभिर्गुरुं पितरम् । चतुर्णामन्तानां  
दिगन्तानामीशं चतुरन्तेशम् ॥ “ तद्धितार्थ-” ( २ । १ । ५१ ) इत्यादिनोचर-  
पदसमासः ॥ तं दशरथमेव महार्णवाश्चत्वारो रत्नैरिव । आराधयामासुरानन्दयामासुः ॥

सुरगज इव दन्तैर्भग्नदैत्यासिधारै-

र्नय इव पणवन्धव्यक्तयोगैरुपायैः ।

हरिखि युगदीर्घैर्दोर्भिर्शैस्तदीयैः

पतिरवनिपतीनां तैश्चकाशे चतुर्भिः ॥ ८६ ॥

भग्ना दैत्यानामसिधारा यैस्तैश्चतुर्भिर्दन्तैः सुरगज ऐरावत इव । पणवन्धेन फल-  
सिद्ध्या व्यक्तयोगैरनुमितप्रयोगैरुपायैश्चतुर्भिः सामादिभिर्नयो नीतिरिव । युगव-  
दीर्घैश्चतुर्भिर्दोर्भिर्भुजैर्हरिर्विष्णुरिव । तदीयैर्हरिसंबन्धिभिर्शैरंशभूतैश्चतुर्भिस्तैः पु-  
त्रैरवनिपतीनां पती राजराजो दशरथश्चकाशे विदिद्युते ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
व्याख्यया समेतो महाकविश्रीकालिदासकृतौ रघुवंशे महाकाव्ये  
रामावतारो नाम दशमः सर्गः ॥

## एकादशः सर्गः ।

रामचन्द्रचरणारविन्दयोरन्तरङ्गचरभृङ्गलीलया ।

तत्र सन्ति हि रसाश्चतुर्विधास्तान्यथारुचि सदैव निर्विश ॥

कौशिकेन स किल क्षितीश्वरो राममध्वरविघातशान्तये ।

काकपक्षधरमेव याचितस्तेजसां हि न वयः समीक्ष्यते ॥ १ ॥

कौशिकेन कुशिकापत्येन विश्वामित्रेणैत्याभ्यागत्य स क्षितीश्वरो दशरथः ।  
अध्वरविघातशान्तये यज्ञविघ्नविध्वंसाय । काकपक्षधरं बालकौचितशिखाधरम् ॥  
“ बालानां तु शिखा प्रोक्ता काकपक्षः शिखण्डकः ” इति हलायुधः ॥ रामं या-  
चितः किल प्रार्थितः खलु ॥ याचेद्विकर्मकादप्रधाने कर्मणि क्तः । अप्रधाने दु-

हादीनामिति वचनात्॥ नार्यं बालाधिकार इत्याशङ्क्याह—तेजसां तेजस्विनां वयो बाल्यादि न समीक्ष्यते हि । अप्रयोजकमित्यर्थः ॥ अत्र सर्गे रथोद्धतावृत्तम् । उक्तं च—“रान्नराविह रथोद्धता लगौ ” इति ॥

कृच्छ्रलब्धमपि लब्धवर्णभाक्तं दिदेश मुनये सलक्ष्मणम् ।

अप्यसुप्रणयिनां रघोः कुले न व्यहन्यत कदाचिदार्थिता ॥ २ ॥

लब्धा वर्णाः प्रसिद्धयो यैस्ते लब्धवर्णा विचक्षणाः ॥ “लब्धवर्णो विचक्षणः” इत्यमरः ॥ तान्भजत इति लब्धवर्णभाक् । विद्वत्सेवीत्यर्थः । स राजा कृच्छ्रलब्धमपि सलक्ष्मणं तं रामं मुनये दिदेशातिसृष्टवान् ॥ तथाहि । असुप्रणयिनां प्रार्थिनामप्यार्थिता याच्ना रघोः कुले कदाचिदपि न व्यहन्यत न विहता । न विफलीकृतेत्यर्थः ॥ यैरार्थिभ्यः प्राणा अपि समर्प्यन्ते तेषां पुत्रादित्यागो न विस्मयावह इति भावः ॥

यावदादिशति प्रार्थिवस्तयोर्निर्गमाय पुरमार्गसंस्क्रियाम् ।

तावदाशु विदधे मरुत्सखैः सा सपुष्पजलवर्षिभिर्धनैः ॥ ३ ॥

पार्थिवः पृथिवीश्वरस्तयो रामलक्ष्मणयोर्निर्गमाय निष्क्रमणाय पुरमार्गसंस्क्रियां धूलिसंमार्जनगन्धोदकसेचनपुष्पोपहाररूपसंस्कारं यावदादिशत्याज्ञापयति । तावन्मरुत्सखैर्वायुसखैः । अनेन धूलिसंमार्जनं गम्यते । सपुष्पजलवर्षिभिः पुष्पसहितजलवर्षिभिर्धनैः सा मार्गसंस्क्रियाशु विदधे विहिता ॥ एतेन देवकार्यप्रवृत्तया देवानुकूल्यं सूचितम् ॥

तौ निदेशकरणोद्यतौ पितुर्धन्विनौ चरणयोर्निपेतुः ।

भूपतेरपि तयोः प्रवत्स्यतोर्नम्रयोरुपरि वाष्पविन्दवः ॥ ४ ॥

निदेशकरणोद्यतौ पित्राज्ञाकरणोद्युक्तौ धन्विनौ धनुष्मन्तौ तौ कुमारौ पितुश्चरणयोर्निपेतुः । प्रणतावित्यर्थः । भूपतेरपि वाष्पविन्दवः प्रवत्स्यतोः प्रवासं करिष्यतोः । अतएव नम्रयोः प्रणतयोः ॥ “नमिकम्पि—” (३ । २ । १६७) इति रप्रत्ययः ॥ तयोरुपरि निपेतुः पतिताः ॥

तौ पितुर्नयनजेन वारिणा किञ्चिदुक्षितशिखण्डकाबुभौ ।

धन्विनौ तमृषिमन्वगच्छतां पौरदृष्टिकृतमार्गतोरणौ ॥ ५ ॥

पितुर्नयनजेन वारिणा किञ्चिदुक्षितशिखण्डकावीषत्सिक्तचूडौ ॥ “शिखा चूडा शिखण्डः स्यात्” इत्यमरः ॥ “शेषाद्विभाषा” (५ । ४ । १५३) इति क-

२. लब्धवर्णभाक्—मेदिनीपतिः । ३. पुरमार्गसंस्क्रियाम्—पुरमार्गसंस्क्रियाम् । तावद्—तावता । विदधे—विहिता । सा सपुष्पजलवर्षिभिर्धनैः—सान्द्रपुष्पजलवर्षिभिर्धनैः । ४. प्रवत्स्यतोः—प्रयास्यतोः । ५. किञ्चिदुक्षितशिखण्डकौ—किञ्चिदुक्षितशिखण्डकौ ।



प्रत्ययः ॥ धन्विनौ तावुभौ । पौरदृष्टिभिः कृतानि मार्गतोरणानि संपाद्यानि कु-  
वलयानि ययोस्तौ तथोक्तौ । संघशो निरीक्ष्यमाणावित्यर्थः । तमृषिमन्वगच्छताम् ॥

लक्ष्मणानुचरमेव राघवं नेतुमैच्छदृषिरित्यसौ नृपः ।

आशिषं प्रयुयुजे न वाहिनीं सा हि रक्षणविधौ तयोः क्षमा ॥ ६ ॥

ऋषिर्लक्ष्मणानुचरमेव लक्ष्मणमात्रानुचरं तं राघवं नेतुमैच्छदिति हेतोरसौ नृप  
आशिषं प्रयुयुजे प्रयुक्तवान् । वाहिनीं सेनां न प्रयुयुजे न प्रेषितवान् । हि यस्मा-  
त्साशीरेव तयोः कुमारयो रक्षणविधौ क्षमा शक्ता ॥

मातृवर्गचरणस्पृशौ मुनेस्तौ प्रपद्य पदवीं महौजसः ।

रेजतुर्गतिवशात्प्रवर्तिनौ भास्करस्य मधुमाधवाविव ॥ ७ ॥

मातृवर्गस्य चरणान्स्पृशत इति मातृवर्गचरणस्पृशौ । कृतमातृवर्गनमस्कारावि-  
त्यर्थः ॥ “स्पृशोऽनुदके किन्” ( ३ । २ । ५८ ) इति किन्प्रत्ययः ॥ तौ महौजसो  
मुनेः पदवीं प्रपद्य । महौजसो भास्करस्य गतिवशान्मेषादिराशिसंक्रान्त्यनुसारात्प्रव-  
र्तिनौ मधुमाधवाविव चैत्रवैशाखाविव रेजतुः ॥ “फणां च सप्तानाम्” ( ६ । ४ । १२५ )  
इति वैकल्पिकावेत्ताभ्यासलोपौ ॥ “स्याच्चैत्रे चैत्रिको मधुः” इति । “वैशाखे  
माधवो राघवः” इति चामरः ॥

वीचिलोलभुजयोस्तयोर्गतं शैशवाच्चपलमप्यशोभत ।

तोयदागम इवोद्भयभिद्ययोर्नामधेयसदृशं विचेष्टितम् ॥ ८ ॥

वीचिलोलभुजयोस्तरंगचञ्चलवाहोः ॥ इदं विशेषणं नदोपमानसिद्ध्यर्थं वेदि-  
तव्यम् ॥ तयोश्चपलं चञ्चलमपि गतं गतिः शैशवाद्धेतोरशोभत ॥ किमिव । तोय-  
दागमे वर्षासमये । उद्भत्युदकमित्युद्भयः । भिनत्ति कूलमिति भिद्यः ॥ “भिद्यो-  
द्भ्यौ नदे” ( ३ । १ । ११५ ) इति क्यवन्तौ निपातितौ ॥ उद्भयभिद्ययोर्नदविशे-  
पयोर्नामधेयसदृशं नामानुरूपं विचेष्टितमिव उदकोद्भजनकूलभेदनरूपव्यापार इवा  
समयोत्पन्नं चापलमपि शोभत इति भावः ॥

तौ बलातिबलयोः प्रभावतो विद्ययोः पथि मुनिप्रदिष्टयोः ।

मम्लतुर्न मणिकुट्टिमोचितौ मातृपार्श्वपरिवर्तिनाविव ॥ ९ ॥

मणिकुट्टिमोचितौ मणिवद्धूमिसंचारोचितौ तौ मुनिप्रदिष्टयोः कौशिकेनोप-  
दिष्टयोर्बलातिबलयोर्विद्ययोर्बलातिबलाख्ययोर्मन्त्रयोः प्रभावतः सामर्थ्यान्मातृ-  
पार्श्वपरिवर्तिनौ मातृसमीपवर्तिनाविव पथि न मम्लतुः । न म्लानावित्यर्थः ॥  
अत्र रामायणश्लोकः— “क्षुत्पिपासे न ते राम भविष्येते नरोत्तम । बलामतिबलां  
चैव पठतः पथि राघव” इति ॥

पूर्ववृत्तकथितैः पुराविदः सानुजः पितृसखस्य राघवः ।

उह्यमान इव वाहनोचितः पादचारमपि न व्यभावयत् ॥ १० ॥

वाहनोचितः सानुजो राघवः । पुराविदः पूर्ववृत्ताभिज्ञस्य पितृसखस्य मुनेः  
पूर्ववृत्तकथितैः पुरावृत्तकथाभिरुह्यमान इव वाहनेन प्राप्यमाण इव ॥ वहेर्धातोः  
कर्मणि शानच् ॥ पादचारमपि न व्यभावयन्न ज्ञातवान् ॥

तौ सरांसि रसवद्भिरम्बुभिः कूजितैः श्रुतिसुखैः पतत्रिणः ।

वायवः सुरभिपुष्परेणुभिश्छायया च जलदाः सिषेविरे ॥ ११ ॥

तौ राघवौ । कर्मभूतौ । सरांसि । कर्द्वणि । रसवद्भिर्मधुरैरम्बुभिः सिषेविरे ।  
पतत्रिणः पक्षिणः । सुखयन्तीति सुखानि ॥ पचाद्यच् ॥ श्रुतीनां सुखानि तैः कूजितैः ।  
वायवः सुरभिपुष्परेणुभिः । जलदाश्छायया च । सिषेविर इति सर्वत्र संबध्यते ॥

नाम्भसां कमलशोभिनां तथा शाखिनां च न परिश्रमच्छिदाम् ।

दर्शनेन लघुना यथा तयोः प्रीतिमापुरुभयोस्तपस्विनः ॥ १२ ॥

तप एषामस्तीति तपस्विनः ॥ “तपःसहस्राभ्यां विनीनीः” ( ५ । २ । १०२ )  
इति विनिप्रत्ययः ॥ लघुनेष्टेन ॥ “त्रिष्विष्टेऽस्ते लघुः” इत्यमरः ॥ तयोरुभयोः ।  
कर्मभूतयोः । दर्शनेन यथा प्रीतिमापुः । तथा कमलशोभिनामम्भसां दर्शनेन नापुः ।  
परिश्रमच्छिदां शाखिनां दर्शनेन च नापुः ॥

स्थाणुदग्धवपुषस्तपोवनं प्राप्य दशरथिरात्तकार्मुकः ।

विग्रहेण मदनस्य चारुणा सोऽभवत्प्रतिनिधिर्न कर्मणा ॥ १३ ॥

स आत्तकार्मुकः । दशरथस्यापत्यं पुमान्दशरथी रामः ॥ “अत इञ्”  
( ४ । १ । ९५ ) इतीञ्प्रत्ययः ॥ स्थाणुर्हरः ॥ “स्थाणुः कोले हरे स्थिरे” इति  
विश्वः ॥ तेन दग्धवपुषो मदनस्य तपोवनं प्राप्य चारुणा विग्रहेण कायेन ॥ “वि-  
ग्रहः समरे काये” इति विश्वः ॥ प्रतिनिधिः प्रतिकृतिः सदृशोऽभवत्कर्मणा न  
पुनः ॥ देहेन मदनसुन्दर इति भावः ॥

तौ सुकेतुसुतया खिलीकृते कौशिकाद्विदितशापया पथि ।

निन्यतुः स्थलनिवेशिताटनी लीलयैव धनुषी अधिज्यताम् ॥ १४ ॥

अत्र रामायणवचनम्— “अगस्त्यः परमः क्रुद्धस्ताडकामभिशप्तवान् । पुरु-  
षादी महायक्षी विकृता विकृतानना । इदं रूपमपाहाय दारुणं रूपमस्तु ते” इति ।

१०. उह्यमानः—‘उह्यमानः’ इत्यत्र दीर्घादिरपपाठः । दीर्घप्राप्यभावात् ( म० ) । १२. कमलशो-  
भिनां तथा—विकचपद्मशोभिनाम् । च न-न च । १४. स्थलनिवेशिताटनी—स्थलनिवेशिताटनी; स्थल-  
निवेशिताटिनी ।

तदेतदाह—विदितशापयेति ॥ कौशिकादाख्यातुः ॥ “आख्यातोपयोगे” ( १ । ४ । २९ ) इत्यपादानात्पञ्चमी ॥ विदितशापया मुकेतुमुतया ताडकया खिली-  
कृते पथि ॥ “खिलमप्रहतं स्थानम्” इति हलायुधः ॥ तौ रामलक्ष्णौ । स्थले  
निवेशिते अटनी धनुःकोटी याभ्यां तौ तथोक्तौ ॥ “कोटिरस्वाटनिः” इत्यमरः ॥  
लीलयैव धनुषी । अधिकृते ज्ये मौर्वी ययोस्ते अधिज्ये ॥ “ज्या मौर्वीमातृभूमिषु”  
इति विश्वः ॥ तयोर्भावस्तत्तामधिज्यतां निन्यतुर्नोतवन्तौ ॥ नयतिर्द्विकर्मकः ॥

ज्यानिनादमथ गृह्णीती तयोः प्रादुरास बहुलक्षपाछविः ।

ताडका चलकपालकुण्डला कालिकेव निविडा बलाकिनी ॥ १५ ॥

अथ तयोर्ज्यानिनादं गृह्णीती जानती । शृण्वतीत्यर्थः । बहुलक्षपाछविः कृष्णपक्ष-  
रात्रिवर्णा ॥ “बहुलः कृष्णपक्षे च” इति विश्वः ॥ चले कपाले एव कुण्डले  
यस्याः सा तथोक्ता ताडका । निविडा सान्द्रा बलाकिनी बलाकावती ॥ “त्रीह्या-  
दिभ्यश्च” ( ५ । २ । ११६ ) इतीनिः ॥ कालिकेव घनावलीव ॥ “कालिका  
योगिनीभेदे काष्णे गौर्या घनावली” इति विश्वः ॥ प्रादुरास प्रादुर्भव ॥

तीव्रवेगधुतमार्गवृक्षया प्रेतचीवरवसा स्वनोग्रया ।

अभ्यभावि भरताग्रजस्तया वास्येव पितृकाननोत्थया ॥ १६ ॥

तीव्रवेगेन धुताः कम्पिता मार्गवृक्षा यया तथोक्तया । प्रेतचीवराणि वस्त इति  
प्रेतचीवरवाः । तया प्रेतचीवरवसा ॥ वसतेराञ्छादनार्थात्किप् ॥ स्वनेन सिंहना-  
देनोग्रया तया ताडकया । पितृकानने श्मशान उत्थोत्पन्ना ॥ “आतश्चोपसर्गे”  
( ३ । १ । १३६ ) इत्युत्पूर्वात्तिष्ठतेः कर्तरि क्तप्रत्ययः । तया वास्येव वातसमूहे-  
नेव ॥ “पाशादिभ्यो यः” ( ४ । २ । ४९ ) इति यः ॥ भरताग्रजो रामोऽभ्य-  
भाव्यभिभूतः ॥ कर्मणि लुङ् ॥ तीव्रवेगेत्यादि विशेषणानि वात्यायामपि योज्यानि ॥

उद्यतैकभुजयष्टिमायतीं श्रोणिलम्बिपुरुषान्त्रमेखलाम् ।

तां विलोक्य वनितावधे घृणां पत्रिणा सह मुमोच राघवः ॥ १७ ॥

उद्यतोन्नमितैको भुज एव यष्टिर्यस्यास्ताम् । आयतीमायान्तीम् । इणो धातोः  
शतरि “उगितश्च” ( ४ । १ । ६ ) इति ङीप् ॥ श्रोणिलम्बिनी पुरुषाणामन्त्रा-  
प्येव मेखला यस्यास्ताम् ॥ इति विशेषणद्वयेनाप्याततायित्वं सूचितम् ॥ अतएव  
तां विलोक्य राघवो वनितावधे स्त्रीवधनिमित्ते घृणां जुगुप्सां करुणां वा ॥ “जु-  
गुप्साकरुणे घृणे” इत्यमरः ॥ पत्रिणेषुणा सह ॥ “पत्नी रोप इषुर्द्रयोः” इत्य-  
मरः ॥ मुमोच मुक्तवान् ॥ आततायिवधे मनुः—“आततायिनमायान्तं हन्या-  
देवाविचारयन् ॥ नाततायिवधे दोषो हन्तुर्भवति कश्चन” इति ॥

यच्चकार विवरं शिलाघने ताडकोरसि स रामसायकः ।

अप्रविष्टविषयस्य रक्षसां द्वारतामगमदन्तकस्य तत् ॥ १८ ॥

स रामसायकः शिलावद्धने सान्द्रे ताडकोरसि यद्विवरं रन्ध्रं चकार तद्विवरं रक्षसामप्रविष्टविषयस्य । अप्रविष्टरक्षोदेशस्येत्यर्थः ॥ सापेक्षत्वेऽपि गमकत्वात्समासः ॥ “विषयः स्यादिन्द्रियार्थे देशे जनपदेऽपि च” इति विश्वः ॥ अन्तकस्य यमस्य द्वारतामगमत् ॥ इयं प्रथमा रक्षोमृतिरिति भावः ॥

वाणभिन्नहृदया निपेतुषी सा स्वकाननभुवं न केवलाम् ।

विष्टपत्रयपराजयस्थिरां रावणश्रियमपि व्यकम्पयत् ॥ १९ ॥

वाणभिन्नहृदया निपेतुषी निपतिता सती ॥ “कमुश्च” (३ । २ । १०७) इति कमुप्रत्ययः । “उगितश्च” (४ । १ । ६) इति ङीष् ॥ सा केवलामेकाम् ॥ “निर्णीति केवलमिति । त्रिलिङ्गं त्वेककृत्स्नयोः” इत्यमरः ॥ स्वकाननभुवं न व्यकम्पयत् । किंतु विष्टपत्रयस्य लोकत्रयस्य पराजयेन स्थिरां रावणश्रियमपि व्यकम्पयत् ॥ ताडकावधश्रवणेन रावणस्यापि भयमुत्पन्नमिति भावः ॥

अत्र ताडकाया अभिसारिकायाः समाधिरभिधीयते—

राममन्मथशरेण ताडिता दुःसहेन हृदये निशाचरी ।

गन्धवद्गुधिरचन्दनोक्षिता जीवितेशवसतिं जगाम सा ॥ २० ॥

सा । निशाचरु चरतीति निशाचरी राक्षसी । अभिसारिका च । दुःसहेन सोढुमशक्येन । राम एव मन्मथः । अन्यत्राभिरामो मन्मथः । तस्य शरेण हृदय उरसि मनसि च ॥ “हृदयं मनउरसोः” इति विश्वः ॥ ताडिता विद्धाङ्गा गन्धवद्गुग्नि यद्गुधिरमसृक्तदेव चन्दनं तेनोक्षिता लिप्ता । अपरत्र गन्धवती सुगन्धिनी ये रुधिरचन्दने कुङ्कुमचन्दने ताभ्यामुक्षिता ॥ “रुधिरं कुङ्कुमासृजोः” इत्युभयत्रापि विश्वः ॥ जीवितेशस्यान्तकस्य प्राणेश्वरस्य च वसतिं जगाम ॥

नैर्ऋतघ्नमथ मन्त्रवन्मुनेः प्रापदस्त्रमवदानतोषितात् ।

ज्योतिरिन्धननिपाति भास्करात्सूर्यकान्त इव ताडकान्तकः २१

अथानन्तरं ताडकान्तको रामः । अवदानं पराक्रमः ॥ “पराक्रमोऽवदानं स्यात्” इति भागुरिः ॥ तेन तोषितान्मुनेः । नैर्ऋतान्राक्षसान्हन्ती नैर्ऋतघ्नम् ॥ “अमनुष्यकर्तृके च” (३ । २ । ५३) इति टक् ॥ मन्त्रवन्मन्त्रयुक्तमन्त्रम् । सूर्यकान्तो मणिविशेषो भास्करादिन्धनानि निपातयतीतीन्धननिपाति काष्ठदाहकं ज्योतिरिव । प्रापत्प्राप्तवान् ॥

वामनाश्रमपदं ततः परं पावनं श्रुतमृषेरुपेयिवान् ।

उन्मनाः प्रथमजन्मचेष्टितान्यस्मरन्नपि बभूव राघवः ॥ २२ ॥

ततः परं राघवः । ऋषेः कौशिकादाख्यातुः श्रुतं पावनं शोधनं वामनस्य स्व-  
पूर्वावतारविशेषस्याश्रमपदमुपेयिवानुपगतः सन् ॥ “उपेयिवाननाश्वाननूचानश्च”  
(३ । २ । १०९) इति निपातः ॥ प्रथमजन्मचेष्टितानि रामवामनयोरैक्यात्स्मृति-  
योग्यान्यपि रामस्वाज्ञानावतारत्वेन संस्कारदौर्वल्यादस्मरन्नपि । उन्मना उ-  
त्सुको बभूव ॥

आससाद् मुनिरात्मनस्ततः शिष्यवर्गपरिकल्पितार्हणम् ।

बद्धपल्लवपुटाञ्जलिद्रुमं दर्शनोन्मुखमृगं तपोवनम् ॥ २३ ॥

ततो मुनिः । शिष्यवर्गेण परिकल्पिता सञ्जितार्हणा पूजासामग्री यस्मिंस्त-  
त्तथोक्तम् । बद्धाः पल्लवपुटा एवाञ्जलयो यैस्ते तथाभूता द्रुमा यस्मिंस्तत्तथोक्तम् ।  
दर्शनेन मुनिदर्शनेनोन्मुखा मृगा यस्मिंस्तत् । आत्मनस्तपोवनमाससाद् ॥ एतेन  
विशेषणत्रयेणातिथिसत्कारताच्छील्यविनयशान्तयः सूचिताः ॥

तत्र दीक्षितमृषिं ररक्षतुर्विघ्नतो दशरथात्मजौ शरैः ।

लोकमन्धतमसात्क्रमोदितौ रश्मिभिः शशिदिवाकराविव ॥ २४ ॥

तत्र तपोवने दशरथात्मजौ दीक्षितं दीक्षासंस्कृतमृषिं शरैर्विघ्नतो विघ्नेभ्यः ।  
क्रमेण पर्यायेण रात्रिदिवसयोरुदितौ शशिदिवाकरौ रश्मिभिरन्धतमसाद्गाढध्वा-  
न्तात् ॥ “ध्वान्ते गाढेऽन्धतमसम्” इत्यमरः ॥ “अवसमन्धेभ्यस्तमसः”  
(५ । ४ । ७९) इति समासान्तोऽच्प्रत्ययः ॥ लोकमिव । ररक्षतुः । रक्षणप्रवृत्ता-  
वभूतामित्यर्थः ॥

वीक्ष्य वैदिमथ रक्तबिन्दुभिर्बन्धुजीवपृथुभिः प्रदूषिताम् ।

संभ्रमोऽभवदपोढकर्मणामृत्विजां च्युतविकङ्कतस्रुचाम् ॥ २५ ॥

अथ बन्धुजीवपृथुभिर्बन्धुजीवकुसुमस्थूलैः ॥ “रक्तकस्तु बन्धुको बन्धुजीवकः”  
इत्यमरः ॥ रक्तबिन्दुभिः प्रदूषितामुपहतां वेदिं वीक्ष्य । अपोढकर्मणां त्यक्तव्या-  
पाराणाम् । च्युता विकङ्कतस्रुचो येभ्यस्तेषामृत्विजां याजकानां संभ्रमोऽभवत् ॥  
विकङ्कतग्रहणं खदिराद्युपलक्षणम् । स्रुगादीनां खदिरादिप्रकृतिकत्वात् । सुगादि-  
पात्रस्यैव विकङ्कतप्रकृतिकत्वात् ॥ “विकङ्कतः स्रुचां वृक्षः” इत्यमरः ॥ यद्वा स्रुजा-  
त्रस्य विकङ्कतप्रकृतिकत्वमस्तु । उभयत्रापि शास्त्रसंभवात् ॥ यथाह भगवानापस्त-  
स्वः—“खादिरस्रुचः पर्णमयीर्जुहुयाद्वैकङ्कतीः स्रुचो वा” इति ॥

उन्मुखः सपदि लक्ष्मणाग्रजो वाणमाश्रयमुखात्समुद्धरन् ।

रक्षसां बलमपश्यदम्बरे गृध्रपक्षपवनेरितध्वजम् ॥ २६ ॥

सपदि लक्ष्मणाग्रजो रामो वाणमाश्रयमुखात्तूणीरमुखात्समुद्धरन् । उन्मुख ऊर्ध्वमुखोऽम्बरे । गृध्रपक्षपवनेरीरिताः कम्पिता ध्वजा यस्य तत्तथोक्तम् । रक्षसां दुर्निमित्तसूचनमेतत् ॥ तदुक्तं शकुनार्णवे— “ आसन्नमृत्योर्निकटे चरन्ति गृध्रादयो मूर्ध्नि गृहोर्ध्वभागे ” इति ॥ रक्षसां बलमपश्यत् ॥

तत्र यावधिपती मखद्विषां तौ शरव्यमकरोत्स नेतरान् ।

किं महोरगविसर्पिविक्रमो राजिलेषु गरुडः प्रवर्तते ॥ २७ ॥

स रामस्तत्र रक्षसां बले यौ मखद्विषामधिपती तौ सुबाहुमारीचौ शरव्यं लक्ष्यमकरोत् ॥ “ वेध्यं लक्ष्यं शरव्यं च ” इति हलायुधः ॥ इतरान्नाकरोत् ॥ तथाहि । महोरगविसर्पिविक्रमो गरुडो गरुत्मान् राजिलेषु जलव्यालेषु प्रवर्तते किम् । न प्रवर्तते इत्यर्थः ॥ “ अलगदो जलव्यालः समौ राजिलडुण्डुभौ ” इत्यमरः ॥

सोऽस्त्रमुग्रजवमस्त्रकोविदः संदधे धनुषि वायुदैवतम् ।

तेन शैलयुरुमप्यपातयत्पाण्डुपत्रमिव ताडकासुतम् ॥ २८ ॥

अस्त्रकोविदोऽस्त्रज्ञः स राम उग्रजवमुत्कटजवं वायुदैवतं वायुदैवतं यस्य तद्वायव्यमस्त्रं धनुषि संदधे संहितवान् ॥ कर्तरि लिट् ॥ तेनास्त्रेण शैलवद्गुरुमपि ताडकासुतं मारीचम् । पाण्डुपत्रमिव । परिणतपर्णमिवेत्यर्थः । अपातयत्पातितवान् ॥

यः सुबाहुरिति राक्षसोऽपरस्तत्र तत्र विससर्प मायया ।

तं क्षुरप्रशकलीकृतं कृती पत्रिणां व्यभजदाश्रमाद्बहिः ॥ २९ ॥

सुबाहुरिति योऽपरो राक्षसस्तत्र तत्र मायया शम्बरविद्यया विससर्प संचचार । क्षुरप्रैः शकलीकृतं खण्डीकृतं तं सुबाहुं कृती कुशलो रामः ॥ “ कृती च कुशलः समौ ” इत्यमरः ॥ आश्रमाद्बहिः पत्रिणां पक्षिणाम् ॥ “ पत्रिणौ शरपक्षिणौ ” इत्यमरः । व्यभजत् । विभज्य दत्तवानित्यर्थः ॥

इत्यपास्तमखविप्रयोस्तयोः सांयुगीनमभिनन्द्य विक्रमम् ।

ऋत्विजः कुलपतेर्यथाक्रमं वाग्यतस्य निरवर्तयन्क्रियाः ॥ ३० ॥

इत्यपास्तमखविप्रयोस्तयो राघवयोः । सांयुगे रणे साधुः सांयुगीनस्तम् ॥ “ प्रतिजनादिभ्यः खञ् ” ( ४ । ४ । ९९ ) इति खञ्प्रत्ययः ॥ “ सांयुगीनो रणे साधुः ”

इत्यमरः ॥ विक्रममभिनन्द्य । ऋत्विजो याज्ञिकाः । वाचि यतो वाग्यतो मौनी  
तस्य कुलपतेर्मुनिकुलेश्वरस्य क्रियाः क्रतुक्रिया यथाक्रमं निरवर्तयन्निष्पादितवन्तः ॥

तौ प्रणामचलकाकपक्षकौ भ्रातराववभृथाद्भृतो मुनिः ।

आशिषामनुपदं समस्पृशद्दर्भपाटितलेन पाणिना ॥ ३१ ॥

अवभृथे दीक्षान्त आद्भृतः स्नातो मुनिः ॥ “दीक्षान्तोऽवभृथो यज्ञः” इत्यमरः ॥  
प्रणामेन चलकाकपक्षकौ चञ्चलचूडौ तौ भ्रातरावाशिषामनुपदमन्वग्दर्भपाटित-  
लेन कुशक्षतान्तःप्रदेशेन । पवित्रेणेत्यर्थः । पाणिना समस्पृशत्संस्पृष्टवान् । संतो-  
षादिति भावः ॥

तं न्यमन्त्रयत संभृतक्रतुर्मैथिलः स मिथिलां व्रजन्वशी ।

राघवावपि निनाय विभ्रतौ तद्धनुःश्रवणजं कुतूहलम् ॥ ३२ ॥

संभृतक्रतुः संकल्पितसंभारो मिथिलायां भवो मैथिलो जनकस्तं विश्वामित्रं  
न्यमन्त्रयताहूतवान् ॥ वशी स मुनिर्मैथिलां जनकनगरीं व्रजंस्तस्य जनकस्य य-  
द्धनुस्तच्छ्रवणजं कुतूहलं विभ्रतौ राघवावपि निनाय नीतवान् ॥

तैः शिवेषु वसतिर्गताध्वभिः सायमाश्रमतरुष्वगृह्यत ।

येषु दीर्घतपसः परिग्रहो वासवक्षणकलत्रतां ययौ ॥ ३३ ॥

गताध्वभिस्तैस्त्रिभिः सायं शिवेषु रम्येष्वश्रमतरुषु वसतिः स्थानमगृह्यत । ये-  
ष्वश्रमतरुषु दीर्घतपसो गौतमस्य परिग्रहः पत्नी ॥ “पत्नीपरिजनादानमूलशापाः  
परिग्रहाः” इत्यमरः ॥ अहल्येति यावत् । वासवस्येन्द्रस्य क्षणकलत्रतां ययौ ॥

प्रत्यपद्यत चिराय यत्पुनश्चारु गौतमवधूः शिलामयी ।

स्वं वपुः स किल किल्बिषच्छिदां रामपादरजसामनुग्रहः ॥ ३४ ॥

शिलामयी भर्तृशापाच्छिलात्वं प्राप्ता गौतमवधूरहल्या चारु स्वं वपुश्चिराय  
पुनः प्रत्यपद्यत प्राप्तवती यत् । स किल्बिषच्छिदां पापहारिणाम् ॥ “पापं कि-  
ल्बिषकल्मषम्” इत्यमरः ॥ रामपादरजसामनुग्रहः किल प्रसादः । किलेति श्रूयते ॥

राघवान्वितमुपस्थितं मुनिं तं निशम्य जनको जनेश्वरः ।

अर्थकामसहितं सपर्यया देहवद्धमिव धर्ममभ्यगात् ॥ ३५ ॥

राघवाभ्यामन्वितं युक्तमुपस्थितमागतं तं मुनिं जनको जनेश्वरो निशम्य ।  
अर्थकामाभ्यां सहितं देहवद्धं वद्धदेहम् । मूर्तिमन्तमित्यर्थः ॥ वाहिताश्यादित्वा-  
त्साधुः ॥ धर्ममिव । सपर्ययाभ्यगात्प्रत्युद्गतवान् ॥

३१. अवभृथाद्भृतः—अवभृथद्भृतः । ३४. यत्—या । स किल किल्बिषच्छिदाम्—सकलकल्मष-  
च्छिदाम् । ३५. मुनिम्—ऋषिम् । अर्थकामसहितम्—अर्थकामसहितः । सपर्यया—स पर्ययात् ।

तौ विदेहनगरीनिवासिनां गां गताविव दिवः पुनर्वसू ।

मन्यते स्म पिवतां विलोचनैः पक्ष्मपातमपि वञ्चनां मनः ॥ ३६ ॥

दिवः सुरवर्त्मन आकाशात् ॥ “ द्यौः स्वर्गसुरवर्त्मनोः ” इति विश्वः ॥ गां भुवं गतौ ॥ “ स्वर्गेषुपशुवाग्वज्रदिङ्नेत्रघृणिभूजले । लक्ष्यदृष्ट्या स्त्रियां पुंसि गौः ” इत्यमरः ॥ पुनर्वसू इव तन्नामकनक्षत्राधिदेवते इव स्थितौ । तौ राघवौ विलोचनैः पिवताम् । अत्यास्थया पश्यतामित्यर्थः । विदेहनगरी मिथिला । तन्निवासिनां मनः । कर्तुं । पक्ष्मपातं निमेषमपि तद्दर्शनप्रतिबन्धकत्वाद्दृशनां विडम्बनां मन्यते स्म मेने ॥ “ लट् स्मे ” ( ३ । २ । ११८ ) इति भूतार्थे लट् ॥

यूपवत्यवसिते क्रियाविधौ कालवित्कुशिकवंशवर्धनः ।

राममिष्वसनदर्शनोत्सुकं मैथिलाय कथयांवभूव सः ॥ ३७ ॥

यूपवति क्रियाविधौ कर्मानुष्ठाने । क्रतावित्यर्थः । अवसिते समाप्ते सति कालविदवसरज्ञः कुशिकवंशवर्धनः स मुनी रामम् । अस्यतेऽनेनेत्यसनम् । इषूणा-मसनमिष्वसनं चापम् । तस्य दर्शन उत्सुकं मैथिलाय जनकाय कथयांवभूव कथितवान् ॥

तस्य वीक्ष्य ललितं वपुः शिशोः पार्थिवः प्रथितवंशजन्मनः ।

स्वं विचिन्त्य च धनुर्दुरानमं पीडितो दुहितृशुल्कसंस्थया ॥ ३८ ॥

पार्थिवो जनकः । प्रथितवंशे जन्म यस्य तस्य तथोक्तस्य । एतेन वरसंपत्ति-रुक्ता । शिशोस्तस्य रामस्य ललितं कोमलं वपुर्वीक्ष्य । स्वं स्वकीयं दुरानममानम-यितुमशक्यम् ॥ नमेर्ण्यन्तात्स्वल् ॥ धनुर्विचिन्त्य च । दुहितृशुल्कं कन्यामूल्यं जा-मातृदेयम् ॥ “ शुल्कं घटादिदेये स्याज्जामातृबन्धकेऽपि च ” इति विश्वः ॥ तस्य धनुर्भङ्गरूपस्य संस्थया स्थित्या ॥ “ संस्था स्थितौ शरे नाशे ” इति विश्वः ॥ पीडितो बाधितः ॥ शिशुना रामेण दुष्करमिति दुःखित इति भावः ॥

अब्रवीच्च भगवन्मतंगजैर्यद्बृहद्भिरपि कर्म दुष्करम् ।

तत्र नाहमनुमन्तुमुत्सहे मोघवृत्ति कलभस्य चेष्टितम् ॥ ३९ ॥

अब्रवीच्च । मुनिमिति शेषः । किमिति । हे भगवन्मुने बृहद्भिर्मतंगजैर्महागजै-रपि दुष्करं यत्कर्म तत्र कर्माण कलभस्य बालगजस्य ॥ “ कलभः करिशावकः ” इत्यमरः ॥ मोघवृत्ति व्यर्थव्यापारं चेष्टितं साहसमनुमन्तुमहं नोत्सहे ॥

द्वेषिता हि बहवो नरेश्वरास्तेन तात धनुषा धनुर्भृतः ।

ज्यानिघातकठिनत्वचो भुजान्स्वान्विधूय धिगिति प्रतस्थिरे ४०



हे तात । तेन धनुषा बहवो धनुर्भृतो नरेश्वरा ह्रेपिता ह्रियं प्रापिता हि ॥  
जिह्वेतेर्धातोर्ष्यन्तात्कर्मणि क्तः ॥ “ अर्तिह्री-” ( ७ । ३ । ३६ ) इत्यादिना पु-  
गागमः ॥ ते नरेश्वरा ज्यानिघातैः कठिनत्वचः स्वान्भुजान्धिगिति विधूयावमत्य  
प्रतस्थिरे प्रस्थिताः ॥

प्रत्युवाच तमृषिर्निशम्यतां सारतोऽयमथवा गिरा कृतम् ।

चाप एव भवतो भविष्यति व्यक्तशक्तिरशनिर्गिराविव ॥ ४१ ॥

ऋषिस्तं प्रत्युवाच । किमिति । अयं रामः सारतो बलेन निशम्यतां श्रूयताम् ।  
अथवा गिरा सारवर्णनया कृतमलम् । गीर्णं वक्तव्येत्यर्थः ॥ “ युगपर्याप्तयोः कृतम् ”  
इत्यमरः ॥ अव्ययं चैतत् । “ कृतं निवारणनिषेधयोः ” इति गणव्याख्याने ।  
गिरेति करणे तृतीया । निषेधक्रियां प्रति करणत्वात् ॥ किंत्वशनिर्वज्रो गिराविव ।  
चापे धनुष्येव भवतस्तव व्यक्तशक्तिर्दृष्टसारो भविष्यति ॥

एवमाप्तवचनात्स पौरुषं काकपक्षकधरेऽपि राघवे ।

श्रद्धे त्रिदशगोपमात्रके दाहशक्तिमिव कृष्णवर्त्मनि ॥ ४२ ॥

एवमाप्तस्य मुनेर्वचनात्स जनकः काकपक्षकधरे बालेऽपि राघवे पुरुषस्य कर्म  
पौरुषं पराक्रमम् ॥ “ हायनान्तयुवादिभ्योऽण् ” ( ५ । १ । १३० ) इति युवादित्वा-  
दण् ॥ “ पौरुषं पुरुषस्योक्तं भावे कर्मणि तेजसि ” इति विश्वः ॥ त्रिदशगोप इ-  
न्द्रगोपकीटः प्रमाणमस्य त्रिदशगोपमात्रः ॥ “ प्रमाणे द्वयसच्-” ( ५ । २ । ३७ )  
इत्यादिना मात्रच्प्रत्ययः । ततः स्वार्थे कप्रत्ययः ॥ तस्मिन्कृष्णवर्त्मनि बहौ दा-  
हशक्तिमिव । श्रद्धे विश्वस्तवान् ॥

व्यादिदेश गणशोऽथ पार्श्वगान्कार्मुकाभिहरणाय मैथिलः ।

तैजसस्य धनुषः प्रवृत्तये तोयदानिव सहस्रलोचनः ॥ ४३ ॥

अथ मैथिलः पार्श्वगान्पुरुषान्कार्मुकाभिहरणाय कार्मुकमानेतुम् ॥ “ तुमर्थाच्च-”  
( २ । ३ । १५ ) इति चतुर्थी ॥ सहस्रलोचन इन्द्रस्तैजसस्य तेजोमयस्य धनुषः प्रवृ-  
त्तये आविर्भावाय तोयदान्मेघानिव गणान्गणशः ॥ “ संख्यैकवचनाच्च वीप्सायाम् ”  
( ५ । ४ । ४३ ) इति शस्प्रत्ययः ॥ व्यादिदेश प्रजिघाय ॥

तत्प्रसुप्तभुजगेन्द्रभीषणं वीक्ष्य दाशरथिराददे धनुः ।

विद्रुतक्रतुमृगानुसारिणं येन बाणमसृजदृषध्वजः ॥ ४४ ॥

दशरथी रामः प्रसुप्तभुजगेन्द्र इव भीषणं भयंकरं तद्धनुर्वीक्ष्याददे जग्राह ।  
दृषो ध्वजश्चिह्नं यस्य स शिवो येन धनुषा । क्रतुरेव मृगः । विद्रुतं पलायितं

४१. गिरा कृतम्-कृतं गिरा । ४२. एवम्-इत्थम् । त्रिदशगोपमात्रके-त्रिदशगोपलाञ्छने ।

४३. व्यादिदेश-आदिदेश । अथ-सः । कार्मुकाभिहरणाय-कार्मुकस्य हरणाय । ४४. वीक्ष्य-प्रेक्ष्य ।

ऋतुमृगमनुसरति ॥ ताच्छील्ये णिनिः ॥ तं विद्वुतऋतुमृगानुसारिणं वाणमसृज-  
न्मुमोच ॥

आततज्यमकरोत्स संसदा विस्मयस्तिमितनेत्रमीक्षितः ।

शैलसारमपि नातियन्नतः पुष्पचापमिव पेशलं स्मरः ॥ ४५ ॥

स रामः संसदा सभया विस्मयेन स्तिमिते नेत्रे यस्मिन्कर्मणि तद्यथा स्यात्तथे-  
क्षितः सन् । शैलस्येव सारो यस्य तच्छैलसारमपि धनुः । स्मरः पेशलं कोमलं पु-  
ष्पचापमिव । नातियन्नतो नातियन्नात् ॥ नञर्थस्य नशब्दस्य मुष्पुपेति समासः ॥  
आततज्यमधिज्यमकरोत् ॥

भज्यमानमतिमात्रकर्षणात्तेन वज्रपरुषस्वनं धनुः ।

भार्गवाय दृढमन्यवे पुनः क्षत्रमुद्यतमिव न्यवेदयत् ॥ ४६ ॥

तेन रामेणातिमात्रकर्षणाद्भज्यमानमतएव वज्रपरुषस्वनम् । वज्रमिव परुषः  
स्वनो यस्य तत् । धनुः । कर्तुं । दृढमन्यवे दृढक्रोधाय ॥ “मन्युः क्रोधे क्रतौ दैन्ये”  
इति विश्वः ॥ भार्गवाय क्षत्रं क्षत्रकुलं पुनरुद्यतं न्यवेदयदिव ज्ञापयामासेव ॥

दृष्टसारमथ रुद्रकार्मुके वीर्यशुल्कमभिनन्द्य मैथिलः ।

राघवाय तनयामयोनिजां रूपिणीं श्रियमिव न्यवेदयत् ॥ ४७ ॥

अथ मैथिलो जनको रुद्रकार्मुके दृष्टः सारः स्थिरांशो यस्य तद्दृष्टसारम् ॥  
“सारो बले स्थिरांशे च” इति विश्वः ॥ वीर्यमेव शुल्कम् । धनुर्भङ्गरूपमित्यर्थः ।  
अभिनन्द्य राघवाय रामायायोनिजां देवयजनसंभवां तनयां सीतां रूपिणीं श्रिय-  
मिव साक्षालक्ष्मीमिव न्यवेदयदर्पितवान् । वाचेति शेषः ॥

उक्तमेवार्थं सोपस्कारमाह—

मैथिलः सपदि सत्यसंगरो राघवाय तनयामयोनिजाम् ।

संनिधौ द्युतिमतस्तपोनिधेरग्निसाक्षिक इवातिसृष्टवान् ॥ ४८ ॥

सत्यसंगरः सत्यप्रतिज्ञः ॥ “अथ प्रतिज्ञाजिसंविदापत्सु संगरः” इत्यम-  
रः ॥ मैथिलो राघवायायोनिजां तनयां द्युतिमतस्तेजस्विनस्तपोनिधेः कौशिकस्य  
संनिधौ । अग्निः साक्षी यस्य सोऽग्निसाक्षिकः ॥ “शेषाद्विभाषा” (५ । ४ । १५४)  
इति कप्प्रत्ययः ॥ स इव । सपद्यतिसृष्टवान्दत्तवान् ॥

४५. आततज्यम्—आत्तसञ्जम् । सः—च । पेशलम्—कोमलम् । ४७. रूपिणीम्—पार्थिवः; स्वां  
ददौ । इव—इति । न्यवेदयत्—अमरद्युतिः । ४८. अग्निसाक्षिकः—अग्निसाक्षिकम् ।

प्राहिणोच्च महितं महाद्युतिः कोसलाधिपतये पुरोधसम् ।

भृत्यभावि दुहितुः परिग्रहादिश्यतां कुलमिदं निमेरिति ॥ ४९ ॥

महाद्युतिर्जनको महितं पूजितं पुरोधसं पुरोहितं कोसलाधिपतये दशरथाय प्राहिणोत्प्रहितवांश्च ॥ किमिति । निमिर्नाम जनकानां पूर्वजः कश्चित् । इदं निमेः कुलं दुहितुः सीतायाः परिग्रहात्स्नुपात्वेन स्वीकाराद्धेतोः । भृत्यस्य भावो भृत्यत्वम् ॥ सोऽस्यास्तीति भृत्यभावि दिश्यतामनुमन्यतामिति ॥

अन्वियेष सदृशीं स च स्नुषां प्राप चैनमनुकूलवाग्द्विजः ।

सद्य एव सुकृतां हि पच्यते कल्पवृक्षफलधर्मि काङ्क्षितम् ॥ ५० ॥

स दशरथश्च सदृशीमनुरूपां स्नुषामन्वियेष । रामविवाहमाचकाङ्क्षेत्यर्थः ॥ अनुकूलवाक्स्नुषासिद्धिरूपानुकूलार्थवादी द्विजो जनकपुरोधाश्चैनं दशरथं प्राप ॥ तथाहि । कल्पवृक्षफलस्य यो धर्मः सद्यःपाकरूपः सोऽस्यास्तीति कल्पवृक्षफलधर्मि । अतः सुकृतां पुण्यकारिणां काङ्क्षितं मनोरथः सद्य एव पच्यते हि ॥ कर्मकर्तारि लट् ॥ स्वयमेव पक्वं भवतीत्यर्थः ॥ “कर्मवत्कर्मणा तुल्यक्रियः” ( ३ । १ । ८७ ) इति कर्मवद्भावात् “भावकर्मणोः” ( १ । ३ । १३ ) इत्यात्मनेपदम् ॥

तस्य कल्पितपुरस्क्रियाविधेः शुश्रुवान्वचनमग्रजन्मनः ।

उच्चचाल बलभित्सखो वशी सैन्यरेणुमुषितार्कदीधितिः ॥ ५१ ॥

बलभित्सख इन्द्रसहचरो वशी स्वाधीनतावान् ॥ “वश आयत्ततायां च” इति विश्वः ॥ कल्पितपुरस्क्रियाविधेः कृतपूजाविधेस्तस्याग्रजन्मनो द्विजस्य वचनं जनकेन संदिष्टं शुश्रुवाद्भुतवान् ॥ शृणोतेः कमुः ॥ सैन्यरेणुमुषितार्कदीधितिः सन्नुच्चचाल प्रतस्थे ॥

आससाद् मिथिलां स वेष्टयन्पीडितोपवनपादपां बलैः ।

प्रीतिरोधमसहिष्ट सा पुरी स्त्रीव कान्तपरिभोगमायतम् ॥ ५२ ॥

स दशरथो बलैः सैन्यैः पीडितोपवनपादपां मिथिलां वेष्टयन्परिधीकुर्वन् । आससाद् ॥ सा पुरी । स्त्री युवतिरायतमतिप्रसक्तं कान्तपरिभोगं प्रियसंभोगमिव । प्रीत्या रोधं प्रीतिरोधमसहिष्ट सोढवती ॥ द्वेषरोधं तु न सहत इति भावः ॥

तौ समेत्य समये स्थिताबुभौ भूपती वरुणवासवोपमौ ।

कन्यकातनयकौतुकक्रियां स्वप्रभावसदृशीं वितेनतुः ॥ ५३ ॥

४९. महाद्युतिः—महाद्युतिम् । दिश्यताम्—इष्यताम् । ५०. सद्यः—सत्यम् । कल्पवृक्षफलधर्मि काङ्क्षितम्—कल्पवृक्षसमधर्मकाङ्क्षितम् । ५१. वशी—बली । ५२. पीडितोपवनपादपां—पीडितोपवनपादपैः । ५३. समये स्थितौ—समयस्थितौ ।

समये स्थितावाचारनिष्ठौ ॥ “समयाः शपथाचारकालसिद्धान्तसंविदः” इत्य-  
मरः ॥ वरुणवासवावुपमोपमानं ययोस्तौ तथोक्तौ । तानुभौ भूपती जनकदशरथौ  
समेत्य स्वप्रभावसदृशीमात्ममहिमानुरूपं कन्यकानां सीतादीनां तनयानां रामा-  
दीनां च कौतुकक्रियां विवाहोत्सवं वितेनतुर्विस्तृतवन्तौ ॥ तनोतेर्लिट् ॥

पार्थिवीमुदवहद्रघूद्बहो लक्ष्मणस्तदनुजामथोर्मिलाम् ।

यौ तयोरवरजौ वरौजसौ तौ कुशध्वजसुते सुमध्यमे ॥ ५४ ॥

उद्बहतीत्युद्बहः ॥ पचाद्यच् ॥ रघूणामुद्बहो रघूद्बहो रामः । पृथिव्या अपत्यं स्त्री  
पार्थिवी ॥ “तस्यापत्यम्” ( ४ । १ । ९२ ) इत्यणि “टिड्ढा-” ( ४ । १ । १५ )  
इति ङीप् ॥ तां सीतामुदवहत्परिणीतवान् ॥ अथ लक्ष्मणस्तस्याः सीताया अनुजां  
जनकस्यौरसीमूर्मिलामुदवहत् ॥ यौ वरौजसौ तयो रामलक्ष्मणयोरवरजावनुजातौ  
भरतशत्रुघ्नौ तौ सुमध्यमे कुशध्वजस्य जनकानुजस्य सुते कन्यके माण्डवीं श्रुतकी-  
र्तिं चोदवहताम् ॥ नात्र व्युत्क्रमविवाहदोषो भिन्नोदरत्वात् ॥ तदुक्तम्— “पि-  
तृव्यपुत्रे सापत्ये परनारीसुतेषु च । विवाहाधानयज्ञादौ परिवेचाद्यदूषणम्” इति ॥

ते चतुर्थसहितास्त्रयो बभुः सूनवो नववधूपरिग्रहात् ।

सामदानविधिभेदनिग्रहाः सिद्धिमन्त इव तस्य भूपतेः ॥ ५५ ॥

ते चतुर्थसहितास्त्रयः । चत्वार इत्यर्थः । वृत्तानुसारादेवमुक्तम् । सूनवो नववधूप-  
रिग्रहात् । सिद्धिमन्तः फलसिद्धियुक्तास्तस्य भूपतेर्दशरथस्य सामदानविधिभेद-  
निग्रहाश्चत्वार उपाया इव । बभुः ॥ विधीयत इति विधिः । दानमेव विधिः ।  
निग्रहो दण्डः । सूनूनामुपायैर्वधूनां सिद्धिभिश्चौपम्यमित्यनुसंधेयम् ॥

ता नराधिपसुता नृपात्मजैस्ते च ताभिरगमन्कृतार्थताम् ।

सोऽभवद्वरवधूसमागमः प्रत्ययप्रकृतियोगसंनिभः ॥ ५६ ॥

ता नराधिपसुता जनककन्यका नृपात्मजैर्दशरथपुत्रैः कृतार्थतां कुलशीलवयो-  
रूपादिसाफल्यमगमन् । ते च ताभिस्तथा ॥ किंच । स वराणां वधूनां च समा-  
गमः । प्रत्ययानां प्रकृतीनां च योग इव । संनिभातीति संनिभः । अभवत् ॥ पचा-  
द्यच् ॥ प्रत्ययाः सामादयो येभ्यो विधीयन्ते ताः प्रकृतयः ॥ यथा प्रकृतिप्रत्यययोः  
सहैकार्यसाधनत्वं तद्वदत्रापीति भावः ॥

एवमात्तरतिरात्मसंभवांस्तान्निवेश्य चतुरोऽपि तत्र सः ।

अध्वसु त्रिषु विसृष्टमैथिलः स्वां पुरीं दशरथो न्यवर्तत ॥ ५७ ॥

५४. पार्थिवीम्-मैथिलीम् । नववधूपरिग्रहात्-नववधूपरिग्रहाः । ५६. नराधिपसुताः-च पार्थिवसुताः ।

५६-५७ श्लोकयोर्मध्ये क्षेपकोऽयं दृश्यते—

ते चतुर्थसहितास्त्रयो बभुः सूनवो नववधूपरिग्रहाः ।

सामदानविधिभेदनिग्रहाः सिद्धिमन्त इव तस्य भूपतेः ॥

एवमात्तरतिरनुरागवान्स दशरथस्तांश्चतुरोऽप्यात्मसंभवान्पुत्रांस्तत्र मिथिलायां निवेश्य विवाह ॥ “ निवेशः शिविरोद्वाहविन्यासेषु प्रकीर्तितः ” इति विश्वः ॥ त्रिष्वध्वसु प्रयाणेषु सत्सु विसृष्टमैथिलः सन् । सां पुरीं न्यवर्तत ॥ उद्देशक्रिया-पेक्षया कर्मत्वं पुर्याः ॥

तस्य जातु मरुतः प्रतीपगा वर्त्मसु ध्वजतरुप्रमाथिनः ।

चिक्लिशुर्भृशतया वरूथिनीमुत्तटा इव नदीरयाः स्थलीम् ॥ ५८ ॥

जातु कदाचिद्वर्त्मसु ध्वजा एव तरवस्तान्प्रमथन्ति ये ते ध्वजतरुप्रमाथिनः प्रतीपगाः प्रतिकूलगामिनो मरुतः । उत्तटा नदीरयाः स्थलीमकृत्रिमभूमिमिव ॥ “ जानपदकुण्ड-” ( ४ । १ । ४२ ) इत्यादिना ङीप् ॥ तस्य वरूथिनीं सेनां भृशतया भृशं चिक्लिशुः क्लिश्यन्ति स्म ॥

लक्ष्यते स्म तदनन्तरं रविर्वद्धभीमपरिवेशमण्डलः ।

वैनतेयशमितस्य भोगिनो भोगवेष्टित इव च्युतो मणिः ॥ ५९ ॥

तदनन्तरं प्रतीपवनानन्तरं वद्धं भीमं परिवेशस्य परिधेर्मण्डलं यस्य सः ॥ “ परिवेशस्तु परिधिरुपसूर्यकमण्डले ” इत्यमरः ॥ रविः । वैनतेयशमितस्य गरुड-हतस्य भोगिनः सर्पस्य भोगेन कायेन ॥ “ भोगः सुखे रुयादिभृतावहेश्च फणकाय-योः ” इत्यमरः ॥ वेष्टितश्च्युतः शिरोभ्रष्टो मणिरिव । लक्ष्यते स्म ॥

श्येनपक्षपरिधूसरालकाः सांध्यमेघरुधिरार्द्रवाससः ।

अङ्गना इव रचस्वला दिशो नो बभ्रुवुरवलोकनक्षमाः ॥ ६० ॥

श्येनपक्षा एव परिधूसरा अलका यासां तास्तथोक्ताः । सांध्यमेघा एव रुधिरार्द्राणि वासांसि यासां तास्तथोक्ताः । रजो धूलिरासामस्तीति रजस्वलाः ॥ “ रजःकृष्यासुतिपरिषदो वलच् ” ( ५ । २ । ११२ ) इति वलच्प्रत्ययः ॥ दिशः । रजस्वला ऋतुमत्योऽङ्गना इव । “ स्याद्रजः पुष्पमार्तवम् ” इत्यमरः । अवलोकन-क्षमा दर्शनार्हा नो बभ्रुवुः ॥ एकत्रादृष्टदोषादपरत्र शास्त्रदोषादिति विज्ञेयम् ॥ अत्र रजोदृष्टिरुत्पात उक्तः ॥

भास्करश्च दिशमध्युवास यां तां श्रिताः प्रतिभयं ववासिरे ।

क्षत्रशोणितपितृक्रियोचितं चोदयन्त्य इव भार्गवं शिवाः ॥ ६१ ॥

भास्करो यां दिशमध्युवास च यस्यां दिश्युपितः ॥ “ उपान्वध्याङ्गसः ” ( १ । ४ । ४८ ) इति कर्मत्वम् ॥ तां दिशं श्रिताः शिवा गोमायवः ॥ “ स्त्रियां

५८. वर्त्मसु-वर्त्मनि । ५९. वद्धभीमपरिवेशमण्डलः-वद्धभीमपरिवेषमण्डलः । भोगवेष्टितः-भोगवेष्टनः । ६१. चोदयन्त्यः-नोदयन्त्यः; प्रेरयन्त्यः ।

शिवा भूरिमायुगोमायुमृगधूर्तकाः” इत्यमरः ॥ क्षत्रशोणितेन या पितृक्रिया पितृ-  
त्तर्पणं तत्रोचितं परिचितं भार्गवं चोदयन्त्य इव प्रतिभयं भयंकरं ववासिरे रुरुवुः॥  
“ वासु शब्दे ” इति धातोर्लिट् ॥ “ तिरश्चां वासितं रुतम् ” इत्यमरः ॥

तत्प्रतीपपवनादि वैकृतं प्रेक्ष्य शान्तिमधिकृत्य कृत्यवित् ।

अन्वयुङ्क्त गुरुमीश्वरः क्षितेः स्वन्तमित्यलघयत्स तद्व्यथाम् ॥ ६२ ॥

तत्प्रतीपपवनादि वैकृतं दुर्निमित्तं प्रेक्ष्य कृत्यवित्कार्यज्ञः क्षितेरीश्वरः शान्ति-  
मनर्थनिवृत्तिमधिकृत्योद्दिश्य गुरुं वसिष्ठमन्वयुङ्क्तापृच्छत् ॥ “ प्रश्नोऽनुयोगः पृ-  
च्छा च ” इत्यमरः ॥ स गुरुः स्वन्तं शुभोदकं भावीति तस्य राज्ञो व्यथामलघय-  
ल्लघुकृतवान् ॥

तेजसः सपदि राशिरुत्थितः प्रादुरास किल वाहिनीमुखे ।

यः प्रमृज्य नयनानि सैनिकैर्लक्षणीयपुरुषाकृतिश्चिरात् ॥ ६३ ॥

सपद्युत्थितस्तेजसो राशिर्वाहिनीमुखे सेनाग्रे प्रादुरास किल खलु । यः सैनिकै-  
र्नयनानि प्रमृज्य चिराल्लक्षणीया भावनीया पुरुषाकृतिर्यस्य स तथोक्तः । अभू-  
दिति शेषः ॥

पित्र्यमंशमुपवीतलक्षणं मातृकं च धनुर्हर्जितं दधत् ।

यः ससोम इव घर्मदीधितिः सद्विजिह्व इव चन्दनद्रुमः ॥ ६४ ॥

उपवीतं लक्षणं चिह्नं यस्य तम् । पितुरयं पित्र्यः ॥ “ वाय्वृतपित्रुपसो यत् ”  
( ४ । २ । ३१ ) इति यत्प्रत्ययः ॥ तमंशम् । धनुर्हर्जितं धनुर्हर्जितम् । मातुर-  
यं मातृकः ॥ “ ऋतष्टृच् ” ( ४ । ३ । ७८ ) इति ठञ्प्रत्ययः ॥ तमंशं च दधद्यो  
भार्गवः । ससोमश्चन्द्रयुक्तो घर्मदीधितिः सूर्य इव । सद्विजिह्वः ससर्पश्चन्दनद्रुम इव ।  
स्थितः ॥

येन रोषपरुषात्मनः पितुः शासने स्थितिभिदोऽपि तस्थुषा ।

वेपमानजननीशिरश्छिदा प्रागजीयत घृणा ततो मही ॥ ६५ ॥

रोषपरुष आत्मा बुद्धिर्यस्य सः ॥ “ आत्मा जीवो धृतिर्बुद्धिः ” इत्यमरः ॥  
तस्य रोषपरुषात्मनः स्थितिभिदोऽपि मर्यादालङ्घिनोऽपि पितुः शासने तस्थुषा  
स्थितेन वेपमानजननीशिरश्छिदा येन प्रागघृणाजीयत । ततोऽनन्तरं मह्यजीयत ॥  
मातृहन्तुः क्षत्रवधात्कुतो जुगुप्सेति भावः ॥

६२. प्रतीपपवनादि—प्रतीपमरुतादि । प्रेक्ष्य शान्तिम्—क्षिप्रशान्तम्; क्षिप्रशान्त्यम् ।

६३. उत्थितः—उच्छिखः । ६४. पित्र्यमंशम्—पित्र्यवंशम् । ६५. मही—क्षितिः ।

अक्षवीजवलयेन निर्वभौ दक्षिणश्रवणसंस्थितेन यः ।

क्षत्रियान्तकरणैकविंशतेर्व्याजपूर्वगणनामिवोद्बहन् ॥ ६६ ॥

यो भार्गवो दक्षिणश्रवणे संस्थितेनाक्षवीजवलयेनाक्षमालया क्षत्रियान्तकरणा-  
नां क्षत्रियवधानेनैकविंशतेरेकविंशतिसंख्याया व्याजोऽक्षमालारूपः पूर्वा यस्या-  
स्तां गणनामुद्बहान् निर्वभौ ॥

तं पितुर्वधे मन्युना राजवंशनिधनाय दीक्षितम् ।

बालसूनुरव भार्गवं स्वां दशां च विषसाद् पार्थिवः ॥ ६७ ॥

पितुर्जमदग्नेर्वधभवेन क्षत्रियकर्तृकवधोद्भवेन मन्युना कोपेन राजवंशानां निध-  
नाय नाशार्थम् ॥ “निधनं स्यात्कुले नाशे” इति विश्वः ॥ दीक्षितम् । प्रवृत्तमि-  
त्यर्थः । तं भार्गवं स्वां दशां चावलोक्य बालाः सूनवो यस्य स पार्थिवो विषसा-  
द् ॥ स्वस्यातिदौर्वल्याच्छत्रोश्चातिक्रोधात्कांदिशीकोऽभवदित्यर्थः ॥

नाम राम इति तुल्यमात्मजे वर्तमानमहिते च दारुणे ।

हृद्यमस्य भयदायि चाभवद्रत्नजातमिव हारसर्पयोः ॥ ६८ ॥

आत्मजे पुत्रे दारुणे घोरेऽहिते शत्रौ च तुल्यमविशेषेण वर्तमानं राम इति  
नाम । हारसर्पयोर्वर्तमानं रत्नजातं रत्नजातिरिव । अस्य दशरथस्य हृद्यं हृदयंगमं  
भयदायि भयंकरं चाभवत् ॥

अर्घ्यमर्घ्यमिति वादिनं नृपं सोऽनवेक्ष्य भरताग्रजो यतः ।

क्षत्रकोपदहनार्चिषं ततः संदधे दृशमुदग्रतारकाम् ॥ ६९ ॥

स भार्गवः । अर्घ्यमर्घ्यमिति वादिनं नृपमनवेक्ष्य । यतो यत्र भरताग्रजस्तत-  
स्तत्र ॥ “ इतराभ्योऽपि दृश्यन्ते ” ( ५ । ३ । १४ ) इति सार्वविभक्तिकस्त-  
सिः ॥ क्षत्रे क्षत्रकुले विषये यः कोपदहनो रोषाग्निस्तस्यार्चिषं ज्वालाभिव स्थि-  
ताम् ॥ “ ज्वालाभासोर्नपुंस्यर्चिः ” इत्यमरः ॥ उदग्रा तारका कनीनिका यस्या-  
स्ताम् ॥ “ तारकाक्षणः कनीनिका ” इत्यमरः ॥ दृशं संदधे ॥

तेन कार्मुकनिषक्तमुष्टिना राघवो विगतभीः पुरोगतः ।

अङ्गुलीविवरचारिणं शरं कुर्वता निजगदे युयुत्सुना ॥ ७० ॥

कार्मुकनिषक्तमुष्टिना । शरमङ्गुलीविवरचारिणं कुर्वता । योऽङ्गुलिच्छता युयुत्सुना ।  
तेन भार्गवेण । कर्त्रा । विगतभीर्निर्भीकः सन् । पुरोगतोऽग्रगतो राघवो निजगद  
उक्तः ॥ कर्मणि लिट् ॥

क्षत्रजातमपकारैरि मे तन्निहस्य बहुशः शमं गतः ।

सुप्तसर्प इव दण्डघटनाद्रोषितोऽस्मि तव विक्रमश्रवात् ॥ ७१ ॥

क्षत्रजातं क्षत्रजातिर्मेऽपकारेण पितृवधरूपेण वैरि द्वेषि । तत्क्षत्रजातं बहुश  
एकविंशतिवारान्निहस्य शमं गतोऽस्मि ॥ तथापि सुप्तसर्पो दण्डघटनादिव तव  
विक्रमस्य श्रवादाकर्णनाद्रोषितो रोषं प्रापितोऽस्मि ॥

मैथिलस्य धनुरन्यपार्थिवैस्त्वं किलानमितपूर्वमनः ।

तन्निशम्य भवता समर्थये वीर्यशृङ्गमिव भग्नमनः ॥ ७२ ॥

अन्यैः पार्थिवैः । अनमितपूर्वं पूर्वमनमितम् ॥ सुप्तमुपेति समासः ॥ अस्य मै-  
थिलस्य धनुस्त्वमक्षणोः क्षतवान् । किलेति वार्तायाम् ॥ “ वार्ता संभाव्ययोः  
किल ” इत्यमरः ॥ तद्धनुर्भग्नं निशम्याकर्ण्य भवतात्मनो मम वीर्यमेव शृङ्गं भग्न-  
मिव समर्थये मन्ये ॥

अन्यदा जगति राम इत्ययं शब्द उच्चरित एव मामगात् ।

व्रीडमावहति मे स संप्रति व्यस्तवृत्तिरुदयोन्मुखे त्वयि ॥ ७३ ॥

अन्यदान्यस्मिन्काले जगति राम इत्ययं शब्द उच्चरितः सन्मामेवागात् ॥ सं-  
प्रति त्वय्युदयोन्मुखे सति व्यस्तवृत्तिर्विपरीतवृत्तिः । अन्यगामीति यावत् । स  
शब्दो मे व्रीडमावहति लज्जां करोति ॥

विभ्रतोऽस्त्रमचलेऽप्यकुण्ठितं द्वौ रिपू मम मतौ समागसौ ।

धेनुवत्सहरणाच्च हैहयस्त्वं च कीर्तिमपहर्तुमुद्यतः ॥ ७४ ॥

अचले कौञ्चादावप्यकुण्ठितमस्त्रं विभ्रतो मम द्वौ समागसौ तुल्यापराधौ रिपू  
मतौ । धेनोः पितृहोमधेनोर्वत्सस्य हरणाद्धेतोर्हैहयः कार्तवीर्यश्च । कीर्तिमपहर्तु-  
मुद्यत उद्युक्तस्त्वं च ॥ वत्सहरणे भारतश्लोकः—“ प्रमत्तश्चाश्रमात्तस्य होमधेन्वा-  
स्ततो बलात् । जहार वत्सं क्रोशन्त्या बभञ्ज च महाद्रुमान् ” इति ॥

क्षत्रियान्तकरणोऽपि विक्रमस्तेन मामवति नाजिते त्वयि ।

पावकस्य महिमा स गण्यते कक्षवज्ज्वलति सागरेऽपि यः ॥ ७५ ॥

तेन कारणेन । क्रियते येनासौ करणः । क्षत्रियान्तस्य करणोऽपि विक्रमः ।  
त्वय्यजिते । मां नावति न प्रीणाति ॥ तथाहि । पावकस्याग्नेर्महिमा स गण्यते  
यः कक्षवत्कक्ष इव ॥ “ तत्र तस्यैव ” ( ५ । १ । ११६ ) इति सप्तम्यर्थे वतिः ॥  
सागरेऽपि ज्वलति ॥

७१. अपकारवैरि—अपकारि वैरि । रोषितः—उद्यतः; उत्थितः । ७२. अक्षणोः—अक्षिणोः ।

७३. जगति—जयति । ७४. धेनुवत्सहरणात्—तातधेनुहरणात् ।



विद्धि चात्तवलमोजसा हरेरैश्वरं धनुरभाजि यत्त्वया ।

खातमूलमनिलो नदीरयैः पातयत्यपि मृदुस्तट्टुमम् ॥ ७६ ॥

किंच । ऐश्वरं धनुर्हरोर्विष्णोरोजसा वलेनात्तवलं हतसारं च विद्धि यद्धनु-  
स्त्वयाभाज्यभञ्जि ॥ “भञ्जेश्च चिणि” ( ६ । ४ । ३३ ) इति विभाषया नलोपः ॥  
तथाहि । नदीरयैः खातमूलमवदारितपादं तट्टुमं मृदुरप्यनिलः पातयति ॥ ततः  
शिशुरपि रौद्रं धनुरभाङ्गमिति मा गर्वीरिति भावः ॥

तन्मदीयमिदमायुधं ज्यया संगमय्य सशरं विकृष्यताम् ।

तिष्ठतु प्रधनमेवमप्यहं तुल्यबाहुतरसा जितस्त्वया ॥ ७७ ॥

तत्तस्मान्मदीयमिदमायुधं कार्मुकं ज्यया संगमय्य संयोज्य ॥ “ल्यपि लघुपू-  
र्वात्” ( ६ । ४ । ५६ ) इति णेरयादेशः ॥ सशरं यथा तथा त्वया विकृष्यताम् ।  
प्रधनं रणस्तिष्ठतु । प्रधनं तावदास्तामित्यर्थः ॥ “प्रधनं मारणे रणे” इति विश्वः ॥  
एवमपि मद्धनुःकर्षणेऽप्यहं तुल्यबाहुतरसा समबाहुवलेन ॥ “तरसी बलरंहसी”  
इत्यमरः ॥ त्वया जितः ॥

कातरोऽसि यदि वोद्गतार्चिषा तर्जितः परशुधारया मम ।

ज्यानिघातकठिनाङ्गुलिर्वृथा बध्यतामभययाचनाञ्जलिः ॥ ७८ ॥

यदि वोद्गतार्चिषोद्गतत्विषा मम परशुधारया तर्जितः कातरोऽसि भीतोसि । वृथा  
ज्यानिघातेन कठिना अङ्गुलयो यस्य स तथोक्तोऽभययाचनाञ्जलिभयप्रार्थनाञ्ज-  
लिर्वध्यताम् ॥ “तौ युतावञ्जलिः पुमान् ” इत्यमरः ॥

एवमुक्तवति भीमदर्शने भार्गवे स्मितविकम्पिताधरः ।

तद्धनुर्ग्रहणमेव राघवः प्रत्यपद्यत समर्थमुत्तरम् ॥ ७९ ॥

भीमदर्शने भार्गव एवमुक्तवति सति । राघवः स्मितेन हासेन विकम्पिताधरः  
सन् । तद्धनुर्ग्रहणमेव समर्थमुचितमुत्तरं प्रत्यपद्यताङ्गीचकार ॥

पूर्वजन्मधनुषा समागतः सोऽतिमात्रलघुदर्शनोऽभवत् ।

केवलोऽपि सुभगो नवाम्बुदः किं पुनस्त्रिदशचापलाञ्छितः ॥ ८० ॥

पूर्वजन्मनि नारायणावतारे यद्धनुस्तेन समागतः संगतः स रामोऽतिमात्रम-  
त्यन्तं लघुदर्शनः प्रियदर्शनोऽभवत् ॥ तथाहि । नवाम्बुदः केवलो रिक्तोऽपि सु-  
भगः । त्रिदशचापेनेन्द्रधनुषा लाञ्छितश्चिह्नितः किं पुनः । सुभग एवेति भावः ॥

७६. आत्तवलम्—आत्तरसम् । ७८. यदि वा—यदि च । ८०. अतिमात्रलघुदर्शनः—अतिमात्रगुभ-  
दर्शनः । त्रिदशचापलाञ्छितः—त्रिदशचापलाञ्छनः ।

तेन भूमिनिहितैककोटि तत्कार्मुकं च बलिनाधिरोपितम् ।

निष्प्रभश्च रिपुरास भूभृतां धूमशेष इव धूमकेतनः ॥ ८१ ॥

बलिना तेन रामेण भूमिनिहितैका कोटिर्यस्य तत् । कर्मणे प्रभवतीति कार्मुकं धनुश्च ॥ “ कर्मण उक्त्वा ” ( ५ । १ । १०३ ) इत्युक्तप्रत्ययः ॥ अधिरोपितम् । भूभृतां रिपुर्भागवश्च । धूमशेषो धूमकेतनोऽग्निरिव । निष्प्रभो निस्तेजस्क आस बभूव ॥ आसेति तिङन्तप्रतिरूपकमव्ययं दीर्घार्थकस्यास्ते रूपं वा ॥

तावुभावपि परस्परस्थितौ वर्धमानपरिहीनतेजसौ ।

पश्यति स्म जनता दिनात्यये पार्वणौ शशिदिवाकराविव ॥ ८२ ॥

परस्परस्थितावन्योन्याभियुक्तौ । वर्धमानं च परिहीनं चेति द्वन्द्वः । वर्धमान-परिहीने तेजसौ ययोस्तावुभौ राघवभार्गवावपि । दिनात्यये सायंकाले पार्वणि भवौ पार्वणौ शशिदिवाकराविव । जनता जनसमूहः ॥ “ ग्रामजनबन्धुसहायेभ्यस्तल्ल ” ( ४ । २ । ४३ ) इति तलप्रत्ययः ॥ पश्यति स्मापश्यत् ॥ अत्र राघवस्य शशिना भार्गवस्य भानुनौपम्यं द्रष्टव्यम् ॥

तं कृपामृदुरवेक्ष्य भार्गवं राघवः स्वलितवीर्यमात्मनि ।

स्वं च संहितममोघमाशुगं व्याजहार हरसूनुसंनिभः ॥ ८३ ॥

हरसूनुसंनिभः स्फुन्दसमः कृपामृदू राघवः । आत्मनि विषये स्वलितवीर्यं कुण्ठितशक्तिं तं भार्गवं स्वं स्वकीयं संहितममोघमाशुगं वाणं चावेक्ष्य । व्याजहार वभाषे ॥

न प्रहर्तुमलमस्मि निर्दयं विप्र इत्यभिभवत्यपि त्वयि ।

शंस किं गतिमनेन पत्रिणा हन्मि लोकमुत ते मखार्जितम् ॥ ८४ ॥

अभिभवत्यपि त्वयि । विप्र इति हेतोः । निर्दयं प्रहर्तुमलं शक्तो नास्मि । किंत्वनेन पत्रिणा शरेण ते गतिं गमनं हन्मि । उत मखार्जितं लोकं स्वर्गं हन्मि शंस ब्रूहि ॥

प्रत्युवाच तमृषिर्न तत्त्वतस्त्वां न वेद्मि पुरुषं पुरातनम् ।

गां गतस्य तव धाम वैष्णवं कोपितो ह्यसि मया दिदृक्षुणा ॥ ८५ ॥

ऋषिर्भार्गवस्तं रामं प्रत्युवाच । किमिति । तत्त्वतः स्वरूपतस्त्वां पुरातनं पुरुषं न वेद्मीति न । किंतु वेद्म्येवेत्यर्थः । किंतु गां गतस्य भुवमवतीर्णस्य तव वैष्णवं धाम तेजो दिदृक्षुणा द्रष्टुमिच्छुना मया कोपितो ह्यसि ॥

८१. भूमिनिहितैककोटि तत्—भूमिनिहितैककोटि तत्; भूमिनिहितैककोटिना । ‘निष्प्रभः’

८०—प्राप वर्णविकृतिं च भार्गवो वृष्टिधौत इव वासवध्वजः । ८३. अमोघम्—अवन्ध्यम् ।

८४. उत—अथ ।

भस्मसात्कृतवतः पितृद्विषः पात्रसाञ्च वसुधां ससागराम् ।

आहितो जयविपर्ययोऽपि मे श्लाघ्य एव परमेष्ठिना त्वया ॥८६॥

पितृद्विषः पितृवैरिणो भस्मसात्कृतवतः कोपेन भस्मीकुर्वतः ॥ “विभाषा सात्तिकात्स्न्ये” ( ५ । ४ । ५२ ) इति सातिप्रत्ययः ॥ ससागरां वसुधां च पात्रसा-  
त्पात्राधीनं देयं कृतवतः ॥ “देये त्रा च” ( ५ । ४ । ५५ ) इति चकारात्सातिः ॥  
कृतकृत्यस्य मे परमेष्ठिना परमपुरुषेण त्वयाहितः कृतो जयविपर्ययः पराजयोऽपि  
श्लाघ्य आशास्य एव ॥

तद्गतिं मतिमतां वरेप्सितां पुण्यतीर्थगमनाय रक्ष मे ।

पीडयिष्यति न मां खिलीकृता स्वर्गपद्धतिरभोगलोलुपम् ॥८७॥

तत्तस्मात्कारणाद्दे मतिमतां वर पुण्यतीर्थगमनायाप्तमिष्टामीप्सितां मे गतिं  
रक्ष पालय । किंतु खिलीकृता दुर्गमीकृतापि स्वर्गपद्धतिरभोगलोलुपं भोगनिः-  
स्पृहं मां न पीडयिष्यति । अतस्तामेव जहीत्यर्थः ॥

प्रत्यपद्यत तथेति राघवः प्राञ्जुखश्च विससर्ज सायकम् ।

भार्गवस्य सुकृतोऽपि सोऽभवत्स्वर्गमार्गपरिधो दुरत्ययः ॥ ८८ ॥

राघवस्तथेति प्रत्यपद्यताङ्गीकृतवान् । प्राञ्जुख इन्द्रदिञ्जुखः सायकं विससर्ज च ।  
स सायकः सुकृतोऽपि साधुकारिणोऽपि ॥ करोतेः क्विप् ॥ भार्गवस्य दुरत्ययो दु-  
रतिक्रमः स्वर्गमार्गस्य परिधः प्रतिबन्धोऽभवत् ॥

राघवोऽपि चरणौ तपोनिधेः क्षम्यतामिति वदन्समस्पृशत् ।

निर्जितेषु तरसा तरस्विनां शत्रुषु प्रणतिरेव कीर्तये ॥ ८९ ॥

राघवोऽपि क्षम्यतामिति वदंस्तपोनिधेर्भार्गवस्य चरणौ समस्पृशत्प्रणनाम ॥  
तथाहि । तरस्विनां बलवतां तरसा बलेन निर्जितेषु शत्रुषु प्रणतिरेव कीर्तये ।  
भवतीति शेषः ॥

राजसत्वमवधूय मातृकं पित्र्यमस्मि गमितः शमं यदा ।

नन्वनिन्दितफलो मम त्वया निग्रहोऽप्ययमनुग्रहीकृतः ॥ ९० ॥

मातुरागतं मातृकं राजसत्वं रजोगुणप्रधानत्वमवधूय पितुरागतं पित्र्यं शमं  
यदा गमितोऽस्मि । तदा त्वया ममापेक्षितत्वादिनिन्दितमगार्हितं फलं स्वर्गहानि-  
लक्षणं यस्य सोऽयं निग्रहोऽपकारोऽप्यनुग्रहीकृतो ननुपकारीकृतः खलु ॥

८६. पात्रसात्-विप्रसात् । ८८. प्राञ्जुखः-प्राङ्मुखम् । ८९. अपि-अथ । ९०. यदा-यतः ।  
अनिन्दितफलः-अनिन्दितफले । मम-मायि । अनुग्रहीकृतः-अनुग्रहः कृतः ।

साधयाम्यहमविघ्नमस्तु ते देवकार्यमुपपादयिष्यतः ।

ऊचिवानिति वचः सलक्ष्मणं लक्ष्मणाग्रजमृषिस्तिरोदधे ॥ ९१ ॥

अहं साधयामि गच्छामि । देवकार्यमुपपादयिष्यतः संपादयिष्यतस्तेऽविघ्नमस्तु विघ्नाभावोऽस्तु ॥ “अव्ययं विभक्ति-” ( २ । १ । ६ ) इत्यादिनार्थाभावेऽव्ययीभावः ॥ सह लक्ष्मणेन सलक्ष्मणः । तम् ॥ “तेन सहेति तुल्ययोगे” ( २ । २ । २८ ) इति बहुव्रीहिः ॥ लक्ष्मणाग्रजं राममिति वच ऊचिवानुक्तवान् ॥ ब्रूवः कसुः ॥ ऋषिस्तिरोदधेऽन्तर्दधे ॥

तस्मिन्गते विजयिनं परिरभ्य रामं

स्नेहादमन्यत पिता पुनरेव जातम् ।

तस्याभवत्क्षणशुचः परितोषलाभः

कक्षाग्निलङ्किततरोरिव वृष्टिपातः ॥ ९२ ॥

तस्मिन्भार्गवे गते सति । विजयिनं रामं पिता स्नेहात्परिरभ्यालिङ्ग्य पुनर्जातमेवामन्यत ॥ क्षणं शुभ्यस्येति विग्रहः । क्षणशुचस्तस्य दशरथस्य परितोषलाभः संतोषप्राप्तिः । कक्षाग्निना दावानलेन ॥ “कक्षः शुष्ककाननवीरुधोः” इति विश्वः ॥ लङ्कितस्याभिहतस्य तरोर्वृष्टिपात इव । अभवत् ॥

अथ पथि गमयित्वा कृष्णरम्योपकार्ये

कतिचिदवनिपालः शर्वरीः शर्वकल्पः ।

पुरमविशदयोध्यां मैथिलीदर्शनीनां

कुवलयितगवाक्षां लोचनैरङ्गनानाम् ॥ ९३ ॥

अथ । ईषदसमाप्तः शर्वः शर्वकल्पः ॥ “ईषदसमाप्तौ-” ( ५ । ३ । ६७ ) इति कल्पप्रत्ययः ॥ अवनिपालः कूप्ता रम्या नवा उपकार्या यस्मिन्स तस्मिन्पथि कतिचिच्छर्वरी रात्रीर्गमयित्वा मैथिलीदर्शनीनामङ्गनानां लोचनैः कुवलयानि येषां संजातानि कुवलयिताः ॥ “तदस्य संजातं तारकादिभ्य इतच्” ( ५ । २ । ३६ ) इतीतच्प्रत्ययः ॥ कुवलयिता गवाक्षा यस्यास्तां पुरमयोध्यामविशत्प्रविष्टवान् ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया

व्याख्यया समेतो महाकविश्रीकालिदासकृतौ रघुवंशे महाकाव्ये

सीताविवाहवर्णनो नामैकादशः सर्गः ॥

द्वादशः सर्गः ।

वन्दामहे महोद्दण्डदोर्दण्डौ रघुनन्दनौ ।  
तेजोनिर्जितमार्तण्डमण्डलौ लोकनन्दनौ ॥

निर्विष्टविषयस्नेहः स दशान्तमुपेयिवान् ।

आसीदासन्ननिर्वाणः प्रदीपार्चिरिवोषसि ॥ १ ॥

स्नेहयन्ति प्रीणयन्ति पुरुषमिति स्नेहाः ॥ पचाद्यच् ॥ स्निह्यन्ति पुरुषा ये-  
ष्विति वा स्नेहाः ॥ अधिकरणार्थं घञ् ॥ विषयाः शब्दादयस्त एव स्नेहा  
निर्विष्टा भुक्ता विषयस्नेहा येन स तथोक्तः ॥ “निर्वेशो भृतिभोगयोः” इति  
विश्वः ॥ दशा जीवनावस्था तस्या अन्तं वार्द्धकमुपेयिवान्स दशरथः । उषसि  
प्रदीपार्चिरिव दीपज्वालेव । आसन्नं निर्वाणं मोक्षो यस्य स तथोक्त आसीत् ।  
अर्चिःपक्षे तु विषयो देश आश्रयः । भाजनमिति यावत् ॥ “विषयः स्यादिन्द्रि-  
यार्थे देशे जनपदेऽपि च” इति विश्वः ॥ स्नेहस्तैलादिः ॥ “स्नेहस्तैलादिकरसे द्रवे  
स्यात्सौहृदेऽपि च” इति विश्वः ॥ दशा वर्तिका ॥ “दशा वर्ताववस्थायाम्” इति  
विश्वः ॥ निर्वाणं विनाशः ॥ “निर्वाणं निर्वृतौ मोक्षे विनाशे गजमज्जने” इति यादवः ॥

तं कर्णमूलमागत्य रामे श्रीर्न्यस्यतामिति ।

कैकेयीशङ्कयेवाह पलितच्छद्मना जरा ॥ २ ॥

जरा कैकेयीशङ्कयेव पलितस्य केशादिशौक्ल्यस्य छद्मना मिषेण ॥ “पलितं ज-  
रसा शौक्ल्यं केशादौ” इत्यमरः ॥ कर्णमूलं कर्णोपकण्ठमागत्य रामे श्री राज्य-  
लक्ष्मीर्न्यस्यतां निर्धीयतामिति तमाह ॥ दशरथो वृद्धोऽहमिति विचार्य रामस्य  
यौवराज्याभिषेकं चकाङ्क्षेत्यर्थः ॥

सा पौरान्पौरकान्तस्य रामस्याभ्युदयश्रुतिः ।

प्रत्येकं ह्लादयांचक्रे कुल्येवोद्यानपादपान् ॥ ३ ॥

सा पौरकान्तस्य रामस्याभ्युदयश्रुतिरभिषेकवार्ता । कुल्या कृत्रिमा सरित् ॥  
“कुल्याल्पा कृत्रिमा सरित्” इत्यमरः ॥ उद्यानपादपानिव । पौरान्प्रत्येकं  
ह्लादयांचक्रे ॥

तस्याभिषेकसंभारं कल्पितं क्रूरनिश्चया ।

दूषयामास कैकेयी शोकोष्णैः पार्थिवाश्रुभिः ॥ ४ ॥

३. अभ्युदयश्रुतिः—अभ्युदयच्छविः । ह्लादयांचक्रे—ह्लादयामास । ४. पार्थिवाश्रुभिः—नमनाश्रु-  
भिः; अश्रुविन्दुभिः ॥

ऋनिश्चया कैकेयी तस्य रामस्य कल्पितं संभृतमभिषेकस्य संभारमुपकरणं शो-  
कोष्णैः पार्थिवाश्रुभिर्दूषयामास । स्वदुःखमूलेन राजशोकेन प्रतिवन्धेस्वर्थः ॥

सा किलाश्वासिता चण्डी भर्त्रा तत्संश्रुतौ वरौ ।

उद्वामेन्द्रसिक्ता भूर्बिलमग्नाविवोरगौ ॥ ५ ॥

चण्ड्यतिकोपना ॥ “चण्डस्त्वत्यन्तकोपनः” इत्यमरः ॥ सा किल भर्त्राश्वा-  
सितानुनीता सती तेन भर्त्रा संश्रुतौ प्रतिज्ञातौ वरौ । इन्द्रेण सिक्ताभिवृष्टा भू-  
र्विले वल्मीकादौ मग्नावुरगाविव । उद्वामोज्जगार ॥

तयोश्चतुर्दशैकेन रामं प्रात्राजयत्समाः ।

द्वितीयेन सुतस्यैच्छद्वैधव्यैकफलां श्रियम् ॥ ६ ॥

सा तयोर्वरयोर्मध्य एकेन वरेण रामं चतुर्दश समाः संवत्सरान् ॥ अत्यन्त-  
संयोगे द्वितीया ॥ प्रात्राजयत्प्रावासयत् । द्वितीयेन वरेण सुतस्य भरतस्य वैधव्यै-  
कफलां स्ववैधव्यमात्रफलाम् । न तूपभोगफलामिति भावः । श्रियमैच्छदियेष ॥

पित्रा दत्तां रुदन्रामः प्राञ्ज्हीं प्रत्यपद्यत ।

पश्चाद्वनाय गच्छेति तदाज्ञां मुदितोऽग्रहीत् ॥ ७ ॥

रामः प्राक्पित्रा दत्तां महीं रुदन्प्रत्यपद्यताङ्गीचकार । स्वत्यागदुःखादिति भावः ।  
पश्चाद्वनाय गच्छेत्येवंरूपां तदाज्ञां पित्राज्ञां मुदितोऽग्रहीत् । पित्राज्ञाकरणलाभा-  
दिति भावः ॥

दधतो मङ्गलक्षौमे वसानस्य च वल्कले ।

ददृशुर्विस्मितास्तस्य मुखरागं समं जनाः ॥ ८ ॥

मङ्गलक्षौमे दधतो वल्कले वसानस्याच्छादयतश्च तस्य रामस्य सममेकविधं मुख-  
रागं मुखवर्णं जना विस्मिता ददृशुः । मुखदुःखयोरविकृत इति भावः ॥

स सीतालक्ष्मणसखः सत्याद्गुरुमलोपयन् ।

विवेश दण्डकारण्यं प्रत्येकं च सतां मनः ॥ ९ ॥

स रामो गुरुं पितरं सत्याद्द्वारदानरूपादलोपयन्नभ्रंशयन् । सीतालक्ष्मणयोः  
सखेति विग्रहः । ताभ्यां सहितः सन्दण्डकारण्यं विवेश । सतां मनश्च प्रत्येकं विवेशा  
पितृभक्त्या सर्वे सन्तः संतुष्टा इति भावः ॥

राजापि तद्वियोगार्तः स्मृत्वा शापं स्वकर्मजम् ।

शरीरत्यागमात्रेण शुद्धिलाभममन्यत ॥ १० ॥

तद्वियोगार्तः पुत्रवियोगदुःखितो राजापि स्वकर्मणा मुनिपुत्रवधरूपेण जातः  
स्वकर्मजस्तं शापं पुत्रशोकजं मरणात्मकं स्मृत्वा शरीरत्यागमात्रेण देहत्यागेनैव  
शुद्धिलाभं प्रायश्चित्तमन्यत । मृत इत्यर्थः ॥

विप्रोषितकुमारं तद्राज्यमस्तमितेश्वरम् ।

रन्ध्रान्वेषणदक्षाणां द्विषामामिषतां ययौ ॥ ११ ॥

विप्रोषिता गताः कुमारा यस्मिंस्तत्तथोक्तम् । अस्तमितो मृत ईश्वरो राजा यस्य  
तत्तथोक्तं तद्राज्यं रन्ध्रान्वेषणदक्षाणां द्विषामामिषतां भोग्यवस्तुतां ययौ ॥  
“आमिषं भोग्यवस्तुनि” इति केशवः ॥

अथानाथाः प्रकृतयो मातृबन्धुनिवासिनम् ।

मौलैरानाययामासुर्भरतं स्तम्भिताश्रुभिः ॥ १२ ॥

अथानाथाः प्रकृतयोऽमात्याः ॥ “प्रकृतिः सहजे योनावमात्ये परमात्मनि” इति  
विश्वः ॥ मातृबन्धुषु निवासिनं भरतं स्तम्भिताश्रुभिः । पितृमरणगुप्त्यर्थमिति  
भावः । मौलैराप्तैः सचिवैरानाययामासुरागमयांचक्रुः ॥

श्रुत्वा तथाविधं मृत्युं कैकेयीतनयः पितुः ।

मातुर्न केवलं स्वस्याः श्रियोऽप्यासीत्पराङ्मुखः ॥ १३ ॥

कैकेयीतनयो भरतः पितुस्तथाविधं स्वमातृमूलं मृत्युं मरणं श्रुत्वा स्वस्या मातुः  
केवलं मातुरेव पराङ्मुखो न । किंतु श्रियोऽपि पराङ्मुख आसीत् ॥

ससैन्यश्चान्वगाद्रामं दर्शितानाश्रमालयैः ।

तस्य पश्यन्ससौमित्रेरुदश्रुर्वसतिद्रुमान् ॥ १४ ॥

ससैन्यो भरतो राममन्वगाच्च । किं कुर्वन् । आश्रमालयैर्वनवासिभिर्दर्शितानेते  
रामनिवासा इति कथितान्ससौमित्रेर्लक्ष्मणसहितस्य तस्य रामस्य वसतिद्रुमान्नि-  
वासवृक्षान्पश्यन्नुदश्रू रुदन् ॥

चित्रकूटवनस्थं च कथितस्वर्गतिर्गुरोः ।

लक्ष्म्या निमन्त्रयांचक्रे तमनुच्छिष्टसंपदा ॥ १५ ॥

चित्रकूटवनस्थं तं रामं च गुरोः पितुः कथितस्वर्गतिः । कथितपितृमरणः स-  
न्नित्यर्थः । अनुच्छिष्टाननुभूतशिष्टा संपद्गुणोत्कर्षो यस्याः सा ॥ “संपद्गूतौ गुणो-  
त्कर्षे” इति केशवः ॥ तथा लक्ष्म्या करणेन निमन्त्रयांचक्र आहूतवान् ॥

१२. मातृबन्धुनिवासिनम्-मातृवर्गनिवासिनम् । १३. दर्शितान्-कथितान् । १५. अनुच्छिष्टसं-  
पदा-अनुत्सृष्टसंपदा ।

स हि प्रथमजे तस्मिन्नकृतश्रीपरिग्रहे ।

परिवेत्तारमात्मानं मेने स्वीकरणाद्भुवः ॥ १६ ॥

स हि भरतः प्रथमजेऽग्रजे तस्मिन् रामेऽकृतश्रीपरिग्रहे सति स्वयं भुवः स्वीकरणादात्मानं परिवेत्तारं मेने ॥ “परिवेत्तानुजोऽनूढे ज्येष्ठे दारपरिग्रहात्” इत्यमरः ॥ भूपरिग्रहोऽपि दारपरिग्रहसम इति भावः ॥

तमशक्यमपाकृष्टं निदेशात्स्वर्गिणः पितुः ।

ययाचे पादुके पश्चात्कर्तुं राज्याधिदेवते ॥ १७ ॥

स्वर्गिणः पितुर्निदेशादपाकृष्टं निवर्तयितुमशक्यं तं रामं पश्चाद्राज्याधिदेवते स्वामिन्यौ कर्तुं पादुके ययाचे ॥

स विसृष्टस्तथेत्युक्त्वा भ्रात्रा नैवाविशत्पुरीम् ।

नन्दिग्रामगतस्तस्य राज्यं न्यासमिवाभुनक् ॥ १८ ॥

स भरतो भ्रात्रा रामेण तथेत्युक्त्वा विसृष्टः सन्पुरीमयोध्यां नाविशदेव । किंतु नन्दिग्रामगतः संस्तस्य रामस्य राज्यं न्यासमिव निक्षेपमिवाभुनगपालयत् । न तूपभुक्तवानित्यर्थः । अन्यथा “भुजोऽनवने” ( १ । ३ । ६६ ) इत्यात्मनेपदप्रसङ्गात् ॥ भुजेर्लङ् ॥

दृढभक्तिरिति ज्येष्ठे राज्यतृष्णापराङ्मुखः ।

मातुः पापस्य भरतः प्रायश्चित्तमिवाकरोत् ॥ १९ ॥

ज्येष्ठे दृढभक्ती राज्यतृष्णापराङ्मुखो भरत इति पूर्वोक्तानुष्ठानेन मातुः पापस्य प्रायश्चित्तं तदपनोदकं कर्माकरोदिव । इत्युत्प्रेक्षा ॥ दृढभक्तिरित्यत्र दृढशब्दस्य “स्त्रियाः पुंवत्—” ( ६ । ३ । ६४ ) इत्यादिना पुंवद्भावो दुर्घटः । “अप्रियादिषु” इति निषेधात् । भक्तिशब्दस्य प्रियादिषु पाठात् । अतो दृढं भक्तिरस्येति नपुंसकपूर्वपदो बहुव्रीहिरिति गणव्याख्याने दृढभक्तिरित्येवमादिषु पूर्वपदस्य नपुंसकत्वस्य विवक्षितत्वात्सिद्धमिति समाधेयम् ॥ वृत्तिकारश्च—दीर्घनिवृत्तिमात्रपरो दृढभक्तिशब्दो लिङ्गविशेषस्यानुपकारत्वात्स्त्रीत्वमविवक्षितमेव । तस्मादस्त्रीलिङ्गत्वादृढभक्तिशब्दस्यार्थं प्रयोग इत्यभिप्रायः ॥ न्यासकारोऽप्येवम् ॥ भोजराजस्तु—कर्मसाधनस्यैव भक्तिशब्दस्य प्रियादिपाठाद्भवानीभक्तिरित्यादौ कर्मसाधनत्वात्पुंवद्भावप्रतिषेधः । दृढभक्तिरित्यादौ भावसाधनत्वात्पुंवद्भावसिद्धिः पूर्वपदस्येत्याह ॥

रामोऽपि सह वैदेह्या वने वन्येन वर्तयन् ।

चचार सानुजः शान्तो वृद्धेक्ष्वाकुव्रतं युवा ॥ २० ॥



सानुजः शान्तो रामोऽपि वैदेह्या सह वने वन्येन वनभवेन कन्दमूलादिना वर्त-  
यन्वृत्तिं कुर्वन्जीवन्वृद्धेक्ष्वाकूणां व्रतं वनवासात्मकं युवा यौवनस्थ एव चचार ॥

प्रभावस्तम्भितच्छायमाश्रितः स वनस्पतिम् ।

कदाचिदङ्गे सीतायाः शिश्ये किञ्चिदिव श्रमात् ॥ २१ ॥

स रामः कदाचित्प्रभावेण स्वमहिम्ना स्तम्भिता स्थिरीकृता छाया यस्य तं  
वनस्पतिमाश्रितः सन् । किञ्चिदीपच्छमादिव सीताया अङ्गे शिश्ये सुष्वाप ॥

ऐन्द्रिः किल नखैस्तस्या विददार स्तनौ द्विजः ।

प्रियोपभोगचिह्नेषु पौरोभाग्यमिवाचरन् ॥ २२ ॥

ऐन्द्रिरिन्द्रस्य पुत्रो द्विजः पक्षी काकस्तस्याः सीतायाः स्तनौ । प्रियस्य रामस्यो-  
पभोगचिह्नेषु । तत्कृतनखक्षतेष्वित्यर्थः । पुरोभागिनो दोषैकदर्शिनः कर्म पौरो-  
भाग्यम् ॥ “दोषैकदृक्पुरोभागी” इत्यमरः ॥ दुःश्लिष्टदोषघातमाचरन्कुर्वन्निव ।  
नखैर्विददार विलिलेख ॥ किलेत्यैतिह्ये ॥

तस्मिन्नास्थदिषीकास्त्रं रामो रामावबोधितः ।

आत्मानं मुमुचे तस्मादेकनेत्रव्ययेन सः ॥ २३ ॥

रामया सीतयावबोधितो रामस्तस्मिन्काक इषीकास्त्रं काशास्त्रम् ॥ “इषीका  
काशमुच्यते” इति हलायुधः ॥ आस्थदस्यति स्म ॥ “असु क्षेपणे” इति धातोर्लुङ् ।  
“अस्यतिवक्तिख्यातिभ्योऽङ्” ( ३ । १ । ५२ ) इत्यङ्प्रत्ययः । “अस्यतेस्थुक्”  
( ७ । ४ । १७ ) इति थुगागमः ॥ स काक एकनेत्रस्य व्ययेन दानेन तस्मादस्त्रादात्मानं  
मुमुचे मुक्तवान् ॥ मुचेः कर्तरि लिट् ॥ “धेनुं मुमोच” ( २ । १ ) इतिवत्प्रयोगः ॥

रामस्त्वासन्नदेशत्वाद्भरतागमनं पुनः ।

आशङ्क्योत्सुकसारङ्गां चित्रकूटस्थलीं जहौ ॥ २४ ॥

रामस्त्वासन्नदेशत्वाद्धेतोः पुनर्भरतागमनमाशङ्क्योत्सुकसारङ्गामुत्कण्ठितहरिणां  
चित्रकूटस्थलीं जहौ तत्याज ॥ आसन्नश्चासौ देशश्चेति विग्रहः ॥

प्रययावातिथेयेषु वसन्नृषिकुलेषु सः ।

दक्षिणां दिशमृक्षेषु वार्षिकेष्विव भास्करः ॥ २५ ॥

स रामः । अतिथिषु साधून्यातिथेयानि ॥ “पथ्यतिथिवसतिस्वपतेर्दृञ्”

२२. आचरन्-आचरत् ।

२२-२३ श्लोकयोर्मध्ये क्षेपकोऽयं दृश्यते—

मृगमांसं ततः सीतां रक्षन्तीमातपे शठः ।

पक्षतुण्डनखाघातैर्बबाधे वायसो बलात् ।

२३. आत्मानम्-भ्रान्तश्च; भ्रान्तः सः; भ्रान्तस्तु; भ्रान्तः सन्; भीतः सन् ।

( ४ । ४ । १०४ ) इति ढञ्प्रत्ययः ॥ तेष्वृषिकुलेष्वृष्याश्रमेषु ॥ “कुलं कुल्ये गणे देहे गेहे जनपदेऽन्वये” इति हैमः ॥ वर्षासु भवानि वार्षिकाणि ॥ “वर्षाभ्यष्टकू” ( ४ । ३ । १८ ) इति ठक्प्रत्ययः । तेष्वृक्षेषु नक्षत्रेषु राशिषु वा भास्कर इव । वसन्दक्षिणां दिशं प्रययौ ॥

वभौ तमनुगच्छन्ती विदेहाधिपतेः सुता ।

प्रतिषिद्धापि कैकेय्या लक्ष्मीरिव गुणोन्मुखी ॥ २६ ॥

तं राममनुगच्छन्ती विदेहाधिपतेः सुता सीता कैकेय्या प्रतिषिद्धा निवारितापि गुणोन्मुखी गुणोत्सुका लक्ष्मी राजलक्ष्मीरिव वभौ ॥

अनुसूयातिसृष्टेन पुण्यगन्धेन काननम् ।

सा चकाराङ्गरागेण पुष्पोच्चलितपट्टदम् ॥ २७ ॥

सा सीतानुसूययात्रिभार्ययातिसृष्टेन दत्तेन पुण्यगन्धेनाङ्गरागेण काननं वनं पुष्पेभ्य उच्चलिता निर्गताः पट्टदा यस्मिंस्तत्तथाभूतं चकार ॥

संध्याभ्रकपिशस्तस्य विराधो नाम राक्षसः ।

अतिष्ठन्मार्गमावृत्य रामस्येन्दोरिव ग्रहः ॥ २८ ॥

संध्याभ्रकपिशो विराधो नाम राक्षसः । ग्रहो राहुरिन्दोरिव । तस्य रामस्य मार्गमध्वानमावृत्यावरुन्ध्यातिष्ठत् ॥

स जहार तयोर्मध्ये मैथिलीं लोकशोषणः ।

नभोनभस्ययोर्वृष्टिमवग्रह इवान्तरे ॥ २९ ॥

लोकस्य शोषणः शोषकः स राक्षसस्तयो रामलक्ष्मणयोर्मध्ये मैथिलीम् । नभोनभस्ययोः श्रावणभाद्रपदयोरन्तरे मध्ये वृष्टिमवग्रहो वर्षप्रतिबन्ध इव । जहार ॥ “वृष्टिर्वर्षं तद्विघातेऽवग्रहावग्रहौ समौ” इत्यमरः ॥

तं विनिष्पिष्य काकुत्स्थौ पुरा दूषयति स्थलीम् ।

गन्धेनाशुचिना चेति वसुधायां निचरन्तुः ॥ ३० ॥

काकुत्स्थस्य गोत्रापत्ये पुमांसौ काकुत्स्थौ रामलक्ष्मणौ तं विराधं विनिष्पिष्य हत्वा । अशुचिनापवित्रेण गन्धेन स्थलीमाश्रमभुवं पुरा दूषयति दूषयिष्यतीति हेतोः ॥ “यावत्पुरानिपातयोर्लट्” ( ३ । ३ । ४ ) इति भविष्यदर्थे लट् ॥ वसुधायां निचरन्तुर्भूमौ खनित्वा निक्षिप्तवन्तौ च ॥

२६. कैकेय्याः—कैकेयी । २७. अनुसूयातिसृष्टेन—अनुसूयाविसृष्टेन । २८. तस्य—तत्र ।

२९. मध्ये—मध्यात् ।

पञ्चवट्यां ततो रामः शासनात्कुम्भजन्मनः ।

अनपोढस्थितिस्तस्थौ विन्ध्याद्रिः प्रकृताविव ॥ ३१ ॥

ततो रामः कुम्भजन्मनोऽगस्त्यस्य शासनात् । पञ्चानां वटानां समाहारः पञ्चवटी ॥ “तद्धितार्थ—” ( २ । १ । ५१ ) इति तत्पुरुषः । “संख्यापूर्वो द्विगुः” ( २ । १ । ५२ ) इति द्विगुसंज्ञायां द्विगोरिति ङीप् । “द्विगुरेकवचनम्” ( २ । ४ । १ ) इत्येकवचनम् ॥ तस्यां पञ्चवट्याम् । विन्ध्याद्रिः प्रकृतौ वृद्धेः पूर्वावस्थायामिव । अनपोढस्थितिरनतिक्रान्तमर्यादस्तथौ ॥

रावणावरजा तत्र राघवं मदनातुरा ।

अभिपेदे निदाघार्ता व्यालीव मलयद्रुमम् ॥ ३२ ॥

तत्र पञ्चवट्यां मदनातुरा रावणावरजा शूर्पणखा ॥ “पूर्वपदात्संज्ञायामगः” ( ८ । ४ । ३ ) इति णत्वम् ॥ राघवम् । निदाघार्ता घर्मतप्ता व्याकुला व्याली भुजंगी मलयद्रुमं चन्दनद्रुममिव । अभिपेदे प्राप ॥

सा सीतासंनिधावेव तं वत्रे कथितान्वया ।

अत्यारूढो हि नारीणामकालज्ञो मनोभवः ॥ ३३ ॥

सा शूर्पणखा सीतासंनिधावेव कथितान्वया कथितस्ववंशा सती तं रामं वत्रे वृत्तवती ॥ तथाहि । अत्यारूढोऽतिप्रवृद्धो नारीणां मनोभवः कामः कालज्ञोऽवसरज्ञो न भवतीत्यकालज्ञो हि ॥

कलत्रवानहं बाले कनीयांसं भजस्व मे ।

इति रामो वृषस्यन्तीं वृषस्कन्धः शशास ताम् ॥ ३४ ॥

वृषः पुमान् ॥ “वृषः स्वाद्वासवे धर्मे सौरभेये च शुक्रले । पुंराशिभेदयोः शृङ्गायां भ्रूषकश्रेष्ठयोरपि” इति विश्वः ॥ वृषं पुरुषमात्मार्थमिच्छतीति वृषस्यन्ती कामुकी ॥ “वृषस्यन्ती च कामुकी” इत्यमरः ॥ “सुप आत्मनः क्यच्” ( ३ । १ । ८ ) इति क्यच्प्रत्ययः । “अश्वक्षीरवृषलवणानामात्मप्रीतौ क्यचि” ( ७ । १ । ५१ ) इत्यसुगागमः । ततो लटः शत्रादेशः । “उगितश्च” ( ४ । १ । ६ ) इति ङीप् ॥ श्लोकार्थस्तु— वृषस्कन्धो रामो वृषस्यन्तीं तां राक्षसीं हे बाले अहं कलत्रवान्मे कनीयांसं कनिष्ठं भजस्वेति शशासाज्ञापितवान् ॥

ज्येष्ठाभिगमनात्पूर्वं तेनाप्यनभिनन्दिता ।

साभूद्रामाश्रया भूयो नदीवोभयकूलभाक् ॥ ३५ ॥

पूर्वं ज्येष्ठाभिगमनात्तेन लक्ष्मणेनाप्यनभिनन्दिता नाङ्गीकृता भूयो रामाश्र-  
या सा राक्षसी । उभे कूले भजतीत्युभयकूलभाक् । नदीवाभूत् । सा हि या-  
तायाताभ्यां पर्यायेण कूलद्वयगामिनी नदीसदृश्यभूदित्यर्थः ॥

संरम्भं मैथिलीहासः क्षणसौम्यां निनाय ताम् ।

निवातस्तिमितां वेलां चन्द्रोदय इवोदधेः ॥ ३६ ॥

मैथिलीहासः क्षणं सौम्यां सौम्यांकारां तां राक्षसीम् । निवातेन स्तिमितां नि-  
श्रलामुदधेर्वेलामम्बुविकृतिम् । अम्बुपूरमित्यर्थः ॥ “अब्ध्यम्बुविकृतौ वेला”  
इत्यमरः ॥ चन्द्रोदय इव । संरम्भं संक्षोभं निनाय ॥

फलमस्योपहासस्य सद्यः प्राप्स्यसि पश्य माम् ।

मृग्याः परिभवो व्याघ्र्यामित्यवेहि त्वया कृतम् ॥ ३७ ॥

श्लोकद्वयेनान्वयः ॥ अस्योपहासस्य फलं सद्यः संप्रत्येव प्राप्स्यसि । मां पश्य ।  
त्वया । कर्त्र्या । कृतमुपहासरूपम् । करणम् । व्याघ्र्यां विषये मृग्याः । कर्त्र्याः ।  
परिभव इत्यवेहि ॥

इत्युक्त्वा मैथिलीं भर्तुरङ्के निविशतीं भयात् ।

रूपं शूर्पणखा नाम्नः सदृशं प्रत्यपद्यत ॥ ३८ ॥

भयाद्भर्तुरङ्के निविशतीमालिङ्गन्तीं मैथिलीमित्युक्त्वा शूर्पणखा नाम्नः सदृशम् ।  
शूर्पाकारनखयुक्तमित्यर्थः । रूपमाकारं प्रत्यपद्यत स्त्रीचकार । अदर्शयदित्यर्थः ॥

लक्ष्मणः प्रथमं श्रुत्वा कोकिलामञ्जुवादिनीम् ।

शिवाघोरस्वनां पश्चाद्बुबुधे विकृतेति ताम् ॥ ३९ ॥

लक्ष्मणः प्रथमं कोकिलावन्मञ्जुवादिनीं पश्चाच्छिवावद्घोरस्वनां तां शूर्पणखां  
श्रुत्वा । तस्याः स्वनं श्रुत्वेत्यर्थः ॥ सुस्वनः शङ्खः श्रूयत इतिवत्प्रयोगः ॥ विकृता  
मायादिनीति बुबुधे बुद्धवान् ॥ कर्तरि लिट् ॥

पर्णशालामथ क्षिप्रं विकृष्टासिः प्रविश्य सः ।

वैरूप्यपौनरुक्त्येन भीषणां तामयोजयत् ॥ ४० ॥

अथ स लक्ष्मणो विकृष्टासिः कोशोद्धृतखङ्गः सन्क्षिप्रं पर्णशालां प्रविश्य । भी-  
षयतीति भीषणाम् ॥ नन्द्यादित्वाल्ल्युट् कर्तरि ॥ तां राक्षसीं वैरूप्यस्य पौनरुक्त्यं

३६. क्षणसौम्याम्-क्षणं सौम्याम् । ३७. मृग्याः परिभवः-मृगीपरिभवः । इत्यवेहि-मृत्यवे  
हि । कृतम्-कृतः । ३८. अङ्के-अङ्गम् । निविशतीम्-निविशतीम् । नाम्नः-नाम्ना । ३९. को-  
किलामञ्जुवादिनीम्-कोकिलामञ्जुभाषिणीम् । शिवाघोरस्वनाम्-शिवाघोरस्वराम् । ४०. विकृष्टा-  
सिः-विवृतासिः; विधृतासिः । वैरूप्यपौनरुक्त्येन-वैरूप्यं पुनरुक्तेन ।

द्वैगुण्यं लक्षणया । तेनायोजयद्योजितवान् । स्वभावत एव विकृतां तां कर्णादिच्छे-  
देन पुनरतिविकृतामकरोदिसर्थः ॥

सा वक्रनखधारिण्या वेणुकर्कशपर्वया ।

अङ्कुशाकारयाङ्गुल्या तावतर्जयदम्बरे ॥ ४१ ॥

सा वक्रनखं धारयतीति वक्रनखधारिणी । तथा वेणुवत्कर्कशपर्वया । अत-  
एवाङ्कुशस्वाकार इवाकारो यस्याः सा तथा । अङ्गुल्या तौ राघवावम्बरे व्योम्नि  
स्थिता ॥ “ अम्बरं व्योम्नि वाससि ” इत्यमरः ॥ अतर्जयदभर्त्सयत् ॥ “ तर्ज  
भर्त्सने ” इति धातोश्चौरादिकादनुदात्तेत्वादात्मनेपदेन भाव्यम् । तथापि च-  
क्षिडो डित्करणज्ज्ञापकादनुदात्तेत्वनिमित्तस्यानित्यत्वात्परस्मैपदमृह्यमित्युक्तमा-  
ख्यातचन्द्रिकायाम् ॥ तर्जयते भर्त्सयते । तर्जयतीत्यपि च दृश्यते कविष्विति ॥

प्राप्य चाशु जनस्थानं खरादिभ्यस्तथाविधम् ।

रामोपक्रममाचरुयौ रक्षःपरिभवं नवम् ॥ ४२ ॥

साशु जनस्थानं प्राप्य खरादिभ्यो राक्षसेभ्यस्तथाविधं स्वाङ्गच्छेदात्मकम् ।  
उपक्रम्यत इत्युपक्रमः ॥ कर्मणि घञ्प्रत्ययः ॥ रामस्य कर्तुरूपक्रमः । रामोपक्रमम् ।  
रामेणादावुपक्रान्तमिसर्थः ॥ “ उपज्ञोपक्रमं तदाद्याचिरुयासायाम् ” (२ । ४ । २१)  
इति छीवत्वम् ॥ तन्नवं रक्षसां कर्मभूतानां परिभवमाचरुयौ च ॥

मुखावयवलूनां तां नैर्ऋता यत्पुरो दधुः ।

रामाभियायिनां तेषां तदेवाभूदमङ्गलम् ॥ ४३ ॥

नैर्ऋता राक्षसाः ॥ “ नैर्ऋतो यातुरक्षसी ” इत्यमरः ॥ मुखावयवेषु कर्णादिषु  
लूनां छिन्नां तां पुरो दधुरग्रे चकुरिति यत्तदेव रामाभियायिनां राममभिद्रवतां  
तेषाममङ्गलमभूत् ॥

उदायुधानापततस्तान्दृष्टान्प्रेक्ष्य राघवः ।

निदधे विजयाशंसां चापे सीतां च लक्ष्मणे ॥ ४४ ॥

उदायुधानुद्यतायुधानापतत आगच्छतो दृष्टांस्तान्खरादीन्प्रेक्ष्य राघवश्चापे वि-  
जयस्याशंसामाशां लक्ष्मणे सीतां च निदधे । सीतारक्षणे लक्ष्मणं नियुज्य स्वयं  
युद्धाय संनद्ध इति भावः ॥

एको दाशरथिः कामं यातुधानाः सहस्रशः ।

ते तु यावन्त एवाजौ तावांश्च ददृशे स तैः ॥ ४५ ॥

दाशरथी राम एकोऽद्वितीयः । यातुधानाः कामं सहस्रशः । सन्तीति शेषः ।  
तैर्यातुधानैस्तु स राम आजौ ते यातुधाना यावन्तो यावत्सख्याका एव तावांस्ता-  
वत्संख्याकश्च ददृशे ॥

असज्जनेन काकुत्स्थः प्रयुक्तमथ दूषणम् ।

न चक्षमे शुभाचारः स दूषणमिवात्मनः ॥ ४६ ॥

अथ शुभाचारो रणे साधुचारी सहस्रश्च स काकुत्स्थोऽसज्जनेन दुर्जनेन रक्षोज-  
नेन च प्रयुक्तं प्रेषितमुच्चारितं च दूषणं दूषणाख्यं राक्षसमात्मनो दूषणं दोषमिव  
न चक्षमे न सेहे । प्रतिकर्तुं प्रवृत्त इत्यर्थः ॥

तं शरैः प्रतिजग्राह खरत्रिशिरसौ च सः ।

क्रमशस्ते पुनस्तस्य चापात्सममिवोद्ययुः ॥ ४७ ॥

स रामस्तं दूषणं खरत्रिशिरसौ च शरैः प्रतिजग्राह । प्रतिजहारेत्यर्थः ।  
क्रमशो यथाक्रमम् । प्रयुक्ता अपीति शेषः । तस्य ते शराः पुनश्चापात्समं युगप-  
दिवोद्ययुः । अतिलघुहस्त इति भावः ॥

तैस्त्रयाणां शितैर्बाणैर्यथापूर्वविशुद्धिभिः ।

आयुर्देहातिगैः पीतं रुधिरं तु पतत्रिभिः ॥ ४८ ॥

देहमतीत्य भित्त्वा गच्छन्तीति देहातिगाः । तैर्यथास्थिता पूर्वविशुद्धिर्येषां तैः ॥  
अतिवेगत्वेन देहभेदात्प्रागिव रुधिरलेपरहितैरित्यर्थः । शितैस्तीक्ष्णैर्बाणैस्त्रयाणां  
खरादीनामायुः पीतं रुधिरं तु पतत्रिभिः पीतम् ॥

तस्मिन् रामशरोत्कृत्ते बले महति रक्षसाम् ।

उत्थितं ददृशेऽन्यच्च कवन्धेभ्यो न किञ्चन ॥ ४९ ॥

तस्मिन् रामशरैरुत्कृत्ते छिन्ने महति रक्षसां बल उत्थितमुत्थानक्रियाविशिष्टं  
प्राणिनां कवन्धेभ्यः शिरोहीनशरीरेभ्यः ॥ “ कवन्धोऽस्त्री क्रियायुक्तमपमूर्धक-  
लेवरम् ” इत्यमरः ॥ अन्यच्चान्यत्किञ्चन न ददृशे ॥ कवन्धेभ्य इत्यत्र “ अन्या-  
रात्—” ( २ । ३ । २९ ) इति पञ्चमी ॥ निःशेषं हतमित्यर्थः ॥

सा बाणवर्षिणं रामं योधयित्वा सुरद्विषाम् ।

अप्रबोधाय सुष्वाप गृध्रच्छाये वरूथिनी ॥ ५० ॥

सा सुरद्विषां वरूथिनी सेना बाणवर्षिणं रामं योधयित्वा युद्धं कारयित्वा गृ-

४६. अथ—अपि । आत्मनः—आत्मनि । ४८. शितैः—शतैः । यथापूर्वविशुद्धिभिः—यथापूर्व  
विशुद्धिभिः । ४९. उत्थितम्—उच्छ्रितम् । अन्यच्च—अन्यत्र ; अन्यत्तु ; चान्यत् ।

ध्राणां छाया गृध्रच्छायम् ॥ “छाया बाहुल्ये” ( २ । ४ । २२ ) इति ऋग्वेदम् ॥  
तस्मिन्नप्रबोधायापुनर्बोधाय सुष्वाप । ममारित्यर्थः ॥ अत्र सुरतश्रान्तकान्तासमाधि-  
ध्वन्यते ॥

राघवास्त्रविदीर्णानां रावणं प्रति रक्षसाम् ।

तेषां शूर्पणखैवैका दुष्प्रवृत्तिहराभवत् ॥ ५१ ॥

एका शूर्पवन्नखानि यस्याः सा शूर्पणखा ॥ “पूर्वपदात्संज्ञायाम्—” ( ८ । ४ । ३ )  
इति णत्वम् । “नखमुखात्संज्ञायाम्” ( ४ । १ । ५८ ) इति ङीप्प्रतिषेधः ॥  
सैव रावणं प्रति राघवास्त्रैर्विदीर्णानां हतानां तेषां रक्षसां खरादीनां दुष्प्रवृत्ति  
वार्ता हरति प्रापयतीति दुष्प्रवृत्तिहराभवत् ॥ “हरतेरनुद्यमनेऽच्” ( ३ । २ । ९ )  
इत्यच्प्रत्ययः ॥

निग्रहात्स्वसुराप्तानां वधाच्च धनदानुजः ।

रामेण निहितं मेने पदं दशसु मूर्धसु ॥ ५२ ॥

स्वसुः शूर्पणखाया निग्रहाद्ङ्गच्छेदादाप्तानां बन्धूनां खरादीनां वधाच्च कारणा-  
द्धनदानुजो रावणो रामेण दशसु मूर्धसु पदं पादं निहितं मेने ॥

रक्षसा मृगरूपेण वञ्चयित्वा स राघवौ ।

जहार सीतां पक्षीन्द्रप्रयासक्षणविघ्नितः ॥ ५३ ॥

स रावणो मृगरूपेण रक्षसा मारीचेन राघवौ वञ्चयित्वा प्रतार्य पक्षीन्द्रस्य  
जटायुषः प्रयासेन युद्धरूपेण क्षणं विघ्नितः संजातविघ्नः सन्सीतां जहार ॥

तौ सीतान्वेषिणौ गृध्रं लूनपक्षमपश्यताम् ।

प्राणैर्दशरथप्रीतेरनृणं कण्ठवर्तिभिः ॥ ५४ ॥

सीतान्वेषिणौ तौ राघवौ लूनपक्षं रावणेन छिन्नपक्षं कण्ठवर्तिभिः प्राणैर्दशर-  
थप्रीतेर्दशरथसख्यस्यानृणमृणैर्विमुक्तं गृध्रं जटायुषमपश्यतां दृष्टवन्तौ ॥ दृशेर्लङि  
रूपम् ॥

स रावणहृतां ताभ्यां वचसाचष्ट मैथिलीम् ।

आत्मनः सुमहत्कर्म व्रणैरावेद्य संस्थितः ॥ ५५ ॥

स जटायू रावणहृतां मैथिलीं ताभ्यां रामलक्ष्मणाभ्याम् ॥ “क्रियाग्रहणमपि  
कर्तव्यम्” इति संप्रदानत्वाच्चतुर्थी ॥ वचसा वाग्वृत्त्याचष्ट । आत्मनः सुमहत्कर्म  
युद्धरूपं व्रणैरावेद्य संस्थितो मृतः ॥

तयोस्तस्मिन्नवीभूतपितृव्यापत्तिशोकयोः ।

पितरीवाग्निसंस्कारात्परा वृत्तिरे क्रियाः ॥ ५६ ॥

व्यापत्तिर्मरणम् । नवीभूतः पितृव्यापत्तिशोको ययोस्तौ तयो राघवयोस्तस्मि-  
न्युध्रे पितरीवाग्निसंस्कारादग्निसंस्कारमारभ्य परा उत्तराः क्रिया वृत्तिरेऽवर्तन्त ।  
तस्य पितृवदौर्ध्वदेहिकं चक्रतुरित्यर्थः ॥

वधनिर्धूतशापस्य कबन्धस्योपदेशतः ।

मुमूर्च्छं सख्यं रामस्य समानव्यसने हरौ ॥ ५७ ॥

वधेन रामकृतेन निर्धूतशापस्य देवभुवं गतस्य कबन्धस्य रक्षोविशेषस्योपदेशतो  
रामस्य समानव्यसने समानापदि । सख्यार्थनीत्यर्थः । हरौ कपौ सुग्रीवे ॥  
“शुक्राहिकपिभेकेषु हरिर्ना कपिले त्रिषु” इत्यमरः ॥ सख्यं मुमूर्च्छं वृधे ॥

स हत्वा वालिनं वीरस्तत्पदे चिरकाङ्क्षिते ।

धातोः स्थान इवादेशं सुग्रीवं संन्यवेशयत् ॥ ५८ ॥

वीरः स रामो वालिनं सुग्रीवाग्रजं हत्वा चिरकाङ्क्षिते तत्पदे वालिस्थाने । धा-  
तोः स्थान आदेशमिव । आदेशभूतं धात्वन्तरमिवेत्यर्थः । सुग्रीवं संन्यवेशयत्स्था-  
पितवान् ॥ यथा “अस्तेर्भूः” ( २ । ४ । ५२ ) इत्यस्तिधातोः स्थान आदेशो  
भूधातुरस्तिकार्यमशेषं समभिधत्ते तद्वदिति भावः । आदेशो नाम शब्दान्तरस्य  
स्थाने विधीयमानं शब्दान्तरमभिधीयते ॥

इतस्ततश्च वैदेहीमन्वेष्टुं भर्तृचोदिताः ।

कपयश्चेरुर्नार्तस्य रामस्येव मनोरथाः ॥ ५९ ॥

वैदेहीमन्वेष्टुं मार्गितुं भर्त्रा सुग्रीवेण चोदिताः प्रयुक्ताः कपयो हनुमत्प्रमुखाः ।  
आर्तस्य विरहातुरस्य रामस्य मनोरथाः कामा इव । इतस्ततश्चेरुर्नार्तानादेशेषु वभ्रमुश्च ॥

प्रवृत्ताबुपलब्धायां तस्याः संपातिदर्शनात् ।

मारुतिः सागरं तीर्णः संसारमिव निर्ममः ॥ ६० ॥

संपातिर्नाम जटायुषो ज्यायान्भ्राता । तस्य दर्शनात् । तन्मुखादिति भावः ।  
तस्याः सीतायाः प्रवृत्तौ वार्तायाम् ॥ “वार्ता प्रवृत्तिवृत्तान्तः” इत्यमरः ॥ उप-  
लब्धायां ज्ञातायां सत्याम् । मारुतस्यापत्यं पुमान्मारुतिः । हनुमान्सागरम् । ममे-

५६. नवीभूतपितृव्यापत्तिशोकयोः—नवीभूतपितृव्यापत्तिदुःखयोः । अग्निसंस्कारात्परा वृत्तिरे  
क्रियाः—अग्निसंस्कारात्परा निवृत्तिरे क्रियाः; अग्निसंस्कारात्पुनरावृत्ते क्रिया; अग्निसंस्कारानन्तरावृत्ते  
क्रिया । ५८. वीरः—वीरम् । ५९. च—अथ । भर्तृचोदिताः—भर्तृनोदिताः । आर्तस्य—उत्कस्य ।



त्येतदव्ययं ममतावाचि । तद्रहितो निर्ममो निःस्पृहः संसारमविद्याबन्धनमिव ।  
तीर्णस्तार ॥ तरतेः कर्तरि क्तः ॥

दृष्टा विचिन्वता तेन लङ्कायां राक्षसीवृता ।

जानकी विषवल्लीभिः परीतेव महौषधिः ॥ ६१ ॥

लङ्कायां रावणराजधान्यां विचिन्वता मृगयमाणेन तेन मारुतिना राक्षसीभि-  
वृता जानकी । विषवल्लीभिः परीता परिवृता महौषधिः संजीविनीलतेव । दृष्टा ॥

तस्यै भर्तुरभिज्ञानमङ्गुलीयं ददौ कपिः ।

प्रत्युद्गतमिवानुष्णैस्तदानन्दाश्रुविन्दुभिः ॥ ६२ ॥

कपिर्हनुमान्भर्तुं रामस्य संबन्ध्यभिज्ञानं प्रत्यभिज्ञानसाधकमङ्गुलीयमूर्मिकाम् ॥  
“ अङ्गुलीयकमूर्मिका ” इत्यमरः ॥ “ जिह्वामूलाङ्गुलेश्छः ” ( ४ । ३ । ६२ ) इति  
छप्रत्ययः ॥ तस्यै जानक्यै ददौ ॥ किंविधमङ्गुलीयम् । अनुष्णैः शीतलैस्तस्या आन-  
न्दाश्रुविन्दुभिः प्रत्युद्गतमिव स्थितम् । भर्त्रभिज्ञानदर्शनादानन्दवाष्पो जात इत्यर्थः ॥

निर्वाप्य प्रियसंदेशैः सीतामक्षवधोद्धतः ।

स ददाह पुरीं लङ्कां क्षणसोढारिनिग्रहः ॥ ६३ ॥

स कपिः । प्रियस्य रामस्य संदेशैर्वाचिकैः सीतां निर्वाप्य सुखयित्वा । अक्षस्य  
रावणकुमारस्य वधेनोद्धतो दृप्तः सन् । क्षणं सोढोऽरेरिन्द्रजितः । कर्तुः । निग्रहो  
बाधो ब्रह्मास्त्रबन्धनरूपो येन स तथोक्तः सन् । लङ्कां पुरीं ददाह भस्मीचकार ॥

प्रत्यभिज्ञानरत्नं च रामायादर्शयत्कृती ।

हृदयं स्वयमायातं वैदेह्या इव मूर्तिमत् ॥ ६४ ॥

कृती कृतकृत्यः कपिः स्वयमायातं मूर्तिमद्वैदेह्या हृदयमिव स्थितं तस्या एव  
प्रत्यभिज्ञानरत्नं च रामायादर्शयत् ॥

स प्राप हृदयन्यस्तमणिस्पर्शनिमीलितः ।

अपयोधरसंसर्गो प्रियालिङ्गननिर्वृतिम् ॥ ६५ ॥

हृदये वक्षसि न्यस्तस्य धृतस्य मणेरभिज्ञानरत्नस्य । स्पर्शेन निमीलितो मोहितः  
स रामोऽविद्यमानः पयोधरसंसर्गः स्तनस्पर्शो यस्यास्तां तथाभूतां प्रियाया आलि-  
ङ्गनेन या निर्वृतिरानन्दस्तां प्राप ॥

६२. कपिः—हरिः । तदानन्दाश्रुविन्दुभिः—तदानन्दाश्रुवारिभिः । ६३. अक्षवधोद्धतः—रक्षो-  
वधोद्धताम् । क्षणसोढारिनिग्रहः—क्षणं सोढारिनिग्रहः; क्षणसोढारिविग्रहः । ६५. अपयोधरसं-  
सर्गम्—अपयोधरसंसर्गम् ।

श्रुत्वा रामः प्रियोदन्तं मेने तत्संगमोत्सुकः ।

महार्णवपरिक्षेपं लङ्कायाः परिखालघुम् ॥ ६६ ॥

प्रियाया उदन्तं वार्ताम् ॥ “ उदन्तः साधुवार्तयोः ” इति विश्वः ॥ श्रुत्वा तस्याः सीतायाः संगम उत्सुको रामो लङ्कायाः संबन्धी यो महार्णव एव परिक्षेपः परिवेष्टस्तं परिखालघुं दुर्गवेष्टनवत्सुतरं मेने ॥

स प्रतस्थेऽरिनाशाय हरिसैन्यैरनुद्रुतः ।

न केवलं भुवः पृष्ठे व्योम्नि संबाधवर्तिभिः ॥ ६७ ॥

केवलमेकं भुवः पृष्ठे भूतले न किंतु व्योम्नि च संबाधवर्तिभिः संकटगामिभिर्हरिसैन्यैः कपिवलैरनुद्रुतोऽन्वितः सन्स रामोऽरिनाशाय प्रतस्थे चचाल ॥

निविष्टमुदधेः कूले तं प्रपदे विभीषणः ।

स्नेहाद्राक्षसलक्ष्म्येव बुद्धिमाविश्य चोदितः ॥ ६८ ॥

उदधेः कूले निविष्टं तं रामम् । विशेषेण भीषयते शत्रूनिति विभीषणो रावणानुजः । राक्षसलक्ष्म्या स्नेहाद्बुद्धिं कर्तव्यताज्ञानमाविश्य चोदितः प्रणोदित इव । प्रपदे प्राप्तः ॥

तस्मै निशाचरैश्वर्यं प्रतिशुश्राव राघवः ।

काले खलु समारब्धाः फलं बध्नन्ति नीतयः ॥ ६९ ॥

राघवस्तस्मै विभीषणाय ॥ “प्रत्याङ्भ्यां श्रुवः पूर्वस्य कर्ता” ( १ । ४ । ४० ) इति संप्रदानत्वाच्चतुर्थी ॥ निशाचरैश्वर्यं राक्षसाधिपत्यं प्रतिशुश्राव प्रतिज्ञातवान् । तथाहि । कालेऽवसरे समारब्धाः प्रक्रान्ता नीतयः फलं बध्नन्ति गृह्णन्ति । जनयन्तीत्यर्थः । खलु ॥

स सेतुं बन्धयामास प्लवगैर्लवणाम्भसि ।

रसातलादिवोन्मग्नं शेषं स्वप्राय शार्ङ्गिणः ॥ ७० ॥

स रामो लवणं क्षारमम्भो यस्यासौ लवणाम्भास्तस्मिंल्लवणाब्धौ प्लवगैः प्रयोज्यैः । शार्ङ्गिणो विष्णोः स्वप्राय शयनाय रसातलात्पातालादुन्मग्नमुत्थितं शेषमिव स्थितम् । सेतुं बन्धयामास ॥

तेनोत्तीर्य पथा लङ्कां रोधयामास पिङ्गलैः ।

द्वितीयं हेमप्राकारं कुर्वद्भिरिव वानरैः ॥ ७१ ॥

६७. भुवः पृष्ठे—धरापृष्ठे । व्योम्नि—खेऽपि । संबाधवर्तिभिः—संबाधवर्त्मभिः । ६८. निविष्टम्—निविष्टम् । आविश्य—आदिश्य (=उपदिश्य [म०]) चोदितः—नोदितः । ७०. प्लवगैः—यो बभौ । उन्मग्नम्—उन्मग्नः; उत्तीर्णः । शेषम्—शेषः । स्वप्राय—स्वापाय ।

रामस्तेन पथा सेतुमार्गेणोत्तीर्य । सागरमिति शेषः । पिङ्गलैः सुवर्णवर्णैरतएव द्वितीयं हेमप्राकारं कुर्वद्भिरिव स्थितैर्वानरैर्लङ्कां रोधयामास ॥

रणः प्रववृते तत्र भीमः प्लवगरक्षसाम् ।

दिग्विजृम्भितकाकुत्स्थपौलस्त्यजयघोषणः ॥ ७२ ॥

तत्र लङ्कायां प्लवगानां रक्षसां च भीमो भयंकरो दिग्विजृम्भितं काकुत्स्थपौ-  
लस्त्ययो रामरावणयोर्जयघोषणं जयशब्दो यस्मिन्स तथोक्तो रणः प्रववृते प्र-  
वृत्तः ॥ “ अस्त्रियां समरानीकरणाः कलहविग्रहौ ” इत्यमरः ॥

पादपाविद्धपरिघः शिलानिष्पिष्टमुद्गरः ।

अतिशस्त्रनखन्यासः शैलरुग्णमतंगजः ॥ ७३ ॥

किंविधो रणः । पादपैर्वृक्षैराविद्धा भग्नाः परिघा लोहवद्धकाष्ठानि यस्मिन्स  
तथोक्तः ॥ “ परिघः परिघातनः ” इत्यमरः ॥ शिलाभिर्निष्पिष्टाश्चूर्णिता मुद्गरा अयो-  
घना यस्मिन्स तथोक्तः ॥ “ द्रुघणो मुद्गरघनौ ” इत्यमरः ॥ अतिशस्त्राः शस्त्राण्यति-  
क्रान्ता नखन्यासा यस्मिन्स तथोक्तः । शैलै रुग्णा भग्ना मतंगजा यस्मिन्स तथोक्तः ॥

अथ रामशिरश्छेददर्शनोद्भ्रान्तचेतनाम् ।

सीतां मायेति शंसन्ती त्रिजटा समजीवयत् ॥ ७४ ॥

अथानन्तरम् । छिद्यत इति छेदः खण्डः । शिर एव छेद इति विग्रहः । रामशिर-  
श्छेदस्य विद्युज्जिह्वारूपराक्षसमायानिर्मितस्य दर्शनेनोद्भ्रान्तचेतनां गतसंज्ञां सीतां त्रि-  
जटा नाम काचित्सीतापक्षपातिनी राक्षसी मायाकल्पितं नत्वेतत्सत्यमिति शंसन्ती  
ब्रुवाणा ॥ “ शब्दयनोर्नित्यम् ” ( ७ । १ । ८१ ) इति नित्यं नुमागमः ॥ समजीवयत् ॥

कामं जीवति मे नाथ इति सा विजहौ शुचम् ।

प्राङ्गत्वा सत्यमस्यान्तं जीवितास्मीति लज्जिता ॥ ७५ ॥

सा सीता मे नाथो जीवतीति हेतोः शुचं शोकं कामं विजहौ ! किंतु प्राक्पू-  
र्वमस्य नाथस्यान्तं नाशं सत्यं यथार्थं मत्वा जीविता जीवितवत्यस्मीति हेतोर्लज्जि-  
ता लज्जावती ॥ कर्तरि क्तः ॥ दुःखादपि दुःसहो लज्जाभर इति भावः ॥

गरुडापातविश्लिष्टमेघनादास्त्रबन्धनः ।

दाशरथ्योः क्षणक्लेशः स्वप्रवृत्त इवाभवत् ॥ ७६ ॥

७२.भीमः—घोरः । दिग्विजृम्भितकाकुत्स्थपौलस्त्यजयघोषणः—दिग्विजृम्भितकाकुत्स्थपौलस्त्यजय-  
घोषिणाम् । ७३. शैलरुग्णमतंगजः—शैलभग्नमतंगजः । ७४. रामशिरश्छेददर्शनोद्भ्रान्तचेतनाम्—रा-  
मशिरश्छेददर्शनोद्भ्रान्तचेतनाम् । ७६. गरुडापातविश्लिष्टमेघनादास्त्रबन्धनः—गरुडापातविश्लिष्टमेघ-  
नादास्त्रबन्धनम् । क्षणक्लेशः—क्षणक्लेश । स्वप्रवृत्तः—स्वप्रवृत्तम् ; स्वप्रवृत्तिः ।

गरुडस्ताक्षर्यः । तस्यापातेनागमनेन विश्लिष्टं मेघनादस्येन्द्रजितोऽस्त्रेण नागपा-  
शेन बन्धनं यस्मिन्स तथोक्तः क्षणच्छेदो दाशरथ्यो रामलक्ष्मणयोः स्वप्रवृत्तः स्वप्रा-  
वस्थायां भूत इवाभवत् ॥

ततो विभेद पौलस्त्यः शक्त्या वक्षसि लक्ष्मणम् ।

रामस्त्वनाहतोऽप्यासीद्विदीर्णहृदयः शुचा ॥ ७७ ॥

ततः पौलस्त्यो रावणः शक्त्या कामूनामकेनायुधेन ॥ “कामूसामर्थ्ययोः शक्तिः”  
इत्यमरः ॥ लक्ष्मणं वक्षसि विभेद विदारयामास ॥ रामस्त्वनाहतोऽप्यहतोऽपि  
शुचा शोकेन विदीर्णहृदय आसीत् ॥

स मारुतिसमानीतमहौषधिहतव्यथः ।

लङ्कास्त्रीणां पुनश्चक्रे विलापाचार्यकं शरैः ॥ ७८ ॥

स लक्ष्मणो मारुतिना मरुत्सुतेन हनुमता समानीतया महौषध्या संजीविन्या  
हतव्यथः सन्पुनः शरैर्लङ्कास्त्रीणां विलापे परिदेवने ॥ “ विलापः परिदेवनम् ”  
इत्यमरः ॥ आचार्यकमाचार्यकर्म ॥ “ योषधाद्गुरूपोत्तमाद्गुञ् ” ( ५ । १ । १३२ )  
इति बुञ् ॥ चक्रे ॥ पुनरपि राक्षसाजघानेति व्यज्यते ॥

स नादं मेघनादस्य धनुश्चेन्द्रायुधप्रभम् ।

मेघस्येव शरत्कालो न किञ्चित्पर्यशेषयत् ॥ ७९ ॥

स लक्ष्मणः । शरत्कालो मेघस्येव । मेघनादस्येन्द्रजितो नादं सिंहनादम् ।  
अन्यत्र गर्जितं च । इन्द्रायुधप्रभं शक्रधनुःप्रभं धनुश्च किञ्चिदल्पमपि न पर्यशेषय-  
न्नावशेषितवान् । तमवधीदित्यर्थः ॥

कुम्भकर्णः कपीन्द्रेण तुल्यावस्थः स्वसुः कृतः ।

रुरोध रामं शृङ्गीव टङ्कुच्छिन्नमनःशिलः ॥ ८० ॥

कपीन्द्रेण सुग्रीवेण स्वसुः शूर्पणखायास्तुल्यावस्थो नासाकर्णच्छेदेन सदृशः कृतः  
कुम्भकर्णशृङ्गेण शिलाभेदकशस्त्रेण छिन्ना मनःशिला रक्तवर्णधातुविशेषो यस्य स  
तथोक्तः ॥ “ टङ्कः पाषाणभेदनः ” इति । “ धातुर्मनःशिलाद्यद्रेः ” इति चामरः ॥  
शृङ्गी शिखरीव । रामं रुरोध ॥

७८. मारुतिसमानीतमहौषधिहतव्यथः—मारुतिसमानीतमहौषधिहतव्यथः । ७९. स नादम्—नादं  
सः । ७९-८०. श्लोकयोर्मध्ये इमौ श्लोकौ दृश्येते—

क्लेशेन महतीं निद्रां त्याजितं रणदुर्जयम् ।

रावणः प्रेषयामास युद्धायानुजमात्मनः ॥

स जघान तदादेशात्कपीनुग्राननेकशः ।

विवेश च पुरीं लङ्कां समादाय हरीश्वरम् ।

अकाले बोधितो भ्रात्रा प्रियस्वप्नो वृथा भवान् ।

रामेषुभिरितीवासौ दीर्घनिद्रां प्रवेशितः ॥ ८१ ॥

प्रियस्वप्न इष्टनिद्रोऽनुजो भवान्वृथा भ्रात्रा रावणेनाकाले बोधित इतीवासौ कुम्भकर्णो रामेषुभी रामवाणैर्दीर्घनिद्रां मरणं प्रवेशितो गमितः ॥ यथा लोके-  
ष्विष्टवस्तुविनाशदुःखितस्य ततोऽपि भूयिष्ठमुपपाद्यते तद्वदिति भावः ॥

इतराप्यपि रक्षांसि पेतुर्वानरकोटिषु ।

रजांसि समरोत्थानि तच्छोणितनदीष्विव ॥ ८२ ॥

इतराणि रक्षांस्यपि वानरकोटिषु । समरोत्थानि रजांसि तेषां रक्षसां शोणित-  
नदीषु रक्तप्रवाहेष्विव । पेतुः । निपत्य मृतानीत्यर्थः ॥

निर्ययावथ पौलस्त्यः पुनर्युद्धाय मन्दिरात् !

अरावणमरामं वा जगदद्येति निश्चितः ॥ ८३ ॥

अथ पौलस्त्यो रावणः । अद्य जगदरावणं रावणशून्यमरामं रामशून्यं वा भ-  
वेदिति निश्चितो निश्चितवान् ॥ कर्तरि क्तः ॥ विजयमरणयोरन्यतरनिश्चयवान्पुन-  
र्युद्धाय मन्दिरान्निर्ययौ निर्जगाम ॥

रामं पदातिमालोक्य लङ्केशं च वरूथिनम् ।

हरियुग्यं रथं तस्मै प्रजिघाय पुरंदरः ॥ ८४ ॥

पादाभ्यामततीति पदातिः । तं पादचारिणं रामम् । वरूथो रथगुप्तिः ॥ “र-  
थगुप्तिर्वरूथो ना” इत्यमरः ॥ अत्र वरूथेन रथो लक्ष्यते ॥ वरूथिनं रथिनं लङ्के-  
शं चालोक्य पुरंदर इन्द्रः । युगं वहन्तीति युग्या रथाश्वाः ॥ “तद्वहति रथयु-  
गप्रासङ्गम्” ( ४ । ४ । ७६ ) इति यत्प्रत्ययः ॥ हरियुग्यं कपिलवर्णाश्वम् ॥ “शु-  
काहिकपिभेकेषु हरिर्ना कपिले त्रिषु” इत्यमरः ॥ रथं तस्मै रामाय प्रजिघाय प्र-  
हितवान् ॥

तमाधूतध्वजपटं व्योमगङ्गोर्मिवायुभिः ।

देवसूतभुजालम्बी जैत्रमध्यास्त राघवः ॥ ८५ ॥

राघवो व्योमगङ्गोर्मिवायुभिराधूतध्वजपटम् । मार्गवशादिति भावः । जेतैव  
जैत्रो जयनशीलः । तं जैत्रम् ॥ जैत्रशब्दात्तृन्तात् “प्रज्ञादिभ्यश्च” ( ५ । ४ ।  
३८ ) इति स्वार्थेऽणप्रत्ययः ॥ तं रथं देवसूतभुजालम्बी मातलिहस्तावलम्बः सन्न-  
ध्यास्ताधिष्ठितवान् ॥ आसेर्लङ् ॥

मातलिस्तस्य माहेन्द्रमामुमोच तनुच्छदम् ।

यत्रोत्पलदलकैव्यमस्त्राण्यापुः सुरद्विषाम् ॥ ८६ ॥

मातलिरिन्द्रसारथिर्माहेन्द्रम् । तनुच्छाद्यतेऽनेनेति तनुच्छदो वर्म ॥ “पुंसि सं-  
ज्ञायां घः प्रायेण” (३ । ३ । ११८) इति घः ॥ तं तस्य रामस्यामुमोचासञ्जयामास ।  
यत्र तनुच्छदे सुरद्विषामस्त्राण्युत्पलदलानां यत्कैव्यं नपुंसकत्वं निरर्थकत्वं तदापुः ॥

अन्योन्यदर्शनप्राप्तविक्रमावसरं चिरात् ।

रामरावणयोर्युद्धं चरितार्थमिवाभवत् ॥ ८७ ॥

चिरादन्योन्यदर्शनेन प्राप्तविक्रमावसरं रामरावणयोर्युद्धं योधनं चरितार्थं स-  
फलमभवदिव ॥ प्राक्पराक्रमावसरदौर्वल्याद्विफलस्याद्य तल्लाभात्साफल्यमुत्प्रेक्ष्यते ॥

भुजमूर्धोरुवाहुल्यादेकोऽपि धनदानुजः ।

ददृशे ह्ययथापूर्वो मातृवंश इव स्थितः ॥ ८८ ॥

यथा भूतः पूर्वं यथापूर्वः ॥ सुप्सुपेति समासः ॥ यथापूर्वो न भवतीत्ययथापूर्वः । निह-  
तबन्धुत्वाद्रक्षःपरिचारशून्य इत्यर्थः । अतएवैकोऽपि सन्धनदानुजो रावणः । भुजा-  
श्च मूर्धानश्चोरवः पादाश्च भुजमूर्धोरु ॥ प्राण्यङ्गत्वाद्द्वन्द्वैकवद्भावः ॥ तस्य बाहुल्याद्द-  
हुत्वाद्धेतोः ॥ तद्दहुत्वे यादवः—“दशास्यो विशतिभुजश्चतुष्पान्मातृमन्दिरे” इति ॥  
मातृवंशे मातृसंबन्धिनि वर्गे स्थित इव ददृशे दृष्टो हि ॥ “वंशो वेणौ कुले वर्गे”  
इति विश्वः ॥ अत्र रावणमातृ रक्षोजातित्वात्तद्गर्भो रक्षोवर्ग इति लभ्यते । अतश्चै-  
कोऽप्यनेकरक्षःपरिवृत इवालक्ष्यतेत्यर्थः ॥

जेतारं लोकपालानां स्वमुखैरर्चितेश्वरम् ।

रामस्तुलितकैलासमरातिं बह्वमन्यत ॥ ८९ ॥

लोकपालानामिन्द्रादीनां जेतारम् ॥ “कर्तृकर्मणोः कृति” (२ । ३ । ६५)  
इति कर्मणि षष्ठी ॥ स्वमुखैः स्वशिरोभिरर्चितेश्वरं तुलितकैलासमुत्क्षिप्तद्राद्रिं तमेवं  
शौर्यवीर्यसत्त्वसंपन्नं महावीर्यमरातिं शत्रुं रामो गुणग्राहित्वाज्जेतव्योत्कर्षस्य जेतृ-  
ण्वोत्कर्षहेतुत्वाच्च बह्वमन्यत ॥ साधु मद्विक्रमस्यायं पर्याप्तो विषय इति बहुमानम-  
करोदित्यर्थः ॥ बह्विति क्रियाविशेषणम् ॥

तस्य स्फुरति पौलस्त्यः सीतासंगमशंसिनि ।

निचखानाधिकक्रोधः शरं सव्येतरे भुजे ॥ ९० ॥

८६. अस्त्राणि—शस्त्राणि । ८७. युद्धम्—वैरम् । ८८. भुजमूर्धोरुवाहुल्यात्—भुजोत्तमाङ्गवाहुल्यात् ।  
हे—सः । अयथापूर्वः—यथापूर्वम् । ८९. अरातिम्—तमरिम् । ९०. अधिकक्रोधः—अधिकक्रोधात् ।

अधिकक्रोधः पौलस्त्यः स्फुरति स्पन्दमानेऽतएव सीतासंगमशंसिनि तस्य राम-  
स्य सव्य इतरो यस्मात्सव्येतरे दक्षिणे ॥ “न बहुव्रीहौ” ( १ । १ । २९ ) इ-  
तीतरशब्दस्य सर्वनामसंज्ञाप्रतिषेधः ॥ भुजे शरं निचखान निखातवान् ॥

रावणस्यापि रामास्तो भित्त्वा हृदयमाशुगः ।

विवेश भुवमाख्यातुमुर्गेभ्य इव प्रियम् ॥ ९१ ॥

रामेणास्तः क्षिप्त आशुगो वाणः ॥ विश्रवसोऽपत्यं पुमान् रावणः । विश्रवःश-  
ब्दादपत्येऽर्थेऽणप्रत्यये सति “विश्रवसो विश्रवणस्वणौ” इति स्वणादेशः ॥ तस्य  
रावणस्यापि हृदयं वक्षो भित्त्वा विदार्य । उर्गेभ्यः पातालवासिभ्यः प्रियमाख्या-  
तुमिव । भुवं विवेश ॥

वचसैव तयोर्वाक्यमस्त्रमस्त्रेण निघ्नतोः ।

अन्योन्यजयसंरम्भो ववृधे वादिनोरिव ॥ ९२ ॥

वाक्यं वचसैवास्त्रमस्त्रेण निघ्नतोः प्रतिकुर्वतोस्तयो रामरावणयोः । वादिनोः क-  
थकयोरिव । अन्योन्यविषये जयसंरम्भो ववृधे ॥

विक्रमव्यतिहारेण सामान्याश्रुद्वयोरपि ।

जयश्रीरन्तरा वेदिर्मत्तवारणयोरिव ॥ ९३ ॥

जयश्रीर्विक्रमस्य व्यतिहारेण पर्यायक्रमेण तयोर्द्वयोरपि । अन्तरा मध्ये ॥ अव्य-  
यमेतत् ॥ वेदिर्वेद्याकारा भित्तिर्मत्तवारणयोरिव । सामान्या साधारणाभूत् । न  
त्वन्यतरनियतेत्यर्थः ॥ अत्र मत्तवारणयोरित्यत्र द्वयोरित्यत्र च “अन्तरान्तरेण-  
युक्ते” ( २ । ३ । ४ ) इति द्वितीया न भवति । अन्तराशब्दस्योक्तरीत्यान्य-  
त्रान्वयात् ॥ मध्ये कामपि भित्तिं कृत्वा गजौ योधयन्तीति प्रसिद्धिः ॥

कृतप्रतिकृतप्रीतैस्तयोर्मुक्तां सुरासुरैः ।

परस्परशरव्राताः पुष्पवृष्टिं न सेहिरे ॥ ९४ ॥

स्वयमस्त्रप्रयोगः कृतं प्रतिकृतं परकृतप्रतीकारस्ताभ्यां प्रीतैः सुरासुरैर्यथासंख्यं तयो  
रामरावणयोर्मुक्तां पुष्पवृष्टिम् । द्वयीमिति शेषः । परस्परं शरव्राता न सेहिरे ॥ अह-  
मेवालं किं त्वयेति चान्तराल एवेतरेतरवाणवृष्टिरितरेतरपुष्पवृष्टिमवारयदित्यर्थः ॥

अयःशङ्कुचितां रक्षः शतघ्नीमथ शत्रवे ।

हतां वैवस्वतस्येव कूटशाल्मलिमक्षिपत् ॥ ९५ ॥

अथ रक्षो रावणोऽयसः शङ्कुभिः कीलैश्चितां कीर्णां शतघ्नीं लोहकण्टक-

कीलितयष्टिविशेषाम् ॥ “शतघ्नी तु चतुस्ताला लोहकण्टकसंचिता । यष्टिः” इति  
केशवः ॥ हृतां विजयलब्धाम् । वैवस्वतस्यान्तकस्य कूटशाल्मलिमिव । शत्रवे रा-  
घवायाक्षिपत्क्षिप्तवान् ॥ कूटशाल्मलिरिव कूटशाल्मलिरिति व्युत्पत्त्या वैवस्वतग-  
दाया गौणी संज्ञा ॥ कूटशाल्मलिर्नामैकमूलप्रकृतिः कण्टकी वृक्षविशेषः ॥ रोच-  
नः कूटशाल्मलिः” इत्यमरः ॥ तत्सादृश्यं च गदाया अयःशङ्कुचितत्वादनुसंधेयम् ॥

राघवो रथमप्राप्तां तामाशां च सुरद्विषाम् ।

अर्धचन्द्रमुखैर्वाणैश्चिच्छेद कदलीसुखम् ॥ ९६ ॥

राघवो रथमप्राप्तां तां शतघ्नीं सुरद्विषां रक्षसामाशां विजयतृष्णां च ॥ “आशा  
तृष्णादिशोः प्रोक्ता” इति विश्वः ॥ अर्धचन्द्र इव मुखं येषां तैर्वाणैः कदलीव-  
त्सुखं यथा तथा चिच्छेद ॥ अथवा कदल्यामिव सुखमल्लेशो यस्मिन्कर्मणि तदि-  
ति विग्रहः ॥

अमोघं संदधे चास्मै धनुष्येकधनुर्धरः ।

ब्राह्ममस्रं प्रियाशोकशल्यनिष्कर्षणौषधम् ॥ ९७ ॥

एकोऽद्वितीयो धनुर्धरो रामः प्रियायाः शोक एव शल्यं तस्य निष्कर्षणमुद्धारकं  
यदौषधं तदमोघं ब्राह्मं ब्रह्मदेवताकमस्रमभिमन्त्रितं वाणमस्मै रावणाय च । तद्वधा-  
र्थमित्यर्थः । धनुषि संदधे ॥

तद्वयोमि शतधा भिन्नं ददृशे दीप्तिमन्मुखम् ।

वपुर्महोरगस्येव करालफणमण्डलम् ॥ ९८ ॥

वयोमि शतधा भिन्नं प्रसृतं दीप्तिमन्ति मुखानि यस्य तद्ब्रह्मास्त्रम् । करालं  
भीषणं तुङ्गं वा फणमण्डलं यस्य तत्तथोक्तम् ॥ “करालो दन्तुरे तुङ्गे करालो भी-  
षणेऽपि च” इति विश्वः ॥ महोरगस्य शेषस्य वपुःरिव । ददृशे दृष्टम् ॥

तेन मन्त्रप्रयुक्तेन निमेषार्धादपातयत् ।

स रावणशिरःपङ्क्तिमज्ञातव्रणवेदनाम् ॥ ९९ ॥

स रामो मन्त्रप्रयुक्तेन तेनास्त्रेणाज्ञातव्रणवेदनामतिशैथिल्यादननुभूतव्रणदुःखां  
रावणशिरःपङ्क्तिं निमेषार्धादपातयत्पातयामास ॥

बालार्कप्रतिमेवाप्सु वीचिभिन्ना पतिष्यतः ।

रराज रक्षःकायस्य कण्ठच्छेदपरंपरा ॥ १०० ॥



पतिप्यत आसन्नपातस्य रक्षःकायस्य रावणकलेवरस्य । छिद्यन्त इति छेदाः ख-  
ण्डाः । कण्ठानां ये छेदास्तेषां परंपरा पङ्क्तिः । वीचिभिर्भिन्ना नानाकृताप्सु बालार्कस्य  
प्रतिमा प्रतिबिम्बमिव । रराज । अर्कस्य बालविशेषणमारुप्यसिद्धचर्यमिति भावः ॥

मरुतां पश्यतां तस्य शिरांसि पतितान्यपि ।

मनो नातिविशश्वास पुनःसंधानशङ्किनाम् ॥ १०१ ॥

पतितानि तस्य रावणस्य शिरांसि पश्यतामपि पुनःसंधानशङ्किनाम् । पूर्वं त-  
थादर्शनादिति भावः । मरुताममराणाम् ॥ “ मरुतौ पवनामरौ ” इत्यमरः ॥ मनो  
नातिविशश्वासातिविश्वासं न प्राप ॥

अथ मदगुरुपक्षैर्लोकपालद्विपाना-

मनुगतमलिवृन्दैर्गण्डभिर्त्तीर्विहाय ।

उपनतमणिवन्धे मूर्ध्नि पौलस्यशत्रोः

सुरभि सुरविमुक्तं पुष्पवर्षं पपात ॥ १०२ ॥

अथ मदेन गजगण्डसंचारसंक्रान्तेन गुरुपक्षैर्भारायमाणपक्षैरलिवृन्दैर्लोकपा-  
लद्विपानामैरावतादीनां गगनवार्तिनां गण्डभिर्त्तीर्विहायानुगतमनुदुतं सुरभि सुग-  
न्धि ॥ “सुरभिश्चम्पके स्वर्णे जातीफलवसन्तयोः । गन्धोपले सौरभेभ्यां सल्लकी-  
मातृभेदयोः । सुगन्धौ च मनोज्ञे च वाच्यवत्सुरभि स्मृतम् ” इति विश्वः ॥  
सुरविमुक्तं पुष्पवर्षमुपनत आसन्नो मणिवन्धो राज्याभिषेकसमये भावी यस्य त-  
स्मिन्पौलस्यशत्रो रामस्य मूर्ध्नि पपात । इदमेव राज्याभिषेकसूचकमिति भावः ॥

यन्ता हरेः सपदि संहतकार्मुकज्य-

मापृच्छथ राघवमनुष्ठितदेवकार्यम् ।

नामाङ्कुरावणशराङ्कितकेतुयष्टि-

मूर्ध्वं रथं हरिसहस्रयुजं निनाय ॥ १०३ ॥

हरेरिन्द्रस्य यन्ता मातलिः सपदि संहतकार्मुकज्यमनुष्ठितं देवकार्यं रावणवध-  
रूपं येन तं राघवमापृच्छथ साधु यामीत्यामन्त्र्य । नामाङ्कुरावणशराङ्कितकेतुयष्टि-  
रङ्किता चिह्निता केतुयष्टिर्ध्वजदण्डो यस्य तम् । हरीणां वाजिनां सहस्रेण युज्यत  
इति हरिसहस्रयुक् । तम् ॥ “ यमानिलेन्द्रचन्द्रार्कविष्णुसिंहांशुवाजिषु । हरिः ”  
इत्युभयत्राप्यमरः ॥ रथमूर्ध्वं निनाय नीतवान् ॥

रघुपतिरपि जातवेदोविशुद्धां प्रगृह्य प्रिया

प्रियसुहृदि विभीषणे संगमय्य श्रियं वैरिणः ।

रविसुतसहितेन तेनानुयातः ससौमित्रिणा

भुजविजितविमानरत्नाधिरूढः प्रतस्थे पुरीम् ॥ १०४ ॥

रघुपतिरपि जातवेदस्यग्नौ विशुद्धां जातशुद्धिं प्रियां सीतां प्रगृह्य स्वीकृत्य । प्रियसुहृदि विभीषणे वैरिणो रावणस्य श्रियं राज्यलक्ष्मीं संगमय्य संगतां कृत्वा ॥ गमेर्ण्यन्ताल्लयप्रत्ययः । “मितां ह्रस्वः” ( ६ । ४ । ९२ ) इति ह्रस्वः । “ल्यपि लघुपूर्वात्” ( ६ । ४ । ५६ ) इति णेरयादेशः ॥ रविसुतसहितेन सुग्रीवयुक्तेन ससौमित्रिणा सलक्ष्मणेन तेन विभीषणेनानुयातोऽनुगतः सन् ॥ विमानं रत्नमिव विमानरत्नमित्युपमितसमासः ॥ भुजविजितं यद्विमानरत्नं पुष्पकं तदारूढः सन् । पुरीमयोध्यां प्रतस्थे ॥ “समवप्रविभ्यः स्थः” ( १ । ३ । २२ ) इत्यात्मनेपदम् ॥ अत्र प्रस्थानक्रियाया अकर्मकत्वेऽपि तद्भूतोद्देशक्रियापक्षया सकर्मकत्वम् । अस्ति च धातूनां क्रियान्तरोपसर्जनकस्वार्थाभिधायकत्वम् । यथा कुसूलान्पचतीत्यादावादानक्रियागर्भः पाको विधीयत इति ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया व्याख्यया समेतो महाकविश्रीकालिदासकृतौ रघुवंशे महाकाव्ये रावणवधो नाम द्वादशः सर्गः ॥

### त्रयोदशः सर्गः ।

त्रैलोक्यशल्योद्धरणाय सिन्धोश्चकार बन्धं मरणं रिपूणाम् ।

पुण्यप्रणामं भुवनाभिरामं रामं विरामं विपदामुपासे ॥

अथात्मनः शब्दधुणं गुणज्ञः पदं विमानेन विगाहमानः ।

रत्नाकरं वीक्ष्य मिथः स जायां रामाभिधानो हरिरित्युवाच ॥१॥

अथ प्रस्थानानन्तरम् । जानातीति ज्ञः ॥ “इगुपध—” ( ३ । १ । १३५ ) इत्यादिना कप्रत्ययः ॥ गुणानां ज्ञो गुणज्ञः । रत्नाकरादिवर्णैश्वर्यगुणाभिज्ञ इत्यर्थः । स रामाभिधानो हरिर्विष्णुः शब्दो गुणो यस्य तच्छब्दगुणमात्मनः स्वस्य पदं विष्णुपदम् । आकाशमित्यर्थः ॥ “वियद्विष्णुपदम्” इत्यमरः ॥ “शब्दगुणमाकाशम्” इति तार्किकः ॥ विमानेन पुष्पकेण विगाहमानः सन् । रत्नाकरं वीक्ष्य मिथो र-

हसि ॥ “मिथोऽन्योन्यं रहस्यपि” इत्यमरः ॥ जायां पत्नीं सीतामिति वक्ष्यमाण-  
प्रकारेणोवाच ॥ रामस्य हरिरिखभिधानं निरङ्कुशमहिमद्योतनार्थम् ॥ मिथोग्रहणं  
गोष्ठीविश्रम्भसूचनार्थम् ॥

वैदेहि पश्या मलयाद्विभक्तं मत्सेतुना फेनिलमम्बुराशिम् ।

छायापथेनेव शरत्प्रसन्नमाकाशमाविष्कृतचारुतारम् ॥ २ ॥

हे वैदेहि सीते । आ मलयान्मलयपर्यन्तम् ॥ “पञ्चम्यपाङ्कुरिभिः” ( २।३।१० )  
इति पञ्चमी ॥ पदद्वयं चैतत् ॥ मत्सेतुना विभक्तं द्विधाकृतम् । अत्यायतसेतुनेत्यर्थः ।  
हर्षाधिक्याच्च मद्ग्रहणम् ॥ फेनिलं फेनवन्तम् ॥ “फेनादिलच्च” ( ५।२।९९ )  
इतीलच्प्रत्ययः ॥ क्षिप्रकारी चायमिति भावः । अम्बुराशिम् । छायापथेन विभक्तं  
शरत्प्रसन्नमाविष्कृतचारुतारमाकाशमिव । पश्य ॥ मम महानयं प्रयासस्त्वदर्थ  
इति हृदयम् ॥ छायापथो नाम ज्योतिश्चक्रमध्यवर्ती कश्चित्तिरश्चिनोऽवकाशः ॥

गुरोरियक्षोः कपिलेन मेध्ये रसातलं संक्रमिते तुरंगे ।

तदर्थमुर्वीमवदारयद्भिः पूर्वैः किलायं परिवर्धितो नः ॥ ३ ॥

यियक्षोर्यष्टुमिच्छोः ॥ यजेः सन्नन्तादुप्रत्ययः ॥ गुरोः सगरस्य मेध्येऽश्वमेधाहे  
तुरंगे ह्ये कपिलेन मुनिना रसातलं पातालं संक्रमिते सति । तदर्थमुर्वीमवदारयद्भिः  
खनद्भिर्नोऽस्माकं पूर्वैर्वृद्धैः सगरसुतैरयं समुद्रः परिवर्धितः किल । किलेत्यैतिह्ये ।  
अतो नः पूज्य इति भावः । यद्यपि तुरंगहारी शतक्रतुस्तथापि तस्य कपिलसमीपे  
दर्शनात्स एवेति तेषां भ्रान्तिः । तन्मत्वैव कविना कपिलेनेति निर्दिष्टम् ॥

गर्भं दधत्यर्कमरीचयोऽस्माद्विवृद्धिमत्राश्रुवते वसूनि ।

अविन्धनं वह्निमसौ विभर्ति प्रह्लादनं ज्योतिरजन्यनेन ॥ ४ ॥

अर्कमरीचयोऽस्मादब्धेः । अपादानात् । गर्भमम्मयं दधति । वृष्ट्यर्थमित्यर्थः ।  
अयमर्थो दशमसर्गे “ताभिर्गर्भः-” ( १०।५८ ) इत्यत्र स्पष्टीकृतः । अयं लो-  
कोपकारीति भावः । अत्राब्धौ वसूनि धनानि ॥ “धने रत्ने वसु स्मृतम्” इति  
विश्वः ॥ विवृद्धिमश्रुवते प्राप्नुवन्ति । संपद्दानिसर्थः । असावाप इन्धनं दाह्यं  
यस्य तद्दाहकं वह्निं विभर्ति । अपकारेऽप्याश्रितं न त्यजतीति भावः । अनेन प्रह्ला-  
दनमाहादकं ज्योतिश्चन्द्रोऽजनि जनितम् ॥ जनेर्ण्यन्तात्कर्मणि लुङ् ॥ सौम्य  
इति भावः ॥

तां तामवस्थां प्रतिपद्यमानं स्थितं दश व्याप्य दिशो महिम्ना ।

विष्णोरिवास्यानवधारणीयमीदृक्तया रूपमियत्तया वा ॥ ५ ॥

तां तामनेकाम् ॥ “नित्यवीप्सयोः” ( ८।१।४ ) इति वीप्सायां द्विरुक्तिः ॥

अवस्थामक्षोभाद्यवस्थाम् । विष्णुपक्षे सत्त्वाद्यवस्थाम् । प्रतिपद्यमानं भजमानं महिम्ना  
दश दिशो व्याप्य स्थितं विष्णोरिवास्य रत्नाकरस्य रूपं स्वरूपमुक्त्वा वहुप्रका-  
रत्वाद्द्वयापकत्वाच्चेदृक्तयेयत्तया वा प्रकारतः परिमाणतश्चानवधारणीयं दुर्निरूपम् ॥

नाभिप्ररूढाम्बुरुहासनेन संस्तूयमानः प्रथमेन धात्रा ।

अमुं युगान्तोचितयोगनिद्रः संहस्य लोकान्पुरुषोऽधिशेते ॥ ६ ॥

युगान्ते कल्पान्त उचिता परिचिता योगाः स्वात्मनिष्ठैव निद्रैव निद्रा यस्य स  
पुरुषो विष्णुर्लोकान्संहस्य । नाभ्यां प्ररूढं यदम्बुरुहं पद्मं तदासनेन तन्नाभिक-  
मलाश्रयेण प्रथमेन धात्रा दक्षादीनामपि स्रष्टा पितामहेन संस्तूयमानः सन् ।  
अमुमधिशेते । अमुष्मिञ्छेत इत्यर्थः । कल्पान्तेऽप्यस्तीति भावः ॥

पक्षच्छिदा गोत्रभिदात्तगन्धाः शरण्यमेनं शतशो महीध्राः ।

नृपा इवोपप्लविनः परेभ्यो धर्मोत्तरं मध्यममाश्रयन्ते ॥ ७ ॥

पक्षच्छिदा गोत्रभिदेन्द्रेण ॥ उभयत्र “सत्सुद्विष—” ( ३ । २ । ६१ ) इत्यादि-  
ना क्विप् ॥ आत्तगन्धा हृतगर्वाः । अभिभूता इत्यर्थः ॥ “गन्धो गन्धक आमोदे  
लेशे संबन्धगर्वयोः” इति विश्वः ॥ “आत्तगन्धोऽभिभूतः स्यात्” इत्यमरः ॥ महीं  
धारयन्तीति महीध्राः पर्वताः ॥ मूलविभुजादित्वात्कप्रत्ययः ॥ शतं शतं शतशः  
शरण्यं रक्षणसमर्थमेनं समुद्रम् । परेभ्यः शत्रुभ्य उपप्लविनो भयवन्तो नृपा धर्मो-  
त्तरं धर्मप्रधानं मध्यमं मध्यमभूपालमिव । आश्रयन्ते ॥ “अरेश्च विजिगीषोश्च मध्य-  
मो भूम्यनन्तरः इति कामन्दकः ॥ आर्तवन्धुरिति भावः ॥

रसातलादादिभवेन पुंसां भुवः प्रयुक्तोद्बहनक्रियायाः ।

अस्याच्छमम्भः प्रलयप्रवृद्धं मुहूर्तवक्राभरणं बभूव ॥ ८ ॥

आदिभवेन पुंसादिवराहेण रसातलात्प्रयुक्तोद्बहनक्रियायाः कृतोद्बहनक्रिया-  
याः । विवाहक्रिया च व्यज्यते । भुवो भूदेवतायाः प्रलये प्रवृद्धमस्याब्धेरच्छमम्भो  
मुहूर्तं वक्राभरणं लज्जारक्षणार्थं मुखावगुण्ठनं बभूव ॥ तदुक्तम्—“उद्भृतासि  
वराहेण कृष्णेन शतवाहुना” इति ॥

मुखार्पणेषु प्रकृतिप्रगल्भाः स्वयं तरंगाधरदानदक्षः ।

अनन्यसामान्यकलत्रवृत्तिः पिबत्यसौ पाययते च सिन्धुः ॥१॥

अन्येषां पुंसां सामान्या साधारणा न भवतीत्यनन्यसामान्या कलत्रेषु वृत्तिर्भो-  
गरूपा यस्य स तथोक्तः । इममेवार्थं प्रतिपादयति—तरंग एवाधरस्तस्य दाने स-

७. पक्षच्छिदा—पक्षच्छिदः । गोत्रभिदा—गोत्रभिदः; गोत्रभिदः । आत्तगन्धाः—भयार्ताः । एनम्-  
एतम् । ८. अस्य—यस्य ।

मर्षणे दक्षश्चतुरोऽसौ समुद्रो मुखार्पणेषु प्रकृत्या सख्यादिप्रेषणं विना प्रगल्भा-  
घृष्टाः सिन्धूर्नदीः ॥ “सिन्धुः समुद्रे नद्यां च” इति विश्वः ॥ स्वयं पिबति पाययते च ।  
तरंगाधरमिति शेषः ॥ “न पादम्याङ्घ्रम-” ( १ । ३ । ८९ ) इत्यादिना पिबतेर्ष्य-  
न्तान्निसं परस्मैपदनिषेधः । “गतिबुद्धिप्रखवसानार्थ-” ( १ । ४ । ५२ ) इत्यादिना  
सिन्धूनां कर्मत्वम् ॥ दंपत्योर्युगपत्परस्पराधरपानमनन्यसाधारणमिति भावः ॥

ससत्त्वमादाय नदीमुखाम्भः संमीलयन्तो विवृताननत्वात् ।

अमी शिरोभिस्तिमयः सरन्ध्रैरूर्ध्वं वितन्वन्ति जलप्रवाहान् ॥ १० ॥

अमी तिमयो मत्स्यविशेषाः ॥ तदुक्तम्—“ अस्ति मत्स्यस्तिमिर्नाम शतयोजनमा-  
यतः” इति ॥ विवृताननत्वाद्व्यात्तमुखत्वाद्धेतोः ॥ आननविवृत्येत्यर्थः । ससत्त्वं मत्स्या-  
दिप्राणिसहितं नदीमुखाम्भ आदाय संमीलयन्तश्चक्षुपुटानि संघट्टयन्तः सन्तः  
सरन्ध्रैः शिरोभिर्जलप्रवाहानूर्ध्वं वितन्वन्ति ॥ जलयन्त्रक्रीडासमाधिर्व्यज्यते ॥

मातंगनकैः सहसोत्पतद्भिर्भिन्नान्द्विधा पश्य समुद्रफेनान् ।

कपोलसंसर्पितया य एषां व्रजन्ति कर्णक्षणचामरत्वम् ॥ ११ ॥

सहसोत्पतद्भिर्मातंगनकैर्मातंगाकारैर्ग्रीहैर्द्विधा भिन्नान्समुद्रफेनान्पश्य । ये फेना  
एषां जलमातंगनक्राणां कपोलेषु संसर्पितया संसर्पणेन हेतुना कर्णेषु क्षणं चामर-  
त्वं व्रजन्ति ॥

वेलानिलाय प्रसृता भुजंगा महोर्मिस्फूर्जथुनिर्विशेषाः ।

सूर्याशुसंपर्कसमृद्धरागैर्व्यज्यन्त एते मणिभिः फणस्थैः ॥ १२ ॥

वेलानिलाय । वेलानिलं पातुमित्यर्थः ॥ “क्रियार्थोपपद-” ( २ । ३ । १४ )  
इत्यादिना चतुर्थी ॥ प्रसृता निर्गता महोर्माणां विस्फूर्जथुरुद्रेकः ॥ “द्वितोऽथुच्”  
( ३ । ३ । ८९ ) इत्यथुच्प्रत्ययः ॥ तस्मान्निर्विशेषा दुर्ग्रहभेदा एते भुजंगाः सूर्याशुसं-  
पर्केण समृद्धरागैः प्रवृद्धकान्तिभिः फणस्थैर्मणिभिर्व्यज्यन्त उन्नीयन्ते ॥

तवाधरस्पर्धिषु विद्रुमेषु पर्यस्तमेतत्सहसोर्मिवेगात् ।

उर्ध्वाङ्कुरप्रोतमुखं कथंचित्क्लेशादपक्रामति शङ्खयूथम् ॥ १३ ॥

तवाधरस्पर्धिषु । अधरसदृशेष्वित्यर्थः । विद्रुमेषु प्रवालेषु सहसोर्मिवेगात्पर्यस्तं  
प्रोत्क्षिप्तमूर्ध्वाङ्कुरैर्विद्रुमप्ररोहैः प्रोतमुखं स्यूतवदनमेतच्छङ्खानां यूथं वृन्दं कथंचि-  
त्क्लेशादपक्रामति । विलम्ब्यापसरतीत्यर्थः ॥

१०. संमीलयन्तः—संमीलयन्त्यः । विवृताननत्वात्—विवृताननत्वम् । १२. महोर्मिस्फूर्जथुनिर्वि-  
शेषाः—महोर्मिस्फूर्जितनिर्विशेषाः । सूर्याशुसंपर्कसमृद्धरागैः—सूर्याशुसंपर्कविवृद्धरागैः । १३. क्ले-  
शात्—कष्टात् ।

प्रवृत्तमात्रेण पयांसि पातुमावर्तवेगाद्भ्रमता घनेन ।

आभाति भ्रूयिष्ठमयं समुद्रः प्रमथ्यमानो गिरिणेव भ्रूयः ॥ १४ ॥

पयांसि पातुं प्रवृत्त एव प्रवृत्तमात्रो न तु पीतवांस्तेनावर्तवेगात् ॥ “स्यादाव-  
र्तोऽम्भसां भ्रमः” इत्यमरः ॥ भ्रमता घनेनायं समुद्रो भ्रूयः पुनरपि गिरिणा म-  
न्दरेण प्रमथ्यमान इव भ्रूयिष्ठमत्यन्तमाभाति ॥

दूरादयश्चक्रनिभस्य तन्वी तमालतालीवनराजिनीला ।

आभाति वेला लवणाम्बुराशेर्धरानिवद्धेव कलङ्कुरेखा ॥ १५ ॥

अयश्चक्रनिभस्य लवणाम्बुराशेर्दूरात्तन्व्यणुत्वेनावभासमाना तमालतालीवनरा-  
जिभिर्नीला वेला तीरभूमिर्धरानिवद्धा चक्राश्रिता कलङ्कुरेखा मालिन्यरेखेव ।  
आभाति ॥ “मालिन्यरेखां तु कलङ्कुरेखाः” इति दण्डी ॥

वेलानिलः केतकरेणुभिस्ते संभावयत्याननमायताक्षि ।

मामक्षमं मण्डनकालहानेर्वेत्तीव विम्बाधरवद्धतृष्णम् ॥ १६ ॥

हे आयताक्षि ॥ “वेला स्यात्तीरनीरयोः” इति विश्वः ॥ वेलानिलः केतकरेणु-  
भिस्त आननं संभावयति ॥ किमर्थमित्यपेक्षायामुत्प्रेक्षयते—विम्बाधरे वद्धतृष्णं  
मां मण्डनेनाभरणक्रियया कालहानिर्विलम्बस्तस्या अक्षममसहमानम् ॥ कर्मणि ष-  
ष्ठी ॥ कालहानिमसहमानं वेत्तीव वेत्ति किम् । नो चेत्कथं संभावयेदित्यर्थः ॥

एते वयं सैकतभिन्नशुक्तिपर्यस्तमुक्तापटलं पयोधेः ।

प्राप्ता मुहूर्तेन विमानवेगात्कूलं फलावर्जितपूगमालम् ॥ १७ ॥

एते वयं सैकतेषु भिन्नाभिः स्फुटिताभिः शुक्तिभिः पर्यस्तानि परितः क्षिप्तानि  
मुक्तानां पटलानि यस्मिंस्तत्तथोक्तं फलैरावर्जिता आनमिताः पूगमाला यस्मिंस्त-  
त्पयोधेः कूलं विमानवेगान्मुहूर्तेन प्राप्ताः ॥

कुरुष्व तावत्करभोरु पश्चान्मार्गे मृगप्रेक्षिणि दृष्टिपातम् ।

एषा विदूरीभवतः समुद्रात्सकानना निष्पततीव भूमिः ॥ १८ ॥

“मणिवन्धादाकनिष्ठं करस्य करभो वहिः” इत्यमरः ॥ करभ इवोरु यस्याः  
सा करभोरुः ॥ “ऊरुत्तरपदादौपम्ये” (४ । १ । ६९) इत्यूङ् ॥ तस्याः संबु-  
द्धिर्हे करभोरु । मृगवत्प्रेक्षत इति विग्रहः । हे मृगप्रेक्षिणि । तावत्पश्चान्मार्गे लङ्घि-  
ताध्वनि दृष्टिपातं कुरुष्व । एषा सकानना भूमिर्विदूरीभवतः समुद्रान्निष्पतति नि-  
ष्कामतीव ॥ विदूरशब्दाद्विशेष्यनिघ्नान्निघ्नः ॥

कचिद्यथा संचरते सुराणां कचिद्धनानां पततां कचिच्च ।

यथाविधो मे मनसोऽभिलाषः प्रवर्तते पश्य तथा विमानम् १९ ।

हे देवि । विमानं पुष्पकं मे मनसोऽभिलाषो यथाविधस्तथा प्रवर्तते पश्य ॥  
कचित्पुराणां पथा संचरते । कचिद्धनानां कचित्पततां पक्षिणां च पथा संचरते ॥  
“समस्तृतीयायुक्तात्” ( १ । ३ । ५४ ) इति संपूर्वाचरतेरात्मनेपदम् ॥

असौ महेन्द्रद्विपदानगन्धिस्त्रिमार्गगावीचिविमर्दशीतः ।

आकाशवायुर्दिनयौवनोत्थानाचामति स्वेदलवान्मुखे ते ॥ २० ॥

महेन्द्रद्विपदानगन्धिरैरावतमदगन्धिः । त्रिमार्गगैर्गच्छतीति त्रिमार्गगा गङ्गा ॥  
“तद्धितार्थ-” ( २ । १ । ५१ ) इत्यादिनोत्तरपदसमासः ॥ तस्या वीचीनां  
विमर्देन संपर्केण शीतोऽसावाकाशवायुर्दिनयौवनोत्थान्मध्याह्नसंभवांस्ते मुखे स्वेदल-  
वानाचामति हरति । अनेन सुरपथसंचारो दर्शितः ॥

करेण वातायनलम्बितेन स्पृष्टस्त्वया चण्डि कुतूहलिन्या ।

आमुञ्चतीवाभरणं द्वितीयमुद्भिन्नविद्युद्वलयो घनस्ते ॥ २१ ॥

हे चण्डि कोपने ॥ “चण्डस्त्वत्यन्तकोपनः” इत्यमरः ॥ कुतूहलिन्या विनो-  
दार्थिन्या त्वया । कर्त्र्या । वातायने गवाक्षे लम्बितेनावसंसितेन करेण स्पृष्ट  
उद्भिन्नविद्युद्वलयो घनस्ते द्वितीयमाभरणं वलयमामुञ्चतीवार्पयतीव ॥ चण्डीत्यनेन  
कोपनशीलत्वाद्गीतः क्षिप्रं तां मुञ्चति मेघ इति व्यज्यते ॥

अमी जनस्थानमपोढविघ्नं मत्वा समारब्धनवोटजानि ।

अध्यासते चीरभृतो यथास्वं चिरोज्झितान्याश्रममण्डलानि २२

अमी चीरभृतस्तापसा जनस्थानमपोढविघ्नमपास्तविघ्नं मत्वा ज्ञात्वा समार-  
ब्धा नवा उटजाः पर्णशाला येषु तानि ॥ “पर्णशालोटजोऽस्त्रियाम्” इत्यमरः ॥  
चिरोज्झितानि । राक्षसभयादित्यर्थः । आश्रममण्डलान्याश्रमविभागान्यथास्वं स्वं  
स्वमनतिक्रम्याध्यासतेऽधितिष्ठन्ति ॥

सैषा स्थली यत्र विचिन्वता त्वां भ्रष्टं मया नूपुरमेकमुर्व्याम् ।

अदृश्यत त्वच्चरणारविन्दविश्लेषदुःखादिव बद्धमौनम् ॥ २३ ॥

सा पूर्वानुभूता स्थल्येषा । दृश्यत इत्यर्थः । यत्र स्थल्यां त्वां विचिन्वतान्विष्यता  
मया । त्वच्चरणारविन्देन यो विश्लेषो वियोगस्तेन यदुःखं तस्मादिव बद्धमौनं निः-

शब्दम् । उक्तं नूपुरं मञ्जीरः ॥ “मञ्जीरो नूपुरोऽस्त्रियाम्” इत्यमरः ॥  
अदृश्यत दृष्टम् ॥ रक्षसा ॥

त्वं रक्षसा भीरु यतोऽपनीता तं मार्गमेताः कृपया लता मे ।

अदर्शयन्कुमशकुवन्त्यः शाखाभिरावर्जितपल्लवाभिः ॥ २४ ॥

हे भीरु भयशीले ॥ “ऊढुतः” ( ४ । १ । ६६ ) इत्युङ् । ततो नदीत्वात्सं-  
बुद्धौ ह्रस्वः ॥ त्वं रक्षसा रावणेन यतो येन मार्गेण ॥ सार्वविभक्तिकस्तसिः ॥ अ-  
पनीतापहृता तं मार्गं वाग्निन्द्रियाभावाद्कुमशकुवन्त्य एता लता वीरुध आवर्जिता  
नमिताः पल्लवाः पाणिस्थानीया याभिस्ताभिः शाखाभिः स्वावयवभूताभिः कृ-  
पया मेऽदर्शयन् । हस्तचेष्टया सूचयन्नित्यर्थः ॥ “शाखा वृक्षान्तरे भुजे” इति  
विश्वः ॥ लतादीनामपि ज्ञानमस्त्येव । तदुक्तं मनुना—“अन्तःसंज्ञा भवन्त्येते  
मुखदुःखसमन्विताः” इति ॥

मृग्यश्च दर्भाङ्कुरनिर्व्यपेक्षास्तवागतिज्ञं समबोधयन्माम् ।

व्यापारयन्त्यो दिशि दक्षिणस्यामुत्पक्षमराजीनि विलोचनानि ॥

दर्भाङ्कुरेषु भक्ष्येषु निर्व्यपेक्षा निःस्पृहा मृग्यो मृगाङ्गनाश्चोत्पक्षमराजीनि वि-  
लोचनानि दक्षिणस्यां दिशि व्यापारयन्त्यः प्रवर्तयन्त्यः सत्यस्तवागतिज्ञं गत्यन-  
भिज्ञं मां समबोधयन् ॥ दृष्टिचेष्टया त्वद्गतिमबोधयन्नित्यर्थः ॥

एतद्गिरेर्माल्यवतः पुरस्तादाविर्भवत्यम्बरलेखि शृङ्गम् ।

नवं पयो यत्र घनैर्मया च त्वद्विप्रयोगाश्रु समं विसृष्टम् ॥ २६ ॥

माल्यवतो नाम गिरेरम्बरलेख्यभ्रं कपं शृङ्गमेतत्पुरस्तादथ आविर्भवति । यत्र  
शृङ्गे घनैर्मघनैर्नवं पयो मया त्वद्विप्रयोगेन यदश्रु तच्च समं युगपद्विसृष्टम् । मेघदर्श-  
नाद्दर्पतुल्यमश्रु विमुक्तमिति भावः ॥

गन्धश्च धाराहतपल्वलानां कादम्बमर्धोद्गतकेसरं च ।

स्निग्धाश्च केकाः शिखिनां वभ्रुवुर्यस्मिन्नसह्यानि विना त्वया मे ॥

यस्मिन्मृद्धे धाराभिर्वर्षधाराभिराहतानां पल्वलानां गन्धश्च । अर्धोद्गतकेसरं  
कादम्बं नीपकुसुमं च । स्निग्धा मधुराः शिखिनां वह्निणाम् ॥ “शिखिनौ वह्नि-  
हिणौ” इत्यमरः ॥ केकाश्च । त्वया विना मेऽसह्यानि वभ्रुवुः ॥ “नपुंसकमनपुंस-  
केन—” ( १ । २ । ६९ ) इति नपुंसकैकशेषः ॥

२४. मे-ते । २६. अम्बरलेखि-अम्बरलेखि । विसृष्टम्-विमुक्तम् । २७. वभ्रुवुः-त्वया मे;  
अभ्रुवन् । असह्यानि विना त्वया मे-विना दुःप्रसहान्यभ्रुवन् ।



पूर्वानुभूतं स्मरता च यत्र कम्पोत्तरं भीरु तवोपगमः ।

गुहाविसारीण्यतिवाहितानि मया कथंचिद्वदः ॥ २८ ॥

किंच । हे भीरु । यत्र शृङ्गे पूर्वानुभूतं कम्पोत्तरं कम्पप्रधानं तवोपगूढमुप-  
गूहनं स्मरता मया गुहाविसारीणि घनगर्जितानि कथंचिदतिवाहितानि । स्मारक  
त्वेनोद्दीपकत्वात्क्लेशेन गमितानीत्यर्थः ॥

आसारसिक्तक्षितिवाष्पयोगान्नामक्षिणोद्यत्र विभिन्नकोशैः ।

विडम्ब्यमाना नवकन्दलैस्ते विवाहधूमारुणलोचनश्रीः ॥ २९ ॥

यत्र शृङ्गे विभिन्नकोशैर्विकसितकुङ्कुमैर्नवकन्दलैः कन्दलीपुष्पैररुणवर्णैरासा-  
रेण धारासंपातेन ॥ “धारासंपात आसारः” इत्यमरः ॥ सिक्तायाः क्षितेर्वाष्पस्य  
धूमवर्णस्य योगाद्धेतोर्विडम्ब्यमानानुक्रियमाणा ते विवाहधूमेनारुणा लोचनश्रीः ।  
सादृश्यात्स्मर्यमाणेति शेषः । मामक्षिणोदपीडयत् ॥

उपान्तवानीरवनोपगूढान्यालक्ष्यपारिप्लवसारसानि ।

दूरावतीर्णा पिवतीव खेदादमूनि पम्पासलिलानि दृष्टिः ॥ ३० ॥

उपान्तवानीरवनोपगूढानि पार्श्ववञ्जुलवनञ्जन्नान्यालक्ष्या ईषद्दृश्याः पारिप्लवा-  
श्चञ्चलाः सारसा येषु तान्यमूनि पम्पासलिलानि पम्पासरोजलानि दूरादवतीर्णा  
मे दृष्टिरतएव खेदात्पिवतीव । न विहातुमुत्सहत इत्यर्थः ॥

अत्रावियुक्तानि रथाङ्गनाम्नामन्योन्यदत्तोत्पलकेसराणि ।

द्वन्द्वानि दूरान्तरवर्तिना ते मया प्रिये सस्पृहमीक्षितानि ॥ ३१ ॥

अत्र पम्पासरस्वन्योन्यस्मै दत्तोत्पलकेसराण्यवियुक्तानि रथाङ्गनाम्नां द्वन्द्वानि  
चक्रवाकमिथुनानि ते तव दूरान्तरवर्तिना दूरदेशवर्तिना मया हे प्रिये सस्पृहं सा-  
भिलाषमीक्षितानि । तदानीं त्वामस्मार्पमित्यर्थः ॥

इमां तटाशोकलतां च तन्वीं स्तनाभिरामस्तवकाभिनम्राम् ।

खत्प्राप्तिबुद्ध्या परिरब्धुकामः सौमित्रिणा साश्रुरहं निषिद्धः ३२

किंच । स्तनवदभिरामाभ्यां स्तवकाभ्यामभिनम्रां तन्वीमिमां तटाशोकलतां  
शाखावतस्त्वत्प्राप्तिबुद्ध्या त्वमेव प्राप्तेति भ्रान्त्या परिरब्धुमालिङ्गितुं कामो यस्य  
सोऽहं सौमित्रिणा लक्ष्मणेन साश्रुर्निषिद्धः । नेयं सीतेति निवारितः ॥ परिर-  
ब्धुकाम इत्यत्र “तुं काममनसोरपि” इति वचनान्मकारलोपः ॥

२८. यत्र-रात्रौ । ३२. स्तनाभिरामस्तवकाभिनम्राम्-स्तनाभिरामस्तवकावनम्राम् । परिरब्धु-  
कामः-परिरप्समानः; परिरप्स्यमाणः । साश्रुः-साक्षम् ।

अमूर्विमानान्तरलम्बिनीनां श्रुत्वा स्वनं काञ्चनकिङ्किणीनाम् ।

प्रत्युद्भ्रजन्तीव खमुत्पतन्त्यो गोदावरीसारसपङ्कयस्वाम् ॥ ३३ ॥

विमानस्यान्तरेष्ववकाशेषु लम्बन्ते यास्तासां काञ्चनकिङ्किणीनां स्वनं श्रुत्वा  
खयूथशब्दभ्रमात्खमाकाशमुत्पतन्त्योऽमूर्गोदावरीसारसपङ्कयस्त्वां प्रत्युद्भ्रजन्तीव ॥

एषा त्वया पेशलमध्ययापि घटाम्बुसंवर्धितबालचूता ।

आनन्दयत्युन्मुखकृष्णसारा दृष्टा चिरात्पञ्चवटी मनो मे ॥ ३४ ॥

पेशलमध्ययापि । भाराक्षमयापीत्यर्थः । त्वया घटाम्बुभिः संवर्धिता बालचूता  
यस्याः सा । उन्मुखा अस्मदभिमुखास्त्वत्संवर्धिता एव कृष्णसारा यस्याः सा चिराद्दृ-  
ष्टैषा पञ्चवटी मे मन आनन्दयत्याह्लादयति ॥ पञ्चवटीशब्दः पूर्वमेव व्याख्यातः ॥

अत्रानुगोदं मृगयानिवृत्तस्तरंगवातेन विनीतखेदः ।

रहस्वदुत्सङ्गनिषण्णमूर्धा स्मरामि वानीरगृहेषु सुप्तः ॥ ३५ ॥

अत्र पञ्चवट्याम् । गोदा गोदावरी । तस्याः समीपेऽनुगोदम् ॥ “अनुर्यत्सम-  
या” ( २ । १ । १५ ) इत्यव्ययीभावः ॥ मृगयाया निवृत्तस्तरंगवातेन विनीतखेदो  
रहो रहसि ॥ अत्यन्तसंयोगे द्वितीया ॥ त्वदुत्सङ्गनिषण्णमूर्धा सन्नहं वानीरगृहेषु  
सुप्तः स्मरामि ॥ वाक्यार्थः कर्म ॥ सुप्त इति यत्तत्स्मरामीत्यर्थः ॥

भ्रूभेदमात्रेण पदान्मघोनः प्रभ्रंशयां यो नहुषं चकार ।

तस्याविलाम्भःपरिशुद्धिहेतोर्भौमो मुनेः स्थानपरिग्रहोऽयम् ३६

यो मुनिर्भ्रूभेदमात्रेण भ्रूभङ्गमात्रेणैव नहुषं राजानं मघोनः पदादिन्द्रत्वात्प्र-  
भ्रंशयांचकार प्रभ्रंशयति स्म । आविलाम्भःपरिशुद्धिहेतोः कलुषजलप्रसादहेतो-  
स्तस्य मुनेरगस्त्यस्य । अगस्त्योदये शरदि जलं प्रसीदतीत्युक्तं प्राक् । भूमौ भवो  
भौमः स्थानपरिग्रह आश्रमोऽयम् । दृश्यत इति शेषः ॥ भौम इत्यनेन दिव्यो-  
ऽप्यस्तीत्युक्तम् ॥ परिगृह्यत इति परिग्रहः । स्थानमेव परिग्रह इति विग्रहः ॥

त्रेताग्निधूमाग्रमनिन्द्यकीर्तेस्तस्येदमाक्रान्तविमानमार्गम् ।

ब्राल्वा हविर्गन्धि रजोविमुक्तः समश्रुते मे लघिमानमात्मा ॥ ३७ ॥

अनिन्द्यकीर्तेस्तस्यागस्त्यस्याक्रान्तविमानमार्गम् । हविर्गन्धोऽस्यास्तीति हविर्गन्धि  
त्रेताग्निरग्नित्रयम् ॥ “अग्नित्रयमिदं त्रेता” इत्यमरः ॥ पृषोदरादिज्ञादेत्वम् ॥

३३. अमृः—अमुम् । ३४. पेशलमध्यया—पेलवमध्यया; कोमलमध्यया । घटाम्बुसंवर्धितबालचूता—  
घटाम्बुसंवर्धितबालचूतान् । आनन्दयति—आह्लादयति; आह्लादयति । ३५. त्वदुत्सङ्गनिषण्णमूर्धा—  
त्वदुत्सङ्गनिषण्णमूर्धा । ३६. भ्रूभेदमात्रेण—भ्रूभङ्गमात्रेण ।

त्रैताग्नेर्धुमाग्रमिदं घ्रात्वाघ्राय रजसो गुणाद्विमुक्तो मे ममात्मान्तःकरणं लघिमानं  
लघुत्वगुणं समश्नुते प्राप्नोति ॥

एतन्मुनेर्मानिनि शातकर्णेः पञ्चाप्सरो नाम विहारवारि ।

आभाति पर्यन्तवनं विदूरान्मेघान्तरालक्ष्यमिवेन्दुबिम्बम् ॥ ३८

हे मानिनि । शातकर्णेर्मुनेः संवन्धि पञ्चाप्सरो नाम पञ्चाप्सर इति प्रसिद्धम् ॥  
पञ्चाप्सरसो यस्मिन्निति विग्रहः ॥ पर्यन्तेषु वनानि यस्य तत्पर्यन्तवनमेतद्विहारवारि  
क्रीडासरो विदूरात् । मेघानामन्तरे मध्य आलक्ष्यमीषदृश्यम् ॥ “आ ईषदर्थेऽभिव्या-  
सौ” इत्यमरः ॥ इन्दुबिम्बमिव । आभाति ॥

पुरा स दर्भाङ्कुरमात्रवृत्तिश्चरन्मृगैः सार्धमृषिर्मघोना ।

समाधिभीतेन किलोपनीतः पञ्चाप्सरोयौवनकूटबन्धम् ॥ ३९ ॥

पुरा पूर्वस्मिन्काले दर्भाङ्कुरमात्रवृत्तिस्तन्मात्राहारो मृगैः सार्धं सह चरन्स  
ऋषिः समाधेस्तपसो भीतेन मघोनेन्द्रेण पञ्चानामप्सरसां यौवनम् ॥ “तद्धितार्थ-”  
( २ । १ । ५१ ) इत्यादिनोत्तरपदसमासः ॥ तदेव कूटबन्धं कपटयन्त्रमुपनीतः ॥  
“उन्माथः कूटयन्त्रं स्यात्” इत्यमरः ॥ किलेत्यैतिह्ये ॥ मृगसाहचर्यामृगवदेव बद्ध  
इति भावः ॥

तस्यायमन्तर्हितसौधभाजः प्रसक्तसंगीतमृदङ्गघोषः ।

वियद्गतः पुष्पकचन्द्रशालाः क्षणं प्रतिश्रुन्मुखराः करोति ॥ ४० ॥

अन्तर्हितसौधभाजो जलान्तर्गतप्रासादगतस्य तस्य शातकर्णेरयं प्रसक्तः संततः  
संगीतमृदङ्गघोषो वियद्गतः सन्पुष्पकस्य चन्द्रशालाः शिरोगृहाणि ॥ “चन्द्रशाला  
शिरोगृहम्” इति हलायुधः ॥ क्षणं प्रतिश्रुद्धिः प्रतिध्वानैर्मुखरा ध्वनन्तीः करो-  
ति ॥ “स्त्री प्रतिश्रुत्प्रतिध्वाने” इत्यमरः ॥

हविर्भुजामेधवतां चतुर्णां मध्ये ललाटंतपसप्तसप्तिः ।

असौ तपस्यत्यपरस्तपस्वी नाम्ना सुतीक्ष्णश्चरितेन दान्तः ॥ ४१ ॥

नाम्ना सुतीक्ष्णः सुतीक्ष्णनामा चरितेन दान्तः सौम्योऽसावपरस्तपस्वी । एध-  
वतामिन्धनवताम् ॥ “काष्ठं दार्विन्धनं त्वेधः” इत्यमरः ॥ चतुर्णां हविर्भुजामग्नीनां  
मध्ये । ललाटं तपतीति ललाटंतपः सूर्यः ॥ “असूर्यललाटयोर्दशितपोः” ( ३।२।३६ )  
इति खड्गप्रत्ययः । “अरुद्विषत्-” ( ६ । ३ । ६७ ) इत्यादिना मुमागमः ॥ ललाटं-  
तपः सप्तसप्तिः सप्ताश्वः सूर्यो यस्य स तथोक्तः सन् । तपस्यति तपश्चरति ॥ “क-

मणा रोमन्धतपोभ्यां वर्तिचरोः" ( ३ । १ । १५ ) इति वयङ् । "तपसः परस्मै-  
पदं च" इति वक्तव्यम् ॥

अमुं सहासप्रहितेक्षणानि व्याजार्धसंदर्शितमेखलानि ।

नालं विकर्तुं जनितेन्द्रशङ्कुं सुराङ्गनाविभ्रमचेष्टितानि ॥ ४२ ॥

जनितेन्द्रशङ्कुम् । तपसेति शेषः । अमुं सुतीक्ष्णं सहासं प्रहितानीक्षणानि दृ-  
ष्टयो येषु तानि । व्याजेन केनचिन्मिषेण ॥ "पुंस्यर्थोऽर्थं समेंऽशके" इति विश्वः ॥  
अर्धमीषत्संदर्शिता मेखला येषु तानि सुराङ्गनानामिन्द्रप्रेषितानां विभ्रमा वि-  
लासा एव चेष्टितानि विकर्तुं स्खलयितुमलं समर्थानि न । वभ्रुवुरिति शेषः ॥

एषोऽक्षमालावलयं मृगाणां कण्डूयितारं कुशसूचिलावम् ।

सभाजने मे भुजमूर्ध्वबाहुः सव्येतरं प्राध्वमितः प्रयुङ्क्ते ॥ ४३ ॥

ऊर्ध्वबाहुरेष सुतीक्ष्णोऽक्षमालैव वलयं यस्य तं मृगाणां कण्डूयितारम् । कुशा  
एव सूचयस्ता लूनातीति कुशसूचिलावस्तम् ॥ "कर्मण्यण्" ( ३ । २ । १ ) इत्यण् ॥  
एभिर्विशेषणैर्जयशीलत्वं भूतदया कर्मक्षमत्वं च द्योत्यते ॥ सव्यादितरं दक्षिणं भुजं  
मे मम सभाजने संमाननिमित्ते ॥ "निमित्तात्कर्मयोगे" इति सप्तमी ॥ इतः प्राध्वं  
प्रकृतानुकूलवन्धं प्रयुङ्क्ते ॥ "आनुकूल्यार्थकं प्राध्वम्" इत्यमरः ॥ अव्ययं चैतत् ॥

वाचंयमत्वात्प्रणतिं ममैष कम्पेन किञ्चित्प्रतिगृह्य मूर्ध्नः ।

दृष्टिं विमानव्यवधानमुक्तां पुनः सहस्रार्चिषि संनिधत्ते ॥ ४४ ॥

एष सुतीक्ष्णः । वाचं यच्छतीति वाचंयमो मौनव्रती ॥ "वाचि यमो व्रते"  
( ३ । २ । ४० ) इति खचप्रत्ययः । "वाचंयमपुरंदरौ च" ( ६ । ३ । ६९ ) इति मुम् ॥  
तस्य भावस्तत्त्वान्मम प्रणतिं किञ्चिन्मूर्ध्नः कम्पेन प्रतिगृह्य विमानेन व्यवधानं ति-  
रोधानं तस्मान्मुक्ताम् ॥ "अपेतापोढमुक्तपतित-" ( २ । १ । ३८ ) इत्यादिना  
पञ्चमीसमासः ॥ दृष्टिं पुनः सहस्रार्चिषि सूर्ये संनिधत्ते । सम्यग्धत्त इत्यर्थः ।  
अन्यथाकर्मकत्वप्रसङ्गात् ॥

अदः शरण्यं शरभङ्गनास्रस्तपोवनं पावनमाहिताग्नेः ।

चिराय संतर्प्य समिद्धिरग्निं यो मन्त्रपूतां तनुमप्यहौपीत् ॥ ४५ ॥

शरणे रक्षणे साधु शरण्यम् । पावयतीति पावनम् । अदो दृश्यमानं तपोवनमा-  
हिताग्नेः शरभङ्गनास्रो मुनेः संबन्धि । यः शरभङ्गश्चिराय चिरमग्निं समिद्धिः संतर्प्य  
तर्पयित्वा ततो मन्त्रैः पूतां शुद्धां तनुमप्यहौपीदुतवान् ॥ जुहोतेर्लुङ् ॥

छायाविनीताध्वपरिश्रमेषु भूयिष्ठसंभाव्यफलेष्वमीषु ।

तस्यातिथीनामधुना सपर्यां स्थिता सुपुत्रेष्विव पादपेषु ॥ ४६ ॥

अधुनास्मिन्काले तस्य शरभङ्गस्य संवन्धिन्यतिथीनां सपर्यातिथिपूजा ॥ “पूजा नमस्यापचितिः सपर्यार्चार्हणाः समाः” इत्यमरः ॥ छायाभिर्विनीतोऽपनीतोऽध्वपरिश्रमो यैस्तेषु भूयिष्ठानि बहुतमानि संभाव्यानि श्लाघ्यानि फलानि येषां तेष्वमीषु पादपेष्वाश्रमवृक्षेषु सुपुत्रेष्विव स्थिता । तत्पुत्रैरिव पादपैरनुष्ठीयत इत्यर्थः ॥

धारास्वनोद्धारिदरीमुखोऽसौ शृङ्गाग्रलग्राम्बुदवप्रपङ्कः ।

वधाति मे बन्धुरगात्रि चक्षुर्दृप्तः ककुब्जानिव चित्रकूटः ॥४७॥

धारा निर्झरधाराः । यद्वा धारया सातत्येन स्वनोद्धारिदर्यैव मुखं यस्य सः । शृङ्गं शिखरं विषाणं च । तस्याग्रे लग्नोऽम्बुद एव वप्रपङ्को वप्रक्रीडासक्तपङ्को यस्य सः । असौ चित्रकूटो हे बन्धुरगात्रि उन्नतानताङ्गि ॥ “बन्धुरं तून्नतानतम्” इत्यमरः ॥ दृप्तः ककुब्जान्वृषभ इव । मे चक्षुर्वधात्यनन्यासक्तं करोति ॥

एषा प्रसन्नस्तिमितप्रवाहा सरिद्विदूरान्तरभावतन्वी ।

मन्दाकिनी भाति नगोपकण्ठे मुक्तावली कण्ठगतेव भ्रूमेः ॥४८॥

प्रसन्नो निर्मलः स्तिमितो निःस्पन्दः प्रवाहो यस्याः सा विदूरस्यान्तरस्य मध्यवर्त्यवकाशस्य भावात्तन्वी दूरदेशवर्तित्वात्तनुत्वेनावभासमाना मन्दाकिनी नाम काचिच्चित्रकूटनिकटगैषा सरिन्नगोपकण्ठे । भ्रूमेः कण्ठगता मुक्तावलीव । भाति ॥ अत्र नगस्य शिरस्त्वं तदुपकण्ठस्य कण्ठत्वं च गम्यते ॥

अयं सुजातोऽनुगिरं तमालः प्रवालमादाय सुगन्धि यस्य ।

यवाङ्कुरापाण्डुकपोलशोभी मयावतंसः परिकल्पितस्ते ॥ ४९ ॥

गिरेः समीपेऽनुगिरम् ॥ “गिरेश्च सेनकस्य” (५ । ४ । ११२) इति समासान्त-ष्टप्रत्ययः ॥ सुजातः स तमालोऽयं दृश्यते । यस्य तमालस्य । शोभनो गन्धो यस्य तत्सुगन्धि ॥ “गन्धस्य—” (५ । ४ । १३५) इत्यादिनेकारः समासान्तः ॥ प्रवालं पल्लवमादाय मया ते यवाङ्कुरवदापाण्डौ कपोले शोभी शोभते यः सोऽवतंसः परिकल्पितः ॥

अनिग्रहत्रासविनीतसत्त्वमपुष्पलिङ्गात्फलबन्धिवृक्षम् ।

वनं तपःसाधनमेतदत्रेराविष्कृतोदग्रतरप्रभावम् ॥ ५० ॥

अनिग्रहत्रासा दण्डभयरहिता अपि विनीताः सत्त्वा जन्तवो यस्मिंस्तत् । अपुष्प-लिङ्गात्पुष्परूपनिमित्तं विनैव फलबन्धिनः फलग्राहिणो वृक्षा यस्मिंस्तत् । अतएवाविष्कृतोदग्रतरप्रभावमत्रेर्मुनेस्तपसः साधनं वनमेतत् ॥

५०. अपुष्पलिङ्गात्फलबन्धिवृक्षम्—अपुष्पलिङ्गात्तमपुष्पवृक्षम् । आविष्कृतोदग्रतरप्रभावम्—आविष्कृतोदग्रतरप्रवाहम् ।

अत्राभिषेकाय तपोधनानां सप्तर्षिहस्तोद्धृतहेमपद्माम् ।

प्रवर्तयामास किलानुसूया त्रिस्रोतसं त्र्यम्बकमौलिमालाम् ५१

अत्र वनेऽनुसूयात्रिपत्नी । सप्त च त ऋषयश्च सप्तर्षयः ॥ “दिवसंख्ये संज्ञायाम्” ( २ । १ । ५० ) इति तत्पुरुषसमासः ॥ तेषां हस्तैरुद्धृतानि हेमपद्मानि यस्यास्तां त्र्यम्बकमौलिमालां हरशिरःस्रजं त्रिस्रोतसं भार्गीरथीं तपोधनानामृषीणामभिषेकाय स्नानाय प्रवर्तयामास प्रवाहयामास । किलेत्यैतिह्ये ॥

वीरासनैर्ध्यानजुषामृषीणाममी समध्यासितवेदिमध्याः ।

निवातनिष्कम्पतया विभान्ति योगाधिरूढा इव शाखिनोऽपि ॥

वीरासनैर्जयसाधनैः । ध्यानं जुषन्ते सेवन्त इति ध्यानजुषः । तेषां तैरुपविश्य ध्यायतामृषीणां संवन्धिनः समध्यासितवेदिमध्याः । इदं वीरासनस्थानीयम् । अमी शाखिनोऽपि निवाते निष्कम्पतया योगाधिरूढा इव ध्यानभाज इव विभान्ति । ध्यायन्तोऽपि निश्चलाङ्गा भवन्ति ॥ वीरासने वसिष्ठः—“एकपादमथैकस्मिन्विन्यस्योरुणि संस्थितम् । इतरस्मिंस्तथा चान्यं वीरासनमुदाहृतम्” इति ॥

त्वया पुरस्तादुपयाचितो यः सोऽयं वटः श्याम इति प्रतीतः ।

राशिमणीनामिव गारुडानां सपद्मरागः फलितो विभाति ॥ ५३ ॥

त्वया पुरस्तात्पूर्वं य उपयाचितः प्रार्थितः ॥ तथा च रामायणे—“न्यग्रोधं तमुपस्थाय वैदेही वाक्यमब्रवीत् । नमस्तेऽस्तु महावृक्ष पालयेन्मे व्रतं पतिः” इति ॥ श्याम इति प्रतीतः स वटोऽयं फलितः सन् । सपद्मरागो गारुडानां मणीनां मरकतानां राशिरिव । विभाति ॥

“क्वचित्—” इत्यादिभिश्चतुर्भिः श्लोकैः प्रयागे गङ्गायमुनासंगमं वर्णयति—

क्वचित्प्रभालेपिभिरिन्द्रनीलैर्मुक्तामयी यष्टिरिवानुविद्धा ।

अन्यत्र माला सितपद्मजानामिन्दीवरैरुत्खचितान्तरैव ॥ ५४ ॥

५२. निवातनिष्कम्पतया—निवातनिष्कम्पितया । ५३. प्रतीतः—प्रकाशः ।

५३-५४ श्लोकयोर्मध्य इमे श्लोका दृश्यन्ते—

तमिस्रया गुह्यनिवेशभिन्ना कुन्दस्वगिन्दीवरमालयेव ।

कृत्तिर्हरेः कृष्णमृगत्वचेव भूतिः स्मरारेरिव कण्ठभासा ॥

दूर्ध्वया शारदमेघलेखा निर्धूतनिस्त्रिशरुचा दिशेव ।

गवाक्षकालागरुधूमराज्या हर्म्यस्थलीलेपसुधा नवेव ॥

तुषारसंघातशिला हिमाद्रेर्जात्यञ्जनप्रस्तरशोभयेव ।

पतत्रिणां मानसगोचराणां श्रेणीव कादम्बविहंगपङ्कया ॥

५४. उत्खचितान्तरा—उद्धृतान्तरा ।

क्वचित्खगानां प्रियमानसानां कादम्बसंसर्गवतीव पङ्क्तिः ।

अन्यत्र कालागुरुदत्तपत्रा भक्तिर्भुवश्चन्दनकल्पितेव ॥ ५५ ॥

क्वचित्प्रभा चान्द्रमसी तमोभिश्छायाविलीनैः शबलीकृतेव ।

अन्यत्र शुभ्रा शरदभ्रलेखा रन्ध्रेष्विवालक्ष्यनभःप्रदेशा ॥ ५६ ॥

क्वचिच्च कृष्णोरगभ्रूषणेव भस्माङ्गरागा तनुरीश्वरस्य ।

पश्यानवद्याङ्गि विभाति गङ्गा भिन्नप्रवाहा यमुनातरंगैः ॥ ५७ ॥

हे अनवद्याङ्गि यमुनातरङ्गैर्भिन्नप्रवाहा व्यामिश्रौघा गङ्गा जाह्नवी विभाति । त्वं पश्य । केव । क्वचित्प्रदेशे प्रभया लिम्पन्ति संनिहितमिति प्रभालेपिभिरिन्द्रनी-लैरनुविद्धा । सह गुम्फिता मुक्तामयी यष्टिरिव हारावलिखिव । विभाति ॥ अन्यत्र प्रदेशे इन्दीवरैर्नीलोत्पलैरुत्खचितान्तरा । सह ग्रथिता सितपङ्कजानां पुण्डरीकाणां मालेव । विभातीति सर्वत्र संबन्धः ॥ क्वचित्कादम्बसंसर्गवती नीलहंससंस्पृष्टा प्रियं मानसं नाम सरो येषां तेषां खगानां राजहंसानां पङ्क्तिखिव ॥ “राजहंसास्तु ते चञ्चु-चरणैर्लोहितैः सिताः” इत्यमरः ॥ अन्यत्र कालागुरुणा दत्तपत्रा रचितमकरिका-पत्रा भुवश्चन्दनकल्पिता भक्तिखिव ॥ क्वचिच्छायासु विलीनैः स्थितैस्तमोभिः श-बलीकृता कर्बुरीकृता चान्द्रमसी प्रभा चन्द्रिकेव ॥ अन्यत्र रन्ध्रेष्वालक्ष्यनभः-प्रदेशा शुभ्रा शरदभ्रलेखा शरन्मेघपङ्क्तिखिव ॥ क्वचित्कृष्णोरगभ्रूषणा भस्माङ्गरागे-श्वरस्य तनुरिव । विभाति ॥ शेषो व्याख्यातः ॥ कलापकम् ॥

समुद्रपत्न्योर्जलसंनिपाते पूतात्मनामत्र किलाभिषेकात् ।

तत्त्वावबोधेन विनापि भूयस्तनुत्यजां नास्ति शरीरबन्धः ५८

अत्र समुद्रपत्न्योर्गङ्गायमुनयोर्जलसंनिपाते संगमेऽभिषेकात्स्नानात्पूतात्मनां त-नुत्यजां शुद्धात्मनां पुंसां तत्त्वावबोधेन तत्त्वज्ञानेन विनापि प्रारब्धशरीरत्यागा-नन्तरं भूयः पुनः शरीरबन्धः शरीरयोगो नास्ति किल ॥ अन्यत्र ज्ञानादेव मुक्तिः । अत्र तु स्नानादेव मुक्तिरित्यर्थः ॥

पुरं निषादाधिपतेरिदं तद्यस्मिन्मया मौलिमणिं विहाय ।

जटासु बद्धास्वरुदत्सुमन्त्रः कैकेयि कामाः फलितास्तवेति ५९

निषादाधिपतेर्गुहस्य तत्पुरमिदम् । यस्मिन्पुरे मया मौलिमणिं विहाय जटासु बद्धासु रचितासु सतीषु सुमन्त्रो हे कैकेयि तव कामा मनोरथाः फलिताः सफला जाता इत्यरुदत् ॥ “ रुदिरश्रुविमोचने ” इति धातोरुड् ॥

पयोधरैः पुण्यजनाङ्गनाना निर्विष्टहेमाम्बुजरेण यस्याः ।

ब्राह्मं सरः कारणमाप्तवाचो बुद्धेरिवाव्यक्तमुदाहरन्ति ६०

पुण्यजनाङ्गनानां यक्षस्त्रीणां पयोधरैः स्तनैर्निर्विष्ट उपभुक्तो हेमाम्बुजरेणुर्यस्य तत् । तत्र ताः क्रीडन्तीति व्यज्यते । ब्रह्मण इदं ब्राह्मम् ॥ “ नस्तद्धिते ” ( ६ । ४ । १४४ ) इति टिलोपः ॥ ब्राह्मं सरो मानसाख्यं यस्याः सरय्वाः । बुद्धेर्महत्त्वस्याव्यक्तं प्रधानमिव । कारणमाप्तस्य वाच आप्तवाचो वेदाः । यद्वा बहुव्रीहिणा मुनयः । उदाहरन्ति प्रचक्षते ॥

जलानि या तीरनिखातयूपा वहत्ययोध्यामनु राजधानीम् ।

तुरंगमेधावभृतावतीर्णैरिक्ष्वाकुभिः पुण्यतरीकृतानि ॥ ६१ ॥

यूपः संस्कृतः पशुबन्धनार्हो दारुविशेषः । तीरनिखातयूपा या सरयूस्तुरंगमेधा अश्वमेधास्तेष्ववभृतावतीर्णैरिवरूढैरिक्ष्वाकुभिरिक्ष्वाकुगोत्रापत्यैर्नः पूर्वं ॥ तद्राजत्वादणो लुक् ॥ पुण्यतरीकृतान्यतिशयेन पुण्यानि कृतानि जलान्ययोध्यां राजधानीं नगरीमनु समीपे । तथा लक्षितयेत्यर्थः ॥ अनुशब्दस्य “लक्षणेत्थंभूत—” ( १ । ४ । २० ) इत्यादिना कर्मप्रवचनीयत्वात्तद्योगे द्वितीया ॥ वहति प्रापयति ॥

यां सैकतोत्सङ्गसुखोचितानां प्राज्यैः पयोभिः परिवर्धितानाम् ।

सामान्यधात्रीमिव मानसं मे संभावयत्युत्तरकोसलानाम् ६२

यां सरयूं मे मानसम् । कर्तुं । सैकतं पुलिनम् । तदेवोत्सङ्गः । तत्र यत्सुखं तत्रोचितानां प्राज्यैः प्रभूतैः पयोभिरम्बुभिः क्षीरैश्च ॥ “पयः क्षीरं पयोऽम्बु च” इत्यमरः ॥ परिवर्धितानां पुष्टानामुत्तरकोसलानामुत्तरकोसलेश्वराणां सामान्यधात्रीं साधारणमातरमिव । संभावयति ॥ “धात्री जनन्यामलकी वसुमत्युपमातृषु” इति विश्वः ॥

सेयं मदीया जननीव तेन मान्येन राज्ञा सरयुर्वियुक्ता ।

दूरे वसन्तं शिशिरानिलैर्मां तरंगहस्तैरुपगूहतीव ॥ ६३ ॥

मदीया जननी कौसल्येव मान्येन पूज्येन तेन राज्ञा दशरथेन वियुक्ता सेयं सरयुर्दूरे वसन्तम् । प्रोष्यागच्छन्तमित्यर्थः । मां पुत्रभूतं शिशिरानिलैस्तरंगैरेव हस्तरुपगूहतीवाल्लिङ्गतीव ॥

विरक्तसंध्याकपिशं पुरस्ताद्यतो रजः पार्थिवमुज्जिहीते ।

शङ्के हनूमत्कथितप्रवृत्तिः प्रत्युद्गतो मां भरतः ससैन्यः ॥ ६४ ॥

६०. निर्विष्टहेमाम्बुजरेण—निर्विष्टहेमाम्बुजरेण । ६१. तीरनिखातयूपा—तीरनिखातयूपैः । ६३. वियुक्ता—वियुक्ता । वसन्तम्—अपि सन्तम् । ६४. यतः—यस्मात् ; एतत् ; यथा । हनूमत्कथितप्रवृत्तिः—हनूमत्कथितप्रवृत्तिः ।



विरक्तातिरक्ता या संध्या तद्वत्कपिशं ताम्रवर्णम् । पृथिव्या इदं पार्थिवम् ।  
रजो धूलिः पुरस्तादग्रे यतो यस्मात्कारणादुज्जिहीत उद्गच्छति । तस्मात् । हनुर-  
स्यास्तीति हनूमान् ॥ “शरादीनां च” (६ । ३ । १२०) इति दीर्घः ॥ तेन कथिता  
प्रवृत्तिरस्रदागमनवार्ता यस्मै स भरतः ससैन्यः सन्मां प्रत्युद्गत इति शङ्के तर्कयामि ॥  
“शङ्का भयवितर्कयोः” इति शब्दार्णवे ॥ अत्र यत्तदोर्नित्यसंबन्धात्तच्छब्दलाभः ॥

अद्धा श्रियं पालितसंगराय प्रत्यर्पयिष्यत्यनघां स साधुः ।

हत्वा निवृत्ताय मृधे खरादीन्संरक्षितां त्वामिव लक्ष्मणो मे ॥६५॥

किंच । साधुः सज्जनः स भरतः ॥ “साधुर्वार्धुपिके चारौ सज्जने चापि वा-  
च्यवत्” इति विश्वः ॥ पालितसंगराय पालितपितृप्रतिज्ञाय मे मह्यमनघामदोषां  
भोगाभावादानुच्छिष्टां किंतु संरक्षितां श्रियम् । मृधे युद्धे खरादीन्हत्वा निवृत्ताय  
मे लक्ष्मणः संरक्षितामनघां त्वामिव प्रत्यर्पयिष्यत्यद्धा सत्यम् ॥ “सत्ये त्वद्धा-  
जसा द्वयम्” इत्यमरः ॥

असौ पुरस्कृत्य गुरुं पदातिः पश्चादवस्थापितवाहिनीकः ।

वृद्धैरमात्यैः सह चीरवासा मामर्घ्यपाणिर्भरतोऽभ्युपैति ॥ ६६ ॥

असौ पदातिः पादचारी चीरवासा वल्कलवसनो भरतः पश्चात्पृष्ठभागेऽवस्था-  
पिता वाहिनी सेना येन स तथोक्तः सन् ॥ “नवृत्तश्च” (५ । ४ । १५३) इति कप् ॥  
गुरुं वसिष्ठं पुरस्कृत्य वृद्धैरमात्यैः सहार्घ्यपाणिः सन्मामभ्युपैति ॥

पित्रा विसृष्टां मदपेक्षया यः श्रियं युवाप्यङ्गतामभोक्ता ।

इयन्ति वर्षाणि तथा सहोग्रमभ्यस्यतीव व्रतमासिधारम् ॥ ६७ ॥

यो भरतः पित्रा विसृष्टां दत्तामङ्गमुत्सङ्गं च गतामपि । यां श्रियं युवापि मदपेक्षया  
मद्गतामभोक्ता सन् ॥ तन्नन्तत्वात् “न लोक-” (२ । ३ । ६९) इति षष्ठीनिषेधः ॥  
इयन्ति वर्षाण्येतावतो वत्सरान् ॥ अत्यन्तसंयोगे द्वितीया ॥ तथा श्रिया सह ।  
स्त्रियेति च गम्यते । उग्रं दुश्चरमासिधारं नाम व्रतमभ्यस्यतीव वर्तयतीव ॥ “युवा  
युवत्या सार्धं यन्मुग्धभर्तृवदाचरेत् । अन्तर्निवृत्तसङ्गः स्यादासिधारव्रतं हि तत्”  
इति यादवः ॥ इदं चासिधाराचक्रमणतुल्यत्वादासिधारव्रतमित्युक्तम् ॥

एतावदुक्तवति दाशरथौ तदीया-

मिच्छां विमानमधिदेवतया विदित्वा ।

ज्योतिष्पथादवततार सविस्मयाभि-

रुद्धीक्षितं प्रकृतिभिर्भरतानुगाभिः ॥ ६८ ॥

दाशरथौ राम एतावदुक्तवति सति विमानं पुष्पकम् । कर्तुं । तदीयां रामसं-  
न्धिनीमिच्छामधिदेवतया मिषेण विदित्वा । तत्प्रेरितं सदित्यर्थः । सविस्मया-  
भिर्भरतानुगाभिः प्रकृतिभिः प्रजाभिरुद्वीक्षितं सज्जोतिष्पथादाकाशादवततार ॥

तस्मात्पुरःसरविभीषणदर्शितेन

सेवाविचक्षणहरीश्वरदत्तहस्तः ।

यानादवातरद्दूरमहीतलेन

मार्गेण भङ्गिरचितस्फटिकेन रामः ॥ ६९ ॥

रामः सेवायां विचक्षणः कुशलो हरीश्वरः सुग्रीवस्तेन दत्तो हस्तो हस्तावलम्बो  
यस्य तादृशः सन् । स्थलज्ञत्वात्पुरःसरो विभीषणस्तेन दर्शितेनादूरमासन्नं महीतलं  
यस्य तेन भङ्गिभिर्विच्छित्तिभी रचितस्फटिकेन बद्धस्फटिकेन सोपानपर्वणा मार्गेण  
तस्माद्यानात्पुष्पकादवातरदवतीर्णवान् ॥ तरतेर्लङ् ॥

इक्ष्वाकुवंशगुरवे प्रयतः प्रणम्य

स भ्रातरं भरतमर्ध्यपरिग्रहान्ते ।

पर्यश्रुस्वजत मूर्धनि चोपजघ्नौ

तद्भक्त्यपोढपितृराज्यमहाभिषेके ॥ ७० ॥

प्रयतः स राम इक्ष्वाकुवंशगुरवे वसिष्ठाय प्रणम्य नमस्कृत्यार्ध्यस्य परिग्रहः  
स्वीकारस्तस्यान्ते पर्यश्रुः परिगतानन्दवाष्पः सन् । भ्रातरं भरतमस्वजताल्लिङ्गत् ।  
तस्मिन् रामे भक्त्यापोढः परिहृतः पितृराज्यमहाभिषेको येन तस्मिन्मूर्धन्युपजघ्नौ  
च ॥ “घ्रा गन्धोपादाने” लिटि रूपम् ॥

श्मश्रुप्रवृद्धिजनिताननविक्रियांश्च

प्लक्षान्प्ररोहजटिलानिव मन्त्रिवृद्धान् ।

अन्वग्रहीत्प्रणमतः शुभदृष्टिपातै-

वार्तानुयोगमधुराक्षरया च वाचा ॥ ७१ ॥

श्मश्रुणां मुखरोम्णां प्रवृद्ध्या संस्काराभावादभिवृद्ध्या जनिताननेषु विक्रिया  
विक्रित्येषां तानतएव प्ररोहैः शाखावलम्बिभिरधोमुखैर्मूलैर्जटिलाञ्जटावतः प्लक्षा-  
न्यग्रोधानिव स्थितान् । प्रणमतो मन्त्रिवृद्धान्श्च शुभैः कृपाद्रैर्दृष्टिपातैर्वार्तस्यानुयो-  
गेन कुशलप्रश्नेन मधुराक्षरया वाचा चान्वग्रहीदनुगृहीतवान् ॥

७०. स भ्रातरम्-सभ्रातरम् । अर्ध्यपरिग्रहान्ते-अर्घपरिग्रहान्ते । ७१. श्मश्रुप्रवृद्धिजनितान-  
नविक्रियान्-श्मश्रुप्रवृद्धिजनितकृतिविक्रियान् । प्लक्षान्-वृक्षान् । अन्वग्रहीत्-प्रत्यग्रहीत् । शु-  
भदृष्टिपातैः-शुभदृष्टिदानैः ।

दुर्जातवन्धुरयमृक्षहरीश्वरो मे  
पौलस्त्य एष समरेषु पुरःप्रहर्ता ।  
इत्यादृतेन कथितौ रघुनन्दनेन

व्युत्क्रम्य लक्ष्मणमुभौ भरतो ववन्दे ॥ ७२ ॥

अयं मे दुर्जातवन्धुरापद्वन्धुः ॥ “दुर्जातं व्यसनं प्रोक्तम्” इति विश्वः ॥  
ऋक्षहरीश्वरः सुग्रीवः । एष समरेषु पुरःप्रहर्ता पौलस्त्यो विभीषणः । इत्यादृतेना-  
दरवता ॥ कर्तरि क्तः ॥ रघूणां नन्दनेन रामेण कथितावुभौ विभीषणसुग्रीवौ  
लक्ष्मणमनुजमपि व्युत्क्रम्यालिङ्गनादिभिरसंभाव्य भरतो ववन्दे ॥

सौमित्रिणा तदनु संसृजे स चैन-  
मुत्थाप्य नम्रशिरसं भृशमालिलिङ्ग ।  
रूढेन्द्रजित्प्रहरणव्रणकर्कशेन

क्लिश्यान्निवास्य भुजमध्यमुरःस्थलेन ॥ ७३ ॥

तदनु सुग्रीवादिवन्दनानन्तरं स भरतः सौमित्रिणा संसृजे संगतः ॥ “सृज  
विसर्गे” देवादिकात्कर्तरि लिट् ॥ नम्रशिरसं प्रणतमेनं सौमित्रिमुत्थाप्य भृशं  
गाढमालिलिङ्गं च । किं कुर्वन् । रूढेन्द्रजित्प्रहरणव्रणैः कर्कशेनास्य सौमित्रेरुरःस्थ-  
लेन भुजमध्यं स्वकीयं क्लिश्यन्निव पीडयन्निव ॥ क्लिश्नातिरयं सकर्मकः । “क्लिश्नाति  
भुवनत्रयम्” इति दर्शनात् ॥ ननु रामायणे—“ततो लक्ष्मणमासाद्य वैदेहीं च  
परंतपः । अभिवाद्य ततः प्रीतो भरतो नाम चाब्रवीत्” इति भरतस्य कानिष्ठ्यं  
प्रतीयते । किमर्थं ज्यैष्ठ्यमवलम्ब्यानार्जवेन श्लोको व्याख्यातः । सत्यम् । किंतु  
रामायणश्लोकार्थकृताकृतोक्तः श्रूयताम् ॥ “ततो लक्ष्मणमासाद्य—” इत्यादिश्लोक  
आसादनं लक्ष्मणवैदेह्योः । अभिवादनं तु वैदेह्या एव । अन्यथा पूर्वोक्तं भरतस्य  
ज्यैष्ठ्यं विरुध्येतेति ॥

रामाज्ञया हरिचमूपतयस्तदानीं  
कृत्वा मनुष्यवपुरारुरुहुर्गजेन्द्रान् ।

तेषु क्षरत्सु बहुधा मदवारिधाराः

शैलाधिरोहणसुखान्युपलेभिरे ते ॥ ७४ ॥

तदानीं हरिचमूपतयो रामाज्ञया मनुष्यवपुः कृत्वा गजेन्द्रानारुरुहुः । बहुधा  
मदवारिधाराः क्षरत्सु वर्षत्सु तेषु गजेन्द्रेषु ते कपियूथनाथाः शैलाधिरोहणसुखा-  
न्युपलेभिरेऽनुबभुवुः ॥

सानुप्लवः प्रभुरपि क्षणदाचराणां  
 भेजे रथान्दशरथप्रभवानुशिष्टः ।  
 मायाविकल्परचितैरपि ये तदीयै-  
 न स्यन्दनैस्तुलितकृत्रिमभक्तिशोभाः ॥ ७५ ॥

सानुप्लवः सानुगः ॥ “अभिसारस्त्वनुसरः सहायोऽनुप्लवोऽनुगः” इति या-  
 दवः ॥ क्षणदाचराणां प्रभुर्विभीषणोऽपि । प्रभवत्यस्मादिति प्रभवः । जनको द-  
 शरथः प्रभवो यस्य स दशरथप्रभवो रामः । तेनानुशिष्ट आज्ञप्तः सन् रथान्भेजे ॥  
 तानेव विशिनष्टि—ये रथा मायाविकल्परचितैः संकल्पविशेषनिर्मितैरपि तदीयै-  
 र्विभीषणीयैः स्यन्दनै रथैस्तुलितकृत्रिमभक्तिशोभास्तुलिता समीकृता कृत्रिमा-  
 क्रियया निर्वृत्ता भक्तीनां शोभा येषां ते तथोक्ता न भवन्ति । तेऽपि तत्साम्यं न  
 लभन्त इत्यर्थः ॥ कृत्रिमेत्यत्र “द्वितः क्तिः” ( ३।३।८८ ) इति क्तिप्रत्ययः ।  
 “क्रेर्मन्त्रित्यम्” ( ४।४।२० ) इति मवागमः ॥

भूयस्ततो रघुपतिर्विलसत्पताक-  
 मध्यास्त कामगति सावरजो विमानम् ।  
 दोषातनं बुधवृहस्पतियोगदृश्य-  
 स्तारापतिस्तरलविद्युदिवाभ्रवृन्दम् ॥ ७६ ॥

ततो रघुपतिः सावरजो भरतलक्ष्मणसहितः सन् । विलसत्पताकं कामेनेच्छा-  
 नुसारेण गतिर्यस्य तद्विमानं भूयः पुनरपि । बुधवृहस्पतिभ्यां योगेन दृश्यो दर्शनी-  
 यस्तारापतिश्चन्द्रो दोषाभवं दोषातनम् ॥ “सायंचिरंप्राहे—” ( ४।३।२३ )  
 इत्यादिना दोषाशब्दादव्ययाद्व्युत्पत्त्ययः ॥ तरलविद्युच्चञ्चलतडिदभ्रवृन्दमिव ।  
 अध्यास्ताधिष्ठितवान् ॥

तत्रेश्वरेण जगतां प्रलयादिवोर्वी-  
 वर्षालयेन रुचमभ्रघनादिवेन्दोः ।  
 रामेण मैथिलसुतां दशकण्ठकृच्छ्रा-  
 त्प्रत्युद्धृतां धृतिमतीं भरतो ववन्दे ॥ ७७ ॥

तत्र विमाने । जगतामीश्वरेणादिवराहेण प्रलयादुर्वीमिव । वर्षालयेन शरदा-  
 गमेनाभ्रघनान्मेघसंघातादिन्दो रुचं चन्द्रिका मिव । रामेण दशकण्ठ एव कृच्छ्रं  
 संकटं तस्मात्प्रत्युद्धृतां धृतिमतीं संतोषवतीं मैथिलसुतां सीतां भरतो ववन्दे ॥

७५. रथान्-रथम् । ये-यः । तुलितकृत्रिमभक्तिशोभाः-तुलितकृत्रिमभक्तिशोभः । ७६. तारा-  
 पतिः-ताराधिपः । अभ्रवृन्दम्-अभ्रकूटम् । ७७. प्रत्युद्धृताम्-अभ्युद्धृताम् ।

लङ्केश्वरप्रणतिभङ्गदृढव्रतं त-  
 इन्द्रं युगं चरणयोर्जनकात्मजायाः ।  
 ज्येष्ठानुवृत्तिजटिलं च शिरोऽस्य साधो-  
 रन्योन्यपावनमभूदुभयं समेत्य ॥ ७८ ॥

लङ्केश्वरस्य रावणस्य प्रणतीनां भङ्गेन निरासेन दृढव्रतमखण्डितपातिव्रत्समत एव  
 वन्द्यं तज्जनकात्मजायाश्चरणयोर्युगं ज्येष्ठानुवृत्त्या जटिलं जटायुक्तं साधोः सज्ज-  
 नस्यास्य भरतस्य शिरश्चेत्युभयं समेत्य मिलित्वान्योन्यस्य पावनं शोधकमभूत् ॥

क्रोशार्धं प्रकृतिपुरःसरेण गत्वा  
 काकुत्स्थः स्तिमितजवेन पुष्पकेण ।  
 शत्रुघ्नप्रतिविहितोपकार्यमार्यः  
 साकेतोपवनमुदारमध्युवास ॥ ७९ ॥

आर्यः पूज्यः काकुत्स्थो रामः प्रकृतयः प्रजाः पुरःसरो यस्य तेन स्तिमितजवेन  
 मन्दवेगेन पुष्पकेण । क्रोशोऽध्वपरिमाणविशेषः । क्रोशार्धं क्रोशैकदेशं गत्वा शत्रु-  
 घ्नेन प्रतिविहिताः सज्जिता उपकार्याः पटभवनानि यस्मिंस्तदुदारं महत्साकेतस्यायो-  
 ध्याया उपवनमध्युवासाधितष्टौ ॥ “साकेतः स्यादयोध्यायां कोशला नन्दिनी  
 तथा” इति यादवः ॥

इति महामहोपाध्यायकोलाचलमङ्गिनाथसूरिविरचितया संजीविनीसमाख्यया  
 व्याख्यया समेतो महाकविश्रीकालिदासकृतौ रघुवंशे महाकाव्ये  
 दण्डकाप्रत्यागमनो नाम त्रयोदशः सर्गः ॥

## चतुर्दशः सर्गः ।

संजीवनं मैथिलकन्यकायाः सौन्दर्यसर्वस्वमहानिधानम् ।  
 शशाङ्कपङ्केरुहयोः समानं रामस्य वन्दे रमणीयमास्यम् ॥

भर्तुः प्रणाशादथ शोचनीयं दशान्तरं तत्र समं प्रपन्ने ।  
 अपश्यतां दाशरथी जनन्यौ छेदादिवोपघ्नतरोर्ब्रतत्यौ ॥ १ ॥

अथोपवनाधिष्ठानानन्तरं दाशरथी रामलक्ष्मणौ । उपघ्नतरोराश्रयवृक्षस्य ॥ “उप-  
 घ्न आश्रये” (३।३।८५) इति निपातः ॥ तस्य छेदाद्ब्रतत्यौ लते इव ॥ “वल्ली तु  
 व्रततिर्लता” इत्यमरः ॥ भर्तुर्दशरथस्य प्रणाशाच्छोचनीयं दशान्तरमवस्थान्तरम् ॥

७८. ज्येष्ठानुवृत्तिजटिलं च- ज्येष्ठानुवृत्तिजटिलेन । ७९. प्रकृतिपुरःसरेण-प्रकृतिपुरःसरोऽपि ।

“अवस्थायां वस्त्रान्ते स्याद्दशापि” इति विश्वः ॥ प्रपन्ने प्राप्ते जनन्यौ कौसल्यासु-  
मित्रे तत्र साकेतोपवने समं युगपदपश्यताम् ॥ दृशेः कर्तरि लङ् ॥

उभावुभाभ्यां प्रणतौ हतारी यथाक्रमं विक्रमशोभिनी तौ ।

विस्पष्टमस्त्रान्धतया न दृष्टौ ज्ञातौ सुतस्पर्शसुखोपलम्भात् ॥२॥

यथाक्रमं स्वस्वमातृपूर्वकं प्रणतौ नमस्कृतवन्तौ हतारी हतशत्रुकौ विक्रमशोभि-  
नौ तावुभौ रामलक्ष्मणावुभाभ्यां मातृभ्यामस्त्रैरश्रुभिरन्धतया हेतुना ॥ “अस्त्रमश्रु  
च शोणितम्” इति यादवः ॥ विस्पष्टं न दृष्टौ किंतु सुतस्पर्शेन यत्सुखं तस्योप-  
लम्भाद्नुभवाज्ज्ञातौ ॥

आनन्दजः शोकजमश्रु वाष्पस्तयोरशीतं शिशिरो विभेद ।

गङ्गासरय्वोर्जलमुष्णतप्तं हिमाद्रिनिस्यन्द इवावतीर्णः ॥ ३ ॥

तयोर्मात्रोरानन्दजः शिशिरो वाष्पः शोकजमशीतमुष्णमश्रु । उष्णतप्तं ग्रीष्मतप्तं  
गङ्गासरय्वोर्जलम् । कर्म । अवतीर्णो हिमाद्रिनिस्यन्दो निर्झर इव । विभेद ॥ आ-  
नन्देन शोकस्तिरस्कृत इत्यर्थः ॥

ते पुत्रयोर्नैर्ऋतशस्त्रमार्गानार्द्रानिवाङ्गे सदयं स्पृशन्त्यौ ।

अपीप्सितं क्षत्रकुलाङ्गनानां न वीरसूशब्दमकामयेताम् ॥ ४ ॥

ते मातरौ पुत्रयोरङ्गे शरीरे नैर्ऋतशस्त्राणां राक्षसशस्त्राणां मार्गान्त्रणानार्द्रान्सर-  
सानिव सदयं स्पृशन्त्यौ क्षत्रकुलाङ्गनानामीप्सितमिष्टमपि वीरसूवीरमातेति शब्दं  
नाकामयेताम् ॥ वीरप्रसवो दुःखहेतुरिति भावः ॥

क्लेशावहा भर्तुरलक्षणाहं सीतेति नाम स्वमुदीरयन्ती ।

स्वर्गप्रतिष्ठस्य गुरोर्महिष्यावभक्तिभेदेन वधूर्ववन्दे ॥ ५ ॥

आवहतीत्यावहा । भर्तुः क्लेशावहा क्लेशकारिणी । अतएवालक्षणाहं सीतेति स्वं  
नामोदीरयन्ती स्वर्गः प्रतिष्ठास्पदं यस्य तस्य स्वर्गस्थितस्य गुरोः श्वशुरस्य महिष्यौ  
श्वश्रुवौ वधूः स्नुषा ॥ “वधूः स्नुषा वधूर्जाया” इत्यमरः ॥ अभक्तिभेदेन ववन्दे ॥  
स्वर्गप्रतिष्ठस्येत्यनेन श्वश्रुवैधव्यदर्शनदुःखं सूचितम् ॥

उत्तिष्ठ वत्से ननु सानुजोऽसौ वृत्तेन भर्ता शुचिना तवैव ।

कृच्छ्रं महत्तीर्ण इति प्रियार्हां तामूचतुस्ते प्रियमप्यमिथ्या ॥ ६ ॥

२. सुतस्पर्शसुखोपलम्भात्—सुतस्पर्शसोपलम्भात्; मुखस्पर्शसुखोपलम्भात् । ४. नैर्ऋतशस्त्र-  
मार्गान्—नैर्ऋतशस्त्रघातान् । अकामयेताम्—अकारयेताम्; अपाकरोति । ‘ते’ इ०—ते पुत्रयोर्नै-  
र्ऋतशस्त्रमार्गान्स्थिरप्ररूढानपि वत्सलत्वात् । आर्द्रानिवाङ्गे सदयं स्पृशन्त्यौ भूयस्तयोर्बन्धु समर्थ-  
येताम् ॥ ५. उदीरयन्ती—उदाहरन्ती । स्वर्गप्रतिष्ठस्य—स्वर्गं प्रतिष्ठस्य ।

ननु वत्से उत्तिष्ठ । असौ सानुजो भर्ता तवैव शुचिना वृत्तेन महत्कृच्छ्रं दुःखं तीर्णस्तीर्णवान् । इति प्रियार्हा तां वधूं प्रियमप्यमिथ्या सत्यं ते श्वश्र्वावृचतुः ॥ उभयं दुर्वचमिति भावः ॥

अथाभिषेकं रघुवंशकेतोः प्रारब्धमानन्दजलैर्जनन्योः ।

निर्वर्तयामासुरमासवृद्धास्तीर्थाहृतैः काञ्चनकुम्भतोयैः ॥ ७ ॥

अथ जनन्योरानन्दजलैरानन्दवाष्पैः प्रारब्धं प्रक्रान्तं रघुवंशकेतो रामस्याभिषेकममासवृद्धास्तीर्थेभ्यो गङ्गाप्रमुखेभ्य आहृतैरानीतैः काञ्चनकुम्भतोयैर्निर्वर्तयामासुर्निष्पादयामासुः ॥

सरित्समुद्रान्सरसीश्च गत्वा रक्षःकपीन्द्रैरुपपादितानि ।

तस्यापतन्मूर्ध्नि जलानि जिष्णोर्विन्ध्यस्य मेघप्रभवा इवापः ॥८॥

रक्षःकपीन्द्रैः सरितो गङ्गाद्याः समुद्रानपूर्वादीन्सरसीर्मानसादीश्च गत्वा । उपपादितान्युपनीतानि जलानि जिष्णोर्जयशीलस्य ॥ “गलाजिस्थश्च गस्तुः” ( ३ । २ । १३९ ) इति गस्तुप्रत्ययः ॥ तस्य रामस्य मूर्ध्नि । विन्ध्यस्य विन्ध्याद्रेर्मूर्ध्नि मेघप्रभवा आप इव । अपतन् ॥

तपस्विवेषक्रिययापि तावद्यः प्रेक्षणीयः सुतरां बभूव ।

राजेन्द्रनेपथ्यविधानशोभा तस्योदितासीत्पुनरुक्तदोषा ॥ ९ ॥

यो रामस्तपस्विवेषक्रिययापि तपस्विवेषरचनयापि सुतरामत्यन्तं प्रेक्षणीयस्तावदर्शनीय एव बभूव । तस्य राजेन्द्रनेपथ्यविधानेन राजवेषरचनयोदिता या शोभा सा पुनरुक्तं नाम दोषो यस्याः सा पुनरुक्तदोषा द्विगुणासीत् ॥

स मौलरक्षोहरिभिः ससैन्यस्तूर्यस्वनानन्दितपौरवर्गः ।

विवेश सौधोद्धतलाजवर्षामुत्तोरणामन्वयराजधानीम् ॥ १० ॥

स रामः ससैन्यस्तूर्यस्वनैरानन्दितपौरवर्गः सन् । मूले भवा मौला मन्त्रिवृद्धास्तै रक्षोभिर्हरिभिश्च सह सौधेभ्य उद्धतलाजवर्षामुत्तोरणामन्वयराजधानीमयोध्यां विवेश प्रविष्टवान् ॥

सौमित्रिणा सावरजेन मन्दमाधूतबालव्यजनो रथस्थः ।

धृतातपत्रो भरतेन साक्षादुर्पायसंघात इव प्रवृद्धः ॥ ११ ॥

सावरजेन शत्रुघ्नयुक्तेन सौमित्रिणा लक्ष्मणेन मन्दमाधूते बालव्यजने चामरे

१०. स मौलरक्षोहरिभिः ससैन्यः—स मौलिरक्षोहरिभिः सुसैन्यः; स मौलिरक्षोहरिमिश्रसैन्यः; सपौररक्षोहरिमिश्रसैन्यः । तूर्यस्वनानन्दितपौरवर्गः—तूर्यस्वनानन्दितपौरवर्गाम्; तूर्यस्वनानन्दितराजमार्गाम् । ११. प्रवृद्धः—प्रवृत्तः; प्रसिद्धः ।

यस्य स रथस्थो भरतेन धृतातपत्र एवं चतुर्व्यूहो रामः प्रवृद्धः साक्षादुपायानां  
सामादीनां संघातः समष्टिरिव । विवेशेति पूर्वेण संबन्धः ॥

प्रासादकालागुरुधूमराजिस्तस्याः पुरो वायुवशेन भिन्ना ।

वनान्निवृत्तेन रघूत्तमेन मुक्ता स्वयं वेणिरिवावभासे ॥ १२ ॥

वायुवशेन भिन्ना प्रासादे यः कालागुरुधूमस्तस्य राजी रेखा । वनान्निवृत्तेन  
रघूत्तमेन रामेण स्वयं मुक्ता तस्याः पुरः पुर्या वेणिरिव । आवभासे ॥ पुरोऽपि  
पतिव्रतासमाधिरुक्तः ॥ “न प्रोषिते तु संस्क्रुर्यान्न वेणीं च प्रमोचयेत्” इति हारीतः ॥

श्वश्रूजनानुष्ठितचारुवेषां कर्णीरथस्थां रघुवीरपत्नीम् ।

प्रासादवातायनदृश्यबन्धैः साकेतनार्योऽञ्जलिभिः प्रणेमुः १३

श्वश्रूजनैरनुष्ठितचारुवेषां कृतसौम्यनेपथ्याम् ॥ “आकल्पवेषौ नेपथ्यम्” इ-  
त्यमरः ॥ कर्णीरथः स्त्रीयोग्योऽल्परथः ॥ “कर्णीरथः प्रवहणं डयनं रथगर्भके” इति  
यादवः ॥ तत्रस्थां रघुवीरपत्नीं सीतां साकेतनार्यः प्रासादवातायनेषु दृश्यबन्धैर्ल-  
क्ष्यपुटैरञ्जलिभिः प्रणेमुः ॥

स्फुरत्प्रभामण्डलमानुसूयं सा विभ्रती शाश्वतमङ्गरागम् ।

रराज शुद्धेति पुनः स्वपुर्यै संदर्शिता वह्निगतेव भर्त्रा ॥ १४ ॥

स्फुरत्प्रभामण्डलमानुसूयमनुसूयया दत्तं शाश्वतं सदातनमङ्गरागं विभ्रती सा  
सीता भर्त्रा स्वपुर्यै शुद्धेति संदर्शिता पुनर्वह्निगतेव रराज ॥

वेशमानि रामः परिवर्हन्ति विश्राण्य सौहार्दनिधिः सुहृद्भ्यः ।

वाष्पायमाणो बलिमन्निकेतमालेख्यशेषस्य पितुर्विवेश ॥ १५ ॥

सुहृदो भावः सौहार्दं सौजन्यम् ॥ “हृद्गसिन्ध्वन्ते पूर्वपदस्य-” ( ७ । ३ । १९ )  
इत्युभयपदवृद्धिः ॥ सौहार्दनिधी रामः सुहृद्भ्यः सुग्रीवादिभ्यः परिवर्हन्त्युपकरण-  
वन्ति वेशमानि विश्राण्य दत्त्वा । आलेख्यशेषस्य चित्रमात्रशेषस्य पितुर्बलिमत्पूजा-  
युक्तं निकेतं गृहं वाष्पायमाणो वाष्पमुद्रमन्विवेश ॥ “वाष्पोष्मभ्यामुद्रमने”  
( ३ । १ । १६ ) इति क्यङ्प्रत्ययः ॥

कृताञ्जलिस्तत्र यदम्ब सत्यान्नाभ्रश्यत स्वर्गफलाद्गुरुनः ।

तच्चिन्त्यमानं सुकृतं तवेति जहार लज्जां भरतस्य मातुः ॥ १६ ॥

तत्र निकेतने कृताञ्जलिः सन्नरामः । हे अम्ब नो गुरुः पिता स्वर्गः फलं यस्य  
तस्मात्सत्यान्नाभ्रश्यत न भ्रष्टवानिति यदभ्रंशनं तच्चिन्त्यमानं विचार्यमाणं तव

१२. प्रासादकालागुरुधूमराजिः—प्रासादकालागुरुधूमराजिः । वायुवशेन—वायुवशाच्च । भिन्ना-  
नुत्ना । रघूत्तमेन—रघूद्रहेन । १३. प्रासादवातायनदृश्यबन्धैः—विमानवातायनदृश्यबन्धैः ।



सुकृतम् । इत्येवं प्रकारेण भरतस्य मातुः कैकेय्या लज्जां जहारापानयत् ॥ राज्ञां प्रतिज्ञापरिपालनं स्वर्गसाधनमित्यर्थः ॥ भरतग्रहणं तदपेक्षयापि कैकेय्यनुसरणद्यो-  
तनार्थम् ॥

तथैव सुग्रीवविभीषणादीनुपाचरत्कृत्रिमसंविधाभिः ।

संकल्पमात्रोदितसिद्धयस्ते क्रान्ता यथा चेतसि विस्मयेन ॥ १७ ॥

सुग्रीवविभीषणादीन् । संविधीयन्त इति संविधा भोग्यवस्तूनि । कृत्रिमसंवि-  
धाभिस्तथा तेन प्रकारेणैवोपाचरत् । यथा संकल्पमात्रेणोदितसिद्धयस्ते  
सुग्रीवादयश्चेतसि विस्मयेन क्रान्ता आक्रान्ताः ॥

सभाजनायोपगतान्स दिव्यान्मुनीन्पुरस्कृत्य हतस्य शत्रोः ।

शुश्राव तेभ्यः प्रभवादि वृत्तं स्वविक्रमे गौरवमादधानम् ॥ १८ ॥

स रामः सभाजनायाभिवन्दनायोपगतान्दिवि भवान्मुनीन्गस्त्रादीन्पुरस्कृत्य  
हतस्य शत्रो रावणस्य प्रभवादि जन्मादिकं स्वविक्रमे गौरवमुत्कर्षमादधानं वृत्तं  
तेभ्यो मुनिभ्यः शुश्राव श्रुतवान् । विजितोत्कर्षाज्जेतुरुत्कर्ष इत्यर्थः ॥

प्रतिप्रयातेषु तपोधनेषु सुखादविज्ञातगतार्धमासान् ।

सीतास्वहस्तोपहृताश्रयपूजान् रक्षःकपीन्द्रान्विससर्ज रामः ॥ १९ ॥

तपोधनेषु मुनिषु प्रतिप्रयातेषु प्रतिनिवृत्य गतेषु सत्सु सुखादविज्ञात एव  
गतोऽर्धमासो येषां ताननन्तरं सीतायाः स्वहस्तेनोपहृता दत्ताश्रयपूजोत्तमसंभावना ये-  
भ्यस्तान् । एतेन सौहार्दातिशय उक्तः । रक्षःकपीन्द्रान् रामो विससर्ज विसृष्टवान् ॥

तच्चात्मचिन्तासुलभं विमानं हतं सुरारेः सह जीवितेन ।

कैलासनाथोद्ग्रहणाय भूयः पुष्पं दिवः पुष्पकमन्वमंस्त ॥ २० ॥

तच्चात्मचिन्तासुलभं स्वेच्छामात्रलभ्यं सुरारे रावणस्य जीवितेन सह हतं दिवः  
पुष्पं पुष्पवदाभरणभूतं पुष्पकं विमानं भूयः पुनरपि कैलासनाथस्य कुबेरस्योद्ग्रहणा-  
यान्वमंस्तानुज्ञातवान् ॥ मन्यतेर्लुङ् ॥ भूयोग्रहणेन पूर्वमप्येतत्कौबेरमेवेति सूच्यते ॥

पितुर्नियोगाद्वनवासमेवं निस्तीर्य रामः प्रतिपन्नराज्यः ।

धर्मार्थकामेषु समां प्रपेदे यथा तथैवावरजेषु वृत्तिम् ॥ २१ ॥

राम एवं पितुर्नियोगाच्छासनाद्वनवासं निस्तीर्यानन्तरं प्रतिपन्नराज्यः प्राप्त-  
राज्यः सन् । धर्मार्थकामेषु यथा तथैवावरजेष्वनुजेषु समां वृत्तिं प्रपेदे । अवैषम्येण  
व्यवहृतवानित्यर्थः ॥

सर्वासु मातृष्वपि वत्सलत्वात्स निर्विशेषप्रतिपत्तिरासीत् ।

पडाननापीतपयोधरासु नेता चमूनामिव कृत्तिकासु ॥ २२ ॥

स रामो वत्सलत्वात्स्निग्धत्वात् । न तु लोकप्रतीत्यर्थम् ॥ “स्निग्धस्तु वत्स-  
लः” इत्यमरः ॥ सर्वासु मातृष्वपि निर्विशेषप्रतिपत्तिस्तुल्यसत्कार आसीत् ॥  
कथमिव । चमूनां नेता षण्मुखः षड्भिराननैरापीताः पयोधराः स्तना यासां तासु  
कृत्तिकास्विव ॥

तेनार्थवाँल्लोभपराङ्मुखेन तेन घ्नता विघ्नभयं क्रियावान् ।

तेनास लोकः पितृमान्विनेत्रा तेनैव शोकापनुदेन पुत्री ॥ २३ ॥

लोको लोभपराङ्मुखेन वदान्येन तेन रामेणार्थवान्धनिक आस बभूव ॥ तिङ-  
न्तप्रतिरूपकमव्ययमेतत् ॥ विघ्नेभ्यो भयं घ्नता नुदता तेन क्रियावाननुष्ठानवाना-  
स । विनेत्रा नियामकेन तेन पितृमानास । पितृवन्नियच्छतीत्यर्थः । शोकमपनुद-  
तीति शोकापनुदो दुःखस्य हर्ता तेन ॥ “तुन्दशोकयोः परिमृजापनुदोः” (३। २।  
५) इति कप्रत्ययः ॥ तेन पुत्री पुत्रवानास । पुत्रवदानन्दयतीत्यर्थः ॥

स पौरकार्याणि समीक्ष्य काले रेमे विदेहाधिपतेर्दुहित्रा ।

उपस्थितश्चारु वपुस्तदीयं कृत्वोपभोगोत्सुकयेव लक्ष्म्या ॥ २४ ॥

स रामः कालेऽवसरे पौराणां कार्याणि प्रयोजनानि समीक्ष्य विदेहाधिपतेर्दुहि-  
त्रा सीतया । उपभोगोत्सुकयातएव तदीयं सीतासंबन्धि चारु वपुः कृत्वा स्थितया  
लक्ष्म्येव । उपस्थितः संगतः सन् । रेमे ॥ “उपस्थानं तु संगतिः” इति यादवः ॥

तयोर्यथाप्रार्थितमिन्द्रियार्थानासेदुषोः सन्नसु चित्रवत्सु ।

प्राप्तानि दुःखान्यपि दण्डकेषु संचिन्त्यमानानि सुखान्यभूवन् ॥

चित्रवत्सु वनवासवृत्तान्तालख्यवत्सु सन्नसु यथाप्रार्थितं यथेष्टमिन्द्रियार्थानि-  
न्द्रियविषयाञ्छब्दादीनासेदुषोः प्राप्तवतोस्तयोः सीतारामयोर्दण्डकेषु दण्डकारण्येषु  
प्राप्तानि दुःखान्यपि विरहविलापान्वेषणादीनि संचिन्त्यमानानि स्मर्यमाणानि  
सुखान्यभूवन् ॥ स्मारकं तु चित्रदर्शनमिति द्रष्टव्यम् ॥

अथाधिकस्निग्धविलोचनेन मुखेन सीता शरपाण्डुरेण ।

आनन्दयित्री परिणेतुरासीदनक्षरव्यञ्जितदौर्हृदेन ॥ २६ ॥

अथ सीताधिकस्निग्धविलोचनेनात्यन्तमसृणलोचनेन शरवृत्तृणविशेषवत्पाण्डु-

२४. उपस्थितः—उपस्थितम् । २५. इन्द्रियार्थान्—इन्द्रियार्थम् । सुखान्यभूवन्—सुखीबभूवुः ।

२६. अनक्षरव्यञ्जितदौर्हृदेन—अनक्षरव्यञ्जितदोहृदेन ।

रेणातएवानक्षरमवाग्व्यापारं यथा भवति तथा व्यञ्जितं दौर्हृदं गर्भो येन तेन सु-  
खेन परिणेतुः पत्युरानन्दयिष्यासीत् ॥

तामङ्कमारोप्य कृशाङ्गयष्टिं वर्णान्तराक्रान्तपयोधराग्राम् ।

विलज्जमानां रहसि प्रतीतः पप्रच्छ रामां रमणोऽभिलाषम् ॥

प्रतीतो गर्भज्ञानवान् । रमयतीति रमणः । प्रियां कृशाङ्गयष्टिं वर्णान्तरेण नी-  
लिभ्राक्रान्तपयोधराग्रां विलज्जमानां तां रामां रहस्यङ्कमारोप्याभिलाषं मनोरथं  
पप्रच्छ ॥ एतच्च — “ दोहदस्याप्रदानेन गर्भो दोषमवाप्नुयात् ” इति शास्त्रात् । न  
तु लौल्यादित्यनुसंधेयम् ॥

सा दृष्टनीवारबलीनि हिंस्रैः संबद्धवैखानसकन्यकानि ।

इयेष भूयः कुशवन्ति गन्तुं भागीरथीतीरतपोवनानि ॥ २८ ॥

सा सीता । हिंस्रैर्दृष्टा नीवारा एव बलयो येषु तानि । तिर्यग्भिक्षुकादिदानं  
बलिः । संबद्धाः कृतसंबन्धाः कृतसख्या वैखानसानां कन्यका येषु तानि कुशवन्ति  
भागीरथीतीरतपोवनानि भूयः पुनरपि गन्तुमियेषाभिललाष ॥

तस्यै प्रतिश्रुत्य रघुप्रवीरः तदीप्सितं पार्श्वचरानुयातः ।

आलोकयिष्यन्मुदितामयोध्यां प्रासादमभ्रंलिहमारुरोह ॥ २९ ॥

रघुप्रवीरो रामस्तस्यै सीतायै तत्पूर्वोक्तमीप्सितं मनोरथं प्रतिश्रुत्य पार्श्वचरैस्त-  
त्कालोचितैरनुयातः सन्मुदितां तामयोध्यामालोकयिष्यन् । अभ्रं लेढीत्यभ्रंलिह-  
मभ्रंकषं प्रासादमारुरोह ॥ “वहाभ्रे लिहः” ( ३ । २ । ३२ ) इति खड्गप्रत्ययः ।  
“ अरुद्विषदजन्तस्य मुम् ” ( ६ । ३ । ६७ ) इति मुमागमः ॥

ऋद्धापणं राजपथं स पश्यन्विगाह्यमानां सरयूं च नौभिः ।

विलासिभिश्चाध्युषितानि पौरैः पुरोपकण्ठोपवनानि रेमे ॥ ३० ॥

स रामः । ऋद्धाः समृद्धा आपणाः पण्यभूमयो यस्मिस्तं राजपथम् । नौभिः  
समुद्रवाहिनीभिर्विगाह्यमानां सरयूं च । पौरैर्विलासिभिरध्युषितानि पुरोपकण्ठोप-  
वनानि च पश्यन्रेमे ॥ विलासिन्यश्च विलासिनश्च विलासिनः ॥ “पुमान्स्त्रिया”  
( १ । २ । ६७ ) इत्येकशेषः ॥

स किंवदन्तीं वदतां पुरोगः स्ववृत्तमुद्दिश्य विशुद्धवृत्तः ।

सर्पाधिराजोरुभुजोऽपसर्पं पप्रच्छ भद्रं विजितारिभद्रः ॥ ३१ ॥

२८. दृष्टनीवारबलीनि—दृष्टनीवारफलानि । हिंस्रैः—हंसैः । संबद्धवैखानसकन्यकानि—समृद्ध-  
वैखानसकन्यकानि ।

वदतां वाग्मिनां पुरोगः श्रेष्ठो विशुद्धवृत्तः । सर्पाधिराजः श्लेषः । तद्वदु रू भु-  
जौ यस्य स विजितारिभद्रो विजितारिश्रेष्ठः स रामः स्ववृत्तमुद्दिश्य भद्रं भद्रनाम-  
कमपसर्पं चरं किंवदन्तीं जनवादं पप्रच्छ ॥ “अपसर्पश्चरः स्पशः” इति । “किं-  
वदन्ती जनश्रुतिः” इति चामरः ॥

निर्वन्धपृष्ठः स जगाद सर्वं स्तुवन्ति पौराश्चरितं त्वदीयम् ।

अन्यत्र रक्षोभवनोपितायाः परिग्रहान्मानवदेव देव्याः ॥ ३२ ॥

निर्वन्धेनाग्रहेण पृष्ठः सोऽपसर्पो जगाद । किमिति । हे मानवदेव रक्षोभवन उ-  
पिताया देव्याः सीतायाः परिग्रहात्स्वीकारादन्यत्रेतरांशे । तं वर्जयित्वेत्यर्थः । त्व-  
दीयं सर्वं चरितं पौराः स्तुवन्ति ॥

कलत्रनिन्दागुरुणा किलैवमभ्याहतं कीर्तिविपर्ययेण ।

अयोघनेनाय इवाभितप्तं वैदेहिबन्धोर्हृदयं विदद्रे ॥ ३३ ॥

एवं किल कलत्रनिन्दया गुरुणा दुर्वहेण कीर्तिविपर्ययेणापकीर्त्याभ्याहतं वैदेहि-  
बन्धोर्वैदेहिवल्लभस्य ॥ “ङ्यापोः संज्ञाछन्दसोर्वहुलम्” (६ । ३ । ६३) इति ह्रस्वः ।  
कालिदास इतिवत् ॥ हृदयम् । अयोघनेनाभितप्तं संतप्तमय इव । विदद्रे विदी-  
र्णम् ॥ कर्तरि लिट् ॥

किमात्मनिर्वादकथामुपेक्षे जायामदोषामुत संत्यजामि ।

इत्येकपक्षाश्रयविक्रवत्वादासीत्स दोलाचलचित्तवृत्तिः ॥ ३४ ॥

आत्मनो निर्वादोऽपवाद एव कथा तां किमुपेक्षे । उत अदोषां साध्वीं जायां  
संत्यजामि ॥ उभयत्रापि प्रश्ने लट् ॥ इत्येकपक्षाश्रयेऽन्यतरपक्षपरिग्रहे विक्रवत्वा-  
दपरिच्छेत्तत्वात्स रामो दोलेव चला चित्तवृत्तिर्यस्य स आसीत् ॥

निश्चित्य चानन्यनिवृत्ति वाच्यं त्यागेन पत्न्याः परिमार्ष्टुमैच्छत् ।

अपि स्वदेहात्किमुतेन्द्रियार्थाद्यशोधनानां हि यशो गरीयः ॥ ३५ ॥

किंच । वाच्यमपवादम् । नास्त्यन्येन त्यागातिरिक्तोपायेन निवृत्तिर्यस्य तद-  
नन्यनिवृत्तिः । निश्चित्य पत्न्यास्त्यागेन परिमार्ष्टुं परिहर्तुमैच्छत् ॥ तथाहि । यशो-  
धनानां पुंसां स्वदेहादपि यशो गरीयो गुरुतरम् । इन्द्रियार्थात्स्रक्चन्दनवनिता-  
देरिन्द्रियविषयाद्गरीय इति किमुत वक्तव्यम् ॥ “पञ्चमी विभक्ते” (२ । ३ । ४२)  
इत्युभयत्रापि पञ्चमी ॥ सीता चेन्द्रियार्थ एव ॥

स संनिपात्यावरजान्हतौ जास्तद्विक्रियादर्शनलुप्तहर्षान् ।

कौलीनमात्माश्रयमाचक्षे तेभ्यः पुनश्चेदमुवाच वाक्यम् ॥ ३६ ॥

हतौजा निस्तेजस्कः स रामस्तस्य रामस्य विक्रियादर्शनेन लुप्तहर्षानवरजान्संनि-  
पात्य संगमय्यात्माश्रयं स्वविषयकं कौलीनं निन्दां तेभ्य आचक्षे । पुनरिदं वा-  
क्यमुवाच च ॥

राजर्षिवंशस्य रविप्रसूतेरुपस्थितः पश्यत कीदृशोऽयम् ।

मत्तः सदाचारशुचेः कलङ्कः पयोदवातादिव दर्पणस्य ॥ ३७ ॥

रवेः प्रसूतिर्जन्म यस्य तस्य राजर्षिवंशस्य सदाचारशुचेः सदृत्ताच्छुद्धान्मतो म-  
त्सकाशात् । दर्पणस्य पयोदवातादिव । अम्भःकणादित्यर्थः । कीदृशोऽयं कलङ्क  
उपस्थितः प्राप्तः पश्यत ॥

पौरेषु सोऽहं बहुलीभवन्तमपां तरंगेष्विव तैलविन्दुम् ।

सोऽहं न तत्पूर्वमवर्णमीशे आलानिकं स्थाणुमिव द्विपेन्द्रः ॥ ३८ ॥

सोऽहम् । अपां तरंगेषु तैलविन्दुमिव । पौरेषु बहुलीभवन्तं प्रसरन्तम् । स एव  
पूर्वो यस्य स तम् । तत्पूर्वमवर्णमपवादम् ॥ “अवर्णाक्षेपनिर्वादिपरीवादापवादवत्”  
इत्यमरः ॥ द्विपेन्द्रः । आलानमेवालानिकम् ॥ विनयादित्वात्स्वार्थे ठक् ॥ अथवा-  
लानं बन्धनं प्रयोजनमस्येत्यालानिकम् ॥ “प्रयोजनम्” ( ५ । १ । १०९ ) इति  
ठक् ॥ स्थाणुं स्तम्भमिव ॥ चूतवृक्ष इतिवत्सामान्यविशेषभावादपौनरुक्त्यं द्रष्ट-  
व्यम् ॥ सोऽहं नेशे न शक्नोमि ॥

तस्यापनोदाय फलप्रवृत्तावुपस्थितायामपि निर्व्यपेक्षः ।

त्यक्ष्यामि वैदेहसुतां पुरस्तात्समुद्रनेमिं पितुराज्ञयेव ॥ ३९ ॥

तस्यावर्णस्यापनोदाय फलप्रवृत्तावपत्योत्पत्तावुपस्थितायां सत्यामपि निर्व्यपेक्षो  
निःस्पृहः सन् । वैदेहसुताम् । पुरस्तात्पूर्वं पितुराज्ञया समुद्रनेमिम् । समुद्रो नेमि-  
रिव नेमिर्यस्याः सा भूमिः । तामिव । त्यक्ष्यामि ॥

ननु सर्वथा साध्वी न त्याज्येत्यत्राह—

अवैमि चैनामनघेति किंतु लोकापवादो बलवान्मतो मे ।

छाया हि भ्रूमेः शशिनो मलत्वेनारोपिता शुद्धिमतः प्रजाभिः ४०

एनां सीतामनघा साध्वीति चावैमि । किंतु मे मम लोकापवादो बलवान्मतः ॥  
कुतः । हि यस्मात्प्रजाभिर्भ्रूमेच्छाया प्रतिविम्बं शुद्धिमतो निर्मलस्य शशिनो मल-  
त्वेन कलङ्कत्वेनारोपिता । अतो लोकापवाद एव बलवानित्यर्थः ॥

रक्षोवधान्तो न च मे प्रयासो व्यर्थः स वैरप्रतिमोचनाय ।

अमर्षणः शोणितकाङ्क्षया किं पदा स्पृशन्तं दशति द्विजिह्वः ॥ ४१ ॥

किंच । मे रक्षोवधान्तः प्रयासो व्यर्थो न । किंतु स वैरप्रतिमोचनाय वैरशोध-  
नाय ॥ तथाहि । अमर्षणोऽसहनो द्विजिह्वः सर्पः पदा पादेन स्पृशन्तं पुरुषं शो-  
णितकाङ्क्षया दशति किम् । किंतु वैरनिर्यातनायेत्यर्थः ॥

तदेष सर्गः करुणार्द्रचित्तैर्न मे भवद्भिः प्रतिषेधनीयः ।

यद्यथिता निर्हृतवाच्यशल्यान्प्राणान्मया धारयितुं चिरं वः ॥ ४२ ॥

तत्तस्मादेष मे सर्गो निश्चयः ॥ “सर्गः स्वभावनिमोक्षनिश्चयाध्यायसृष्टिषु” इ-  
त्यमरः ॥ करुणार्द्रचित्तैर्भवद्भिर्न प्रतिषेधनीयः । निर्हृतं वाच्यमेव शल्यं येषां ता-  
न्प्राणान्मया चिरं धारयितुं धारणं कारयितुं वो युष्माकमर्थितार्थित्वमिच्छा यदि ।  
अस्तीति शेषः ॥

इत्युक्तवन्तं जनकात्मजायां नितान्तरूक्षाभिनिवेशमीशम् ।

न कश्चन भ्रातृषु तेषु शक्तो निषेद्दुमासीदनुमोदितुं वा ॥ ४३ ॥

इत्युक्तवन्तं जनकात्मजायां विषये नितान्तरूक्षाभिनिवेशमतिक्रूराग्रहमीशं स्वा-  
मिनं तेषु भ्रातृषु मध्ये कश्चनापि निषेद्दुं निवारयितुमनुमोदितुं प्रवर्तयितुं वा  
शक्तो नासीत् । पक्षद्वयस्यापि प्रबलत्वादित्यर्थः ॥

स लक्ष्मणं लक्ष्मणपूर्वजन्मा विलोक्य लोकत्रयगीतकीर्तिः ।

सौम्येति चाभाष्य यथार्थभाषी स्थितं निदेशे पृथगादिदेशः ॥ ४४ ॥

लोकत्रयगीतकीर्तिर्यथार्थभाषी लक्ष्मणपूर्वजन्मा लक्ष्मणाग्रजः स रामो निदेशे  
स्थितमाज्ञाकारिणं लक्ष्मणं विलोक्य हे सौम्य सुभग इत्याभाष्य च पृथग्भरतश-  
त्रुघ्नाभ्यां विनाकृत्यादिदेशाज्ञापयामास ॥

प्रजावती दोहदशंसिनी ते तपोवनेषु स्पृहयालुरेव ।

स त्वं रथी तद्व्यपदेशनेयां प्रापय्य वाल्मीकिपदं त्यजेनाम् ॥ ४५ ॥

दोहदो गर्भिणीमनोरथः । तच्छंसिनी ते प्रजावती भ्रातृजाया ॥ “प्रजावती  
भ्रातृजाया” इत्यमरः ॥ तपोवनेषु स्पृहयालुरेव सस्पृहेव ॥ “स्पृहिस्पृहि-”  
( ३ । २ । १५८ ) इत्यादिनालुच्प्रत्ययः ॥ स त्वं रथी सन् । तद्व्यपदेशेन दोहद-  
मिषेण नेयां नेतव्यामेतां सीतां वाल्मीकेः पदं स्थानं प्रापय्य गमयित्वा ॥ “वि-  
भाषापः” ( ६ । ४ । ५७ ) इत्ययादेशः ॥ त्यज ॥

स शुश्रुवान्मातरि भार्गवेण पितुर्नियोगात्प्रहृतं द्विषद्वत् ।

प्रत्यग्रहीदग्रजशासनं तदाज्ञा गुरुणां ह्यविचारणीया ॥ ४६ ॥

४२. निर्हृतवाच्यशल्यान्-निर्गतवाच्यशल्यान् । ४३. अनुमोदितुम्-अनुवर्तितुम् । ४५. दोहदशंसि-  
नी-दोहदशंसिनी । तपोवनेषु-तपोवनेभ्यः । ४६. नियोगात्-निदेशात् । द्विषद्वत्-विशद्वत् । द्वि-तु ।

पितुर्जमदग्नेर्नियोगाच्छासनाद्गार्गवेण जामदग्न्येन । कर्त्रा ॥ “न लोक—” ( २ । ३ । ६९ ) इत्यादिना षष्ठीप्रतिषेधः ॥ मातरि द्विषतीव द्विषद्वत् ॥ “तत्र तस्येव” ( ५ । १ । ११६ ) इति वतिप्रत्ययः ॥ प्रहृतं प्रहारं शुश्रुवाञ्श्रुतवान् ॥ “भाषार्यां सदवसश्रुवः” ( ३ । २ । १०८ ) इति क्कुप्रत्ययः ॥ स लक्ष्मणस्तदग्रजशासनं प्रत्यग्रहीत् । हि यस्माद्गुरुणामाज्ञाविचारणीया ॥

अथानुकूलश्रवणप्रतीतामत्रस्त्रुभिर्युक्तधुरं तुरंगैः ।

रथं सुमन्त्रप्रतिपन्नरश्मिमारोप्य वैदेहसुतां प्रतस्थे ॥ ४७ ॥

अथासौ लक्ष्मणः । अनुकूलश्रवणेन प्रतीतामिष्टाकर्णनेन तुष्टां वैदेहसुतामत्रस्त्रुभिरभीरुभिर्गीभिणीवहनयोग्यैः ॥ “त्रसिष्टधिधृषिक्षिपेः क्तुः” ( ३ । २ । १४० ) इति क्तुप्रत्ययः ॥ तुरंगैर्युक्तधुरं सुमन्त्रेण प्रतिपन्नरश्मिं गृहीतप्रग्रहं रथमारोप्य प्रतस्थे ॥

सा नीयमाना रुचिरान्प्रदेशान्प्रियंकरो मे प्रिय इत्यनन्दत् ।

नाबुद्ध कल्पद्रुमतां विहाय जातं तमात्मन्यसिपत्रवृक्षम् ॥ ४८ ॥

सा सीता रुचिरान्प्रदेशान्नीयमाना प्राप्यमाणा सती मे मम प्रियः प्रियं करोतीति प्रियंकरः प्रियकारीत्यनन्दत् ॥ “क्षेमप्रियमद्रेऽण्च” ( ३ । २ । ४४ ) इति चकारात्स्वच्प्रत्ययः ॥ तं प्रियमात्मनि विषये कल्पद्रुमतां विहायासिपत्रवृक्षं जातं नाबुद्ध नाज्ञासीत् ॥ बुध्यतेर्लुङ् ॥ असिपत्रः खड्गाकारदलः कोऽप्यपूर्वो वृक्षविशेषः ॥ “असिपत्रो भवेत्कोषाकारे च नरकान्तरे” इति विश्वः ॥ आसन्नघातुर्न इति भावः ॥

जुगूह तस्याः पथि लक्ष्मणो यत्सव्येतरेण स्फुरता तदक्षणा ।

आख्यातमस्यै गुरु भावि दुःखमत्यन्तलुप्तप्रियदर्शनेन ॥ ४९ ॥

पथि लक्ष्मणो यद्दुःखं तस्याः सीताया जुगूह प्रतिसंहतवांस्तद्गुरु भावि भविष्यद्दुःखमत्यन्तलुप्तं प्रियदर्शनं यस्य तेन स्फुरता सव्येतरेण दक्षिणेनाक्षणास्यै सीताया आख्यातम् ॥ स्त्रीणां दक्षिणाक्षिस्फुरणं दुर्निमित्तमाहुः ॥

सा दुर्निमित्तोपगताद्विषादात्सद्यः परिम्लानमुखारविन्दा ।

राज्ञः शिवं सावरजस्य भूयादित्याशशंसे करणैरबाह्वैः ॥ ५० ॥

सा सीता दुर्निमित्तेन दक्षिणाक्षिस्फुरणरूपेणोपगतात्प्राप्ताद्विषादाद्दुःखात्सद्यः परिम्लानमुखारविन्दा सती सावरजस्य सानुजस्य राज्ञो रामस्य शिवं भूयादित्य-

४८. रुचिरान्प्रदेशान्—रुचिरप्रदेशान् । ४९. जुगूह—जुगोप । अत्यन्तलुप्तप्रियदर्शनेन—अत्यन्तलुप्तप्रियचुम्बनेन; अत्यन्तलुप्तप्रियचन्दनेन । ५०. दुर्निमित्तोपगतात्—दुर्निमित्तोपगमात् । परिम्लानमुखारविन्दा—परिम्लानमुखारविन्दम् ।

वाह्वैः करणैरन्तःकरणैराशशंसे ॥ शंसतेरपेक्षायामात्मनेपदमिष्यते । करणैरिति बहुवचनं क्रियावृत्त्यभिप्रायम् ॥ पुनः पुनराशंशस इत्यर्थः ॥

गुरोर्नियोगाद्वनितां वनान्ते सार्ध्वीं सुमित्रातनयो विहास्यन् ।

अवार्यतेवोत्थितवीचिहस्तैर्जहोर्दुहित्रा स्थितया पुरस्तात् ॥५१॥

गुरोर्ज्येष्ठस्य नियोगात्सार्ध्वीं वनिताम् । अत्याज्यामित्यर्थः । वनान्ते विहास्यन्त्य-  
क्ष्यन्सुमित्रातनयो लक्ष्मणः पुरस्तादग्रे स्थितया जहोर्दुहित्रा जाह्वव्योत्थितैर्वीचि-  
हस्तैरवार्यतेव ॥ अकार्यं मा कुर्वित्यवार्यतेव । इत्युत्प्रेक्षा ॥

रथात्स यन्त्रा निगृहीतवाहात्तां भ्रातृजायां पुलिनेऽवतार्य ।

गङ्गां निषादाहृतनौविशेषस्ततार संधामिव सत्यसंधः ॥ ५२ ॥

सत्यसंधः सत्यप्रतिज्ञः स लक्ष्मणो यन्त्रा सारथिना निगृहीतवाहाद्बुद्धाश्वाद्-  
थाद्भ्रातृजायां पुलिनेऽवतार्यारोप्य निषादेन किरातेनाहृतनौविशेष आनीतदृढनौकः  
सन् । गङ्गां भागीरथीम् । संधां प्रतिज्ञामिव । ततार ॥ “संधा प्रतिज्ञा मर्यादा”  
इत्यमरः ॥

अथ व्यवस्थापितवाक्कथंचित्सौमित्रिरन्तर्गतवाष्पकण्ठः ।

औत्पातिकं मेघ इवाश्मवर्षं महीपतेः शासनमुज्जगार ॥ ५३ ॥

अथ कथंचिद्व्यवस्थापिता प्रकृतिमापादिता वाग्धेन सः । अन्तर्गतवाष्पः क-  
ण्ठो यस्य सः । कण्ठस्तम्बिताश्रुरित्यर्थः । सौमित्रिर्महीपतेः शासनमु मेघ उत्पा-  
ते भवमौत्पातिकमश्मवर्षं शिलावर्षमिव । उज्जगारोद्दीर्णवान् । दारुगत्वेनावाच्य-  
त्वादुज्जगारेत्युक्तम् ॥

ततोऽभिषङ्गानिलविप्रविद्धा प्रभ्रश्यमानाभरणप्रसूना

स्वमूर्तिलाभप्रकृतिं धरित्रीं लतेव सीता सहसा जगाम ॥ ५४ ॥

ततः । अभिषङ्गः पराभवः ॥ “शापे त्वभिषङ्गः पराभवः” इत्यमरः ॥ स एवा-  
निलस्तेन विप्रविद्धा अभिहता । प्रभ्रश्यमानानिपतन्त्याभरणान्येव प्रसूनानि यस्याः  
सा सीता लतेव । सहसा स्वमूर्तिलाभस्य स्वशरीरलाभस्य स्वोत्पत्तेः प्रकृतिं कारणं  
धरित्रीं जगाम । भूमौ पपातेत्यर्थः ॥ स्त्रीणामापदि मातैव शरणमिति भावः ॥

५१. गुरोः—भ्रातुः । नियोगात्—निदेशात् । वनिताम्—अपि ताम् ; दयिताम् । अवार्यत—न्यवार्यत ।  
उत्थितवीचिहस्तैः—अच्छिन्नवीचिहस्तैः ; उद्धृतवीचिहस्तैः । ५२. स यन्त्रा निगृहीतवाहात्—स यन्त्रम-  
तिपन्नवाहात् ; मुमन्त्रप्रतिपन्नवाहात् । ५३. औत्पातिकम्—औत्पातिकः । ५४. अभिषङ्गानिलविप्र-  
विद्धा—अभिषङ्गानिलविप्रवृद्धा ।



इक्ष्वाकुवंशप्रभवः कथं त्वां त्यजेदकस्मात्पतिरार्यवृत्तः ।

इति क्षितिः संशयितेव तस्यै ददौ प्रवेशं जननी न तावत् ॥५५॥

इक्ष्वाकुवंशप्रभवः । महाकुलप्रसूतिरित्यर्थः । आर्यवृत्तः साधुचरितः पतिर्भ-  
र्ता त्वामकस्मादकारणात्कथं त्यजेत् । असंभावितमित्यर्थः । इति संशयितेव सं-  
दिहानेव तावत् । त्यागहेतुज्ञानावधेः प्रागित्यर्थः । जननी क्षितिस्तस्यै सीतायै  
प्रवेशम् । आत्मनीति शेषः । न ददौ ॥

सा लुप्तसंज्ञा न विवेद दुःखं प्रत्यागतासुः समतप्यतान्तः ।

तस्याः सुमित्रात्मजयत्नलब्धो मोहादभूत्कष्टतरः प्रबोधः ॥५६॥

लुप्तसंज्ञा नष्टचेतना भूल्लिता सा दुःखं न विवेद । प्रत्यागतासुर्लब्धसंज्ञा सत्यन्तः  
समतप्यत । दुःखेनादह्यतेत्यर्थः ॥ तपेः कर्मणि लङ् ॥ कर्मकर्तरीति केचित् । तन्न ।  
“तपस्तपःकर्मकस्यैव” ( ३ । १ । ८८ ) इति यङ्निगमात् ॥ तस्याः सीतायाः सु-  
मित्रात्मजयत्नलब्धः प्रबोधो मोहात्कष्टतरोऽतिदुःखदोऽभूत् । दुःखवेदनासंभवा-  
दिति भावः ॥

न चावदद्भर्तुरवर्णमार्या निराकरिष्णोर्वृजिनादृतेऽपि ।

आत्मानमेव स्थिरदुःखभाजं पुनः पुनर्दुष्कृतिनं निनिन्द ॥५७॥

आर्या साध्वी सा सीता वृजिनादृत एनसो विनापि ॥ “कलुषं वृजिनैर्नोऽघ-  
म्” इत्यमरः ॥ “अन्यारादितरर्ते—” ( २ । ३ । २९ ) इत्यादिना पञ्चमी ॥ निरा-  
करिष्णोर्निरासकस्य ॥ “अलंकृञ्—” ( ३ । २ । १३६ ) इत्यादिनेष्णुच्प्रत्ययः ॥  
भर्तुरवर्णमपवादं न चावदन्नैवावादीत् । किंतु स्थिरदुःखभाजमतएव दुष्कृतिनमा-  
त्मानं पुनः पुनर्निनिन्द ॥

आश्वास्य रामावरजः सतीं तामारुह्यातवाल्मीकिनिकेतमार्गः ।

निघ्नस्य मे भर्तृनिदेशरौक्ष्यं देवि क्षमस्वेति बभूव नम्रः ॥५८॥

रामावरजो लक्ष्मणः सतीं साध्वीं तामाश्वास्य । आरुह्यात उपदिष्टो वाल्मीकि-  
निकेतस्याश्रमस्य मार्गो येन स तथोक्तः सन् । निघ्नस्य पराधीनस्य ॥ “अधीनो निघ्न  
आयत्तः” इत्यमरः ॥ मे भर्तृनिदेशेन स्वाम्यनुज्ञया हेतुना यद्रौक्ष्यं पारुष्यं तद्धे  
देवि क्षमस्व । इति नम्रः प्रणतो बभूव ॥

सीता तमुत्थाप्य जगाद् वाक्यं प्रीतास्मि ते सौम्य चिराय जीव ।

विडौजसा विष्णुरिवाग्रजेन भ्रात्रा यदित्थं परवानसि त्वम् ॥५९॥

५५. आर्यवृत्तः—आर्यवृत्तिः । इति—इत्थम् । संशयिता—संशयति । ५८. सतीं ताम्—स सीताम् ।  
भर्तृनिदेशरौक्ष्यम्—भ्रातृनिदेशरौक्ष्यम् ; भर्तृनिदेशरूक्षम् ; भर्तृनिदेशरौक्षम् । ५९. सौम्य—वत्स ।

सीता तं लक्ष्मणमुत्थाप्य वाक्यं जगाद् । किमिति । हे सौम्य साधो ते प्रीता-  
स्मि । चिराय चिरं जीव । यद्यस्मात् । विडौजसेन्द्रेण विष्णुरूपेन्द्र इव । अग्रजेन  
ज्येष्ठेन भ्रात्रा त्वमित्थं परवान्परतन्तोऽसि ॥

श्वश्रूजनं सर्वमनुक्रमेण विज्ञापय प्रापितमत्प्रणामः ।

प्रजानिषेकं मयि वर्तमानं सूनोरनुध्यायत चेतसेति ॥ ६० ॥

सर्वं श्वश्रूजनमनुक्रमेण प्रापितमत्प्रणामः सन् । मत्प्रणाममुक्तेत्वर्थः । विज्ञा-  
पय । किमिति । निषिच्यत इति निषेकः । मयि वर्तमानं सूनोस्त्वत्पुत्रस्य प्रजा-  
निषेकं गर्भं चेतसानुध्यायत शिवमस्त्विति चिन्तयतेति ॥

वाच्यस्त्वया मद्रचनात्स राजा वहौ विशुद्धामपि यत्समक्षम् ।

मां लोकवादश्रवणादहासीः श्रुतस्य किं तत्सदृशं कुलस्य ॥ ६१ ॥

स राजा त्वया मद्रचानामद्रचनमिति कृत्वा ॥ ल्यब्लोपे पञ्चमी ॥ वाच्यो व-  
क्तव्यः ॥ किमित्यत आह वहावित्यादिभिः सप्तभिः श्लोकैः—अक्षणोः समीपे  
समक्षम् ॥ विभक्त्यर्थेऽव्ययीभावः सामीप्यार्थे वा । “अव्ययीभावे शरत्प्रभृतिभ्यः”  
( ५ । ४ । १०७ ) इति समासान्तष्टुप्रत्ययः ॥ समक्षमग्रे वहौ विशुद्धामपि मां  
लोकवादस्य मिथ्यापवादस्य श्रवणाद्धेतोरहासीरत्याक्षीरिति यत्तच्छ्रुतस्य प्रख्यातस्य  
कुलस्य सदृशं किम् । किंत्वसदृशमित्यर्थः ॥ यद्वा श्रुतस्य श्रवणस्य कुलस्य चेति  
योजना । कामचार्यसीति भावः ॥

कल्याणबुद्धेरथवा तवायं न कामचारो मयि शङ्कनीयः ।

ममैव जन्मान्तरपातकानां विपाकविस्फूर्जथुरप्रसह्यः ॥ ६२ ॥

अथवा कल्याणबुद्धेः सुधियस्तव । कर्तुः । मयि विषयेऽयं त्यागो न कामचार  
इच्छया करणं न शङ्कनीयः । कामचारशङ्कापि न क्रियत इत्यर्थः । किंतु ममैव  
जन्मान्तरपातकानामप्रसह्यो विपच्यत इति विपाकः फलित एव विस्फूर्जथुरशनि-  
निर्घोषः ॥ “स्फूर्जथुर्वज्रनिर्घोषे” इत्यमरः ॥

उपस्थितां पूर्वमपास्य लक्ष्मीं वनं मया सार्धमसि प्रपन्नः ।

तदास्पदं प्राप्य तथातिरोषात्सोढास्मि न त्वद्भवने वसन्ती ॥ ६३ ॥

पूर्वमुपस्थितां प्राप्तां लक्ष्मीमपास्य मया सार्धं वनं प्रपन्नोऽसि प्राप्तोऽसि । तत्त-  
स्मात्तया लक्ष्म्यातिरोषात्त्वद्भवन आस्पदं प्रतिष्ठाम् ॥ “आस्पदं प्रतिष्ठायाम्” ( ६।  
१ । १४६ ) इति निपातः ॥ प्राप्य वसन्त्यहं सोढा नास्मि ॥

६०- विज्ञापय-विज्ञापयेः । ६१- तत्-ते । ६३- तदास्पदम्-त्वय्यास्पदम् । अतिरोषात्-अनुरो-  
षात्; तु रोषात् । त्वद्भवने-त्वद्भवने ।

निशाचरोपप्लुतभर्तृकाणां तपस्विनीनां भवतः प्रसादात् ।

भूत्वा शरण्या शरणार्थमन्यं कथं प्रपत्स्ये त्वयि दीप्यमाने ॥६४॥

निशाचरैरुपप्लुताः पीडिता भर्तारो यासां ता निशाचरोपप्लुतभर्तृकाः ॥ “न-  
चृतश्च” (५ । ४ । १५३) इति कप्प्रत्ययः ॥ तासां तपस्विनीनां भवतः प्रसादाद्-  
नुग्रहाच्छरण्या शरणसमर्था भूत्वा । अद्य त्वयि दीप्यमाने प्रकाशमाने सत्येव श-  
रणार्थमन्यं तपस्विनं कथं प्रपत्स्ये प्राप्स्यामि ॥

किंवा तवात्यन्तवियोगमोघे कुर्यामुपेक्षां हतजीवितेऽस्मिन् ।

स्याद्रक्षणीयं यदि मे न तेजस्त्वदीयमन्तर्गतमन्तरायः ॥ ६५ ॥

किंवाथवा तव शुरुन्धनात्यन्तेन पुनःप्राप्तिरहितेन वियोगेन मोघे निष्फलेऽस्मि-  
न्हतजीविते तुच्छजीविते उपेक्षां कुर्यां कुर्यामेव । रक्षणीयं रक्षणार्हमन्तर्गतं कुक्षि-  
स्थं त्वदीयं तेजः शुक्रं गर्भरूपम् ॥ “शुक्रं तेजोरेतसी च बीजवीर्येन्द्रियाणि च”  
इत्यमरः ॥ मे ममान्तरायो विद्यो न स्याद्यदि ॥

साहं तपः सूर्यनिविष्टदृष्टिरूर्ध्वं प्रसूतेश्चरितुं यतिष्ये ।

भूयो यथा मे जननान्तरेऽपि त्वमेव भर्ता न च विप्रयोगः ॥६६॥

साहं प्रसूतेरूर्ध्वं सूर्यनिविष्टदृष्टिः सती तथाविधं तपश्चरितुं यतिष्ये । यथा भूय-  
स्तेन तपसा मे मम जननान्तरेऽपि त्वमेव भर्ता स्या विप्रयोगश्च न स्यात् ॥

नृपस्य वर्णाश्रमपालनं यत्स एव धर्मो मनुना प्रणीतः ।

निर्वासिताप्येवमतस्त्वयाहं तपस्विसामान्यमवेक्षणीया ॥ ६७ ॥

वर्णानां ब्राह्मणादीनामाश्रमाणां ब्रह्मचर्यादीनां च पालनं यत्स एव नृपस्य  
धर्मो मनुना प्रणीत उक्तः । अतः कारणादेवं त्वया निर्वासिता निष्कासिताप्यहं  
तपस्विभिः सामान्यं साधारणं यथा भवति तथावेक्षणीया । कलत्रदृष्ट्यभावेऽपि  
वर्णाश्रमदृष्टिः सीतायां कर्तव्येत्यर्थः ॥

तथेति तस्याः प्रतिगृह्य वाचं रामानुजे दृष्टिपथं व्यतीते ।

सा मुक्तकण्ठं व्यसनातिभाराच्चक्रन्द विद्या कुररीव भूयः ॥६८॥

तथेति तस्याः सीताया वाचं प्रतिगृह्याङ्गीकृत्य रामानुजे लक्ष्मणे दृष्टिपथं व्यती-  
तेऽतिक्रान्ते सति सा सीता व्यसनातिभारादुःखातिरेकान्मुक्तकण्ठं यथा स्यात्तथा ।

६४. अन्यम्-अन्याम् । दीप्यमाने-वर्तमाने । ६५. उपेक्षाम्-अपेक्षाम् । ६६. सूर्यनिविष्टदृ-  
ष्टिः-सूर्यनिबद्धदृष्टिः । भूयः-तथा । ६७. वर्णाश्रमपालनम्-वर्णाश्रमरक्षणम् । ६८. सा मुक्तक-  
ण्ठम्-समुक्तकण्ठम् । विद्या-व्यया ।

वागृच्येत्यर्थः । विद्या भीता कुररीवोत्क्रोशीव ॥ “उत्क्रोशकुररी समौ” इत्य-  
मरः ॥ भूयो भूयिष्ठं चक्रन्द चुक्रोश ॥

नृत्यं मयूराः कुसुमानि वृक्षा दर्भानुपात्तान्विजहुर्हरिण्यः ।

तस्याः प्रपन्ने समदुःखभावमत्यन्तमासीद्भुदितं वनेऽपि ॥ ६९ ॥

मयूरा नृत्यं विजहुस्त्यक्तवन्तः । वृक्षाः कुसुमानि । हरिण्य उपात्तान्दर्भान् । इत्थं  
तस्याः सीतायाः समदुःखभावं प्रपन्ने तुल्यदुःखत्वं प्राप्ते वनेऽप्यत्यन्तं रुदितमासीत् ।  
यथा रामगेहेऽपीत्यपिशब्दार्थः ॥

तामभ्यगच्छद्भुदितानुसारी कविः कुशेध्माहरणाय यातः ।

निषादविद्वाण्डजदर्शनोत्थः श्लोकत्वमापद्यत यः शोकः ॥ ७० ॥

कुशेध्माहरणाय यातः कविर्वाल्मीकी रुदितानुसारी संस्तां सीतामभ्यगच्छत् ।  
अभिगमनं च दयालुतयेत्याह—निषादेति ॥ निषादेन व्याधेन विद्धस्याण्डजस्य  
कौञ्चस्य दर्शनेनोत्थ उत्पन्नो यस्य शोकः श्लोकत्वमापद्यत । श्लोकरूपेणावोचदि-  
त्यर्थः ॥ स च श्लोकः पठ्यते—“मा निषाद प्रतिष्ठां त्वमगमः शाश्वतीः समाः ।  
यत्कौञ्चमिथुनादेकमवधीः काममोहितम्” इति ॥ तिरश्चामपि दुःखं न सेहे ।  
किमुतान्येषामिति भावः ॥

तमश्रु नेत्रावरणं प्रमृज्य सीता विलापाद्विरता ववन्दे ।

तस्यै मुनिर्दोहदलिङ्गदर्शी दाश्वान्सुपुत्राशिषमित्युवाच ॥ ७१ ॥

सीता विलापाद्विरता सती नेत्रावरणं दृष्टिप्रतिबन्धकमश्रु प्रमृज्य तं मुनिं वव-  
न्दे । दोहदलिङ्गदर्शी गर्भचिह्नदर्शी मुनिस्तस्यै सीतायै सुपुत्राशिषं तत्प्राप्तिहेतुभूतां  
दाश्वान्दत्तवानिति वक्ष्यमाणप्रकारेणोवाच ॥ “दाश्वान्साह्वान्मीद्वांश्च” ( ६ । १ ।  
१२ ) इति क्वन्तो निपातः ॥

जाने विसृष्टां प्रणिधानतस्त्वां मिथ्यापवादक्षुभितेन भर्त्रा ।

तन्मा व्यथिष्ठा विषयान्तरस्थं प्राप्तासि वैदेहि पितुर्निकेतम् ७२

त्वां मिथ्यापवादक्षुभितेन भर्त्रा विसृष्टां त्यक्तां प्राणिधानतः समाधिदृष्ट्या  
जाने । हे वैदेहि विषयान्तरस्थं देशान्तरस्थं पितुर्जनकस्यैव निकेतं गृहं प्राप्तासि ।  
तत्तस्मान्मा व्यथिष्ठा मा शोचीः ॥ व्यथेर्लुङ् ॥ “न माङ्घ्रोगे” ( ६ । ४ । ७४ )  
इत्यङ्गागमप्रतिषेधः ॥ भर्त्रापेक्षितानां पितृगृहवास एवोचित इति भावः ॥

उत्खातलोकत्रयकण्टकेऽपि सत्यप्रतिज्ञेऽप्यविकत्थनेऽपि ।

त्वां प्रत्यकस्मात्कलुषप्रवृत्तावस्त्येव मन्युर्भरताग्रजे मे ॥ ७३ ॥

उत्खातलोकत्रयकण्टकेऽपि । रावणादिकण्टकोद्धरणेन सर्वलोकोपकारिण्यपी-  
त्यर्थः । सत्यप्रतिज्ञे सत्यसंधेऽपि । अविकत्थनेऽनात्मश्लाघिन्यपि । इत्थं स्नेहपा-  
त्रेऽपि त्वां प्रत्यकस्मादकारणात्कलुषप्रवृत्तौ गर्हितव्यापारे भरताग्रजे मे मन्युः को-  
पोऽस्त्येव ॥ सर्वगुणाच्छादकोऽयं दोष इत्यर्थः ॥ सीतानुनयार्थोऽयं रामोपलम्भः ॥

तवोरुकीर्तिः श्वशुरः सखा मे सतां भवोच्छेदकरः पिता ते ।

धुरि स्थिता त्वं पतिदेवतानां किं तन्न येनासि ममानुकम्प्या ॥ ७४ ॥

उरुकीर्तिस्तव श्वशुरो दशरथो मे सखा । ते पिता जनकः सतां विदुषां भवो-  
च्छेदकरो ज्ञानोपदेशादिना संसारदुःखध्वंसकारी । त्वं पतिदेवतानां पतिव्रतानां  
धुर्यग्रे स्थिता ॥ येन निमित्तेन ममानुकम्प्यानुग्राह्या नासि तत्किम् । न किंचि-  
दित्यर्थः ॥

तपस्विसंसर्गविनीतसत्त्वे तपोवने वीतभया वसास्मिन् ।

इतो भविष्यत्यनघप्रसूतेरपत्यसंस्कारमयो विधिस्ते ॥ ७५ ॥

तपस्विसंसर्गेण विनीतसत्त्वे शान्तजन्तुकेऽस्मिन्तपोवने वीतभया निर्भिका वस ।  
इतोऽस्मिन्वनेऽनघप्रसूतेः सुखप्रसूतेस्तेऽपत्यसंस्कारमयो जातकर्मादिरूपो विधिरनु-  
ष्ठानं भविष्यति ॥

अशून्यतीरां मुनिसंनिवेशैस्तमोपहन्त्रीं तमसां वगाह्य ।

तत्सैकतोत्सङ्गबलिक्रियाभिः संपत्स्यते ते मनसः प्रसादः ॥ ७६ ॥

संनिविशन्ते येष्विति संनिवेशा उटजाः ॥ अधिकरणार्थे घञ्प्रत्ययः ॥ मुनी-  
नां संनिवेशैरुटजैरशून्यतीरां पूर्णतीरां तमसः शोकस्य पापस्य वापहन्त्रीम् ॥ “त-  
मस्तु क्लीबे पापे नरकशोकयोः” इत्यमरः ॥ तमसां नदीं वगाह्य तत्र स्नात्वा ।  
बलिक्रियापेक्षया पूर्वकालता । तस्याः सैकतोत्सङ्गेषु बलिक्रियाभिरिष्टदेवतापूजावि-  
धिभिस्ते मनसः प्रसादः संपत्स्यते भविष्यति ॥

पुष्पं फलं चार्तवमाहरन्त्यो बीजं च बालेयमकृष्टरोहि ।

विनोदयिष्यन्ति नवाभिषङ्गामुदारवाचो मुनिकन्यकास्वाम् ॥ ७७ ॥

ऋतुरस्य प्राप्त आर्तवम् । स्वकालप्राप्तमित्यर्थः । पुष्पं फलं च । अकृष्टरोहकृष्टक्षे-

७४. उरुकीर्तिः—इन्दुकीर्तिः । भवोच्छेदकरः—भवच्छेदकरः । पतिदेवतानाम्—पितृदेवतानाम् ।

७६. वगाह्य—विगाह्य । प्रसादः—अभिलाषः । ७७. बालेयमकृष्टरोहि—बालेयमकृष्टपच्यम् ; काले  
यदकृष्टरोहि ।

त्रोत्थम् । अकृष्टपच्यमित्यर्थः । बलये हितं वालेयं पूजायोग्यम् ॥ “छदिरूपधि-  
बलेर्द्वय्” ( ५ । १ । १३ ) इति दृञ्प्रत्ययः ॥ वीजं नीवारादि धान्यं चाहरन्त्य उ-  
दारवाचः प्रगल्भगिरो मुनिकन्यका नवाभिषङ्गां नूतनदुःखां त्वां विनोदयिष्यन्ति ॥

पयोघटैराश्रमवालवृक्षान्संवर्धयन्ती स्ववलानुरूपैः ।

असंशयं प्राक्तनयोपपत्तेः स्तनंधयप्रीतिमवाप्स्यसि त्वम् ॥७८॥

स्ववलानुरूपैः स्वशक्तयनुसारिभिः पयसामम्भसां घटैः । स्तन्यैरिति च ध्व-  
न्यते । आश्रमवालवृक्षान्संवर्धयन्ती त्वं तनयोपपत्तेः प्राक्पूर्वमसंशयं यथा तथा ।  
स्तनं धयति पिवतीति स्तनंधयः शिशुः ॥ “नासिकास्तनयोर्ध्माघेटोः” ( ३ । २ ।  
२९ ) इति खश्प्रत्ययः । “अरुर्द्विषत्-” ( ६ । ३ । ६७ ) इत्यादिना मुमागमः ॥  
तस्मिन्या प्रीतिस्तामवाप्स्यसि । ततः परं मुलभ एव विनोद इति भावः ॥

अनुग्रहप्रत्यभिनन्दिनीं तां वाल्मीकिरादाय दयार्द्रचेताः ।

सायं मृगाध्यासितवेदिपार्श्वे स्वमाश्रमं शान्तमृगं निनाय ७९

दयार्द्रचेता वाल्मीकिः । अनुग्रहं प्रत्यभिनन्दतीति तथोक्तां तां सीतामादाय  
सायं मृगैरध्यासितवेदिपार्श्वमधिष्ठितवेदिप्रान्तं शान्तमृगं स्वमाश्रमं निनाय ॥

तामर्पयामास च शोकदीनां तदागमप्रीतिषु तापसीषु ।

निर्विष्टसारां पितृभिर्हिमांशोरन्त्यां कलां दर्श इवौषधीषु ॥८०॥

शोकदीनां तां सीतां तस्याः सीताया आगमेन प्रीतिर्यासां तामु तापसीषु । पि-  
तृभिरग्निष्वात्तादिभिर्निर्विष्टसारां शुकसारां हिमांशोरन्त्यामवशिष्टां कलां दर्शो-  
ऽमावास्याकाल ओषधीष्विव । अर्पयामास च ॥ अत्र पराशरः—“पिबन्ति विमलं  
सोमं विशिष्टा तस्य या कला । मुधामृतमयीं पुण्यां तामिन्दोः पितरो मुने” इति ।  
व्यासश्च—“अमायां तु सदा सोम ओषधीः प्रतिपद्यते” इति ॥

ता इङ्गुदीस्नेहकृतप्रदीपमास्तीर्णमेध्याजिनतल्पमन्तः ।

तस्यै सपर्यानुपदं दिनान्ते निवासहेतोरुटजं वितेरुः ॥ ८१ ॥

तास्तापस्यस्तस्यै सीतायै सपर्यानुपदं पूजानन्तरं दिनान्ते सायंकाले निवास एव  
हेतुस्तस्य निवासहेतोः । निवासार्थमित्यर्थः ॥ “पष्ठी हेतुप्रयोगे” ( २ । ३ । २६ )  
इति षष्ठी ॥ “इङ्गुदी तापसतरुः” इत्यमरः ॥ इङ्गुदीस्नेहेन कृतप्रदीपमन्तरास्तीर्णं  
मेध्यं शुद्धमजिनमेव तल्पं शय्या यस्मिंस्तमुटजं पर्णशालां वितेरुर्दुः ॥

७८. स्तनंधयप्रीतिम्—स्तनंधयस्फीतिम् । ७९. अनुग्रहप्रत्यभिनन्दिनीम्—अनुग्रहं प्रत्यभिनन्दि-  
नीम् । शान्तमृगम्—शान्तमुखीम् । ८०. तामर्पयामास च—समर्पयामास सः । तदागमप्रीतिषु—समागम-  
प्रीतिषु । निर्विष्टसाराम्—निर्विष्टसारा । अन्त्याम्—अन्त्या । कलाम्—कला । ८१. वितेरुः—विभेजुः ।

तत्राभिषेकप्रयता वसन्ती प्रयुक्तपूजा विधिनातिथिभ्यः ।

वन्येन सा वल्कलिनी शरीरं पत्युः प्रजासंततये बभार ॥ ८२ ॥

तत्राश्रमेऽभिषेकेण स्नानेन प्रयता नियता वसन्ती विधिना शास्त्रेणातिथिभ्यः प्रयुक्तपूजा कृतसत्कारा वल्कलिनी सा सीता पत्युः प्रजासंततये संतानाविच्छेदाय हेतोः । वन्येन कन्दमूलादिना शरीरं बभार पुपोष ॥

अपि प्रभुः सानुशयोऽधुना स्यात्किमुत्सुकः शक्रजितोऽपि हन्ता ।

शशंस सीतापरिदेवनान्तमनुष्ठितं शासनमग्रजाय ॥ ८३ ॥

प्रभू राजाधुनापि सानुशयः सानुतापः स्यात्किम् । इति काकुः । उत्सुकः शक्रजित इन्द्रजितो हन्ता लक्ष्मणोऽपि सीतापरिदेवनान्तं सीताविलापान्तमनुष्ठितं शासनमग्रजाय शशंस ॥

बभूव रामः सहसा सवाष्पस्तुषारवर्षीव सहस्रचन्द्रः ।

कौलीनभीतेन गृहान्निरस्ता न तेन वैदेहसुता मनस्तः ॥ ८४ ॥

सहसा सपदि सवाष्पो रामः । तुषारवर्षी सहस्रचन्द्र इव । बभूव । अत्यश्रुतया तुषारवर्षिणा पौषचन्द्रेण तुल्योऽभूत् ॥ “पौषे तैषसहस्रौ द्वौ” इत्यमरः ॥ युक्तं चैतदित्याह—कौलीनाल्लोकापवादाद्भीतेन तेन रामेण वैदेहसुता सीता गृहान्निरस्ता । न मनस्तो मनसश्चित्तान्न निरस्ता ॥ पञ्चम्यास्तसिद्ध ॥

निगृह्य शोकं स्वयमेव धीमान्वर्णाश्रमावेक्षणजागरूकः ।

स भ्रातृसाधारणभोगमृद्धं राज्यं रजोरिक्तमनाः शशासः ॥ ८५ ॥

धीमान्वर्णानामाश्रमाणां चावेक्षणेऽनुसंधाने जागरूकोऽप्रमत्तः ॥ “जागरूकः” ( ३ । २ । १६५ ) इत्यूकप्रत्ययः ॥ रजोरिक्तमना रजोगुणशून्यचेताः स रामः स्वयमेव शोकं निगृह्य निरुध्य भ्रातृभिः साधारणभोगम् । शरीरस्थितिमात्रोपयुक्तमित्यर्थः । ऋद्धं राज्यं शशास ॥

तामेकभार्यां परिवादभीरोः साध्वीमपि त्यक्तवतो नृपस्य ।

वक्षस्यसंघट्टमुखं वसन्ती रेजे सपत्नीरहितेव लक्ष्मीः ॥ ८६ ॥

परिवादभीरोर्निन्दाभीरोरतएवैकभार्यामपि साध्वीमपि तां सीतां त्यक्तवतो नृपस्य वक्षस्यसंघट्टमुखमसंभाव्यमुखं वसन्ती लक्ष्मीः सपत्नीरहितेव रेजे दिदीपे । तस्य ह्यन्तरपरिग्रहो नाभूदिति भावः ॥

८२. विधिनातिथिभ्यः—विविधातिथिभ्यः ; विबुधातिथिभ्यः । ८३. किम्—इति । अपि हन्त—निहन्ता । सीतापरिदेवनान्तम्—सीतापरिदेवितान्तम् । ८४. सहसा—सपदि । सवाष्पः—प्रवाष्पः ।

८५. भ्रातृसाधारणभोगम्—भ्रातृसाधारणयोगम् । ८६. ताम्—तस्य । रेजे—रेमे ।

सीतां हित्वा दशमुखरिपुर्नोपयेमे यदन्यां  
 तस्या एव प्रतिकृतिसखो यत्क्रतूनाजहार ।  
 वृत्तान्तेन श्रवणविषयप्रापिणा तेन भर्तुः  
 सा दुर्वारं कथमपि परित्यागदुःखं विषेहे ॥ ८७ ॥

दशमुखरिपू रामः सीतां हित्वा त्यक्तान्यां स्त्रियं नोपयेमे न परिणीतवानिति यत् ॥ “ उपाद्यमः स्वरूपे ” ( १ । ३ । ५६ ) इत्यात्मनेपदम् ॥ किंच । तस्याः सीताया एव प्रतिकृतेः प्रतिमाया हिरण्मय्याः सखा प्रतिकृतिसखः सन्क्रतूनाज-हाराहृतवानिति यत्तेन श्रवणविषयप्रापिणा श्रोत्रदेशगामिना भर्तुर्वृत्तान्तेन वार्तया हेतुना सा सीता दुर्वारं दुर्निरोधं परित्यागेन यदुःखं तत्कथमपि विषेहे विसोढवती ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया  
 व्याख्यया समेतो महाकविश्रीकालिदासकृतौ रघुवंशे महाकाव्ये  
 सीतापरित्यागो नाम चतुर्दशः सर्गः ॥

### पञ्चदशः सर्गः ।

अरण्यकं गृहस्थानं श्वशुरौ यद्रजःकणाः (?) ।

स्वयमौद्वाहिकं गेहं तस्मै रामाय ते नमः (?) ॥

कृतसीतापरित्यागः स रत्नाकरमेखलाम् ।

बुभुजे पृथिवीपालः पृथिवीमेव केवलाम् ॥ १ ॥

कृतसीतापरित्यागः स पृथिवीपालो रामो रत्नाकर एव मेखला यस्यास्ताम् । सार्णवामित्यर्थः । केवलाम् । एकामित्यर्थः । पृथिवीमेव बुभुजे भुक्तवान् । नतु पार्थिवीमित्यर्थः ॥ सापि रत्नखचितमेखला ॥ पृथिव्याः कान्तासमाधिर्व्यज्यते ॥ रामस्य ह्यन्तरपरिग्रहो नास्तीति श्लोकाभिप्रायः ॥

लवणेन विलुप्तेज्यास्तामिस्रेण तमभ्ययुः ।

मुनयो यमुनाभाजः शरण्यं शरणार्थिनः ॥ २ ॥

लवणेन लवणारुयेन तामिस्रेण तमिस्राचारिणा । रक्षसेत्यर्थः । विलुप्तेज्या लु-प्तयागक्रिया अतएव शरणार्थिनो रक्षणार्थिनो यमुनाभाजो यमुनातीरवासिनो मुनयः शरण्यं शरणार्हं रक्षणसमर्थं तं रामं रक्षितारमभ्ययुः प्राप्ताः ॥ यातेर्लङ् ।

८७. आजहार—आजुहाव । श्रवणविषयप्रापिणा—श्रवणविषयं प्रापिणा । दुर्वारं कथम्—दुर्वारव्य-थम् । १. केवलाम्—कोवलम् । २. अभ्ययुः—अन्वयुः ।



अवेक्ष्य रामं ते तस्मिन्न प्रजहुः स्वतेजसा ।

त्राणाभावे हि शापास्त्राः कुर्वन्ति तपसो व्ययम् ॥ ३ ॥

ते मुनयो राममवेक्ष्य । रक्षितारमिति शेषः । तस्मिन्नवणे स्वतेजसा शापरूपेण न प्रजहुः । तथाहि । त्रायत इति त्राणं रक्षकम् ॥ कर्तरि ल्युट् ॥ तदभावे शाप एवास्त्रं येषां ते शापास्त्राः सन्तस्तपसो व्ययं कुर्वन्ति । शापदानात्तपसो व्यय इति प्रसिद्धेः ॥

प्रतिशुश्राव काकुत्स्थस्तेभ्यो विघ्नप्रतिक्रियाम् ।

धर्मसंरक्षणार्थैव प्रवृत्तिर्भुवि शार्ङ्गिणः ॥ ४ ॥

काकुत्स्थो रामस्तेभ्यो मुनिभ्यो विघ्नप्रतिक्रियां लवणवधरूपां प्रतिशुश्राव प्रतिजज्ञे ॥ तथाहि । भुवि शार्ङ्गिणो विष्णोः प्रवृत्ती रामरूपेणावतरणं धर्मसंरक्षण-मेवार्थः प्रयोजनं यस्याः सा तथैव ॥

ते रामाय वधोपायमाचख्युर्विबुधद्विषः ।

दुर्जयो लवणः शूली विशूलः प्रार्थ्यतामिति ॥ ५ ॥

ते मुनयो रामाय विबुधद्विषः सुरारेर्लवणस्य वधोपायमाचख्युः ॥ लुनातीति लवणः ॥ नन्वादित्वाल्ल्युः । तत्रैव निपातनाणत्वम् ॥ लवणः शूली शूलवान्दु-र्जयोऽक्षयः । किंतु विशूलः शूलरहितः प्रार्थ्यतामभिगम्यताम् ॥ “याच्चायामभि-याने च प्रार्थना कथ्यते बुधैः” इति केशवः ॥

आदिदेशाथ शत्रुघ्नं तेषां क्षेमाय राघवः ।

करिष्यन्निव नामास्य यथार्थमरिनिग्रहात् ॥ ६ ॥

अथ तेषां मुनीनां क्षेमाय क्षेमकरणाय राघवो रामः शत्रुघ्नमादिदेश ॥ अत्रो-त्प्रेक्ष्यते—अस्य शत्रुघ्नस्य नामारिनिग्रहाच्छत्रुहननाद्धेतोः । यथाभूतोऽर्थो यस्य त-द्यथार्थं करिष्यन्निव । शत्रून्हन्तीति शत्रुघ्नः ॥ “अमनुष्यकर्तृके च” ( ३ । २ । ५३ ) इति चकारात्कृतघ्नशत्रुघ्नादयः सिद्धा इति दुर्गसिंहः । पाणिनीयेऽपि बहुलग्रह-णाद्यथेष्टसिद्धिः “कृत्यल्युटो बहुलम्” ( ३ । ३ । ११३ ) इति ॥

रामस्य स्वयमप्रयाणे हेतुमाह—

यः कश्चन रघूणां हि परमेकः परंतपः ।

अपवाद इवोत्सर्गं व्यावर्तयितुमीश्वरः ॥ ७ ॥

हि यस्मात् । पराञ्छत्रूंस्तापयतीति परंतपः ॥ “द्विषत्परयोस्तापेः” ( ३ । २ ।

३९ ) इति खचप्रत्ययः । “खचि ह्रस्वः” ( ६ । ४ । ९४ ) इति ह्रस्वः ॥ रघूणां मध्ये यः कश्चनैकः । अपवादो विशेषशास्त्रमुत्सर्गं सामान्यशास्त्रमिव । परं शत्रुं व्यावर्तयितुं बाधितुमीश्वरः समर्थः । अतः शत्रुघ्नमेवादिदेशेति पूर्वेणान्वयः ॥

अग्रजेन प्रयुक्ताशीस्ततो दाशरथी रथी ।

ययौ वनस्थलीः पश्यन्पुष्पिताः सुरभीरभीः ॥ ८ ॥

ततोऽग्रजेन रामेण प्रयुक्ताशीः कृताशीर्वादो रथी रथिकोऽभीर्निर्भीको दाशरथिः पुष्पाणि संजातानि यासां ताः पुष्पिताः सुरभीरामोदमाना वनस्थलीः पश्यन्त्ययौ ॥

रामादेशादनुगता सेना तस्यार्थसिद्धये ।

पश्चादध्ययनार्थस्य धातोरधिरिवाभवत् ॥ ९ ॥

रामादेशादनुगता सेना तस्य शत्रुघ्नस्य । अध्ययनमर्थोऽभिधेयो यस्य तस्य ॥ धातोः “इङ्ङध्ययने” इत्यस्य धातोः पश्चादधिरध्युपसर्ग इव । अर्थसिद्धये प्रयोजनसाधनायेत्येकत्र । अन्यत्राभिधेयसाधनाय । अभवत् ॥ “अर्थोऽभिधेयैवस्तुप्रयोजननिवृत्तिषु” इत्यमरः ॥ यथा “इङ्ङिकावध्युपसर्गं न व्यभिचरते” इति न्यायेनाध्युपसर्गः स्वयमेवार्थसाधकस्य धातोः संनिधिमात्रेणोपकरोति सेनापि तस्य तद्वदिति भावः ॥

आदिष्टवर्मा मुनिभिः स गच्छंस्तपतां वरः ।

विरराज रथप्रष्टैर्वालखिल्यैरिवांशुमान् ॥ १० ॥

रथप्रष्टै रथाग्रगामिभिः ॥ “प्रष्टोऽग्रगामिनि” ( ८ । ३ । ९२ ) इति निपातः ॥ मुनिभिः पूर्वोक्तैरादिष्टवर्मा निर्दिष्टमार्गो गच्छंस्तपतां देदीप्यमानानां मध्ये वरः श्रेष्ठः स शत्रुघ्नः । वालखिल्यैर्मुनिभिरंशुमान्सूर्य इव । विरराज ॥ तेऽपि रथप्रष्टा इत्यनुसंधेयम् ॥

तस्य मार्गवशादेका बभूव वसतिर्यतः ।

रथस्वनोत्कण्ठमृगे वाल्मीकीये तपोवने ॥ ११ ॥

यतो गच्छतः ॥ इणधातोः शत्रुप्रत्ययः ॥ तस्य शत्रुघ्नस्य मार्गवशाद्रथस्वन उत्कण्ठा उद्गीवा मृगा यस्मिंस्तस्मिन्वाल्मीकीये वाल्मीकिसंबन्धिनि ॥ “वृद्धाच्छः” ( ४ । २ । ११४ ) इति छप्रत्ययः ॥ तपोवन एका वसती रात्रिर्बभूव । तत्रैका रात्रिमुपित इत्यर्थः ॥ “वसती रात्रिवेश्मनोः” इत्यमरः ॥

८. ततः—तदा । ९. अनुगता सेना तस्यार्थसिद्धये—अनुपदं सेनाङ्गं तस्य सिद्धये । १०. स गच्छंस्तपताम्—स गच्छन्वदताम् ; गच्छन्मतिप्रताम् । वरः—वरैः । ११. रथस्वनोत्कण्ठमृगे—रथस्वनोत्कीर्णमृगे ; रथस्वनोत्कर्णमृगे ।

तमृषिः पूजयामास कुमारं क्लान्तवाहनम् ।

तपःप्रभावसिद्धाभिर्विशेषप्रतिपत्तिभिः ॥ १२ ॥

क्लान्तवाहनं श्रान्तयुग्यं तं कुमारं शत्रुघ्नमृषिर्वाल्मीकिस्तपःप्रभावसिद्धाभिर्विशेषप्रतिपत्तिभिरुत्कृष्टसंभावनाभिः पूजयामास ॥

तस्यामेवास्य यामिन्यामन्तर्वत्नी प्रजावती ।

सुतावसूत संपन्नौ कोशदण्डाविव क्षितिः ॥ १३ ॥

तस्यामेव यामिन्यां रात्रावस्य शत्रुघ्नस्य । अन्तरस्या अस्तीत्यन्तर्वत्नी गर्भिणी ॥ “अन्तर्वत्नी च गर्भिणी” इत्यमरः ॥ “अन्तर्वत्पतिवतोर्नुक्” ( ४ । १ । ३२ ) इति ङीप् । नुगागमश्च ॥ प्रजावती भ्रातृजाया सीता । क्षितिः संपन्नौ समग्रौ कोशदण्डाविव । सुतावसूत ॥

संतानश्रवणाद्भ्रातुः सौमित्रिः सौमनसवान् ।

प्राञ्जलिर्मुनिमामन्त्र्य प्रातर्युक्तरथो ययौ ॥ १४ ॥

भ्रातुर्ज्येष्ठस्य संतानश्रवणाद्धेतोः सौमनसवान्प्रीतिमान्सौमित्रिः शत्रुघ्नः प्रातर्युक्तरथः सज्जरथः सन् । प्राञ्जलिः कृताञ्जलिर्मुनिमामन्त्र्यापृच्छ च ययौ ॥

स च प्राप मधूपन्नं कुम्भीनस्याश्च कुक्षिजः ।

वनात्करमिवादाय सत्त्वराशिमुपस्थितः ॥ १५ ॥

स शत्रुघ्नश्च मधूपन्नं नाम लवणपुरं प्राप । कुम्भीनसी नाम रावणस्वसा । तस्याः कुक्षिजः पुत्रो लवणश्च वनात्करं बलिमिव सत्त्वानां प्राणिनां राशिमादायोपस्थितः प्राप्तः ॥

धूमधूम्रो वसागन्धी ज्वालावभ्रुशिरोरुहः ।

ऋव्याद्गणपरीवारश्चिताग्निरिव जंगमः ॥ १६ ॥

किंभूतो लवणः । धूम इव धूम्रः कृष्णलोहितवर्णः ॥ “धूम्रधूमलौ कृष्णलोहिते” इत्यमरः ॥ वसागन्धो हृन्मेदोगन्धः । सोऽस्यास्तीति वसागन्धी ॥ “हृन्मेदस्तु वषा वसा” इत्यमरः ॥ ज्वाला इव बभ्रवः पिशङ्गाः शिरोरुहाः केशा यस्य स तथोक्तः ॥ “विपुले नकुले विण्णौ वभ्रुः स्यात्पिङ्गले त्रिषु” इत्यमरः ॥ ऋव्यं मांसमदन्तीति ऋव्यादो राक्षसाः । तेषां गण एव परीवारो यस्य स तथोक्तः । अतएव जंगमश्चरिष्णुश्चिताग्निरिव स्थितः ॥ कृशानुपक्षे धूमैर्धूम्रवर्णः । ज्वाला एव शिरोरुहाः । ऋव्यादो गृध्रादयः । इत्यनुसंधेयम् ॥

१२. क्लान्तवाहनम्—श्रान्तवाहनम् । विशेषप्रतिपत्तिभिः—विषयप्रतिपत्तिभिः । १३. संपन्नौ—संपन्ना ।

अपशूलं तमासाद्य लवणं लक्ष्मणानुजः ।

रुरोध संमुखीनो हि जयो रन्ध्रप्रहारिणाम् ॥ १७ ॥

लक्ष्मणानुजः शत्रुघ्नोऽपशूलं शूलरहितं तं लवणमासाद्य रुरोध ॥ तथाहि । रन्ध्रप्रहारिणां रन्ध्रप्रहरणशीलानाम् । अपशूलतैवात्र रन्ध्रम् । जयः संमुखीनो हि । संमुखस्य दर्शनो हि ॥ “यथामुखसंमुखस्य दर्शनः खः” (५ । २ । ६) इति खप्रत्ययः ॥ अधिकारलक्षणार्थस्तु दुर्लभ एव ॥

नातिपर्याप्तमालक्ष्य मत्कुक्षेरद्य भोजनम् ।

दिष्ट्या त्वमसि मे धात्रा भीतिनेवोपपादितः ॥ १८ ॥

इति संतर्ज्यं शत्रुघ्नं राक्षसस्तज्जिघांसया ।

प्रांशुमुत्पाटयामास मुस्तास्तम्बमिव द्रुमम् ॥ १९ ॥

युग्मम् ॥ राक्षसो लवणः । अद्य मत्कुक्षेः । भुज्यत इति भोजनम् । भोज्यं मृगादिकं नातिपर्याप्तमनतिसमग्रमालक्ष्य दृष्ट्वा भीतिनेव धात्रा दिष्ट्या भाग्येन मे त्वमुपपादितः कल्पितोऽसि । इति शत्रुघ्नं संतर्ज्यं तस्य शत्रुघ्नस्य जिघांसया हन्तुमिच्छया प्रांशुमुन्नतं द्रुमम् । मुस्तास्तम्बमिव । अक्लेशेनोत्पाटयामास ॥

सौमित्रेर्निशितैर्वाणैरन्तरा शकलीकृतः ।

गात्रं पुष्परजः प्राप न शाखी नैर्ऋतेरितः ॥ २० ॥

नैर्ऋतेरितो रक्षःप्रेरितः शाख्यन्तरा मध्ये निशितैर्वाणैः शकलीकृतः सन्सौमित्रेः शत्रुघ्नस्य गात्रं न प्राप । किंतु पुष्परजः प्राप ॥

विनाशात्तस्य वृक्षस्य रक्षस्तस्मै महोपलम् ।

प्रजिघाय कृतान्तस्य मुष्टिं पृथगिव स्थितम् ॥ २१ ॥

रक्षो लवणस्तस्य वृक्षस्य विनाशाद्धेतोः । महोपलं महान्तं पाषाणम् । पृथक्स्थितं कृतान्तस्य यमस्य मुष्टिमिव ॥ मुष्टिशब्दो द्विलिङ्गः ॥ तस्मै शत्रुघ्नाय प्रजिघाय प्रहितवान् ॥

ऐन्द्रमस्त्रमुपादाय शत्रुघ्नेन स ताडितः ।

सिकतात्वादपि परां प्रपेदे परमाणुताम् ॥ २२ ॥

स महोपलः शत्रुघ्नेनैन्द्रमिन्द्रदेवताकमस्त्रमुपादाय ताडितोऽभिहतः सन् । सिक-

१७. संमुखीनः—सांयुगीनः । १८. आलक्ष्य—आलोचय । भोजनम्—वेतनम् । २०. शकलीकृतः—शकलीकृतम् । २१. विनाशात्तस्य वृक्षस्य—विशानं स्वस्य शूलस्य; निशानं स्वस्य शूलस्य । तस्मै—तं च । २२. सिकतात्वात्—सिकतार्थात्; सिकताभ्यः । अपि पराम्—हि पराम्; अपरमाम् ।

तात्तात्सिकताभावादपि परां परमाणुतां प्रपेदे ॥ यतोऽणुर्नास्ति स परमाणुरित्याहुः ॥

तमुपाद्रवदुद्यम्य दक्षिणं दोर्निशाचरः ।

एकताल इवोत्पातपवनप्रेरितो गिरिः ॥ २३ ॥

निशाचरो राक्षसो दक्षिणं दोः ॥ “ककुद्दोषणी” इति भगवतो भाष्यकारस्य प्रयोगाद्दोषशब्दस्य नपुंसकत्वं द्रष्टव्यम् । “शुजवाहू प्रवेष्टो दोः” इति पुंलिङ्गसाहचर्यात्पुंस्त्वं च । तथा च प्रयोगः—“दोषं तस्य तथाविधस्य भजतः” इति ॥ सव्येतरं बाहुमुद्यम्य । एकस्तालस्तदाख्यवृक्षो यस्मिन्स एकतालः । उत्पातपवनेन प्रेरितो गिरिरिव । तं शत्रुघ्नमुपाद्रवदभिद्रुतः ॥

कार्ष्णेन पत्रिणा शत्रुः स भिन्नहृदयः पतन् ।

आनिनाय भुवः कम्पं जहाराश्रमवासिनाम् ॥ २४ ॥

सः शत्रुर्लवणः । कार्ष्णेन वैष्णवेन पत्रिणा वाणेन ॥ उक्तं च रामायणे—“एवमेष प्रजनितो विष्णोस्तेजोमयः शरः” इति ॥ “विष्णुर्नारायणः कृष्णः” इत्यमरः ॥ भिन्नहृदयः पतन्शुवः कम्पमानिनायानीतवान् । देहभारादित्यर्थः । आश्रमवासिनां कम्पं जहार । तन्नाशादकुतोभया बभूवुरित्यर्थः ॥

वयसां पङ्कयः पेतुर्हतस्योपरि विद्विषः ।

तत्प्रतिद्वन्द्विनो मूर्ध्नि दिव्याः कुसुमवृष्टयः ॥ २५ ॥

हतस्य । विद्वेष्टीति विद्विद् । तस्य विद्विषो राक्षसस्योपरि वयसां पक्षिणां पङ्कयः पेतुः । तत्प्रतिद्वन्द्विनः शत्रुघ्नस्य मूर्ध्नि तु दिव्याः कुसुमवृष्टयः पेतुः ॥

स हत्वा लवणं वीरस्तदा मेने महौजसः ।

भ्रातुः सोदर्यमात्मानमिन्द्रजिद्वधशोभिनः ॥ २६ ॥

स वीरः शत्रुघ्नो लवणं हत्वा तदात्मानं महौजसो महाबलस्येन्द्रजिद्वधेन शोभिनो भ्रातुर्लक्ष्मणस्य समानोदरे शयितं सोदर्यमेकोदरं मेने ॥ “सोदराद्यः” ( ४ । ४ । १०९ ) इति यप्रत्ययः ॥

तस्य संस्तूयमानस्य चरितार्थैस्तपस्त्रिभिः ।

शुशुभे विक्रमोदग्रं व्रीडयावनतं शिरः ॥ २७ ॥

चरितार्थैः कृतार्थैः कृतकार्यैस्तपस्त्रिभिः संस्तूयमानस्य तस्य शत्रुघ्नस्य विक्रमेणो-

२३. ‘तम्’ इ०—तमुपाद्रवदुद्यम्य राक्षसो दक्षिणं करम् ; तमुपाद्रवदुद्यम्य दोषं रक्षोऽथ दक्षिणम् ; दक्षिणं दोषमुद्यम्य राक्षसस्तमुपाद्रवत् । २४. शत्रुः—शत्रोः । २५. विद्विषः—रक्षसः । २६. वीरः—वीरम् । महौजसः—महामनाः ।

दयमुन्नतं व्रीडया लज्जयावनतं नम्रं शिरः शुशुभे । विक्रान्तस्य लज्जैव भूषण-  
मिति भावः ॥

उपकूलं स कालिन्ध्याः पुरीं पौरुषभूषणः ।

निर्ममे निर्ममोऽर्थेषु मथुरां मधुराकृतिः ॥ २८ ॥

पौरुषभूषणः । अर्थेषु विषयेषु निर्ममो निस्पृहः । मधुराकृतिः सौम्यरूपः ।  
स शत्रुघ्नः कालिन्ध्या यमुनाया उपकूलं कूले ॥ विभक्त्यर्थेऽव्ययीभावः ॥ मथुरां  
नाम पुरीं निर्ममे निर्मितवान् ॥

या सौराज्यप्रकाशाभिर्बभौ पौरविभूतिभिः ।

स्वर्गाभिष्यन्दवमनं कृत्वोपनिवेशिता ॥ २९ ॥

या पूः । शत्रुघ्नः शोभनो राजा यस्याः पुरः सा सुराङ्गी । सुराङ्ग्या भावः सौ-  
राज्यम् । तेन प्रकाशाभिः प्रकाशमानाभिः पौराणां विभूतिभिरैश्वर्यैः । स्वर्गस्या-  
भिष्यन्दोऽतिरिक्तजनः । तस्य वमनमाहरणं कृत्वोपनिवेशितोपस्थापितेव बभौ ॥  
अत्र कौटिल्यः—“ भूतपूर्वमभूतपूर्वं वा जनपदं परदेशप्रवाहेण स्वदेशाभिष्यन्द-  
वमनेन वा निवेशयेत् ” इति ॥

तत्र सौधगतः पश्यन् यमुनां चक्रवाकिनीम् ।

हेमभक्तिमतीं भूमेः प्रवेणीमिव पिप्रिये ॥ ३० ॥

तत्र मथुरायां सौधगतो हर्म्यारूढः स चक्रवाकिनीं चक्रवाकवतीं यमुनाम् ।  
हेमभक्तिमतीं सुवर्णरचनावतीं भूमेः प्रवेणीं वेणीमिव ॥ “वेणी प्रवेणी” इत्यमरः ॥  
पश्यन्पिप्रिये प्रीतः ॥ “प्रीङ् प्रीणभे” इति धातोर्देवादिकाल्लिट् ॥

संप्रति रामसंतानवृत्तान्तमाह—

सखा दशरथस्यापि जनकस्य च मन्त्रकृत् ।

संचस्कारोभयप्रीत्या मैथिलेयौ यथाविधि ॥ ३१ ॥

दशरथस्य जनकस्य च सखा मन्त्रकृन्मन्त्रद्रष्टा स वाल्मीकिरपि ॥ “सुकर्मपाप-  
मन्त्रपुण्येषु कृत्वाः” ( ३ । २ । ८९ ) इति क्विप् ॥ उभयोर्दशरथजनकयोः प्रीत्या  
स्नेहेन मैथिलेयौ मैथिलीपुत्रौ यथाविधि यथाशास्त्रं संचस्कार संस्कृतवान् । जात-  
कर्मादिभिरिति शेषः ॥

२८. पुरीम्-पुरम् । २९. या-सा । पौरविभूतिभिः-पौरसमृद्धिभिः । उपनिवेशिता-विनिवेशि-  
ता । ३०. हेमभक्तिमतीम्-हेमभक्तिमयीम्; हेमपङ्क्तिमतीम्; हेमपङ्क्तिमयीम् । प्रवेणीम्-स वेणीम् ।  
३१. अपि-अथ । मन्त्रकृत्-मन्त्रवित् ।

स तौ कुशलवोन्मृष्टगर्भक्लेदौ तदाख्यया ।

कविः कुशलवावेव चकार किल नामतः ॥ ३२ ॥

स कविर्वाल्मीकिः कुशैर्दुर्भैर्लवैर्गोपुच्छलोमभिः ॥ “ लवो लवणकिञ्चलकपक्ष्म-  
गोपुच्छलोमसु ” इति वैजयन्ती ॥ उन्मृष्टो गर्भक्लेदो गर्भोपद्रवो ययोस्तौ कुशलवो-  
न्मृष्टगर्भक्लेदौ तौ मैथिलेयौ तेषां कुशानां च लवानां चाख्यया नामतो नाम्ना यथा-  
संख्यं कुशलवावेव चकार किल ॥ कुशोन्मृष्टः कुशः । लवोन्मृष्टो लवः ॥

साङ्गं च वेदमध्याप्य किञ्चिदुत्क्रान्तशैशवौ ।

स्वकृतिं गापयामास कविप्रथमपद्धतिम् ॥ ३३ ॥

किञ्चिदुत्क्रान्तशैशवावतिक्रान्तवालयौ तौ साङ्गं च वेदमध्याप्य कवीनां प्रथम-  
पद्धतिम् । कवितावीजमित्यर्थः । स्वकृतिं काव्यं रामायणारख्यं गापयामास ॥ गाप-  
यतेर्लिट् । शब्दकर्मत्वात् “ गतिबुद्धि-” ( १ । ४ । ५२ ) इत्यादिना द्विकर्म-  
कत्वम् ॥

रामस्य मधुरं वृत्तं गायन्तौ मातुरग्रतः ।

तद्वियोगव्यथां किञ्चिच्छिथिलीचक्रतुः सुतौ ॥ ३४ ॥

तौ सुतौ रामस्य वृत्तं मातुरग्रतो मधुरं गायन्तौ तद्वियोगव्यथां रामविरहवेदनां  
किञ्चिच्छिथिलीचक्रतुः ॥

इतरेऽपि रघोर्वेश्यास्त्रयस्त्रेताग्नितेजसः ।

तद्योगात्पतिवत्नीषु पत्नीष्वासन्दिस्सूनवः ॥ ३५ ॥

रघोर्वेश्या वंशे भवाः । त्रेतेत्यग्रयस्त्रेताग्रयः । तेषां तेज इव तेजो येषां ते त्रेताग्नि-  
तेजसः । इतरे रामादन्ये त्रयो भरतादयोऽपि तद्योगात्तेषां योगाद्भरतादिसंबन्धात्प-  
तिवत्नीषु भर्तृमतीषु जीवत्पतिकासु । ख्यातिमतीष्वित्यर्थः ॥ “ पतिवत्नी सभर्तृका ”  
इत्यमरः ॥ “ अन्तर्वत्पतिवतोर्नुक् ” ( ४ । १ । ३२ ) इति ङीप्प्रत्ययो नुगाग-  
मश्च ॥ पत्नीषु द्विसूनव आसन् । द्वौ द्वौ सूनु येषां ते द्विसूनव इति विग्रहः ॥  
कचित्संख्याशब्दस्य वृत्तिविषये वीप्सार्थत्वं सप्तपर्णादिवत् ॥

शत्रुघातिनि शत्रुघ्नः सुबाहौ च बहुश्रुते ।

मथुराविदिशे सून्वोर्निदधे पूर्वजोत्सुकः ॥ ३६ ॥

पूर्वजोत्सुको ज्येष्ठप्रियः शत्रुघ्नो बहुश्रुते शत्रुघातिनि सुबाहौ च तन्नामकयोः  
सून्वोर्मथुरा च विदिशा च ते नगर्यौ निदधे । निधाय गत इत्यर्थः ॥

भ्रूयस्तपोव्ययो मा भ्रूवाल्मीकेरिति सोऽत्यगात् ।

मैथिलीतनयोद्गीतनिःस्पन्दमृगमाश्रमम् ॥ ३७ ॥

स शत्रुघ्नो मैथिलीतनयोः कुशलवयोरुद्गीतेन निःस्पन्दमृगं गीतप्रियतया निश्चलहरिणं वाल्मीकेराश्रमम् । भ्रूयः पुनरपि तपोव्ययः संविधानकरणार्थं तपोहानिर्मा भ्रूदिति हेतोः । अत्यगात् । अतिक्रम्य गत इत्यर्थः ॥

वशी विवेश चायोध्यां रथ्यासंस्कारशोभिनीम् ।

लवणस्य वधात्पौरैरीक्षितोऽत्यन्तगौरवम् ॥ ३८ ॥

वशी स लवणस्य वधाद्धेतोः पौरैः पौरजनैरत्यन्तं गौरवं यस्मिन्कर्मणि तत्तथेक्षितः सन् । रथ्यासंस्कारैस्तोरणादिभिः शोभते या तामयोध्यां विवेश च ॥

स ददर्श सभामध्ये सभासद्भिरुपस्थितम् ।

रामं सीतापरित्यागादसामान्यपतिं भुवः ॥ ३९ ॥

स शत्रुघ्नः सभामध्ये सभासद्भिः सभ्यैरुपस्थितं सेवितं सीतापरित्यागाद्भुवोऽसामान्यपतिमसाधारणपतिं रामं ददर्श ॥

तमभ्यनन्दत्प्रणतं लवणान्तकमग्रजः ।

कालनेमिवधात्प्रीतस्तुरापाडिव शार्ङ्गिणम् ॥ ४० ॥

अग्रजो रामो लवणस्यान्तकं हन्तारं प्रणतं तं शत्रुघ्नम् । कालनेमिर्नाम राक्षसः । तस्य वधात्प्रीतः । तुरां वेगं सहत इति तुरापाडिन्द्रः ॥ “छन्दसि सहः” ( ३ । २ । ६३ ) इति ण्विः । यद्वा सहतेर्णिचि कृते साहयतेः क्विप् । “अन्येषामपि दृश्यते” ( ६ । ३ । १३७ ) इति पूर्वपदस्य दीर्घः । “सहेः साडः सः” ( ८ । ३ । १५६ ) इति षत्वम् ॥ शार्ङ्गिणमुपेन्द्रमिव । अभ्यनन्दत् ॥

स पृष्टः सर्वतो वार्तमाख्याद्राज्ञे न संततिम् ।

प्रत्यर्पयिष्यतः काले कवेराद्यस्य शासनात् ॥ ४१ ॥

स शत्रुघ्नः पृष्टः सन् । सर्वतो वार्तं कुशलं राज्ञे रामायाख्यदाख्यातवान् ॥ चक्षिडो लुङ् । “चक्षिडः ख्यात्” ( २ । ४ । ५४ ) इति ख्यात्वादेशः । “अस्यतिवक्ति-” ( ३ । १ । ५२ ) इत्यङ् । “आतो लोप इटि च” ( ६ । ४ । ६४ ) इत्याकारलोपः । ख्यातेर्वा लुङ् ॥ संततिं कुशलवोत्पत्तिं नाख्यत् ॥ कुतः । कालेऽवसरे प्रत्यर्पयिष्यत आद्यस्य कवेर्वाल्मीकेः शासनात् ॥

३८. वशी-ततः; कृती; बली । ईक्षितोऽत्यन्तगौरवम्-अतिगौरवमीक्षितः; अधिगौरवमीक्षितः । ४१. वार्तम्-वार्ताम् । आख्यत्-आख्यात् । प्रत्यर्पयिष्यतः-प्रख्यापयिष्यतः ।



अथ जानपदो विप्रः शिशुमप्राप्तयौवनम् ।

अवतार्याङ्कशय्यास्थं द्वारि चक्रन्द भूपतेः ॥ ४२ ॥

अथ जनपदे भवो जानपदो विप्रः । कश्चिदिति शेषः । अप्राप्तयौवनं शिशुम् । मृतमिति शेषः । भूपते रामस्य द्वार्यङ्कशय्यास्थं यथा तथावतार्याङ्कस्थत्वेनैवावरोप्य चक्रन्द चुक्रोश ॥

शोचनीयासि वसुधे या त्वं दशरथाञ्ज्युता ।

रामहस्तमनुप्राप्य कष्टात्कष्टतरं गता ॥ ४३ ॥

हे वसुधे दशरथाञ्ज्युता या त्वं रामहस्तमनुप्राप्य कष्टात्कष्टतरं गता सती शोचनीयासि ॥

श्रुत्वा तस्य शुचो हेतुं गोप्ता जिह्वाय राघवः ।

न ह्यकालभवो मृत्युरिक्ष्वाकुपदमस्पृशत् ॥ ४४ ॥

गोप्ता रक्षको राघवस्तस्य विप्रस्य शुचः शोकस्य हेतुं पुत्रमरणरूपं श्रुत्वा जिह्वाय लज्जितः ॥ कुतः । हि यस्मादकालभवो मृत्युरिक्ष्वाकूणां पदं राष्ट्रं नास्पृशत् । वृद्धे जीवति यवीयान्न म्रियत इत्यर्थः ॥

स मुहूर्तं क्षमस्वेति द्विजमाश्वास्य दुःखितम् ।

यानं सस्मार कौबेरं वैवस्वतजिगीषया ॥ ४५ ॥

स रामो दुःखितं द्विजं मुहूर्तं क्षमस्वेत्याश्वास्य वैवस्वतस्यान्तकस्यापि जिगीषया जेतुमिच्छया कौबेरं यानं पुष्पकं सस्मार ॥

आत्तशस्त्रस्तदध्यास्य प्रस्थितः स रघूद्बहः ।

उच्चचार पुरस्तस्य गूढरूपा सरस्वती ॥ ४६ ॥

स रघूद्बहो राम आत्तशस्त्रः सन् । तत्पुष्पकमध्यास्य प्रस्थितः । अथ तस्य पुरो गूढरूपा सरस्वत्यशरीरा वागुच्चचारोद्भूव ॥

राजन्प्रजासु ते कश्चिदपचारः प्रवर्तते ।

तमन्विष्य प्रशमयेर्भवितासि ततः कृती ॥ ४७ ॥

हे राजन् । ते प्रजासु कश्चिदपचारो वर्णधर्मव्यतिरेकः प्रवर्तते । तमपचारमन्विष्य प्रशमयेः । ततः कृती कृतकृत्यो भवितासि भविष्यसि ॥

४२. शिशुम्-पुत्रम् । शय्यास्थम्-शय्यायाः । ४३. च्युता-अनु । अनुप्राप्य-अनुप्राप्ता । गता कृता । ४४. शुचः-वचः । ४५. क्षमस्व-सहस्व । वैवस्वतजिगीषया-वैवस्वतजिगीषया । ४६. सः- च । तस्य-चास्य । ४७. अन्विष्य-अन्विष्यन् ।

इत्याप्तवचनाद्रामो विनेष्यन्वर्णविक्रियाम् ।

दिशः पपात पत्रेण वेगनिष्कम्पकेतुना ॥ ४८ ॥

इत्याप्तवचनाद्रामो वर्णविक्रियां वर्णापचारं विनेष्यन्नपनेष्यन्वेगेन निष्कम्पके-  
तुना पत्रेण वाहनेन पुष्पकेन ॥ “पत्रं वाहनपक्षयोः” इत्यमरः ॥ दिशः पपात धा-  
वति स्म ॥

अथ धूमाभिताम्राक्षं वृक्षशाखावलम्बिनम् ।

ददर्श कंचिदैक्ष्वाकस्तपस्यन्तमधोमुखम् ॥ ४९ ॥

अथैक्ष्वाकुवंशप्रभव ऐक्ष्वाको रामः ॥ “कोपधादण्” (४ । २ । १३२) इ-  
त्यणि कृते “दाण्डिनायन-” ( ६ । ४ । १७४ ) इत्यादिनोकारलोपनिपातः ॥  
धूमेन पीयमानेनाभिताम्राक्षं वृक्षशाखावलम्बिनमधोमुखं तपस्यन्तं तपश्चरन्तं कंचि-  
त्पुरुषं ददर्श ॥

पृष्टनामान्वयो राज्ञा स किलाचष्ट धूमपः ।

आत्मानं शंबुकं नाम शूद्रं सुरपदार्थिनम् ॥ ५० ॥

राज्ञा नाम चान्वयश्च तौ पृष्टौ नामान्वयौ यस्य स तथोक्तः । धूमं पिबतीति  
धूमपः ॥ “सुपि” इति योगविभागात्कप्रत्ययः ॥ स पुरुष आत्मानं सुरपदार्थिनं  
स्वर्गार्थिनम् । अनेन प्रयोजनमपि पृष्ट इति ज्ञेयम् । शंबुकं नाम शूद्रमाचष्ट वभाषे  
किल ॥

तपस्यनधिकारित्वात्प्रजानां तमघावहम् ।

शीर्षच्छेद्यं परिच्छिद्य नियन्ता शस्त्रमाददे ॥ ५१ ॥

तपस्यनधिकारित्वात्प्रजानामघावहं दुःखावहं तं शूद्रं शीर्षच्छेद्यम् ॥ “शीर्ष-  
च्छेदाद्यच्च” ( ५ । १ । ६५ ) इति यत्प्रत्ययः ॥ परिच्छिद्य निश्चित्य नियन्ता र-  
क्षको रामः शस्त्रमाददे जग्राह ॥

स तद्वक्त्रं हिमक्लिष्टकिञ्जल्कमिव पङ्कजम् ।

ज्योतिष्कणाहतश्मश्रु कण्ठनालादपातयत् ॥ ५२ ॥

स रामो ज्योतिष्कणैः स्फुलिङ्गैराहतानि दग्धानि श्मश्रूणि यस्य तत्तस्य वक्त्र-  
म् । हिमक्लिष्टकिञ्जल्कं पङ्कजमिव । कण्ठ एव नालं तस्मादपातयत् ॥

कृतदण्डः स्वयं राज्ञा लेभे शूद्रः सतां गतिम् ।

तपसा दुश्चरेणापि न स्वमार्गविलङ्घिना ॥ ५३ ॥

शूद्रः शंबुको राज्ञा स्वयं कृतदण्डः कृतशिक्षः सन् । सतां गतिं लेभे । दुश्चरे-  
णापि स्वमार्गविलङ्घिना । अनधिकारदुष्टेनेत्यर्थः । तपसा न लेभे ॥ अत्र मनुः—  
“राजभिः कृतदण्डास्तु कृत्वा पापानि मानवाः । निर्मलाः स्वर्गमायान्ति सन्तः  
सुकृतिनो यथा” इति ॥

रघुनाथोऽप्यगस्त्येन मार्गसंदर्शितात्मना ।

महौजसा संयुयुजे शरत्काल इवेन्दुना ॥ ५४ ॥

रघुनाथोऽपि मार्गसंदर्शितात्मना महौजसागस्त्येन । इन्दुना शरत्काल इव ।  
संयुयुजे संगतः । इन्दावपि विशेषणं योज्यम् ॥ रघुनाथेत्यत्र क्षुभ्रादित्वाण-  
त्वाभावः ॥

कुम्भयोनिरलंकारं तस्मै दिव्यपरिग्रहम् ।

ददौ दत्तं समुद्रेण पीतेनेवात्मनिष्क्रयम् ॥ ५५ ॥

कुम्भयोनिरगस्त्यः पीतेन समुद्रेणात्मनिष्क्रयमिवात्ममोचनमूल्यमिव दत्तम् ।  
अतएव परिगृह्यत इति व्युत्पत्त्या दिव्यपरिग्रहः । दिव्यानां परिग्राह्य इत्यर्थः ।  
तमलंकारं तस्मै रामाय ददौ ॥

तं दधन्मैथिलीकण्ठनिर्व्यापारेण बाहुना ।

पश्चान्निवृत्ते रामः प्राक्परासुर्द्विजात्मजः ॥ ५६ ॥

मैथिलीकण्ठनिर्व्यापारेण बाहुना तमलंकारं दधद्रामः पश्चान्निवृत्ते निवृत्तः ।  
परासुर्मृतो द्विजात्मजः प्राग्रामात्पूर्वं निवृत्ते ॥

तस्य पूर्वोदितां निन्दां द्विजः पुत्रसमागतः ।

स्तुत्या निवर्तयामास त्रातुर्वैवस्वतादपि ॥ ५७ ॥

पुत्रसमागतः पुत्रेण संगतो द्विजो वैवस्वतादन्तकादपि त्रातू रक्षकस्य ॥ “भी-  
त्रार्थानां भयहेतुः” (१ । ४ । २५) इत्यपादानात्पञ्चमी ॥ तस्य रामस्य पूर्वोदितां  
पूर्वोक्तां निन्दां स्तुत्या निवर्तयामास ॥

तमध्वराय मुक्ताश्वं रक्षःकपिनरेश्वराः ।

मेघाः सस्यमिवाम्भोभिरभ्यवर्षन्नुपायनैः ॥ ५८ ॥

अध्वरायाश्वमेधाय मुक्ताश्वं तं रामं रक्षःकपिनरेश्वराः सुग्रीवविभीषणादयो  
राजानश्च । मेघा अम्भोभिः सस्यमिव । उपायनैरभ्यवर्षन् ॥

दिग्भ्यो निमन्त्रिताश्चैनमभिजग्मुर्महर्षयः ।

न भौमान्येव धिष्ण्यानि हित्वा ज्योतिर्मयान्यपि ॥ ५९ ॥

निमन्त्रिता आहूता महर्षयश्च भूम्याः संबन्धीनि भौमानि धिष्ण्यानि स्थानान्येव न ॥ “ धिष्ण्यं स्थाने गृहे भेऽग्नौ ” इत्यमरः ॥ किंतु ज्योतिर्मयानि नक्षत्ररूपाणि धिष्ण्यान्यपि हित्वा दिग्भ्य एनं राममभिजग्मुः ॥

उपशल्यनिविष्टैस्तैश्चतुर्द्वारमुखी बभौ ।

अयोध्या सृष्टलोकेव सद्यः पैतामही तनुः ॥ ६० ॥

चत्वारि द्वाराण्येव मुखानि यस्याः सा चतुर्द्वारमुख्ययोध्या । उपशल्येषु ग्रामान्तेषु निविष्टैः ॥ “ग्रामान्त उपशल्यं स्यात् ” इत्यमरः ॥ तैर्महर्षिभिः । सद्यः सृष्टलोका पितामहस्येयं पैतामही तुनुर्मूर्तिरिव । बभौ ॥

श्लाघ्यस्त्यागोऽपि वैदेह्याः पत्युः प्राग्वंशवासिनः ।

अनन्यजानेः सैवासीद्यस्माज्जाया हिरण्मयी ॥ ६१ ॥

वैदेह्यास्त्यागोऽपि श्लाघ्यो वर्ण्य एव । कुतः । यस्मात् । प्राग्वंशः प्राचीनस्थूणो यज्ञशालाविशेषः । तद्वासिनः । नास्त्यन्या जाया यस्य तस्यानन्यजानेः ॥ “ जायाया निङ् ” ( ९ । ४ । १३४ ) इति समासान्तो निङ्गादेशः ॥ पत्यु रामस्य हिरण्मयी सौवर्णी ॥ “ दाण्डिनायन- ” ( ६ । ४ । १७४ ) आदिसूत्रेण निपातः ॥ सा निजैव जाया पत्न्यासीत् ॥ कविवाक्यमेतत् ॥

विधेरधिकसंभारस्ततः प्रवृत्ते मखः ।

आसन्यत्र क्रियाविघ्ना राक्षसा एव रक्षिणः ॥ ६२ ॥

ततो विधेः शास्त्रादधिकसंभारोऽतिरिच्यमानपरिकरो मखः प्रवृत्ते प्रवृत्तः । यत्र मखे । विहन्यन्त एभिरिति विघ्नाः प्रत्यूहाः ॥ “ मखे यज्ञे यज्ञार्थे कविधानम् ” इति कः ॥ क्रियाविघ्ना अनुष्ठानविधातका राक्षसा एव रक्षिणो रक्षका आसन् ॥

अथ प्राचेतसोपज्ञं रामायणमितस्ततः ।

मैथिलेयौ कुशलवौ जगत्तुर्गुरुचोदितौ ॥ ६३ ॥

अथ मैथिलेयौ मैथिलीतनयौ ॥ “ स्त्रीभ्यो ढक् ” ( ४ । १ । १२० ) ॥ कुशलवौ गुरुणा वाल्मीकिना चोदितौ प्रेरितौ सन्तौ । प्राचेतसो वाल्मीकिः । उपज्ञायत इत्युपज्ञा ॥ “ आतश्चोपसर्गे ” ( ३ । ३ । १०६ ) इति कर्मण्यङ्प्रत्ययः ॥ प्राचेतसस्योपज्ञा प्राचेतसोपज्ञम् । प्राचेतसेनादौ ज्ञातमित्यर्थः ॥ “ उपज्ञा ज्ञानमाद्यं स्यात् ” इत्यमरः ॥ “ उपज्ञोपक्रमं तदाद्याचिख्यासायाम् ” ( २ । ४ । २१ )

६१. सैवासीद्यस्मात्—आसीद्यस्मैव; यस्यासीत्सैव; तस्यासीत्सैव । ६३. गुरुचोदितौ—गुरुनोदितौ ।

इति नपुंसकत्वम् ॥ अद्यते ज्ञायतेऽनेनेत्ययनम् । रामस्यायनं चरितं रामायणं रा-  
मायणाख्यं काव्यम् ॥ “ पूर्वपदात्संज्ञायामगः ” ( ८ । ४ । ३ ) इति णत्वम् ।  
उत्तरायणमितिवत् ॥ इतस्ततो जगतुः ॥ गायतेर्लिट् ॥

वृत्तं रामस्य वाल्मीकेः कृतिस्तौ किंनरस्वनौ ।

किं तद्येन मनो हर्तुमलं स्यातां न गृण्वताम् ॥ ६४ ॥

रामस्य वृत्तं वर्ण्यम् । वस्त्विति शेषः । वाल्मीकेः कृतिः काव्यम् । गेयमिति  
शेषः । तौ कुशलवौ किंनरस्वनौ किंनरकण्ठौ गायकौ । पुनरिति शेषः ॥ अतएव  
तत्किं येन निमित्तेन तौ गृण्वतां मनो हर्तुमलं शक्तौ न स्याताम् । सर्वं सरसमि-  
त्यर्थः ॥

रूपे गीते च माधुर्यं तयोस्तज्ज्ञैर्निवेदितम् ।

ददर्श सानुजो रामः शुश्राव च कुतूहली ॥ ६५ ॥

ते जानन्तीति तज्ज्ञाः । तैस्तज्ज्ञैरभिज्ञैर्निवेदितं तयोः कुशलवयो रूपे आकारे  
गीते च माधुर्यं रामणीयकं सानुजो रामः कुतूहली सानन्दः सन्यथासंख्यं ददर्श  
शुश्राव च ॥

तद्वीतश्रवणैकाग्रा संसदश्रुमुखी बभौ ।

हिमनिष्यन्दिनी प्रातर्निर्वातेव वनस्थली ॥ ६६ ॥

तयोर्गीतश्रवण एकाग्रासक्ताश्रुमुखी । आनन्दादिति भावः । संसत्सभा । प्रा-  
तर्हिमनिष्यन्दिनी निर्वाता वातरहिता वनस्थलीव । बभौ शुश्रुभे । आनन्दपारव-  
श्यान्निष्पन्दमास्त इत्यर्थः ॥

वयोवेषविसंवादि रामस्य च तयोस्तदा ।

जनता प्रेक्ष्य सादृश्यं नाक्षिकम्पं व्यतिष्ठत् ॥ ६७ ॥

जनता जनानां समूहः ॥ “ ग्रामजनबन्धुसहायेभ्यस्तल् ” ( ४ । २ । ४३ ) इति  
तल्प्रत्ययः ॥ वयोवेषाभ्यामेव विसंवादि विलक्षणं तदा तयोः कुशलवयो रामस्य च  
सादृश्यं प्रेक्ष्य । नास्त्यक्षिकम्पो यस्मिन्कर्मणि तद्यथा तथा ॥ नञर्थस्य नशब्दस्य  
बहुव्रीहिः ॥ व्यतिष्ठतातिष्ठत् ॥ “ समवप्रविभ्यः स्थः ” ( १ । ३ । २२ ) इत्यात्म-  
नेपदम् ॥ विस्मयादनिमिषमद्राक्षीदित्यर्थः ॥

उभयोर्न तथा लोकः प्रावीण्येन विसिष्मिये ।

नृपतेः प्रीतिदानेषु वीतस्पृहतया यथा ॥ ६८ ॥

६७. तदा—च सा । नाक्षिकम्पम्—वीक्षापन्ना; वीक्ष्यापन्ना; व्रीडापन्ना; विस्मयेन । ६८. प्रीतिदा-  
नेषु—प्रीतिदानेन ।

लोको जन उभयोः कुमारयोः प्रावीण्येन नैपुण्येन तथा न विसिष्मिये न वि-  
स्मितवान्यथा नृपतेः प्रीतिदानेषु वीतस्पृहतया नैःस्पृह्येण विसिष्मिये ॥

गेये को नु विनेता वां कस्य चेयं कृतिः कवेः ।

इति राज्ञा स्वयं पृष्टौ तौ वाल्मीकिमशंसताम् ॥ ६९ ॥

गेये गीते को नु वां युवयोर्विनेता शिक्षकः । नुशब्दः प्रश्ने ॥ “ नु पृच्छायां  
वितर्के च ” इत्यमरः ॥ इयं च कस्य कवेः कृतिरितिराज्ञा स्वयं पृष्टौ तौ कुशलवौ  
वाल्मीकिमशंसतामुक्तवन्तौ । विनेतारं कविं चेत्यर्थः ॥

अथ सावरजो रामः प्राचेतसमुपेयिवान् ।

उरीकृत्यात्मनो देहं राज्यमस्मै न्यवेदयत् ॥ ७० ॥

अथ सावरजो रामः प्राचेतसं वाल्मीकिमुपेयिवान्प्राप्तः सन् । देहमात्मन उरी-  
कृत्य । आत्मानं स्थापयित्वेत्यर्थः । राज्यमस्मै प्राचेतसाय न्यवेदयत्समर्पितवान् ॥

स तावाख्याय रामाय मैथिलेयौ तदात्मजौ ।

कविः कारुणिको वव्रे सीतायाः संपरिग्रहम् ॥ ७१ ॥

करुणा प्रयोजनमस्य कारुणिको दयालुः ॥ “ प्रयोजनम् ” ( ५ । १ । १०९ )  
इति ठञ् ॥ “ स्यादयालुः कारुणिकः ” इत्यमरः ॥ स कवी रामाय तौ मैथिलेयौ  
तदात्मजौ राममुतावाख्याय सीतायाः संपरिग्रहं स्वीकारं वव्रे यथाचे ॥

तात शुद्धा समक्षं नः स्नुषा ते जातवेदसि ।

दौरात्म्याद्रक्षसस्तां तु नात्रत्याः श्रद्धधुः प्रजाः ॥ ७२ ॥

हे तात । ते स्नुषा सीता नोऽस्पाकमक्षणोः समीपं समक्षम् ॥ “ अव्ययीभावे श-  
रत्प्रभृतिभ्यः ” ( ५ । ४ । १०७ ) इति समासान्तष्टच् ॥ जातवेदसि वद्वौ शुद्धा ।  
नास्माकमविश्वास इत्यर्थः । किंतु रक्षसो रावणस्य दौरात्म्यादत्रत्याः प्रजास्तां न  
श्रद्धधुर्न विशश्वसुः ॥

ताः स्वचारित्रमुद्दिश्य प्रसाययतु मैथिली ।

ततः पुत्रवतीमेनां प्रतिपत्स्ये त्वदाज्ञया ॥ ७३ ॥

६९. गेये को नु विनेता वाम्—“गेये केन विनीती वाम्” इति पाठे वामिति युष्मदर्थप्रतिपादक-  
मव्ययं द्रष्टव्यम् । तथा चायमर्थः—केन पुंसा वा युवां गेये विषये विनीतौ शिक्षितौ ॥ कर्मणि नि-  
ष्ठाप्रत्ययः ( म० ) ॥ कृतिः कवेः—कवेः कृतिः । ७०. उरीकृत्य—दूरीकृत्य । ७१. रामाय—रामस्य ।  
तदात्मजौ—तवात्मजौ । संपरिग्रहम्—तं परिग्रहम् । ७१-७२ श्लोकयोर्मध्ये क्षेपकोऽयं दृश्यते—

तदाकर्ण्य वचस्तस्य रामो राजीवलोचनः ।

सह हर्षविषादाभ्यां युक्तस्तं प्रोक्तवान्मुनिम् ॥

मैथिली स्वचारित्रमुद्दिश्य ताः प्रजाः प्रत्याययतु विश्वासयतु ॥ विश्वासस्य बु-  
द्धिरूपत्वात् “गौ गमिरबोधने” ( २ । ४ । ४६ ) इति इणो गम्यादेशो नास्ति ॥  
ततोऽनन्तरं पुत्रवतीमेनां सीतां त्वदाज्ञया प्रतिपत्स्ये स्वीकरिष्ये ॥

इति प्रतिश्रुते राज्ञा जानकीमाश्रमान्मुनिः ।

शिष्यैरानाययामास स्वसिद्धिं नियमैरिव ॥ ७४ ॥

राज्ञेति प्रतिश्रुते प्रतिज्ञाते सति मुनिराश्रमाज्जानकीं शिष्यैः प्रयोज्यैः । स्व-  
सिद्धिं स्वार्थसिद्धिं नियमैस्तपोभिरिव । आनाययामास ॥

अन्येद्युरथ काकुत्स्थः संनिपात्य पुरौकसः ।

कविमाहाययामास प्रस्तुतप्रतिपत्तये ॥ ७५ ॥

अथ काकुत्स्थो रामः । अन्येद्युरन्यस्मिन्नहनि प्रस्तुतप्रतिपत्तये प्रकृतकार्यानु-  
संधानाय पुरौकसः पौरान्संनिपात्य मेलयित्वा कविं वाल्मीकिमाहाययामासाका-  
रयामास ॥

स्वरसंस्कारवत्यासौ पुत्राभ्यामथ सीतया ।

ऋचेवोदर्चिषं सूर्यं रामं मुनिरुपस्थितः ॥ ७६ ॥

अथ । स्वर उदात्तादिः । संस्कारः शब्दशुद्धिः । तद्वत्या ऋचा सावित्र्यो-  
दर्चिषं सूर्यमिव । पुत्राभ्यामुपलक्षितया सीतया करणेनोदर्चिषं राममसौ मुनिरु-  
पस्थित उपतस्थे ॥

काषायपरिवीतेन स्वपदार्पितचक्षुषा ।

अन्वमीयत शुद्धेति शान्तेन वपुषैव सा ॥ ७७ ॥

काषायेण रक्तं काषायम् ॥ “तेन रक्तं रागात्” ( ४ । २ । १ ) इत्यण् ॥ तेन  
परिवीतेन संवृतेन स्वपदार्पितचक्षुषा शान्तेन प्रसन्नेन वपुषैव सा सीता शुद्धा  
साध्वीत्यन्वमीयतानुमिता ॥

जनास्तदालोकपथात्प्रतिसंहतचक्षुषः ।

तस्थुस्तेऽवाङ्मुखाः सर्वे फलिता इव शालयः ॥ ७८ ॥

तस्याः सीतायाः कर्मण आलोकपथाद्दर्शनमार्गात्प्रतिसंहतचक्षुषो निर्वर्तितदृ-  
ष्टयः सर्वे जनाः । फलिताः शालय इव । अवाङ्मुखा अवनतमुखस्तास्थुः ॥

७४. आनाययामास—आहाययामास । ७५. संनिपात्य—संनिमन्त्र्य । ७६. असौ—च; इव ।  
अथ—सह । सीतया—सा तथा । ७८. तेऽवाङ्मुखाः—अवाङ्मुखाः; अधोमुखाः; उर्ध्वामुखाः ।

तां दृष्टिविषये भर्तुर्मुनिरास्थितविष्टरः ।

कुरु निःसंशयं वत्से स्ववृत्ते लोकमित्यशात् ॥ ७९ ॥

आस्थितविष्टरोऽधिष्ठितासनो मुनिः । हे वत्से भर्तुर्दृष्टिविषये समक्षं स्ववृत्ते  
स्वचरिते विषये लोकं निःसंशयं कुरु । इति तां सीतामशाच्छास्ति स्म ॥

अथ वाल्मीकिशिष्येण पुण्यमावर्जितं पयः ।

आचम्योदीरयामास सीता सत्यां सरस्वतीम् ॥ ८० ॥

अथ वाल्मीकिशिष्येणावर्जितं दत्तं पुण्यं पय आचम्य सीता सत्यां सरस्वतीं  
वाचमुदीरयामासोच्चारयामास ॥

वाङ्मनःकर्मभिः पत्यौ व्यभिचारो यथा न मे ।

तथा विश्वंभरे देवि मामन्तर्धातुमर्हसि ॥ ८१ ॥

वाङ्मनःकर्मभिः पत्यौ विषये मे व्यभिचारः स्वखालित्यं न यथा नास्ति यदि  
तथा तर्हि । विश्वं विभर्तीति विश्वंभरा भूमिः ॥ “संज्ञार्यां भृत्व-” ( ३ । २ । ४६ )  
इत्यादिना स्वप्नप्रत्ययः । “अरुर्द्विषत्-” ( ६ । ३ । ६७ ) इत्यादिना मुमागमः ॥  
हे विश्वंभरे देवि मामन्तर्धातुं गर्भे वासयितुमर्हसि ॥

एवमुक्ते तया साध्व्या रन्ध्रात्सद्योभवाद्भुवः ।

शातहृदमिव ज्योतिः प्रभामण्डलमुद्ययौ ॥ ८२ ॥

साध्व्या पतिव्रतया तया सीतयैवमुक्ते सति सद्योभवाद्भुवो रन्ध्राच्छातहृदं वै-  
द्युतं ज्योतिरिव प्रभामण्डलमुद्ययौ ॥

तत्र नागफणोत्क्षिप्तसिंहासननिषेदुषी ।

समुद्ररशना साक्षात्प्रादुरासीद्वसुंधरा ॥ ८३ ॥

तत्र प्रभामण्डले नागफणोत्क्षिप्ते सिंहासने निषेदुष्यासीना समुद्ररशना समुद्र-  
मेखला साक्षात् । वसुनि धारयतीति वसुंधरा भूमिः ॥ “खचि ह्रस्वः” ( ६ । ४  
९४ ) इति ह्रस्वः ॥ प्रादुरासीत् ॥

सा सीतामङ्कमारोप्य भर्तृप्रणिहितेक्षणाम् ।

मा मेति व्याहरत्येव तस्मिन्पातालमभ्यगात् ॥ ८४ ॥

सा वसुंधरा भर्तरि प्रणिहितेक्षणां दत्तदृष्टिं सीतामङ्कमारोप्य तस्मिन्भर्तरि रामे  
मा मेति मा हरेति व्याहरति वदत्येव । व्याहरन्तमनादृत्येत्यर्थः ॥ “षष्ठी चानाद-  
रे” ( २ । ३ । ३८ ) इति सप्तमी ॥ पातालमभ्यगात् ॥

८२. भुवः-ततः । ८३. नागफणोत्क्षिप्तसिंहासननिषेदुषी-नागफणोत्क्षिप्तसिंहासननिषादिनी ।  
समुद्ररशना-समुद्रवसना । ८४. भर्तृप्रणिहितेक्षणाम्-भर्तरि प्रहितेक्षणाम् ।



धरायां तस्य संरम्भं सीताप्रत्यर्पणैषिणः ।

गुरुर्विधिवलापेक्षी शमयामास धन्विनः ॥ ८५ ॥

सीताप्रत्यर्पणमिच्छतीति तथोक्तस्य धन्विन आत्तधनुषस्तस्य रामस्य धरायां विषये संरम्भं विधिवलापेक्षी दैवशक्तिदर्शी गुरुर्व्रह्मा शमयामास । अवश्यंभावी विधिरिति भावः ॥

ऋषीन्विसृज्य यज्ञान्ते सुहृदश्च पुरस्कृतान् ।

रामः सीतागतं स्नेहं निदधे तदपत्ययोः ॥ ८६ ॥

रामो यज्ञान्ते पुरस्कृतान्पूजितानृषीन्सुहृदश्च विसृज्य सीतागतं स्नेहं तदपत्ययोः कुशलवयोर्निदधे ॥

युधाजितश्च संदेशात्स देशं सिन्धुनामकम् ।

ददौ दत्तप्रभावाय भरताय भृतप्रजः ॥ ८७ ॥

किंच । भृतप्रजः स रामो युधाजितो भरतमातुलस्य संदेशात्सिन्धुनामकं देशं दत्तप्रभावाय दत्तैश्वर्याय । रामेणेति शेषः । भरताय ददौ ॥

भरतस्तत्र गन्धर्वान्युधि निर्जित्य केवलम् ।

आतोद्यं ग्राहयामास समत्याजयदायुधम् ॥ ८८ ॥

तत्र सिन्धुदेशे भरतोऽपि युधि गन्धर्वान्निर्जित्य केवलमेकमातोद्यं वीणाम् ॥ “ततं वीणादिकं वाद्यमानद्धं मुरजादिकम् । वंशादिकं तु सुषिरं कांस्यतालादिकं घनम् । चतुर्विधमिदं वाद्यं वादित्रातोद्यनामकम्” इत्यमरः ॥ ग्राहयामास । आयुधं समत्याजयत्याजितवान् ॥ ग्रहित्यज्योर्ष्यन्तयोर्द्विकर्मकत्वं नित्यमित्यनुसंधेयम् ॥

स तक्षपुष्कलौ पुत्रौ राजधान्योस्तदाख्ययोः ।

अभिषिच्याभिषेकार्हौ रामान्तिकमगात्पुनः ॥ ८९ ॥

स भरतः । अभिषेकार्हौ तक्षपुष्कलौ नाम पुत्रौ तदाख्ययोः । तक्षपुष्कलाख्ययोरित्यर्थः । पुष्कलं पुष्कलावत्यां तक्षं तक्षशिलायामिति राजधान्योर्नगर्थोरभिषिच्य पुना रामान्तिकमगात् ॥

अङ्गदं चन्द्रकेतुं च लक्ष्मणोऽप्यात्मसंभवौ ।

शासनाद्रघुनाथस्य चक्रे कारापथेश्वरौ ॥ ९० ॥

८५. धरायाम्—रसायाम् । सीताप्रत्यर्पणैषिणः—सीताभ्युद्धरणैषिणः । ८७. युधाजितश्च—युधाजितस्य । दत्तप्रभावाय—दिष्टप्रभावाय । भृतप्रजः—धृतप्रजः । ८८. आयुधम्—आयुधान् । ८९. तक्षपुष्कलौ—तक्षपुष्करौ ।

लक्ष्मणोऽपि रघुनाथस्य रामस्य शासनादङ्गदं चन्द्रकेतुं च तदाख्यावात्मसंभ-  
वौ पुत्रौ । कारापथो नाम देशः । तस्येश्वरौ चक्रे ॥

इत्यारोपितपुत्रास्ते जननीनां जनेश्वराः ।

भर्तृलोकप्रपन्नानां निवापान्विदधुः क्रमात् ॥ ९१ ॥

इत्यारोपितपुत्रास्ते जनेश्वरा रामादयो भर्तृलोकप्रपन्नानां स्वर्यातानां जननीनां  
क्रमान्निवापाञ्छ्राद्धादीन्विदधुश्चक्रुः ॥

उपेत्य मुनिवेषोऽथ कालः प्रोवाच राघवम् ।

रहःसंवादिनौ पश्येदावां यस्तं त्यजेरिति ॥ ९२ ॥

अथ कालोऽन्तको मुनिवेषः सन्नूपेत्य राघवं प्रोवाच । किमित्याह—रहस्येकान्ते  
संवादिनौ संभाषिणावावां यः पश्येत् । रहस्यभङ्गं कुर्यादित्यर्थः । तं त्यजेरिति ॥

तथेति प्रतिपन्नाय विवृतात्मा नृपाय सः ।

आचर्य्यौ दिवमध्यास्व शासनात्परमेष्ठिनः ॥ ९३ ॥

स कालस्तथेति प्रतिपन्नाय नृपाय रामाय विवृतात्मा प्रकाशितनिजस्वरूपः सन् ।  
परमेष्ठिनो ब्रह्मणः शासनादिवमध्यास्वेत्याचर्य्यौ ॥

विद्वानपि तयोर्द्वाःस्थः समयं लक्ष्मणोऽभिनत् ।

भीतो दुर्वाससः शापाद्रामसंदर्शनार्थिनः ॥ ९४ ॥

द्वाःस्थो द्वारि नियुक्तो लक्ष्मणो विद्वानपि पूर्व श्लोकोक्तं जानन्नपि रामसंदर्शनार्थि-  
नो दुर्वाससो मुनेः शापाद्भीतः सन् । तयोः कालरामयोः समयंसंवादमभिनद्धिभेदः ॥

स गत्वा सरयूतीरं देहत्यागेन योगवित् ।

चकारावितथां भ्रातुः प्रतिज्ञां पूर्वजन्मनः ॥ ९५ ॥

योगविद्योगमार्गवेदी स लक्ष्मणः सरयूतीरं गत्वा देहत्यागेन पूर्वजन्मनो भ्रातुः  
प्रतिज्ञामवितथां सत्यां चकार ॥

तस्मिन्नात्मचतुर्भागे प्राङ्गाकमधितस्थुषि ।

राघवः शिथिलं तस्थौ भुवि धर्मस्त्रिपादिव ॥ ९६ ॥

९२. मुनिवेषोऽथ—मुनिवेषेण । ९३. अध्यास्व—आरोढुम् ।

९४—९५ श्लोकयोर्मध्ये क्षेपकोऽयं दृश्यते—

गच्छ लक्ष्मण शीघ्रं त्वं मा भूद्धर्मविपर्ययः ।

त्यागो वापि वधो वापि साधूनामुभयं समम् ॥

९५. अवितथाम्—वितथाम् । ९६. शिथिलम्—शिथिलः ।

चतुर्थो भागश्चतुर्भागः ॥ संख्याशब्दस्य वृत्तिविषये पूरणार्थत्वं शतांशवत् ॥  
आत्मचतुर्भागे तस्मिंल्लक्षणे प्राङ्गाकमधितस्थुषि पूर्वं स्वर्गं जग्मुषि सति राघवो  
रामः । भ्रुवि त्रिपाद्गर्भ इव । शिथिलं तस्थौ । पादविकलो हि शिथिलं तिष्ठतीति  
भावः ॥ त्रेतायां धर्मस्त्रिपादित्याहुः । पादश्चतुर्थांशः । अङ्घ्रिश्च ध्वन्यते ॥ “ पादा  
रश्म्यङ्घ्रितुर्थांशाः ” इत्यमरः ॥ त्रयः पादा यस्यासौ त्रिपात् ॥ “ संख्यासुपूर्वस्य ”  
( ५ । ४ । १४० ) इत्यकारलोपः समासान्तः ॥

स निवेश्य कुशावत्यां रिपुनागाङ्कुशं कुशम् ।

शरावत्यां सतां सूक्तैर्जनिताश्रुलवं लवम् ॥ ९७ ॥

उदक्प्रतस्थे स्थिरधीः सानुजोऽग्निपुरःसरः ।

अन्वितः पतिवात्सल्याद्गृहवर्जमयोध्यया ॥ ९८ ॥

युग्मम् ॥ स्थिरधीः स रामः । रिपव एव नागा गजास्तेषामङ्कुशं निवारकं  
कुशं कुशावत्यां पुर्यां निवेश्य स्थापयित्वा । सूक्तैः समीचीनवचनैः सतां जनिता  
अश्रुलवा अश्रुलेशा येन तं लवं लवारुख्यं पुत्रम् ॥ “ लवो लेशे विलासे च छे-  
दने रामनन्दने ” इति विश्वः ॥ शरावत्यां पुर्याम् ॥ “ शरादीनां च ” ( ६ । ३ ।  
१२० ) इति शरकुशशब्दयोर्दीर्घः ॥ निवेश्य । सानुजोऽग्निपुरःसरः सन् । पत्यौ  
भर्तरि वात्सल्यादनुरागात् । गृहान्वर्जयित्वा गृहवर्जम् ॥ “ द्वितीयायां च ” ( ३ ।  
४ । ५३ ) इति णमुल् ॥ अयं क्वचिदपरीप्सायामपीष्यते । “ अनुदात्तं पदमेकव-  
र्जम् ” ( ६ । १ । १५८ ) इत्येकाचः शेषतया व्याख्यातत्वात् ॥ परीप्सा त्वरा ।  
अयोध्ययान्वितोऽनुगत उदक्प्रतस्थे ॥

जगृहस्तस्य चित्तज्ञाः पदवीं हरिराक्षसाः ।

कदम्बमुकुलस्थूलैरभिवृष्टां प्रजाश्रुभिः ॥ ९९ ॥

चित्तज्ञा हरिराक्षसाः कदम्बमुकुलस्थूलैः प्रजाश्रुभिरभिवृष्टां तस्य रामस्य पदवीं  
जगृहुः । तेऽप्यनुजग्मुरित्यर्थः ॥

उपस्थितविमानेन तेन भक्तानुकम्पिना ।

चक्रे त्रिदिवनिःश्रेणिः सरयूरनुयायिनाम् ॥ १०० ॥

उपस्थितं प्राप्तं विमानं यस्य तेन । भक्ताननुकम्पत इति भक्तानुकम्पिना ।  
तेन रामेणानुयायिनां सरयूस्त्रिदिवनिःश्रेणिः स्वर्गाधिरोहणी चक्रे ॥ “ निःश्रेणि-  
स्त्वधिरोहणी ” इत्यमरः ॥

९७. शरावत्याम्—सरावत्याम्; श्रावत्यां च; श्रावस्त्यां च । ९९. चित्तज्ञाः—वृत्तज्ञाः; वर्त्मज्ञाः ।  
हरिराक्षसाः—कपिराक्षसाः ।

यद्गोप्रतरकल्पोऽभूत्संमर्दस्तत्र मज्जताम् ।

अतस्तदाख्यया तीर्थं पावनं भुवि पप्रथे ॥ १०१ ॥

यद्यस्मात्तत्र सरख्यां मज्जतां संमर्दः । गोप्रतरो गोप्रतरणम् । तत्कल्पोऽभूत् ।  
अतस्तदाख्यया गोप्रतराख्यया पावनं शोधकं तीर्थं भुवि पप्रथे ॥

स विभुर्विबुधांशेषु प्रतिपन्नात्ममूर्तिषु ।

त्रिदशीभूतपौराणां स्वर्गान्तरमकल्पयत् ॥ १०२ ॥

विभुः प्रभुः स रामो विबुधानामंशेषु सुग्रीवादिषु प्रतिपन्नात्ममूर्तिषु सत्सु  
त्रिदशीभूता देवभुवनं गता ये पौरास्तेषां नूतनसुराणां स्वर्गान्तरमकल्पयत् ॥

निर्वर्त्यैवं दशमुखशिरश्छेदकार्यं सुराणां

विष्वक्सेनः स्वतनुमविशत्सर्वलोकप्रतिष्ठाम् ।

लङ्कानाथं पवनतनयं चोभयं स्थापयित्वा

कीर्तिस्तम्भद्वयमिव गिरौ दक्षिणे चोत्तरे च ॥ १०३ ॥

विष्वक्सेनो विष्णुरेवं सुराणां दशमुखशिरश्छेदकार्यं निर्वर्त्य निष्पाद्य । लङ्का-  
नाथं विभीषणं पवनतनयं हनूमन्तं चोभयं कीर्तिस्तम्भद्वयमिव । दक्षिणे गिरौ चि-  
त्रकूटे चोत्तरे गिरौ हिमवति च स्थापयित्वा । सर्वलोकप्रतिष्ठां सर्वलोकाश्रयभूतां  
स्वतनुं स्वमूर्तिमविशत् ।

इति महामहोपाध्यायकोलाचलमल्लिनाथसूरिविरचितया संजीविनीसमाख्यया

व्याख्यया समेतो महाकविश्रीकालिदासकृतौ रघुवंशे महाकाव्ये

श्रीरामस्वर्गारोहणो नाम पञ्चदशः सर्गः ॥

षोडशः सर्गः ।

वृन्दारका यस्य भवन्ति भृङ्गा मन्दाकिनी यन्मकरन्दविन्दुः ।

तवारविन्दाक्ष पदारविन्दं वन्दे चतुर्वर्गचतुष्पदं तत् ॥

अथेतरे सप्त रघुप्रवीरा ज्येष्ठं पुरोजन्मतया गुणैश्च ।

चक्रुः कुशं रत्नविशेषभाजं सौभ्रात्रमेपां हि कुलानुसारि ॥ १ ॥

अथ रामनिर्वाणानन्तरमितरे लवादयः सप्त रघुप्रवीराः । पुरः पूर्वं जन्म यस्य

१०१. संमर्दः—विमर्दः । १०२. त्रिदशीभूतपौराणाम्—त्रिदशीभूतपौरार्थम् । १०३. दशमुख-  
शिरश्छेदकार्यम्—दशमुखभयच्छेदकार्यम् ; दशमुखभयोच्छेदि कार्यम् । सर्वलोकप्रतिष्ठाम्—समलो-  
कप्रतिष्ठाम् ।

तस्य भावस्तत्ता तथा । गुणैश्च ज्येष्ठं कुशं रत्नविशेषभाजं तत्तच्छ्रेष्ठवस्तुभागिनं चक्रुः ॥ तदुक्तम्—“जातौ जातौ यदुत्कृष्टं तद्रत्नमभिधीयते” इति ॥ तथाहि । सुभ्रातृणां भावः सौभ्रात्रम् ॥ “हायनान्त-” ( ५ । १ । १३० ) इत्यादिना युवादित्वादणप्रत्ययः । एषां कुशलवादीनां कुलानुसारि वंशानुगतं हि ॥

ते सेतुवार्तागजबन्धमुख्यैरभ्युच्छ्रिताः कर्मभिरप्यवन्धैः ।

अन्योन्यदेशप्रविभागसीमां वेलां समुद्रा इव न व्यतीयुः ॥ २ ॥

सेतुर्जलबन्धः । वार्ता कृषिगोरक्षणादिः ॥ “वार्ता कृष्याद्युदन्तयोः” इति विश्वः ॥ गजबन्ध आकरेभ्यो गजग्रहणम् । ते मुख्यं प्रधानं येषां तैरवन्धैः सफलैः कर्मभिरभ्युच्छ्रिताः । अतिसमर्था अपीत्यर्थः । ते कुशादयः । प्रविभज्यन्त इति प्रविभागाः । अन्योन्यदेशप्रविभागानां या सीमा ताम् । वेलां समुद्रा इव । न व्यतीयुर्नातिचक्रमुः ॥ अत्र कामन्दकः—“कृषिर्वणिक्पथो दुर्गं सेतुः कुञ्जरबन्धनम् । खन्याकरधनादानं शून्यानां च निवेशनम् । अष्टवर्गमिमं साधुः स्वयं वृद्धोऽपि वर्धयेत्” इति ॥

चतुर्भुजांशप्रभवः स तेषां दानप्रवृत्तेरनुपारतानाम् ।

सुरद्विपानामिव सामयोनिभिन्नोऽष्टधा विप्रससार वंशः ॥ ३ ॥

चतुर्भुजो विष्णुः । तस्यांशा रामादयः । ते प्रभवाः कारणानि यस्य स तथोक्तः । दानं त्यागो मदश्च ॥ “दानं गजमदे सामे” इति विश्वः ॥ प्रवृत्तिर्व्यापारः प्रवाहश्च । दानप्रवृत्तेरनुपारतानां तेषां कुशलवादीनां स वंशः । सामयोनिः सामवेदप्रभवो दानप्रवृत्तेरनुपारतानां सुरद्विपानां दिग्गजानां वंश इव । अष्टधा भिन्नः सन् । विप्रससार विस्तृतोऽभूत् ॥ सामयोनिरित्यत्र पालकाव्यः—“सूर्यस्याण्डकपाले द्वे समानीय प्रजापतिः । हस्ताभ्यां परिगृह्याथ सप्त सामान्यगायत । गायतो ब्रह्मणस्तस्मात्समुत्पेतुर्मतङ्गजाः” इति ॥

अथार्धरात्रे स्तिमितप्रदीपे शय्याशुहे सुप्तजने प्रबुद्धः ।

कुशः प्रवासस्थकलत्रवेशामदृष्टपूर्वा वनितामपश्यत् ॥ ४ ॥

अथ । अर्ध रात्रेरर्धरात्रः ॥ “अर्धं नपुंसकम्” ( २ । २ । २ ) इत्येकदेशसमासः । “अहःसर्वैकदेशसंख्यातपुण्याच्च रात्रेः” ( ५ । ४ । ८७ ) इति समासान्तोऽचप्रत्ययः ॥ “रात्राद्वाहाः पुंसि” ( २ । ४ । २९ ) इति नियमात्पुंस्त्वम् ॥ अर्धरात्रे निशीथे स्तिमितप्रदीपे सुप्तजने शय्याशुहे प्रबुद्धः । न तु सुप्तः । कुशः प्रवासस्थकलत्रवेशां प्रोषितभर्तृकावेशाम् । अदृष्टा पूर्वमित्यदृष्टपूर्वा ताम् ॥ सुप्सुपेति समासः ॥ वनितामपश्यत् ॥

सा साधुसाधारणपार्थिवर्द्धेः स्थित्वा पुरस्तात्पुरुहूतभासः ।

जेतुः परेषां जयशब्दपूर्वं तस्याञ्जलिं बन्धुमतो बबन्ध ॥ ५ ॥

सा वनिता साधुसाधारणपार्थिवर्द्धेः सज्जनसाधारणराज्यश्रियः पुरुहूतभास इन्द्रतेजसः परेषां शत्रूणां जेतुर्वन्धुमतस्तस्य कुशस्य पुरस्तात्स्थित्वा जयशब्दपूर्वं यथा तथाञ्जलिं बबन्ध ॥

अथानपोढागलमप्यगारं छायामिवादर्शतलं प्रविष्टाम् ।

सविस्मयो दाशरथेस्तनूजः प्रोवाच पूर्वार्धविसृष्टतल्पः ॥ ६ ॥

अथ सविस्मयः पूर्वार्धेन शरीरपूर्वभागेन विसृष्टतल्पस्त्यक्तशय्यो दाशरथेस्तनूजः कुशः । अनपोढागलमनुद्धाटितविष्कम्भमपि ॥ “ तद्विष्कम्भेऽर्गलं न ना ” इत्यमरः ॥ अगारम् । आदर्शतलं छायामिव । प्रविष्टां तां वनितां प्रोवाचावदत् ॥

लब्धान्तरा सावरणेऽपि गेहे योगप्रभावो न च लक्ष्यते ते ।

विभर्षिं चाकारमनिर्वृतानां मृणालिनी हैममिवोपरागम् ॥ ७ ॥

का त्वं शुभे कस्य परिग्रहो वा किं वा मदभ्यागमकारणं ते ।

आचक्ष्व मत्वा वशिनां रघूणां मनः परस्त्रीविमुखप्रवृत्ति ॥ ८ ॥

युग्मम् ॥ सावरणेऽपि गेहे लब्धान्तरा लब्धावकाशा । त्वमिति शेषः । योगप्रभावश्च ते न लक्ष्यते । मृणालिनी हैमं हिमकृतमुपरागमुपद्रवमिव । अनिर्वृतानां दुःखितानामाकारं विभर्षिं च । न हि योगिनां दुःखमस्तीति भावः ॥ किंच । हे शुभे त्वं का कस्य वा परिग्रहः पत्नी । ते तव मदभ्यागमे कारणं वा किम् । वशिनां जितेन्द्रियाणां रघूणां मनः परस्त्रीषु विषये विमुखा प्रवृत्तिर्यस्य तत्तथाभूतं मत्वाचक्ष्व ॥

तमब्रवीत्सा गुरुणानवद्या या नीतपौरा स्वपदोन्मुखेन ।

तस्याः पुरः संप्रति वीतनाथां जानीहि राजन्नधिदेवतां माम् ॥९॥

सा वनिता तं कुशमब्रवीत् । अनवद्यादोषा या पूः स्वपदोन्मुखेन विष्णुपदोन्मुखेन गुरुणा त्वत्पित्रा नीतपौरा हे राजन्मां संप्रति वीतनाथामनाथां तस्याः पुरो नगर्या अयोध्याया अधिदेवतां जानीहि ॥

वस्त्रौकसारामभिभूय साहं सौराज्यबद्धोत्सवया विभूत्या ।

समग्रशक्तौ त्वयि सूर्यवंश्ये सति प्रपन्ना करुणामवस्थाम् ॥१०॥

साहं सौराज्येन राजन्वत्तया हेतुना बद्धोत्सवया विभूत्या । वस्त्रौकसारा लका-

पुरी ॥ “अलका पुरी वसौकसारा स्यात्” इति कोशः ॥ अथवा मानसोत्तर-  
शैलशिखरवर्तिनी शक्रनगरी । “वसौकसारा शक्रस्य” इति विष्णुपुराणात् ॥  
तामभिभूय तिरस्कृत्य समग्रशक्तौ त्वयि सूर्ववंश्ये सति करुणामवस्थां दीनां दशां  
प्रपन्ना प्राप्ता ॥

विशीर्णतल्पाट्टशतो निवेशः पर्यस्तसालः प्रभुणा विना मे ।

विडम्बयत्यस्तनिमग्नसूर्ये दिनान्तमुग्रानिलभिन्नमेघम् ॥ ११ ॥

तल्पानि अट्टालिकाः ॥ “तल्पं शय्याट्टदारेषु” इत्यमरः ॥ अट्टानि गृहभेदाः ॥  
“अट्टं भक्ते च शुष्के च क्षौमेऽत्यर्थे गृहान्तरे” इति विश्वः ॥ विशीर्णानि त-  
ल्पानामट्टानां च शतानि यस्य स तथोक्तः । पर्यस्तसालः स्रस्तप्राकारः ॥ “प्राका-  
रो वरणः सालः” इत्यमरः ॥ प्रभुणा स्वामिना विनैवंभूतो मे निवेशो निवेशनम् ।  
अस्तनिमग्नसूर्यमस्ताद्रिलीनार्कमुग्रानिलेन भिन्नमेघं दिनान्तं विडम्बयत्यनुकरोति ॥

निशासु भास्वत्कलनूपुराणां यः संचरोऽभूदभिसारिकाणाम् ।

नदन्मुखोल्काविचितामिषाभिः स वाह्यते राजपथः शिवाभिः ॥

निशासु भास्वन्ति दीप्तिमन्ति कलान्यव्यक्तमधुराणि नूपुराणि यासां तासा-  
मभिसारिकाणाम् ॥ “कान्तार्थिनी तु या याति संकेतं साभिसारिका” इत्यमरः ॥  
यो राजपथः । संचरत्यनेनेति संचरः । संचारसाधनमभूत् ॥ “गोचरसंचर-”  
( ३ । ३ । ११९ ) इत्यादिना घप्रत्ययान्तो निपातः ॥ नदत्सु मुखेषु या उल्का-  
स्ताभिर्विचितामिषाभिरन्विष्टमांसाभिः शिवाभिः क्रोष्टीभिः स राजपथो वाह्यते  
गम्यते ॥ वहेरन्यो वहिधातुरस्तीत्युपदेशः ॥

आस्फालितं यत्प्रमदाकराग्रैर्मृदङ्गधीरध्वनिमन्वगच्छत् ।

वन्यैरिदानीं महिषैस्तदम्भः शृङ्गाहतं क्रोशति दीर्घिकाणाम् ॥

यदम्भः प्रमदाकराग्रैरस्फालितं ताडितं सत् । जलक्रीडास्विति शेषः । मृद-  
ङ्गानां यो धीरध्वनिस्तमन्वगच्छदन्वकरोत् । तद्दीर्घिकाणामम्भ इदानीं वन्यैर्म-  
हिषैः । कर्तृभिः । शृङ्गैर्विषाणैराहतं सत्क्रोशति । न तु मृदङ्गध्वनिमनुकरोतीत्यर्थः ॥

वृक्षेशया यष्टिनिवासभङ्गान्मृदङ्गशब्दापगमादलास्याः ।

प्राप्ता दवोल्काहतशेषवर्हाः क्रीडामयूरा वनवर्हिणत्वम् ॥ १४ ॥

११. विशीर्णतल्पाट्टशतो निवेशः—विशीर्णतल्पो गृहसंनिवेशः; “विशीर्णकल्पाट्टशतो निवेशः”  
इति वा पाठः । अट्टा क्षौमाः ॥ “स्यादट्टः क्षौममस्त्रियाम्” इत्यमरः ॥ ईषदसमाप्तं विशीर्णानि विशी-  
र्णकल्पान्यट्टशतानि यस्य स तथोक्तः ( म० ) ॥ अस्तनिमग्नसूर्यम्—अर्धनिमग्नसूर्यम् । १२. नदन्मुखो-  
ल्काविचितामिषाभिः—ज्वलन्मुखोल्काविचितामिषाभिः । १३. मृदङ्गधीरध्वनिमन्वगच्छत्—मृदङ्गधीरध्व-  
नितामगच्छत् । दीर्घिकाणाम्—दीर्घिकासु ।

यष्टिरेव निवासः स्थानं तस्य भङ्गात् । वृक्षे शेरत इति वृक्षेशयाः ॥ “अधिकरणे शेतेः” ( ३ । २ । १५ ) इत्यचप्रत्ययः । “शयवासवासिष्वकालात्” ( ६ । ३ । १८ ) इत्यलुक्सप्तम्याः ॥ मृदङ्गशब्दानामपगमादभावादलास्या नृत्यशून्याः । द्वोऽरण्यवह्निः ॥ “द्वदावौ वनारण्यवह्नी” इत्यमरः ॥ तस्योल्काभिः स्फुलिङ्गैर्हतेभ्यः शेषाणि बर्हाणि येषां ते क्रीडामयूरा वनवर्हिणत्वं वनमयूरत्वं प्राप्ताः ॥

सोपानमार्गेषु च येषु रामा निक्षिप्तवत्स्यश्चरणान्सरागान् ।

सद्यो हतन्यङ्कुभिरस्रदिग्धं व्याघ्रैः पदं तेषु निधीयते मे ॥ १५ ॥

किंच । येषु सोपानमार्गेषु रामा रमण्यः सरागाँल्लाक्षारसार्द्राँश्चरणान्निक्षिप्तवत्स्यः । तेषु मे मम मार्गेषु सद्यो हतन्यङ्कुभिर्मारितमृगैर्व्याघ्रैरस्रदिग्धं रुधिरलिप्तं पदं निधीयते ॥

चित्रद्विपाः पद्मवनावतीर्णाः करेणुभिर्दत्तमृणालभङ्गाः ।

नखाङ्कुशाघातविभिन्नकुम्भाः संरब्धसिंहप्रहृतं वहन्ति ॥ १६ ॥

पद्मवनमवतीर्णाः प्रविष्टाः । तथा लिखिता इत्यर्थः । करेणुभिः करिणीभिः । चित्रगताभिरेव ॥ “करेणुरिभ्यां स्त्री नेभे” इत्यमरः ॥ दत्तमृणालभङ्गाश्चित्रद्विपा आलेख्यमातङ्गाः । नखा एवाङ्कुशाः । तेषामाघातैर्विभिन्नकुम्भाः सन्तः संरब्धसिंहप्रहृतं कुपितसिंहप्रहारं वहन्ति ॥

स्तम्भेषु योषित्प्रतियातनानामुत्क्रान्तवर्णक्रमधूसराणाम् ।

स्तनोत्तरीयाणि भवन्ति सङ्गान्निर्मोकपट्यः फणिभिर्विमुक्ताः ॥

उत्क्रान्तवर्णक्रमा विशीर्णवर्णविन्धासास्ताश्च धूसराश्च यास्तासां स्तम्भेषु योषित्प्रतियातनानां स्त्रीप्रतिकृतीनां दारुमयीणां फणिभिर्विमुक्ता निर्मोकाः कञ्चुका एव पट्यः ॥ “समौ कञ्चुकनिर्मोकौ” इत्यमरः ॥ सङ्गात्सक्तत्वात्स्तनोत्तरीयाणि स्तनाच्छादनवस्त्राणि भवन्ति ॥

कालान्तरश्यामसुधेषु नक्तमितस्ततो रूढतृणाङ्कुरेषु ।

त एव मुक्तागुणशुद्धयोऽपि हर्म्येषु मूर्च्छन्ति न चन्द्रपादाः ॥ १८ ॥

कालान्तरेण कालभेदवशेन श्यामसुधेषु मलिनचूर्णेष्वितस्ततो रूढतृणाङ्कुरेषु हर्म्येषु गृहेषु नक्तं रात्रौ मुक्तागुणानां शुद्धिरिव शुद्धिः स्वाच्छयं येषां तादृशा अपि । ततः पूर्वं ये मूर्च्छन्ति स त एव चन्द्रपादाश्चन्द्ररश्मयः ॥ पादा रश्म्यङ्घ्रितुर्याशाः” इत्यमरः ॥ न मूर्च्छन्ति । न प्रतिफलन्तीत्यर्थः ॥



आवर्ज्य शाखाः सदयं च यासां पुष्पाण्युपात्तानि विलासिनीभिः  
वन्यैः पुलिन्दैरिव वानरैस्ताः क्लिश्यन्त उद्यानलता मदीयाः ॥ १९ ॥

किंच । विलासिनीभिः सदयं शाखा लतावयवानावर्ज्यान्मय्य यासां लतानां  
पुष्पाण्युपात्तानि गृहीतानि । ता मदीया उद्यानलताः । वन्यैः पुलिन्दैर्मलेच्छवि-  
शेषैरिव वानरैः । उभयैरपीत्यर्थः । क्लिश्यन्ते पीडयन्ते ॥ क्लिश्नातेः कर्मणि लट् ॥  
“भेदाः किरातशबरपुलिन्दा म्लेच्छजातयः” इत्यमरः ॥

रात्रावनाविष्कृतदीपभासः कान्तामुखश्रीवियुता दिवापि ।

तिरस्क्रियन्ते कृमितन्तुजालैर्विच्छिन्नधूमप्रसरा गवाक्षाः ॥ २० ॥

रात्रावनाविष्कृतदीपभासः । दीपप्रभाशून्या इत्यर्थः । दिवापि दिवसेऽपि  
कान्तामुखानां श्रिया कान्त्या वियुता रहिता विच्छिन्नो नष्टो धूमप्रसरो येषां ते  
गवाक्षाः कृमितन्तुजालैर्लूतातन्तुवितानैस्तिरस्क्रियन्ते छाद्यन्ते ॥

बलिक्रियावर्जितसैकतानि स्नानीयसंसर्गमनाप्रवन्ति ।

उपान्तवानीरगृहाणि दृष्ट्वा शून्यानि दूये सरयूजलानि ॥ २१ ॥

“बलिः पूजोपहारः स्वात्” इति शाश्वतः ॥ बलिक्रियावर्जितानि सैकतानि  
येषां तानि । स्नानीयानि स्नानसाधनानि चूर्णादीनि ॥ कृत्यल्युटो बहुलम्”  
( ३ । ३ । ११३ ) इति करणेऽनीयप्रत्ययः ॥ स्नानीयसंसर्गमनाप्रवन्ति सरयूज-  
लानि शून्यानि रिक्तान्युपान्तेषु वानीरगृहाणि येषां तानि च दृष्ट्वा दूये परितप्ये ॥

तदर्हसीमां वसतिं विसृज्य मामभ्युपैतुं कुलराजधानीम् ।

हित्वा तनुं कारणमानुषीं तां यथा गुरुस्ते परमात्ममूर्तिम् ॥ २२ ॥

तत्तस्मादिमां वसतिं कुशावतीं विसृज्य कुलराजधानीमयोध्यां मामभ्युपैतुमर्ह-  
सि ॥ कथमिव । ते गुरुः पिता रामस्तां प्रसिद्धां कारणवशान्मानुषीं तनुं मानुषमू-  
र्तिं हित्वा परमात्ममूर्तिं यथा विष्णुमूर्तिमिव ॥

तथेति तस्याः प्रणयं प्रतीतः प्रत्यग्रहीत्प्राग्रहरो रघूणाम् ।

पूरप्यभिव्यक्तमुखप्रसादा शरीरबन्धेन तिरोबभूव ॥ २३ ॥

रघूणां प्राग्रहरः श्रेष्ठः कुशस्तस्याः पुरः प्रणयं याच्चां प्रतीतो हृष्टः संस्तथेति  
प्रत्यग्रहीत्स्वीकृतवान् ॥ पूः पुराधिदेवताप्यभिव्यक्तमुखप्रसादा सती । इष्टलाभा-  
दिति भावः । शरीरबन्धेन शरीरयोगेन । करणेन । तिरोबभूवान्तर्दधे । मानवं  
रूपं विहाय देवं रूपमग्रहीदित्यर्थः ॥

२०. विच्छिन्नधूमप्रसराः—विच्छिन्नधूमप्रसराः । २१. उपान्तवानीरगृहाणि—उपान्तवानीरवनानि ।  
सरयूजलानि—सरयूतटानि । २३. प्राग्रहरः—प्राग्रसरः ।

तदद्भुतं संसदि रात्रिवृत्तं प्रातर्द्विजेभ्यो नृपतिः शशंस ।

श्रुत्वा त एनं कुलराजधान्या साक्षात्पतित्वे वृतमभ्यनन्दन् २४

नृपतिः कुशस्तदद्भुतं रात्रिवृत्तं रात्रिवृत्तान्तं प्रातः संसदि सभायां द्विजेभ्यः शशंस । ते द्विजाः श्रुत्वैनं कुशं कुलराजधान्या साक्षात्स्वयमेव पतित्वे विषये वृत-  
मभ्यनन्दन् । पतित्वेन वृतोऽसीत्यपूजयन् । आशीर्भिरिति शेषः ॥ अत्र गार्ग्यः—  
“दृष्ट्वा स्वप्नं शोभनं नैव सुप्यात्पश्चाद्दृष्टो यः स पाकं विधत्ते । शंसदिष्टं तत्र सा-  
धुर्द्विजेभ्यस्ते चाशीर्भिः प्रीणयेद्युर्नरेन्द्रम्” ॥ इदमपि स्वप्नतुल्यमिति भावः ॥

कुशावतीं श्रोत्रियसात्स कृत्वा यात्रानुकूलेऽहनि सावरोधः ।

अनुद्भुतो वायुरिवाभ्रवृन्दैः सैन्यैरयोध्याभिमुखः प्रतस्थे ॥ २५ ॥

स कुशः कुशावतीं श्रोत्रियेषु छान्दसेष्वधीनां श्रोत्रियसात् ॥ “तदधीनवच-  
ने” ( ५ । ४ । ५४ ) इति सातिप्रत्ययः । “श्रोत्रियश्छन्दोऽधीते” ( ५ । २ ।  
८४ ) इति निपातः ॥ “श्रोत्रियश्छान्दसौ समौ” इत्यमरः ॥ कृत्वा यात्रानुकू-  
लेऽहनि सावरोधः सान्तःपुरः सन् । वायुरभ्रवृन्दैरिव । सैन्यैरनुद्भुतोऽनुगतः स-  
न्नयोध्याभिमुखः प्रतस्थे ॥

सा केतुमालोपवना बृहद्भिर्विहारशैलानुगतेव नागैः ।

सेना रथोदारगृहा प्रयाणे तस्याभवज्जंगमराजधानी ॥ २६ ॥

केतुमाला एवोपवनानि यस्याः सा बृहद्भिर्नागैर्गजैर्विहारशैलैः क्रीडाशैलैरनु-  
गतेव स्थिता । रथा एवोदारगृहा यस्याः सा सा सेना तस्य कुशस्य प्रयाणे जंग-  
मराजधानी संचारिणी नगरीवाभवद्भ्रूव ॥

तेनातपत्रामलमण्डलेन प्रस्थापितः पूर्वनिवासभूमिम् ।

बभौ बलौघः शशिनोदितेन वेलामुदन्वानिव नीयमानः ॥ २७ ॥

आतपत्रमेवामलं मण्डलं विम्बं यस्य तेन तेन कुशेन पूर्वनिवासभूमिमयोध्यां प्रति  
प्रस्थापितो बलौघः । आतपत्रवदमलमण्डलेनोदितेन शशिना वेलामुदन्वानिव नीयमानः प्राप्य-  
माणः । उदकमस्यास्तीत्युदन्वान् । उदधिरिव । बभौ ॥ “उदन्वानुदधौ च” ( ८ ।  
२ । १३ ) इति निपातनात्साधुः ॥

तस्य प्रयातस्य वरूथिनीनां पीडामपर्याप्तवतीव सोढुम् ।

वसुंधरा विष्णुपदं द्वितीयमध्यारुरोहेव रजश्छलेन ॥ २८ ॥

प्रयातस्य प्रस्थितस्य तस्य कुशस्य वरूथिनीनां सेनानाम् । कर्तीणाम् ॥ “कर्तृ-

कर्मणोः कृति" ( २ । ३ । ६५ ) इति कर्तरि षष्ठी ॥ पीडां सोढुमपर्याप्तवतीवा-  
शक्तेव वसुंधरा रजश्छलेन द्वितीयं विष्णुपदमाकाशमध्यारुरोहेव । इत्युत्प्रेक्षा ॥

उद्यच्छमाना गमनाय पश्चात्पुरो निवेशे पथि च व्रजन्ती ।

सा यत्र सेना ददृशे नृपस्य तत्रैव सामग्र्यमतिं चकार ॥ २९ ॥

पश्चात्कुशावत्याः सकाशाद्गमनाय प्रयाणाय तथा पुरोऽग्रे निवेशे निमित्ते ।  
निवेष्टुं चेत्सर्थः । उद्यच्छमानोद्योगं कुर्वती ॥ "समुदाङ्भ्यो यमोऽग्रन्थे" ( १ । ३ ।  
७५ ) इत्यस्य सकर्मकाधिकारत्वादात्मनेपदम् ॥ पथि च व्रजन्ती नृपस्य कुशस्य सा  
सेना यत्र पश्चात्पुरो मध्ये वा ददृशे तत्रैव सामग्र्यमतिं कृत्स्नतावुद्धिं चकार । अ-  
परिमिता तस्य सेनेत्यर्थः ॥

तस्य द्विपानां मदवारिसेकात्खुराभिघाताच्च तुरंगमाणाम् ।

रेणुः प्रपेदे पथि पङ्कभावं पङ्कोऽपि रेणुत्वमियाय नेतुः ॥ ३० ॥

नेतुस्तस्य कुशस्य द्विपानां मदवारिभिः सेकात्तुरंगमाणां खुराभिघाताच्च यथा-  
संख्यं पथि रेणु रजः पङ्कभावं पङ्कतां प्रपेदे । पङ्कोऽपि रेणुत्वमियाय । तस्य ताव-  
दस्तीत्यर्थः ॥

मार्गैषिणी सा कटकान्तरेषु वैन्ध्येषु सेना बहुधा विभिन्ना ।

चकार रेवेव महाविरावा बद्धप्रतिश्रुन्ति गुहामुखानि ॥ ३१ ॥

वैन्ध्येषु विन्ध्यसंबन्धिषु कटकान्तरेषु नितम्बावकाशेषु ॥ "कटकोऽस्त्री नि-  
तम्बोऽद्रेः" इत्यमरः ॥ मार्गैषिणी मार्गावलोकिनी । अतएव बहुधा विभिन्ना ।  
महाविरावा दीर्घशब्दा सा सेना । रेवेव नर्मदेव ॥ "रेवा तु नर्मदा सोमोद्भवा  
मेखलकन्यका" इत्यमरः ॥ गुहामुखानि बद्धप्रतिश्रुन्ति प्रतिध्वानवन्ति चका-  
राकरोत् ॥

स धातुभेदारुणयाननेमिः प्रभुः प्रयाणध्वनिमिश्रतूर्यः ।

व्यलङ्घयद्विन्ध्यमुपायनानि पश्यन्पुलिन्दैरुपपादितानि ॥ ३२ ॥

धातूनां गैरिकादीनां भेदेनारुणा याननेमी रथचक्रधारा यस्य । प्रयाणे ये ध्वन-  
यः क्ष्वेडहेषादयः । तन्मिश्राणि तूर्याणि यस्यैवंविधः स प्रभुः कुशः । पुलिन्दैः  
किरातैरुपपादितानि समर्पितान्युपायनानि पश्यन् । विन्ध्यं व्यलङ्घयत् ॥

तीर्थे तदीये गजसेतुबन्धात्प्रतीपगामुत्तरतोऽस्य गङ्गाम् ।

अयत्नवालव्यजनीबभ्रुवुर्हसा नभोलङ्कनलोलपक्षाः ॥ ३३ ॥

२९. उद्यच्छमाना-उद्गच्छमाना । सामग्र्यमतिम्-सामग्र्यपदम् । ३१. मार्गैषिणी-मार्गैषिणी ।

वैन्ध्येषु-विन्ध्येषु; विन्ध्यस्य ।

तदीये वैन्ध्ये तीर्थेऽवतारे गजा एव सेतुस्तस्य बन्धाद्धेतोः प्रतीपगां पश्चिम-  
वाहिनीं गङ्गामुत्तरतोऽस्य कुशस्य नभोलङ्घनेन लोलपक्षा हंसा अयत्रेण वालव्यज-  
नीवभ्रुवुश्चामराण्यभूवन् ॥ अभूततद्भावे चिवः ॥

स पूर्वजानां कपिलेन रोषाद्द्रस्मावशेषीकृतविग्रहाणाम् ।

सुरालयप्राप्तिनिमित्तमम्भस्रैस्त्रोतसं नौलुलितं ववन्दे ॥ ३४ ॥

स कुशः कपिलेन मुनिना रोषाद्द्रस्मावशेषीकृता विग्रहा देहा येषां तेषां पू-  
र्वजानां वृद्धानां सागराणां सुरालयस्य स्वर्गस्य प्राप्तौ निमित्तं नौभिर्लुलितं क्षुभि-  
तम् । त्रिस्रोतस इदं त्रैस्त्रोतसम् । गाङ्गमम्भो ववन्दे ॥

इत्यध्वनः कैश्चिद्दहोभिरन्ते कूलं समासाद्य कुशः सरय्वाः ।

वेदिप्रतिष्ठान्वितताध्वराणां यूपानपश्यच्छतशो रघूणाम् ॥ ३५ ॥

इति कैश्चिद्दहोभिरध्वनोऽन्तेऽवसाने कुशः सरय्वाः कूलं समासाद्य वितताध्वराणां  
विस्तृतमखानां रघूणाम् । वेदिः प्रतिष्ठास्पदं येषां तान् । यूपान्छतशोऽपश्यत् ॥

आधूय शाखाः कुसुमद्रुमाणां स्पृष्ट्वा च शीतान्सरयूतरंगान् ।

तं क्लान्तसैन्यं कुलराजधान्याः प्रत्युज्जगामोपवनान्तवायुः ३६

कुलराजधान्या उपवनान्तवायुः कुसुमद्रुमाणां शाखा आधूयेषद्भूत्वा । सुरभि-  
र्मन्दश्चेत्यर्थः । शीतान्सरयूतरंगान् स्पृष्ट्वा । अनेन शैत्योक्तिः । क्लान्तसैन्यं तं कुशं  
प्रत्युज्जगाम ॥

अथोपशल्ये रिपुमग्रशल्यस्तस्याः पुरः पौरसखः स राजा ।

कुलध्वजस्तानि चलध्वजानि निवेशयामास बली बलानि ॥ ३७ ॥

अथ रिपुषु मग्नं शल्यं शङ्कुः शरो वा यस्य सः ॥ “शल्यं शङ्कौ शरे वंशे”  
इति विश्वः ॥ पौराणां सखा पौरसखः । कुलस्य ध्वजश्चिह्नभूतो बली स राजा  
चलाश्चलन्तो वा ध्वजा येषां तानि तानि बलानि सैन्यानि तस्याः पुरः पुर्या उप-  
शल्ये ग्रामान्ते ॥ “ग्रामान्त उपशल्यं स्यात्” इत्यमरः ॥ निवेशयामास ॥

तां शिल्पिसंघाः प्रभुणा नियुक्तास्तथागतां संभृतसाधनत्वात् ।

पुरं नवीचकुरपां विसर्गान्मेघा निदाघग्लपितामिवोर्वीम् ॥ ३८ ॥

प्रभुणा नियुक्ताः शिल्पिनां तक्षादीनां संघाः संभृतसाधनत्वान्मिलितोपकरण-

३४. नौलुलितम्-सोलसितम् । ३५. कूलम्-तीरम् । ३६. उपवनान्तवायुः-उपवनान्तवातः ।

३८. नियुक्ताः-प्रयुक्ताः । तथागताम्-तथाविधाम् । पुरम्-पुनः ।

त्वाचां तथागताम् । शून्यामित्यर्थः । पुरमयोध्याम् । मेघा अपां विसर्गाज्जलसे-  
कान्निदाद्यग्लपितां ग्रीष्मतप्तासुर्वीमिव । नवीचक्रुः परिपूरयांचक्रुः ॥

ततः सपर्यां सपशूपहारां पुरः परार्ध्यप्रतिमागृहायाः ।

उपोषितैर्वास्तुविधानविद्भिर्निर्वर्तयामास रघुप्रवीरः ॥ ३९ ॥

ततो रघुप्रवीरः कुशः प्रतिमा देवताप्रतिकृतयः । अर्च्या इत्यर्थः । परार्ध्यप्र-  
तिमागृहायाः प्रशस्तदेवतायतनायाः पुर उपोषितैर्वास्तुविधानविद्भिः प्रयोज्यैः प-  
शूपहारैः सहितां सपशूपहारां सपर्यां निर्वर्तयामास कारयामास ॥ अत्र ष्यन्ता-  
ण्णिच्पुनरित्यनुसंधेयम् । अन्यथा वृतेरकर्मकस्य करोत्यर्थत्वे कारयत्यर्थाभावप्रस-  
ङ्गात् । भवितव्यं वृतेरष्यन्तकर्त्रा प्रयोज्यत्वेन तन्निर्देशात्प्रयोगान्तरस्यापेक्षितत्वात् ॥

तस्याः स राजोपपदं निशान्तं कामीव कान्ताहृदयं प्रविश्य ।

यथार्हमन्यैरनुजीविलोकं संभावयामास यथाप्रधानम् ॥ ४० ॥

स कुशस्तस्याः पुरः संबन्धि राजोपपदं राजशब्दपूर्वं निशान्तम् । राजभवनमि-  
त्यर्थः ॥ “निशान्तं भवनोपसोः” इति विश्वः ॥ कामी कान्ताहृदयमिव । प्रविश्य ।  
अन्यैर्निशान्तैरनुजीविलोकममात्यादिकं यथाप्रधानं मान्यानुसारेण । यथार्हं य-  
थोचितम् । तत्तदुचितगृहैरित्यर्थः । संभावयामास ॥

सा मन्दुरासंश्रयिभिस्तुरंगैः शालाविधिस्तम्भगतैश्च नागैः ।

पूरावभासे विपणिस्थपण्या सर्वाङ्गनद्धाभरणेव नारी ॥ ४१ ॥

विपणिस्थानि पण्यानि ऋयविक्रयार्हवस्तूनि यस्याः सा ॥ “विपणिः पण्यवी-  
थिका” इत्यमरः ॥ सा पूरयोध्या मन्दुरासंश्रयिभिरश्वशालासंश्रयणशीलैः ॥  
“वाजिशाला तु मन्दुरा” इत्यमरः ॥ “जिहृक्षि—” ( ३ । २ । १५७ ) इत्यादिने-  
निप्रत्ययः ॥ तुरंगैरश्वैः । शालासु गृहेषु ये विधिना स्थापिताः स्तम्भास्तान्गतैः  
प्राप्तैर्नागैश्च । सर्वाङ्गेषु नद्धान्याभरणानि यस्याः सा नारीव । आबभासे ॥

वसन्स तस्यां वसतौ रघूणां पुराणशोभामधिरोपितायाम् ।

न मैथिलेयः स्पृहयांबभूव भर्त्रे दिवो नाप्यलकेश्वराय ॥ ४२ ॥

स मैथिलेयः कुशः पुराणशोभां पूर्वशोभामधिरोपितायां तस्यां रघूणां वसता-  
वयोध्यायां वसन् । दिवो भर्त्रे देवेन्द्राय तथालकेश्वराय कुबेरायापि न स्पृहयां-  
बभूव । तावपि न गणयामासेत्यर्थः ॥ “स्पृहेरीप्सितः” ( १ । ४ । ३६ ) इति  
संप्रदानत्वाच्चतुर्थी ॥ एतेनायोध्याया अन्यनगरातिशायित्वं गम्यते ॥

३९. निर्वर्तयामास—निर्वर्तयामास । ४०. यथाप्रधानम्—गृहैस्तदीयैः । ४१. शालाविधिस्तम्भ-  
गतैः—शालाविधिस्तम्भगतैः ; शालागृहैः स्तम्भगतैः ; शालागृहस्तम्भगतैः । विपणिस्थपण्या—विपणि-  
स्थपण्यैः । ४२. अधिरोपितायाम्—अधिरोहितायाम् ।

कुशस्य कुमुद्वतीसंगमं प्रस्तौति—

अथास्य रत्नप्रथितोत्तरीयमेकान्तपाण्डुस्तनलम्बिहारम् ।

निःश्वासहार्याशुकमाजगाम घर्मः प्रियावेशमिवोपदेष्टुम् ॥ ४३ ॥

अथास्य कुशस्य । रत्नैर्मुक्तामणिभिर्ग्रथितान्युत्तरीयाणि यस्मिंस्तम् । एकान्तमत्यन्तं पाण्डुः स्तनयोर्लम्बिनो हारा यस्मिंस्तम् । निःश्वासहार्याण्यतिमूक्षमाण्यंशुकानि यत्र तम् । एवं शीतलप्रायं प्रियाया वेशं नेपथ्यमुपदेष्टुमिव । घर्मो ग्रीष्म आजगाम ॥

अगस्त्यचिह्नादयनात्समीपं दिगुत्तरा भास्वति संनिवृत्ते ।

आनन्दशीतामिव बाष्पवृष्टिं हिमस्रुतिं हैमवतीं ससर्ज ॥ ४४ ॥

अगस्त्यश्चिह्नं यस्य तस्मादयनान्मार्गाद्दक्षिणायनाद्भास्वति समीपं संनिवृत्ते सति । उत्तरा दिक् । आनन्दशीतां बाष्पवृष्टिमिव । हैमवतीं हिमवत्संविन्धिनीं हिमस्रुतिं हिमनिष्यन्दं ससर्ज ॥ अत्र प्रोषितप्रियासमागमसमाधिर्गम्यते ॥

प्रवृद्धतापो दिवसोऽतिमात्रमत्यर्थमेव क्षणदा च तन्वी ।

उभौ विरोधक्रियया विभिन्नौ जायापती सानुशयाविवास्ताम् ४५

अतिमात्रं प्रवृद्धतापो दिवसः । अत्यर्थमेवानल्पं तन्वी कृशा क्षणदा च । इत्येतावुभौ । विरोधक्रियया प्रणयकलहादिना विरोधाचरणेन विभिन्नौ सानुशयौ सानुतापौ जायापती दंपती इव । आस्ताम् । तयोरपि तापकार्यसंभवात्तत्सदृशावभूतामित्यर्थः ॥

दिने दिने शैवलवन्त्यधस्तात्सोपानपर्वाणि विमुञ्चदम्भः ।

उदण्डपद्मं गृहदीर्घिकाणां नारीनितम्बद्वयसं बभूव ॥ ४६ ॥

दिने दिने प्रतिदिनं शैवलवन्त्यधस्ताद्यानि सोपानानां पर्वाणि भङ्ग्यस्तानि विमुञ्चत् । अतएवोदण्डपद्मं गृहदीर्घिकाणामम्भः । नारीनितम्बः प्रमाणमस्य नारीनितम्बद्वयसं बभूव । विहारयोग्यमभूदित्यर्थः ॥ “प्रमाणे द्वयसच्—” ( ५ । २ । ३७ ) इति द्वयसच्प्रत्ययः ॥

वनेषु सायंतनमल्लिकानां विजृम्भणोद्गन्धिषु कुङ्गलेषु ।

प्रत्येकनिक्षिप्तपदः सशब्दं संख्यामिवैषां भ्रमरश्चकार ॥ ४७ ॥

वनेषु विजृम्भणेन विकासेनोद्गन्धिषूत्कटसौरभेषु ॥ “गन्धस्य—” ( ५ । ४ । १३५ ) इत्यादिना समासान्त इकारादेशः ॥ सायंतनमल्लिकानां कुङ्गलेषु सशब्दं

४३. प्रियावेशम्—प्रिया वेशम् । ४६. विमुञ्चत्—व्यमुञ्चत् । ४७. विजृम्भणोद्गन्धिषु—विजृम्भितोद्गन्धिषु । संख्याम—शय्याम् ।

यथा तथा प्रत्येकमेकैकस्मिन्निक्षिप्तपदः । मकरन्दलोभादित्यर्थः । भ्रमर एषां  
कुङ्कुलानां संख्यां गणनां चकारेव ॥

स्वेदानुविद्धार्द्रनखक्षताङ्गे भ्रूयिष्ठसंदष्टशिखं कपोले ।

च्युतं न कर्णादपि कामिनीनां शिरीषपुष्पं सहसा पपात ॥४८॥

स्वेदानुविद्धमार्द्रं नूतनं नखक्षतमङ्गो यस्य तस्मिन्कामिनीनां कपोले भ्रूयिष्ठमत्यर्थं  
संदष्टशिखं विश्लिष्टकेसरम् । अतएव कर्णाच्च्युतमपि । शिरीषपुष्पं सहसा न पपात ॥

यन्त्रप्रवाहैः शिशिरैः परीतान्रसेन धौतान्मलयोद्भवस्य ।

शिलाविशेषानधिशय्य निन्युर्धारागृहेष्वातपमृद्धिमन्तः ॥ ४९ ॥

ऋद्धिमन्तो धनिका धारागृहेषु यन्त्रधारागृहेषु शिशिरैर्यन्त्रप्रवाहैर्यन्त्रसंचारि-  
तसलिलपूरैः परीतान्व्याप्तान्मलयोद्भवस्य रसेन चन्दनोदकेन धौतान्क्षालिताञ्छि-  
लाविशेषान्मणिमयासनान्यधिशय्य तेषु शयित्वातपं निन्युरातपपरिहारं चक्रुः ॥

स्नानार्द्रमुक्तेष्वनुधूपवासं विन्यस्तसायंतनमल्लिकेषु ।

कामो वसन्तात्ययमन्दवीर्यः केशेषु लेभे बलमङ्गनानाम् ॥५०॥

वसन्तस्यात्मसहकारिणोऽत्ययेनातिक्रमेण मन्दवीर्योऽतिदुर्बलः कामः स्नानार्द्रा-  
श्च ते मुक्ताश्च । धूपसंचारणार्थमित्यर्थः । तेषु । अनुधूपवासं धूपवासानन्तरं विन्य-  
स्ताः सायंतनमल्लिका येषु तेषु । अङ्गनानां केशेषु बलं लेभे । तैरुद्दीपित इत्यर्थः ॥

आपिञ्जरा बद्धरजःकणत्वान्मञ्जरीदारा शुशुभेऽर्जुनस्य ।

दग्ध्वापि देहं गिरिशेन रोषात्खण्डीकृता ज्येव मनोभवस्य ॥५१॥

बद्धरजःकणत्वाद्वापिञ्जराः कणत्वादापिञ्जरोदारा द्राघीयस्पर्जनस्य ककुभदृक्ष-  
स्य ॥ “ इन्द्रद्रुः ककुभोऽर्जुनः ” इत्यमरः ॥ मञ्जरी । देहं दग्ध्वापि रोषाद्गिरिशेन  
गिरिरस्त्यस्य निवासत्वेन गिरिशस्तेन ॥ लोभादित्वाच्छप्रत्ययः । गिरौ शेत इति  
विग्रहे तु “ गिरौ शेतैर्दः ” इत्यस्य छन्दसि विधानाल्लोके प्रयोगानुपपत्तिः स्यात् ।  
तस्मात्पूर्वोक्तमेव विग्रहवाक्यं न्याय्यम् । खण्डीकृता मनोभवस्य ज्या मौर्वीवा शुशुभे ॥

मनोज्ञगन्धं सहकारभङ्गं पुराणशीधुं नवपाटलं च ।

संबधता कामिजनेषु दोषाः सर्वे निदाघावधिना प्रमृष्टाः ॥५२॥

मनोज्ञगन्धमिति सर्वत्र संबध्यते । सहकारभङ्गं चूतपल्लवखण्डम् । पुराणं वासि-

४८. भ्रूयिष्ठसंदष्टशिखम्-भ्रूयिष्ठसंदिष्टशिखम्; भ्रूयिष्ठसंसृष्टशिखम्; संबद्धभ्रूयिष्ठशिखम् ।

४९. धौतान्-सिक्तान् । ५०. अनुधूपवासम्-अनुधूपवासात् । ५१. शुशुभे-रुच्ये । खण्डीकृता  
ज्या-खण्डीकृतज्या । ५२. पुराणशीधुम्-पुराणसीधुम् ।

तं शेरतेऽनेनेति शीधुः पकैश्चुरसप्रकृतिकः सुराविशेषस्तम् ॥ “शीडो धुक्” इत्यु-  
णादिसूत्रेण “शीङ् स्वप्ने” इत्यस्माद्धातोर्धुक्प्रत्ययः ॥ “पकैरिश्चुरसैरस्त्री शीधुः प-  
करसः शिवः” इति यादवः ॥ नवं पाटलायाः पुष्पं पाटलं च संवधता संघट्टयता  
निदाघावधिना ग्रीष्मकालेन ॥ “अवधिस्त्ववधाने स्यात्सीम्नि काले विलेऽपि  
च” इति विश्वः ॥ कामिजनेषु विषये सर्वे दोषास्तापादयः प्रमृष्टाः परिहृताः ॥

जनस्य तस्मिन्समये विगाढे बभूवतुर्द्वौ सविशेषकान्तौ ।

तापापनोदक्षमपादसेवौ स चोदयस्थौ नृपतिः शशी च ॥५३॥

तस्मिन्समये ग्रीष्मे विगाढे कठिने सति जनस्य द्वौ सविशेषं सातिशयं यथा  
तथा कान्तौ बभूवतुः । कौ द्वौ । तापापनोदे क्षमा योग्या पादयोरङ्गुयोः पादानां  
रश्मीनां च सेवा ययोस्तावुदयस्थावभ्युदयस्थौ स च नृपतिः शशी च ॥

अथोर्मिलोलोन्मदराजहंसे रोधोलतापुष्पवहे सरय्वाः ।

विहर्तुमिच्छा वनितासखस्य तस्याम्भसि ग्रीष्मसुखे बभूव ॥५४॥

अथोर्मिषु लोलाः सतृष्णा उन्मदा राजहंसा यस्मिस्तस्मिन् ॥ “लोलश्चल-  
सतृष्णयोः” इत्यमरः ॥ रोधोलतापुष्पाणां वहे प्रापके ॥ पचाद्यच् ॥ ग्रीष्मेषु सुखे  
सुखकरे सरय्वा अम्भसि पयसि तस्य कुशस्य वनितासखस्य । वनिताभिः सहेत्यर्थः ।  
विहर्तुमिच्छा बभूव ॥

स तीरभूमौ विहितोपकार्यामानायिभिस्तामपकृष्टनक्राम् ।

विगाहितुं श्रीमहिमानुरूपं प्रचक्रमे चक्रधरप्रभावः ॥ ५५ ॥

चक्रधरप्रभावो विष्णुतेजाः स कुशस्तीरभूमौ विहितोपकार्या यस्यास्ताम् । आ-  
नायो जालमेषामस्तीत्यानायिनो जालिकाः ॥ “जालमानायः” ( ३ । ३ । १२४ )  
इति निपातः ॥ “आनायः पुंसि जालं स्यात्” इत्यमरः ॥ तैरपकृष्टनक्रामपनी-  
तग्राहां तां सरयूं श्रीमहिम्नोः संपत्प्रभावयोरनुरूपं योग्यं यथा तथा विगाहितुं प्र-  
चक्रमे ॥ अत्र कामन्दकः—“परितापिषु वासरेषु पश्यंस्तटलेखास्थितमाप्तसैन्य-  
चक्रम् । सुविशोधितनक्रमीनजालं व्यवगाहेत जलं सुहृत्समेतः” इति ॥

सा तीरसोपानपथावतारादन्योन्यकेयूरविघट्टिनीभिः ।

सन्नूपुरक्षोभपदाभिरासीदुद्विग्रहंसा सरिदङ्गनाभिः ॥ ५६ ॥

सा सरित्सरयूस्तीरसोपानपथेनावतारादवतरणादन्योन्यं केयूरविघट्टिनीभिः

५३. द्वौ-तौ । तापापनोदक्षमपादसेवौ-तापापनोदक्षमपादसेवः । स चोदयस्थौ-स चोदयस्थः ;  
नवोदयस्थौ; नवोदयस्थः । ५५. विहितोपकार्याम्-विहतोपकार्याम् । ५६. उद्विग्रहंसा-विलग्रहंसा;  
विविग्रहंसा ।



संनद्धाङ्गदसंघर्षिणीभिः सनूपुरक्षोभाणि सनूपुरस्खलनानि पदानि यासां ताभिर-  
ङ्गनाभिर्हेतुभिरुद्विग्रहंसा भीतहंसासीत् ॥

परस्पराभ्युक्षणतत्पराणां तासां नृपो मज्जनरागदर्शी ।

नौसंश्रयः पार्श्वगतां किरातीमुपात्तवालव्यजनां वभाषे ॥५७॥

नौसंश्रयः परस्परमभ्युक्षणे सेचने तत्पराणामासक्तानां तासां स्त्रीणां मज्जने  
रागोऽभिलाषस्तद्दर्शी नृपः पार्श्वगतामुपात्तवालव्यजनां गृहीतचामरां किरातीं  
चामरग्राहिणीं वभाषे ॥ “ किरातस्तु द्रुमान्तरे । स्त्रियां चामरवाहिन्यां मत्स्यजा-  
त्यन्तरे द्वयोः ” इति केशवः ॥

पश्यावरोधैः शतशो मदीयैर्विगाह्यमानो गलिताङ्गरागैः ।

संध्योदयः साभ्र इवैष वर्णं पुष्यत्यनेकं सरयूप्रवाहः ॥ ५८ ॥

गलिताङ्गरागैर्मदीयैः शतशोऽवरोधैर्विगाह्यमानो विलोड्यमान एष सरयूप्रवाहः ।  
साभ्रः समेघः संध्योदयः संध्याविर्भाव इव । अनेकं नानाविधं वर्णं रक्तपीतादिकं  
पुष्यति पश्य ॥ वाक्यार्थः कर्म ॥

विलुप्तमन्तःपुरसुन्दरीणां यदञ्जनं नौलुलिताभिरद्भिः ।

तद्वध्नीभिर्मदरागशोभां विलोचनेषु प्रतिमुक्तमासाम् ॥ ५९ ॥

नौलुलिताभिर्नौलुलिताभिरद्भिः पुरसुन्दरीणां यदञ्जनं कज्जलं विलुप्तं हृतं  
तदञ्जनं विलोचनेषु नयनेषु मदेन या रागशोभा तां वध्नीभिर्घटयन्तीभिरद्भिरासां  
प्रतिमुक्तं प्रत्यर्पितम् ॥ प्रतिनिधिदानमपि तत्कार्यकारित्वात्प्रत्यर्पणमेवेति भावः ॥

एता गुरुश्रोणिपयोधरत्वादात्मानमुद्रोद्दुमशक्रुवत्यः ।

गाढाङ्गदैर्बाहुभिरप्सु बालाः क्लेशोत्तरं रागवशात्प्लवन्ते ॥ ६० ॥

गुरु दुर्वहं श्रोणिपयोधरं यस्यात्मन इति विग्रहः । गुरुश्रोणिपयोधरत्वादात्मानं  
शरीरमुद्रोद्दुमशक्रुवत्य एता बाला गाढाङ्गदैः श्लिष्टाङ्गदैर्बाहुभिः क्लेशोत्तरं दुःखप्रायं  
यथा तथा रागवशात्क्रीडाभिनिवेशपारतन्त्र्यात्प्लवन्ते तरन्ति ॥

आमी शिरीषप्रसवावतंसाः प्रभ्रंशिनो वारिविहारिणीनाम् ।

पारिप्लवाः स्रोतसि निम्नगायाः शैवाललोलांरुललयन्ति मीनान् ॥

वारिविहारिणीनामासां प्रभ्रंशिनो भ्रष्टा निम्नगायाः स्रोतसि पारिप्लवाश्च-  
ञ्चलाः ॥ “ चञ्चलं तरलं चैव पारिप्लवपरिप्लवे ” इत्यमरः ॥ अमी शिरीषप्रसवा  
एवावतंसाः कर्णभूषाः शैवाललोलाञ्जलनीलिप्रियान् ॥ “जलनीली तु शैवालम्”

इत्यमरः ॥ मीनांश्छलयन्ति प्रादुर्भावयन्ति । शैवालप्रियत्वाच्छिरीषेषु शैवालभ्र-  
मात्प्रादुर्भवन्तीत्यर्थः ॥

आसां जलास्फालनतत्पराणां मुक्ताफलस्पर्धिषु शीकरेषु ।

पयोधरोत्सर्पिषु शीर्यमाणः संलक्ष्यते न छिद्रोऽपि हारः ॥६२॥

जलस्यास्फालने तत्पराणामासक्तानामासां स्त्रीणां मुक्ताफलस्पर्धिषु मौक्ति-  
कानुकारिषु पयोधरेषु स्तनेषूत्सर्पन्त्युत्पतन्ति ये तेषु शीकरेषु शीकराणां मध्ये  
शीर्यमाणो गलन्हारोऽतएव छिद्रः स्वयं छिन्नोऽपि न संलक्ष्यते ॥ “ विदिभि-  
दिच्छिदेः कुरच् ” ( ३ । २ । १६२ ) इति कुरच्प्रसयः ॥ शीकरसंसर्गाच्छिन्न  
इति न ज्ञायत इति भावः ॥

आवर्तशोभा नतनाभिकान्तेर्भङ्गो भ्रुवां द्वन्द्वचराः स्तनानाम् ।

जातानि रूपावयवोपमानान्यदूरवर्तीनि विलासिनीनाम् ॥६३॥

विलासिनीनां विलसनशीलानां स्त्रीणाम् ॥ “ वौ कषलसकत्थसम्भः ” ( ३ ।  
२ । १७३ ) इति घिन्नुप्रत्ययः ॥ रूपावयवानामुपमेयानां यान्युपमानानि लोक-  
प्रसिद्धानि तान्यदूरवर्तीन्यन्तिकगतानि जातानि । कस्य किमुपमानमित्यत्राह-  
नतनाभिकान्तेर्निम्ननाभि शोभाया आवर्तशोभा ॥ “ स्यादावर्तोऽम्भसां भ्रमः ”  
इत्यमरः ॥ भ्रुवां भङ्गस्तरंगः । स्तनानां द्वन्द्वचराश्चक्रवाकाः । उपमानमिति सर्वत्र  
संबध्यते ॥

तीरस्थलीवर्हिभिरुत्कलापैः प्रस्निग्धकेकैरभिनन्द्यमानम् ।

श्रोत्रेषु संमूर्च्छति रक्तमासां गीतानुगं वारिमृदङ्गवाद्यम् ॥ ६४ ॥

उत्कलापैरुच्चवर्हैः प्रस्निग्धा मधुराः केका येषां तैस्तीरस्थलीषु स्थितैर्वार्हिभिर्मयू-  
रैरभिनन्द्यमानं रक्तं श्राव्यं गीतानुगं गीतानुसार्यासां स्त्रीणां संबन्धि वार्येव मृद-  
ङ्गस्तस्य वाद्यं वाद्यध्वनिः श्रोत्रेषु संमूर्च्छति व्याप्नोति ॥

संदष्टवस्त्रेष्ववलानितम्बेष्विन्दुप्रकाशान्तरितोडुतुल्याः ।

अमी जलापूरितसूत्रमार्गा मौनं भजन्ते रशनाकलापाः ॥ ६५ ॥

संदष्टवस्त्रेषु जलसेकात्संश्लिष्टांशुकेष्ववलानां नितम्बेष्वधिकरणेष्विन्दुप्रकाशेन  
ज्योत्स्नयान्तरितान्यावृतानि यान्युद्गानि नक्षत्राणि तत्तुल्याः । मुक्तामयत्वादिति  
भावः । अमी जलापूरितसूत्रमार्गाः । निश्चला इत्यर्थः । रशना एव कलापा भूषाः ॥

६२. जलास्फालनतत्पराणाम्—करास्फालनतत्पराणाम् । ६३. भङ्गः—भङ्गाः; भङ्गयः । ६४. संमू-  
च्छति रक्तम्—मूर्च्छत्यनुरक्तम् । ६५. इन्दुप्रकाशान्तरितोडुतुल्याः—इन्दुप्रकाशान्तरितोडुकल्पाः ।  
अमी—आसाम् । रशनाकलापाः—रसनाकलापाः ।

“ कलापो भूषणे वहे ” इत्यमरः ॥ मौनम् । निःशब्दतामित्यर्थः । भजन्ते ॥

एताः करोत्पीडितवारिधारा दर्पात्सखीभिर्वदनेषु सिक्ताः ।

वक्रेतराग्रैरलकैस्तरुण्यशूर्णारुणान्वारिलवान्वमन्ति ॥ ६६ ॥

दर्पात्सखीजनं प्रति करैरुत्पीडिता उत्सारिता वारिधारा याभिस्ताः स्वय-  
मपि पुनस्तथैव सखीभिर्वदनेषु सिक्ता एतास्तरुण्यो वक्रेतराग्रैर्जलसेकादृज्वरैरलकैः  
करणैश्शूर्णैः कुङ्कुमादिभिररुणान्वारिलवानुदकविन्दून्वमन्ति वर्षन्ति ॥

उद्धन्धकेशश्च्युतपत्रलेखो विश्लेषिमुक्ताफलपत्रवेष्टः ।

मनोज्ञ एव प्रमदामुखानामम्भोविहाराकुलितोऽपि वेषः ॥ ६७ ॥

उद्धन्धा उद्धृष्टाः केशा यस्मिन्सः । च्युतपत्रलेखः क्षतपत्ररचनः । विश्ले-  
षिणो विस्रंसिनो मुक्ताफलपत्रवेष्टा मुक्तामयताडङ्का यस्मिन्सः । एवमम्भोविहारा-  
कुलितोऽपि प्रमदामुखानां वेषो नेपथ्यं मनोज्ञ एव ॥ “ रम्याणां विकृतिरपि  
श्रियं तनोति ” इति भावः ॥

स नौविमानादवतीर्थ रेमे विलोलहारः सह ताभिरप्सु ।

स्कन्धावलमोद्धृतपद्मिनीकः करेणुभिर्वन्य इव द्विपेन्द्रः ॥ ६८ ॥

स कुशो नौविमानमिव नौविमानम् ॥ उपमितसमासः ॥ तस्मादवतीर्थ वि-  
लोलहारः संस्ताभिः स्त्रीभिः सह करेणुभिः सह स्कन्धावलमोद्धृतपद्मिन्युत्पाटित-  
नलिनी यस्य स तथोक्तः सन् ॥ “ नवृत्तश्च ” ( ५ । ४ । १५३ ) इति कप्रत्ययः ॥  
वन्यो द्विपेन्द्र इव । अप्सु रेमे ॥

ततो नृपेणानुगताः स्त्रियस्ता भ्राजिष्णुना सातिशयं विरेजुः ।

प्रागेव मुक्ता नयनाभिरामाः प्राप्येन्द्रनीलं किमुतोन्मयूखम् ६९

ततो भ्राजिष्णुना प्रकाशनशीलेन ॥ “ भुवश्च ” ( ३ । २ । १३८ ) इति च-  
कारादिष्णुच् ॥ नृपेणानुगताः संगतास्ताः स्त्रियः सातिशयं यथा तथा विरेजुः ।  
प्रागेव । इन्द्रनीलयोगात्पूर्वमेव । केवला अपीत्यर्थः । मुक्ता मणयो नयनाभिरामाः ।  
उन्मयूखमिन्द्रनीलं प्राप्य किमुत । अभिरामा इति किमु वक्तव्यमित्यर्थः ॥

६६. करोत्पीडितवारिधाराः—करोत्पीडितगन्धधारम् ; करोत्पीडितदण्डधाराः । दर्पात्— आरात् ;  
हर्षात् । ६७. उद्धन्धकेशः—उद्धृद्धकेशः । विश्लेषिमुक्ताफलपत्रवेष्टः—विश्लेषिमुक्ताफलजालशोभः ;  
विश्लेषिमुक्ताफलकर्णवेष्टः । ६८. विलोलहारः—विलोलमालः ; विलोलमाल्यः । स्कन्धावलमोद्धृतप-  
द्मिनीकः—स्कन्धावलमोद्धृतपद्मिणीकः ; स्कन्धावलमोन्नतपद्मिनीकः । ६९. अनुगताः—अधिगताः ;  
अभिगताः । इन्द्रनीलं किमुतोन्मयूखम्—उन्मयूषं किमुतेन्द्रनीलम् ।

वर्णोदकैः काञ्चनशृङ्गमुक्तैस्तमायताक्ष्यः प्रणयादसिञ्चन् ।

तथागतः सोऽतितरां बभासे सधातुनिष्यन्द इवादिराजः ॥७०॥

तं कुशमायताक्ष्यः काञ्चनस्य शृङ्गैर्मुक्तानि तैर्वर्णोदकैः कुङ्कुमादिवर्णद्रव्यसहितो-  
दकैः प्रणयात्स्नेहादसिञ्चन् ॥ तथागतस्तथास्थितः । वर्णोदकसिक्त इत्यर्थः । स कुशः  
सधातुनिष्यन्दो गैरिकद्रव्ययुक्तोऽदिराज इव । अतितरां बभासेऽत्यर्थं चकासे ॥

तेनावरोधप्रमदासखेन विगाहमानेन सरिद्वरां ताम् ।

आकाशगङ्गारतिरप्सरोभिर्वृतो मरुत्वाननुयातलीलः ॥ ७१ ॥

अवरोधप्रमदासखेनान्तःपुरमुन्दरीसहचरेण तां सरिद्वरां सरयूं विगाहमानेन तेन  
कुशेनाकाशगङ्गायां रतिः क्रीडा यस्य सोऽप्सरोभिर्वृत आवृतो मरुत्वानिन्द्रोऽनु-  
यातलीलोऽनुकृतश्रीः । अभूदिति शेषः ॥ इन्द्रमनुकृतवानित्यर्थः ॥

यत्कुम्भयोनेरधिगम्य रामः कुशाय राज्येन समं दिदेश ।

तदस्य जैत्राभरणं विहर्तुरज्ञातपातं सलिले ममज्ज ॥ ७२ ॥

यदाभरणं रामः कुम्भयोनेरगस्त्यादधिगम्य प्राप्य कुशाय राज्येन समं दिदेश  
ददौ । राज्यसममूल्यमित्यर्थः । सलिले विहर्तुः क्रीडितुरस्य कुशस्य तज्जैत्राभरणं  
जयशीलमाभरणमज्ञातपातं सन्ममज्ज बुबोड ॥

स्नात्वा यथाकाममसौ सदारस्तीरोपकार्यां गतमात्र एव ।

दिव्येन शून्यं वलयेन बाहुमपोढनेपथ्यविधिर्ददर्श ॥ ७३ ॥

असौ कुशः सदारः सन्यथाकामं यथेच्छं स्नात्वा विगाह्य । तीरे योपकार्यां पू-  
र्वोक्ता तां गतमात्रो गत एवापोढनेपथ्यविधिरकृतप्रसाधन एव दिव्येन वलयेन  
शून्यं बाहुं ददर्श ॥

जयश्रियः संवननं यतस्तदामुक्तपूर्वं गुरुणा च यस्मात् ।

सेहेऽस्य न भ्रंशमतो न लोभात्स तुल्यपुष्पाभरणो हि धीरः ॥७४

यतः कारणात्तदाभरणं जयश्रियः संवननं वशीकरणम् ॥ “वशक्रिया संवननम्”  
इत्यमरः ॥ यस्माच्च गुरुणा पित्रामुक्तपूर्वं पूर्वमामुक्तम् । धृतमित्यर्थः ॥ सुप्सुपेति  
समासः ॥ अतो हेतोरस्याभरणस्य भ्रंशं नाशं न सेहे । लोभान्न । कुतः । हि यस्मा-  
द्धीरो विद्वान्स कुशस्तुल्यानि पुष्पाण्याभरणानि च यस्य सः । पुष्पेष्विवाभरणेषु  
धृतेषु निर्माल्यबुद्धिं करोतीत्यर्थः ॥

७०. काञ्चनशृङ्गमुक्तैः—काञ्चनशृङ्गसंस्थैः । ७३. अपोढनेपथ्यविधिः—अपोढनेपथ्यविधिम्; उपोढ-  
नेपथ्यविधिः । ७४. संवननम्—संजननम् । आमुक्तपूर्वम्—आमुक्तमुक्तम् । धीरः—वीरः ।

ततः समाज्ञापयदाशु सर्वानानायिनस्तद्विचये नदीष्णान् ।

वन्ध्यश्रमास्ते सरयूं विगाह्य तमूचुरम्लानमुखप्रसादाः ॥ ७५ ॥

ततः । नद्यां स्नान्ति कौशलेनेति नदीष्णाः । तान् ॥ “सुपि” इति योगवि-  
भागात्कप्रत्ययः । “निनदीभ्यां स्नातेः कौशले” (८ । ३ । ८९) इति पत्रम् ॥ स-  
र्वानानायिनो जालिकांस्तस्याभरणस्य विचयेऽन्वेषणे निमित्त आशु समाज्ञापयदा-  
दिदेश । त आनायिनः सरयूं विगाह्य विलोडय वन्ध्यश्रमा विफलप्रयासास्तथापि  
तद्गतिं ज्ञात्वाम्लानमुखप्रसादाः सश्रीकमुखाः सन्तस्तं कुशमूचुः ॥

कृतः प्रयत्नो न च देव लब्धं मग्नं पयस्याभरणोत्तमं ते ।

नागेन लौल्यात्कुमुदेन नूनमुपात्तमन्तर्हृदवासिना तत् ॥ ७६ ॥

हे देव प्रयत्नः कृतः । पयसि मग्नं त आभरणोत्तमं न च लब्धम् । किंतु तदा-  
भरणमन्तर्हृदवासिना कुमुदेन कुमुदाख्येन नागेन पन्नगेन लौल्याल्लोभादुपात्तं गृ-  
हीतम् । नूनमिति वितर्कं ॥

ततः स कृत्वा धनुराततज्यं धनुर्धरः कोपविलोहिताक्षः ।

गारुत्मतं तीरगतस्तरस्त्री भुजंगनाशाय समाददेऽस्त्रम् ॥ ७७ ॥

ततो धनुर्धरः कोपविलोहिताक्षस्तरस्त्री बलवान्स कुशस्तीरगतः सन्धनुरातत-  
ज्यमधिज्यं कृत्वा भुजंगस्य कुमुदस्य नाशाय गारुत्मतं गुरुत्मदेवताकमस्त्रं समाददे ॥

तस्मिन्हृदः संहितमात्र एव क्षोभात्समाविद्धतरंगहस्तः ।

रोधांसि निघ्नन्नवपातमग्नः करीव वन्यः परुषं ररास ॥ ७८ ॥

तस्मिन्नस्त्रे संहितमात्रे सत्येव हृदः क्षोभाद्धेतोः समाविद्धाः संघट्टितास्तरंगा एव  
हस्ता यस्य स रोधांसि निघ्नन्पातयन् । अवपाते गजग्रहणगते मग्नः पतितः ॥  
“अवपातस्तु हस्त्यर्थे गर्तश्छन्नस्तृणादिना” इति यादवः ॥ वन्यः करीव । परु-  
षं घोरं ररास दध्वान् ॥

तस्मात्समुद्रादिव मथ्यमानादुद्धृत्तनकात्सहसोन्ममज्ज ।

लक्ष्म्येव सार्धं सुरराजवृक्षः कन्यां पुरस्कृत्य भुजंगराजः ॥ ७९ ॥

मथ्यमानात्समुद्रादिव । उद्धृत्तनकात्क्षुभितग्राहात्तस्माद्भुदात् । लक्ष्म्या सार्धं सुररा-  
जस्येन्द्रस्य वृक्षः पारिजात इव । कन्यां पुरस्कृत्य भुजंगराजः कुमुदः सहसोन्ममज्ज ॥

विभूषणप्रत्युपहारहस्तमुपस्थितं वीक्ष्य विशांपतिस्तम् ।

सौपर्णमस्त्रं प्रतिसंजहार प्रह्वेष्वनिर्वन्धरूपो हि सन्तः ॥ ८० ॥

७५. अम्लानमुखप्रसादाः—आम्लानमुखारविन्दाः; अम्लानमुखप्रसादम्; अम्लानमुखारविन्दम् ।

७८. निघ्नन्—अभिघ्नन्; भिन्दन् ।

विशांपतिर्मनुजपतिः कुशः ॥ “द्वौ विशौ वैश्यमनुजौ” इत्यमरः ॥ विभूषणं प्रत्युपहरति प्रत्यर्पयतीति विभूषणप्रत्युपहारः ॥ कर्मण्यण् ॥ विभूषणप्रत्युपहारो हस्तो यस्य तम् । उपस्थितं प्राप्तं तं कुमुदं वीक्ष्य सौपर्णं गारुत्मतमस्त्रं प्रतिसंजहार ॥ तथाहि । सन्तः प्रहेषु नम्रेष्वनिर्वन्धरूपोऽनियतकोपा हि ॥

त्रैलोक्यनाथप्रभवं प्रभावात्कुशं द्विषामङ्कुशमस्त्रविद्वान् ।

मानोन्नतेनाप्यभिवन्द्य मूर्धा मूर्धाभिषिक्तं कुमुदो वभाषे ॥ ८१ ॥

अस्त्रं विद्वानस्त्रविद्वान् ॥ “न लोक-” ( २ । ३ । ६९ ) इत्यादिना सष्टीसमासनिषेधः ॥ “द्वितीया श्रिता-” ( २ । १ । २४ ) इत्यत्र गम्यादीनामुपसंख्यानाद्वितीयेति योगविभागाद्वा समासः ॥ गारुडास्त्रमहिमाभिज्ञ इत्यर्थः । कुमुदः । त्रयो लोकास्त्रैलोक्यम् ॥ चातुर्वर्ण्यादित्वात्स्वार्थे ष्यञ्प्रत्ययः ॥ त्रैलोक्यनाथो रामः प्रभवो जनको यस्य तम् । अतएव प्रभावाद्द्विषामङ्कुशं निवारकं मूर्धाभिषिक्तं राजानं कुशं मानोन्नतेनापि मूर्धाभिवन्द्य प्रणम्य वभाषे ॥

अवैमि कार्यान्तरमानुषस्य विष्णोः सुताख्यामपरां तनुं त्वाम् ।

सोऽहं कथं नाम तवाचरेयमाराधनीयस्य धृतेर्विघातम् ॥ ८२ ॥

त्वाम् । ओदनान्तरस्तण्डुल इतिवत्कार्यान्तरः कार्यार्थः ॥ “स्थानात्मीयान्यतादर्थ्यरन्ध्रान्तर्येषु चान्तरम्” इति शाश्वतः ॥ स चासौ मानुषश्चेति तस्य विष्णो रामस्य सुताख्यां पुत्रसंज्ञामपरां तनुं मूर्तिमवैमि । “आत्मा वै पुत्रनामासि” इति श्रुतेरित्यर्थः ॥ स जानन्नहमाराधनीयस्योपास्यस्य तव धृतेः प्रीतेः ॥ “धृ प्रीतौ” इति धातोः स्त्रियां क्तिन् ॥ विघातं कथं नामाचरेयम् । असंभावितमित्यर्थः ॥

कराभिघातोत्थितकन्दुकेयमालोक्य बालातिकुतूहलेन ।

हृदात्पतज्ज्योतिरिवान्तरिक्षादादत्त जैत्राभरणं त्वदीयम् ॥ ८३ ॥

कराभिघातेनोत्थित ऊर्ध्वं गतः कन्दुको यस्याः सा कन्दुकार्थमूर्ध्वं पश्यन्तीत्यर्थः । इयं बालातिकुतूहलेनात्यन्तकौतुकेनान्तरिक्षाज्ज्योतिर्नक्षत्रमिव ॥ “ज्योतिर्भद्योतदृष्टिषु” इत्यमरः ॥ हृदात्पतत्त्वदीयं जैत्राभरणमालोक्यादत्तागृह्णात् ॥

तदेतदाजानुविलम्बिना ते ज्याघाततरेखाकिणलाञ्छनेन ।

भुजेन रक्षापरिधेण भूमेरुपैतु योगं पुनरंसलेन ॥ ८४ ॥

८१. अङ्कुशमस्त्रविद्वान्—अङ्कुशमाशु विद्वान् ; अङ्कुशवाद्दित्वा । ८३. कराभिघातोत्थितकन्दुका—कराभिघातोच्छ्रितकन्दुका । हृदान्—जवात् । हृदात्पतत्—औत्पातिकम् । ८४. ज्याघातरेखाकिणलाञ्छनेन—ज्याघातरेखास्थिरलाञ्छनेन ।

तदेतदाभरणमाजानुविलम्बिना दीर्घेण । ज्याघातेन या रेखा रेखाकारा ग्रन्थ-  
यस्तासां किणं चिह्नं तदेव लाञ्छनं यस्य तेन । भूमे रक्षायाः परिघेण रक्षार्गलेन ॥  
“परिघो योगभेदास्त्रमुद्गरेऽर्गलघातयोः” इत्यमरः ॥ अंसलेन बलवता ते भुजेन  
पुनर्योगं संगतिमुपैतु ॥ एतैर्विशेषणैर्महाभाग्यशौर्यधुरंधरत्वबलवत्त्वादि गम्यते ॥

इमां स्वसारं च यवीयसीं मे कुमुदतीं नार्हसि नानुमन्तुम् ।

आत्मापराधं नुदतीं चिराय शुश्रूषया पार्थिव पादयोस्ते ॥८५॥

किंच । हे पार्थिव ते तव पादयोश्चिराय शुश्रूषया परिचर्यया ॥ “शुश्रूषा  
श्रोतुमिच्छायां परिचर्याप्रदानयोः” इति विश्वः ॥ आत्मापराधमाभरणग्रहणरूपं  
नुदतीम् । परिजिहीर्षन्तीमित्यर्थः ॥ “आशंसायां भूतवच्च” ( ३ । ३ । १३२ )  
इति चकाराद्द्वर्तमानार्थे शतृप्रत्ययः ॥ “आच्छीनद्योर्नुम्” ( ७ । १ । ८० ) इत्यस्य  
वैकल्पिकत्वान्नुमभावः ॥ इमां मे यवीयसीं कनिष्ठां स्वसारं भगिनीं कुमुदती-  
मनुमन्तुं नार्हसीति न । अर्हस्येवेत्यर्थः ॥

इत्यूचिवानुपहताभरणः क्षितीशं

श्लाघ्यो भवान्स्वजन इत्यनुभाषितारम् ।

संयोजयां विधिवदास समेतबन्धुः

कन्यामयेन कुमुदः कुलभूषणेन ॥ ८६ ॥

इति पूर्वश्लोकोक्तमूचिवानुक्तवान् ॥ ब्रुवः कसुः ॥ उपहताभरणः प्रत्यर्पिता-  
भरणः कुमुदः । हे कुमुद भवाञ्श्लाघ्यः स्वजनो बन्धुः । इत्यनुभाषितारमनुवक्तारं  
क्षितीशं कुशं समेतबन्धुयुक्तबन्धुः सन्कन्यामयेन कन्यारूपेण कुलयोर्भूषणेन वि-  
धिवत्संयोजयामास ॥ न केवलं तदीयमेव किंतु स्वकीयमपि भूषणं तस्मै दत्तवा-  
निति ध्वनिः ॥ आम्रप्रत्ययानुप्रयोगयोर्व्यवधानं तु प्रागेव समाहितम् ॥

तस्याः स्पष्टे मनुजपतिना साहचर्याय हस्ते

माङ्गल्योर्णावलयिनि पुरः पावकस्योच्छिखस्य ।

दिव्यस्तूर्यध्वनिरुदचरद्व्यशुवानो दिगन्ता-

न्गन्धोद्ग्रं तदनु ववृषुः पुष्पमाश्रयमेघाः ॥ ८७ ॥

मनुजपतिना कुशेन साहचर्याय । सहधर्माचरणायेत्यर्थः । माङ्गल्या मङ्गले सा-  
धुर्योर्णा मेषादिलोम ॥ “ऊर्णा मेषादिलोमि स्यात्” इत्यमरः ॥ अत्र लक्षणया  
तन्निर्मितं सूत्रमुच्यते । तथा वलयिनि वलयवति तस्याः कुमुदत्या हस्ते पाणा-

८५. आत्मापराधम्—निजापराधम् । ८६. उपहताभरणः—उपचिताभरणः; उपहिताभरणः । अनु-  
भाषितारम्—अभिभाषितारम् । समेतबन्धुः—तमेकबन्धुम् ।

बुच्छिखस्योदार्चिषः पावकस्य पुरोऽग्रे स्पृष्टे गृहीते सति दिगन्तान्व्यश्रुवानो व्या-  
मुवन्दिद्व्यस्तूर्यध्वनिरुदचरदुत्थितः । तदन्वाश्रय्या अद्भुता मेघा गन्धेनोदग्रमुत्कटं  
पुष्पं पुष्पाणि ॥ जात्यभिप्रायेणैकवचनम् ॥ वट्टपुः ॥ आश्चर्यशब्दस्य 'रौद्रं तूग्रममी  
त्रिषु । चतुर्दश' इत्यमरवचनात्तिलिङ्गत्वम् ॥

इत्थं नागस्त्रिभुवनगुरोरसं मैथिलेयं

लब्ध्वा बन्धुं तमपि च कुशः पञ्चमं तक्षकस्य ।

एकः शङ्कां पितृवधरिपोरत्यजद्वैनतेया-

च्छान्तव्यालामवनिमपरः पौरकान्तः शशास ॥ ८८ ॥

इत्थं नागः कुमुदः । त्रयाणां भुवनानां समाहारस्त्रिभुवनम् ॥ "तद्धितार्थ-"  
( २ । १ । ५१ ) इत्यादिना तत्पुरुषः ॥ "अदन्तद्विगुत्वेऽपि पात्राद्यन्तत्त्वात्पुं-  
सकत्वम् ॥ "पात्राद्यन्तैरनेकार्थो द्विगुर्लक्ष्यानुसारतः" इत्यमरः ॥ तस्य गुरु रामः ।  
तस्यौरसं धर्मपत्नीजं पुत्रम् ॥ "औरसो धर्मपत्नीजः" इति याज्ञवल्क्यः ॥ मैथि-  
लेयं कुशं बन्धुं लब्ध्वा । कुशोऽपि च तक्षकस्य पञ्चमं पुत्रं तं कुमुदं बन्धुं लब्ध्वा ।  
एकस्तयोरन्यतरः कुमुदः पितृवधेन रिपोर्वैनतेयाद्गरुडात् ॥ गुरुणा वैष्णवांशेन कुशेन  
साजितकौर्यादिति भावः ॥ शङ्कां भयमसजत् । अपरः कुशः शान्तव्यालां कु-  
मुदाज्ञया वीतिसर्पभयामवनिमतएव पौरकान्तः पौरप्रियः सञ्छशास ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया

व्याख्यया समेतो महाकविश्रीकालिदासकृतौ रघुवंशे महाकाव्ये

कुमुद्वतीपरिणयो नाम षोडशः सर्गः ॥

सप्तदशः सर्गः ।

नमो रामपदाम्भोजं रेणवो यत्र संततम् ।

कुर्वन्ति कुमुदप्रीतिमरण्यगृहमेधिनः ॥

अतिथिं माम काकुत्स्थात्पुत्रं प्राप कुमुद्वती ।

पश्चिमाद्यामिनीयामात्प्रसादमिव चेतना ॥ १ ॥

कुमुद्वती काकुत्स्थात्कुशादतिथिं नाम पुत्रम् । चेतना बुद्धिः पश्चिमादन्तिमा-  
द्यामिन्या रात्रेर्यामात्प्रहरात् ॥ "द्वौ यामप्रहरौ समौ" इत्यमरः ॥ प्रसादं वै-  
शद्यमिव । प्राप । ब्राह्मे सर्वेषां बुद्धिवैशद्यं भवतीति प्रसिद्धिः ॥

८८. पितृवधरिपोः-विषधररिपोः; अहिकुलरिपोः । १. प्राप-आप ।



स पितुः पितृमान्वंशं मातुश्चानुपमद्युतिः ।

अपुनात्सवितेवोभौ मार्गावुत्तरदक्षिणौ ॥ २ ॥

पितृमान् ॥ प्रशंसार्थं मतुप् ॥ सुशिक्षित इत्यर्थः ॥ अनुपमद्युतिः । सवितुश्चेदं विशेषणम् । सोऽतिथिः पितुः कुशस्य मातुः कुमुद्वत्याश्च वंशम् । सवितोत्तरदक्षिणावुभौ मार्गाविव । अपुनात्पवित्रीकृतवान् ॥

तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राहयत्पिता ॥ ३ ॥

अर्थाच्छब्दार्थान्दानसंग्रहादिक्रियाप्रयोजनानि च विदन्तीत्यर्थविदः । तेषां वरः श्रेष्ठः पिता कुशस्तमतिथिमादौ प्रथमं कुलविद्यानामान्वीक्षिकीत्रयीवार्तादण्डनीतीनामर्थमभिधेयमग्राहयदबोधयत् । पश्चात्पार्थिवकन्यानां पाणिमग्राहयत्स्वीकारितवान् । उदवाहयदित्यर्थः ॥ ग्रहेर्ष्यन्तस्य सर्वत्र द्विकर्मकत्वमस्तीत्युक्तं प्राक् ॥

जास्यस्तेनाभिजातेन शूरः शौर्यवता कुशः ।

अमन्यतैकमात्मानमनेकं वशिना वशी ॥ ४ ॥

जातौ भवो जास्यः कुलीनः शूरो वशी कुशोऽभिजातेन कुलीनेन ॥ “अभिजातः कुलीनः स्यात्” इत्यमरः ॥ शौर्यवता वशिना तेनातिथिना ॥ करणेनाएकमात्मानम् । एको न भवतीत्यनेकस्तम् । अमन्यत ॥ सर्वगुणसामग्र्यादात्मजमात्मन एव रूपान्तरममस्तेत्यर्थः ॥

स कुलोचितमिन्द्रस्य साहायकमुपेयिवान् ।

जघान समरे दैत्यं दुर्जयं तेन चावधि ॥ ५ ॥

स कुशः कुलोचितं कुलाभ्यस्तमिन्द्रस्य साहायकं सहकारित्वम् ॥ “योपधात्—” (५ । १ । १३२) इत्यादिना वुञ् ॥ उपेयिवान्प्राप्तः सन्समरे नामतोऽर्थतश्च दुर्जयं दैत्यं जघानावधीत् । तेन दैत्येनावधि हतश्च ॥ “लुङि च” (२ । ४ । ४३) इति हनो वधादेशः ॥

तं स्वसा नागराजस्य कुमुदस्य कुमुद्वती ।

अन्वगात्कुमुदानन्दं शशाङ्कमिव कौमुदी ॥ ६ ॥

कुमुदस्य नाम नागराजस्य स्वसा कुमुद्वती कुशपत्नी । कुमुदानन्दं शशाङ्कं कौमुदी ज्योत्स्नेव । तं कुशमन्वगात् ॥ कुशस्तु । कुः पृथ्वी । तस्या मुत्प्रीतिः । सैवानन्दो यस्येति कुमुदानन्दः । परानन्देन स्वयमानन्दतीत्यर्थः ॥

तयोर्दिवस्पतेरासीदिकः सिंहासनार्धभाक् ।

द्वितीयापि सखी शच्याः पारिजातांशभागिनी ॥ ७ ॥

तयोः कुशकुमुद्वत्योर्मध्य एकः कुशो दिवस्पतेरिन्द्रस्य सिंहासनार्धं सिंहासनैकदेशः । तद्गागासीत् । द्वितीया कुमुद्वत्यपि शच्या इन्द्राण्याः पारिजातांशस्य भागिनी ग्राहिणी ॥ “संपृच-” ( ३ । २ । १४२ ) इत्यादिना भजेर्धिनुप्रत्ययः ॥ सख्यासीत् ॥ कस्कादित्वाद्दिवस्पतिः साधुः ॥

तदात्मसंभवं राज्ये मन्त्रिवृद्धाः समादधुः ।

स्मरन्तः पश्चिमामाज्ञां भर्तुः सङ्ग्रामयायिनः ॥ ८ ॥

सङ्ग्रामयायिनः सङ्ग्रामं यास्यतः ॥ आवश्यकार्थे णिनिः । “अकेनोर्भविष्य-दाधमर्ष्ययोः” ( २ । ३ । ७० ) इति षष्ठीनिषेधः ॥ भर्तुः स्वामिनः कुशस्य पश्चिमामन्तिमामाज्ञां विपर्यये पुत्रोऽभिषेक्तव्य इत्येवंरूपां स्मरन्तो मन्त्रिवृद्धास्तदात्मसंभवमतिथिं राज्ये समादधुर्निदधुः ॥

ते तस्य कल्पयामासुरभिषेकाय शिल्पिभिः ।

विमानं नवमुद्वेदि चतुःस्तम्भप्रतिष्ठितम् ॥ ९ ॥

ते मन्त्रिणस्तस्यातिथेरभिषेकाय शिल्पिभिरुद्वेद्युन्नतवेदिकं चतुःस्तम्भप्रतिष्ठितं चतुर्षु स्तम्भेषु प्रतिष्ठितं नवं विमानं मण्डपं कल्पयामासुः कारयामासुः ॥

तत्रैनं हेमकुम्भेषु संभृतैस्तीर्थवारिभिः ।

उपतस्थुः प्रकृतयो भद्रपीठोपवेशितम् ॥ १० ॥

तत्र विमाने भद्रपीठे पीठविशेष उपवेशितमेनमतिथिं हेमकुम्भेषु संभृतैः संगृहीतैस्तीर्थवारिभिः । करणैः । प्रकृतयो मन्त्रिण उपतस्थुः ॥

नदद्भिः स्निग्धगम्भीरं तूर्यैराहतपुष्करैः ।

अन्वमीयत कल्याणं तस्याविच्छिन्नसंतति ॥ ११ ॥

आहतं पुष्करं मुखं येषां तैः ॥ “पुष्करं करिहस्ताग्रे वाद्यभाण्डमुखेऽपि च” इत्यमरः ॥ स्निग्धं मधुरं गम्भीरं च नदद्भिस्तूर्यैस्तस्यातिथेरविच्छिन्नसंतत्यविच्छिन्नपारंपर्यं कल्याणं भावि शुभमन्वमीयतानुमितम् ॥

७. अपि-च । पारिजातांशभागिनी-पारिजातांशभाजिनी । ९. विमानम्-वितानम् । १०. भद्रपीठोपवेशितम्-भद्रपीठोपशोभितम् । ११. अविच्छिन्नसंतति-अविच्छिन्नसंततेः ।

दूर्वायवाङ्कुरप्लक्षत्वगभिन्नपुटोत्तरान् ।

ज्ञातिवृद्धैः प्रयुक्तान्स भेजे नीराजनाविधीन् ॥ १२ ॥

सोऽतिथिः । दूर्वाश्च यवाङ्कुराश्च प्लक्षत्वचश्चाभिन्नपुटा बालपल्लवाश्चोत्तराणि प्र-  
धानानि येषु तान् ॥ अभिन्नपुटानि मधुकपुष्पाणीति केचित् । कमलानीत्यन्ये ॥  
ज्ञातिषु ये वृद्धास्तैः प्रयुक्तानीराजनाविधीन्भेजे ॥

पुरोहितपुरोगास्तं जिष्णुं जैत्रैरथर्वभिः ।

उपचक्रमिरे पूर्वमभिषेक्तुं द्विजातयः ॥ १३ ॥

पुरोहितपुरोगाः पुरोहितप्रमुखा द्विजातयो ब्राह्मणा जिष्णुं जयशीलं तमतिथिं  
जैत्रैर्जयशीलैरथर्वभिर्मन्त्रविशेषैः । करणैः । पूर्वमभिषेक्तुमुपचक्रमिरे ॥

तस्यौघमहती मूर्ध्नि निपतन्ती व्यरोचत ।

सशब्दमभिषेकश्रीर्गङ्गेव त्रिपुरद्विषः ॥ १४ ॥

तस्यातिथेर्मूर्ध्नि सशब्दं निपतन्त्यौघमहती महाप्रवाहा । अभिषिच्यतेऽनेने-  
त्यभिषेको जलम् । स एव श्रीः । यद्वा तस्य श्रीः समृद्धिस्त्रिपुरद्विषः शिवस्य  
मूर्ध्नि निपतन्ती गङ्गेव । व्यरोचत ॥ त्रयाणां पुराणां द्वेष्टीति विग्रहः ॥

स्तूयमानः क्षणे तस्मिन्नलक्ष्यत स वन्दिभिः ।

प्रवृद्ध इव पर्जन्यः सारङ्गैरभिनन्दितः ॥ १५ ॥

तस्मिन्क्षणेऽभिषेककाले वन्दिभिः स्तूयमानः सोऽतिथिः प्रवृद्धः प्रवृद्धवान् ॥  
कर्तरि क्तः ॥ अतएव सारङ्गैश्चातकैरभिनन्दितः पर्जन्यो मेघ इव । अलक्ष्यत ॥

तस्य सन्मन्त्रपूताभिः स्नानमद्भिः प्रतीच्छतः ।

ववृधे वैद्युतस्याग्नेर्वृष्टिसेकादिव द्युतिः ॥ १६ ॥

सन्मन्त्रैः पूताभिः शुद्धाभिरद्भिः स्नानं प्रतीच्छतः कुर्वतस्तस्य । वृष्टिसेकात् ।  
विद्युतोऽयं वैद्युतः । तस्याविन्धनस्याग्नेरिव । द्युतिर्ववृधे ॥

स तावदभिषेकान्ते स्नातकेभ्यो ददौ वसु ।

यावतैषां समाप्येरन्यज्ञाः पर्याप्तदक्षिणाः ॥ १७ ॥

सोऽतिथिरभिषेकान्ते स्नातकेभ्यो गृहस्थेभ्यस्तावत्तावत्परिमाणं वसु धनं

१२. ज्ञातिवृद्धैः प्रयुक्तान्—ज्ञातिवृद्धप्रयुक्तान् । सः—च । १३. द्विजातयः—द्विजोत्तमाः । १४.  
त्रिपुरद्विषः—अद्वैतघापहा । १५. प्रवृद्धः—प्रवृष्टः । सारङ्गैः—चातकैः । १७. यावतैषाम्—यावदेषाम् ;  
यावत्तेषाम् ।

ददौ यावता वसुनैषां स्नातकानां पर्याप्तदक्षिणाः समग्रदक्षिणा यज्ञाः समाप्येरन् ।  
तावद्ददावित्यन्वयः ॥

ते प्रीतमनसस्तस्मै यामाशिपमुदैरयन् ।

सा तस्य कर्मनिर्वृत्तैर्दूरं पश्चात्कृता फलैः ॥ १८ ॥

प्रीतमनसस्ते स्नातकास्तस्मा अतिथये यामाशिपमुदैरयन्व्याहरन्साशीस्तस्यातिथेः  
कर्मनिर्वृत्तैः पूर्वपुण्यनिष्पन्नैः फलैः साम्राज्यादिभिर्दूरं दूरतः पश्चात्कृता । स्वफल-  
दानस्य तदानीमनवकाशात्कालान्तरोद्वीक्षणं न चकरित्यर्थः ॥

बन्धच्छेदं स बद्धानां वधार्हाणामवध्यताम् ।

धुर्याणां च धुरो मोक्षमदोहं चादिशद्भवाम् ॥ १९ ॥

सोऽतिथिर्वद्धानां बन्धच्छेदं वधार्हाणामवध्यताम् । धुरं वहन्तीति धुर्या वली-  
वर्दादयः । तेषां धुरो भारस्य मोक्षं गवामदोहं वत्सानां पानार्थं दोहनिवृत्तिं चा-  
दिशदादिदेश ॥

क्रीडापतत्रिणोऽप्यस्य पञ्जरस्थाः शुकादयः ।

लब्धमोक्षास्तदादेशाद्यथेष्टगतयोऽभवन् ॥ २० ॥

पञ्जरस्थाः शुकादयोऽस्यातिथेः क्रीडापतत्रिणोऽपि । किमुतान्य इत्यपिश-  
व्दार्थः । तदादेशात्स्यातिथेः शासनाल्लब्धमोक्षाः सन्तो यथेष्टं गतिर्येषां ते स्वेच्छा-  
चारिणोऽभवन् ॥

ततः कक्ष्यान्तरन्यस्तं गजदन्तासनं शुचि ।

सोत्तरच्छदमध्यास्त नेपथ्यग्रहणाय सः ॥ २१ ॥

ततः सोऽतिथिर्नेपथ्यग्रहणाय प्रसाधनस्वीकाराय । कक्ष्यान्तरं हर्म्याङ्गणवि-  
शेषः ॥ “कक्ष्या प्रकोष्ठे हर्म्यादेः” इत्यमरः ॥ तत्र न्यस्तं स्थापितं शुचि निर्मलं  
सोत्तरच्छदमास्तरणसहितं गजदन्तस्यासनं पीठमध्यास्त । तत्रोपविष्ट इत्यर्थः ॥

तं धूपाश्यानकेशान्तं तोयनिर्णिकृपाणयः ।

आकल्पसाधनैस्तैस्तैरुपसेदुः प्रसाधकाः ॥ २२ ॥

तोयेन निर्णिकृपाणयः क्षालितहस्ताः प्रसाधका अलंकर्तारो धूपेन गन्धद्रव्य-  
धूपेनाश्यानकेशान्तं शोषितकेशपाशान्तं तमतिथिं तैस्तैराकल्पस्य नेपथ्यस्य साध-  
नैर्गन्धमाल्यादिभिरुपसेदुरुपतस्थुः । अलंचक्रु रित्यर्थः ॥

तेऽस्य मुक्तागुणोन्नद्धं मौलिमन्तर्गतस्रजम् ।

प्रत्यूषुः पद्मरागेण प्रभामण्डलशोभिना ॥ २३ ॥

ते प्रसाधका मुक्तागुणेन मौक्तिकसरेणोन्नद्धमुद्धमन्तर्गतस्रजमस्यातिथेमौलि  
धम्मिल्लं प्रभामण्डलशोभिना पद्मरागेण माणिक्येन प्रत्यूषुः प्रत्युप्तं चक्रुः ॥

चन्दनेनाङ्गरागं च मृगनाभिसुगन्धिना ।

समापय्य ततश्चक्रुः पत्रं विन्यस्तरोचनम् ॥ २४ ॥

किंच । मृगनाभ्या कस्तूरिकया सुगन्धिना चन्दनेनाङ्गरागमङ्गविलेपनं समापय्य  
समाप्य ततोऽनन्तरं विन्यस्ता रोचना गोरोचना यस्मिंस्तत्पत्रं पत्ररचनं चक्रुः ॥

आमुक्ताभरणः स्रग्वी हंसचिह्नदुकूलवान् ।

आसीदतिशयप्रेक्ष्यः स राज्यश्रीवधूवरः ॥ २५ ॥

आमुक्ताभरण आसञ्जिताभरणः । स्रजोऽस्य सन्तीति स्रग्वी ॥ “अस्त्रायामेधा-  
स्रजो विनिः” ( ५ । २ । १२१ ) इति विनिप्रत्ययः ॥ हंसाश्विहमस्येति हंसचिह्नं  
यद्दुकूलं तद्वान् ॥ अत्र बहुव्रीहिणैवार्थसिद्धेर्मतुवानर्थक्येऽपि सर्वधनीत्यादिवत्कर्म-  
धारयादपि मत्वर्थीयं प्रसयमिच्छन्ति । एवमन्यत्रापि द्रष्टव्यम् ॥ राज्यश्रीरेव व-  
धूर्नवोढा तस्या वरो वोढा ॥ “वधूः स्नुषा नवोढा स्त्री वरो जामातृषिङ्गयोः” इति  
विश्वः ॥ सोऽतिथिरतिशयेन प्रेक्ष्यो दर्शनीय आसीत् । वरोऽप्येवंविशेषणः ॥

नेपथ्यदर्शिनश्छाया तस्यादर्शे हिरण्मये ।

विरराजोदिते सूर्ये मेरौ कल्पतरोरिव ॥ २६ ॥

हिरण्मये सौवर्ण आदर्शे दर्पणे नेपथ्यदर्शिनो वेषं पश्यतस्तस्यातिथेश्छाया प्र-  
तिबिम्बम् । उदिते सूर्ये दर्पणकल्पे मेरौ यः कल्पतरुस्तस्य छायेव । विरराज ॥  
तस्य सूर्यसंक्रान्तबिम्बस्य संभवान्मेरावित्युक्तम् ॥

स राजककुदव्यग्रपाणिभिः पार्श्ववर्तिभिः ।

ययावुदीरितालोकः सुधर्मानवमां सभाम् ॥ २७ ॥

सोऽतिथी राजककुदानि राजचिह्नानि छत्रचामरादीनि ॥ “प्राधान्ये राज-  
लिङ्गे च वृषाङ्गे ककुदोऽस्त्रियाम्” इत्यमरः ॥ तेषु व्यग्राः पाणयो येषां तैः पार्श्व-  
वर्तिभिर्जनैरुदीरितालोक उच्चारितजयशब्दः ॥ “आलोको जयशब्दः स्यात्”

२३. तेऽस्य—तस्य । मुक्तागुणोन्नद्धम्—मुक्तागुणानद्धम् । अन्तर्गतस्रजम्—अभ्यन्तरस्रजम् । प्रभा-  
मण्डलशोभिना—प्रभामण्डलवर्धिना; प्रभामण्डलबन्धिना । २५. हंसचिह्नदुकूलवान्—हंसचिह्नदुकूलभा-  
क्; हंसचिह्नदुकूलभृत् । २६. उदिते—नवे ।

इति हलायुधः ॥ सुधर्माया देवसभाया अनवमामन्यूनां सभामास्थानीं ययौ ॥  
“स्यात्सुधर्मा देवसभा” इत्यमरः ॥

वितानसहितं तत्र भेजे पैतृकमासनम् ।

चूडामणिभिरुद्धृष्टपादपीठं महीक्षिताम् ॥ २८ ॥

तत्र सभायां वितानेनोच्छोचेन सहितम् ॥ “अस्त्री वितानमुच्छोचे” इत्यमरः ॥  
महीक्षितां राज्ञां चूडामणिभिः शिरोरत्नैरुद्धृष्टमुल्लिखितं पादपीठं यस्य तत् । पि-  
तुरिदं पैतृकम् ॥ “ऋतष्टब्” ( ४ । ३ । ७८ ) इति ठञ्प्रत्ययः ॥ आसनं सिंहा-  
सनं भेजे ॥

शुशुभे तेन चाक्रान्तं मङ्गलायतनं महत् ।

श्रीवत्सलक्षणं वक्षः कौस्तुभेनैव केशवम् ॥ २९ ॥

तेन चाक्रान्तम् । श्रीवत्सो नाम गृहविशेषः । तल्लक्षणं श्रीवत्सरूपम् । “श्रीव-  
त्सनन्द्यावर्तादिविच्छेदा बहवो द्वयोः” इति सज्जनः ॥ महदधिकं मङ्गलायतनं म-  
ङ्गलगृहं सभारूपम् । कौस्तुभेन मणिनाक्रान्तं श्रीवत्सलक्षणम् । केशवस्येदं केशवम् ।  
वक्ष इव । शुशुभे ॥

वभौ भूयः कुमारत्वादाधिराज्यमवाप्य सः ।

रेखाभावाद्गुपारूढः सामग्र्यमिव चन्द्रमाः ॥ ३० ॥

सोऽतिथिः कुमारत्वाद्दाल्याद्भूयो यौवराज्यमवाप्यैवानन्तरम् । अधिराजस्य भाव  
आधिराज्यं महाराज्यमवाप्य । रेखाभावादर्थेन्दुत्वमवाप्यैव सामग्र्यमुपारूढः पूर्णतां  
गतश्चन्द्रमा इव । वभौ इति व्याख्यातम् । तदपि यौवराज्याभावनिश्रये ज्याय एव ॥

प्रसन्नमुखरागं तं स्मितपूर्वाभिभाषिणम् ।

मूर्तिमन्तममन्यन्त विश्वासमनुजीविनः ॥ ३१ ॥

प्रसन्नो मुखरागो मुखकान्तिर्यस्य तं स्मितपूर्वं यथा तथाभिभाषिणमाभाषण-  
शीलं तमतिथिमनुजीविनो मूर्तिमन्तं विग्रहवन्तं विश्वासं विसम्भममन्यन्त ॥  
“समौ विश्वासविसम्भौ” इत्यमरः ॥

स पुरं पुरुहूतश्रीः कल्पद्रुमनिभध्वजाम् ।

क्रममाणश्चकार द्यां नागेनैरावतौजसा ॥ ३२ ॥

२८. महीक्षिताम्—महीभुजाम् । २९. मङ्गलायतनम्—मण्डलायतनम् । ३०. आधिराज्यम्—अधि-  
राज्यम् । रेखाभावात्—लेखाभावात् । ३१. स्मितपूर्वाभिभाषिणम्—स्मितपूर्वाभिभाषणम् । ३२. ऐ-  
रावतौजसा—अमिततेजसा ।

पुरुहूतश्रीः सोऽतिथिः कल्पद्रुमाणां निभाः समाना ध्वजा यस्यास्तां पुरमयो-  
ध्यामैरावतस्य ओज इवौजो बलं यस्य तेन नागेन कुञ्जरेण क्रममाणश्चरन् ॥  
“अनुपसर्गाद्वा” ( १ । ३ । ४३ ) इति वैकल्पिकमात्मनेपदम् ॥ द्यां चकार ।  
स्वर्गलोकसदृशीं चकारेत्यर्थः ॥ “द्यौः स्वर्गसुरवर्त्मनोः” इति विश्वः ॥

तस्यैकस्योच्छ्रितं छत्रं मूर्ध्नि तेनामलत्विषा ।

पूर्वराजवियोगौष्म्यं कृत्स्नस्य जगतो हतम् ॥ ३३ ॥

तस्यैकस्य मूर्ध्नि छत्रमुच्छ्रितमुन्नमितम् । अमलत्विषा तेन छत्रेण कृत्स्नस्य ज-  
गतः पूर्वराजस्य कुशस्य वियोगेन यदौष्म्यं संतापस्तद्धृतं नाशितम् ॥ अत्र छत्रो-  
न्नमनसंतापहरणलक्षणयोः कारणकार्ययोर्भिन्नदेशत्वादसंगतिरलंकारः । तदुक्तम्—  
“कार्यकारणयोर्भिन्नदेशत्वे सखसंगतिः” इति ॥

धूमादग्नेः शिखाः पश्चाद्दुदयादंशवो रवेः ।

सोऽतीत्य तेजसां वृत्तिं सममेवोत्थितो गुणैः ॥ ३४ ॥

अग्नेर्धूमात्पश्चात् । अनन्तरमित्यर्थः । शिखा ज्वालाः । रवेरुदयात्पश्चादनन्तरमं-  
शवः । उत्तिष्ठन्त इति शेषः । सोऽतिथिस्तेजसामश्यादीनां वृत्तिं स्वभावमतीत्य  
गुणैः समं सहैवोत्थित उदितः ॥ अपूर्वमिदमित्यर्थः ॥

तं प्रीतिविशदैनैत्रैरन्वयुः पौरयोषितः ।

शरत्प्रसन्नैर्ज्योतिर्भिर्विभावय्य इव ध्रुवम् ॥ ३५ ॥

पौरयोषितः प्रीत्या विशदैः प्रसन्नैर्नैत्रैः करणैस्तमतिथिमन्वयुरनुजग्मुः । सह-  
ष्टिप्रसारमद्राक्षुरित्यर्थः ॥ कथमिव । शरदि प्रसन्नैर्ज्योतिर्भिर्नक्षत्रैर्विभावयो रात्रयो  
ध्रुवमिव ॥ ध्रुवपाशबद्धत्वात्ताराचक्रस्येत्यर्थः ॥

अयोध्यादेवताश्चैनं प्रशस्तायतनार्चिताः ।

अनुदध्युरनुध्येयं सांनिध्यैः प्रतिमागतैः ॥ ३६ ॥

प्रशस्तेष्वायतनेष्वालयेष्वर्चिता अयोध्यादेवताश्चानुध्येयमनुग्राह्यमेनमतिथिं प्र-  
तिमागतैरर्चासंक्रान्तैः सांनिध्यैः संनिधानैरनुदध्युरनुजग्मुः ॥ “अनुध्यानमनु-  
ग्रहः” इत्युत्पलमालायाम् ॥ तदनुग्रहबुद्ध्या संनिदधुरित्यर्थः ॥

यावन्नाश्यायते वेदिरभिषेकजलाप्लुता ।

तावदेवास्य वेलान्तं प्रतापः प्राप दुःसहः ॥ ३७ ॥

३३. पूर्वराजवियोगौष्म्यम्—पूर्वराजवियोगोष्मा; पूर्वराजवियोगोष्णम् । हतम्—हतम्; हतः । ३४. शि-  
खाः—शिखा । तेजसाम्—तेजसः । ३५. प्रीतिविशदैः—प्रीतिविशदम् । ध्रुवम्—उडुपम् । ३७. अभि-  
षेकजलाप्लुता—अभिषेकजलाप्लुता ।

अभिषेकजलैराहुता सिक्ता वेदिरभिषेकवेदिर्यावन्नाश्यायते न शुष्यति ॥ क-  
र्तरि लट् ॥ तावदेवास्व राज्ञो दुःसहः प्रतापो वेलान्तं वेलपर्यन्तं प्राप ॥

वसिष्ठस्य गुरोर्मन्त्राः सायकास्तस्य धन्विनः ।

किं तत्साध्यं यदुभये साधयेयुर्न संगताः ॥ ३८ ॥

गुरोर्वसिष्ठस्य मन्त्राः । धन्विनस्तस्यातिथेः सायकाः । इत्युभये संगताः सन्तो  
यत्साध्यं न साधयेयुस्तत्तादृक्साध्यं किम् । न किञ्चिदित्यर्थः ॥ तेषामसाध्यं नास्ती-  
ति भावः ॥

स धर्मस्थसखः शश्वदर्थिप्रत्यर्थिनां स्वयम् ।

ददर्श संशयच्छेद्यान्व्यवहारानतन्द्रितः ॥ ३९ ॥

धर्मे तिष्ठन्तीति धर्मस्थाः सभ्याः । “ राज्ञा सभासदः कार्या रिपौ मित्रे च ये  
समाः ” इत्युक्तलक्षणाः । तेषां सखा धर्मस्थसखः । तत्सहित इत्यर्थः । अतन्द्रितो-  
ऽनलसः स नृपः शश्वत् । अन्वहमित्यर्थः । अर्थिनां साध्यार्थवतां प्रत्यर्थिनां त-  
द्विरोधिनां च संशयच्छेद्यान्संशयाद्धेतोच्छेद्यान्परिच्छेद्यान् । संदिग्धत्वादवश्यनिर्णे-  
यानित्यर्थः । व्यवहारानृणादानादिविवादान्स्वयं ददर्शानुसंदधौ । न तु प्राद्विवाक-  
मेव नियुक्तवानित्यर्थः ॥ अत्र याज्ञवल्क्यः— “ व्यवहारान्नृपः पश्येद्विद्वद्ब्रह्म-  
हणैः सह ” इति ॥

ततः परमभिव्यक्तसौमनस्यनिवेदितैः ।

युयोज पाकाभिमुखैर्भृत्यान्विज्ञापनाफलैः ॥ ४० ॥

ततः परं व्यवहारदर्शनानन्तरं भृत्याननुजीविनः । अभिव्यक्तं सुखप्रसादादि-  
लिङ्गैः स्फुटीभूतं यत्सौमनस्यं स्वामिनः प्रसन्नत्वं तेन निवेदितैः सूचितैः पाका-  
भिमुखैः सिद्धयुन्मुखैर्विज्ञापनानां विज्ञप्तिनां फलैः प्रेप्सितार्थैर्युयोज योजयामास ॥  
अत्र बृहस्पतिः— “ नियुक्तः कर्मनिष्पत्तौ विज्ञप्तौ च यदृच्छया । भृत्यान्धनैर्मान-  
यंस्तु नवोऽप्यक्षोभ्यतां व्रजेत् ” इति ॥ कविश्च वक्ष्यति— “ अक्षोभ्यः— ” ( १७।१४ )  
इति ॥ अत्र सौमनस्यफलयोजनादिभिर्नृपस्य वृक्षसमाधिर्ध्वन्यत इत्यनुसंधेयम् ॥

प्रजास्तद्गुरुणा नद्यो नभसेव विवर्धिताः ।

तस्मिंस्तु भूयसीं वृद्धिं नभस्ये ता इवाययुः ॥ ४१ ॥

प्रजास्तस्यातिथेर्गुरुणा पित्रा कुशेन । नभसा श्रावणमासेन नद्य इव । विवर्धि-  
ताः । तस्मिन्नतिथौ तु नभस्ये भाद्रपदे मासे ता इव नद्य इव भूयसीं वृद्धिमभ्युद-  
यमाययुः । प्रजापोषणेन पितरमतिशयितवानित्यर्थः ॥

३९. संशयच्छेद्यान्व्यवहारान्—संशयच्छेदां व्यवहारान् ; संशयच्छेत्ता व्यवहारान् ; संशयच्छेदि-  
व्यवहारान् । ४१. तु—च ।



यदुवाच न तन्मिथ्या यद्दौ न जहार तत् ।

सोऽभूद्भ्रम्रव्रतः शत्रूनुद्धृत्य प्रतिरोपयन् ॥ ४२ ॥

सोऽतिथिर्यद्वाक्यं दानत्राणादिविषयमुवाच तन्न मिथ्यावृत्तं नाभूत् । यद्वस्तु ददौ तन्न जहार न पुनराददे ॥ किंतु शत्रूनुद्धृत्योत्खाय प्रतिरोपयन्पुनः स्थापयन्भ्रम्रव्रतो भ्रम्रनियमोऽभूत् ॥

वयोरूपविभ्रूतीनामेकैकं मदकारणम् ।

तानि तस्मिन्समस्तानि न तस्योत्सिषिचे मनः ॥ ४३ ॥

वयोरूपविभ्रूतीनां यौवनसौन्दर्यैश्वर्याणां मध्य एकैकं मदकारणं मदहेतुः । तानि मदकारणानि तस्मिन्राज्ञि समस्तानि । मिलितानीति शेषः । तथापि तस्यातिथेर्मनो नोत्सिषिचे न जगर्व ॥ सिञ्चतेः स्वरितेत्त्वादात्मनेपदम् । अत्र वयोरूपादीनां गर्वहेतुत्वान्मदस्य च मदिराकार्यत्वेनातत्कारकत्वान्मदशब्देन गर्वो लक्ष्यत इत्याहुः । उक्तं च—“ऐश्वर्यरूपतारुण्यकुलविद्यावलैरपि । इष्टलाभादिना ह्येषामवज्ञा गर्व ईरितः । मदस्त्वानन्दसंमोहः संभेदो मदिराकृतः” इति । अतएव कविनापि “उत्सिषिचे” इत्युक्तं नतु “उन्ममाद” इति ॥

इत्थं जनितरागासु प्रकृतिष्वनुवासरम् ।

अक्षोभ्यः स नवोऽप्यासीदृढमूल इव द्रुमः ॥ ४४ ॥

इत्थमनुवासरमन्वहं प्रकृतिषु प्रजासु जनितरागासु सतीषु स राजा नवोऽपि । दृढमूलो द्रुम इव । अक्षोभ्योऽप्रभृष्य आसीत् ॥

अनित्याः शत्रवो बाह्या विप्रकृष्टाश्च ते यतः ।

अतः सोऽभ्यन्तरान्नित्याञ्चटूर्वमजयद्रिपून् ॥ ४५ ॥

यतो बाह्याः शत्रवः प्रतिवृषा अनित्याः । द्विषन्ति स्निह्यन्ति चेत्यर्थः । किंच ते बाह्या विप्रकृष्टा दूरस्थाश्च । अतः सोऽभ्यन्तरानन्तर्वर्तिनो नित्याञ्चटूर्वमजयद्रिपून्कामक्रोधादीन्पूर्वमजयत् । अन्तःशत्रुजये बाह्या अपि न दुर्जया इति भावः ॥

प्रसादाभिमुखे तस्मिंश्चपलापि स्वभावतः ।

निकषे हेमरेखेव श्रीरासीदनपायिनी ॥ ४६ ॥

स्वभावतश्चपला चञ्चलापि श्रीः प्रसादाभिमुखे तस्मिन्नृपे । निकषे निकषोपले हेमरेखेव । अनपायिनी स्थिरासीत् ॥

४२. उद्धृत्य—उत्खाय । ४३. समस्तानि—समेतानि । तस्य—चास्य । उत्सिषिचे—उत्सिषिचुः । ४४. दृढमूलः—बद्धमूलः । ४५. यतः—सदा । ४६. प्रसादाभिमुखे—प्रसादसुमुखे; प्रमादविमुखे । हेमरेखा—हेमलेखा ।

कातर्यं केवला नीतिः शौर्यं श्वापदचेष्टितम् ।

अतः सिद्धिं समेताभ्यामुभाभ्यामन्वियेष सः ॥ ४७ ॥

केवला शौर्यवर्जिता नीतिः कातर्यं भीरुत्वम् । शौर्यं केवलमित्यनुषङ्गनीयम् । केवलं नीतिरहितं शौर्यं श्वापदचेष्टितम् । व्याघ्रादिचेष्टाप्रायमित्यर्थः ॥ ‘व्याघ्रादयो वनचराः पशवः श्वापदा मताः’ इति हलायुधः ॥ अतो हेतोः सोऽतिथिः समेताभ्यां संगताभ्यामुभाभ्यां नीतिशौर्याभ्यां सिद्धिं जयप्राप्तिमन्वियेष गवेषितवान् ॥

न तस्य मण्डले राज्ञो न्यस्तप्रणिधिदीधितेः ।

अदृष्टमभवत्किञ्चिद्व्यभ्रस्येव विवस्वतः ॥ ४८ ॥

न्यस्ताः सर्वतः प्रहिताः प्रणिधयश्चरा एव दीधितयो रश्मयो यस्य तस्य ॥ ‘प्रणिधिः प्रार्थने चरे’ इति शाश्वतः ॥ तस्य राज्ञः । व्यभ्रस्य निर्मेघस्य विवस्वतः सूर्यस्येव । मण्डले स्वविषये किञ्चिदल्पमप्यदृष्टमज्ञातं नाभवन्नासीत् । स चारचक्षुषा सर्वमपश्यदित्यर्थः ॥

रात्रिंदिवविभागेषु यदादिष्टं महीक्षिताम् ।

तत्सिषेवे नियोगेन स विकल्पपराङ्मुखः ॥ ४९ ॥

रात्रौ च दिवा च रात्रिंदिवम् ॥ ‘अचतुर-’ (५ । ४ । ७७) इत्यादिनाधिकरणार्थे द्वन्द्वेऽच्प्रत्ययान्तो निपातः । अव्ययान्तत्वादव्ययत्वम् । अत्र षष्ठ्यर्थलक्षणया रात्रिंदिवमिति ॥ अहोरात्रयोरित्यर्थः । तयोर्विभागा अंशाः प्रहरादयः । तेषु महीक्षितां राज्ञां यदादिष्टमिदमस्मिन्काले कर्तव्यमिति मन्वादिभिरुपदिष्टं तत्स राजा विकल्पपराङ्मुखः संशयरहितः सन् । नियोगेन निश्चयेन सिषेवे । अनुष्ठितवानित्यर्थः ॥ अत्र कौटिल्यः—‘कार्याणां नियोगविकल्पसमुच्चया भवन्ति । अनेनैवोपायेन नान्येनेति नियोगः । अनेन वान्येन वेति विकल्पः । अनेन चेति समुच्चयः’ इति ॥

मन्त्रः प्रतिदिनं तस्य बभूव सह मन्त्रिभिः ।

स जातु सेव्यमानोऽपि गुप्तद्वारो न सूच्यते ॥ ५० ॥

तस्य राज्ञः प्रतिदिनं मन्त्रिभिः सह मन्त्रो विचारो बभूव । स मन्त्रः सेव्यमानोऽप्यन्वहमावर्त्यमाणोऽपि जातु कदाचिदपि न सूच्यते न प्रकाशयते । तत्र हेतुर्गुप्तद्वार इति । संवृतेऽङ्गिताकारादिज्ञानमार्ग इत्यर्थः ॥

परेषु स्वेषु च क्षिप्तैरविज्ञातपरस्परैः ।

सोऽपसर्पैर्जजागार यथाकालं स्वपन्नपि ॥ ५१ ॥

४८. राज्ञः—राज्ञाम् । व्यभ्रस्य—नभस्य । ४९. रात्रिंदिवविभागेषु—रात्रिंदिवविभागेन । महीक्षिताम्—महीभूताम् ।

यथाकालमुक्तकालानतिक्रमेण स्वपन्नपि सोऽतिथिः परेषु शत्रुषु स्वेषु स्वकीयेषु च । मन्व्यादितीर्थेष्विति शेषः । क्षिप्तैः प्रहितैरविज्ञाताः परस्परे येषां तैः । अन्योन्याविज्ञातैरित्यर्थः । अपसर्पेश्वरैः ॥ “अपसर्पेश्वरः स्पशः” इत्यमरः ॥ जजागार बुद्धवान् । चारमुखेन सर्वदा सर्वमज्ञासीदित्यर्थः ॥ अत्र कामन्दकः—“चारान्विचारयेत्तीर्थेष्व्वात्मनश्च परस्य च । पाषण्ड्यादीनविज्ञातानन्योन्यमितरैरपि” इति ॥

**दुर्गाणि दुर्ग्रहाण्यासंस्तस्य रोद्धुरपि द्विषाम् ।**

**न हि सिंहो गजास्कन्दी भयाद्गिरिगुहाशयः ॥ ५२ ॥**

द्विषां रोद्धु रोधकस्यापि । न तु स्वयं रोध्यस्येत्यर्थः । तस्य राज्ञो दुर्ग्रहाणि परैर्दुर्धर्षाणि दुर्गाणि महीदुर्गादीन्यासन् ॥ न च निर्भीकस्य किं दुर्गैरिति वाच्यमित्यर्थान्तरन्यासमुखेनाह—न हीति ॥ गजानास्कन्दति हिनस्तीति गजास्कन्दी सिंहो भयाद्धेतोः । गिरिगुहासु शेत इति गिरिगुहाशयो न हि । किंतु स्वभावत एवेति शेषः ॥ “अधिकरणे शेतेः” ( ३ । २ । १५ ) इत्यचप्रत्ययः ॥ अत्र मनुः—“धन्वदुर्गं महीदुर्गमन्दुर्गं वाक्ष्यमेव वा । नृदुर्गं गिरिदुर्गं वा समाश्रित्य वसेत्पुरम्” इति ॥

**भव्यमुख्याः समारम्भाः प्रत्यवेक्ष्या निरत्ययाः ।**

**गर्भशालिसधर्माणस्तस्य गूढं विपेचिरे ॥ ५३ ॥**

भव्यमुख्याः कल्याणप्रधानाः । न तु विपरीताः । प्रत्यवेक्ष्या एतावत्कृतमेतावत्कर्तव्यमित्यनुसंधानेन विचारणीयाः । अत एव निरत्यया निर्बाधा गर्भेऽभ्यन्तरे पच्यन्ते ये शालयस्तेषां सधर्माणः । अतिनिगूढा इत्यर्थः ॥ “धर्मादनिच्केवलात्” ( ५ । ४ । १२४ ) इत्यनिच्प्रत्ययः समासान्तः ॥ तस्य राज्ञः समारम्भ्यन्त इति समारम्भाः कर्माणि गूढमप्रकाशं विपेचिरे । फलिता इत्यर्थः । “फलानुमेयाः प्रारम्भाः” इति भावः ॥

**अपथेन प्रवृत्ते न जातूपचितोऽपि सः ।**

**वृद्धौ नदीमुखेनैव प्रस्थानं लवणाम्भसः ॥ ५४ ॥**

सोऽतिथिरूपचितोऽपि वृद्धिं गतोऽपि सन् । जातु कदाचिदप्यपथेन कुमारेण न प्रवृत्ते न प्रवृत्तः । मर्यादां न जहावित्यर्थः ॥ तथाहि । लवणाम्भसो लवणसागरस्य वृद्धौ पूरोत्पीडे सत्यां नदीमुखेनैव नदीप्रवेशमार्गेणैव प्रस्थानं निःसरणम् । न त्वन्यथेत्यर्थः ॥

**कामं प्रकृतिवैराग्यं सद्यः शमयितुं क्षमः ।**

**यस्य कार्यः प्रतीकारः स तन्नैवोदपादयत् ॥ ५५ ॥**

५१. च क्षिप्तैः—निक्षिप्तैः । यथाकालं स्वपन्नपि—यथाकालस्वपन्नपि । ५२. दुर्ग्रहाणि—दुर्गमाणि ।

५४. प्रवृत्ते—प्रवृत्तेन । एव—इव । लवणाम्भसः—सरितांपतेः ।

प्रकृतिवैराग्यं प्रजाविरागम् । दैवादुत्पन्नमिति शेषः । सद्यः कामं सम्यक्शम-  
यितुं प्रतिकर्तुं क्षमः शक्तः स राजा यस्य प्रकृतिवैराग्यस्य प्रतीकारः कार्यः कर्तव्यः ।  
अनर्थहेतुत्वादित्यर्थः । तद्वैराग्यं नोदपादयत् । उत्पन्नप्रतीकारादनुत्पादनं वर-  
मिति भावः ॥ अत्र कौटिल्यः—“ क्षीणाः प्रकृतयो लोभं लुब्धा यान्ति विरा-  
गताम् । विरक्ता यान्त्यमित्रं वा भर्तारं घ्नन्ति वा स्वयम् ” ॥ तस्मात्प्रकृतीनां वि-  
रागकारणानि नोत्पादयेदित्यर्थः ॥

शक्येष्वेवाभवद्यात्रा तस्य शक्तिमतः सतः ।

समीरणसहायोऽपि नाम्भःप्रार्थी दवानलः ॥ ५६ ॥

शक्तिमतः शक्तिसंपन्नस्यापि सतस्तस्य राज्ञः शक्येषु शक्तिविषयेषु स्वस्माद्धी-  
नबलेष्वेव विषये यात्रा दण्डयात्राभवत् । न तु समधिकेष्वित्यर्थः ॥ तथाहि । समी-  
रणसहायोऽपि दवानलोऽम्भःप्रार्थी जलान्वेषी न । दग्धुमिति शेषः । किंतु तृणका-  
ष्ठादिकमेवान्विष्यतीत्यर्थः ॥ अत्र कौटिल्यः— “ समज्यायोभ्यां संदधीत हीनेन  
विगृह्णीयात् ” इति ॥

न धर्ममर्थकामाभ्यां बवाधे न च तेन तौ ।

नार्थं कामेन कामं वा सोऽर्थेन सदृशस्त्रिषु ॥ ५७ ॥

स राजार्थकामाभ्यां धर्मं न बवाधे न नाशितवान् । तेन धर्मेण च तावर्थकामौ  
न । अर्थं कामेन कामं वार्थेन न बवाधे ॥ एकत्रैवासक्तो नाभूदित्यर्थः । किंतु त्रिषु  
धर्मार्थकामेषु सदृशस्तुल्यवृत्तिः । अभूदित्यर्थः ॥

हीनान्यनुपकर्तृणि प्रवृद्धानि विकुर्वते ।

तेन मध्यमशक्तीनि मित्राणि स्थापितान्यतः ॥ ५८ ॥

मित्राणि हीनान्यतिक्षीणानि चेदनुपकर्तृण्यनुपकारीणि । प्रवृद्धान्यतिसमृद्धानि  
चेद्विकुर्वते विरुद्धं चेष्टन्ते । अपकुर्वत इत्यर्थः ॥ “ अकर्मकाच्च ” ( १ । ३ । २६ )  
इत्यात्मनेपदम् ॥ अतः कारणात्तेन राज्ञा मित्राणि सुहृदः ॥ “ मित्रं सुहृदि मि-  
त्रोऽर्कं ” इति विश्वः ॥ मध्यमशक्तीनि नातिक्षीणोच्छ्रितानि यथा तथा स्थापितानि ।

“ शक्येष्वेवाभवद्यात्रा ” ( १७ । ५६ ) इत्यादिनोक्तमर्थं सोपस्कारमाह—

परात्मनोः परिच्छिद्य शक्त्यादीनां बलाबलम् ।

ययावेभिर्बलिष्ठश्चेत्परस्मादास्त सोऽन्यथा ॥ ५९ ॥

सोऽतिथिः परात्मनोः शत्रोरात्मनश्च शक्त्यादीनां शक्तिदेशकालादीनां बला-  
बलं न्यूनाधिकभावं परिच्छिद्य निश्चिद्य । एभिः शक्त्यादिभिः परस्माच्छत्रो-

बलिष्ठः स्वयमतिशयेन बलवांश्चेत् ॥ बलशब्दान्मतुबन्तादिष्टन्प्रसयः । “विन्मतो-  
र्लुक्” ( ५ । ३ । ६५ ) इति मतुपो लुक् ॥ ययौ यात्रां चक्रे । अन्यथाबलिष्ठश्चे-  
दास्तातिष्ठत् । न ययावित्यर्थः ॥ अत्र मनुः—“यदा मन्येत भावेन हृष्टं पुष्टं बलं  
स्वकम् । परस्य विपरीतं चेत्तदा यायादरीन्प्रति । यदा तु स्यात्परिक्षीणो वाहनेन  
बलेन च । तदासीत् प्रयत्नेन शनकैः सान्त्वयन्नरीन्” इति ॥

कोशेनाश्रयणीयत्वमिति तस्यार्थसंग्रहः ।

अम्बुगर्भो हि जीमूतश्चातकैरभिनन्द्यते ॥ ६० ॥

कोशेनार्थचयेनाश्रयणीयत्वं भजनीयत्वम् । भवतीति शेषः । इति हेतोस्तस्य  
राज्ञः । कर्तुः । अर्थसंग्रहः । न तु लोभादित्यर्थः ॥ तथाहि । अम्बु गर्भे यस्य सो-  
ऽम्बुगर्भः । जीवनस्य जलस्य मूतः पुटबन्धो जीमूतो मेघः ॥ “मूड् बन्धने” ।  
पृषोदरादित्वात्साधुः । चातकैरभिनन्द्यते सेव्यते ॥ अत्र कामन्दकः—“धर्महेतो-  
स्तथार्थाय भृत्यानां रक्षणार्थं च । आपदर्थं च संरक्ष्यः कोशो धर्मवता सदा” इति ॥

परकर्मापहः सोऽभूदुद्यतः स्वेषु कर्मसु ।

आवृणोदात्मनो रन्ध्रं रन्ध्रेषु प्रहरन्निपून् ॥ ६१ ॥

स राजा परेषां कर्माणि सेतुवार्तादीन्यपहन्तीति परकर्मापहः सन् ॥ “अन्ये-  
ष्वपि दृश्यते” ( ३ । २ । १०१ ) इत्यपिशब्दसामर्थ्याद्धन्तेर्दप्रत्ययः ॥ स्वेषु  
कर्मसूद्यत उद्युक्तोऽभूत् । किञ्च । रिपून्रन्ध्रेषु प्रहरन्नात्मनो रन्ध्रं व्यसनादिकमा-  
वृणोत्संवृतवान् ॥ अत्र मनुः—“नास्य छिद्रं परो विद्याद्विद्याच्छिद्रं परस्य तु ।  
गूहेत्कूर्म इवाङ्गानि रक्षेद्विवरमात्मनः” इति ॥

पित्रा संवर्धितो नित्यं कृतास्त्रः सांपरायिकः ।

तस्य दण्डवतो दण्डः स्वदेहान्न व्यशिष्यत ॥ ६२ ॥

दण्डो दमः सैन्यं वा । तद्वतो दण्डवतो दण्डसंपन्नस्य तस्य राज्ञः पित्रा कुशेन  
नित्यं संवर्धितः पुष्टः कृतास्त्रः शिक्षितास्त्रः । संपरायो युद्धम् ॥ “युद्धायस्त्रीः  
संपरायः” इत्यमरः ॥ तमर्हतीति सांपरायिकः ॥ “तदर्हति” ( ५ । १ । ६३ )  
इति ठक्प्रत्ययः ॥ दण्डः सैन्यम् ॥ “दण्डो यमे मानभेदे लगुडे दमसैन्ययोः”  
इति विश्वः ॥ स्वदेहान्न व्यशिष्यत नाभिद्यत ॥ स्वदेहेऽपि विशेषणानि योज्यानि  
मूलबलं स्वदेहमिवारक्षदित्यर्थः ॥

सर्पस्येव शिरोरत्नं नास्य शक्तित्रयं परः ।

स चकर्ष परस्मात्तदयस्कान्त इवायसम् ॥ ६३ ॥

६०. कोशेन—कोशात् । अभिनन्द्यते—अभिगम्यते; अनुगम्यते । ६१. रन्ध्रेषु—रन्ध्रे च । रिपून्—  
द्वेषाम् । ६२. पित्रा संवर्धितः—पितृसंवर्धितः । सांपरायिकः—सांपरायणः । न व्यशिष्यत—नावशिष्यत ।

सर्पस्य शिरोरत्नमिव । अस्य राज्ञः शक्तित्रयं परः शत्रुर्न चकर्ष । स तु परस्मा-  
च्छत्रोस्तच्छक्तित्रयम् । अयस्कान्तो मणिविशेष आयसं लोहविकारमिव । चकर्ष ।

वापीष्विव स्रवन्तीषु वनेषूपवनेष्विव ।

सार्थाः स्वैरं स्वकीयेषु चेरुर्वेशमस्त्रिवाद्रिषु ॥ ६४ ॥

स्रवन्तीषु नदीषु वापीषु दीर्घिकास्त्रिवा ॥ “वापी तु दीर्घिका” इत्यमरः ॥  
वनेष्वरण्येषूपवनेष्वारामेष्विव ॥ “आरामः स्यादुपवनम्” इत्यमरः ॥ अद्रिषु  
स्वकीयेषु वेशमस्त्रिवा । सार्था वणिक्प्रभृतयः स्वैरं स्वेच्छया चेरुश्चरन्ति स्म ॥

तपो रक्षन्स विघ्नेभ्यस्तस्करेभ्यश्च संपदः ।

यथास्वमाश्रमैश्चक्रे वर्णैरपि षडंशभाक् ॥ ६५ ॥

विघ्नेभ्यस्तपो रक्षन् । तस्करेभ्यः संपदश्च रक्षन् । स राजाश्रमैर्ब्रह्मचर्यादिभि-  
र्वर्णैरपि ब्राह्मणादिभिश्च यथास्वं स्वमनतिक्रम्य षडंशभाक्क्रे । यथाक्रममाश्रमै-  
स्तपसो वर्णैः संपदां च षष्टांशभाकृत इत्यर्थः । षष्टांशः षडंशः । संख्याशब्दस्य  
वृत्तिविषये पूरणार्थत्वमुक्तं प्राक् ॥

खनिभिः सुषुवे रत्नं क्षेत्रैः सस्यं वनैर्गजान् ।

दिदेश वेतनं तस्मै रक्षासदृशमेव भूः ॥ ६६ ॥

भूर्भूमिस्तस्मै राज्ञे रक्षासदृशं रक्षणानुरूपमेव वेतनं भृतिं दिदेश ददौ । कथम् ।  
खनिभिराकरैः ॥ “खनिः स्त्रियामाकरः स्यात्” इत्यमरः ॥ रत्नं माणिक्यादिकं  
सुषुवेऽजीजनत् । क्षेत्रैः सस्यम् । वनैर्गजान्दृष्टिनः सुषुवे ॥

स गुणानां बलानां च षण्णां षण्मुखविक्रमः ।

बभूव विनियोगज्ञः साधनीयेषु वस्तुषु ॥ ६७ ॥

षण्मुखविक्रमः स राजा षण्णां गुणानां संधिविग्रहादीनां बलानां मूलभृत्यादी-  
नां च साधनीयेषु वस्तुषु साध्येष्वर्थेषु विनियोगं जानातीति । विनियोगस्य ज्ञ इति  
वा । विनियोगज्ञः ॥ कर्मविवक्षायामुपपदसमासः । “आतोऽनुपसर्गे कः” (३।२।३)  
इति कप्रत्ययः । शेषविवक्षायां षष्ठीसमासः । “इगुपध-” (३।१।१३५)  
इत्यादिना कप्रत्ययः ॥ बभूव ॥ “इदमत्र प्रयोक्तव्यम्” इत्याद्यज्ञासीदित्यर्थः ॥

इति क्रमात्प्रयुञ्जानो राजनीतिं चतुर्विधाम् ।

आ तीर्थादप्रतीघातं स तस्याः फलमानशे ॥ ६८ ॥

६४. सार्थाः स्वैरम्-स्वैरं सार्थाः । स्वकीयेषु-तदीयेषु । ६५. अपि-इव । ६७. स गुणानाम्-  
गुणानां च । ६८. राजनीतिम्- दण्डनीतिम् ।

इति चतुर्विधाम् । सामायुपायैरिति शेषः । राजनीतिं दण्डनीतिं क्रमात्सामादि-  
क्रमादेव प्रयुञ्जानः स राजा तीर्थान्मन्त्र्याद्यष्टादशात्मकतीर्थपर्यन्तम् ॥ “योनौ  
जलावतारे च मन्त्र्याद्यष्टादशस्वपि । पुण्यक्षेत्रे तथा पात्रे तीर्थं स्यात्” इति हला-  
युधः ॥ तस्या नीतेः फलमप्रतीघातमप्रतिबन्धं यथा तथानशे प्राप्तवान् । “मन्त्रादिषु  
यमुद्दिश्य य उपायः प्रयुज्यते । स तस्य फलति” इत्यर्थः ॥

कूट्युद्धविधिज्ञेऽपि तस्मिन्सन्मार्गयोधिनि ।

भेजेऽभिसारिकावृत्तिं जयश्रीवीरगामिनी ॥ ६९ ॥

कूट्युद्धविधिज्ञेऽपि कपट्युद्धप्रकाराभिज्ञेऽपि सन्मार्गेण योधिनि धर्मयोद्धरि  
तस्मिन्नतिथौ वीरगामिनी जयश्रीरभिसारिकावृत्तिं भेजे ॥ “कान्तार्थिनी तु या  
याति संकेतं साभिसारिका” इत्यमरः ॥ जयश्रीस्तमन्विष्यागच्छदित्यर्थः ॥

प्रायः प्रतापभग्नत्वादरीणां तस्य दुर्लभः ।

रणो गन्धद्विपस्येव गन्धभिन्नान्यदन्तिनः ॥ ७० ॥

अरीणां सर्वेषामपि प्रतापेनावितेजसैव भग्नत्वात्तस्य राज्ञः । गन्धेन सदगन्धेनैव  
भिन्ना भग्ना अन्ये दन्तिनो येन तस्य गन्धद्विपस्येव । प्रायः प्रायेण रणो दुर्लभः ॥  
खलर्थयोगेऽपि शेषविवक्षायां षष्ठीमिच्छन्तीत्युक्तम् ॥

प्रवृद्धौ हीयते चन्द्रः समुद्रोऽपि तथाविधः ।

स तु तत्समवृद्धिश्च न चाभूत्ताविव क्षयी ॥ ७१ ॥

प्रवृद्धौ सत्यां चन्द्रो हीयते । समुद्रोऽपि तथाविधश्चन्द्रवदेव प्रवृद्धौ हीयते ॥  
स राजा तु ताभ्यां चन्द्रसमुद्राभ्यां समा वृद्धिर्यस्य स तत्समवृद्धिश्चाभूत् । तौ च-  
न्द्रसमुद्राविव क्षयी ॥ “जिहृक्षि-” (३।२।१५७) इत्यादिनेनिप्रत्ययः ॥ नाभूत् ॥

सन्तस्तस्याभिगमनादत्यर्थं महतः कृशाः ।

उदधेरिव जीमूताः प्रापुर्दातृत्वमर्थिनः ॥ ७२ ॥

अत्यर्थं कृशा दरिद्रा अतएवार्थिनो याचनशीलाः सन्तो विद्वांसो महतस्तस्य  
राज्ञोऽभिगमनात् । उदधेरभिगमनाज्जीमूता इव । दातृत्वं प्रापुः ॥ अर्थिषु दानभोग-  
पर्याप्तं धनं प्रयच्छतीत्यर्थः ॥

स्तूयमानः स जिह्राय स्तुत्यमेव समाचरन् ।

तथापि ववृधे तस्य तत्कारिद्वेषिणो यशः ॥ ७३ ॥

६९. वीरगामिनी-वीरकामिनी । ७०. प्रायः-आसीत् । गन्धभिन्नानि-गन्धभ्रमानि । ७१. प्रवृ-  
द्धौः-‘प्रवृद्धः’ इति वा पाठः (म०) । ७२. सन्तः-जनाः । अत्यर्थं महतः-अत्यर्थमहतः; अत्यन्तं  
महितः । अर्थिनः-अर्थिषु; अर्थिनाम् । ७३. ववृधे-पप्रथे । तत्कारिद्वेषिणः-तत्कार्यद्वेषिणः ।

स राजा स्तुतं स्तोत्रार्हमेव यत्तदेव समाचरन्नतएव स्तूयमानः सन् । जिह्वाय ललज्ज । तथापि ह्रीणत्वेऽपि तत्कारिणः स्तोत्रकारिणो द्वेष्टीति तत्कारिद्वेषिणस्तस्य राज्ञो यशो वृद्धे ॥ “गुणाढ्यस्य सतः पुंसः स्तुतौ लज्जैव भूपणम्” इति भावः ॥

दुरितं दर्शनेन घ्नंस्तत्त्वार्थेन नुदंस्तमः ।

प्रजाः स्वतन्त्रयांचक्रे शश्वत्सूर्य इवोदितः ॥ ७४ ॥

स राजा । उदितः सूर्य इव । दर्शनेन दुरितं घ्नन्निवर्तयन् । तथा च स्मर्यते—  
“अग्निचित्कपिला सत्री राजा भिक्षुर्महोदधिः । दृष्टमात्राः पुनन्त्येते तस्मात्पश्येत  
नित्यशः” इति ॥ तत्त्वस्य वस्तुतत्त्वस्यार्थेन समर्थनेन प्रकाशनेन च तमोऽज्ञानं  
ध्वान्तं च नुदञ्जश्वत्प्रजाः स्वतन्त्रयांचक्रे स्वाधीनाश्चकार ॥

इन्दोरगतयः पद्मे सूर्यस्य कुमुदेऽशवः ।

गुणास्तस्य विपक्षेऽपि गुणिनो लेभिरेऽन्तरम् ॥ ७५ ॥

इन्दोरंशवः पद्मेऽगतयः प्रवेशरहिता इत्यर्थः । सूर्यस्यांशवःकुमुदेऽगतयः ।  
गुणिनस्तस्य गुणास्तु विपक्षे शत्रावप्यन्तरमवकाशं लेभिरे प्रापुः ॥

पराभिसंधानपरं यद्यप्यस्य विचेष्टितम् ।

जिगीषोरश्वमेधाय धर्म्यमेव बभूव तत् ॥ ७६ ॥

अश्वमेधाय जिगीषोरस्य विचेष्टितं दिग्विजयरूपं यद्यपि पराभिसंधानपरं शत्रु-  
वञ्चनप्रधानं तथापि तद्धर्म्यं धर्मादनपेतमेव ॥ “धर्मपथ्यर्थन्यायादनपेते” ( ४ ।  
४ । ९२ ) इति यत्प्रत्ययः ॥ बभूव ॥ “मन्त्रप्रभावोत्साहशक्तिभिः परान्संध्या-  
त्” इति कौटिल्यः ॥

एवमुद्यन्प्रभावेण शास्त्रनिर्दिष्टवर्त्मना ।

वृषेव देवो देवानां राज्ञां राजा बभूव सः ॥ ७७ ॥

एवं शास्त्रनिर्दिष्टवर्त्मना शास्त्रोपदिष्टमार्गेण प्रभावेण कोशदण्डजेन तेजसा ।  
“स प्रभावः प्रतापश्च यत्तेजः कोशदण्डजम्” इत्यमरः ॥ उद्यन्नुद्यमानः सः ।  
वृषा वासवो देवानां देवो देवदेव इव । राज्ञां राजा राजराजो बभूव ॥

पञ्चमं लोकयालानामूचुः साधर्म्ययोगतः ।

भूतानां महतां पष्ठमष्टमं कुलभूभृताम् ॥ ७८ ॥

७४. दर्शनेन घ्नन्-दर्शने निघ्नन् । स्वतन्त्रयांचक्रे-स पालयांचक्रे; स रजयांचक्रे; वितमसश्चक्रे ।  
शश्वत्सूर्य इवोदितः-न ययौ ताविव क्षयम्; न ययौ तावदक्षयम् । ७५. अगतयः-गभस्तयः ।  
७६. यद्यपि-यदपि । अश्वमेधाय-अश्वमेधार्थम् । धर्म्यम्-धर्माय । ७७. राज्ञां राजा-राजा राज्ञाम् ।  
७८. ऊचुः साधर्म्ययो गतः-तमूचुः साम्ययोगतः ।



तम् । राजानमिति शेषः । साधर्म्ययोगतो यथाक्रमं लोकसंरक्षणपरोपकारभूधारणरूपसमानधर्मत्ववलालोकपालानामिन्द्रादीनां चतुर्णां पञ्चममूचुः । महतां भूतानां पृथिव्यादीनां पञ्चानां षष्ठमूचुः । कुलभूभृतां कुलाचलानां महेन्द्रमलयादीनां सप्तानामष्टममूचुः”

दूरापवर्जितच्छत्रैस्तस्याज्ञां शासनार्पिताम् ।

दधुः शिरोभिर्भूपाला देवाः पौरंदरीमिव ॥ ७९ ॥

भूपालाः शासनेषु पत्रेष्वर्पितामुपन्यस्तां तस्य राज्ञ आज्ञाम् । देवाः पौरंदरीमैन्द्रीमाज्ञामिव । दूरापवर्जितच्छत्रैर्दूरात्परिहृतातपत्रैः शिरोभिर्दधुः ॥

ऋत्विजः स तथानर्च दक्षिणाभिर्महाक्रतौ ।

यथा साधारणीभूतं नामास्य धनदस्य च ॥ ८० ॥

स राजा महाक्रतावश्वमेधेऽर्त्विजो याजकान्दक्षिणाभिस्तथानर्चार्चयामास ॥ अर्चतेर्भौवादिकाच्छिद् ॥ यथास्य राज्ञो धनदस्य च नाम साधारणीभूतमेकीभूतम् । उभयोरपि धनदसंज्ञा यथा स्यात्तथेत्यर्थः ॥

इन्द्रादृष्टिर्नियमितगदोद्रेकवृत्तिर्यमोऽभू-

द्यादोनाथः शिवजलपथः कर्मणे नौचराणाम् ।

पूर्वापेक्षी तदनु विदधे कोषवृद्धिं कुबेर-

स्तस्मिन्दण्डोपनतचरितं भेजिरे लोकपालाः ॥ ८१ ॥

इन्द्रादृष्टिरभूत् । यमो नियमिता निवारिता गदस्य रोगस्योद्रेक एव वृत्तिर्येन सोऽभूत् । यादोनाथो वरुणो नौचराणां नाविकानां कर्मणे संचाराय शिवजलपथः सुचरजलमार्गोऽभूत् । तदनु पूर्वापेक्षी रघुरामादिमहिमाभिज्ञः कुबेरः कोषवृद्धिं विदधे । इत्थं लोकपालास्तस्मिन् राज्ञि विषये दण्डोपनतस्य शरणागतस्य चरितं वृत्तिं भेजिरे ॥ “दुर्वलो बलवत्सेवी विरुद्धाच्छङ्कितादिभिः । वर्तेत दण्डोपनतो भर्तार्येवमवस्थितः” इति कौटिल्यः ॥

इति महामहोपाध्यायकोलाचलमल्लिनाथसूरिविरचितया संजीविनीसमाख्यया

व्याख्यया समेतो महाकविश्रीकालिदासकृतौ रघुवंशे महाकाव्ये

अतिथिवर्णनो नाम सप्तदशः सर्गः ॥

## अष्टादशः सर्गः ।

यत्पदाम्बुजसंपर्कादहल्यासीदपांसुला ।

कारुण्यसिन्धवे तस्मै नमो वैदेहिवन्धवे ॥

स नैषधस्यार्थपतेः सुतायामुत्पादयामास निषिद्धशत्रुः ।

अनूनसारं निषधान्नगेन्द्रात्पुत्रं यमाहुर्निषधारुयमेव ॥ १ ॥

निषिद्धशत्रुर्निवारितरिपुः सोऽतिथिर्नैषधस्य निषधदेशाधीश्वरस्यार्थपते राज्ञः  
सुतायां निषधान्निषधारुयान्नगेन्द्रात्पर्वतादनूनसारमन्यूनवलं पुत्रमुत्पादयामास ।  
यं पुत्रं निषधारुयं निषधनामकमेवाहुः ॥

तेनोरुवीर्येण पिता प्रजायै कल्पिष्यमाणेन ननन्द यूना ।

सुवृष्टियोगादिव जीवलोकः सस्येन संपत्तिफलोन्मुखेन ॥ २ ॥

उरुवीर्येणातिपराक्रमेणातएव प्रजायै लोकरक्षणार्थं कल्पिष्यमाणेन तेन यूना  
निषधेन पितातिथिः । सुवृष्टियोगात्संपत्तिफलोन्मुखेन पाकोन्मुखेन सस्येन जीव-  
लोक इव । ननन्द जहर्ष ॥

शब्दादि निर्विशय सुखं चिराय तस्मिन्प्रतिष्ठापितराजशब्दः ।

कौमुद्रतेयः कुमुदावदातैर्घामर्जितां कर्मभिरारुरोह ॥ ३ ॥

कुमुद्रतेया अपत्यं पुमान्कौमुद्रतेयोऽतिथिः शब्दादि शब्दस्पर्शादि सुखं सुखसा-  
धनं विषयवर्गं निर्विशयोपभुज्य चिराय तस्मिन्निषधारुये पुत्रे प्रतिष्ठापितराजश-  
ब्दः दत्तराज्यः सन् । कुमुदावदातैर्निर्मलैः कर्मभिरश्वमेधादिभिरर्जितां संपादितां  
घां स्वर्गमारुरोह ॥

पौत्रः कुशस्यापि कुशेशयाक्षः ससागरां सागरधीरचेताः ।

एकातपत्रां भुवमेकवीरः पुरार्गलादीर्घभुजो बुभोज ॥ ४ ॥

कुशेशयाक्षः शतपत्रलोचनः ॥ “शतपत्रं कुशेशयम्” इत्यमरः ॥ सागरधीर-  
चेताः समुद्रगम्भीरचित्त एकवीरोऽसहायशूरः । पुरस्यार्गला कपाटविष्कम्भः ॥  
“तद्विष्कम्भेऽर्गलं न ना” इत्यमरः ॥ तद्वद्दीर्घभुजः कुशस्य पौत्रो निषधोऽपि  
ससागरामेकातपत्रां भुवं बुभोज पालयामास ॥ “भुजोऽनवने” ( १ । ३ । ६६ )  
इत्युक्तेः परस्मैपदम् ॥

१. सुतायाम्-सुतायाः । २. उरुवीर्येण-उरुकायैण । संपत्तिफलोन्मुखेन-संपत्तिफलात्मकेन; संप-  
त्रफलात्मकेन ।

तस्यानलौजास्तनयस्तदन्ते वंशश्रियं प्राप नलाभिधानः ।

यो नड्वलानीव गजः परेषां बलान्यमृद्धान्नलिनाभवक्रः ॥ ५ ॥

अनलौजा नलाभिधानो नलाख्यस्तस्य निषधस्य तनयस्तस्य निषधस्यान्तेऽवसाने वंशश्रियं राज्यलक्ष्मीं प्राप । नलिनाभवक्रो यो नलः । गजो नड्वलानि नडप्रायस्यलानीव ॥ “ नडशादाड्वलच् ” ( ४ । २ । ८८ ) इति ड्वलच्प्रत्ययः ॥ परेषां बलान्यमृद्धान्ममर्द ॥

नभश्चरैर्गीतयशाः स लेभे नभस्तलश्यामतनुं तनूजम् ।

ख्यातं नभःशब्दमयेन नाम्ना कान्तं नभोमासमिव प्रजानाम् ॥ ६ ॥

नभश्चरैर्गन्धर्वादिभिर्गीतयशाः स नलो नभस्तलश्यामतनुं नभःशब्दमयेन नाम्ना ख्यातम् । नभःशब्दसंज्ञकमित्यर्थः । नभोमासमिव श्रावणमासमिव । प्रजानां कान्तं प्रियं तनूजं पुत्रं लेभे ॥

तस्मै विसृज्योत्तरकोसलानां धर्मोत्तरस्तत्प्रभवे प्रभुत्वम् ।

मृगैरजर्यं जरसोपदिष्टमदेहबन्धाय पुनर्बन्ध ॥ ७ ॥

धर्मोत्तरो धर्मप्रधानः स नलः प्रभवे समर्थाय तस्मै नभसे तदुत्तरकोसलानां प्रभुत्वमाधिपत्यं विसृज्य दत्त्वा जरसा जरयोपदिष्टम् । वार्द्धके चिकीर्षितमित्यर्थः । मृगैरजर्यं तैः सह संगतम् ॥ “ अजर्यं संगतम् ” इति निपातः ॥ पुनरदेहबन्धाय पुनर्देहसंबन्धनिवृत्तये बन्ध । मोक्षार्थं वनं गत इत्यर्थः । अदेहबन्धायेत्यत्र प्रसज्यप्रतिषेधेऽपि नञ्समास इष्यते ॥

तेन द्विपानामिव पुण्डरीको राज्ञामजय्योऽजनि पुण्डरीकः ।

शान्ते पितर्याहृतपुण्डरीका यं पुण्डरीकाक्षमिव श्रिता श्रीः ॥ ८ ॥

तेन नभसा । द्विपानां पुण्डरीको दिग्गजविशेष इव । राज्ञामजय्यो जेतुमशक्यः ॥ “ क्षय्यजय्यौ शक्यार्थे ” ( ६ । १ । ८१ ) इति निपातनात्साधुः ॥ पुण्डरीकः पुण्डरीकाख्यः पुत्रोऽजनि जनितः । पितरि शान्ते स्वर्गते सति । आहृतपुण्डरीका गृहीतश्वेतपद्मा श्रीर्यं पुण्डरीकं पुण्डरीकाख्यं विष्णुमिव । श्रिता ॥

स क्षेमधन्वानममोघधन्वा पुत्रं प्रजाक्षेमविधानदक्षम् ।

क्ष्मां लम्भयित्वा क्षमयोपपन्नं वने तपः क्षान्ततरश्चचार ॥ ९ ॥

अमोघं धनुर्यस्य सोऽमोघधन्वा ॥ “ धनुषश्च ” ( ५ । ४ । १३२ ) इत्यनङादेशः

७. तस्मै-तस्मिन् । तत्प्रभवे-तत्प्रभवः; स प्रभवः; तत्प्रसवः । अजर्यम्-अजर्ये । पुनः-मनः । ८. अजनि पुण्डरीकः-आहितपुण्डरीकम्; आहितपुण्डरीकम् । श्रिता-आश्रिता । ९. प्रजाक्षेमविधानदक्षम्-प्रजाक्षेमविधानदत्तम् । क्षान्ततरः-क्षामतनुः । चचार-चकार ।

समासान्तः ॥ स पुण्डरीकः प्रजानां क्षेमविधाने दक्षं क्षमयोपपन्नं क्षान्तियुक्तं क्षेमं धनुष्यस्य तं क्षेमधन्वानं नाम पुत्रम् ॥ “वा संज्ञायाम्” ( ५ । ४ । १३३ ) इत्यनडादेशः ॥ क्षमां लम्भयित्वा प्रापय्य ॥ लभेर्गत्यर्थत्वाद्द्विकर्मकत्वम् ॥ क्षान्ततरोऽत्यन्तसहिष्णुः सन्वने तपश्चचार ॥

अनीकिनीनां समरेऽग्रयायी तस्यापि देवप्रतिमः सुतोऽभूत् ।

व्यश्रूयतानीकपदावसानं देवादि नाम त्रिदिवेऽपि यस्य ॥ १० ॥

तस्य क्षेमधन्वोऽपि समरेऽनीकिनीनां चमूनामग्रयायी देवप्रतिम इन्द्रादिकल्पः सुतोऽभूत् ॥ अनीकपदावसानमनीकशब्दान्तं देवादि देवशब्दपूर्वं यस्य नाम देवानीक इति नामधेयं त्रिदिवे स्वर्गेऽपि व्यश्रूयत विश्रुतम् ॥

पिता समाराधनतत्परेण पुत्रेण पुत्री स यथैव तेन ।

पुत्रस्तथैवात्मजवत्सलेन स तेन पित्रा पितृमान्बभूव ॥ ११ ॥

स पिता क्षेमधन्वा समाराधनतत्परेण शुश्रूषापरेण तेन पुत्रेण यथैव पुत्री बभूव तथैव स पुत्रो देवानीक आत्मजवत्सलेन तेन पित्रा पितृमान्बभूव । लोके पितृ-त्वपुत्रत्वयोः फलमनयोरेवासीदित्यर्थः ॥

पूर्वस्तयोरात्मसमे चिरोढामात्मोद्भवे वर्णचतुष्टयस्य ।

धुरं निधायैकनिधिर्गुणानां जगाम यज्वा यजमानलोकम् ॥ १२ ॥

गुणानामेकनिधिर्यज्वा विधिवदिष्टवांस्तयोः पितृपुत्रयोर्मध्ये पूर्वः पिता क्षेमधन्वात्मसमे स्वतुल्य आत्मोद्भवे पुत्रे देवानीके चिरोढां चिरधृतां वर्णचतुष्टयस्य धुरं रक्षाभारं निधाय यजमानलोकं यष्टलोकं नाकं जगाम ॥

वशी सुतस्तस्य वशंवदत्वात्स्वेषामिवासीद्विषतामपीष्टः ।

सकृद्विग्रानपि हि प्रयुक्तं माधुर्यमीष्टे हरिणान्ग्रहीतुम् ॥ १३ ॥

तस्य देवानीकस्य वशी समर्थः सुतोऽहीनगुर्नामेति वक्ष्यमाणनामकः । वशं व-शकरं मधुरं वदतीति वशंवदः ॥ “प्रियवशे वदः खच्” ( ३ । २ । ३८ ) इति खच्प्रत्ययः ॥ तस्य भावस्तत्त्वम् । तस्मादिष्टवादित्वात्स्वेषामिव द्विषतामपीष्टः प्रिय आसीत् । अर्थादेवानीकनिर्धारणं लभ्यते ॥ तथाहि । प्रयुक्तमुच्चारितं माधुर्यं सकृदेकवारं विविग्रान्भीतानपि हरिणान्ग्रहीतुं वशीकर्तुमीष्टे शक्नोति ॥

अहीनगुर्नाम स गां समग्रामहीनबाहुद्रविणः शशास ।

यो हीनसंसर्गपराञ्जुखत्वाद्युवाप्यनर्थैर्व्यसनैर्विहीनः ॥ १४ ॥

११- आत्मजवत्सलेन-अधिकवत्सलेन । १४. स गाम्-महीम् । • अनर्थैर्व्यसनैः-अनर्थव्यसनैः; अनार्थव्यसनैः ।

अहीनबाहुद्रविणः समग्रभुजपराक्रमः ॥ “द्रविणं काञ्चनं वित्तं द्रविणं च परा-  
क्रमः” इति विश्वः ॥ हीनसंसर्गपराङ्मुखत्वान्नीचसंसर्गविमुखत्वाद्धेतोर्युवाप्यनर्थैर-  
नर्थकरैर्व्यसनैः पानद्यूतादिभिर्विहीनो रहितो योऽहीनगुर्नाम स पूर्वोक्तो देवानी-  
कसुतः समग्रां सर्वां गां भुवं शशास ॥

गुरोः स चानन्तरमन्तरज्ञः पुंसां पुमानाद्य इवावतीर्णः ।

उपक्रमैरस्खलितैश्चतुर्भिश्चतुर्दिगीशश्चतुरो बभूव ॥ १५ ॥

पुंसामन्तरज्ञो विशेषज्ञश्चतुरो निपुणः सोऽहीनगुश्च गुरोः पितुरनन्तरम् । अव-  
तीर्णो भुवं प्राप्त आद्यः पुमान्विष्णुरिव । अस्खलितैरप्रतिहतैश्चतुर्भिरुपक्रमैः सामा-  
द्युपायैः ॥ “सामादिभिरुपक्रमैः” इति मनुः ॥ चतुर्दिगीशश्चतसृणां दिशामीशो बभूव ॥

तस्मिन्प्रयाते परलोकयात्रां जेत्यरीणां तनयं तदीयम् ।

उच्चैःशिरस्त्वाज्जितपारियात्रं लक्ष्मीः सिषेवे किल पारियात्रम् ॥

अरीणां जेतारि तस्मिन्नहीनगौ परलोकयात्रां प्रयाते प्राप्ते सति । उच्चैःशिरस्त्वा-  
दुन्नतशिरस्कत्वाज्जितः पारियात्रः कुलशैलविशेषो येन तं पारियात्रं पारियात्राख्यं  
तदीयं तनयं लक्ष्मी राज्यलक्ष्मीः सिषेवे किल ॥

तस्याभवत्सूनुरुदारशीलः शिलः शिलापट्टविशालवक्षाः ।

जितारिपक्षोऽपि शिलीमुखैर्यः शालीनतामत्रजदीड्यमानः १७

तस्य पारियात्रस्योदारशीलो महावृत्तः ॥ “शीलं स्वभावे सहृत्ते” इत्यमरः ॥  
शिलापट्टविशालवक्षाः शिलः शिलाख्यः सूनुरभवत् । यः सूनुः शिलीमुखैर्वाणैः ॥  
“अलिवाणौ शिलीमुखौ” इत्यमरः ॥ जितारिपक्षोऽपीड्यमानः स्तूयमानः सन् ।  
शालीनतामधृष्टतां लज्जामत्रजदगच्छत् ॥ “स्यादधृष्टे तु शालीनः” इत्यमरः ॥  
“शालीनकौपीने अधृष्टाकार्ययोः” इति निपातः ॥

तमात्मसंपन्नमनिन्दितात्मा कृत्वा युवानं युवराजमेव ।

सुखानि सोऽभुङ्क्त सुखोपरोधि वृत्तं हि राज्ञामुपरुद्धवृत्तम् ॥ १८ ॥

अनिन्दितात्मागर्हितस्वभावः स पारियात्र आत्मसंपन्नं बुद्धिसंपन्नम् ॥ “आत्मा  
यत्रो धृतिर्बुद्धिः स्वभावो ब्रह्म वर्ष्म च” इत्युभयत्राप्यमरः ॥ युवानं तं शिलं युव-

१६-१७ श्लोकयोर्मध्ये क्षेपकोऽयं दृश्यते—

तस्माद्बभूवाथ दलाभिधानो दयान्वितः पद्मदलाक्षदृष्टिः ।

कुन्दावदातो रिपुदन्तिसिंहः पतिः पृथिव्याः कुलकैरवेन्दुः ॥

१७. शिलः—शीलः । शिलापट्टविशालवक्षाः—शिलापाटविशालवक्षाः । १८. वृत्तम्—वार्तम् । उप-  
रुद्धवृत्तम्—उपरुद्धवृत्ति ।

राजं कृत्वैव सुखान्यभुङ्क्त । न त्वकृत्वेत्येवकारार्थः ॥ किमर्थं युवराजशब्दकरणमित्या-  
शङ्क्यान्यथा सुखोपभोगो दुर्लभ इत्याह—सुखोपरोधीति ॥ हि यस्माद्राज्ञां वृत्तं  
प्रजापालनादिरूपं सुखोपरोधि बहुलत्वात्सुखप्रतिबन्धकम् । अतएवोपरुद्धवृत्तम् ।  
कारादिवद्धसदृशमित्यर्थः । उपरुद्धस्य स्वयमूढभारस्य च सुखं नास्तीति भावः ॥

तं रागबन्धिष्ववितृप्तमेव भोगेषु सौभाग्यविशेषभोग्यम् ।

विलासिनीनामरतिक्षमापि जरा वृथा मत्सरिणी जहार ॥ १९ ॥

रागं बध्नन्तीति रागबन्धिनः । रागप्रवर्तका इत्यर्थः । तेषु भोगेषु विषयेष्व-  
वितृप्तमेव सन्तं किंच विलासिनीनां भोक्त्रीणां सौभाग्यविशेषेण सौन्दर्यातिशयेन  
हेतुना भोग्यं भोगार्हम् ॥ “चजोः कु घिण्यतोः” (७।३।५२) इति कुत्वम् ॥  
तं पारियात्रं रतिक्षमा न भवतीत्यरतिक्षमापि । अतएव वृथा मत्सरिणी रतिक्ष-  
मासु । विलासिनीष्वित्यर्थः । जरा जहार वशीचकार ॥

उन्नाभ इत्युद्गतनामधेयस्तस्यायथार्थोन्नतनाभिरन्ध्रः ।

सुतोऽभवत्पङ्कजनाभकल्पः कृत्स्नस्य नाभिर्नृपमण्डलस्य ॥ २० ॥

तस्य शिलाख्यस्योन्नाभ इत्युद्गतनामधेयः प्रसिद्धनामायथार्थं यथा तथोन्नतं ना-  
भिरन्ध्रं यस्य सः । गम्भीरनाभिरित्यर्थः ॥ तदुक्तम्—“स्वरः सत्त्वं च नाभिश्च गा-  
म्भीर्यं त्रिषु शस्यते” ॥ पङ्कजनाभकल्पो विष्णुसदृशः कृत्स्नस्य नृपमण्डलस्य नाभिः  
प्रधानम् ॥ “नाभिः प्रधाने कस्तूरीमदेऽपि कचिदीरितः” इति विश्वः ॥ सुतो-  
ऽभवत् ॥ “अचप्रत्यन्ववपूर्वात्सामलोन्नः” (५।४।७५) इत्यत्राजिति योगवि-  
भागादुन्नाभपन्ननाभादयः सिद्धाः ॥

ततः परं वज्रधरप्रभावस्तदात्मजः संयति वज्रघोषः ।

बभूव वज्राकरभूषणायाः पतिः पृथिव्याः किल वज्रणाभः ॥ २१ ॥

ततः परं वज्रधरप्रभाव इन्द्रतेजाः संयति सङ्ग्रामे वज्रघोषोऽशनितुल्यध्वनिर्व-  
ज्रणाभो नाम तस्योन्नाभस्यात्मजो वज्राणां हीरकाणामाकराः खनय एव भूषणानि  
यस्यास्तस्याः पृथिव्याः पतिर्बभूव किल खलु ॥ “वज्रं त्वस्त्री कुलिशशस्त्रयोः ।  
मणिवेधे रत्नभेदेऽप्यशनावासनान्तरे” इति केशवः ॥

१९-२० श्लोकयोर्मध्ये क्षेपकोऽयं दृश्यते—

हित्वाथ भोगांस्तपसोत्तमेन त्रिविष्टपं प्राप्तवति क्षितीशे ।

तदात्मजः सागरधीरचेताः शशास पृथ्वीं सकलां नृसोमः ॥

२०. सुतोऽभवत्—आसीत्सुतः । पङ्कजनाभकल्पः—पङ्कजनाभतुल्यः । २१. तदात्मजः—तस्यात्मजः ।  
वज्राकरभूषणायाः—वज्राकरमेखलायाः । वज्रणाभः—वज्रनाभः; वज्रनामा ।

तस्मिन्गते द्यां सुकृतोपलब्धां तत्संभवं शङ्खणमर्णवान्ता ।

उत्खातशत्रुं वसुधोपतस्थे रत्नोपहारैरुदितैः खनिभ्यः ॥ २२ ॥

तस्मिन्वज्रणाभे सुकृतोपलब्धां सुधर्माजितां द्यां स्वर्गं गते सति । उत्खातशत्रुमु-  
द्धृतशत्रुं शङ्खणं नाम तत्संभवं तदात्मजमर्णवान्ता वसुधा खनिभ्य आकरेभ्य उ-  
दितैरुत्पन्नै रत्नोपहारैरुत्कृष्टवस्तुसमर्पणैरुपतस्थे सिषेवे ॥ “जातौ जातौ यदु-  
त्कृष्टं तद्रत्नमभिधीयते” इति भरतविश्वौ ॥

तस्यावसाने हरिदश्वधामा पित्र्यं प्रपेदे पद्मश्विरूपः ।

वेलातटेपूषितसैनिकाश्वं पुराविदो यं व्युषिताश्वमाहुः ॥ २३ ॥

तस्य शङ्खणस्यावसानेऽन्ते हरिदश्वधामा सूर्यतेजाः । अश्विनोरिव रूपमस्येत्य-  
श्विरूपोऽतिसुन्दरः । तत्पुत्र इति शेषः । पित्र्यमिति संबन्धिपदसामर्थ्यात् । पि-  
त्र्यं पदं प्रपेदे ॥ वेलातटेपूषिता निविष्टाः सैनिका अश्वश्च यस्य तम् । अन्वर्थ-  
नामानमित्यर्थः । यं पुत्रं पुराविदो वृद्धा व्युषिताश्वमाहुः ॥

आराध्य विश्वेश्वरमीश्वरेण तेन क्षितेर्विश्वसहो विजज्ञे ।

पातुं सहो विश्वसखः समग्रां विश्वंभरामात्मजमूर्तिरात्मा ॥ २४ ॥

तेन क्षितेरीश्वरेण व्युषिताश्वेन विश्वेश्वरं काशीपतिमाराध्योपास्य विश्वसहो  
नाम विश्वसखः समग्रां सर्वां विश्वंभरां भुवं पातुं रक्षितुं सहत इति सहः क्षमः ॥  
पचाद्यच् ॥ आत्मजमूर्तिः पुत्ररूप्यात्मा स्वयमेव ॥ “आत्मा वै पुत्रनामासि” इति  
श्रुतेः ॥ विजज्ञे सुषुवे ॥ विपूर्वो जनिर्गर्भविमोचने वर्तते ॥ यथाह भगवान्पा-  
णिनिः—“समां समां विजायते” इति ॥

अंशे हिरण्याक्षरिपोः स जाते हिरण्यनाभे तनये नयज्ञः ।

द्विषामसह्यः सुतरां तरूणां हिरण्यरेता इव सानिलोऽभूत् ॥ २५ ॥

नयज्ञो नीतिज्ञः स विश्वसहः । हिरण्याक्षरिपोर्विष्णोरंशे हिरण्यनाभे नाम्नि  
तनये जाते सति । तरूणां सानिलो हिरण्यरेता हुतभुगिव । द्विषां सुतरामसहोऽभूत् ॥

पिता पितृणामनृणस्तमन्ते वयस्यनन्तानि सुखानि लिप्सुः ।

राजानमाजानुविलम्बिबाहुं कृत्वा कृती वल्कलवान्बभूव ॥ २६ ॥

पितृणामनृणः । निवृत्तपितृऋण इत्यर्थः ॥ “प्रजया पितृभ्यः” इति श्रुतेः ॥

२२. द्याम्-स्वः । सुकृतोपलब्धाम्-सुकृतोपलब्धम् । शङ्खणम्-खण्डनम्; षण्डनम् । उदितैः-  
खनितैः । २३. हरिदश्वधामा-हरिदश्वनामा । अश्विरूपः-अश्वरूपः । व्युषिताश्वम्-व्युषिताश्वम् ।  
२४. विश्वसहः-विश्वसखः ; विश्वसमः ; विष्णुसमः । विजज्ञे-अधिजज्ञे । विश्वसखः-विश्वसहः-  
विश्वसृजः ।

अतएव कृती । कृतकृत्य इत्यर्थः । पिता विश्वसहोऽन्ते वयसि वार्द्धकेऽनन्तान्य-  
विनाशानि सुखानि लिप्सुः । मुमुक्षुरित्यर्थः । आजानुविलम्बिवाहुं दीर्घवाहुम् ।  
भाग्यसंपन्नमिति भावः । तं हिरण्यनाभं राजानं कृत्वा वल्कलवान्वभूव । वनं  
गत इत्यर्थः ॥

कौसल्य इत्युत्तरकोसलानां पत्युः पतङ्गान्वयभूषणस्य ।

तस्यौरसः सोमसुतः सुतोऽभून्नेत्रोत्सवः सोम इव द्वितीयः ॥ २७ ॥

उत्तरकोसलानां पत्युः पतङ्गान्वयभूषणस्य सूर्यवंशाभरणस्य सोमसुतः सोमं सु-  
तवतः । यज्वन इत्यर्थः ॥ “सोमे सुजः” ( ३ । २ । ९० ) इति क्विप् ॥ तस्य  
हिरण्यनाभस्य । द्वितीयः सोमश्चन्द्र इव । नेत्रोत्सवो नयनानन्दकरः कौसल्य  
इति प्रसिद्ध औरसो धर्मपत्नीजः सुतोऽभूत् ॥

यशोभिराब्रह्मसभं प्रकाशः स ब्रह्मभूयं गतिमाजगाम ।

ब्रह्मिष्ठमाधाय निजेऽधिकारे ब्रह्मिष्ठमेव स्वतनुप्रसूतम् ॥ २८ ॥

आ ब्रह्मसभाया आब्रह्मसभं ब्रह्मसदनपर्यन्तम् ॥ अभिविधावव्ययीभावः ॥  
यशोभिः प्रकाशः प्रसिद्धः स कौसल्योऽतिशयेन ब्रह्मवन्तं ब्रह्मिष्ठम् । ब्रह्मविद-  
मित्यर्थः ॥ ब्रह्मशब्दान्मतुवन्तादिष्टुन्प्रसये “ विन्मतोर्लुक् ” ( ५ । ३ । ६५ )  
इति मतुपो लुक् । “ नस्तद्धिते ” ( ६ । ४ । १४४ ) इति टिलोपः ॥ ब्र-  
ह्मिष्ठं ब्रह्मिष्ठाख्यं स्वतनुप्रसूतं स्वात्मजमेव निजे स्वकीयेऽधिकारे प्रजापालनकृत्य  
आधाय निधाय । ब्रह्मणो भावो ब्रह्मभूयं ब्रह्मत्वं तदेव गतिः । तामाजगाम ।  
मुक्तोऽभूदित्यर्थः ॥ “ स्याद्ब्रह्मभूयं ब्रह्मत्वम् ” इत्यमरः ॥ भुवो भावे क्यप् ॥

तस्मिन्कुलापीडनिभे विपीडं सम्यग्महीं शासति शासनाङ्गाम् ।

प्रजाश्विरं सुप्रजासि प्रजेशे ननन्दुरानन्दजलाविलाक्ष्यः ॥ २९ ॥

कुलापीडनिभे कुलशेखरतुल्ये ॥ “वैकक्षकं तु तत् । यत्तिर्यक्क्षिप्तपुरसि शि-  
खास्वापीडशेखरौ” इत्यमरः ॥ सुप्रजासि सत्संतानवति ॥ “नित्यमसिचप्रजामे-  
धयोः ( ५ । ४ । १२२ ) इत्यसिचप्रत्ययः ॥ तस्मिन्प्रजेशे प्रजेश्वरे ब्रह्मिष्ठे शा-  
सनाङ्गां शासनचिह्नां महीं विपीडं निर्वाधं यथा तथा सम्यक्शासति सति । आन-  
न्दजलाविलाक्ष्य आनन्दवाष्पाकुलनेत्राः प्रजाश्विरं ननन्दुः ॥

पात्रीकृतात्मा गुरुसेवनेन स्पष्टाकृतिः पत्ररथेन्द्रकेतोः ।

तं पुत्रिणां पुष्करपत्रनेत्रः पुत्रः समारोपयद्ग्रसंख्याम् ॥ ३० ॥

२५. स जाते-सुजाते । २८. ब्रह्मभूयम्-ब्रह्मभूयाम् । २९. विपीडम्-विपीडाम् । शासनाङ्गाम्-  
शासनाङ्गम् । आनन्दजलाविलाक्ष्यः-आनन्दजलाकुलाक्ष्यः ; आनन्दजलोक्षिताक्ष्यः । ३०. स्पष्टा-  
कृतिः-स्पष्टाकृतिः ।



गुरुसेवनेन पित्रादिशुश्रूषया पात्रीकृतात्मा योग्यीकृतात्मा ॥ “योग्यभाजनयोः पात्रम्” इत्यमरः ॥ पत्ररथेन्द्रकेतोर्गरुडध्वजस्य स्पष्टाकृतिः स्पष्टवपुः । तत्सरूप इत्यर्थः ॥ “आकृतिः कथिता रूपे सामान्यवपुषोरपि” इति विश्वः ॥ पुष्करपत्रनेत्रः पद्मदलाक्षः पुत्रः पुत्रारूयो राजा । यद्वा पुत्रशब्द आवर्तनीयः । पुत्रः पुत्रारूयः पुत्रः सुतः । तं ब्रह्मिष्ठं पुत्रिणामग्रसंख्यां समारोपयत् । अग्रगण्यं चकारेत्यर्थः ॥

वंशस्थितिं वंशकरेण तेन संभाव्य भावी स सखा मघोनः ।

उपस्पृशन्स्पर्शनिवृत्तलौल्यस्त्रिपुष्करेषु त्रिदशत्वमाप ॥ ३१ ॥

स्पृश्यन्त इति स्पर्शा विषयाः । तेभ्यो निवृत्तलौल्यो निवृत्ततृष्णः । अतएव मघोन इन्द्रस्य सखा मित्रं भावी भविष्यन् । स्वर्गं जिगमिषुरित्यर्थः । स ब्रह्मिष्ठो वंशकरेण वंशप्रवर्तकेन तेन पुत्रेण वंशस्थितिं कुलप्रतिष्ठां संभाव्य संपाद्य त्रिषु पुष्करेषु तीर्थविशेषेषु ॥ “दिक्संख्ये संज्ञायाम्” (२ । १ । ५०) इति समासः ॥ उपस्पृशन्स्नानं कुर्वन्निदशत्वं देवभूयमाप ॥

तस्य प्रभानिर्जितपुष्परागं पौष्यां तिथौ पुष्यमसूत पत्नी ।

तस्मिन्नपुष्यन्नुदिते समग्रां पुष्टिं जनाः पुष्य इव द्वितीये ॥ ३२ ॥

तस्य पुत्रारूयस्य पत्नी पौष्यां पुष्यनक्षत्रयुक्तायां पौर्णमास्यां तिथौ ॥ “पुष्य-युक्ता पौर्णमासी पौषी” इत्यमरः ॥ “नक्षत्रेण युक्तः कालः” (४ । २ । ३) इत्यणप्रत्ययः । “टिड्ढाणञ्-” (४ । १ । १५) इत्यादिना ङीप् ॥ प्रभया निर्जितः पुष्परागो मणिविशेषो येन तं पुष्यं पुष्यारूयमसूत । द्वितीये पुष्ये पुष्यनक्षत्र इव तस्मिन्नुदिते सति जनाः समग्रां पुष्टिं वृद्धिमपुष्यन् ॥

महीं महेच्छः परिकीर्य सूनौ मनीषिणे जैमिनयेऽर्पितात्मा ।

तस्मात्सयोगादधिगम्य योगमजन्मनेऽकल्पत जन्मभीरुः ॥ ३३ ॥

महेच्छो महाशयः ॥ “महेच्छस्तु महाशयः” इत्यमरः ॥ जन्मभीरुः संसारभीरुः स पुत्रः सूनौ महीं परिकीर्य विसृज्य मनीषिणे ब्रह्मविद्याविदुषे जैमिनये मुनयेऽर्पितात्मा । शिष्यभूतः सन्नित्यर्थः । सयोगाद्योगिनस्तस्माज्जैमिनोर्योगं योगविद्यामधिगम्याजन्मने जन्मनिवृत्तये मोक्षायकल्पत समपद्यत ॥ ऋपेः संपद्यमाने चतुर्थी वक्तव्या ॥ मुक्त इत्यर्थः ॥

३१. वंशकरेण—वंशधरेण । उपस्पृशन्—अपस्पृशन्; अपः स्पृशन् । त्रिदशत्वम्—त्रिषु दशान्तिम् । ३२. प्रभानिर्जितपुष्परागम्—प्रभानिर्जितपद्मरागम् । पौष्याम्—पुष्याम् । पुष्यम्—पुष्पम् । तस्मिन्—यस्मिन् । पुष्यः—पुष्पः ।

ततः परं तत्प्रभवः प्रपेदे ध्रुवोपमेयो ध्रुवसंधिरूर्वीम् ।

यस्मिन्नभूज्ज्यायसि सत्यसंधे संधिर्ध्रुवः संनमतामरीणाम् ॥३४॥

ततः परं स पुष्यः प्रभवः कारणं यस्य स तत्प्रभवः । तदात्मज इत्यर्थः । ध्रुव-  
पौत्तानपादिनोपमेयः ॥ “ ध्रुव औत्तानपादिः स्यात् ” इत्यमरः ॥ ध्रुवसंधिरूर्वी  
प्रपेदे । ज्यायसि श्रेष्ठे सत्यसंधे सत्यप्रतिज्ञे यस्मिन्ध्रुवसंधौ संनमताम् । अनुद्धता-  
नामित्यर्थः । अरीणां संधिर्ध्रुवः स्थिरोऽभूत् । ततः सार्थकनामेत्यर्थः ॥

सुते शिशावेव सुदर्शनाख्ये दर्शात्ययेन्दुप्रियदर्शने सः ।

मृगायताक्षो मृगयाविहारी सिंहाद्वापद्विपदं नृसिंहः ॥ ३५ ॥

मृगायताक्षो नृसिंहः पुरुषश्रेष्ठः स ध्रुवसंधिर्दर्शात्ययेन्दुप्रियदर्शने प्रतिपच्चन्द्र-  
निभे सुदर्शनाख्ये सुते शिशौ सत्येव मृगयाविहारी सन्सिंहाद्विपदं मरणमवापत् ॥  
व्यसनासक्तिरनर्थावहेति भावः ॥

स्वर्गामिनस्तस्य तमैकमत्यादमात्यवर्गः कुलतन्तुमेकम् ।

अनाथदीनाः प्रकृतीरवेक्ष्य साकेतनाथं विधिवच्चकार ॥ ३६ ॥

स्वर्गामिनः स्वर्गातस्य तस्य ध्रुवसंधेरमात्यवर्गः । अनाथा नाथहीना अतएव दी-  
नाः शोच्याः प्रकृतीः प्रजा अवेक्ष्य । कुलतन्तुं कुलावलम्बनमेकमद्वितीयं तं सुदर्श-  
नमैकमत्याद्विधिवत्साकेतनाथमयोध्याधीश्वरं चकार ॥

नवेन्दुना तन्नभसोपमेयं शवैकसिंहेन च काननेन ।

रघोः कुलं कुङ्कुलपुष्करेण तोयेन चाप्रौढनरेन्द्रमासीत् ॥ ३७ ॥

अप्रौढनरेन्द्रं तद्रघोः कुलं नवेन्दुना बालचन्द्रेण नभसा व्योम्ना । शवः शिशु-  
रेकः सिंहो यस्मिन् ॥ “ पृथुकः शवकः शिशुः ” इत्यमरः ॥ तेन काननेन च ।  
कुङ्कुलं कुङ्कुलावस्थं पुष्करं पङ्कजं यमिंस्तेन तोयेन चोपमेयमुपमातुमर्हमासीत् । न-  
वेन्द्राद्युपमानेन तस्य वर्धिष्णुताशौर्यश्रीमत्त्वानि सूचितानि ॥

लोकेन भावी पितुरेव तुल्यः संभावितो मौलिपरिग्रहात्सः ।

दृष्टो हि वृष्वङ्कलभप्रमाणोऽप्याशाः पुरोवातमवाप्य मेघः ३८

स बालो मौलिपरिग्रहात्किरीटस्वीकाराद्धेतोः पितुस्तुल्यः पितृसरूप एव  
भावी भविष्यति लोकेन जनेन संभावितस्तर्कितः ॥ तथाहि । कलभप्रमाणः कलभ-  
मात्रोऽपि मेघः पुरोवातमवाप्याशा दिशो वृष्वङ्गच्छन्दष्टो हि ॥

३४. तत्प्रभवः—तत्प्रभवम् । ध्रुवोपमेयः—ध्रुवोपमेयम् । ध्रुवसंधिः—ध्रुवसंधिम् । उर्वीम्—उर्वी ।  
सत्यसंधे—सत्यसंधिः । अरीणाम्—नृपाणाम् । ३५. नृसिंहः—नृसोमः । ३६. एकमत्यात्—एकपुत्रम् ।  
३७. कुङ्कुलपुष्करेण—पुष्करकुङ्कुलेन; कुङ्कुलपङ्कजेन ।

तं राजवीथ्यामधिहस्ति यान्तमाधोरणालम्बितमग्र्यवेशम् ।  
षड्वर्षदेशीयमपि प्रभुत्वात्प्रैक्षन्त पौराः पितृगौरवेण ॥ ३९ ॥

राजवीथ्यां राजमार्गेऽधिहस्ति हस्तिनि ॥ विभक्त्यर्थेऽव्ययीभावः ॥ यान्तं ग-  
च्छन्तम् । हस्तिनमारुह्य गच्छन्तमित्यर्थः । आधोरणालम्बितं शिशुत्वात्सादिना  
गृहीतमग्र्यवेशमुदारनेपथ्यं षड्वर्षाणि भूतः षड्वर्षः ॥ “तद्धितार्थ-” (२ । १ । ५१)  
इत्यादिना समासः । तमधीष्टो भृतो भृतो भावीत्यधिकारे चित्तवृत्तिं नित्यमिति  
तद्धितस्य लुक् ॥ ईषदसमाप्तः षड्वर्षः षड्वर्षदेशीयः ॥ “ईषदसमाप्तौ-” (५ । ३ ।  
६७) इत्यादिना देशीयप्रत्ययः ॥ तं षड्वर्षदेशीयमपि वालमपि तं सुदर्शनं पौराः  
प्रभुत्वात्पितृगौरवेण प्रैक्षन्त । पितरं यादृग्गौरवं तादृशेनैव ददृशुरित्यर्थः ॥

कामं न सोऽकल्पत पैतृकस्य सिंहासनस्य प्रतिपूरणाय ।

तेजोमहिम्ना पुनरावृतात्मा तद्व्याप चामीकरपिञ्जरेण ॥ ४० ॥

स सुदर्शनः पैतृकस्य सिंहासनस्य कामं सम्यक्प्रतिपूरणाय नाकल्पत । वाल-  
त्वाद्वाचानुं न पर्याप्त इत्यर्थः ॥ चामीकरपिञ्जरेण कनकगौरिण तेजोमहिम्ना पुनस्ते-  
जःसंपदा लावृतात्मा विस्तारितदेहः संस्तत्सिंहासनं व्याप व्याप्तवान् ॥

तस्मादधः किञ्चिदिवावतीर्णावसंसृष्टशन्तौ तपनीयपीठम् ।

सालक्तकौ भूपतयः प्रसिद्धैर्ववन्दिरे मौलिभिरस्य पादौ ॥ ४१ ॥

तस्मात्सिंहासनादपादानादधोऽधोदेशं प्रति किञ्चिदिवावतीर्णावीपलम्बौ तप-  
नीयपीठं काञ्चनपीठमसंसृष्टशन्तावल्पकत्वादव्याप्तौ सालक्तकौ लाक्षारसावसिक्ता-  
वस्य सुदर्शनस्य पादौ भूपतयः प्रसिद्धैरुन्नतैर्मौलिभिर्मुकुटैर्ववन्दिरे प्रणेमुः ॥

मणौ महानील इति प्रभावादल्पप्रमाणेऽपि यथा न मिथ्या ।

शब्दो महाराज इति प्रतीतस्तथैव तस्मिन्युयुजेऽर्भकेऽपि ॥ ४२ ॥

अल्पप्रमाणेऽपि मणाविन्द्रनीले प्रभावात्तेजिष्ठत्वाद्धेतोर्महानील इति शब्दो  
यथा मिथ्या निरर्थको न तथैवार्भके शिशावपि तस्मिन्सुदर्शने प्रतीतः प्रसिद्धो  
महाराज इति शब्दो न मिथ्या युयुजे ॥

पर्यन्तसंचारितचामरस्य कपोललोभयकाकपक्षात् ।

तस्याननादुच्चरितो विवादश्चस्खाल वेलास्वपि नार्णवानाम् ४३

पर्यन्तयोः पार्श्वयोः संचारिते चामरे यस्य तस्य तस्य बालस्य संबन्धिनः कपोल-

३९. यान्तम्-यन्तम् । आधोरणालम्बितमग्र्यवेशम्-आधोरणालम्बितपूर्वकायम्; आधोरणालम्बि-  
तमग्र्यवेशम् । ४०. आवृतात्मा-आवितानम्; आ वितानात् । ४१. सालक्तकौ-सकुङ्कुमौ । ४२. प्र-  
तीतः-प्रयुक्तः; प्रसिद्धः । ४३. विवादः-अपि वादः ।

योर्लोलावुभौ काकपक्षौ यस्य तस्मादाननादुच्चरितो विवादो वचनमर्णवानां वे-  
लास्वपि न चस्खाल । शिशोरपि तस्याज्ञाभङ्गो नासीदित्यर्थः ॥ चपलसंसर्गेऽपि  
महान्तो न चलन्तीति ध्वनिः ॥ उभयकाकपक्षादित्यत्र—“वृत्तिविषये उभयपुत्र  
इतिवदुभयशब्दस्थान उभयशब्दप्रयोगः” इत्युक्तं प्राक् ॥

निर्वृत्तजाम्बूनदपट्टशोभे न्यस्तं ललाटे तिलकं दधानः ।

तेनैव शून्यान्यरिसुन्दरीणां मुखानि स स्मेरमुखश्चकार ॥ ४४ ॥

निर्वृत्ता जाम्बूनदपट्टशोभा यस्य तस्मिन्कृतकनकपट्टशोभे ललाटे न्यस्तं तिल-  
कं दधानः स्मेरमुखः स्मितमुखः स राजारिसुन्दरीणां मुखानि तेनैव तिलकेनैव  
शून्यानि चकार । अखिलमपि शत्रुवर्गमवधीदिति भावः ॥

शिरीषपुष्पाधिकसौकुमार्यः खेदं स यायादपि भूषणेन ।

नितान्तगुर्वीमपि सोऽनुभावाद्दुरं धरित्र्या विभरां वभूव ॥ ४५ ॥

शिरीषपुष्पाधिकसौकुमार्यः । कोमलाङ्ग इत्यर्थः । अतएव स राजा भूषणेनापि  
खेदं श्रमं यायाद्गच्छेत् । एवंभूतः स नितान्तगुर्वीमपि धरित्र्या धुरं भ्रुवो भारमनु-  
भावात्सामर्थ्याद्भिभरां वभूव वभार ॥ “भीहीभृहुवां इलुवच्च” ( ३ । १ । ३९ )  
इति विकल्पादाम्प्रत्ययः ॥

न्यस्ताक्षरामक्षरभूमिकायां कात्स्न्येन गृह्णाति लिपिं न यावत् ।

सर्वाणि तावच्छ्रुतवृद्धयोगात्फलान्युपायुङ्क्त स दण्डनीतेः ॥ ४६ ॥

अक्षरभूमिकायामक्षरलेखनस्थले न्यस्ताक्षरां रचिताक्षरपङ्क्तिरेखान्यासां लिपिं  
पञ्चाशद्वर्णात्मिकां मातृकां कात्स्न्येन यावन्न गृह्णाति स सुदर्शनस्तावच्छ्रुतवृद्धयो-  
गाद्विद्यावृद्धसंसर्गात्सर्वाणि दण्डनीतेर्दण्डशास्त्रस्य फलान्युपायुङ्क्त्वन्वभूत् । प्रागेव  
वृद्धफलस्य तस्य पश्चाद्भ्यस्यमानं शास्त्रं संवादाथमिवाभवदित्यर्थः ॥

उरस्यपर्याप्तनिवेशभागा प्रौढीभविष्यन्तमुदीक्षमाणा ।

संजातलज्जेव तमातपत्रच्छायाछलेनोपजुगूह लक्ष्मीः ॥ ४७ ॥

उरस्यपर्याप्तो निवेशभागो निवासावकाशो यस्याः सा । अतएव प्रौढीभवि-  
ष्यन्तं वर्धिष्यमाणमुदीक्षमाणा प्रौढवपुष्मान्भविष्यतीति प्रतीक्षमाणा लक्ष्मीः सं-  
जातलज्जेव साक्षादालिङ्गितुं लज्जितेव तं सुदर्शनमातपत्रच्छायाछलेनोपजुगूहालि-

४४. निर्वृत्तजाम्बूनदपट्टशोभे—निर्वृत्तजाम्बूनदपट्टवन्धे; निर्वृत्तजाम्बूनदपट्टवन्धे । ४५. शिरीषपुष्पा-  
धिकसौकुमार्यः—शिरीषपुष्पोपमसौकुमार्यः । अपि—अथ । सः—च । विभरां वभूव—विभरांचकार ।  
४६. सर्वाणि तावत्—तावत्क्षितीशः; तावत्फलानि । फलानि—वृद्धानि; पकानि । ४७. अपर्याप्तनिवे-  
शभागा—अपर्याप्तनिवेशभागम्; अपर्याप्तनिवेशभोगात् । उदीक्षमाणा—उदीक्षमाणम्; उपेक्षमाणा ।

लिङ्ग ॥ छत्रच्छाया लक्ष्मीरूपेति प्रसिद्धिः ॥ प्रौढाङ्गनायाः प्रौढपुरुषालाभे लज्जा भवतीति ध्वनिः ॥

अनश्रुवानेन युगोपमानमवद्धमौर्वीकिणलाञ्छनेन ।

अस्पृष्टखङ्गत्सरुणापि चासीद्रक्षावती तस्य भुजेन सूमिः ॥४८॥

युगोपमानं युगसादृश्यमनश्रुवानेनाप्राप्नुवता । अवद्धं मौर्वीकिणो ज्याघातग्रन्थि-  
रेव लाञ्छनं यस्य तेन । अस्पृष्टः खङ्गत्सरुः खङ्गमुष्टियेन तेन ॥ “त्सरुः खङ्गादि-  
मुष्टौ स्यात्” इत्यमरः ॥ एवंविधेनापि च तस्य सुदर्शनस्य भुजेन भूमी रक्षावसा-  
सीत् । शिशोरपि तस्य तेजस्तादृगिसर्थः ॥

न केवलं गच्छति तस्य काले ययुः शरीरावयवा विवृद्धिम् ।

वंश्या गुणाः खल्वपि लोककान्ताः प्रारम्भसूक्ष्माः प्रथिमानमापुः

काले गच्छति सति तस्य केवलं शरीरावयवा एव विवृद्धिं प्रसारं न ययुः । किंतु  
वंशे भवा वंश्या लोककान्ता जनप्रियाः प्रारम्भ आदौ सूक्ष्मास्तस्य गुणाः शौर्यौ-  
दार्यादयोऽपि प्रथिमानं पृथुत्वमापुः खलु ॥

स पूर्वजन्मान्तरदृष्टपाराः स्मरन्निवाक्केशकरो गुरुणाम् ।

तिस्रस्त्रिवर्गाधिगमस्य मूलं जग्राह विद्याः प्रकृतीश्च पित्र्याः ५०

स सुदर्शनः पूर्वस्मिन्नन्तरे जन्मविशेषे दृष्टपाराः स्मरन्निव गुरुणामक्केशकरः  
सन् । त्रयाणां धर्मार्थकामानां वर्गस्त्रिवर्गः । तस्याधिगमस्य प्राप्तेर्मूलं तिस्रो विद्या-  
स्त्रयीवार्त्तादण्डनीतीः पित्र्याः पितृसंवन्धिनीः प्रकृतीः प्रजाश्च जग्राह स्वायत्तीच-  
कार ॥ अत्र कौटिल्यः—“धर्माधर्मौ त्रय्यामर्थानर्थौ वार्त्तायां नयानयौ दण्डनी-  
साम्” इति ॥ अत्र दण्डनीतिर्नयद्वारा काममूलमिति द्रष्टव्यम् । आन्वीक्षिक्या  
अनुपादानं त्रय्यन्तर्भावपक्षमाश्रित्य ॥ यथाह कामन्दकः—“त्रयी वार्त्ता दण्ड-  
नीतिस्तिस्रो विद्या मनोर्मताः । त्रय्या एव विभागोऽयं येन सान्वीक्षिकी मता” इति ॥

व्यूह्य स्थितः किञ्चिदिवोत्तरार्धमुन्नद्धचूडोऽश्रितसव्यजानुः ।

आकर्णमाकृष्टसवाणधन्वा व्यरोचतास्त्रेषु विनीयमानः ॥ ५१ ॥

अस्त्रेषु धनुर्विद्यायां विनीयमानः शिक्ष्यमाणोऽतएवोत्तरार्धं पूर्वकायं किञ्चि-  
दिव व्यूह्य विस्तार्य स्थितः । उन्नद्धचूडमूर्ध्वमुत्कृष्य वद्धकेशः । अश्रितमाकुञ्चितं  
सव्यं जानु यस्य स आकर्णमाकृष्टं सवाणं धनुर्धन्व वा येन स तथोक्तः सन्व्यरो-  
चताशोभत ॥

४९. आपुः—ईयुः । ५१. व्यूह्य स्थितः—व्यूहस्थितः । उत्तरार्धम्—उत्तराङ्गम्; उन्नतांसः । अस्त्रे-  
षुः—अस्त्रे स ।

अथ मधु वनितानां नेत्रनिर्वेशनीयं  
मनसिजतरुपुष्पं रागबन्धप्रवालम् ।  
अकृतकविधि सर्वाङ्गीणमाकल्पजातं  
विलसितपदमाद्यं यौवनं स प्रपेदे ॥ ५२ ॥

अथ स सुदर्शनो वनितानां नेत्रनिर्वेशनीयं भोग्यम् । नेत्रपेयमित्यर्थः ॥ “निर्वेशो भृतिभोगयोः” इत्यमरः ॥ मधु क्षौद्रम् । रागबन्धोऽनुरागसंतान एव प्रवालः पल्लवो यस्य तत् । मनसिज एव तरुस्तस्य पुष्पं पुष्पभूतम् । अकृतकविध्यकृत्रिमसंपादनम् । सर्वाङ्गं व्याप्नोतीति सर्वाङ्गीणम् ॥ “तत्सर्वादेः—” ( ५ । २ । ७ ) इत्यादिना खप्रत्ययः ॥ आकल्पजातमाभरणसमूहभूतम् । आद्यं विलसितपदं विलासस्थानं यौवनं प्रपेदे ॥ विशिष्टमधुपुष्पाकल्पजातविलासपदत्वेन यौवनस्य चतुर्धाकरणात्सविशेषणमालारूपकमेतत् ॥

प्रतिकृतिरचनाभ्यो दूतिसंदर्शिताभ्यः  
समधिकतररूपाः शुद्धसंतानकामैः ।

अधिविविदुरमात्यैराहतास्तस्य यूनः

प्रथमपरिगृहीते श्रीभुवौ राजकन्याः ॥ ५३ ॥

दूतिभिः कन्यापरीक्षणार्थं मेपिताभिः संदर्शिताभ्यो दूतिसंदर्शिताभ्यः प्रतिकृतीनां तुलिकादिर्लासितकन्याप्रतिमानां रचनाभ्यो विन्यासेभ्यः ॥ “पञ्चमी विभक्ते” ( २ । ३ । ४२ ) इति पञ्चमी ॥ समधिकतररूपाः । चित्रनिर्माणादपि रमणीयनिर्माणा इत्यर्थः । शुद्धसंतानकामैरमात्यैराहता आनीता राजकन्या यूनस्तस्य सुदर्शनस्य संबन्धिन्यौ प्रथमपरिगृहीते श्रीभुवौ श्रीश्च भूश्च ते अधिविविदुरधिविन्ने चक्रुः । आत्मना सपत्नीभावं चक्रुरित्यर्थः ॥ “कृतसापत्निकाध्युढाधिविन्ना” इत्यमरः ॥

इति महामहोपाध्यायकोलाचलमल्लिनाथसूरिविरचितया संजीविनिसमाख्यया  
व्याख्यया समेतो महाकविश्रीकालिदासकृतौ रघुवंशे महाकाव्ये  
वंशानुक्रमो नामाष्टादशः सर्गः ॥

एकोनविंशः सर्गः ।

मनसो मम संसारबन्धमुच्छेत्तुमिच्छतः ।

रामचन्द्रपदाश्विभोजयुगलं निविडायताम् ॥

अग्निवर्णमभिषिच्य राघवः स्वे पदे तनयमग्नितेजसम् ।

शिश्त्रिये श्रुतवतामपश्चिमः पश्चिमे वयसि नैमिषं वशी ॥ १ ॥

श्रुतवतां श्रुतसंपन्नानामपश्चिमः प्रथमो वशी जितेन्द्रियो राघवः सुदर्शनः पश्चिमे वयसि वार्द्धके स्वे पदे स्थानेऽग्नितेजसं तनयमग्निवर्णमभिषिच्य नैमिषं नैमिषारण्यं शिश्त्रिये श्रितवान् ॥

तत्र तीर्थसलिलेन दीर्घिकास्तल्पमन्तस्तिभूमिभिः कुशैः ।

सौधवासमुटजेन विस्मृतः संचिकाय फलनिःस्पृहस्तपः ॥ २ ॥

तत्र नैमिषे तीर्थसलिलेन दीर्घिका विहारवापीरन्तरितभूमिभिः कुशैस्तल्पं शय्यामुटजेन पर्णशालया सौधवासं विस्मृतो विस्मृतवान्सः ॥ कर्तरि क्तः ॥ फले स्वर्गादिफले निःस्पृहस्तपः संचिकाय संचितवान् ॥

लब्धपालनविधौ न तत्सुतः खेदमाप गुरुणा हि मेदिनी ।

भोक्तुमेव भुजनिर्जितद्विषा न प्रसाधयितुमस्य कल्पिता ॥ ३ ॥

तत्सुतः सुदर्शनपुत्रोऽग्निवर्णो लब्धपालनविधौ लब्धस्य राज्यस्य पालनकर्मणि खेदं नाप । अक्लेशेनापालयदित्यर्थः ॥ कुतः । हि यस्माद्भुजनिर्जितद्विषा गुरुणा पित्रा मेदिन्यस्याग्निवर्णस्य भोक्तुमेव कल्पिता । प्रसाधयितुं न । प्रसाधने कण्टकशोधनम् ॥ अलंकृतिध्वन्यते ॥ तथा च । यथालंकृता युवतिः केवलमुपभुज्यते तद्वदिति भावः ॥

सोऽधिकारमभिकः कुलोचितं काश्चन स्वयमवर्तयत्समाः ।

संनिवेश्य सचिवेष्वतःपरं स्त्रीविधेयनवयौवनोऽभवत् ॥ ४ ॥

अभिकः कामुकः ॥ “अनुकाभिकाभीकः कर्मिता” ( ५ । २ । ७४ ) इति निपातः ॥ “कम्प्रः कामयिताभीकः कम्पनः कामनोऽभिकः” इत्यमरः ॥ सोऽग्निवर्णः कुलोचितमधिकारं प्रजापालनं काश्चन समाः कतिचिद्भूत्सरान्स्वयमवर्तयदकरोत् ॥ अतः परं सचिवेषु संनिवेश्य निधाय स्त्रीविधेयं ह्यधीनं नवं यौवनं यस्य सोऽभवत् । ह्यासक्तोऽभूदित्यर्थः ॥

कामिनीसहचरस्य कामिनस्तस्य वेश्मसु मृदङ्गनादिषु ।

ऋद्धिमन्तमधिकर्द्धिरुत्तरः पूर्वमुत्सवमपोहदुत्सवः ॥ ५ ॥

कामिनीसहचरस्य कामिनस्तस्य मृदङ्गनादिषु मृदङ्गनादवत्सु वेश्मस्यधिकर्द्धिः पूर्वस्मादधिकसंभार उत्तर उत्सव ऋद्धिमन्तं साधनसंपन्नं पूर्वमुत्सवमपोहदपानुदत् ॥ उत्तरमुत्तरमधिका तस्योत्सवपरंपरा वृत्तेत्यर्थः ॥

इन्द्रियार्थपरिशून्यमक्षमः सोढुमेकमपि स क्षणान्तरम् ।

अन्तरेव विहरन्दिवानिशं न व्यपैक्षत समुत्सुकाः प्रजाः ॥ ६ ॥

इन्द्रियार्थपरिशून्यं शब्दादिविषयरहितमेकमपि क्षणान्तरं क्षणभेदं सोढुमक्षमोऽशक्तः सोऽग्निवर्णो दिवानिशमन्तरेव विहरन्समुत्सुका दर्शनाकाङ्क्षिणीः प्रजा न व्यपैक्षत नापेक्षितवान् ॥

गौरवाद्यदपि जातु मन्त्रिणां दर्शनं प्रकृतिकाङ्क्षितं ददौ ।

तद्गवाक्षविवरावलम्बिना केवलेन चरणेन कल्पितम् ॥ ७ ॥

जातु कदाचिन्मन्त्रिणां गौरवाद्गुरुत्वाद्धेतोः । मन्त्रिवचनानुरोधादिसर्थः ।

प्रकृतिभिः मजाभिः काङ्क्षितं यदपि दर्शनं ददौ तदपि गवाक्षविवरावलम्बिना केवलेन चरणेन चरणमात्रेण कल्पितं संपादितम् । न तु मुखावलोकनप्रदानेनेत्यर्थः ॥

तं कृतप्रणतयोऽनुजीविनः कोमलात्मनखरागरूपितम् ।

भेजिरे नवदिवाकरातपस्पष्टपङ्कजतुलाधिरोहणम् ॥ ८ ॥

कोमलेन मृदुलेनात्मनखानां रागेणारूप्येन रूपितं लुरितम् । अतएव नवदिवाकरातपेन स्पष्टं व्याप्तं यत्पङ्कजं तस्य तुलां साम्यतामाधिरोहति प्राप्नोतीति तुलाधिरोहणम् । तं चरणमनुजीविनः कृतप्रणतयः कृतनमस्काराः सन्तो भेजिरे सिपेविरे ॥

यौवनोन्नतविलासिनीस्तनक्षोभलोलकमलाश्च दीर्घिकाः ।

गूढमोहनगृहास्तुदम्बुभिः स व्यगाहत विगाढमन्मथः ॥ ९ ॥

विगाढमन्मथः प्रौढमदनः सोऽग्निवर्णो यौवनेन हेतुनोन्नतानां विलासिनीस्तनानां क्षोभेणाघातेन लोलानि चञ्चलानि कमलानि यासां ताः । तदम्बुभिस्तासां दीर्घिकाणामम्बुभिर्गूढान्यन्तरितानि मोहनगृहाणि सुरतभवनानि यासु ताश्च दीर्घिका व्यगाहत । स्त्रीभिः सह दीर्घिकासु विजहारेत्यर्थः ॥

६. अन्तरेव—अन्तरे च; अन्तरेषु । समुत्सुकाः—समुत्सवाः । ८. कोमलात्मनखरागरूपितम्—केवलांशुनखरागरूपितम् ; कोमलांशुनखरागभूषितम् ।



तत्र सेकहतलोचनाजनैर्धौतरागपरिपाटलाधरैः ।

अङ्गनास्तमधिकं व्यलोभयन्नर्पितप्रकृतकान्तिभिर्मुखैः ॥ १० ॥

तत्र दीर्घिकास्वङ्गनाः सेकेन हृतं लोचनाजनं नेत्रकज्जलं येषां तैः । रच्यतेऽने-  
नेति रागो रागद्रव्यं लाक्षादि । रागस्य परिपाटलोऽङ्गुणः ॥ "गुणे शुद्धादयः  
पुंसि" इत्यमरः ॥ धौतो रागपरिपाटलो येषां ते तथोक्ता अधरा येषां तैः । नि-  
वृत्तसांक्रामिकरागैरित्यर्थः । अतएवार्पितप्रकृतकान्तिभिः । अभिव्याजितस्वामावि-  
करागैरित्यर्थः । एवंभूतैर्मुखैस्तमशिवर्णमाधिकं व्यलोभयन्प्रलोभितवत्यः ॥

घ्राणकान्तमधुगन्धकर्षिणीः पानभूमिरचनाः प्रियासखः ।

अभ्यपद्यत स वासितासखः पुष्पिताः कमलिनीरिव द्विपः ॥ ११ ॥

प्रियासखः सोऽशिवर्णो घ्राणकान्तेन घ्राणतर्पणेन मधुगन्धेन कर्षिणीर्मनोहावि-  
णीः । रच्यन्त इति रचनाः । पानभूमय एव रचनाः । रचिताः पानभूमय इत्यर्थः ।  
वासितासखः करिणीसहचरः ॥ "वासिता स्त्रीकरिण्योश्च" इत्यमरः ॥ द्विपः पु-  
ष्पिताः कमलिनीरिव । अभ्यपद्यताभिगतः ॥

सातिरेकमदकारणं रहस्तेन दत्तमभिलेपुरङ्गनाः ।

ताभिरप्युपहृतं मुखासवं सोऽपिवद्बकुलतुल्यदोहदः ॥ १२ ॥

अङ्गना रही रहसि सातिरेकस्य सातिशयस्य मदस्य कारणं तेनाशिवर्णेन दत्तं  
मुखासवमभिजलेषुः । बकुलेन तुल्यदोहदस्तुल्याभिलापः ॥ "अथ दोहदम् । इ-  
च्छाकाद्वा स्पृहेहा तृद" इत्यमरः ॥ बकुलद्रुमस्याङ्गनामध्याशित्वा तुल्याभिलेपत्वम् ।  
सोऽपि ताभिरङ्गनाभिरुपहृतं दत्तं मुखासवमपिवत् ॥

अङ्गमङ्गपरिवर्तनोचिते तस्य नित्यतुरशून्यतामुभे ।

बल्लकी च हृदयंगमस्वना बल्लुवागपि च वामलोचना ॥ १३ ॥

अङ्गपरिवर्तनोचिते उत्सङ्गविहारोऽप्ये उभे तस्याशिवर्णस्याङ्गमशून्यतां पूर्णतां नित्य-  
तुः ॥ के उभे । हृदयंगमस्वना मनोहरध्वनिर्बल्लकी वीणा च । बल्लुवाङ्गपुरमाधिणी  
वामलोचना कापित्वपि च । हृदयं गच्छतीति हृदयंगमः ॥ स्वप्नकरणे गमोः सुप्युप-  
संख्यानान्त्वन्प्रत्ययः ॥ अङ्गाधिरोपितयोर्वीणावामाक्षयोर्वीणागीताभ्यामरस्तेत्यर्थः ॥

१०. सेकहतलोचनाजनैः—सेकहतलोचनाजनम् । व्यलोभयन्—व्यलम्भयन् । अर्पितप्रकृतकान्ति-  
भिः—अर्पितप्रकृतकान्तिभिः । ११. घ्राणकान्तमधुगन्धकर्षिणीः—घ्राणकान्तमधुगन्धकर्षिणीः । घ्रा-  
णकान्तमधुगन्धकर्षिणीः । प्रियासखाः—प्रियासखः । वासितासखः—करिणीसखः । १२. उपहृतं तुल्य-  
दोहदः—बकुलतुल्यदोहदम् । १३. हृदयंगमस्वना—हृदयंगमस्वनाम् । बल्लुवाङ्ग—बल्लुवाङ्गम् ।

स स्वयं प्रहतपुष्करः कृती लोलमाल्यवलयो हरन्तः ।

नर्तकीरभिनयातिलङ्घिनीः पार्श्ववर्तिषु गुरुष्वलज्जयत् ॥ १४ ॥

कृती कुशलः स्वयं प्रहतपुष्करो वादितवाद्यमुखो लोलानि माल्यानि वलयानि च यस्य स तथोक्तो मनो हरन् । नर्तकीनामिति शेषः । सोऽग्निवर्णोऽभिनयातिलङ्घिनीः । अभिनयेषु स्वलन्तीरित्यर्थः । नर्तकीविलासिनीः ॥ “शिल्पिनि प्युन” ( ३ । १ । १४५ ) इति प्युन्प्रत्ययः । “पिद्मोरादिभ्यश्च” ( ४ । १ । ४१ ) इति ङीष् ॥ “नर्तकीलासिके समे” इत्यमरः ॥ गुरुषु नाट्याचार्येषु पार्श्ववर्तिषु समीपस्थेषु सन्स्वेवालज्जयलज्जामगमयत् ॥

चारु नृत्यविगमे च तन्मुखं स्वेदभिन्नतिलकं परिश्रमात् ।

प्रेमदत्तवदनानिलः पिवन्नत्यजीवदमरालकेश्वरौ ॥ १५ ॥

किंच । चारु सुन्दरं नृत्यविगमे लास्यावसाने परिश्रमाच्चर्तनप्रयासात्स्वेदेन भिन्नतिलकं विशीर्णतिलकं तन्मुखं नर्तकीमुखं प्रेम्णा दत्तवदनानिलः प्रवर्तितमुखमारुतः पिवन् । अमराणामलकायाश्चैश्वराविन्द्रकुबेरावत्यजीवदतिक्रम्याजीवत् । ततोऽप्युत्कृष्टजीवित आसीदित्यर्थः ॥ इन्द्रादेरपि दुर्लभमीदृशं सौभाग्यमिति भावः ॥

तस्य सावरणदृष्टसंशयः काम्यवस्तुषु नवेषु सङ्गिनः ।

गच्छभाभिरुपसृत्य चकिरे सामिभुक्तविषयाः समागमाः ॥ १६ ॥

उपसृत्यान्यत्र गत्वा नवेषु नूतनेषु काम्यवस्तुषु शब्दादिष्वन्दिष्यार्थेषु सङ्गिन आसक्तिमतः सतस्तस्य सावरणाः प्रच्छन्ना दृष्टाः प्रकाशाश्च संशयः साधनानि येषु ते समागमाः संगमा गच्छभाभिः प्रेयसीभिः सामिभुक्तविषया अर्धोपभुक्तेन्द्रियार्थाश्चकिरे । यथेष्टं भुक्तश्चेत्तर्ह्यं निस्पृहः सन्नस्पत्समीपं नायास्यतीति भावः ॥ अत्र गौनर्दीयः—“संधिद्विविधः । सावरणः प्रकाशश्च । सावरणो भिक्षुव्यादिना प्रकाशः स्वयमुपेत्य केनापि” इति ॥ “इतः स्वयमुपसृत्य विशेषार्थं तत्र स्थितोऽनुपजापं स्वयं संशयः” इति वात्स्यायनः ॥ अन्यत्र गतं कथंचित्संधाय पुनरुपगमायाधोपभोगेनानिवृत्तत्त्वं चकारित्यर्थः ॥

अङ्गुलीकिसलयप्रतर्जनं भ्रूविभङ्गकुटिलं च वीक्षितम् ।

मेखलाभिरसकृच्च बन्धनं वञ्चयन्प्रणयिनीस्वाप सः ॥ १७ ॥

सोऽग्निवर्णः प्रणयिनीः प्रेयसीर्विषयजन्यत्र गच्छन्नङ्गुल्यः किसलयानि तेषाम्

१४. हरन्—धरन् । अलज्जयत्—अगमयत् । १५. प्रेमदत्तवदनानिलः—प्रेमदत्तवदनानिलम् अर्धोपभुक्तं—अनुपजीवत् ; सोऽनुपजीवत् । १६. सामिभुक्तविषयाः—सामिभुक्तविषयाः ।

प्राणि नैस्तर्जने भर्तृनां भूविभोजेन भूभेदेन कुटिलं वक्रं वीक्षितं वीक्षणं चासकृत्पे-  
लाभिर्वन्धनं चावाप । अपराधिनो दण्डया इति भावः ॥

तेन दूतिविदितं निपेदुषा पृष्ठतः सुरतवाररात्रिषु ।

शुश्रुवे प्रियजनस्य कातरं विप्रलम्भपरिशङ्किनो वचः ॥ १८ ॥

सुरतस्य त्रारो वासरः । तस्य रात्रिषु दूतीनां विदितं यथा तथा पृष्ठतः प्रिय-  
जनस्य पश्चाद्गो निपेदुषा तेनाश्रिवर्णेन विप्रलम्भपरिशङ्किनो विरहशङ्किनः ।  
नयश्चासौ जनश्च प्रियजनः । तस्य कातरं वचः प्रियानयनेन मां पाहीत्येवमादि-  
नवचनं शुश्रुवे ॥

लौल्यमेत्य गृहिणीपरिग्रहान्नर्तकीष्वसुलभासु तद्वपुः ।

वर्तते स्म स कथंचिदालिखन्नङ्गुलीक्षरणसन्नवर्तिकः ॥ १९ ॥

गृहिणीपरिग्रहाद्राक्षीभिः समागमाद्धेतोर्नर्तकीषु वेश्यासु सुलभासु दुर्लभासु स-  
तिषु लौल्यमेत्सुवयमेत्य प्राप्य । अङ्गुल्योः क्षरणेन स्नेदनेन सन्नवर्तिको विगलि-  
तशलाकः सोऽश्रिवर्णस्तासां नर्तकीनां वपुस्तदपूरालिखन्कथंचिद्वर्तते स्मावर्तते ॥

प्रेमगर्वितविपक्षमत्सरादायताञ्च मदनान्महीक्षितम् ।

निन्युरुत्सवविधिच्छलेन तं देव्य उज्झितरुयः कृतार्थताम् ॥ २० ॥

प्रेम्णा स्वविषयेण प्रियस्यानुरागेण हेतुना गर्विते विपक्षे सपत्नजने मत्सरादौ-  
रादायतात्प्रवृद्धान्मदनाञ्च हेतोर्देव्यो राज्ञ्य उज्झितरूपस्त्यक्तरोषाः सत्यस्मं मही-  
क्षितमुत्सवविधिच्छलेन महोत्सवकर्मव्याजेन । कृतार्थः प्रयोजनं येन स कृ-  
तार्थः । तस्य भावस्तासां निन्युः । मदनमहोत्सवव्याजाज्ञातिन तेन स्वप्नोरथं का-  
यामासुरित्यर्थः ॥

प्रातरेस्य परिभोगशोभिना दर्शनेन कृतखण्डनव्यथाः ।

प्राञ्जलिः प्रणयिनीः प्रसादयन्सोऽदुनोत्प्रणयमन्धरः पुनः ॥ २१ ॥

सोऽश्रिवर्णः प्रातरेत्यागत्य परिभोगशोभिना दर्शनेन हेतुना ॥ दशोर्ष्यन्सान्द्रस्यु-  
 ॥ कृता खण्डनव्यथा यासां तास्तथोक्ताः । खण्डिता इत्यर्थः ॥ तदुक्तम् -  
ज्ञातेऽन्यासङ्गविकृते खण्डितेर्ष्याक्रियायिता इति ॥ प्रणयिनीः प्राञ्जलिः प्रसादये-  
त्तथापि प्रणयमन्धरः प्रणयेन नर्तकीगतेन मन्धरोऽलसः । अत्र शिथिलप्रपन्नः  
शिशत्यर्थः । पुनरदुनोत्पर्यतापयत् ॥

१८. दूतिविदितम् - दूतिकथितम् । विप्रलम्भपरिशङ्किनः - विप्रलम्भपरिशङ्कितम् । २०. उज्झितरुयः -  
उज्झितरुपा । २१. मदनमन्धरः - मदनमन्धरः ; दिगुणमन्धरः ।

स्वप्रकीर्तितविपक्षमङ्गनाः प्रत्यभैत्सुखदन्त्य एव तम् ।

प्रच्छदान्तगलिताश्रुविन्दुभिः क्रोधमिन्नवलथैर्विवर्तनैः ॥ २२ ॥

स्वप्ने कीर्तितो विपक्षः सपन्नजनो येन तं तमप्रिवर्णम् । अवदन्त्य एव । तं गोत्रस्खलनं कृतमित्यनुपालम्भमाना एव । प्रच्छदसास्तरणपटस्थान्ते मध्ये गाता अश्रुविन्दवो येषु तैः क्रोधेन भिजानि भ्रान्ति वलयानि येषु तैर्विवर्तनैः शान्तिवर्णनैः प्रत्यभैत्सुः प्रतिचक्रुः । तिरश्चक्रुरित्यर्थः ॥

कृतपुष्पशयनाल्लताशृङ्गानेत्य दूतिकृतमार्गदर्शनः ।

अन्वभूत्परिजनाङ्गनारतं सोऽवरोधमयवेषभूत्तरम् ॥ २३ ॥

सोऽश्रिवर्णो दूतिभिः कृतमार्गदर्शनः सन् । कृतपुष्पशयनाल्लताशृङ्गानेत्यापरं धादन्तःपुरजनाद्भयेन यो वेषथुः कम्पस्तदुत्तरं तत्प्रधानं यथा तथा परिजनाङ्गनारतं दासीरतमन्वभूत् । परिजनश्चासावङ्गना चेति विग्रहः ॥ अत्र जीवन्तस्या दूतीशब्दस्य छन्दोभङ्गमयाङ्गस्त्वं कृतम् । “अपि नार्पं मपं कुर्याच्छन्दोभङ्गं जेदिराम्” इत्युपदेशात् ॥

नाम बल्लभजनस्य ते मया प्राप्य भाग्यमपि तस्य काङ्क्ष्यते ।

लोलुपं ननु मनो ममेति तं गोत्रविस्खलितमृचुरङ्गनाः ॥ २४ ॥

मया ते बल्लभजनस्य प्रियजनस्य नाम प्राप्य तन्नाम्नादानं लब्ध्वा तस्य त्वद्बल्लभजनस्य यद्भाग्यम् । तत्परिहासकारणमिति शेषः । तदपि काङ्क्ष्यते ॥ ननु यत् मम मनो लोलुपं मृधु । इत्यनेन प्रकारेण गोत्रे नास्ति विस्खलितं खलितवन्तमप्रिवर्णमृधुः ॥ “गोत्रं नास्ति कुलेऽचले” इति यादवः ॥ तन्नामलाभे मातद्भाग्यमपि काङ्क्षिणो मनः । अहो मृधोति सोऽल्लुण्ठमुपालम्भन्तेत्यर्थः ॥

चूर्णवधु लुलितस्रगाकुलं छिन्नमेखलमलक्तकाङ्क्षितम् ।

उत्थितस्य शयनं विलासिनस्तस्य विभ्रमरतान्यपाठुणोत् ॥ २५ ॥

चूर्णवधु चूर्णव्याप्तकारणैरधोमुखावस्थितायाः स्त्रियाधिकुरगलितैः कृशमादि विर्धु पिङ्गलम् ॥ “वधु स्वान्पिङ्गले प्रियु” इत्यमरः ॥ लुलितस्रगाकुलं करिषु दास्यवन्धे स्त्रिया भूमिगतमलक्तया पतितार्थिलुलितस्रगिभ्रसकुलम् । छिन्नमेखलं हरिविक्रमकारणैः स्त्रिया उच्छिन्नैकचरणत्वाद्गलितमेखलम् । अलक्तकाङ्क्षितं घञ्शुक्लवन्धं भूतलानिहितकान्ताचरणत्वाद्भाक्षारागकापितं शयनम् । कर्त्तुं । उत्थितस्य । शयनादिति भावः । विलासिनस्तस्याप्रिवर्णस्य विभ्रमरतानि लीलारतानि सुरसवन्धाविशेषादित्यर्थः । अपाठुणोत्स्फुटीचकार ॥ व्यानवादीनां लक्षणं रवि

— 'व्यानते रतमिदं प्रिया यदि स्यादधोमुखवचनु'पदाकृतिः । तत्काट  
 पकृता वल्लभः स्याद्दृपादिपशुसौस्थितस्थितिः ॥ भूगतस्वनभुजास्यमस्तकागुञ्जत-  
 गधोगुर्ध्वी स्त्रियम् । क्रामांत स्वकरकृष्टमहने वल्लभे करिपदं तदुच्यते ॥ यो-  
 चरणे समुत्थिते जायते हि हरिविक्रमादयः ॥ न्यस्तहस्तयुगला निजे पदे  
 ति कटिकृद्वल्लभा । अग्रतो यदि शनैरधोमुखी धेनुकं वृषवदुच्यते मिये' इति ॥  
 स्वयं चरणरागमादधे योपितां न च तथा समाहितः ।

लाभ्यमाननयनः श्लथांशुकैर्मेखलागुणपदैर्नितम्बिभिः ॥ २६ ॥

श्लथान्वितवर्णः स्वयमेव योपितां चरणयो रागं लाक्षारसमादधेऽर्पयामास ॥ कि-  
 लांशुकैः । प्रियाङ्गरूपशीदिति भावः । नितम्बिभिनितम्बवद्विमेखलागुण-  
 मिः ॥ 'पश्चाच्चितम्बः स्त्रीकट्याः कीबे तु जघने पुरः' इत्यमरः ॥ ला-  
 ननयन आकृष्यमाणदृष्टिः सन् । तथा समाहितोऽर्वाहितो नादधे यथा  
 विभारयता स्यादिति भावः ॥

वचने विपरिवर्तिताधरं हस्तरोधि रशनाविघटने ।

विधितेच्छमपि तस्य सर्वतो मन्मथेन्वचनमधुदधूरतम् ॥ २७ ॥

वचने प्रवृत्ते सति विपरिवर्तिताधरं परिहृतोष्ठम् । रशनाविघटने मन्मथिस्व-  
 न्तमन्मथे सति हस्तं रुणद्धि वारयतीति हस्तरोधि । इत्थं सर्वतः सर्वत्र विधितेच्छं  
 मन्मथनोरथमपि वधूनां रतं सुरतं तस्याग्निवर्णस्य मन्मथेन्वचनं कामोदीपनमभवात् ॥  
 मन्मथेन पृष्ठमपि परिभोगदर्शिनीर्नर्मपूर्वमनुपृष्ठमंस्थितः ।

छापया स्मितमनोज्ञया वधुर्हीनिमीलितमुखीश्चकार सः ॥ २८ ॥

मन्मथवर्णो दर्पणेषु परिभोगदर्शिनीः संभोगचिह्नानि पश्यन्तीर्वधुर्नर्मपूर्वं प-  
 तिपुर्णमनुपृष्ठं तासां पृष्ठभागे संस्थितः सन् । स्मितेन मनोज्ञया छापया दर्पण-  
 प्रतिविम्बेन हीनिमीलितमुखीर्लज्जावनतमुखीश्चकार । तमागतं दृष्ट्वा ल-  
 ता इत्यर्थः ॥

कण्ठसक्तमृदुवाहुवन्धनं न्यस्तपादतलमग्रपादयोः ।

वर्धयन्त शयनोत्थितं प्रियास्तं निशासयविसर्गचुम्बनम् ॥ २९ ॥

कण्ठसक्तं शयनादुत्थितं तमाग्निवर्णं कण्ठसक्तं कण्ठापितं मृदुवाहुवन्धनं योस्मिस्तत् ।  
 शयनोत्थितं च; नु न; ननु । समाहितः-समाहितम् । २७. सुम्बने विपरिवर्तिताधरम्-सुम्बने  
 विपरिवर्तितधरम्; सुम्बनेषु विपरिवर्तिताधरम्; सुम्बनेषु विपरिवर्तितानम् । मन्मथेन्वचनम्-मन्मथोत्त-  
 मन्मथेन मन्मथेन; मन्मथेन मन्मथेन; मन्मथेन मन्मथेन । २८. निशा-  
 सयविसर्गचुम्बनम्-निशासयविसर्गचुम्बनम्; निशासयविसर्गचुम्बनम् ।

अग्रपादयोः स्वकीययोर्न्यस्तौ पादतले यस्मिन् । निशात्यये विसर्गो विसृज्य ग-  
मनं तत्र यच्चुम्बनं तत्प्रार्थयन्त ॥ " दुग्धाच्च— " इत्यादिना द्विकर्मकत्वम् ॥ अत्र  
गोतर्दीयः— " रतावसाने यदि चुम्बनादि प्रयुज्य यायान्मदनोऽस्य वासः " इति ॥

प्रेक्ष्य दर्पणतलस्थमात्मनो राजवेपमतिशकशोभिनम् ।

पिप्रिये न स तथा यथा युवा व्यक्तलक्ष्म परिभोगमण्डनम् ३०

युवा सोऽग्रिणोऽतिशकं यथा तथा शोभमानमतिशकशोभिनं दर्पणतलस्थं  
दर्पणसंक्रान्तमात्मनो राजवेपं प्रेक्ष्य तथा न पिप्रिये न तुतोष यथा व्यक्तलक्ष्म  
प्रकटचिह्नं परिभोगमण्डनं प्रेक्ष्य पिप्रिये ॥

मित्रकृत्यमपदिश्य पार्श्वतः प्रस्थितं तमनवस्थितं प्रियाः ।

विद्य हे शठ पलायनच्छलान्यजसेति रुरुधुः कचग्रहैः ॥ ३१ ॥

मित्रकृत्यं सुहृत्कार्यमपदिश्य व्याजीकृत्य पार्श्वतः प्रस्थितमन्यतो गन्तुमुद्यत्त-  
नवस्थितमनस्थातुमक्षमं तमग्रिवर्णं प्रिया हे शठ हे गूढविप्रियकारिन् ॥ " गढ-  
विप्रियकृच्छ्रः " इति दशरूपके ॥ तव पलायनस्य छलान्यजसा तत्त्वतः ॥ " तव-  
त्वद्धाजसा द्वयम् " इत्यमरः ॥ मित्र जानीम ॥ " विदो लटो वा " (३।३।२)।  
इति वैकल्पिको मादेशः ॥ इति । उन्नेति शेषः । कचग्रहैः केशकर्षणे रुधुः ॥  
अत्र गोतर्दीयः— " ऋतुस्नाताभिगमने मित्रकार्ये तथापदि । त्रिष्वेतेषु प्रियतमः  
क्षन्तव्यो वारगम्यया " इति । विरक्तलक्षणप्रस्तावे वात्स्यायनः— " मित्रकृत्यं  
त्रापदिश्यान्यत्र शेते " इति ॥

तस्य निर्दयरतिश्रमालसाः कण्ठसूत्रमपदिश्य योपितः ।

अध्यशेरत वृहद्भुजान्तरं पीवरस्तनविलुप्तचन्दनम् ॥ ३२ ॥

निर्दयरतिश्रमेणालसा निश्रेष्ठा योपितः कण्ठसूत्रमालिङ्गनविशेषमपदिश्य  
व्याजीकृत्य पीवरस्तनाभ्यां विलुप्तचन्दनं प्रमृष्टाङ्गरागं तस्याग्रिवर्णस्य वृहद्भुजान्तर-  
रमध्यशेरत वक्षःस्थले शेरते स्म ॥ कण्ठसूत्रलक्षणं तु— " यत्कुर्वते वक्षसि वक्ष-  
भसा स्तनाभिघातं निविडोपगृहात् । परिश्रमार्थं शनकैर्विदग्धास्तत्कण्ठसूत्रं भव-  
न्ति गन्तः " ॥ इदमेव रतिरहस्ये स्तनालिङ्गनमित्युक्तम् । तथा च— " जरसि क-  
मितुरुक्षैरादिशन्ती वराङ्गी स्तनयुगमुपधत्ते यत्स्तनालिङ्गनं तत् " इति ॥

संगमाय निशि गूढचारिणिं चारद्वृत्तिकथितं पुरोगताः ।

वञ्चयिष्यसि कुतस्तमोचृतः कामुकैति चरुष्टस्तमङ्गनाः ॥ ३३ ॥

३१. अपदिश्य—उपदिश्य । पार्श्वतः— पार्श्वतम् । मित्र हे—मित्रते । ३२. निर्दयरतिश्रमालसाः । अपदिश्य—अपदिश्य । पीवरस्तनविलुप्तचन्दनम्—पीवरस्तनविलुप्तचन्दनम् । ३३. पुरोगताः—पुरोगताः । कुतः—न कः ।

संगमाय सुरतार्थं निदि गृहमज्ञातं चरतीष्टगृहं प्रति गच्छतीति गृहचारी ।  
तं चारदूतिकथितम् । चरन्तीति चारा गृहचारिण्यः ॥ “ ज्वलति कसन्तेभ्यो  
णः ” ( ३ । १ । १५० ) इति णप्रत्ययः ॥ चाराश्च ता दूत्यश्च चारदूतयः । ताभिः  
कथितं निवेदितं तमश्विर्वर्णमङ्गनाः पुरोऽग्रे गताः । अवरुद्धमार्गाः सत्य इत्यर्थः ।  
ते कामुक तमसा वृत्तो गृहः सन्कुतो वञ्चयिष्यसीति । उपात्तभवेति शेषः । चक्रुः ॥  
स्ववासं निन्दुरित्यर्थः ॥

योषितामुडुपतेरिवाचिषां स्पर्शनिर्वृतिमसाववामुवन् ।

आरुरोह कुमुदाकरोपमां रात्रिजागरपरो दिवाशयः ॥ ३४ ॥

उडुपतेरिन्दोरचिषां भासामिव ॥ “ ज्वाला भासो न पुंस्यचिः ” इत्यमरः ॥  
योषितां स्पर्शनिर्वृतिं स्पर्शमुखमवामुवन् । किञ्च । रात्रिषु जागरपरः । दिवा  
दिवसेषु शोते स्वपितीति दिवाशयः ॥ “ अधिकरणे शोतेः ” ( ३ । २ । १५ ) इत्य-  
मप्रत्ययः ॥ असावश्विर्वर्णः कुमुदाकरस्योपमां साम्यमारुरोह माप ॥

वेणुना दशनपीडिताधरा वीणया नखपदाङ्कितोरवः ।

शिल्पकार्य उभयेन वेजितास्तं विजिह्वनयना व्यलोभयन् ॥ ३५ ॥

दशनैः पीडिताधरा दष्टोष्ठाः । नखपदैर्नखस्र्तेरङ्कितोरवश्चिह्नितोत्सङ्गाः । व-  
णिताधरोरुत्वादक्षमा इत्यर्थः । तथापि वेणुना वीणया चेत्युभयेन । अधरोरुपीडा-  
कारिणेत्यर्थः । वेजिताः पीडिताः शिल्पं वेणुवीणावाद्यादिकं कुर्वन्तीति शिल्प-  
कार्यं गायिकाः ॥ “ कर्मण्यण ” ( ३ । २ । १ ) इत्यण । “ टिङ्गाणञ ” ( ४ । १ ।  
१५ ) इत्यादिना ङीप् ॥ तं विजिह्वनयनाः कुटिलदृष्टयः सत्यः । स्वं चेष्टितं जानन्नपि  
वृथा नः पीडयतीति साभिप्रायं पश्यन्त्य इत्यर्थः । व्यलोभयन् ॥ तथाविधालो-  
कनमपि तस्याकार्पकमेवाभूदिति भावः ॥

अङ्गसत्त्ववचनाश्रयं मिथः स्त्रीषु नृत्यसुपधाय दर्शयन् ।

स प्रयोगनिपुणैः प्रयोक्तृभिः संजघर्ष सह मित्रसंनिधौ ॥ ३६ ॥

अङ्गं हस्तादि । सत्त्वमन्तःकरणम् । वचनं गेयं चाश्रयः कारणं यस्य तदङ्गसत्त्व-  
वचनाश्रयम् । आङ्गिकसात्त्विकवाचिकरूपेण त्रिविधमित्यर्थः ॥ यथाह भरतः—  
“ सामान्याभिनयो नाम ज्ञेयो वागङ्गसत्त्वजः ” इति ॥ नृत्यमभिनयं मिथो रहसि  
स्त्रीषु नर्तकीपुण्ड्राय निधाय दर्शयन् । स मित्रसंनिधौ सहचरसमक्षं प्रयोगेऽभि-

३४. योषनिर्वृतिमयी—स्पर्शनिर्वृत्तमूल्यानि । असावुवन्—अनामुवन् । ३५. नखपदाङ्कितोरवः—नख-  
पदाङ्कितो रवः । शिल्पकार्यः—शिल्पिकार्यः ; शिल्पिकार्यम् । ३६. अतसत्त्ववचनाश्रयम्—अतसत्त्व-  
वचनाश्रयम् । उपधाय दर्शयन्—उपधायं दर्शयन् ; उपदर्शयन्तुः । प्रयोगनिपुणैः—प्रयोगनिपुणः ।  
प्रयोक्तृभिः—प्रयोक्तृभिः । संजघर्ष—संजघर्ष ।

नये निपुणैः कृतिभिः प्रथोकृतिभिरभिनयार्थप्रकाशकैः नाट्याचार्यैः सह संनय  
संनयं कृतवान् ॥ संनयः पराभिभवच्छा ॥

इतः प्रवृत्ति तस्य कृत्रिमाद्रिषु विरचितविहारप्रकारमाह—

अंसलम्बिकुटजार्जुनस्रजस्तस्य नीपरजसाङ्गरागिणः ।

प्रावृषि प्रमदवर्हिणेष्वभूत्कृत्रिमाद्रिषु विहारविभ्रमः ॥ ३७ ॥

प्रावृष्यंसलम्बिन्यः कुटजानामर्जुनानां ककुभानां च स्रजो यस्य तस्य । नीपानां  
कदम्बकुपुषानां रजसाङ्गरागिणोऽङ्गरागवतस्तस्याग्निवर्णस्य प्रमदवर्हिणेषु न्यक्तमयूरे  
कृत्रिमाद्रिषु विहार एव विभ्रमो विलासोऽभूदभवत् ॥

विग्रहाच्च शयने पराङ्मुखीर्नानुनेतुमवलाः स तत्त्वरे ।

आचकाङ्क घनशब्दविक्रवास्ता विवृत्य विशतीर्भुजान्तरम् ३८

प्रावृषीत्यनुपन्यते । सोऽग्निवर्णो विग्रहात्प्रणमकलहाच्छयने पराङ्मुखीर्यते  
अनुनेतुं न तत्त्वरे त्वरितवान् । किंतु घनशब्देन घनर्गाजितेन विक्रवाश्वकिता  
तप्य विवृत्य स्वयमेवाभिमुखीभूय भुजान्तरं विशतीः प्रविशन्तीः ॥ "आच्छा  
शोनुष" ( ७ । १ । ८० ) इति तुम्बिकल्पः ॥ ता अवला आचकाङ्क । स्व  
प्रहादेन सामुख्यमैच्छदित्यर्थः ॥

कार्तिकीषु सवितानहर्म्यभाग्यामिनीषु ललिताङ्गनासखः ।

जन्वभुङ्क्त सुरतश्रमापहां मेघमुक्तविशदां स चन्द्रिकाम् ॥ ३९ ॥

कार्तिकस्येमाः कार्तिक्यः ॥ "तस्येदम्" ( ४ । ३ । १२० ) इत्यण् ॥ तासु  
यागिनीषु निशासु । शरद्रात्रिष्वित्यर्थः । सवितानान्युपरिवस्त्रावृतानि हर्म्याभि  
भजतीति सवितानहर्म्यभाक् ॥ भजेष्विप्रत्ययः ॥ हिमवारणार्थं सवितानमुक्तम् ।  
ललिताङ्गनासखः सोऽग्निवर्णः सुरतश्रमापहां मेघमुक्ता चासौ विशदा च ताम्  
पहुलग्रहणात्सविशेषणसमासः ॥ चन्द्रिकामन्वभुङ्क्त ॥

सैकतं च सरयुं विवृण्वतीं श्रोणिविम्बमिव हंसमेखलम् ।

सप्रियाविलसितानुकारिणीं सौधजालविवरैर्व्यलोकयत् ॥ ४० ॥

किंच । हंसा एव मेखला यस्य तस्मैकतं पुच्छिनं श्रोणिविम्बमिव । विवृण्वती  
म् । अतएव सप्रियाविलसितान्यनुकरोतीति तद्विधां सरयुम् । सौधस्य जालानि  
गवाक्षाः । ते एव विवरणि । तैर्व्यलोकयत् ॥

३७. अंसलम्बिकुटजार्जुनस्रजः—अंसलपकुटजार्जुनस्रजः । विहारविभ्रमः—विहारसंनयः । ३९. सुर  
श्रमापहम्—सुरतश्रमापहम् ; सुरतश्रमापहाः । मेघमुक्तविशदाम्—मेघमुक्तविशदाः । चन्द्रिकाम  
सिद्धिकः ।



मर्मेरगुरुधूपगन्धिभिर्व्यक्तहेमरशनैस्तमेकतः ।

जहुराग्रथनमोक्षलोलुपं हैमनैर्निवसनैः सुमध्यमाः ॥ ४१ ॥

मर्मेरः संस्कारविशेषाच्छब्दायमानैः ॥ "अथ मर्मेरः । स्वनिवे वस्त्रपर्णानाम्  
मर्मेरः ॥ अगुरुधूपगन्धिभिर्व्यक्तहेमरशनैर्लोलयाल्लक्ष्यमाणकनकमेखलागुणैर्हमने-  
यन्ते भवेः ॥ "सर्वत्रापञ्च तलोपश्च" (४ । ३ । २२) इति हेमन्तशब्दादण्प्रत्यय-  
स्य लोपश्च ॥ निवसनैरंशुकैः सुमध्यमाः स्त्रिय एकतो नितम्बैकदेश आग्रथनमोक्षयो-  
नोवीचन्धविसंसनयोर्लोलुपमासक्तं तं जहुराचकृपुः ॥

अर्पितस्तिमितदीपदृष्टयो गर्भवेश्मसु निवातकुक्षिषु ।

स्य सर्वसुरतान्तरक्षमाः साक्षितां शिशिररात्रयो ययुः ॥ ४२ ॥

निवाता वातराहताः कुक्षयोऽभ्यन्तराणि येषां तेषु गर्भवेश्मसु गृहान्तर्गृहेष्व-  
प्युक्ताः स्तिमिता निवातस्वान्निश्चला दीपा एव दृष्टयो याभिस्ताः ॥ अयानि-  
ष्टित्वं च गम्यते ॥ सर्वसुरतान्तरक्षमास्तापस्वेदापनोदनत्वादीर्घकालत्वाद्य स-  
र्वेषां सुरतान्तराणां सुरतभेदानां क्षमाः क्रियार्हाः शिशिररात्रयस्तस्याग्निवर्णस्य सा-  
क्षितां ययुः । दिविक्तकालदेशत्वाद्यथेच्छं विजहारत्यर्थः ॥

दक्षिणेन पवनेन संभृतं प्रेक्ष्य चूतकुसुमं सपल्लवम् ।

अन्वनेषुरवधूतविग्रहास्तं दुरुत्सहवियोगमङ्गनाः ॥ ४३ ॥

अङ्गना दक्षिणेन पवनेन मलयानिलेन संभृतं जनितां सपल्लवं चूतकुसुमं प्रेक्ष्या-  
वधूतविग्रहास्त्यक्तविरोधाः सत्यो दुरुत्सहवियोगं दुरुत्सहविरहं तमन्वनेषुः । त-  
द्विरहमसहमानाः स्वयमेवानुनीतवत्य इत्यर्थः ॥

ताः स्वमङ्गमधिरोप्य दोलया प्रेङ्खयन्परिजनापविद्धया ।

मुक्तरज्जु निविडं भयच्छलात्कण्ठबन्धनमवाप बाहुभिः ॥ ४४ ॥

ता अङ्गनाः स्वमङ्गं स्वकीयमृत्सङ्गमधिरोप्य परिजनेनापविद्धया संप्रेषितया दो-  
लयो मुक्तरज्जु त्यक्तदोलासूत्रं यथा तथा प्रेङ्खयन्श्चालयन्भयच्छलात्पतनभयमिषा-  
दाहुभिरङ्गनाभुर्जनिविडं कण्ठबन्धनमवाप प्राप । स्वयमेवाहास्येषु स्वमन्वभूदित्यर्थः ॥

तं पयोधरनिषिक्तचन्दनैर्मात्तिकग्रथितचारुधूपणैः ।

ग्रीष्मवेपविधिभिः सिपेविरे श्रोणिलम्बिमणिमेखलैः प्रियाः ४५

४१. व्यक्तहेमरशनैः—त्यक्तहेमरशनैः । ४२. साक्षितासं—साक्षातासु; प्रेक्ष्यतासु । ४३. अणु-  
वापप्रापः—अवकीर्णविप्रापः । ४४. ताः रासु—काश्चित् । प्रेङ्खयन्—प्रेषयन् ; प्रेषयन् । परिजनाप-  
विद्धया—परिजनमनृतया; परिजनमन्वहया । ४५. श्रोणिलम्बिमणिमेखलैः—श्रोणिलम्बिमणिमेखलाः ।

धियाः पयोधरेषु स्तनेषु निषिक्तमुक्षितं चन्दनं येषु तैः । मौक्तिकैर्ग्रीथितं  
मौतामि चारुभूपणानि येषु तैः । मुक्ताप्रायाभरणैरित्यर्थः । श्रोणिलम्बिन्धो  
णिमखलो मरकतादिमणियुक्तकटिसूत्राणि येषु तादृशीर्ग्रीष्मवेपविधिमिरुणा  
लोचितनेपथ्यविधानैः । शीतलोपायैरित्यर्थः । तमग्निवर्णं सिपेचिरे ॥

यत्स लघ्नसहकारमासवं रक्तपाटलसमागमं पपौ ।

तेन तस्य मधुनिर्गमात्कृशश्चित्तयोनिर्भवत्पुनर्नवः ॥ ४६ ॥

सोऽग्निवर्णो लघ्नः सहकारश्चूतपल्लवो यस्मिन् रक्तपाटलस्य पाटलकुसुमस्य स  
मागमो यस्य तमासवं मयं पपौ । इति यत्नेनासवणानेन मधुनिर्गमाद्दसन्तापगमा  
त्कृशो मन्दवीर्यस्तस्य चित्तयोनिः कामः पुनर्नवः प्रवलोऽभवत् ॥

एवमिन्द्रियसुखानि निर्विशन्नन्यकार्यविमुखः स पार्थिवः ।

आत्मलक्षणनिवेदिता नृत्नतन्त्रवाह्यदनङ्गवाहितः ॥ ४७ ॥

एवमनङ्गवाहितः कामप्रेरितोऽन्यकार्यविमुखः स पार्थिव इन्द्रियाणां सु  
सुखकाराणि शब्दादीनि निर्विशन्ननुभवन्नात्मनो लक्षणैः कुटजस्रग्धारणादिचिदा  
निवेदितात् । अयमृत्तिदानो वर्तते इति ज्ञापितान् । ऋत्नवर्षादीन्त्रयवाह्यदगमयत्

तं प्रमत्तमपि न प्रभावतः शेकुराक्रमितुमन्यपार्थिवाः ।

आमयस्तु रतिरागसंभवो दक्षशाप इव चन्द्रमक्षिणोत् ॥ ४८ ॥

प्रमत्तं व्यसनासक्तमपि तं नृपं प्रभावतोऽन्यपार्थिवा आक्रमितुमभिमवितुं  
शेकुर्न शक्ताः । रतिरागसंभव आमयो व्याधिस्तु । क्षयरोग इत्यर्थः । दक्षस्य द  
क्षमजापतेः शापश्चन्द्रमिव । अक्षिणोदकशीथत् । शापोऽपि रतिरागसंभवः इति  
अत्र दक्षः किलान्याः स्वकन्या उपेक्ष्य रोहिण्यामेव रममाणं राजानं सोमं शशाप  
स शापश्चाप्यपि क्षयरूपेण तं क्षिणोतीत्युपाख्यायते ॥

दृष्टदोषमपि तन्न सोऽत्यजन्मङ्गवस्तु भिषजामनाश्रवः ।

स्वाङ्घ्रिस्तु विषयेर्हृतस्ततो दुःखमिन्द्रियगणो निवार्यते ॥ ४९ ॥

भिषजां विद्यानाश्रवो वचमि न स्थितः ॥ "वचने स्थित आश्रवः" इ  
त्यमरः ॥ अत्रिषेय इत्यर्थः । स दृष्टदोषमपि । रोगजननादिति शेषः । तत्सङ्गस्य  
वस्तु मङ्गवस्तु स्त्रीपद्यादिकं मङ्गजनकं वस्तु नात्यजत् ॥ तथाहि । इन्द्रियगणः  
स्वाङ्घ्रिभिर्विषयेर्हृतस्तु इत्यन्वयस्तस्येभ्यो विषयेभ्यो दुःखं कृच्छ्रेण निवार्यते । यदि  
वार्यतेति शेषः । दुःख्यजाः खलु विषया इत्यर्थः ॥

४६. लघ्नसहकारम्-अपसहकारम् । ४७. अनङ्गवाहितः-अनङ्गोदितः । ४८. सः-च । अमा  
श्रवः-अनाश्रवः ; अनाश्रवम् ; अनाश्रवमनु-सः ; दि । निवार्यते-दि वार्यते ।

तस्य पाण्डुवदनाल्पभ्रूषणा सावलम्बगमना मृदुस्वना ।

राजयक्ष्मपरिहासिराययौ कामयानसमवस्थया तुलाय् ॥५०॥

तस्य राज्ञः पाण्डुवदना । अल्पभ्रूषणा परिमिताभरणा । सावलम्बं दासादिह-  
स्तावलम्बसहितं गमनं यस्यां सा सावलम्बगमना । मृदुस्वना हीनस्वरा । राज्ञः  
सोमस्य यक्ष्मा राजयक्ष्मा क्षयरोगः । तेन या परिहासिः क्षीणावस्था सा । काम-  
यते विषयानिच्छति कामयानः ॥ कर्मणिङन्ताच्छानत् । 'अनित्यमागमशासन-  
म्' इति सुमागमाभावः । एतदेवाभिप्रेत्योक्तं वामनेनापि—'कामयानशब्दः  
सिद्धोऽनादिश्च' इति ॥ तस्य समवस्थया कामुकावस्थया तुलां साम्यमाययो  
याप । कालकृतो विशेषोऽवस्था ॥ 'विशेषः कालिकोऽवस्था' इत्यमरः ॥

व्योम पश्चिमकलास्थितेन्दु वा पङ्कशेषमिव धर्मपल्वलम् ।

राज्ञि तत्कुलमभ्रूक्षयातुरे वामनार्चिरिव दीपभाजनम् ॥ ५१ ॥

राज्ञि क्षयातुरे सति तत्कुलं रघुकुलं पश्चिमकलायां स्थित इन्दुर्वापिस्तत्कला-  
पश्चिमेन्दु व्योम वा व्योमेव ॥ वाशब्द इत्यर्थे । यथाह दण्डी—'इवद्वायथा  
शब्दौ' इति ॥ पङ्कशेषं धर्मपल्वलमिव । वामनार्चिरल्पाशिवं दीपभाजनं दीपपा-  
वमिवाभूत् ॥

वाटमेष दिवसेषु पार्थिवः कर्म साधयति पुत्रजन्मने ।

इत्यदर्शितरुजोऽस्य मन्त्रिणः शश्वदूचुरघशङ्किनीः प्रजाः ॥५२॥

वाटं सत्यमेष पार्थिवो दिवसेषु पुत्रजन्मने पुत्रोदयार्थं कर्म जपादिकं साधयति ।  
इत्येवमदर्शितरुजो निगूहितरोगाः सन्तोऽस्य राज्ञो मन्त्रिणोऽपशङ्किनीर्व्यसनश-  
ङ्किनीः प्रजाः शश्वदूचुः ॥

स त्वनेकवनितासखोऽपि सन्पावनीमनवलोक्य संततिम् ।

वैद्ययत्नपरिभाविनं गदं न प्रदीप इव वायुमखगात् ॥ ५३ ॥

स त्वग्निवर्णोऽनेकवनितासखः सन्नपि । पावनीं पित्रर्णमाचर्त्वा संततिमनवलोक्य ।  
पुत्रमनवाप्येत्यर्थः । वैद्ययत्नपरिभाविनं गदं रोगम् । प्रदीपो वायुमिव । नित्यमा-  
त्रातिचक्ष्मम् । ममारेत्यर्थः ॥

तं गृहोपवन एव संगताः पश्चिमक्रतुविदा पुरोधसा ।

रोगशान्तिमपदिश्य मन्त्रिणः संभृते शिखिनि गूढमादधुना ॥५४॥

५०. मृदुस्वना—मृदुस्वनी । राजयक्ष्मपरिहासिः—यक्ष्मणाजपरिहासिः; यक्ष्मणापि परिहासिः ।  
५१. पश्चिमकलास्थितेन्दु वा—पश्चिमकलास्थितेन्दुवत्; पश्चिमकलास्थितेन्दुवत् । ५२. वाटम्—  
गदम् । एव—एवम् । पुत्रजन्मने—पुत्रसाधने । ५३. न प्रदीपः—मात्रं क्षीपः ।

पश्चिमक्रतुविदान्त्वेष्टिविधिज्ञेन पुरोधसा संगताः समेता मन्त्रिणो गृहोप-  
पन्न गृहासाम एव ॥ "आरामः स्यादुपवनम्" इत्यमरः ॥ रोगशान्तिमपदिश्य श-  
न्तिकर्मे व्यपदिश्य तमशिवर्णं संभृते समिद्धे क्षिखिन्यशौ गृहमप्रकाशमादधुनिदधु-

तैः कृतप्रकृतिमुख्यसंग्रहेराशु तस्य सहधर्मचारिणी ।

साधु दृष्टशुभगर्भलक्षणा प्रत्यपद्यत नराधिपश्रियम् ॥ ५५ ॥

आशु शीघ्रं कृतः प्रकृतिमुख्यानां पौरजनप्रधानानां संग्रहः संनिपातनं यैस्ता-  
दृशोस्तैर्मन्त्रिभिः साधु निपुणं दृष्टशुभगर्भलक्षणा परीक्षितशुभगर्भचिह्ना तस्याशिव-  
र्णसा सहधर्मचारिणी नराधिपश्रियं प्रत्यपद्यत राज्यलक्ष्मीं प्राप ॥

तस्यास्तथाविधनरेन्द्रविपत्तिशोका-

दुष्णैर्विलोचनजलैः प्रथमाभितप्तः ।

निर्वापितः कनककुम्भमुखोज्ज्वलेन

वंशाभिषेकविधिना शिशिरेण गर्भः ॥ ५६ ॥

तथाविधया नरेन्द्रविपत्त्या यः शोकस्तस्माद्दुष्णैर्विलोचनजलैः प्रथमाभितप्तस्त-  
स्या गर्भः कनककुम्भानां मुखैर्धारैरुज्ज्वलेन शिशिरेण शीतलेन वंशाभिषेकविधि-  
ना लक्षणयाभिषेकजलेन निर्वापित आप्यायितः ॥

तं भावार्थं प्रसवसमयाकाङ्क्षिणीनां प्रजाना-

मन्तगूर्दं क्षितिखि नभोबीजमुष्टिं दधाना ।

मौलैः सार्धं स्थविरसचिवैर्हेमसिंहासनस्था

राज्ञी राज्यं विधिवदशिपद्भर्तुरव्याहताज्ञा ॥ ५७ ॥

प्रसवो गर्भमोचनम् । फले च विवक्षितम् ॥ "स्यादुत्पादे फले पुष्पे प्रस-  
वगर्भमोचने" इत्यमरः ॥ तस्य यः समयस्तदाकाङ्क्षिणीनां प्रजानां भावार्थं भावा-  
भूतय इत्यर्थः । "भावो लीलाक्रियाचेष्टाभूत्यभिप्रायजन्तुषु" इति यादवः ।  
क्षितिखि नभोबीजमुष्टिं यथा श्रावणमास्युक्तं बीजमुष्टिं यथा शत तद्वदित्यर्थः ।  
मुष्टिशब्दो द्विलिङ्गः ॥ "अकीर्षो मुष्टिमुस्तकौ" इति यादवः ॥ अन्तगूर्दमन्तगूर्-  
तं गर्भं दधाना हेमसिंहासनस्थाव्याहताज्ञा राज्ञी मौलैर्मूले भवैर्दूलादागतैवा-

५५. दृष्टशुभगर्भलक्षणा-दृष्टशुभगर्भलक्षणा । ५६. वंशाभिषेकविधिना-वंशाभिषेकविधिना ;  
न्याभिषेकविधिना । ५७. भावार्थं प्रसवसमयाकाङ्क्षिणीनाम्-भावार्थं प्रसवसमयाकाङ्क्षिणीनाम् ; म-  
मप्रसवसमयाकाङ्क्षिणीनाम् ; मन्तानमन्तसमयाकाङ्क्षिणीनाम् । अन्तगूर्दम्-अन्तर्गर्भः । नभोबीजमुष्टि-  
नभो बीजमुष्टिम् । स्थविरसचिवैः-स्थविरसचिवैः । अशिपद्-अवशात् ।

एकोनविंशः सर्गः ।

( ३९१ )

आसैरित्यर्थः । स्थविरसचिवैर्द्वामात्यैः सार्धं भर्तृ राज्यं विधिवद्विध्यर्हम् । यथाशा-  
त्रमित्यर्थः ॥ अर्हार्थे वतिप्रत्ययः ॥ अशिषच्छास्ति स्म ॥ “सर्तिशास्त्यार्तिभ्यश्च”  
( ३ । १ । ५६ ) इति च्लेरङ् । “शास इदङ्हलोः” ( ६ । ४ । ३४ ) इतीकारः ॥

इति महामहोपाध्यायकोलाचलमह्लिनाथसूरिविरचितया संजीविनीसमाख्यया  
व्याख्यया समेतो महाकविश्रीकालिदासकृतौ रघुवंशे महाकाव्ये  
अग्निवर्णशृङ्गारो नामैकोनविंशः सर्गः ॥

॥ समाप्तम् ॥





100  
101  
102  
103  
104  
105  
106  
107  
108  
109  
110  
111  
112  
113  
114  
115  
116  
117  
118  
119  
120  
121  
122  
123  
124  
125  
126  
127  
128  
129  
130  
131  
132  
133  
134  
135  
136  
137  
138  
139  
140  
141  
142  
143  
144  
145  
146  
147  
148  
149  
150  
151  
152  
153  
154  
155  
156  
157  
158  
159  
160  
161  
162  
163  
164  
165  
166  
167  
168  
169  
170  
171  
172  
173  
174  
175  
176  
177  
178  
179  
180  
181  
182  
183  
184  
185  
186  
187  
188  
189  
190  
191  
192  
193  
194  
195  
196  
197  
198  
199  
200



00049053

